

عزیز الیوم


د قرآن کریم پښتو ترجمه او تفسیر

ابو حذیفه

مولوی سلطان عزیز اعظمی

ناشر

دارالکتاب العلمیہ



تمام فنون کے کتب ہمارے ویب سائٹ اور پلے سٹور سے فری ڈاؤن لوڈ کریں۔ ہم روزانہ کی بنیاد پر اس میں مزید نئے کتب شامل کر رہے ہیں نئے شامل شدہ کتب لیے روزانہ ہمارے پلے سٹور اور ویب سائٹ کو باقاعدگی سے چیک کیا کریں۔

اپنی کتاب کو ہمارے ویب سائٹ پر شائع کرنے کے لیے رابطہ کریں

منطق	خطبات	تفاسیر
معانی	سیرت	احادیث
تصوف	تاریخ	فقہ
تقابل ادیان	صرف	سوانح حیات
تجوید	نحو	درس نظامی
نعت	فلسفہ	لغت
تراجم	حکمت	فتاوی
تبلیغ و دعوت	بلاغت	اصلاحی
تمام فنون	مناظرے	آڈیو درس

﴿وَإِنَّهُ لَكِتَابٌ عَزِيزٌ﴾ [حم السجدة]

او بېشکه دا ذکر (قرآن) هر و مرو کلک (قوي) کتاب دی

عزیز التفاسیر

د قرآن کریم پښتو ترجمه او تفسیر

د "البقرة" [۲۲۹] ایت څخه د "ال عمران" تر [۱۸۰] ایت پورې

دوهم ټوک

مولوي سلطان عزيز (عزيز) أبو حذیفه عفی الله عنه

حسن خیل مومند، د نجم المدارس پخوانی استاذ


ناشر: د امر الکنون العلمیة

بسم الله الرحمن الرحيم

- د دې کتاب لیکنه د الله ﷻ په توفیق په دارالہجرت (پیسور پاکستان) کې په ۱۴۱۱/۲/۳ هـ ق = ۱۳۶۹/۶/۲ هـ ش نېټه د جمعې د شې په دود بحوپل، او په ۱۴۲۶/۴/۱۲ هـ ق = ۱۳۸۴/۱/۳۱ هـ ش نېټه پای ته ورسیده.
- په ۱۴۲۹/۱/۱ هـ ق = ۱۳۸۶/۱۰/۲۰ هـ ش نېټه یې بیا کتنه، تصحیح او ډیزاین ترسره شوه او د الله ﷻ په فضل چاپ ته چمتو شو.
- له شروع نه تر پایه وړاندې اوولس کاله حضور میاشتي او اوولس ورځې تیرې شوي، البته په دې حساب کې هره میاشت د دیرشو ورځو په لحاظ نیولې شوې ده.
- کمپوز: مولوي تبیان الحق عزیز حقاني، تصحیح: قاضي اسامه عزیز، د (دکتور اظهار الحق عزیز، نبراس الحق عزیز او حذیفه عزیز) په همکارۍ، ډیزاین: نبراس الحق عزیز، د حذیفه عزیز په همکارۍ.

خلورم چاپ

۱۴۳۷ هـ ق / ۱۳۹۵ هـ ش



د دې کتاب ټول حقوق محفوظ دي

د اړیکو پټې:

۱) بریښنالیک azizultafasir@gmail.com

۲) گرځنده تلفون (۰۰۹۲۳۰۰۵۸۴۶۳۵۱)، (۰۰۹۲۳۱۶۵۲۷۹۳۰۳)


د لاسته راوړلو پټې:

۱) رشیدیه کتب خانه، کابل، افغانستان

گرځنده تلفون (۰۷۷۱۹۶۱۰۲۸)، (۰۷۹۰۹۶۲۸۰۷)

۲) رشیدیه کتب خانه، صدف پلازه، محله جنگي، د قصه خواني شانه، پېښور، پاکستان.

تلفون: (۰۹۱۲۵۶۵۵۳۸)



﴿الطَّلُقُ مَرَّتَانٍ فَإِمْسَاكِ بِمَعْرِوْفٍ أَوْ تَسْرِيحٍ بِإِحْسَنِ وَلَا تَحِلُّ لَكُمْ أَنْ تَأْخُذُوا بِمَا
ءَاتَيْتُمُوهُنَّ شَيْئًا إِلَّا أَنْ يَخَافَا أَلَّا يُقِيمَا حُدُودَ اللَّهِ فَإِنْ خِفْتُمْ أَلَّا يُقِيمَا حُدُودَ اللَّهِ فَلَا
جُنَاحَ عَلَيْهِمَا فِيمَا افْتَدَتْ بِهِ ۚ تِلْكَ حُدُودُ اللَّهِ فَلَا تَعْتَدُوهَا وَمَنْ يَتَعَدَّ حُدُودَ اللَّهِ
فَأُولَئِكَ هُمُ الظَّالِمُونَ ﴿٢٢٩﴾ فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا غَيْرَهُ ۚ
فَإِنْ طَلَّقَهَا فَلَا جُنَاحَ عَلَيْهِمَا أَنْ يَتَرَاجَعَا إِنْ ظَنَّا أَنْ يُقِيمَا حُدُودَ اللَّهِ وَتِلْكَ حُدُودُ
اللَّهِ يُبَيِّنُهَا لِقَوْمٍ يَعْلَمُونَ ﴿٢٣٠﴾﴾

[۲۲۹] (رجعي) سَلَّاق دوه ځله دی بیا نو په تاسو باندې یا په معروفه (شرعي) طریقہ ساتل
واجب دي او یا په احسان سره خوشې کول.

او تاسو ته حلاله نه ده چې د هغه مهر څخه څه شی (د طلاق په بدل کښې) بېرته واخلي چې ښځو
ته مو ورکړې وه، مگر که دوی دواړه (ښځه او مېړه) د دې خبرې څخه په ډار کښې وه چې (د نکاح د
بقا په صورت کښې به) دوی دواړه د الله ﷻ حدود قائم نه کړي شي.

نو که تاسو ډارېدلې چې دوی دواړه به د الله ﷻ حدود قائم نه کړي نو په دوی دواړو باندې په
هغه شي کښې څه گناه نشته چې په هغه سره ښځه د طلاق فدیہ (بدله) ورکړي.

دغه د الله ﷻ حدود (احکام) دي د دې څخه تجاوز مه کوئ. او هر څوک چې د الله ﷻ د حدودو
څخه تجاوز وکړي نو دغه کسان همدوی ظلم کوونکي دي.

[۲۳۰] نو که (په درېم ځل باندې) طلاق ورکړي (برابره خبره ده چې د طلاق بدل یې اخستی وي
او که نه، نو مطلقه ښځه) دغه مېړه ته د دې څخه وروسته تر هغه حلاله نه ده تر څو د ده څخه پرته
(بل) مېړه سره نکاح وکړي (حقیقتاً ورسره جنسي ارتباط ونیسي)، نو که بیا دغه (دوهم مېړه) طلاقه
کړه نو بیا په دواړو باندې په دې کښې څه باک نشته چې یو تربله (په نکاح سره) رجوع وکړي که د
دواړو دا گومان وه چې د الله ﷻ حدود به قائم کړي (او پخوانی جنجال به تکرار نه شي). او دا د
الله ﷻ حدود (احکام) دي چې د داسې قوم دپاره یې بیانوي چې هغوی پوهېږي (ښه او بد لږ پېژني).

ارتباط او د مطلب خلاصه

۱- دا ایتونه د وړاندې ایت دپاره بیان واقع شوي دي چې هلته محض د رجوع کولو حق مېړونو
ته ثابت کړی شوی وه او دلته د همدغه حق تفصیل بیانېږي چې ترڅه وخته پورې دوام کوي.

۲- یعنې د هغه طلاق شمېر چې د هغه څخه وروسته د عدت په داخل کښې رجوع کول صحت
لري صرف دوه طلاقه دي، چې یو ځل طلاق ورکړي نو رجوع کولی شي او که بل ځل بیا طلاق
ورکړي هم رجوع کولی شي، او که دوه طلاقونه په یو ځل ورکړي هم رجوع کول صحت لري.

نو د دوهم طلاق څخه وروسته، چې د رجوع کولو آخرنی فرصت دی، په مېړونو باندې واجب ده چې ښځې په معروفه شرعي توګه وساتي او رجوع ورته وکړي او یا یې په احسان او ښکته طریقه باندې خوشې کړي، چې لاندې صورتونه درلودلی شي:

الف: چې سپکې سپورې خبرې ورته ونه کړي، کرار غلې کیني ترڅو د مطلقې عدت تېر شي او ترې جدا شي نو بیا دې د خپلې وسې په اندازه یو جوړ جامه هم ورکړي او رخصت دې کړي. تر څه وخته پورې چې مېړه ته د رجوع کولو حق شته دا حق هم ورته حاصل دی چې خلعه وکړي (د طلاق په بدل کینې ترې څه مال او پیسې واخلي).

ای مسلمانانو! ستاسو یوه نارینه ته هم هیڅ وخت حلال نه دی چې ورکړی شوی مهر لږ یا ډېر د طلاق په بدل کینې بېرته واخلي ترڅو ورباندې بله ښځه په نکاح واخلي چې د ورکړی شوي مال بېرته اخستل ستاسو د نارینتوب سره منافي کار دی، په احسان سره د پرېښودلو څخه دا هم ده چې څه ترې وانه خلی. او نه ستاسو یوې زنانه ته حلال دي چې اخستل شوی مهر د طلاق په بدل کینې بېرته ورکړي، ترڅو د بل مېړه څخه غټ مهر ترلاسه کړي، یعنې طلاق ته تجارتی رنگ ورکول یوه نه هم جائز نه دي. مګر د هغه صورت څخه په غیر چې د دواړو او یا د یوه سره خطر وي چې د نکاح د بقاء په حالت کینې به شرعي حدود د پښو لاندې کړي.

نو ای مسلمانانو! که دغه خطر څه شواهد هم درلوده حتی چې تاسو سره یې هم ډار وه نو په دې صورت کینې د طلاق په بدله اخستلو باندې مېړه ته او په ورکولو باندې یې ښځې ته څه ګناه نشته. دا د الله ﷻ شرعي حدود دي، د دې څخه تجاوز مه کوئ چې نه به په دنیا کینې خیر وګورئ او نه به مو په آخرت کینې څه خیر په برخه شي ځکه چې د الله ﷻ د حدودو څخه چې څوک تېری او تجاوز کوي هغوی دومره غټ-غټ ظالمان دي ته به وایي چې د دوی څخه په غیر نور غټ-غټ ظالمان نشته.

ب: چې درېم طلاق هم ورکړي. نو که دغه طریقه یې خوښه کړه بیا نوموړې مطلقه ښځه په هیڅ صورت پخواني مېړه ته جائز نه ده چې دوهم ځل یې په نکاح کړي ترڅو چې د ده څخه په غیر بل مېړه وکړي او د هغه سره جنسي ارتباط هم قائم کړي.

هوا! که دوهم مېړه یې هم طلاقه کړې او عدت یې تېر شو نو بیا په دواړو باندې څه باک نشته چې یو تربله سره په نوې نکاح باندې رجوع وکړي مګر په دغه وخت کینې دې هم دواړه په خیال کینې وساتي چې د الله ﷻ شرعي حدود تر پښو لاندې نه کړي او که دواړو یا یوه دا ګومان درلود نو ښه دا ده چې د دوهم ځل د نکاح څخه ځانونه بچ وساتي ترڅو تېره شوې نادوده او لانجه بیا تکرار نه شي.

۳- دا چې بیان شوه د الله ﷻ حدود دي، په سپک نظر ورته مه ګورئ، الله ﷻ په هر څه باندې عالم دی او هر کار یې د حکمت څخه ډک دی، خو د دې بیان څخه هغه قوم ګټه اخستلی شي چې هغوی پوهېږي او د اسماني شریعت او بشري قوانینو فرق کولی شي او د دواړو په تفاوت باندې یې نه خلاصېږي.

توضیحات

۱۔ کہ څوک وایي چې: د ﴿الطَّلَاقُ مَرَّتَانٍ﴾ څخه څو مطلب دا دی چې رجعي طلاقونه صرف دوه دي، نو د څه حکمت په بنیاد "الطَّلَاقُ اثْنَتَانِ" ونه ویل شوه، چې د هغه عبارت څخه واضحه دی؟
مونږ وایو چې: د ﴿مَرَّتَانٍ﴾ کلمه بالعبارۀ او بالإشارة په دوه عددونو او دوه زمانو، دواړو باندې دلالت کوي. نو د معنی حاصل یې داسې کېږي چې د رجعي طلاقونو شمېر صرف دوه دی خو په دوه زمانو (دوه ورونو) کېږي^(۱). که دواړه په یوه زمانه (یو وار) باندې ورکړی شي، په واقع کېدلو کېږي خو یې شک نشته مگر د سنتو په طریقه باندې برابر نه دي بلکې پدعي گڼل کېږي^(۲).
نو که د "اثْنَتَانِ" کلمه ویلې شوې وي، دوهم مطلب به پاتې شوی وي.

د گناه په لحاظ د طلاق ډولونه

۲۔ څرنګه چې طلاق په واقع کېږي د یوې کورنۍ وړانول دي نو باید چې د اشد ضرورت څخه پرته ورته څوک اقدام ونه کړي د همدې کبله د "أَغْلَظُ الْمُبَاحَاتِ" په نامه یادېږي یعنې طلاق ډېر غلیظ مباح دی.

نو شریعت ورته یوه طریقه ټاکلې ده چې د همدې طریقي په اعتبار په دوه ډوله وېشل کېږي^(۳):
الف: سني طلاق: یعنې هغه یو رجعي طلاق چې په داسې طهر کېږي ورکړی شي چې په هغه کېږي یې ورسره جنسي ارتباط نه وي نیولی، او بیا په همدغه یوه طلاق باندې تر آخره اکتفاء وکړي ترڅو یې چې عدت تېر شي او ترې جدا شي. دا ډېره ښه طریقه ده.

او که په نوموړي صورت کېږي یې په دوهم طهر کېږي دوهم طلاق ورکړ او په درېم طهر کېږي یې درېم ورکړ، نو دا هم د سنتو طریقه ده خو ډېره ښه نه ده، لږ ښه ده.

ب: پدعي طلاق: یعنې هغه طلاق چې د سنتو په طریقه برابر نه وي، چې لاندې صورتونه لري:
اول: چې په حیض کېږي یې طلاقه کړي حال دا دی چې ښځه واده شوې وي.

دوهم: چې په داسې طهر کېږي یې طلاقه کړي چې په هغه کېږي یې جنسي ارتباط ورسره نیولی وي.

درېم: چې دوه طلاقونه یا درېواړه طلاقونه په یو ځل او یا په یوه طهر کېږي ورکړي^(۴).

هېر مو نه شي!

۳۔ هېر مو نه شي چې که څوک خپلې ښځې ته د حیض په حالت کېږي او یا په هغه طهر کېږي چې جنسي ارتباط یې ورسره نیولی وي طلاق ورکړي نو په کار دي چې بېرته ورته رجوع وکړي ترڅو

(۱) مفردات الراغب ص ۴۸۵: تفسیر أبي السعود ج ۱ ص ۲۲۶: حاشیه الشیخ زاده علی تفسیر البیضاوي ج ۱ ص ۵۲۶

(۲) روح المعاني ج ۲ ص ۱۳۵: البحر المحيط ج ۲ ص ۱۹۲

(۳) تفسیر القرطبي ج ۲ ص ۱۳۲: التفسیرات الأحمديّة ص ۱۲۴: تفسیر المظهری ج ۱ ص ۲۰۳

(۴) روح المعاني ج ۲ ص ۱۳۷

د گناه څخه خلاص شي نو که طلاقولو ته يې ضرورت وه په وخت سره به يې د سنتو په طريقه باندې برابرې طلاقه کړي. نبي کریم ﷺ د عبد الله بن عمر رضی الله عنهما په باره کښې چې خپله ښځه يې د حیض په حالت کښې طلاقه کړې وه په همدې ډول هدايت کړی وه^(۱).

د وقوع په اعتبار سره د طلاق اقسام

۴- د وقوع په اعتبار سره طلاق په درې ډوله دی: (۱) رجعي طلاق، (۲) خفيف بائن طلاق، (۳) غليظ بائن طلاق:

رجعي طلاق

۵- رجعي طلاق د هغه طلاق نوم دی چې د طلاق په صريح لفظ سره ورکړی شي او شمار يې درېوو ته نه وي رسېدلی. د دې ډول طلاق حکم دا دی چې ترڅو يې عدت نه وي تېر شوی مېړه کولی شي چې په قول يا فعل باندې خپلې ښځې ته بېرته رجوع وکړي او د طلاق څخه صرف نظر شي. د نکاح تجديد ته يې حاجت نشته.

خفيف بائن

۶- خفيف بائن طلاق د هغه طلاق نوم دی چې رجوع پکښې صحت نه لري خو د بل مېړه کول هم پکښې ضرور نه دي يوازې د نکاح تجديد لازم دي. د خفيف بائن (اسان جدا کېدونکي) طلاق لاندې صورتونه ولولئ:

الف: چې په صراحت سره طلاق ورنه کړي بلکې د کنایې په توگه وي، لکه چې ورته ووايي چې د کوره ووځه، او د طلاق نيت وکړي. که د طلاق نيت يې ونه کړ طلاق نه واقع کېږي. په ټولو کنایاتو کښې نيت ضرور دی.

ب: چې د پيسو په بدل کښې طلاق ورکړي، نو که په همدې صورت کښې يې د طلاق کلمه استعماله کړه د "طلاق علی مال" په نوم يادېږي او که د طلاق د لفظ په عوض يې د خلعي (خوشې کولو) کلمه استعماله کړه نو د خلعي په نوم يادېږي، چې په همدې ايت کښې د بحث لاندې ده. په هر تقدير، خلعه بائن طلاق دی او د مال اندازه هم پکښې محدوده نه ده، لږ وي او که ډېر، په مهر کښې ورکړی شوي وي او که نه^(۲).

د خلعي په ارتباط وضاحتونه

اول: په مسلمانانو کښې اولنۍ ښځه چې د خپل مېړه څخه يې د مال په بدل کښې طلاق اخستی وه (خلعه يې ورسره کړې وه) هغه "جميله" نومېده او د مېړه يې "قيس" نوم وه، چې په مهر کښې يې

(۱) صحيح مسلم ج ۱ ص ۴۷۵

(۲) التفسير الكبير ج ۶ ص ۱۰۹: روح المعاني ج ۲ ص ۱۴۱

ورته یوه باغچگی ورکړې وه او د خلعي په صورت کښې یې ترې بېرته ترلاسه کړه او د ښځې څخه صرف نظر شو^(۱).

دوهم: که څوک وایي چې: د ایت شریف څخه څرگندېږي چې خلعه په هغه صورت کښې جائزه ده چې د مېړه او ښځې سره خطر وي چې د نکاح د بقاء په صورت کښې به شرعي حدود قائم نه کړي شي، نو که دا شرط نه وي خلعه کول صحت نه لري؟

مونږ وایو چې: صحت لري او دا ځکه چې ښځه د خپل مال مالکه ده لکه چې په [النساء: ۴] ایت کښې ورته اشاره شوې ده، مگر د مجبورولو په صورت کښې پکښې گناه شته. ذکر شوی مطلب په لاندې حادثه کښې ښه واضحه شوی دی چې:

د عمر بن الخطاب رضی الله عنه په خلافت کښې یوې ښځې د خپل مېړه سره بده گوزاره اختیاره کړه چې عمر رضی الله عنه د خرو په تبیله کښې درې ورځې بندې کړه، په څلورمه ورځ یې ترې پوښتنه وکړه چې په تبیله کښې دې شپې څنګه دي؟ هغې جواب ورکړ چې همدغه درې شپې مې د خوشالۍ وې چې د مېړه څخه جدا وم یعنې د مېړه سره اوسېدل راته د خرو د تبیلې څخه هم ډېر بد په نظر راځي. نو عمر رضی الله عنه یې مېړه ته وویل چې خلعه ورسره وکړه که په ډېر لږ شي باندې وي هم، په ښځه کښې دې خیر نشته، مونږ هم پوه شوو چې شپه مو سره نه تېرېږي او گوزاره مو خرابه ده^(۲).

ج: چې د خپلې ښځې سره ایلا وکړي. لکه چې د [البقرة: ۲۲۶] ایت لاندې یې بحث تېر شوی دی. د: چې د خپلې ښځې سره ملاعنه وکړي، چې د [النور: ۶] ایت کښې یې بحث راړوان دی. ه: د هغې ښځې چې واده شوې نه وي، هر یو طلاق بائن دی، رجعي طلاق د دې په هکله نشته او نه ورباندې عدت شته.

و: چې په رجعي طلاق کښې عدت تېر شي، هم بائن گرځي.

هېر مو نه شي!

۷- هېر مو نه شي چې که څه هم په ذکر شو دواړو ډولو طلاقونو کښې دا حکم دی چې مطلقه ښځه بېرته خپل مېړه ته یا په رجوع او یا د نکاح په تجدید سره ورتاوېدلی شي لکه څنګه یې چې وړاندې بیان تېر شو مګر په هر یو صورت کښې یې د درې طلاقونو د مجموعې څخه هغه طلاق وضعه کېږي کوم یې چې ښځې ته ورکړی دی. لاندې صورتونه یې د ښه وضاحت په غرض ولولئ:

الف: که دوه رجعي طلاقونه یې ورکړه او بیا یې ورته رجوع وکړه نو دغه مېړه د یو طلاق خاوند دی، نو که بالفرض بل وار یو طلاق ورکړي ښځه ورباندې غلیظه باننه گرځي.

ب: که په خفیف بائن باندې یې طلاقه کړه او بیا یې د نکاح تجدید وکړ نو د طلاقونو د مجموعې څخه یې یو کم شو، همدارنګه د یو رجعي طلاق حکم هم درواخلي.

(۱) صحیح البخاري ج ۲ ص ۷۹۴

(۲) البحر المحیط ج ۲ ص ۱۹۹

هوا په یو صورت کښې مېړه د دوهم ځل دپاره د درې طلاقونو خاوند گرځي چې مطلقه ښځه په هر یو طلاق باندې چې طلاقه شوې وي بل مېړه وکړي او د شرعي مراحلو د سر ته رسولو څخه وروسته د دوهم ځل دپاره د اول مېړه په عقد کښې راشي^(۱).

غلیظ بائن طلاق

۸- کله چې د طلاقونو شمارة درېوو ته ورسېږي نو درېم طلاق ته د غلیظ بائن (سخت جدا کوونکي) لقب ورکول کېږي.

د دې طلاق حکم

۹- د دې طلاق حکم دا دی چې په لاندې شرطونو سره په دغه طلاق باندې د مطلقې ښځې نکاح صحت پیدا کوي:

الف: چې عدت تېر کړي.

ب: چې دوهم مېړه وکړي.

ج: چې دوهم مېړه ورسره جنسي ارتباط حقیقتاً قائم کړي.

د: چې دوهم مېړه یې طلاقه کړي.

ه: چې د دوهم مېړه عدت یې هم تېر شي.

په دغو پنځو شرطونو کښې د نورو شرطونو اثبات ته حاجت نشته، واضحه دي، یوازې درېم شرط په لاندې دلایلو باندې جمهورو علماوو لازم گرځولی دی:

اول: په ایت شریف کښې د ﴿ حَتَّىٰ تَبْكَحَ زَوْجًا ﴾ کلمات تلاوت کوو چې د ﴿ زَوْجًا ﴾ کلمه په نکاح باندې دلالت کوي او د ﴿ تَبْكَحَ ﴾ کلمه په جماع (جنسي ارتباط) باندې.

نو د معنی حاصل یې داسې کېږي چې تر هغه اولني مېړه ته جواز نه لري ترڅو د بل مېړه سره، چې په نکاح سره یې مېړه شوی وي، جماع وکړي.

دوهم: نبي کریم ﷺ ته یوه ښځه راغله او ورته یې وویلې چې: زه د رفاعه ښځه وم خو په غلیظ بائن طلاق باندې یې طلاقه کړم، ما د دې څخه وروسته عبد الرحمن بن الزبیر ښځه په نکاح واخست خو د هغه سره د خادر د پیڅکې (زونه یې) څخه په غیر بل شی نه وه (په جماع باندې یې وسه نه کېدله) خو دغه دوهم مېړه هم طلاقه کړم. نبي کریم ﷺ ورته وویلې چې: شاید ته غواړې چې بېرته رفاعه ته ورتاوه شي (هغه په نکاح واخلي)؟، دغسې کار امکان نه لري «حَتَّىٰ تَذُوقِي عُسْلَتَهُ وَتَذُوقَ عُسْلَتِكَ»^(۲)، یعنی: ترڅو چې ته د هغه مزه گوټې وڅکې او هغه ستا څخه مزه گۍ وڅکې.

درېم: د عبد الله بن عمر ښځه څخه روایت دی چې د نبي کریم ﷺ څخه پوښتنه وشوه چې که یو سړی

(۱) البحر المحیط ج ۲ ص ۲۰۳: تفسیر القرطبي ج ۳ ص ۱۵۲: التفسیرات الاحمدية ص ۱۳۳

(۲) صحیح البخاري ج ۲ ص ۷۹۱

خپله ښځه په درې طلاقونو باندې طلاقه کړې او هغه بل سړی په نکاح واخلي نو دروازه بنده کړې او پردې راخوړې کړې (خلوت ورسره وکړې) خو جنسي ارتباط ورسره ونه نیسي، نو که دغه دوهم مېړه یې طلاقه کړې (ایا اول مېړه ته روا ده چې په نکاح باندې یې واخلي)؟
نبي کریم ﷺ وفرمایې چې: «لَا تُجْلُ لِلأَوَّلِ حَتَّى يُجَامِعَهَا الْآخِرُ»^(۱) یعنې: اول مېړه ته تر هغې نه حلالېږي ترڅو چې بل مېړه ورسره جماع وکړي.

سوال جواب

۱۰- که څوک وایي چې: د تحلیل په غرض د ذکر شوي مطلقې ښځې نکاح کول صحت لري او که نه؟

مونږ وایو چې: په دې باره کېنې د نبي کریم ﷺ څخه زښت ډېر احادیث روایت شوي دي^(۱)، چې لاندې یو حدیث د مثال په توګه ولولئ:

د عبد الله بن مسعود رضی الله عنه څخه روایت دی چې: «لَقِنَ رَسُولُ اللَّهِ ﷺ الْمُجْلُ وَالْمُخْلَلُ لَهُ»^(۲) یعنې: نبي کریم ﷺ لعنت ویلی دی په محلل (هغه څوک چې نوموړې مطلقه ښځه په دې نیت نکاح کړې چې طلاق کوونکې سړي ته بېرته جائزه شي)، او په محلل له (هغه څوک چې د هغه دپاره دغه کار صورت نیسي ترڅو ورته نوموړې ښځه جواز پیدا کړي).

ځینې علماء د ذکر شوي حدیث حاصل داسې اخلي چې دغسې نکاح جائزه نه ده ځکه دواړه ورباندې د لعنت مستحق ګرځي^(۳).

اما احناف رحمه الله تعالی ترې داسې معنی اخلي چې دغه نکاح صحت لري، ځکه چې نبي کریم ﷺ ورڅخه د محلل په نوم تعبیر کړی دی، که صحت یې نه درلودی نو دغه نوم (حلالوونکی) به یې ورباندې نه وی ایښی. اما د لعنت استحقاق یې په لاندې وجوهو سره منځ ته راځي:

الف: چې د نکاح په عقد کېنې بېرته طلاقول شرط کړي، نه هغه چې په زړه کېنې یې طلاق وي خو تلفظ ورباندې ونه کړي^(۴).

ب: چې یو سړی دغه ډول کار د خپل ځان دپاره کسب جوړ کړي، که محض د خیر رسونې په غرض ورته اقدام وکړي او خپل کسب یې نه وي جوړ کړی نو د اجر امید هم پکېنې شته^(۵).

﴿وَإِذَا طَلَّقْتُمُ النِّسَاءَ فَبَلَغْنَ أَجَلَهُنَّ فَأَمْسِكُوهُنَّ بِمَعْرُوفٍ أَوْ سَرِّحُوهُنَّ بِمَعْرُوفٍ﴾

(۱) سنن النسائي ج ۲ ص ۱۰۱

(۲) تفسیر ابن کثیر ج ۱ ص ۲۷۹: تفسیر القاسمي ج ۳ ص ۲۵۱

(۳) جامع الترمذي ج ۱ ص ۲۱۳

(۴) تفسیر القاسمي ج ۳ ص ۲۵۲

(۵) تفسیر المظهر ج ۱ ص ۳۱۴

(۶) روح المعاني ج ۲ ص ۱۴۲

وَلَا تُمْسِكُوهُنَّ ضِرَارًا لِّتَعْتَدُوا وَمَنْ يَفْعَلْ ذَلِكَ فَقَدْ ظَلَمَ نَفْسَهُ وَلَا تَتَّخِذُوا آيَاتِ
 اللَّهِ هُزُوعًا وَادْكُرُوا نِعْمَتَ اللَّهِ عَلَيْكُمْ وَمَا أَنْزَلَ عَلَيْكُمْ مِنَ الْكِتَابِ وَالْحِكْمَةِ يَعِظُكُمْ
 بِهِ ۚ وَاتَّقُوا اللَّهَ وَاعْلَمُوا أَنَّ اللَّهَ بِكُلِّ شَيْءٍ عَلِيمٌ ﴿۲۳۱﴾

[۲۳۱] او کله چې تاسو ښځې طلاقې کړئ نو هغوی خپلې بېمې ته ورنژدې شي نو یا یې په
 معروفه شرعي طریقه باندې رابندې کړئ (ویې ساتئ) او یا یې په معروفه شرعي طریقه باندې
 خوشې کړئ.

او تاسو یې د ضرر رسونې د کبله مه رابندوئ چې په دوی باندې تېری وکړئ. او څوک چې دغه
 کار (تېری) وکړي نو بې شکه په خپل ځان باندې یې ظلم وکړ.
 او تاسو د الله ﷻ ایتونه (احکام) مسخره مه جوړوئ.

او د الله ﷻ نعمتونه چې په تاسو باندې یې کړي دي درېه یاد کړئ او (مه) په هغه شي باندې
 (ملنډې وهئ) چې (الله ﷻ) په تاسو باندې نازل کړی دی چې هغه (د الله ﷻ) کتاب او حکمت (د نبی
 کریم ﷺ احادیث) دي چې الله ﷻ ورباندې ستاسو خیر غواړي او د عذاب څخه مو ورباندې ډاروي.
 او د الله ﷻ څخه وډار شئ او پوه شئ چې الله ﷻ په هر شي باندې پوه دی (هیڅ شی ترې
 نه شي پټېدلی).

د مطلب خلاصه

- ۱- کله چې تاسو ښځې طلاقې کړئ او هغوی خپل عدت تېرېدلو ته ورنژدې شي، نو ستاسو
 دپاره وروستنۍ چانس (فرصت) دی چې یا یې په مشروع طریقه وساتئ رجوع ورته وکړئ او ټول
 شرعي حقوق یې ادا، کړئ او بې موجه ورباندې تېری ونه کړئ، او یا یې په مشروع طریقه خوشې
 کړئ او د رجوع کولو څخه یې صرف نظر وکړئ.
 په مشروع توګه ساتل یې دا دي چې د ضرر رسولو په نیت ورته رجوع مه کوئ چې په دغو
 مطلقو ښځو باندې تجاوز وکړئ او عدت ورباندې اوږد کړئ، او یا چې په دغه کار کېنې مو د
 ښځو (مطلقو) زورول مطلب وي او یا مو پکېنې خلعي ته د هغې مجبورول مطلب وي چې ترڅو ترې
 په مهر کېنې ورکړی شوی مال په همدې بهانه بیرته ترلاسه کړئ.
- ۲- هو! په دغو درې طلاقونو کېنې هم څه اندازه د عدت د اوږدوالي امکان شته خو هر څوک
 چې دغه ډول معامله وکړي هغه په خپل ځان باندې ظلم وکړ چې د الله ﷻ د عذاب دپاره یې خپل
 ځان مستحق وګرځاوه. نو لکه څنګه چې یې مطلقه ښځه په عدت کېنې محبوسه کړه همدارنګه به
 یې الله ﷻ په عذاب (دوزخ) کېنې محبوس کړي.
- ۳- د الله ﷻ ایتونه او احکام د مسخرو او توکو (سات تېری) ذریعه مه ګرځوئ ځکه چې الله ﷻ

عبث نه دي نازل کړي، که بالفرض تاسو د الله ﷻ احکامو ته عملي بڼه ورنه کړئ او د قانون څخه بده استفاده وکړئ او په دې بهانه چې دوه کرته درته د رجوع کولو حق شته په ښځو باندې عدتونه اوږده کړئ نو دا کار په اسلامي شریعت باندې ملنډې وهل دي.

۴- تاسو باید په دې خوشاله شئ چې الله ﷻ د اسلامي نعمت پېرزوینه درې باندې وکړه او د جاهلیت د تورو تیارو څخه یې رابهر کړئ، د دغه لوی نعمت یادونه په شکر او عمل سره کېږي، نه په دې چې د خپل بد عمل دپاره ترې لباس او جامه جوړه کړئ.

۵- همدارنگه تاسو د هغه شي تذکر او یادونه هم وکړئ چې الله ﷻ په خپل فضل باندې په تاسو نازل کړی دی چې هغه د الله ﷻ کتاب او د نبی کریم ﷺ د احادیثو څخه عبارت دی.

د نعمتونو د جملې څخه دا هم ده چې طلاق یې ستاسو په لاس ګرځولی دی، که بالفرض طلاق د ښځو په لاس وی او په تاسو باندې یې د عدت د اوږدوالي په غرض رجوع کولی نو تاسو ته به څومره مشکله تعامېدلی. نو تاسو ته په کار دي چې د الله ﷻ د نعمتونو څخه د الله ﷻ په عصیان او نافرمانۍ کېنې استفاده ونه کړئ.

او الله ﷻ په همدغه شي باندې ستاسو خیر غوښتنه کوي او د خوشالۍ ژوند ته مورابولي.

۶- د الله ﷻ د نعمتونو شکریه وکړئ او د الله ﷻ څخه وډار شئ او په دې باندې پوه شئ چې ستاسو هیڅ کره وړه او هیڅ نیت او اراده ورڅخه پټه نه ده. برسېره په دې الله ﷻ په هر شي باندې پوه دی او هر څه ورته معلوم دي.

توضیحات

۱- په دې مقام کېنې د 'بَلَّغْنِ' کلمه د 'قَارِئِنَ' په معنی سره ده^(۱)، ځکه چې مطلقې ښځې ته تر هغه د رجوع کولو صحت شته چې عدت آخر ته نه وي رسېدلی او کله چې آخر ته ورسېده او تعام شو نو د نکاح د تجدید څخه په غیر ورته مېړه نه شي ورتاوېدلی.

هوا که په ﴿فَأَمْسِكُوهُنَّ﴾ کېنې 'إِمْسَاكُ' (د ځانه سره ساتل) عام واخستل شي چې په رجوع کولو سره وي او که د نکاح په تجدید سره، نو بیا یې د خپلې معنی په صحت کېنې شک نشته^(۲).

مګر اکثر و علموو کرامو اوله معنی غوره کړې ده.

سوال جواب

۲- که څوک وايي چې: د دغه ایت حکم د [البقرة: ۲۲۹] ایت کېنې نازل شوی دی نو څه حکمت دی چې په همدا یو محل او یوه موضوع کېنې دوهم ځل نازل کړی شو؟

الف: په درې طلاقونو کښې هم څه ناڅه د عدت اوږدېدل ممکن دي چې د درېم حيض په آخر کښې ورته رجوع وکړي او په متصل طهر کښې يې بيا طلاقه کړي، بيا ورته د درېم حيض په آخر کښې رجوع وکړي او په متصل طهر کښې يې درېم ځل طلاقه کړي.

نو په دې تقدير هم ورباندې درې حيضونه نهو حيضونو ته اوږدېدلی شي، سره د دې چې دغه ډول اوږدول قانوني بڼه هم لري چې که په وړاندېني ايت کښې يې مخه نه وه نيولې شوې. نو الله ﷻ نوموړی حکم د تاکيداتو او وعيداتو په ضمن کښې دوهم ځل توضيح کړ چې مسلمانان د جاهليت بد رواج ته په شرعي لباس کښې اقدام ونه کړي.

ب: هلته ورباندې د خلعي بيان مرتب شوی وه چې په رجعي طلاقونو سره د عدت په داخل کښې د خلعي فرصت باقي دی، او دلته ورباندې دا مرتبې چې طلاقونه په درېو کښې منحصر دي، ټوکه او مسخري ورباندې تاثير نه اچوي ترڅو د جاهليت د يوه بد رواج مخه ونیوله شي چې يو ځل به يوه سړي خپله ښځه طلاقه کړه خو بيا به يې ويلې چې ما ټوکه کوله او کله به يې خپل غلام ازاد کړ خو بيا به يې ويلې چې ما ټوکه کوله؛ نو ذکر شوی ايت شريف نازل شو، چې د الله ﷻ په احکامو باندې ټوکې مه کوئ که بالفرض تاسو ورباندې ټوکې وکړئ هم هغه په شريعت کښې ټوکې نه گڼلی کېږي^(۱) نو ټوکه به مو ټکاله شي.

لکه چې نبي کریم ﷺ فرمايلي دي: «ثَلَاثُ جِدْهَنْ جِدٌّ وَهَزْلُهُنَّ جِدُّ النِّكَاحِ وَالطَّلَاقُ وَالرُّجْعَةُ»^(۲) يعني: درې شيان دي چې قصد يې هم قصد دی او ټوکه کول هم پکښې قصدي گڼل کېږي چې يوه نکاح ده بل طلاق دی او بل مطلقې ښځې ته رجوع کول دي.

ج: هلته د جاهليت د زمانې رواج ته اشاره شوې وه چې لاس ترې واخلي چې يا يې په معروفه طريقه وساتي او يا يې په ښکې سره خوشې کړي، او دلته نوموړی رواج په صراحت سره غير شرعي گڼلی شوی دی چې: ﴿وَلَا تُسْكَوهُنَّ صِرَارًا يَتَعَتَّدُوا﴾ يعني: او تاسو يې د ضرر رسولو د کبله مه ايساروي چې تجاوز پرې وکړي.

برسېره په دې دلته د دې دپاره د "مامور به" په ضد ﴿وَلَا تُسْكَوهُنَّ﴾ باندې صراحت وکړی شو چې ټولو اوقاتو ته شامل شي. يعني په هيڅ وخت يې د ضرر رسونې په غرض مه ساتي او تکليف مه ورکوي^(۳).

د: د همدې ايت سره متصل د دوهم مېړه طلاق ذکر شوی دی چې که ښځه طلاقه کړي بيا اول مېړه ته جائزه ده چې په نکاح باندې يې واخلي که څه هم هغه په درې طلاقونو باندې طلاقه کړې وه. په همدې مناسبت باندې ذکر شوی حکم بيا ذکر شو چې د ښځو په طلاقونو کښې بايد دوهم مېړه هم د بيان شوي طرز العمل څخه کار واخلي، او په مطلقه باندې د عدت موده اوږده نه کړي.

(۱) روح المعاني ج ۲ ص ۱۴۳

(۲) جامع الترمذي ج ۱ ص ۲۲۵: سنن ابی داود ج ۱ ص ۲۹۸

(۳) التفسير الكبير ج ۶ ص ۱۱۶

نو په دې تقدیر به دې خبرې ته هم نری اشاره وي چې باید صرف د دې دپاره طلاقه نه کړی شي چې اولني مېړه ته حلاله وگرځي، او دا ځکه چې دا ډول خوشې کول په ﴿أَوْ سَرِّحُوهُنَّ بِمَعْرُوفٍ﴾ کښې شامل نه دي

د الله ﷻ په ایتونو باندې استهزاء

۳- که څه هم د الله ﷻ په ایتونو او احکامو باندې استهزاء کول (ملنډې وهل) کفر دی مگر په دې مقام کښې مسلمانانو گناه کوونکو ته په ډېره سخته لهجه سره خطاب کړی شوی دی، چې ستاسو حالت چې د ایمان او اسلام دعوه کوی خپل ځانونه د الله ﷻ او د هغه ﷻ د رسول ﷺ د احکامو منونکي گڼئ خو سره د دې هم په طلاق، رجوع، خلع او نورو تکلیفونو کښې ورته غاړه نه ږدئ؛ داسې گڼل کېږي لکه چې په شریعت باندې ملنډې وهي او خندا وربورې کوي^(۱).
ځینو مفسرینو کرامو هغه استغفار هم د ملنډو غوندې گڼلی دی چې د یو پلوه په گناه باندې اصرار او همشه وانی کوي او د بل پلوه ترې د مغفرت طلب او غوښتنه کوي^(۲).

وَعِظْ خَه تَه وایي؟

۴- هغه کلمات : وعظ په نامه یادېږي چې د یو پلوه پکښې د مخاطب خیر او گټې نغښتې وي او د بل پلوه یې به زړه باندې رقت او نرمي راولي^(۳).
په دې مقام کښې یې حاصل داسې کېږي چې الله ﷻ تاسو ته خپل احکام په ډېره موثره طریقه باندې بیان کړي دي چې باید تاسو ورته لږ لږ وایي، ځکه چې دغه ټول احکام او حدود خصوصاً هغه احکام چې ستاسو ازده وایي ژوند پورې تعلق لري، ستاسو د گټو او منافعو څخه ډک دي، تاسو نه به کار دي چې سني پکښې ونه کړئ، که نه نو د الله ﷻ د عذاب سره به مخامخ شئ.
﴿وَإِذَا طَلَّقْتُمُ النِّسَاءَ فَبَلَغْنَ أَجَلَهُنَّ فَلَا تَعْضُلُوهُنَّ أَزْوَاجَهُنَّ إِذَا تَرَاضَوْا بَيْنَهُم بِالْعُرْفِ ذَٰلِكَ يُوعَظُ بِهِ مَن كَانَ مِنْكُمُ يُؤْمِنُ بِاللَّهِ وَالْيَوْمِ الْآخِرِ ذَٰلِكُمْ أَزْكَىٰ لَكُمْ وَأَطْهَرُ وَاللَّهُ يَعْلَمُ وَأَنْتُمْ لَا تَعْلَمُونَ ﴿۳۳﴾﴾

[۲۳۲] او کله چې تاسو ښځې طلاقې کړئ نو هغوی خپلې نېټې (عدت) ته ورسېږي نو هغوی مه منعه کړئ چې خپل (پخواني) مېړونه په معروفه (شرعي) طریقه باندې په نکاح سره واخلي کله چې دوی دواړه خواوې سره یو تربله راضي وي.

(۱) تفسیر المنارج ۲ ص ۳۹۷

(۲) تفسیر القرطبي ج ۳ ص ۱۵۷

(۳) مفردات الراغب ص ۵۶۴

دا کار چې دی ستاسو څخه ورباندې هغه چا ته پند ورکول کېږي کوم چې په الله ﷻ او وروستنۍ ورځ باندې یې ایمان راوړی وي.
دا کار ستاسو دپاره ډېر مفید دی او ښه پاکوونکی دی، او الله ﷻ پوهېږي او تاسو نه پوهېږئ.

ارتباط

۱- تردې ځایه هغه احکام او حدود بیان کړی شوه چې د نکاح او عدت په داخل کېنې باید د زنانه وو په اړوند مراعات کړی شي او ظلم ورباندې ونه کړی شي.
د دې ځای څخه وروسته هغه احکام بیانېږي چې باید په زنانه وو باندې د عدت د تېرېدنې څخه وروسته هم د ظلم څخه ځان وساتل شي، چې د ټولو څخه وړاندې باید دوی خپلې خوښې ته پرېښودلې شي هرڅوک یې چې خوښ وي هغه ته خپل ځان په نکاح باندې ورکړي، په دوی باندې دې د مېړه په انتخاب کېنې هیڅوک بندیز نه لگوي برابره خبره ده چې بندیز لگوونکی د دې ښځې پخوانی مېړه وي یا یې خپلوان او اقارب وي او یا حتی حاکمان او قاضیان وي.

شان نزول

۲- د ذکر شوي ایت شریف په شان نزول کېنې مفسرینو کرامو څو روایتونه لیکلي دي خو د هغو د جملې څخه یو لاندې روایت دی چې:
معقل بن یسار: یو صحابي وه چې خپله خور یې یوه بل صحابي (أبي البداح) ته په نکاح ورکړې وه خو هغه په رجعي طلاق باندې طلاقه کړه او د عدت په دننه کېنې یې ورته رجوع هم ونه کړه ترڅو چې ترې جدا شوه.
د عدت د تېرېدلو څخه وروسته د نورو صحابه وو کرامو څه ترڅنګ چې د ذکرې شوې مطلقې د نکاح غوښتنه یې کوله أبو البداح څه هم په غوښتونکو کېنې ځان وشمېره او د دوهم ځل دپاره یې د ذکرې شوې مطلقې د نکاح کولو هیله څرګنده کړه او د مطلقې هم همدغه صحابي څه ته خوښه وه چې بیا خپل ځان په نکاح باندې ورکړي، مګر د دې ورور (معقل) قسم وکړ چې دوهم ځل به خپله خور هغه چا ته ورنه کړم چې هغه یو ځل طلاقه کړې ده.
نو ذکر شوی ایت شریف نازل شو او لانجه یې هواره کړه، معقل څه د خپل قسم کفاره اداء کړه او خپله خور یې أبو البداح ته د دوهم ځل دپاره په نکاح ورکړه.^۱
که څه هم د ایت شریف د نازلېدلو سبب یوازې د مطلقې د ورور ممانعت وه مګر الله ﷻ ټول مسلمانان مکلف وګرځول چې باید هیڅوک د طلاقې شوې ښځې د نکاح مانع ونه ګرځي، کله یې چې عدت تېر شي باید په خپله خوښه بل مېړه وکړي، هرڅوک چې وي، پخوانی مېړه وي او که بل نوی مېړه وي.

د مطلب خلاصه

۱- یعنی: ای مسلمانانو! کله چې تاسو ښځې طلاقې کړئ او هغوی خپلې ټاکلې شوې نېټې ته ورسېږي او عدت تېر کړي نو هغوی بیا مه منع کوئ چې خپل پخواني مېړونه او یا نور مېړونه هرڅوک یې چې خوښ وي- په نکاح باندې واخلي.

هو! دا په هغه وخت کې چې دوی سره راضي او خوشاله وي او شرعي مانع هم موجود نه وي.
۲- په دغې خبرې باندې الله ﷻ ستاسو خیر غواړي او د مخالفت په صورت کې مو د خپل عذاب څخه وېروي مګر په همدې موعظه باندې هغه څوک عمل کوي چې په الله ﷻ او په وروستۍ ورځې باندې یې ایمان راوړی وي. ځکه چې ایمان د عمل غوښتونکی دی او د مومن په ټول بدن باندې حکومت کوي.

۳- ای مومنانو! دا کار ستاسو دپاره ګټور دی، کومه کینه چې د طلاق څخه راپورته شوې وي هغه پرې د منځه ځي او په عوض یې مینه او محبت ځای نیسي.

برسېره په دې دا کار ستاسو د ښکېلمۍ دپاره هم ډېر ګټور دی چې په دې سره ټولې هغه ښځې او اشتباهات لرې کېږي چې په ځینو ذهنونو کې راپیدا کېږي چې فلانۍ ښځې ته به یې په څه سبب باندې طلاق ورکړی وي؟ ایا په دې کې به څه بدځوی او بد خاصیت موجود وه؟

۴- همدارنګه د مطلقې دپاره د پخواني مېړه څخه په غیر بل مېړه کول همداسې ګټې او فایده لري چې د وخت په تېرېدنې سره د پخواني مېړه کینه ورکېږي او هم خلکو ته معلومېږي چې په مطلقه کې څه بد خاصیت موجود نه وه. که بالفرض پکې موجود وی نو دغه بل سړي به ولې په نکاح کولی. خصوصاً په هغه وخت کې چې د دوهم مېړه سره یې ښه ګوزاره خلک وګوري.

الله ﷻ پوهېږي چې د مطلقې مخه ازاده پرېښودل ګټور کار دی، تاسو نه پوهېږئ، څوک چې نه پوهېږي باید د علم د خاوند خبره ومني، د زمانو په مرور سره به درته ثابته شي چې رښتیا الله ﷻ پوهېده او مونږ نه پوهېدو.

توضیحات

- ۱- د پخواني مېړه منع کول په لاندې خبرو کې څرګندېدلې شي:

الف: چې خپلې مطلقې پسې پروږیاګند او بدې ردې ووايي، ترڅو د رغبت کونکو رغبت مات کړي او د نکاح مخه یې ونیسي.

ب: چې د شخصي نفوذ څخه کار اخلي او په مخ او خاطر سره د خلکو څخه وغواړي چې فلانۍ په نکاح باندې وانخلي.

ج: چې په خپل زور او قوت باندې نازېږي او څوک یې نکاح کولو ته نه پرېږدي.
- ۲- که څه هم په شریعت کې د کفایت (سیالی) مسئله شته مګر د نکاح په صحت باندې څه تاثیر نه اچوي، د غیر سیال سره هم نکاح کول صحیح دي خو د ژوند د تریخوالي خطر پکې شته.

نو په دې مقام کښې د ایت حاصل داسې کېږي چې: باید د معروفې شرعي نکاح مخه څوک ونه نیسي، که بالفرض ښځه غواړي چې خپله نکاح د غیر سیال سره وکړي او خپلوان یې د ښه معاشرت په خاطر ورباندې اعتراض وکړي نو دوی د دې ایت د حکم لاندې نه راځي ځکه چې د غیر سیال سره نکاح کول په شریعت کښې معروف نه دي خو صحت لري.

﴿وَالْوَالِدَاتُ يُرْضِعْنَ أَوْلَدَهُنَّ حَوْلَيْنِ كَامِلَيْنِ لِمَنْ أَرَادَ أَنْ يُتِمَّ الرَّضَاعَةَ وَعَلَى الْمَوْلُودِ لَهُ رِزْقُهُنَّ وَكِسْوَتُهُنَّ بِالْعُرْفِ لَا تَكْلَفُ نَفْسٌ إِلَّا وُسْعَهَا لَا تُضَارَّ وَالِدَةٌ بِوَلَدِهَا وَلَا مَوْلُودٌ لَهُ بِوَلَدِهِ وَعَلَى الْوَارِثِ مِثْلُ ذَلِكَ فَإِنْ أَرَادَا فِصَالًا عَنْ تَرَاضٍ مِنْهُمَا وَتَشَاوُرٍ فَلَا جُنَاحَ عَلَيْهِمَا وَإِنْ أَرَدْتُمْ أَنْ تَسْتَرْضِعُوهُمَا أُولَدَكُمْ فَلَا جُنَاحَ عَلَيْكُمْ إِذَا سَلَّمْتُمْ مَا آتَيْتُمْ بِالْعُرْفِ وَأَنْتُمْ وَاللَّهُ وَاعْلَمُوا أَنَّ اللَّهَ بِمَا تَعْمَلُونَ بَصِيرٌ﴾

[۲۳۳] او مورگانې دې خپلو اولادونو ته پوره دوه کاله تې ورکوي (خو دا حکم) د هغه چا دپاره دی چې هغه د تې ورکولو د مودې د تمامولو اراده لري.

او په هغه چا باندې چې ماشوم ورته زېږول شوی دی د هغوی (مورگانو) روزي او جامه په معروفه طریقه واجبه ده. (نو) هیچا ته دې د هغه د توان د اندازې څخه زیات تکلیف ونه رسول شي. مور دې د خپل ماشوم په ذریعه (د ماشوم پلار ته) ضرر نه رسوي، او نه دې مَوْلُود له (یعنې پلار، د ماشوم مور ته) د ماشوم په ذریعه ضرر رسوي. او (د پلار د وفات په صورت کښې) د ماشوم په (نژدې) وارث باندې ذکر شوي احکام لازم دي.

نو که دوی دواړه (مور او پلار) یې د تې څخه د پرې کولو اراده وکړي چې د دواړو د خوښې او مشورې څخه (بې منشا نیولې) وي نو په دواړو باندې (د دوه وو کالو څخه په زیادت او یا کمبود کښې) څه باک نشته.

او که تاسو اراده وکړئ چې خپلو ماشومانو ته (د مور څخه په غیر بله) تې ورکوونکې زنانه مونده کړئ نو هم په تاسو باندې څه باک نشته خو چې هغه څه ورته تسلیم کړئ کوم مو چې په معروفه طریقه ورکړي وي (ورته مو منلي وي).

او د الله ﷻ څخه وډار شئ او پوه شئ چې بې شکه الله ﷻ په هغو کارونو باندې بینا دی چې تاسو یې کوئ (ستاسو ټول کړه وړه گوري).

ارتباط

د وړاندېنيوایتونو او د هغو احادیثو څخه چې د تفسیر په هکله یې د نبی کریم ﷺ څخه روایت شوي دي د لاندې مشکلاتو د حل لارې ښودلې شوې دي:

- ۱- د هغو ظلمونو مخه ونیوله شوه چې په ښځو باندې به د مېړونو د پلوه کېدل، او طلاقونه محدود کړي شوه چې د طلاقونو شمېر او اندازه محدوده نه وه نو څومره به چې د یوه مېړه خوښه وه په هماغې اندازه باندې یې د طلاقو شوو ښځو عدت اوږدولی شو او په خرج کېنې یې اچولای شوې.
 - ۲- د طلاقونو د شمېر د محدودیت په صورت کېنې هم د درېوو حیضونو څخه تر نهو حیضونو پورې د عدت د تعدید امکان وه خو د دې مخه هم الله ﷻ په ډېرو شدیدو وعیداتو سره ونیوله چې د الله ﷻ په ایتونو باندې مسخرې او ملنډې مه وهی او د قانون څخه بده استفاده مه کوئ.
 - ۳- مسلمانان په دې پوه کړي شوه چې د شدید ضرورت څخه په غیر د ښځو طلاقولو ته اقدام مه کوئ. په شدید ضرورت باندې ښه او علامه دا ده چې په داسې طهر کېنې طلاق ته اقدام وکړي چې په هغه کېنې مو ورسره جنسي ارتباط نه وي نیولی چې د رغبت او شوق وخت دی، او هم یې په حیض کېنې مه طلاقوئ.
 - ۴- باید طلاقونه په ټیټ رېج ورکړي شي ترڅو مېړه په خپله کړنلاره باندې موقع په موقع ښه فکر او غور وکړي او په عجله سره خپله انډیواله د خانه جدا نه کړي.
 - ۵- همدارنگه د عدت د تېرېدلو څخه وروسته هم باید په ښځو باندې ظلم او تېری ونه کړي شي چې د بل مېړه په نکاح کېنې یې خنډ و غورځول شي او خپلې خوښې ته پرې نه ښودله شي. اما د اولاد معضله لاندې موضوع پاتې وه چې د طلاق څخه وروسته د ډېرو جنجالونو سبب گرځېدلی شوه. لکه:
- الف: که مطلقه امیدواره مېرمن د طلاق څخه لږ وروسته حمل وضعه کړي نو د یو پلوه به ورباندې پخوانی مېړه نفقه قطعه کړي چې عدت یې تېر شو او د بل پلوه به یې بل مېړه د نفاس د کبله په نکاح کولو کېنې رغبت نه کوي چې نفقه یې په اوږو واخلي، ځکه چې نفاس په جنسي ارتباط اثر اچوي که څه هم د نکاح د عقد مانع نه دی، نو په دې وخت کېنې به نوموړې مطلقه د سخت مشکل سره مخامخه شي.
- ب: امکان لري چې بل مېړه یې د اولادونو د کبله په نکاح کولو کېنې یې رغبت نه شي نو د اولاد څخه به د فتيال غوندې وسکه جوړه شي، پلار به یې مور ته وراچوي چې ته یې ساته او مور به یې پلار ته ورگوزاروي چې ته یې ساته.
- ج: که د رضاع دپاره اجرت ته حاجت شي نو مسئول به یې معلوم نه وي چې پلار دی او که مور.
- د: ممکنه ده چې مور یې د طلاقولو غچ د اولادونو په ذریعه د پلار څخه واخلي او د اولاد روزنې څخه انکار وکړي، ترڅو یې په دې هکله د جنجال سره مخامخ کړي.
- ه: مور کولی شي چې د پلار د خپه کولو دپاره اولاد بل وطن ته د خانه سره نقل کړي او یا یې د پلار څخه پټ وساتي او د لیدنې کتنې فرصت ورته کړي که څه هم پلار یې د لیدلو ارزومند وي.
- و: پلار هم کولی شي چې د مور په عوض ورته بله ټی ورکړونکې ښځه په اجرت سره موندنه کړي او د مور غېږ یې ترې خالي کړي، په داسې حال کېنې چې مور یې په روزنه کېنې علاقمنده وي.

لنډه دا چې د ذکر شوو معضلو او د نورو جنجالونو د حل کولو دپاره الله ﷻ ذکر شوی ایت شریف نازل کړ چې د فقهي په کتابونو کې د حضانت (اولاد روزنې) دپاره اساس ګڼل کېږي او زیات تفصیل یې هلته وګورئ، خو دلته یې د مطلب خلاصه په لاندې کرښو کې وړاندې کوو:

د مطلب خلاصه

- ۱- یعنې مورګانې دې خپلو اولادونو ته پوره دوه کاله تی ورکړي، برابره خبره ده چې دوی مطلقې وي او که نه.
- هوا دغه حکم د هغه مور او پلار دپاره دی چې د هغوی دواړو مشوره په دې خبره باندې راشي چې د خپل اولاد د تې ورکولو موده صرف تمام ته ورسوي او د کمال د مودې څخه یې صرف نظر شي چې دوه نیم کاله ده.
- ۲- د اولادونو په پلار باندې د مورګانو نفقه او جامه هم لازم حق دی چې د خپلې وسې په اندازه یې هغوی ته ورکړي، که دغه مورګانې د نکاح یا عدت د بقاء په حالت کې وي نو هیڅ خبره پکې نشته او که نه نو باید د خپل اولاد د تې ورکولو په خاطر ورته د هغې ضروریات په غاړه واخلي.
- ۳- د تې ورکولو په باره کې باید په هیڅا باندې د خپلې وسې د اندازې څخه زیات مکلفیت کېښودل شي، چې د پلار څخه د هغه د وسې څخه بهرون څرخه وغوښتله شي او یا د مور ناروغتیا او نور تکلیف ته ونه کتلی شي او په هر حال کې ورباندې د تې ورکول ضرور کړی شي.
- ۴- هیڅ یوه مور باید د خپل اولاد په ذریعه سره چا ته ضرر ونه رسوي چې پلار یې د کتلو څخه منعه کړي او یا ترې د استحقاق څخه اضافه اجرت وغواړي او یا د ماشوم د تې ورکولو څخه انکار وکړي. همدارنګه باید پلار هم د خپل ماشوم په ذریعه څوک خپه نه کړي چې د مور څخه یې وشکوي او بله تې ورکوونکې ښځه ورته په اجرت سره موندنه کړي په داسې حال کې چې مور یې دغه کار ته چمتو وي.
- ۵- که د ماشوم پلار وفات شي نو د ماشوم په نورو وارثانو باندې هم ذکر شوی چال چلند لازم دی چې د تې ورکوونکي اجرت په غاړه واخلي او د مور د خپه کولو دپاره یې ذریعه ونه ګرځوي.
- ۶- هوا که مور او پلار په رضا او مشورې سره د ماشوم د تې ورکولو په موده کې څه تجدید النظر وکړي چې د دوه کالو څخه یې اضافه کړي او یا یې ترې کمه کړي هم څه باک یې نشته.
- ۷- که بالفرض طلاقه شوې مور د عدت څخه وروسته ماشوم ته د تې ورکولو څخه منعه وکړي او تاسو مجبور شئ چې خپل اولاد ته بله تې ورکوونکې موندنه کړئ نو هم په تاسو باندې څه ګناه نشته، خو په دې شرط چې هغې ته مو د وطن د نرخ او رواج په مطابق مزدوري او اجرت ورتسلیم کړی وي او کوم لوظ او قول مو چې ورسره کړی وي په هغه باندې ورسره ودرېږدئ.
- ۸- د الله ﷻ څخه ودار شئ او پوه شئ چې بې شکه الله ﷻ ستاسو عملونه ګوري. نو که ماشومان د خپل حق د غوښتنې وسه نه لري او یا په تاسو کې کومه یوه مور او یا کوم یو پلار

خپل حق نه شي ترلاسه کولی او تاسو یې په حقونو باندې پښې کېږدئ نو الله ﷻ به جزا درکړي او د مظلوم انتقام به درځه واخلي. همدارنگه الله ﷻ ستاسو ټول کره وړه گوري او هېڅ یو نېک عمل به مو بې نتیجې پاتې نه شي.

توضیحات

۱- په دې مقام کېنې الله ﷻ د ښځو څخه په ﴿وَالْوَالِدَاتِ﴾ مورگانو سره تعبیر وکړ ترڅو لاندې ټولو ښځو ته شامل شي^(۱).

الف: هغه ښځه چې په نکاح یا عدت کېنې وي.

ب: هغه ښځه چې مطلقه وي او عدت یې هم تېر شوی وي.

ج: هغه ښځه چې نه مطلقه وي او نه په نکاح او نه په عدت کېنې وي، لکه کونډه چې عدت یې تېر شوی وي.

که بالفرض په زوجاتو یا مطلقاتو سره یې ترې تعبیر کړی وی نو د ښځو ټولو ډولونو ته به نوی

شامل شوی.

نو د معنی حاصل یې داسې کېږي چې په ټولو مورگانو باندې لازمه ده چې خپلو ماشومانو ته تې ورکړي، دې ته ونه گوري چې مېړه یې مړ دی که ژوندی؟ طلاق یې ورکړی دی که نه؟، ځکه چې دغه ماشومان د همدوی ماشومان دي، د همدوی د بدنونو بڅرکي او ټوټې دي، نو دوی ته په کار دي چې د تولد څخه وروسته یې د مېړه سره د جنجال او یا نورو اغراضو په سبب ضائع نه کړي او تر دوه کالو پورې تې ورکړي ترڅو هغه د غذا د حیثه په پښو ودرېږي او خپله چاره پخپله وکړي. ځکه چې د خپلې مور شوه د ماشوم دپاره د نورو ټولو شوهو څخه مفید او گټور دي^(۲).

د تي ورکولو موده

۲- أبو حنیفه رحمه الله وايي چې د یو ماشوم د تي ورکولو موده دوه نیم کاله (۳۰ میاشتې) ده او

د [الأحقاف: ۱۵] ایت څخه استنباط کوي لکه چې مشرحه بیانې شوې ده.

په دې مقام کېنې چې پوره دوه کاله ښودلې شوې ده د نوموړي امام رحمه الله د اجتهاد سره د لاندې وجوهو د کبله څه منافات نه لري:

الف: لکه څنگه چې د ارتباط په بیان کېنې واضحه شوې ده چې په دې مقام کېنې د تي ورکولو موده ځکه بیانې شوې ده چې د ښځې او مېړه د دعوی او دنگلو فیصله ورباندې وکړی شي یعنې د جگړې په وخت کېنې باید قاضیان په همدغو دوه کالو باندې فیصله وکړي او بس، او د دې څخه زیات په پلار باندې د اجرت د لزوم حکم ونه کړي^(۳).

(۱) روح المعاني ج ۲ ص ۱۴۵: تفسیر ابي السعود ج ۱ ص ۲۳۰

(۲) تفسیر المنارج ج ۲ ص ۴۱۶، ۴۱۷

(۳) احکام القرآن للجصاص ج ۱ ص ۴۰۹

ب: دلته پوره دوه کاله د تي ورکولو د مودې تمام ښودلې شوی دی: ﴿لَعَنَ اَزَادَ اَنْ يُنَمَّ الرَّمَاغَةُ﴾^۱ او د الاحقاف په سورت کېنې يې کمال بيان شوی دی. نو د معنی حاصل يې داسې کېږي چې: د تي ورکولو د تمام موده پوره دوه کاله ده او د کمال موده يې دوه نیم کاله ده چې شپږ میاشتې پکېنې په غذا باندې د اموخته کېدلو دپاره کفایت کوي.

تمام دې ته وايي چې د يو شي اصل پوره شي که څه هم په عوارضو او صفاتو کېنې يې نقصان موجود وي او کمال دې ته وايي چې برسېره په اصل په عوارضو او صفاتو کېنې يې هم نواقص ورک شي، لکه چې سړی د يوه عمارت د جوړولو څخه وروسته هغه رنگ کړي او ډول او سنگار يې هم برابر کړي.^۲

ج: دلته الله ﷻ د تي ورکولو په پوره دوه کاله موده کېنې د مور او پلار مشوره هم موثره ښودلې ده: ﴿فَإِنْ أَرَادَا فِضَالًا﴾ الآية، چې د دوه کالو څخه يې زیادت او کمبود دواړه په مشوره سره ممکن دي او څه پاک يې نشته. لکه چې عبد الله بن عباس رضي الله عنه يې همداسې تفسیر کړی دی.^۳ نو معلومه شوه چې دلته دوه کاله د تحديد په توګه نه دي چې زیادت ورباندې ممنوع وي، بلکې صرف د منازعې د پرېکولو دپاره دي او بس.^۴

يوه مسئله

۳- د همدې ايت شريف څخه څرګندېږي چې هيڅ يوې مور ته روا نه ده چې د خپل بچوري په تي ورکولو باندې څه اجرت واخلي، خو په دې شرط چې په نکاح يا په عدت کېنې وي. همدا د امام ابو حنيفه رحمه الله مذهب دی.^۵

يوه پوښتنه او د هغې جواب

۴- که څوک وايي چې په دې کېنې څه حکمت دی چې د مورګانو څخه په ﴿وَالْوَالِدَتُ﴾^۶ سره تعبير وکړي شو او پلار د ﴿الْوَالِدُ لَهُ﴾^۷ په نوم ياد کړی شو، يعنې هغه څوک چې د هغه دپاره ماشوم زېږول شوی وي.^۸

مونږ وايو چې ﴿الْوَالِدُ لَهُ﴾ په داسې مطالبو باندې دلالت کوي چې د 'والد' کلمه يې ورباندې نه کوي هغه دا دی

الف: ترڅو پلار نه قناعت ورکړی شي چې د ماشوم نفقه او مصارف يوازې په پلار دي، نه په مور او پلار، ځکه چې پلار هغه څوک دی چې د ماشوم نسب د همدې څخه ثابتېږي، ته به وايي چې ماشوم د همدې دپاره زېږول شوی دی نه د مور دپاره.

(۱) الاتقان في علوم القرآن ج ۱ ص ۱۹۶

(۲) روح المعاني ج ۲ ص ۱۴۷ احکام القرآن للجصاص ج ۱ ص ۴۱۳

(۳) تفسير الطبري ج ۲ ص ۵۰۷

(۴) التفسيرات الاحمدية ص ۱۴۰ حاشیه الشيخ زاده على تفسير البضاوي ج ۱ ص ۵۴۳

ب: څرنګه چې مور د ماشوم د پلار دپاره په اولاد زېږولو باندې بوخته ده او د هغه د امر اطاعت کوي، نو باید چې د ټولو منکوحو نفقات او مصارف د مېړونو په غاړه وي، که څه هم د ټي ورکولو په مرحله کېنې يې قدم نه وي ايښی او ماشوم يې لا نه وي زېږولی او يا سمدستي په ټي ورکولو باندې مصروفه نه وي. ځکه چې مطيعه مېرمن په هر وخت کېنې د خاوند دپاره د ماشوم زېږولو په قدمه کېنې قرار لري. د همدې کبله فقهاوو ويلي دي چې ناشزه مېرمن چې د خپل خاوند اطاعت نه کوي په خاوند باندې د نفقې حق نه لري^۱.

ج: مګر مونږ ته داسې ښکاري **وَاللّٰهُ يَخْتَارُ** اعلم. که ناشزه مېرمن ماشوم ته ټي ورکوي نو بيا د نفقې حق لري، د دې کبله نه چې هغه منکوحه ده بلکې د دې کبله چې د ايت شريف په مصداقاتو کې شامله ده او د پلار دپاره په ماشوم روزنه کېنې مصروفه ده. لنډه دا چې که د **مَوْلُودَ لَهُ** په ځای د **وَالِدٌ** کلمه استعماله شوې وي، ذکر شوي مطالب به پاتې وي، د الله **يَخْتَارُ** هر يو کلام د بې شمېره اسرارو څخه ډک دی.

سوال جواب

۵- که څوک وايي چې: په دې کېنې څه حکمت دی چې د اجرت څخه په نفقې او جامې سره تعبير وکړی شو او داسې ونه ويل شوه چې: **وَعَلَى الْمَوْلُودِ لَهُ أَجْرُ ثِيْنٍ** يعنې: په پلار باندې د ټي ورکونکو مېرمنو مزدوري لازمه ده؛ سره د دې چې دا عبارت دهغه څخه لنډ دی؟ مونږ وايو دا ځکه چې:

الف: که دغسې ويل شوي وي نو منکوحو مېرمنو ته په مېړونو باندې د نفقه نه وي لازمه شوې، ځکه چې ټي ورکول خو په هغوی باندې واجب دي او خپله فريضه يې ده لکه چې د همدې ايت شريف د اول سر څخه څرګندېږي.

هو! که د څه معذرت د کبله د ماشوم د ټي ورکولو څخه منع وکړي نو جبر ورباندې په کار نه دی، خو په دې شرط چې په مزدورۍ باندې يې ټي ورکولو ته هم تياره نه وي.

که بالفرض خپلې مور د مزدورۍ څخه په غير په هيڅ صورت ټي ورکولو ته غاړه نه ايښودله او بله ټي ورکونکې هم نه موندل کېده نو مزدوري ورکول ورته جائز دي ترڅو ماشوم ضائع نه شي^۲، که څه هم اخستل يې ورته جواز نه لري او پرې ګناهګاره کېږي.

لنډه دا چې ذکره شوې نفقه او جامه د ماشوم خپلې مور ته چې په نکاح يا په عدت کېنې وي د اجرت په صفت نه ده بلکې د ټي ورکولو څخه په غير يې هم حق لري، او که دغه حق يې د پښو لاندې کړ او د خپل مېړه څخه يې نشوز (بې اطاعتي) اختياره کړه نو د اجرت په حيث يې هم اخستلی شي چې ماشوم ضائع نه شي، که څه هم غاړه يې ورباندې بنده ده.

(۱) الهدايه ج ۲ ص ۱۳۲

(۲) الهدايه ج ۲ ص ۱۳۹

اما د هغوی مور دپاره چې په نکاح او عدت کې نه وي او یا بالکل مور نه وي، پردی نه وي ورکونکې، ښځه وي نو ذکره شوې نغدې او جامه ورته د اجرت څخه په غیر بل شي نه دی. په دې نغدې چې په هر څه باندې سره جوړ راغله هماغه شي په پلار واجب دی، که د جامې او څه خوراکي شیانو په شکل کې وي او که د نغدو پیسو په صورت کې، میاشتني وي او که کلني او یا نور شکلونو ولري ټول جائز دي.

ب د دې دپاره ورباندې د اجرت نوم کېښودل شو چې په پلرونو باندې یې ورکول درانه تمام نه شي او پوره ورکولو نه یې ترغیب کړی شي چې کله یې ورکونکې زنانه ستاسو د ماشوم په روزنه کې مشغولې دي نو باید ستاسو مروت او ځوانی خو د دې خبرې تحمل وکړي چې د هغوی خوراک او څښاک په غاړه واخلي، ترڅو په هغوی کې ونه پيدا شي او ستاسو د ماشوم تغذیه وکړي، او هم یې جامه په غاړه واخلي چې په ارامو زړونو سره یې خدمت وکړي.

یو صرفي تحلیل

۶ د «لَا تُضَارُّ» کلمه په اصل کې «لَا تُضَارُّ» ده چې معلومه نهې ده^۱، حتی چې د عبد الله ابن عباس رضی الله عنهما څخه د «لَا تُضَارُّ» قرانت هم روایت کړی شوی دی^۲، که څه هم ځینو مفسرینو کرامو یې اصل «لَا تُضَارُّ» مجهوله نهې ښودلې ده مگر د دواړو د معنی حاصل یو شي کېږي^۳، چې باید مور او پلار د ماشوم په ذریعه باندې یو بل ونه ازاري چې خپله غصه د ماشوم په ذریعه په یو بل باندې سره کړي او د ماشوم څخه ملعبه جوړه کړي، لکه چې د مطلب په خلاصه کې یې خو صورتونو ته اشاره شوې ده.

وارث یعنی څوک؟

۷ که څه هم مفسرینو کرامو په دې کې ډېر اختلاف کړی دی چې په «وَعَلَى الْوَارِثِ» کې د وارث څخه کوم وارث او د چا وارث مراد دی، د ماشوم که د ماشوم د پلار، حتی چې ټول تفسیرونه پکې لوسته رسېدلې دي^۴، چې د ټولو شرحه دلته نه شو رانقلولی، مگر هغه تفسیر چې ابو حنیفه رضی الله عنه غوره کړی دی هغه دا دی: دلته د وارث څخه د ماشوم وارث مراد دی او د ماشوم د پلار وارث مطلب نه دی، لکه چې د عبد الله بن عباس رضی الله عنهما او نورو علماوو څخه یې روایت هم راغلی دی^۵. برسېره په دې د ماشوم په وارث کې هم هغه وارث مطلب دی چې د ماشوم سره یې نکاح کول

(۱) المحرر الوجیز ج ۲ ص ۲۱۱

(۲) تفسیر القرطبي ج ۳ ص ۱۶۸

(۳) تفسیر القاسمي ج ۳ ص ۲۷۱

(۴) البحر المحیط ج ۲ ص ۲۱۷

(۵) زاد السیر ج ۱ ص ۲۴۲

ابدي حرام وي، لکه چې د عبد الله بن مسعود رضی الله عنه په قرائت کېږي: **وَعَلَى الْوَارِثِ ذِي الرَّحِمِ الْمَحْضُومِ** لو رسول شوی دی ^(۱).

نو د معنی حاصل یې داسې کېږي چې د ماشوم د پلار د وفات په صورت کېږي که ماشوم ته د پلار څخه څه مال پاتې نه وي او مسکین وي نو د ده د روزنې مصارف په هغو وارثانو باندې لازم دي چې د ماشوم سره داسې قرابت ولري چې نکاح یې ورسره د ابد دپاره جائزه نه وي. نو په دې تقدیر که یو ماشوم ماما او د تره زوی ولري نو مصارف به یې ټول په ماما باندې راځي که څه هم په وراثت کېږي د تره د زوی څخه وروسته دی ^(۲)، ځکه چې ماما ذو الارحام دی، او د تره زوی عصبه دی او دوی څو په هغوی باندې مقدم دي.

سوال جواب

۸- که څوک وايي چې: د فقهي قاعده ده چې **الْفَنَمُ بِالْفَرَمِ** یعنې: گټه په تاوان ده یعنې هغه څوک باید گټه اخلي چې تاوان گالي، نو څرنگه د ماشوم د مرګ په صورت کېږي د تره زوی گټه (میراث) اخلي نو باید چې د ماشوم د ژوند مصارف هم همدې وگالي او په ماما باندې دا بوج رانه شي ځکه چې په میراث کېږي وروسته دی؟

مونږ وايو چې: په دې مقام کېږي د وارث څخه بالفعل وارث مطلب نه دی ځکه چې ماشوم څو ژوندی دی او عاقبت معلوم نه دی چې ماشوم به د هغوی وارث وگرځي او که هغوی به د ده؟ بلکې دلته وراثت د زړه سوي او ترحم د معیار په توګه ټاکلی شوی دی او په دې کېږي څو شک نشته چې په ذکر شوي صورت کېږي د تره د زوی څخه د ماما شفقت او ترحم ډېر دی.

د دې ایت ارشادات

۹- ذکر شوی ایت شریف مونږ ته لاندې ارشادات او لارښوني کوي:

الف: باید د ماشومانو په روزنه کېږي زیات اهتمام وکړو چې په همدوی باندې دنیا وځانه پاتې کېږي، د جهاد په مرحله کېږي همدوی د شهیدانو په ځای ودرېږي او جهاد ژوندی ساتي.

ب: د هر ماشوم دپاره د خپلې مور شوه ډېر مفید دي او په فکري او بدني روزنه کېږي یې زیاته اغېزه لري، نو باید د خپلې وسې پورې خپل ماشومان د خپلو میانډو په شوق و غټ کړو.

ج: باید د چا حق د پنبو لاندې نه کړو که څه هم د حق خاوند لکه زنانه او ماشومان کمزوري وي ځکه چې الله تعالی د هغه ملګری دی او الله تعالی په هر چا زورور دی.

د: چې د یو ماشوم د ټي څخه پرې کول هم د دوه نیم کالو په داخل کېږي په مشوره باندې زیادت او کمبود قبلولی شي نو په کار دي چې مونږ په هر کار کېږي خصوصاً په جهادي او ټولنیزو کارونو کېږي مشورې وکړو ترڅو مو اتفاق او اتحاد نصیب شي.

(۱) روح المعاني ج ۲ ص ۱۴۷

(۲) احکام القرآن للجصاص ج ۱ ص ۴۰۹

په موجوده وخت^۱ کېښي د مجاهدینو د بې اتفاقۍ یو عامل دا هم دی چې دوی یوه مشترکه شوری نه لري او واحد تصمیم بې نشته.

﴿وَالَّذِينَ يُؤْتُونَ مِنْكُمْ دِينَارًا فَذَرُوهُمْ فِي سَبِيلِ اللَّهِ أَسْهَرُ مِنْ أَجَلِهِمْ أَجَلُهُمْ فَلَا تُؤْتُوا مِنْكُمْ دِينَارًا فِي سَبِيلِ اللَّهِ وَاللَّهُ يَخْلُفُ حَيْثُ يَشَاءُ﴾

[۲۳۲] او هغه کسان چې ستاسو د جعلي څخه وفات کړي شي او مېرمنې پراخې دي نو (د دوی مېرمنې) دې خپل ځانونه څلور میاشتې او لس ورځې منتظر کړي. کله چې خپلې نېټې نه ورسېدي (عدت یې پوره شو) نو په تاسو باندې په هغه کار کېښي څه پاک نشته چې دوی یې د خپلو ځانونو په متعلق په معرفت (شرع) ملرېده باندې ترسره کوي. او الله د هغه څه باندې خبردار دی چې تاسو یې کوئ.

ارتباطونه

۱- وړاندې د مطلقې شوې نېټې عدت بیان شوی وه، او دلته د هغې نېټې عدت بیانېږي چې مېره یې وفات شوې وي او یا یې د شهادت لوړه مرتبه په برخه شوې وي، ترڅو څرگنده شي چې د دې عدت د هغې څخه بېل دی، د دې مېره وفات یا شهید دی او د هغې مېره ژوندی دی.

۲- برسېره په دې وړاندې د هغو ظالمونو مخه نیوله شوې ده چې د مطلق په ارتباط په په زنانه وو باندې کېدل، او دلته د هغو نورو ظالمونو مخنیوی شوی دی چې کوندي په ورسره لاس او گریوان وي، لاندې څو مسورتونه یې ولولئ:

الف- ځینو فیانلو په کونده ښځه په اور باندې سوزوله، ځینو په د مېره سره ژوندی ښخوله، ځینو په د همېشه دپاره د بلې نکاح څخه محروموله، په ځینو قبیلو کېښي رواج وه چې کوندي په د خپل مېره په قبر باندې خښه وکړي او په ځینو جامو کېښي به یې هلته شپې او ورځې تېرولې^۲.

ب- خصوصاً په عربي جزیره کېښي په کونده په ډېره ناپاکه او مرداره کونه کېښي ننوتله، ناپاکه جامې به یې اغوستې، او تر یو کاله پورې به یې په اصطلاح په سیاجاه کېښي ژوند کاوه او بیا به د څه بې معنی او مزخرفو رواجونو په سر ته رسولو سره د ذکرې شوې کوتې څخه راوتله او عدت به یې تېر کتل کېده^۳.

د مطلب خلاصه

۱- یعنې د کومو ښځو چې مېره وفات شي او یا شهید شي د هغوی عدت دا دی چې څلور میاشتې او لس ورځې به خپل ځانونه منتظر کوي چې نه به بله نکاح کوي او نه به په خپل ځان

۱- ۱۳۷۰ هـ ش کال

۲- تفسیر نمونه ج ۲ ص ۱۳۶

۳- في طلال القرآن ج ۱ ص ۲۵۵، تفسیر البقره ج ۱ ص ۲۱۴

باندې داسې ګوتې مټي وهي چې خلک پوه شي چې بلې نکاح ته يې خپل ځان تيار کړی دی. نو نکريزې به نه ږدي. سترګې به نه توروې، سنگارې جامې به نه اغوندي، بلکې د دغسې نورو بل مېړه رابلونکو شيانو څخه به ځان ساتي. که بالفرض دغسې شيانو ته يې اقدام وکړ نو په هر مسلمان باندې لازمه ده چې د دغو منکراتو مخه يې ونيسي او نوموړې ښځه ترې منعه کړي.

۲- کله چې خپلې نېټې ته ورسېږي او عدت يې پوره شي نو بيا په تاسو باندې څه گناه نشته، چې دوی په خپلو ځانونو باندې په شرعي چوکاټ کېنې هر څه کوي ودې کړي، او خپلې خوښې ته دې پرېښودلې شي چې مېړه کوي او که د مېړه کولو نېټې او علامې په ځان کېنې څرگندوي، ځکه چې د دې وخت څخه وروسته ذکر شوي شيان د دې په باره کېنې منکرات نه گڼل کېږي.

۳- هو! که د مېړه غوښتنه يې د بې حیاني او بې شرمۍ درجې ته ورسوله نو په مسلمانانو باندې يې بيا مخنيوی په کار دی. الله ﷻ ستاسو په ټولو عملونو باندې خبردار دی، د ښځو په غلط قدم ایستودلو باندې هم پوهېږي او ستاسو په بې خايه او بې موجه تنګي راوستلو باندې هم، بايد تاسو ټول په هيڅ وخت کېنې د الله ﷻ څخه غافل نه شئ.

توضیحات

۱- د ټولو علماء کرامو اجماع ده چې د وفات يا شهادت په عدت کېنې واده شوې ښځه او ناواده شوې ښځه برابري دي همدارنگه د بالغو او نابالغو ښځو هم پکېنې څه فرق نشته^(۱)، برسېره په دې د علماء کرامو په دې خبره باندې هم اجماع ده چې که طلاقه شوې ښځه په عدت کېنې وي او کونډه شي د وفات عدت ورباندې لازم دی خو په هغه وخت کېنې چې طلاق رجعي وي، او که د رجعي طلاق څخه په غیر بل طلاق وي نو په دې کېنې اختلاف دی.

هيله ده چې د فقهي کتابونو ته يې د تفصيل دپاره مراجعه وکړي شي^(۲).

د دې عدت پيل

۲- ذکر شوی عدت د هغه وخت څخه پيل کېږي چې ښځه پکېنې کونډه شي، برابره خبره ده چې ښځه ورباندې خبره وي او که نه^(۳). که بالفرض يوې ښځې ته په داسې وخت کېنې خبر ورسېده چې د مېړه د وفات او يا شهادت يې څلور مياشتې او لس ورځې تېرې شوې وي نو د دغې ښځې عدت تېر شو او سمدستي کولی شي چې بل مېړه وکړي.

يوه پوښتنه او د هغې جواب

۳- که څوک وايي چې: د اميدواري ښځې چې مېړه وفات يا شهيد شي هم څلور مياشتې او لس ورځې به عدت تېروي؟

(۱) روح المعاني ج ۲ ص ۱۴۹: تفسير ابن کثير ج ۱ ص ۲۸۴

(۲) تفسير القرطبي ج ۳ ص ۱۸۲: الهداية باب العدة

(۳) احکام القرآن للجصاص ج ۱ ص ۴۱۶: البحر المحیط ج ۲ ص ۲۲۴

مونږ وایو چې د نوموړې ښځې عدت د امید (ماشوم) وضعه کول دي، که څه هم مېړه یې لا دفن شوی نه وي او جنازه یې په کور کېنې ایښې وي خو ماشوم وزېږوي. دا ځکه چې الله ﷻ د امیدوارو ښځو په باره کېنې فرمایلي دي چې: ﴿وَأُولَاتُ الْأَحْمَالِ أَهْلُهُنَّ أَنْ يَضَعْنَ حَمْلَهُنَّ﴾ [الطلاق: ۴] یعنې او د امیدوارو ښځو نېټه دا ده چې هغوی خپل امید (ماشوم) وضعه کړي.

دغه ایت شریف د هغه ایت شریف څخه چې اوس د بحث لاندې دی وروسته نازل شوی دی^۱ نو د امیدوارو ښځو په باره کېنې ناسخ کڼل کېږي، لکه چې په همدې باندې علماوو کرامو اجماع کړې ده^۲، او د عبد الله بن مسعود رضی الله عنه څخه یې په ډېرو کلکو الفاظو کېنې د ناسخیت روایت نقل شوی دی، چې که څوک راسره مېاهله کوي هم، ورسره یې کوم چې دغه ایت د هغه دپاره ناسخ دی^۳، په دې ټولو د پاسه د امیدوارې ښې عدت په لاندې حدیث کېنې پوره واضحه شوی دی چې د هېڅ اشتباه ځای پکښې نه پاتې کېږي حدیث دا دی چې

یوه ښځه چې سُبَّغَة رضی الله عنها نومېده امیدواره وه او مېړه یې (سعد رضی الله عنه د بدر غازي) په حجة الوداع کېنې وفات شو، میاشت لا پوره نه وه چې نوموړې یې یې رضی الله عنها خپل ماشوم وضعه وکړ، نو د نفاس د تېرېدلو څخه وروسته یې په خپل خان باندې څه داسې ښې او آثار ښکاره کړه چې بلې نکاح ته یې اشارې کولې او معلومېده چې بل مېړه کوي.

نو یوه صحابی (ابو السنابل رضی الله عنه) دغه کار منکر وګاڼه او غږ یې ورباندې وکړ چې ستا خو څلور میاشتې او لس ورځې نه دي تېرې شوې نو ولې په خان ګوتې مټې وهې، لکه چې د بل مېړه نیت لري^۴، قسم دی چې بل مېړه ورته جواز نه لري.

نوموړې یې یې رضی الله عنها وایي چې کله مې دغه خبره واورېدله پیڅې مې رابډوولې او ښې کریم ﷺ ته ورغلم او پوښتنه مې ترې وکړه.

نو ښې کریم ﷺ فتوی راکړه چې د ماشوم په زېږولو سره زه د عدت څخه خلاصه شوم او امر یې رانه وکړ چې که مېړه ته دې خوښه راځي مېړه وکړه څه باک یې نشته^۵.

انتظار څه معنی؟

۴. په دې کېنې خو ټول علماء کرام متفق دي چې د کومې ښځې مېړه وفات شي او یا شهید شي نو تر څلورو میاشتو او لس ورځو پورې به بله نکاح نه کوي او انتظار به وباسي، اما په دې کېنې اختلاف دی چې د خپل خان سنگارولو ته به هم انتظار کوي او څنگه؟

جمهور علماء وایي چې خان سنگارول ورته جواز نه لري^۵، لکه چې لاندې احادیث په همدې

۱. تفسیر القرطبي ج ۳ ص ۱۷۵. تفسیر القاسمي ج ۳ ص ۲۷۲.

۲. تفسیر الطهري ج ۱ ص ۳۲۸.

۳. سرالنسني ج ۱ ص ۱۱۵. المعجم الکبر للطنطاوي ج ۹ ص ۳۲۹.

۴. صحيح البخاري ج ۲ ص ۸۰. صحيح مسلم ج ۱ ص ۲۸۴.

۵. تفسیر القرطبي ج ۳ ص ۱۷۶.

مطلب باندی دلالت کوی

الف: د درېوو امهات المؤمنین (ام حبیبہ، زینبہ، عائشہ) رضی اللہ عنہن، څخه روایت دی چې نبی کریم ﷺ فرمایي دي: «لا یحل لأفراد المؤمن بالله والنوم الآخر أن یحد علی نبت فوق ثلاث لیل إلا علی زوج ازبده الذهب وعشرون»^۱ یعنی: هېڅ ښځې نه چې په الله باندې او په وروستۍ ورځې باندې یې ایمان راوړی وي، حلال نه دي چې په کوم مړي باندې د درېو ورځو څخه اضافه ډول او سینگار پرېږدي مګر په مېړه باندې خاوره مياشتې او لس ورځې.

ب: د ام سلمې (ام المؤمنین) رضی اللہ عنہا، څخه روایت دی چې نبی کریم ﷺ فرمایي دي چې: «المکونې علیها زوجها لا یلبس المنصفر من اللیل ولا المسطبة ولا الخلی ولا الخشب ولا الثعلب»^۲ یعنی: د کومې ښځې چې مېړه وفات شوی وي، رنگ کړي جامې دي نه اچولای چې په سره خاوره او یا په مشقه گل باندې رنگ کړي شوي وي (په هغې زمانه کې همداسېان د جامو په سینگار کېني استعمالېده)، او نه دي کتامي په ځان اچوي، او نه دي نګرېزي ږدي، او نه دي سترګې تودوي.

سوال جواب

۵- که څوک وایي چې: د طلاق په عدت کې هم په ښځه باندې د سینگار پرېښودل لازم دي او که څنګه؟

مولې وایي چې: په رجعي طلاق کې څو سینگار کول مفید او ګټور دي ترڅو خپل مېړه رجوع کولو ته ترغیب کړي. اما د خلعي او نورو باندو طلاقونو په باره کې د امام ابو حنیفه رحمه اللہ څخه روایت دی چې د زینت پرېښودل پرې واجب دي او په ګونډه باندې یې قیاس کړی دی.^۳

په یاد ولری!

۶- په یاد ولری چې د ګونډې نفقه د عدت په حالت کې په وفات شوي مېړه باندې نشته بلکې ګونډه هم د وارثانو د جملې څخه بډه وارثه ده چې متروکه مال د دوی ټولو پورې تعلق نیسي. هر څوک به د شرعي قانون په مطابق پکې خپله برخه اخلي.^۴

د عدت تېرولو بهتر صورت

۷- که د ګونډې مېړه د میاشتي په اول سر کې وفات او یا شهید شي نو عدت یې په میاشتو باندې محاسبه کېږي چې د پنځمې میاشتي څخه به لس ورځې ورباندې اضافه کړي او که د میاشتي د اول سر څخه لږ یا ډېر وروسته ګونډه شوه نو باید چې د اولې میاشتي کېږد

۱، صحیح البخاري ج ۲ ص ۸۰۴، مسلم شریف ج ۱ ص ۲۸۹

۲، سنن ابی داود ج ۱ ص ۳۱۵

۳، تفسیر المعوي ج ۱ ص ۲۱۵

۴، احکام القرآن للخصاص ج ۱ ص ۲۲۱

د پنځمې میاشتې څخه پوره کړي او په منځ کېنې درې میاشتې دې پوره-پوره محاسبه کړي، همدا یې بهتر صورت دی^(۱).

د کونډې په عدت کېنې څه حکمت دی؟

۸- ځینو مفسرینو کرامو په دغو څلورو میاشتو او لس ورځو کېنې لاندې حکمتونه بنودلي دي:
الف: د عبد الله بن مسعود رضی الله عنه څخه روایت دی چې تر څلوېښتو ورځو پورې یو ماشوم د مور په گېډه کېنې نطفه وي او په نورو څلوېښتو ورځو کېنې ترې د وینې یوه ټوټه جوړه شي او په نورو څلوېښتو ورځو کېنې ترې د غوښې ټوټه جوړېږي چې کله دغه یو سل او شل ورځې (څلور میاشتې) پوره شي نو په ماشوم کېنې روح پو کول کېږي. څرنګه چې په میاشتو کېنې ځینې نهه ویشټ ورځې وي نو لس ورځې یې ورسره اضافه کړي چې د یو طرفه د میاشتو کمبود پوره کړي او د بله طرفه د ماشوم حرکت ښه څرګند شي او معلومه سي چې کونډه امیدواره ده او که نه^(۲).
ب: په څلورو میاشتو کېنې د ښځې اشتیاق اضافه کېږي او صبر یې انتهای ته رسېږي لکه چې د [البقرة: ۲۲۶] ایت لاندې یې شرحه تېره شوې ده، نو غم او حزن یې کمبود پیدا کوي او په زړه کېنې یې د بل مېړه د محبت ځای پیدا کېږي، او لس ورځې ورباندې د احتیاط دپاره اضافه شوې دي^(۳).
ج: مګر ښه دا ده چې د دغسې مقادیرو علم او حکمت د لمانځه د رکعتونو د شمېر په څېر الله تعالی ته وسپارو او بس^(۴).

ارشادات

۹- ذکر شوی ایت شریف مونږ ته لارښوونې کوي چې د لاندې رواجونو څخه لاس واخلو.
الف: ځینې ښځې د مېړه څخه په غیر د نورو خپلوانو په مرګ باندې هم په میاشتو او کلونو د خپل ځان د جوړولو څخه لاس اخلې، ښکلې جامې نه اغوندي، نکریزې نه ږدي او سترګې نه توروې، حال دا چې دغه وضعه ورته د مېړه څخه پرته د بل چا په مرګ باندې د درې ورځو څخه اضافه جواز نه لري.
ب: په ځینو خلکو کېنې مروج ده چې د کورنۍ د یوه غړي په مړینې باندې، علاوه په کونډې د کورنۍ ټول غړي او مربوطین تر ډېره وخته پورې د ماتم اظهار کوي، خاصې جامې اغوندي او د واده یا نورو خوشالیو څخه لاس اخلې، بلکې د نورو کلیوالو څخه هم د ماتم غوښتنه کوي.
ج: ځینې کونډې په خپل مېړه باندې په کلونو-کلونو ماتم کوي، ته به وایي چې عدت یې نه دی تېر شوی، حال دا چې دا کار ورته د څلورو میاشتو او لسو ورځو څخه اضافه روا نه دی.

(۱) احکام القرآن للعصام ج ۱ ص ۴۱۷

(۲) حاشیه الشیخ زاده علی نفیر البضاوي ج ۱ ص ۵۴۵: تفسیر ابن کثیر ج ۱ ص ۲۸۵

(۳) تفسیر القاسمي ج ۳ ص ۲۷۵: تفسیر تیسیر الرحمن ج ۱ ص ۸۵

(۴) روح المعاني ج ۲ ص ۱۴۹

د: په ډېرو خلکو کېنې د عدت څخه وروسته کونډې ازاد فکر ته نه پرېښودلې کېږي، مثلاً ورته وايي چې که مېړه کوي نو ليور (د مېړه ورور) يا د هغه بل خپلوان به په نکاح اخلي او که نه نو د نکاح نوم به نه يادوي مونږ ته شرم او پيغور دی. د کونډې چې ليور ته زړه نه کېږي د مجبوري د کبله وايي چې مېړه نه کوم.

ه: ځينې خلک کونډه په زور او جبر نکاح کوي.
و: ځينې خلک کونډې د مالونو په څېر خرڅوي او پيسې ورباندې اخلي.
ز: ځينې خلک يې ماشوم ته په نکاح کوي ترڅو چې هغه بلوغ ته رسېږي د کونډې سر سپين وي.
ح: که بالفرض کونډه په خپله خوښه پردی څوک په نکاح واخلي نو د دې کار څخه غټه دښمني جوړوي او د ناروا وژنو لامل جوړېږي، او داسې نور.

يادونه

۱۰- مونږ ځکه د کونډو په باره کېنې خبره لږ څه اوږده کړه چې د روسانو په مقابل کېنې د جهاد ديارلسم کال دی او د شهيدانو کاروان لا روان دی او کونډې زېښتې ډېرې دي، څرنگه چې مېړونه يې په اسلام باندې شهيدان شوي دي نو په کار دي چې د کونډو او يتيمانو سره يې غير اسلامي چال چلند ونه کړی شي او د رواج په سبب د اسلام احکام د پښو لاندې نه کړی شي.

﴿وَلَا جُنَاحَ عَلَيْكُمْ فِيمَا عَرَّضْتُم بِهِ مِنْ خِطْبَةِ النِّسَاءِ أَوْ أَكْنَنْتُمْ فِي أَنْفُسِكُمْ عَلِمَ اللَّهُ أَنَّكُمْ سَتَذْكُرُونَهُنَّ وَلَكِنْ لَا تُوَاعِدُوهُنَّ سِرًّا إِلَّا أَنْ تَقُولُوا قَوْلًا مَعْرُوفًا وَلَا تَعْزِمُوا عُقْدَةَ النِّكَاحِ حَتَّى يَبْلُغَ الْكِتَابُ أَجَلَهُ ۚ وَاعْلَمُوا أَنَّ اللَّهَ يَعْلَمُ مَا فِي أَنْفُسِكُمْ فَاحْذَرُوهُ ۚ وَاعْلَمُوا أَنَّ اللَّهَ غَفُورٌ حَلِيمٌ﴾

[۲۳۵] او په تاسو باندې په هغه خبره کېنې هيڅ گناه نشته چې په هغې سره تعريض کوي چې هغه د ښځو د غوښتنې څخه عبارت ده او (نه درېاندې په دې کېنې گناه شته) چې په زړونو کېنې يې پټه وساتي.

الله ﷻ پوهېږي چې بې شکه تاسو به دوی ډېرې ژر يادې کړئ (د نکاح وړانديز به ورته وکړئ) خو د دوی سره په پټه کېنې (د نکاح) وعده په هيڅ حالت کېنې مه کوئ مگر دا چې شرعي مغروفه خبره وکړئ (يعنې د اشارې په توگه).

او تاسو د نکاح د تړلو فيصله قدرې هم سمدستي مه کوئ، ترڅو چې فرض کړی شوی (عدت) خپلې نېټې ته ورسېږي.

او پوه شئ چې يقيناً الله ﷻ په هغه شي باندې پوهېږي چې هغه ستاسو په زړونو کېنې دي، نو ترې وډار شئ، او پوه شئ چې په يقين سره الله ﷻ ښونکی (او) د حلم (صبر) خاوند دی.

ارتباط

په تېر شوي ايت شريف كښې كوندې ښځې مكلفې كړي شوې وې چې په عدت كښې بايد په خپلو خانو باندې داسې ښې او آثار ښكاره نه كړي چې د بلې نكاح په لور نارې وهي او خلك ورباندې پوهېږي چې دوى مېړه كوي.

په دې ايت شريف كښې نارينه مكلف گرځولي شوي دي چې دوى دې هم كوندو ښځو ته د معينې نېټې پورې په صريحو الفاظو باندې د نكاح دعوت نه وړاندې كوي. او كوندې دې پرېږدي چې څلور مياشتې او لس شېبې په پخواني مېړه باندې خپلې غمگينۍ ښكاره كړي ترڅو د درې ژبې دا متل ورباندې رښتيا نه شي چې بز در جان كندن و قصاب در غم چربو.

د مطلب خلاصه

۱- يعنې: په تاسو باندې په دې كښې څه گناه نشته چې كوندې ښځې په تعريضاتو يا اشاراتو باندې داسې پوه كړئ چې زه (احمد، محمود) ستا په نكاح كولو كښې رغبت لرم او يا همدغه خبره په زړو كښې پټه وساتئ چې كه فلانۍ كونده د عدت څخه فارغه شوه نو زه به ورته په صريحو الفاظو سره وړاندېز كوم چې ماته خپل ځان په نكاح باندې راکړي.

۲- تاسو ته دغه تعريض يا وړاندېز ځكه جائز وگرځولى شو ترڅو د يو پلوه كوندې ښځې ستاسو په مطلب باندې پوه شي ترڅو په دې اړوند فكر وكړي چې داسې حال كښې چې د پخواني مېړه آداب او احترام يې هم ساتلى وي؛ او د بله پلوه تاسو هم څه ناڅه د هغه شي اظهار وكړئ چې ستاسو په زړونو كښې وي. الله ﷻ ته ستاسو بې صبري معلومه ده، تاسو نه شئ كولى چې د عدت د تېرېدلو پورې صبر او حوصله وكړئ او د زړونو څخه يې وباسئ، كه د الله ﷻ هدايت نه نوى نو د كوندې مېړه به لا په جنازه كښې ايښى وي او تاسو به ورته د نكاح وړاندېزونه كولى، خو الله ﷻ فضل وكړ او ستاسو د زړه خبرې د ښكاره كولو يو څه اندازه حق يې دركې ترڅو ورباندې د عدت د تېرېدلو پورې خپلې خواوې پخې كړئ او زړونه پرې ډاډه كړئ.

۳- نو خير دى د تعريض يا اشارې په توگه ورته خپل مرام ښكاره كړئ مگر د صريحو الفاظو څخه ځانونه وساتئ، چې په پټه كښې د نكاح كولو وعده وركړئ.

دغه مواعده خو په ښكاره ډول هم حرامه ده چې د خلكو په وړاندې ترې د خپل ځان دپاره لوظ او قول اخلي مگر په پټه سره ډېره شديد حرامه ده ځكه چې د غير محرم سړي د غير محرمې ښځې سره په يوه گوښه كښې د نكاح د بحث په دوران كښې د نورو ډېرو منكراتو قوي احتمالات شته.

۴- لنډه دا چې د نكاح په باره كښې نه په پټه او نه په ښكاره په هيڅ ډول تاسو ته اجازه نه ده چې وينا وكړئ مگر هغه وينا چې هغه په شريعت كښې معروفه ده او الله ﷻ يې اجازه دركړې ده، چې هغه تعريض وينا ده.

۵- او تاسو د نكاح د عقد پرېكړه مه كړئ چې بالفعل ايجاب او قبول وكړئ ترڅو هغه عدت

چې الله ﷻ په کونډو باندې فرض کړی دی خپلې نېټې ته ورسېږي او پوره شي.

۶- پوه شئ چې بې شکه الله ﷻ په هغو ټولو خبرو باندې پوهېږي چې ستاسو په زړونو کېنې تاوېږي او راتاوېږي، پاتې خو لا هغه چې په خوله باندې څه وایي او یا یې په جوارحو باندې وکړي. نو تاسو ټول نارینه او ښځینه د الله ﷻ د غضب څخه وډار شئ.

او پوه شئ چې بې شکه الله ﷻ ښونکی دی توبه قبلوي او گناهونه ښي نو مغفرت ترې وغواړئ او توبه ورته وکړئ او هم حلیم دی که سمدستي جزا درنه کړي، نو داسې خیال مه کوئ چې گناه به یې درته ضرور عفو کړي وي. او توبې ته به حاجت نه وي، بلکې د الله ﷻ د حلم څخه د خانو دپاره د توبې فرصت ترلاسه کړئ.

توضیحات

۱- د "جُنَاح" کلمه په لغت کېنې سخت او مشقتي کار ته وایي او په شریعت کېنې د گناه په معنی سره ده^(۱)، نو مونږ ځکه د ﴿وَلَا جُنَاحَ﴾ کلمه د گناه په نشتوالي باندې ترجمه کړه.

تعريض څه ته وایي؟

۲- یو مطلب چې د اشارې په ډول ښکاره کړی شي او صراحت ورباندې ونه شي د تعريض په نامه یادېږي، کله-کله ورباندې د تلویح (تغیر ورکول) اطلاق هم کېږي^(۲)، مگر مونږ ترې په غوږ وډلو باندې تعبیر کوو.

نو په دې مقام کېنې یې د معنی حاصل داسې کېږي چې: که څوک کونډه ښځه په غوږ ووهي چې د عدت څخه وروسته دې زه په نکاح کوم او یا ماته خپل ځان په نکاح باندې راکړه څه پروا نه کوي، خو په دې شرط چې په غوټه خوله ورته ونه وایي. د ښه وضاحت دپاره لاندې مثالونه ولولئ: الف: نبي کریم ﷺ یوې ښځې ته چې فاطمه بنت قیس رضی الله عنها نومېده په عدت کېنې فقط همدومره وفرمایل چې: «فَإِذَا حَلَلْتَ فَأَذِينِي»^(۳) یعنې: کله چې دې عدت تېر شو نو ما خبر کړه، هغې بي بي چې خبر کړ نو اسامه بن زید رضی الله عنه ته یې په نکاح کړه.

ب: چې کونډې ته وایي زه په کور کېنې د زنانه وو سره ډېره ښه گوزاره کوم، تقوادر سړی یم، د ښځو په نوبت کېنې بي عدلي نه کوم، زما سره زنانه هیڅکله نه خپه کېږي، پیسې ډېرې لرم، اعتبار مې زیات دی، ټول خلک مې عزت کوي، او داسې نور.

ج: یا ورته وایي چې ته ډېره ښه ښځه یې، فلانی دې الله ﷻ وښي ډېر بختور سړی وه چې ستا غوندې ښځه یې په برخه شوې وه، ستا غوندې ښځې خو هر چا ته نه رسېږي، او داسې نور.

د: چې د کونډې په وړاندې بل چا ته وایي چې زه یوې ښې ښځې پسې ګرځم چې په نکاح یې

(۱) تفسیر القرطبي ج ۳ ص ۱۸۷

(۲) تفسیر الکشاف ج ۱ ص ۲۸۲

(۳) مسند احمد بن حنبل ج ۱۰ ص ۲۷۲

البقرة (۲)

واحد له او با د هغوی په شریاب کښې د واده خبره وکړې خو د کونډې لوی ته یې په ځه ډیر بده ورسوي
چې د لاسي واده کوي او داسې نور.

لنډه دا چې د خوکو په عرف او عادات کښې د هر یوې ویناوي ډېر تفاوت کوي او ډېر ستورنونه
لري، ځینې ویناوي په یوه لوم کښې د هر یوې کڼې کڼې، ځینې د هر یوې کڼې کڼې، په بل لوم او بل مېنډ
کښې د مېرمنانو څخه شمېرل کېږي، نو باید چې هر څوک خپل رواج په نظر کښې ونیسي.

سوال جواب

۳- که څوک وايي چې کله الله یې د نکاح په باره کښې د هر یوې ویناوي اجازه ورکړه
نو په زړه کښې تېرولو ته لوی یې اجازه ده، نو د ځه حکمت په پنا یې وریاندې د سر اېست وکړي
نو از د اُنْکَمُتُمْ فِی اَمْتِیْکُمْ لای نازل کړ.

مومن وايي چې د اُنْکَمُتُمْ مفعول د نکاح نه ده تر څو وړاندې یې اعتراض واره شي بلکې
مفعول یې صریحې وینا ده، نو حاصل یې داسې کېږي چې که په زړه کښې پناه وستانې چې د
عدت څخه وروسته به ورته په صراحت سره د نکاح وړاندې کوم هم باکنا یې نشته، تر څو مسلمانان
مطمئن شي چې په دغسې نیت کښې نه گناهگارېږي.

خطبه څه معنی؟

۴- 'خطبة' د 'خطب' لکه 'رحم' څخه اخستله شوې ده، 'خطب' هغه لوی کار ته وايي چې
خبرې مېرې او مباحثه پکښې ډېره واقع کېږي او په لرو خبرو باندې نه حل کېږي، د خطبې په
نکاح باندې اخستل هم څه اسان کار نه دی او زړه فیصله کېږي نو ځکه ورته 'خطبة' وايي او
خبرې کوونکي ته یې 'خطيب' وايي.

یوه جمعیت او ټولنې ته د وعظ او تذکیر خطاب کول د 'خطبة' په نامه یادېږي او هغه څوک
چې دغه ټول خبرې په ښه وضاحت او بلاغت سره کولې شي هغه ته خطيب وايي، د همدې کبله
شعیب رحمه الله ته د 'خطيب الانبياء' لقب ورکړی شوی دی.

د 'میر' معناوي

۵- که څه هم د 'میر' کلمه د 'مراية' مقابله ده چې پټې خبرې معنی ورکوي، مگر په دې مقام
کښې یې مفسرینو کرامو ډېر تفسیرونه کړي دي، چې ځینې تفسیرونه یې دومره ارزښت نه لري
چې دلته یې رانقل کړو، نو د همدې کبله یې په لاندې دوه تفسیرونو باندې اکتفا کوو:

الف: د عبد الله بن عباس رحمه الله څخه روایت دی چې دلته د 'میر' څخه په صراحت سره د نکاح

(۱) التفسیر الکبیر ج ۶ ص ۱۴۱ حاشیه الشیخ زاده علی تفسیر البغواي ج ۱ ص ۵۴۷

(۲) مفردات الراغب ص ۱۵۲

(۳) زاد السیر ج ۱ ص ۲۴۵

وړاندیز مراد دی. دا تفسیر جمهورو علماء کرامو خوښ کړی دی^(۱).

نو د معنی حاصل یې داسې کېږي چې: تاسو کونډو ښځو ته په صریحو الفاظو کېنې د نکاح وړاندیز مه کوئ. څرنگه چې همدا مطلب وړاندې بیان شوی دی نو په دې تقدیر تاکید گڼل کېږي.

ب: دلته د "یر" کلمه په خپله حقیقي معنی سره ده، چې حاصل یې داسې کېږي چې: د کونډو ښځو سره د عدت په موده کېنې په پټه سره هم د نکاح کولو وړاندیز مه کوئ؛ چې په دې تقدیر تاسیس گڼل کېږي او د تاکید څخه تاسیس بهتر دی.

عزم څه ته وایي؟

۶- "عزم" د زړه فیصلې ته وایي، نو د معنی حاصل یې داسې کېږي چې: د نکاح په عقد باندې فیصله مه کوئ چې په عدت کېنې په نکاح کولو باندې اقدام وکړئ او بالفعل نکاح وتری. دغه نکاح صحت نه لري، باطله ده^(۲). پاتې شوه دا خبره چې په زړه کېنې فیصله وکړي چې د عدت څخه وروسته به فلانۍ کونډه په نکاح اخلم نو د دې فیصلې هیڅ باک نشته لکه چې د ایت شریف د اولنۍ برخې څخه په ډاگه څرگندېږي.

﴿لَا جُنَاحَ عَلَيْكُمْ إِنْ طَلَقْتُمُ النِّسَاءَ مَا لَمْ تَمْسُوهُنَّ أَوْ تَفْرِضُوا لَهُنَّ فَرِيضَةً وَمَتَّعُوهُنَّ عَلَى التَّوَسُّعِ قَدْرُهُ، وَعَلَى الْمُقْتَرِ قَدْرُهُ، مَتَّعًا بِالْمَعْرُوفِ حَقًّا عَلَى الْخَسِينِ ۖ وَإِنْ طَلَقْتُمُوهُنَّ مِنْ قَبْلِ أَنْ تَمْسُوهُنَّ وَقَدْ فَرَضْتُمْ لَهُنَّ فَرِيضَةً فَيَنْصِفْ مَا فَرَضْتُمْ إِلَّا أَنْ يَعْفُونَ أَوْ يَعْفُوا الَّذِي بِيَدِهِ عَقْدَةُ النِّكَاحِ وَأَنْ تَعْفُوا أَقْرَبُ لِلتَّقْوَىٰ وَلَا تَنْسُوا الْفَضْلَ بَيْنَكُمْ إِنَّ اللَّهَ بِمَا تَعْمَلُونَ بَصِيرٌ ۝﴾

[۲۳۶] په تاسو باندې گناه نشته چې ښځې طلاقې کړئ هغه ښځې کومې مو چې نه وي مسه کړې او هغوی لره مو مهر هم نه وي ټاکلی، او څه متاع وړوې لره ورکړې چې په شتمن باندې د هغه د توان په اندازه ده او په تنگ لاسي باندې د هغه د تنگ لاسۍ په اندازه ده، په معروفه طریقه متاع ورکول، چې په ښکونکارانو باندې حق دي.

[۲۳۷] او که دوی د مسه کولو څخه وړاندې طلاقې کړې (چې واده کړې مو نه وي) او حال دا چې مهر مو ورته ټاکلی وي نو د ټاکل شوي مهر نیماني درېاندې لازم دی، مگر کله چې زنانه یې دروېښي (نو هیڅ درېاندې نشته) او یا یې هغه څوک عفو کړي چې د نکاح عقد یې په لاس دی (چې تاسو د نیماني څخه ورته شي نو په دې صورت کېنې به ټول ورکوي).

(۱) احکام القرآن للجصاص ج ۱ ص ۴۲۴؛ تفسیر النار ج ۲ ص ۴۲۶

(۲) احکام القرآن للجصاص ج ۱ ص ۴۲۵

او ستاسو عفوہ تقویٰ ته ډېره نژدې ده (که د هر یوه د پلوه وي). او په خپل منځکښې بهتري مه هېروئ. بې شکه الله ﷻ په هغه څه باندې چې تاسو یې کوی ښه بینا دی.

ارتباط او د مطلب خلاصه

۱- په وړاندې ایتونو کښې د ځینو مناسباتو د کبله د کونډو ښځو څه احکام بیان کړي شوه خو په دې ایتونو کښې د اصلي مضمون د تکمیل دپاره د طلاق په متعلق لاندې دوه حکمونه نور هم ذکر کېږي:

الف: باید چې طلاقې شوې زنانه ته متعه ورکړي شي ترڅو د یوه طرفه د هغه زخم دپاره پټی شي چې د طلاق په سبب باندې یې په زړه باندې خوړلی دی. او د بله پلوه خلک پوه کړي شي چې په مطلقې ښځې باندې بدگوماني ونه کړي، که په دې کښې څه ناپاکي وي نو طلاقوونکي مېړه به د طلاق څخه وروسته ورسره مالي مرسته نه وي کړې.

ب: د ناواده ښځې په مهر کښې د جگړې امکان وه چې ښځې به ټول تعین شوی مهر غوښتی او د عدم تعین په صورت کښې به یې د خپلو سیالانو مهر ته سترگې نېولې وي، او سړي به هیڅ شی نه ورکولی چې ما درڅخه لږ استفاده هم نه ده کړې نو د تعین شوي مهر او یا د مهر المثل څه حق لري؟! نو الله ﷻ لطف وکړ او د پورتنیو دوه وو حکمونو په بیان سره یې د طلاق بحث تکمیل کړ، چې د مطلب خلاصه یې لاندې وړاندې کېږي:

۲- یعنې: ای مسلمانانو! لکه څنگه چې په تاسو باندې د واده شوو ښځو د طلاق په باره کښې څه گناه نشته همدارنگه د ناواده ښځو په طلاق کښې هم تاسو ته څه گناه متوجه نه ده. لکه چې په هغو کښې درته د طلاق ضرورت پېښېږي، په دوی کښې هم د ضرورت احتمال شته.

۳- خو کله چې تاسو ناواده ښځو ته طلاق ورکړ او هغوی ته مو مهر نه وه تعین کړی، نو په تاسو باندې لازمه نه ده چې هغوی ته د مهر المثل نیماني ورکړئ بلکې در باندې واجب ده چې خالي لاس یې پرې نه ږدئ او څه دنیاوي متاع ورکړئ.

۴- د دغې متاع په اندازه کښې د یو پلوه خپلو ځانونو ته وگورئ چې څومره مو وسه کېږي، د پراخۍ خاوند دې د خپلې پراخۍ په اندازه او تنگ لاسی سړی دې د خپلې تنگ لاسۍ په اندازه اقدام وکړي، او د بله پلوه د عرف او رواج مراعات هم په نظر کښې ونیسئ چې د مطلقې ښځې سره په څه ښه جامه مناسبت لري او په اولس کښې مو څرنگه لباس رواج دی.

۵- برسېره په دې باید ذکر شوې متعه په ډېر انسانیت او ښه وضعیت باندې ورکړئ، په تاسو باندې یې حق دی، په خپلو ځانونو باندې یې پټی مه گڼئ. محسانو او نېکانو ته په کار نه دي چې د چا په حق باندې گېډه واچوي او یا یې په بده وضعه ورکړي.

۶- او که ناواده ښځو ته مو مهر ټاکلی وه او طلاق مو ورکړ نو د همدغه تعین شوي مهر د نیماني برخې ورکول در باندې لازم دي، مگر که طلاقو شوو ښځو په خپله خوښه درته عفو کړ

نو بیا درباندي هيڅ شی نه لازمېږي.

۷- هو! که تاسو دپته گوري چې د نکاح غوټه ستاسو په لاس وه او تاسو پرانستله او د زنانه وو پکښې هيڅ قصور نه وه او د مهر نیماني کول درته مزه نه درکوي او رجولیت (سپیتوب) مو نه مني، نو بیا ټول ورکړئ ډېره ښه ده.

۸- په یاد ولرئ چې ستاسو عفوه کول د نارینه وو له طرفه وي او که د زنانه وو له طرفه وي، تقوادی او دینداری ته ډېر نژدې کار دی باید چې یو د بل څخه په عفوه کښې وړاندې والی وکړئ ترڅو مو خلکو ته د مینې او محبت مظاهره وشي او په راتلونکي کښې د دواړو جانبو د عداوت او دښمنۍ سبب ونه ګرځي، امکان شته چې د نکاح په تجدید باندې په دوهم ځل نوی کور جوړ کړئ.

۹- اما د خپلو منځو بهتري او فضیلت مه هېروئ او په همدې مقام کښې یې هم ښې او علامات ښکاره کړئ. یا په بل عبارت: ذکر شوې عفوي ته باید نارینه اقدام وکړي او خپل نارینتوب څرګند کړي او د ښځو وړو وړو خبرو ته ونه گوري.

بې شکه الله ﷻ په هغو ټولو کارونو باندې ښا دی چې تاسو یې کوئ. او هيڅ شی یې د نظره پټ نه دی، ډېر پام کوئ چې نا مناسب کارونه ونه کړئ.

توضیحات

۱- که څوک وایي چې: طلاق خو ټولو ښځو ته جائز دی او جواز یې اسلام تائید کړی دی مګر د جاهلیت د زمانې مفسد یې ورڅخه ساقط ګرځولي دي لکه چې وړاندې بیان شو، نو په دې کښې څه حکمت دی چې په دې مقام کښې یې ترې په ﴿لَا جُنَاحَ﴾ ګناه پکښې نشته، سره تعبیر وکړ؟ مونږ وایو چې:

الف: دلته د جناح څخه د مهر مطالبه مطلب ده. نو معنی یې داسې کېږي چې په تاسو باندې په ناواده ښځې کښې د مهر مطالبه نشته که د نکاح کولو په وخت کښې مو ورته مهر نه وی ټاکلی^(۱).

ب: جناح په خپله معنی اخلو. نو معنی یې داسې کېږي چې په ذکر شوي صورت کښې په تاسو باندې څه ګناه نشته چې مهر ورته کړئ ځکه چې مهر مو نه دی ټاکلی^(۲).

ج: د طلاق تشریح په ضرورت باندې بناء ده او ضرورت د واده څخه وروسته په معاشرت کښې ښه څرګندېږي نو امکان لري چې د چا ذهن ته ورغلي وي او یا ورشي چې د ناواده ښځې طلاقول به جواز ونه لري نو الله ﷻ مهرباني وکړه چې تاسو نه پوهېږئ په ناواده ښځې کښې هم کله-کله درته ضرورت پېښېږي نو د ضرورت په وخت کښې د ناواده ښځې په طلاقولو کښې هم درباندي ګناه نشته.

څرنگه چې د ناواده ښځې ټول حالت د رغبت دي نو د حیض په حالت کښې هم د هغې طلاق

(۱) تفسیر کشاف ج ۱ ص ۲۸۴

(۲) تفسیر المنار ج ۲ ص ۴۲۹: تفسیر ابی السعود ج ۱ ص ۲۳۳

بدعی نه گنلی کېږي. همدا خبره ظاهره ده، په دې باندې د علماوو کرامو اکثریت دی^(۱).

په یاد ولری!

۲- په یاد ولری چې په ﴿أَوْ تَقْرُؤَا﴾ کې د 'أَوْ' کلمه د تنويع دپاره نه ده چې په پښتو کې ترې په 'یا' سره تعبیر وکړو، بلکې د عاطف 'و' په معنی سره ده چې په پښتو کې ترې په 'او' سره تعبیر کوو. نو معنی یې داسې کېږي چې د هغو ښځو په طلاقولو کې درياندې گناه نشته چې هغو ته مو نه لاس وروړی وي او نه مو ورته مهر ټاکلی وي.

په عربي ژبه کې په ډېرو ځایونو کې د 'أَوْ' کلمه د 'او' په معنی سره استعماله شوې ده او په قرآن کریم کې یې هم مثالونه شته چې مفسرینو کرامو په گوته کړي دي^(۲). لکه چې الله ﷻ فرمایي: ﴿وَلَا تَطْلَعُ مِنْهُمْ ؕ أَيْمًا أَوْ كُفْرًا﴾ [الدھر: ۲۴] یعنې ای پیغمبره! د کافرانو څخه نه د گناهگار خبره منه او نه د ناشکره.

متعه څه ته وايي؟

۳- 'متعه' هغه شي ته وايي چې د استفادې وړ وي خو په سرعت سره د زوال سره مخامخ کېږي^(۳). د همدې کبله ټولې دنیا ته 'متاع' ویل کېږي چې نظر آخرت ته ډېر ژر فاني کېدونکې ده. په هغه کومک باندې چې طلاقو شوو ښځو ته ورکول کېږي د متعې نوم ایښودل شوی دی چې د لېوالتیا او ناچیزه توب معنی پکې د ورايه ښکاري. د همدې کبله احنافو په درې شيانو باندې تفسیره کړې ده: ۱- یو جوړ جامه. ۲- وړوکی تکرې. ۳- لوی تکرې او یا څادري^(۴).

اما د قیمت په اعتبار سره پکې د مېړه حالت ته کتل په کار دي چې څه ډول قیمت ته یې وسه کېږي. که بالفرض د مېړه توان بالکل اوچت وه نو باید چې عرف او رواج هم بالکل د نظره ونه غورځول شي. او د هغه مراعات هم په کار دي لکه چې د ﴿بِالْمَعْرُوفِ﴾ کلمې څخه څرگندېږي^(۵).

أبو حنیفه رحمه الله وايي چې د متعې قیمت باید دومره پورته نه شي چې د مهر المثل د نیمايي څه اضافه شي ځکه چې د مهر د تعین په صورت کې یې د نیمايي څخه اضافه حق نه وه نو باید د عدم تعین په صورت کې یې هم د متعې قیمت د مهر المثل د نیمايي څخه هغې خوا نه شي^(۶).

یادونه

۴- د نکاح په سبب مېړه په خپلې مېرمنې باندې همدومره حق لري چې د استفادې دپاره خپل

(۱) البحر المحيط ج ۲ ص ۲۳۲: احکام القرآن للجصاص ج ۱ ص ۴۲۸

(۲) تفسیر القرطبي ج ۳ ص ۱۹۹

(۳) تفسیر المراهي ج ۲ ص ۱۹۶

(۴) احکام القرآن للجصاص ج ۱ ص ۴۳۴

(۵) احکام القرآن للجصاص ج ۱ ص ۴۳۲

(۶) التفسیر الكبير ج ۶ ص ۱۴۹

خان ورتسليم کړي، خو چې هيڅ موانع موجود نه وي، هغه دا:

الف: هغه موانع چې په سترگو ليدل کېږي لکه چې ميرمن زرقاء وي (چې جماع ورسره ممکنه نه وي)، يا په کوټه کېنې درېم نفر موجود وي که څه هم هغه په خوب باندې ویده وي^(۱).

ب: هغه موانع چې شريعت موانع گڼلي دي لکه حيض، نفاس، فرضي روژه، فرضي لمونځ او مطلق احرام نفلي وي او که فرضي.

دغه ډول خان تسليمول چې موانع ونه لري د صحيحه خلوت په نامه يادېږي. نو هره يوه زنانه چې د خپل مېړه سره صحيحه خلوت وکړي که څه هم جنسي ارتباط ورسره ونه نيسي د طلاق په صورت کېنې د ټول مهر خاوند گرځي او که مهر يې ورته نه وي ټاکلی نو د مهر المثل حق لري.

هو! په صحيحه خلوت کېنې ضرور نه ده چې د مېړه په کور کېنې دې صورت ونيسي، که بالفرض د واده څخه وړاندې د پلار په کور کېنې همدا ډول خلوت پېښ شو هم د امام ابو حنيفه رحمه الله په نزد د واده شوې ښځې حکم اخلي او مهر يې د مېړه په غاړه لازمېږي.

يادونه

۵- مفسرينو کرامو ډلې بېده، عَقْدَةُ النِّكَاح ۶ په دوه ډوله تفسير کړی دی:

الف: ځينې مفسرين کرام وايي چې دلته د ښځې ولي او خپلوان مطلب دي. همدا تفسير امام الشافعي رحمه الله غوره کړی دی^(۲). د معنی حاصل يې داسې کېږي چې: په نوموړي صورت کېنې نيمایي مهر په دوه وجو باندې سقوط کوي چې يا ورته طلاقې شوې ښځې عفو وکړي او يا ورته د هغې ولي او خپلوان عفو وکړي او بس.

ب: مگر اکثرو علماوو کرامو د ذکر شوي عبارت څخه مېړه مراد کړی دی^(۳) ځينې مفسرين کرام لا وايي چې همدا تفسير صحيح دی او بس^(۴)، همدا تفسير امام ابو حنيفه رحمه الله خوښ کړی دی چې د معنی حاصل يې هغه دی کوم ته چې په خلاصه مطلب کېنې اشاره شوې ده. د همدې تفسير څو لاندې دلايل ولولي:

اول: عبد الله بن عباس رضي الله عنهما څخه هم په همدې ډول باندې تفسير رانقل شوی دی^(۵).

دوهم: د [البقرة: ۲۳۵] ايت شريف کېنې الله ﷻ نارينه مخاطب کړي دي چې په عدت کېنې د نکاح عقد په لاس کېنې مه اخلي. نو معلومه شوه چې دلته هم هغه نارينه مطلب دي چې د نکاح عقد يې په لاس کېنې اخستی دی او بيا د واده څخه وړاندې طلاق ورکړي.

درېم: خاوند په مېرمنې باندې فضل او بهتري لري لکه چې الله ﷻ فرمايي: ۱۰ الرِّجَالُ قَوَّامُونَ

(۱) التفسير الكبير ج ۶ ص ۱۵۰: احکام القرآن للجصاص ج ۱ ص ۴۲۶

(۲) تفسير الکشاف ج ۱ ص ۲۸۶

(۳) تفسير المنارج ج ۲ ص ۴۲۴

(۴) تفسير القرطبي ج ۳ ص ۲۰۷

(۵) البحر المحیط ج ۲ ص ۲۲۶: الدر الثور ج ۱ ص ۶۹۹

عَلَى النِّسَاءِ بِمَا فَضَّلَ اللَّهُ بَعْضَهُمْ عَلَى بَعْضٍ ۖ [النساء: ۳۴] یعنی: نارینه په زنانه وو باندې حاکمان دي په دې سبب چې الله ﷻ ځينو (نارینه وو) لږه په ځينو (زنانه وو) باندې فضیلت ورکړې دی. نو څرنگه چې الله ﷻ د مهر د عفوې څخه وروسته فرمایي چې: ﴿وَلَا تَسُوا الْفَضْلَ بَيْنَكُمْ﴾ یعنی: په خپلو منځو کښې بهتري او فضل مه هېروئ. یعنې سړی باید خپله بهتري ښکاره کړي که ټول مهر یې ورکړی وی د نیماني څخه دې ورتېر شي بېرته دې ترې نه اخلې، او که ټول یې نه وي ورکړی نو نیماني مهر دې ترې نه ایساروي ټول دې ورکړي او باید د زنانه عفوې ته سترگې ونه نیسي چې دا کار د ده د رجولیت سره مناسب نه دی. نو معلومه شوه چې په ﴿الَّذِي يَدِيهِ عُقْدَةُ الْكَاحِ﴾ څخه مېره مراد دی.

څلورم: لکه څنگه چې د زنانه وو په نورو مالونو کښې د هغوی خپلوان د اجازې څخه په غیر تصرف نه شي کولی نو باید چې په مهر کښې یې هم تصرف ونه کړي او نیماني عفو نه کړي. نو معلومه شوه چې په دې مقام کښې د ښځو خپلوان او ولیان مطلب نه دي.

سوال جواب

۶- که څوک وایي چې: که په دې مقام کښې مېر ونه مطلب وی نو په ﴿إِلَّا أَنْ يَغْفُورَ أَوْ يَغْفُورَا﴾ عبارت باندې به اکتفاء کړی شوې وی. یعنې مگر نیماني مهر متعین نه دی چې مېرمنې عفو وکړي او یا خاوندان عفو وکړي؛ چې په اول صورت کښې بالکل مهر نشته او په دوهم صورت کښې ټول مهر دی، نو په ﴿الَّذِي يَدِيهِ عُقْدَةُ الْكَاحِ﴾ عبارت کښې څه حکمت دی چې ورسره اضافه شو؟ مونږ وایو چې: دغه عبارت صرف د نارینه وو د ترغیب دپاره اضافه شوی دی چې باید دوی په عفوې سره خپل قیمومت او واکداري څرګنده کړي او د زنانه وو عفوې ته سترگې په لار نه شي په همدې متعلق لاندې قیصه ولولئ:

یوه قیصه

۷- جُبیر بن مطعم د هوازن د قبیلې څخه یوه ښځه په نکاح کړه او بیا یې د واده څخه وړاندې طلاق ورکړ او هم یې تعین شوی مهر ټول ورواستاوه، نو ذکر شوی ایت شریف یې تلاوت کړ او ویې ویل چې د دې څخه چې زنانه راته نیماني مهر عفو وکړي، دا ښه ده چې زه یې ورته عفو وکړم^(۱).

﴿حَافِظُوا عَلَى الصَّلَوَاتِ وَالصَّلَاةِ الْوُسْطَىٰ وَقُومُوا لِلَّهِ قَانِتِينَ﴾ ﴿٢٣٨﴾ فَإِنْ خِفْتُمْ فَرِجَالًا أَوْ رُكْبَانًا فَإِذَا أَمِنْتُمْ فَأَذْكُرُوا اللَّهَ كَمَا عَلَّمَكُم مَّا لَمْ تَكُونُوا تَعْلَمُونَ ﴿٢٣٩﴾

[۲۳۸] په ټولو لمونځونو باندې (عموماً) او په غوره لمانځه باندې (خصوصاً) محافظت وکړئ

(۱) تفسیر القرطبي ج ۲ ص ۲۰۶

او خاص الله ﷻ ته ودرېږي په داسې حال کې چې دواړه اطاعت کوونکي (او عاجزي کوونکي) یاست.

[۲۳۹] نو که ډارېدلی نو (لمونځونه په اشاره وکړي) په داسې حال کې چې خای په خای ولاړ یاست او یا سواره یاست نو کله چې په امن کې شوی نو الله ﷻ هغسې یادوي (لمونځونه کوي) لکه چې درته ښودلي یې دي په داسې حال کې چې تاسو نه وی چې ورباندې پوه وی (او زده مونه وه).

ارتباطونه او د مطلب خلاصه

۱- د دې ایتونو اړوند د وړاندېنیو ایتونو سره د لاندې وجوهو د کبله په نظر راځي:
الف: د ډېر وړاندې خای څخه په دنیاوي معاملاتو کې بحث راروان دی لکه د شرابو او قمار تحریم، په یتیمانو ترحم، د مشرکې ښځې د نکاح عدم جواز، د حیض په حالت کې د جنسي ارتباط ممنوعیت، د یمین او ایلا، بیان، د طلاقو شوو ښځو عدت، د طلاقونو تحدید، د طلاق څخه وروسته د بلې نکاح مخه نه نیول، اولاد ته د تي ورکول، د کونډو عدت، کونډو ته د نکاح وړاندیز، طلاقو شوو ښځو ته متعه ورکول او داسې نور چې لا پوره شوي نه دي.

څرنګه چې ذکر شوي احکام ایماني قوت ته ضرورت لري نو الله ﷻ د معاملاتو د بحث د اتمام څخه مخکې په لمانځه باندې د ډېر کلکوالي امر وکړ ترڅو د سړي په ایمان کې صفاتي زیاته شي او د ذکر شوو احکامو اجرا کول ورته اسان شي.

ب: ذکر شوو ټولو بحثونو معاملاتو پورې اړه درلوده د هغو د تمام څخه وړاندې یې د لمانځه په حفاظت باندې امر وکړ ترڅو مسلمانان پوه شي چې معاملاتي احکام هم عبادتونه دي او الله ﷻ ورباندې داسې حکم کړی دی لکه په لمانځه باندې یې چې حکم کړی دی باید چې څوک ورته په سرسري نظر ونه ګوري.

ج: د دې دپاره چې د ښځو او اولادونو په بحث باندې د مسلمانانو څخه بدني عبادات هېر نه شي نو ځکه د لمانځه بحث په منځکې راوغورځولی شو چې پام کوي لمونځ هېر نه کړی لکه چې فرمایي: ﴿يَا أَيُّهَا الَّذِينَ آمَنُوا لَا تُلْهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ وَمَنْ يَفْعَلْ ذَلِكَ فَأُولَٰئِكَ هُمُ الْخَاسِرُونَ﴾ [المنافقون: ۹] يعني: ای هغو کسانو چې ایمان یې راوړی دی تاسو دې نه مالونه او نه

اولادونه د الله ﷻ د ذکر څخه غافل کړي، او هرڅوک چې دغه کار وکړي نو همدوی تاوانیان دي.
د: بالاخره د دې دپاره چې باید مسلمانان په دعوی او دنگلو باندې ځانونه دومره مشغول نه کړي چې د لمونځونو څخه پرې غافل شي. نو په لمانځه باندې د حفاظت امر په دې مقام کې ډېر ښه مناسب ښکاري.

۲- يعني: ای مسلمانانو! په لمونځونو باندې پوره حفاظت وکړئ چې لمونځونه ستاسو حفاظت کوي او د گناهونو او منکراتو څخه مو ساتي او خصوصاً په منځني او غوره لمانځه باندې زیاته پاملرنه وکړئ چې د مازدیګر لمونځ دی.

۳- الله ﷻ ته د کامل اطاعت او عاجزی په حالت کښې ودرېږئ د عبادتونو څخه رسم او رواج مه جوړوئ. بلکې کله چې لمانځه ته ودرېږئ نو درېه زره کړن چې تاسو د الله ﷻ په وړاندې ودرېږئ او همغه ﷻ ته په سجده پرېوزئ. نو باید چې د لمانځه څخه د فراغت څخه بعد هم په تاسو کښې د اطاعت او بندگۍ نښې او اثار څرگند شي.

۴- لمونځونه د ایمان صفاتي زیاتوي او ستاسو دپاره داسې وسله ده چې د بلې هرې وسلې څخه زیاته موثره او گټوره ده، نو باید چې په هېڅ دعوه دنگله باندې ترې غافل نه شئ خصوصاً د جهاد په حالت کښې ورباندې زیاته پاملرنه وکړئ حتی که وېره او ډار درېاندې بالکل زیات شو نو د پیاده توب او سورلۍ په حالت کښې یې په اشاره باندې اداء کړئ که مخ مو د قبلې څخه یو پلوه او بل پلوه کېږي هم باک یې نشته.

هو! کله مو چې ډار د منځه لاړ او امنیت مو په نصیب شو نو بیا یې په هغه کیفیت سره اداء کړئ چې الله ﷻ درېښودلی دی او ستاسو زده نه وه. ځکه چې الله ﷻ په تاسو باندې ډېر لوی احسان کړی دی، که د خپل ذکر او یادونې طریقه یې نه وی درېښودلې نو په جهالت کښې به پراته وی او د هدایت لار به مو هیڅکله په برخه شوې نه وی.

توضیحات

۱- نظر دې ته چې د ﴿حَفِظُوا﴾ کلمه د مفاعلي د باب څخه ده، نو د معنی حاصل یې داسې رااوځي چې: مسلمانان او لمونځونه باید یو تربله حفاظت وکړي خو د مسلمانانو حفاظت باید قصدي وي. نو د مسلمانانو حفاظت خو معلوم دی چې باید لمونځونه په ټولو حقوقو سره اداء کړي، فرائض، واجبات، سنن او حتی د وختونو مراعات هم باید په نظر کښې ونیسي؛ اما د لمانځه په حفاظت کښې لاندې معناوې ممکنې دي

الف: دلته د الله ﷻ حفاظت مطلب دی لکه چې نبي کریم ﷺ فرمایلي دي چې: «احْفَظْ اللَّهَ بِحِفْظِكَ»^(۱) یعني: ته د الله ﷻ د احکامو ساتنه کوه نو الله ﷻ به ستا ساتنه وکړي.

ب: په لمانځه سره د الله ﷻ مسلمان ته توفیق ورکوي چې د گناهونو څخه ځان وساتي، لکه چې الله ﷻ فرمایي ﴿إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ﴾ [العنکبوت: ۴۵] یعني: بې شکه لمونځ (لمونځ کوونکی) د بې شرمه او په شریعت کښې د نااشنا کارونو څخه منعه کوي.

ج: په لمونځونو سره الله ﷻ خپل بندگان د بلاگانو او آفتونو څخه ساتي، لکه چې فرمایي: ﴿أَسْتَعِينُوا بِالصَّبْرِ وَالصَّلَاةِ﴾ [البقرة: ۱۵۳] یعني: د الله ﷻ څخه په صبر او په لمانځه سره کومک وغواړئ (چې کومک در سره وکړي).

د: لمونځ په قرانت باندې مشتمل دی او د قیامت په ورځ قرآن کریم د خپل قاري دپاره شفاعت

(۱) مستد احمد بن حنبل ج ۴ ص ۲۷۶۴

کوي، لکه چې نبي کریم ﷺ فرمایلي دي چې: «الصَّيَّامُ وَالْقُرْآنُ يَشْفَعَانِ لِلْعَبْدِ يَوْمَ الْقِيَامَةِ»^(۱) يعني: روزہ او قرآن کریم دواړه به د قیامت په ورځ د بنیادم دپاره شفاعت کوي. همدې مضمون باندې نور احادیث هم ډېر دي.

«الْوُسْطَى» د کوم یوه لمانځه نوم دی؟

۲- د «الْوُسْطَى» کلمه د «وَسَطَ» څخه اخستله شوې ده، «وَسَطَ» دوه معناوې لري^(۲):

الف: غوره او بهتر. يعني په تېره بيا په هغه لمانځه باندې زیاته پاملرنه وکړي کوم چې په نورو لمونځونو کې غوره او بهتر دی.

ب: منځ او میانه. يعني د هغه لمانځه زیات حفاظت وکړي کوم چې په نورو لمونځونو کې متوسط او منځنی دی.

پاتې شوه دا خبره چې هغه کوم یو لمونځ دی چې د «الْوُسْطَى» لقب ورکړی شوی دی؟ نو په دې کې آن د صحابه کرامو څخه اختلاف موجود دی او واضحه خبره پکې نشته چې فلانی لمونځ مطلب دی. که په یوه ځای کې د مازدیگر لمانځه ته دغه لقب ورکړی شوی دی نو په بل ځای کې د ماسپښین لمونځ په همدې نوم باندې نومول شوی دی او داسې نور.

د همدې کبله پکې علماء کرامو رحمہم اللہ زینت ډېر اقوال ذکر کړي دي چې تقریباً اولس (۱۷) قولونو ته رسېږي، که څوک شوق لري نو هملته ته دې مراجعه وکړي^(۳) او تفصیل دې هلته وگوري. مونږ دلته لاندې درې قولونه ذکر کوو چې د نورو قولونو څخه راته قوي ښکاري:

الف: ځينو علماء کرامو ته (چې د دلایلو تعارض ته یې کتلي دي) ښه ښکاره شوې ده چې «صَلَاةُ الْوُسْطَى» په ټولو لمونځونو کې داسې پټ دی لکه چې «لَيْلَةُ الْقَدْرِ» په شپو کې پټه ده او اسم اعظم د الله ﷻ په نومونو کې پټ دی او گناه کبیره په گناهونو کې ورکه ده، او داسې نور^(۴). دا د دې دپاره چې باید د هر یوه لمانځه حفاظت او ساتنه وکړي شي هر یوه ته پام په کار دی.

ب: یوه لویه ډله علماء کرام د ماسپښین په لمانځه باندې نوموړی لقب ږدي او په ټولو لمونځونو کې د ماسپښین لمونځ غوره لمونځ گڼي. ځینې مفسرین کرام همدې قول ته تحقیقي قول وايي^(۵).

ج: مگر جمهورو علماء کرام وايي چې د وُسْطَى لمونځ د مازدیگر لمونځ دی. همدا قول ابو حنیفه رحمہم اللہ غوره کړی دی او بي بي عائشې رضی اللہ عنہا هم همدې قول ته ترجیح ورکړې ده^(۶). د همدې قول مؤیدات زینت ډېر دي.

(۱) مسند احمد بن حنبل ج ۱۰ ص ۶۶۲۶

(۲) تفسیر المراغي ج ۲ ص ۲۰۰

(۳) التفسیر الکبیر ج ۶ ص ۱۵۷: البحر المحیط ج ۲ ص ۲۴۱: تفسیر القرطبي ج ۳ ص ۲۰۹: تفسیر المنار ج ۲ ص ۴۳۷

(۴) تفسیر القرطبي ج ۳ ص ۲۱۳: نشر المرجان من مشکلات القرآن ص ۱۸۶

(۵) روح المعاني ج ۲ ص ۱۵۶

(۶) تفسیر القرطبي ج ۳ ص ۲۱۰: نشر المرجان من مشکلات القرآن ص ۱۸۶

د درهم قول مؤیدات

۳- د درهم قول د مؤیداتو مثالونه ولولئ، هغه دا چې
 الف: نبي کریم ﷺ د احزابو د غزا په ورځې وفرمایيل چې: «شَغَلُونَا غِنِ الصَّلَاةِ الْوُسْطَى صَلَاةَ الْغَضْرِ
 صَلَاةِ اللَّهِ يُبَوِّلُهُمْ وَقُبُورُهُمْ نَارًا»^(۱) يعني: دوی (کافرانو) مونږ د وُسطی لمانځه څخه مشغول کړو چې د
 مازدیگر لمونځ دی، الله ﷻ دې د دوی کورونه او قبرونه د اوره ډک کړي.
 ب: د نبي کریم ﷺ څخه عبد الله بن عمر رضی الله عنهما روایت کوي چې فرمایلي یې دي چې: «الَّذِي
 تَقْوُهُ صَلَاةُ الْغَضْرِ فَكَأَنَّمَا وَبَرَأَهُمْ وَمَا لَهُ»^(۲) يعني: د هغه چا څخه چې د مازدیگر لمونځ فوت شي داسې
 دی لکه چې مال او اهل یې ټول تبا شوی وي.
 ج: نامتو مفسر علامه ابن کثیر رحمه الله وايي چې د وُسطی لمانځه په تعیین کښې صحابه
 کرامو ډېر زښت ډېر اختلاف کړی دی خو د احادیثو په رڼا کښې دا خبره ثابته ده چې د وُسطی
 لمونځ د مازدیگر لمونځ دی^(۳).
 د معروف مفسر جمال الدين القاسمي رحمه الله په خپل تفسیر کښې د مازدیگر د لمانځه او د
 مازدیگر وخت دپاره دیارلس امتیازات ذکر کړي دي چې مونږ د اوږدوالي د کبله دلته رانقل نه
 کړه، که څوک فرصت لري هملته دې وگوري^(۴).

قنوت څه معنی؟

۴- د «قَبَّيْنِ» کلمه د «قنوت» څخه اخستله شوې ده، ځینو مفسرینو کرامو لیکلي دي چې
 قنوت شپږ معناوې لري^(۵)، مگر مونږ یې دلته صرف لاندې دوه معناوې لیکو:
 الف: د عبد الله بن عباس رضی الله عنهما څخه روایت دی چې په دې مقام کښې قنوت د کامل اطاعت
 په معنی سره دی^(۶)، نو د معنی حاصل یې داسې کېږي چې: الله ﷻ ته په لمانځه کښې د کامل
 اطاعت په توګه ودرېږئ هسې نه چې محض د عادت او رواج په توګه ولاړ اوسئ.
 برسېره په دې باید د لمانځه د اول څخه تر آخره پورې دوامدار اطاعت وکړئ هسې نه چې په
 منځکښې یې څه داسې کارونه او قولونه وکړئ چې د الله ﷻ اطاعت نه تعشیلوي. لکه خبرې کول،
 تلل، خوراک، څښاک او داسې نور.
 ب: ځینې علماء کرام وايي چې دلته قنوت د سکوت په معنی سره دی لکه چې د زید بن ارقم ؓ
 څخه روایت دی چې مونږ به په لمانځه کښې خبرې کولې تردې چې ذکر شوی ایت شریف نازل شو

(۱) صحیح مسلم ج ۱ ص ۲۲۷

(۲) صحیح البخاري ج ۱ ص ۷۸

(۳) تفسیر ابن کثیر ج ۱ ص ۲۹۴

(۴) تفسیر القاسمي ج ۳ ص ۲۸۴

(۵) التفسیر الکبیر ج ۶ ص ۱۶۳

(۶) روح المعاني ج ۲ ص ۱۵۷

چې: ﴿وَقُومُوا لِلَّهِ قَانِتِينَ﴾^۱ یعنی: الله ﷻ ته په داسې ډول ودرېږئ چې ساکت یاست یعنې د ښودلو شوو کلماتو څخه پرته پکښې نور څه مه وایئ.

صلاة الخوف

۵- په یاد ولرئ هغه لمونځ چې د خوف او ډار د کبله د خپل اصلي شکل څخه تخفیف شي د صلاة الخوف (د وېرې لمونځ) په نامه یادېږي، دغه لمونځ په ډېرو ډولونو سره روایت کړی شوی دی چې مفسرینو کرامو د [النساء: ۱۰۱، ۱۰۲] ایتونو لاندې لیکلي دي.

په دې مقام کې د صلاة الخوف یو ډول بیان شوی دی چې وېره او خوف زیات شي تر دې چې رکوع او سجده هم د لمونځ کوونکي د توان څخه خارج شي، نو په دې کې شرعي حکم دا دی چې باید لمونځ په اشاره باندې وکړي، برابره خبره ده چې په خپلو پښو باندې ولاړ وي او که په کوم بارگیر باندې سور وي مګر په جنگ باندې مشغول نه وي.

د جهاد په دوران کې کله-کله په مجاهدینو باندې داسې حالت راځي چې دښمن سره په نژدې منطقه کې یوې وړې پولې ته پټ شي چې که ودرېږي او یا کېني نو دښمن یې گوري.

په دغسې حالت کې هم مجاهدینو ته په کار ده چې خپل لمونځونه په ناسته او یا په ملاسته په اشاره باندې وکړي، لکه چې د روان جهاد په ۱۳۶۴ هـ ش کال د ننگرهار د غرونو په لمن کې یو گروپ مجاهدین د همدغسې وضعې سره مخامخ شوي وه، د سهار څخه یې تر بېگا پورې ټوله ورځ په ناسته او ملاسته تېره کړې وه او ټول لمونځونه یې په تیمم او اشاره سره کړي وه، الله ﷻ ورته د ماښام په تیاره کې د روسیانو د ټانکونو او الوتکو څخه نجات ورکړ ولله الحمد. دوی ته د روسانو قوه د سل مترې په شاوخوا کې چارچاپېره پرته وه چې د هلیکوپټرو په ذریعه ناڅاپه دوی وړاندې بېرته ځای په ځای شوې وه خو الله ﷻ په ذکر شوي گروپ باندې رانده او کانه کړه.

اما په دې کې اختلاف دی چې عین د جنگ په حالت کې په اشاره لمونځ جائز دی او که څنګه؟، دغه لمانځه ته صلاة المصایفة (د تورې د وهلو د حال لمونځ) وايي.

امام الشافعي رحمه الله دغه ډول لمونځ هم جائز گڼي لکه چې د همدغه ایت شریف څخه څرگندېږي. او دا ځکه چې "رَجُلًا" د "رَاجِل" جمع ده، او "رَاجِل" د پیاده په معنی سره دی لکه چې همدغه د پیاده معنی د "رُكْبَانًا" ترڅنګه په تبادر سره ذهن ته راځي. د همدې کبله د احنافو لوی مفسر علامه الألوسي رحمه الله وايي چې په دې مقام کې د امام الشافعي رحمه الله اجتهاد منصفانه ښکاري^۲، چې پیاده ته په اشاره باندې الله ﷻ لمونځ جائز کړ نو معلومېږي چې صلاة المصایفة هم جائز دی، پیادگان د پښو په حرکت باندې مزل کوي او په جنگ کې مشغول مجاهد خپلو لاسونو

(۱) صحیح مسلم ج ۱ ص ۲۰۴

(۲) روح المعاني ج ۲ ص ۱۵۸

ته حرکت ورکوي يا توره وهي او يا په کلاشکوف باندې فیرونه کوي او داسې نور.

اما امام ابو حنیفه رحمه الله صلاة المسایفة جائز نه گڼي ځکه چې د نبی کریم ﷺ څخه د خندق په غزا کېنې د بالفعل محاربې د کبله خو لمونځونه قضا شوه چې د کفارو د ماتې څخه وروسته یې بیا په ترتیب سره قضائي راوړه^(۱)، نو که صلاة المسایفة جائز وی نو نبی کریم ﷺ به کړی وی او لمونځونه به یې نه وی قضاء کړي، سره د دې چې د خوف د کبله د لعانځه تخفیفونه خو د خندق د غزا څخه پخوا په ذات الرقاع نومې غزا کېنې نازل شوي وه^(۲).

اما "رجال" د "راجل" جمع ده، خو "راجل" په دې مقام کېنې د "ماشي" (په خپلو پښو تلونکي) په معنی سره نه، بلکې د قائم (ولار) په معنی سره دی، لکه چې د عبد الله بن عمر رضی الله عنهما څخه یې روایت شوی دی^(۳)، نو د معنی حاصل یې داسې کېږي چې: د خوف په حالت کېنې په اشاره باندې لمونځ وکړی خو چې پخپلو پښو ولاړ یاست او یا په سورلیو باندې سواره یاست، د همدې قبیلې څخه په ځمکه د ناست یا ملاست مجاهد حکم هم دی.

یادونه

۶- مونږ ته د امام ابو حنیفه رحمه الله اجتهد منصفانه ښکاري، ځکه چې د معذرتونو د کبله خو الله ﷻ د لعانځه په ارکانو کېنې اساني راوستله او په اشاره باندې یې جائز کړ، نو اقلًا باید چې د لعانځه توجه خو د اشارې په حالت کېنې باقي پاتې وي، که توجه هم پاتې نه شي نو د لعانځه هېڅ شی نه پاتې کېږي او بالکل بېخ او بنیاد یې اوځي.

ښکاره ده چې په یوه وخت کېنې انسان دوه شیانو ته توجه نه شي کولی نو عین د سلاح د استعمال په حالت کېنې به څنگه خپل لعانځه ته متوجه شي که څه هم د اشارې لمونځ وي. د دې مثال د سخت مریض دی چې مرض یې ډېر سخت شي او خپل د اشارې لعانځه ته اقلًا توجه هم نه شي کولی نو لمونځ یې بل وخت ته پاتې کېږي، نو په کار دي چې د مسایفې لمونځ هم بل وخت ته پاتې شي لکه چې نبی کریم ﷺ د خندق په غزا کېنې بل وخت ته پرېښی وه.

﴿وَالَّذِينَ يُتَوَفَّوْنَ مِنْكُمْ وَيَذَرُونَ أَزْوَاجًا وَصِيَّةً لِأَزْوَاجِهِمْ مَتَّعًا إِلَى الْحَوْلِ غَيْرِ

إِخْرَاجٍ فَإِنْ خَرَجْنَ فَلَا جُنَاحَ عَلَيْكُمْ فِي مَا فَعَلْنَ فِي أَنْفُسِهِنَّ مِنْ مَعْرُوفٍ

وَاللَّهُ عَزِيزٌ حَكِيمٌ ﴿١١٠﴾ وَلِلْمُطَلَّقَتِ مَتَعٌ بِالْمَعْرُوفِ حَقًّا عَلَى الْمُتَّقِينَ ﴿١١١﴾

كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَعْقِلُونَ ﴿١١٢﴾﴾

(۱) تفسیر ابن کثیر ج ۱ ص ۲۹۱

(۲) احکام القرآن للجصاص ج ۱ ص ۴۴۹؛ تفسیر القاسمي ج ۳ ص ۲۹۰؛ تفسیر ابن کثیر ج ۱ ص ۲۹۶

(۳) صحيح البخاري ج ۱ ص ۱۲۹، ج ۲ ص ۶۵۱

[۲۴۰] او هغه کسان چې ستاسو د جملې څخه وفات شي (وفات ته نژدې شي) او دوی (کونډې) ښځې پرېږدي، (دوی دې وصیت وکړي) د خپلو کونډو دپاره وصیت کول (چې وارثان یې هغوی ته) د یو کال پورې (نفعه ورسوي) نفعه رسول په داسې حال کې چې (د کورونو څخه به یې) نه اوباسي. (هو!) که دوی په خپله خوښه ووتلې نو په تاسو باندې په هغه شي کېښې گناه نشته چې دوی یې د خپلو نفسونو په باره کېښې په معروفه شرعي طریقه باندې اجراء کوي. او الله ﷻ غالب دی د حکمت والا دی.

[۲۴۱] او شته دي طلاقو شوو ښځو لره په نېکه طریقه باندې نفعه رسول، لیاقت لري په متقیانو باندې.

[۲۴۲] همدارنگه الله ﷻ خپل احکام بیانوي شاید چې تاسو د عقل څخه کار واخلي (چې په اسرارو باندې یې پوه شئ او عملي یې کړئ).

ارتباط او د مطلب خلاصه

۱- څرنگه چې الله ﷻ د معاملاتو د احکامو په منځکېښې د څه حکمتونو په بنیاد د لمانځه حکم بیان کړ، نو په دې ایتونو کېښې یې د لاندې احکامو متبقي بیان نازل کړ:

الف: په دې ایتونو کېښې الله ﷻ هغه عدت ته اشاره کړې ده چې د اسلام په ابتداء کېښې به کونډو ښځو تېراوه، ترڅو د یو پلوه دوی تخفیف شوي عدت (څلورو میاشتو او لسو ورځو) ته په اخلاص سره تن ورکړي او د منکراتو څخه پکېښې ځانونه وساتي، او د بله پلوه نارینه هم حوصله خرابه نه کړي او د عدت په داخل کېښې ورته په صریحو الفاظو د نکاح وړاندیز ونه کړي.

ب- همدارنگه په دې ایتونو کېښې د واده شوو ښځو، چې طلاق ورکړی شوی وي، متعې ته هم اشاره شوې ده، او په وړاندې ایتونو کېښې صرف د ناواده مطلقو متعه بیانه شوې وه.

۲- نو د دغه ایتونو د مطلب خلاصه هم په دوه وو برخو وېشله کېږي، هغه دا چې:

الف. یعنې ای مسلمانانو! تعین شوی عدت په ځانونو باندې بوج مه گڼئ، هغه وخت درېه زړه کړئ چې د جهالت په تورو تیارو کېښې پراته وئ او کونډو به په ډېرو سختو شرائطو کېښې شپې او ورځې تېرولې چې د اسلام په راتگ سره هغو مشکلاتو خاتمه وموندله خو پوره لانه وه حل شوي بلکې همدومره هدایت درکړی شوی وه چې:

ای مسلمانانو! ستاسو څخه چې څوک مرگ ته ورنژدې شي او هغوی میرمنې ولري نو هغوی دې د خپلو پاتې مېرمنو (کونډو) دپاره وصیت وکړي ترڅو د دوی وارثان ورته پوره د یو کال پورې څه متاع ورکړي، خوراک او څښاک او د اوسېداني ځای دې وربرابر کړي او د کال پورې دې د کوره ونه باسي. هو! که بالفرض دوی په خپله خوښه د مېړه د کوره اوځي نو په تاسو باندې ای مسلمانانو- په هغه شي کېښې څه گناه نشته چې کونډې د خپلو ځانونو په باره کېښې څه تصمیم نیسي او په شرعي معروفه طریقه باندې د ځان دپاره د نفقې او مسکن څه بندوبس کوي. او الله ﷻ عزیز دی د ارادې مخه یې هیڅوک نه شي نیولی، که تاسو یې جبراً نفقه بنده کړئ او یا یې د اصلي مسکن څخه بې

وخته و ساسی نو جزا به ورکړي او هېڅوک به مو توي خلاص نه شي کړي، او هم د حکمت والا دی چې به همدې وخت کښې همدغه حکم د حکمت غوښتنه ده، امکان لري چې په راتلونکي وخت کښې ذکر شوی حکم تغییر ومومي او په یو بل ډول حکم باندې بدل شي، او دا هم د حکمت اقتضاء ده چې د جاهلیت د رسمونو څخه یې خلاص کړي او د ژوند نظام یې درنازل کړي.

ب- دې مسلماتو د معنی په باره کښې دغه نور هدایت هم درواخلې چې هرې یوې مطلقې لاره به شرعي معروفه طریقه باندې متعنه او په متقیانو باندې حقه ده، څوک چې ځان ته متقي وایي باید هغوی ته څه ناڅه دنیاوي متاع ورکړي چې د نوره بدلې زړه دپاره یې مرهم شي او د خلکو د بد گومان څخه ونیوړنه شي برسېره به دې ترڅو چې د دوی دواړو د پیوند غوڅېدل نه شي مرحلې ته ونه رسېږي. امکان لري چې د دوهم ځل دپاره نوې او تازه نکاح ونه وي.

هر به کومو خایونو کښې چې بالکل مهر نه وي تعیین شوی او لا واده شوې هم نه وي نو هغو ته د ناجیزه متاع ورکول لازم دي ځکه چې په دغه صورت کښې نه مهر شته او نه مهر المثل، چې د زړه دپاره یې مرهم شي، او په هغو خایونو کښې چې مهر یا مهر المثل وي نو برسېره په ټول یا نیمه مهر، نوره څه متاع ورکول هم نه کار دی خو لازم نه دي ځکه چې د زخمي زړه څه دارو درمل یې شوي دي.

الله یخ ستاسو د ژوند او بڼه معیشت دپاره دغه ډول احکام نازل کړه شاید چې تاسو د عقل څخه کار واخلې او یوه شی چې دا ټول ستاسو دپاره د اکسیر مثال لري، په راتلونکي کښې هم همدغسې خوښوونکي احکامونه منظر اوسې، چې د ژوند په هره برخه کښې او په ځانگړې توگه د کورني نظام په هکله به گټور احکام درنازل کړي.

توضیحات

- ۱- د ذکر شوي آیت شریف څخه د کونډو په باره کښې لاتدي احکام څرگندېږي.
- الف- په مېړونو باندې لازم دي چې د مرگ د نژدې کېدلو په وخت کښې د پاتې کونډو په متعلق وصیت وکړي.
- ب- د کونډو عدت پوره یو کال دی، باید تر یو کاله پورې د عدت د منکراتو څخه ځان وساتي.
- ج- باید تر یو کاله پورې کونډو ته نفقه ورکړي شي.
- د- د همدې مودې پورې باید د مېړه د کوره ونه وېستله شي.
- په دې مقام کښې د ائمتاع څخه مراد د کونډې ضروریات پوره کول دي، چې خوراک، څښاک او مسکن ته شامل دي.

مفسرین دوه ډلې دي

- ۱- د همدې آیت په تفسیر کښې مفسرین کرام په دوه ډلو وېشل شوي دي:

الف: یوه ډله مفسرین کرام وایي چې ذکر شوی ایت شریف منسوخ نه دی محکم دی او ذکر شوي څلور واړه حکمونه په استحباب باندې بناء دي^(۱)، نو که مېړه د مرګ په حالت کښې خپلو وارثانو ته د خپلې کونډې په باره کښې وصیت وکړي چې د کاله پورې ورته نفقه ورکړي او د کوره یې مه وباسي، او هغوی په خپله خوښه دغه وصیت عملي کړي نو ښه خبره ده.

برسېره په دې که د مېړه د وارثانو د زړه ښه کولو دپاره آن تر یو کاله پورې خپل خان سنگار نه کړي او د بل مېړه هڅه ونه کړي هم ښه خبره ده، که څه هم عدت خو یې په څلورو میاشتو او لسو ورځو باندې پوره کېږي او تر کاله پورې ورباندې څه لزوم نشته بلکې د کونډې د خوښې پورې اړه لري او بس.

ب: عام مفسرین کرام^(۲) وایي چې دغه ایت شریف منسوخ دی، ځینې لا وایي چې د عدم نسخې خبره د لومړي ځل دپاره د مشهور مفسر مجاهد رحمه الله څخه روایت شوې ده چې وروسته یې بعضو مفسرینو کرامو متابعت کړې دي، خو بعضو راویان وایي چې مجاهد رحمه الله د خپلې رایې څخه رجوع کړې ده او په نسخه باندې قائل شوی دی، نو د دې روایت په بناء د ټولو مفسرینو کرامو په اجماع باندې باید قائل شو چې دا ایت منسوخ دی^(۳).

په هر تقدیر، جمهور علماء کرام وایي چې د اسلام په ابتداء کښې په سړي باندې د خپل مال په وېش کښې وصیت کول لازم وه لکه چې د [البقرة: ۱۸۰] ایت لاندې یې څه تفصیل تېر شوی دی، نو په هغه وخت کښې د ښځې دپاره هم د یو کاله پورې وصیت واجب وه خو کله چې د مېړي متروکه مال الله ﷻ پخپله تقسیم کړ او د میراث ایتونه یې نازل کړه او هم نبی کریم ﷺ د وارث دپاره بالکل وصیت باطل وگرځاوه نو د ذکر شوو څلورو احکامو څخه درې احکام (وصیت، نفقه او د کوره نه ویتل) منسوخ شوه.

دا ځکه چې د مړي ټوله دارایی د مسکن په شمول په ترکه کښې شامله شوه چې د هر وارث دپاره پکښې برخه تعین شوه، کونډه هم د وارثانو د جملې څخه یوه وارثه ده، چې د مېړه د اولاد په موجودیت کښې ورته اتمه برخه او د نه موجودیت په حالت کښې ورته څلورمه برخه ټاکله شوې ده، نو باید چې کونډه په همدغې خپلې برخې باندې اکتفاء وکړي د همدې څخه وځوري او په همدې کښې استوګنه وکړي ځکه چې د نورو وارثانو په برخو باندې د تعرض حق نه لري.

کله چې الله ﷻ د [البقرة: ۲۳۴] ایت کښې د کونډو عدت څلور میاشتې او لس ورځې تعین کړ نو د یو کاله څخه عدت هم رابښکته شو چې نه ورباندې د سنگار پرېښودل شته او نه د بلې نکاح نه کول، بلکې د خان سنگارول او بله نکاح کول ورته د مجرد څخه بهتر دي.

(۱) في ظلال القرآن ج ۱ ص ۱۵۹: تفسیر المنارج ۲ ص ۴۴۶

(۲) التفسیر الکبیر ج ۶ ص ۱۶۹: روح المعاني ج ۲ ص ۱۵۹: البحر المحیط ج ۲ ص ۲۴۴: تفسیر المظهر ج ۱ ص ۳۳۹: تفسیر البغوي ج ۱

ص ۲۲۲: تفسیر ابن کثیر ج ۱ ص ۲۹۶: زاد المیر ج ۱ ص ۲۵۲

(۳) تفسیر القرطبي ج ۳ ص ۲۲۷

سوال جواب

۳۔ کہ څوک وایي چې: ناسخ باید د منسوخ څخه وروسته وي نو باید چې دا ایت د هغه ایت دپاره ناسخ وگرځي او عدت یو کال شي؟
مونږ وایو چې: د قرآن کریم عثمانی ترتیب (موجوده ترتیب) توقیفی دی یعنې د نبی کریم ﷺ په امر مرتب شوی دی او نزولي ترتیب نه دی. نو په قرآن کریم کې داسې ایتونه ډېر دي چې په نزول کې وړاندې دی خو په عثمانی ترتیب کې وروسته دی. ذکر شوی ایت د همدې قبیلې څخه دی^(۱).

یادونه

۴۔ په دې مقام کې د ﴿وَالَّذِينَ يُتَوَفَّوْنَ﴾ څخه هغه څوک مراد دی چې مرگ ته نژدې وي خو لا مړه شوي نه وي. نو د ایت شریف متبقي برخه ورسره منافات نه لري، چې مړی خو وصیت نه شي کولی^(۲).

دلته کومې مطلقې مرادې دي؟

۵۔ د ﴿وَالْمُطَلَّقَاتِ﴾ په کلمه کې مفسرینو کرامو په لاندې ډولونو سره تفسیرونه کړي دي:
الف: ځینې مفسرین کرام وایي چې دلته همغه مطلقې بنځې مرادې دي کومو ته چې د [البقرة: ۲۳۶] ایت کې اشاره شوې وه. او دا ځکه چې هلته د حکم په آخر کې الله ﷻ فرمایلي دي چې: ﴿حَقًّا عَلَى الْخَاسِرِينَ﴾ یعنې: دا په محسناتو او نېکوکارانو باندې حق دی.
نو یوه مسلمان سړي وویلې چې په مونږ باندې متعه واجب نه ده بلکې که څوک غواړي چې د نېکوکارانو څخه شمېر شي متعه دې ورکړي او بس. الله ﷻ ذکر شوی ایت شریف نازل کړ او په ﴿حَقًّا عَلَى الْمُتَّقِينَ﴾ باندې یې ختم کړ^(۳)، یعنې ناواده بنځو دپاره درياندې متعه د استحباب په توګه نه، بلکې د وجوب په توګه ده، چې په متقیانو باندې حق ده، او ښکاره ده چې ټول مسلمانان متقیان دي، لږ تر لږه د کفر څخه خو هر یو تقوی کوي.
ب: ځینې نور مفسرین کرام وایي چې په تیر شوي ایت کې الله ﷻ د ناواده مطلقو په باره کې حکم نازل کړی وه او دلته د واده شوو مطلقو حکم دی، دوی وایي چې واده شوو ټولو بنځو لره متعه حق دی که مهر یې ورته تعین کړی وي او که مهر المثل یې اخستی وي^(۴).

(۱) تفسیر الکشاف ج ۱ ص ۲۸۹

(۲) التفسیر الکبیر ج ۶ ص ۱۷۱

(۳) تفسیر البغوي ج ۱ ص ۲۲۳

(۴) تفسیر القرطبي ج ۳ ص ۲۲۹

ج: یوه لویه ډله مفسرین کرام وایي چې د ذکرې شوې کلمې څخه ټولې طلاقي شوې ښځې مرادې دي چې واده شوي وي او که نه، مهر ورته ټاکلی شوی وي او که نه.

ځینې مفسرین کرام لا وایي چې همدغه تفسیر چې ټولو ته شامل شي، صواب او حق دی^(۱).
امام ابو حنیفه رحمه الله علیه همدغه درېم تفسیر غوره کړی دی مگر دومره خبره ورسره زیاتوي چې ټولې مطلقې د متعې حق لري، خو په لاندې تفصیل سره^(۲):

اول: هغه مطلقه ښځه چې واده شوې وي خو مهر ورته ټاکلی شوی وي نو باید چې مهر ترې بېرته وانخستل شي، لکه چې الله ﷻ ورته د [البقرة: ۲۲۹] ایت کښې اشاره کړې ده، او د استحباب په توګه ورته متعه ورکول هم ښه دي:

دوهم: هغه چې واده شوې وي خو مهر ورته نه وي ټاکلی شوی نو باید چې مهر المثل ورکړی شي او متعه هم ورته استحبابي ده بلکې دغه مطلقه په اول ډول کښې شامله ده.

درېم: هغه چې ناواده وي او مهر سم ورته نه وي ټاکلی شوی د دې دپاره متعه واجبه ده، چې الله ﷻ ورته د [البقرة: ۲۳۶] ایت کښې اشاره کړې ده.

څلورم: هغه چې ناواده وي خو مهر ورته ټاکلی شوی وي د دې مهر نیماني کېږي، چې الله ﷻ د [البقرة: ۲۳۷] ایت کښې بیان کړې ده، او متعه یې هم د استحباب په درجه کښې ده.

په دې مقام کښې د احنافو استدلال قوي دی، ځکه چې کله په څلورم ډول کښې د نیماني مهر سره متعه واجبه نه کړی شوه نو باید چې د ټول مهر سره هم واجبه ونه ګڼله شي، اولنیو دواړو ډولو مطلقو ته ټول مهر ورکول کېږي، یوې ته ټاکلی شوی مهر او بلې ته مهر المثل^(۳).

سوال جواب

۶_ که څوک وایي چې: په دې مقام کښې الله ﷻ د متعې څخه په "حق" سره باندې تعبیر کړی دی چې: ﴿حَقًّا عَلَى الْمُتَّقِينَ﴾، او حق لازم شي ته وایي، ایا د دې خبرې امکان شته چې ذکر شوی ایت شریف مستحبې متعې ته هم شامل شي؟

مونږ وایو چې: "حق" ډېرې معناوې لري چې کله-کله د ثابت معنی ورکوي. د همدې معنی څخه "حقیقه" اخستل شوی دی یعنې ثابت شی. او د لایق په معنی هم راغلی دی چې د همدې معنی څخه (حقیق) اشتقاق موندلی دی^(۴). نو د حق کلمه په دې مقام کښې د "ثابت" او یا د "حقیق" په معنی سره ده. یعنې هره یوه متعه، واجبه وي او که مستحبه په متقیانو باندې ثابته ده او یا ورسره لیاقت لري چې ورې کړي، او ښکاره ده چې د حق دغه معنی واجبه او مستحبه دواړو ته شاملېږي.

(۱) تفسیر الطبري ج ۲ ص ۵۸۵

(۲) تفسیر المراغي ج ۲ ص ۲۰۵

(۳) بدائع الصنائع فی ترتیب الشرائع ج ۲ ص ۳۰۳

(۴) مفردات الراغب ص ۱۲۵

یادونه

۷۔ نبی کریم ﷺ خپلو پیبیانو ته اختیار ورکړ او ورته یې وفرمایې چې: ﴿إِنْ كُنْتُمْ تُرْذِنَ الْحَبْوَةَ الدُّنْيَا وَزِينَتَهَا فَتَعَالَيْنَ أُمَتِّعْكُمْ وَأَسْرَحْكُمْ سَرَاحًا جَمِيلًا﴾ [الأحزاب: ۲۸] یعنې: که چیرې تاسو نژدې ژوند او سنگار یې غواړئ نو راشئ چې څه متعه درکړم او خوشې مو کړم ډېر ښه خوشې کول. دا هم مفسرینو کرامو په استحبابي متعې باندې تفسیره کړې ده^(۱).

﴿أَلَمْ تَرَ إِلَى الَّذِينَ خَرَجُوا مِنْ دِيَارِهِمْ وَهُمْ أُلُوفٌ حَذَرَ الْمَوْتِ فَقَالَ لَهُمُ اللَّهُ مُوتُوا ثُمَّ أَحْيَاهُمْ إِنَّ اللَّهَ لَذُو فَضْلٍ عَلَى النَّاسِ وَلَٰكِنَّ أَكْثَرَ النَّاسِ لَا يَشْكُرُونَ

﴿۱۲۲﴾ وَقَتِّلُوا فِي سَبِيلِ اللَّهِ وَاعْلَمُوا أَنَّ اللَّهَ سَمِيعٌ عَلِيمٌ ﴿۱۲۳﴾ مَن ذَا الَّذِي يُقْرِضُ اللَّهَ قَرْضًا

حَسَنًا فَيُضْعِفُهُ لَهُ أَضعَافًا كَثِيرَةً وَاللَّهُ يَقْبِضُ وَيَبْصُطُ وَإِلَيْهِ تُرْجَعُونَ ﴿۱۲۴﴾

[۲۴۳] (ای پیغمبره یا هر لیدونکيه!) ته هغو خلکو ته نه گورې چې د خپلو کورونو څخه په داسې حال کښې د مرګ د ډاره وتلې وه چې دوی زرگونه نفر وه. نو الله ﷻ ورته وویلې چې: مړه شی (ټول مړه شوه) بیا یې (ورته امر وکړ چې ژوندي شی نو) ژوندي یې کړه.

بې شکه الله ﷻ په خلکو باندې د لوی فضل خاوند دی خو اکثره خلک شکر نه کوي. [۲۴۴] او تاسو (د دې قبصې څخه عبرت واخلي) د الله ﷻ په لار کښې وسله وال جهاد وکړئ او پوه شی چې یقیناً الله ﷻ اورېدونکی (او) پوه دی.

[۲۴۵] هغه کس څوک دی چې الله ﷻ ته قرض ورکوي نېک قرض، چې چنډونه یې ورته وگرځوي زښت ډېر چنډونه (بې شماره عوضونه یې ورکړي).

او الله ﷻ د (رزق) تنګي راوړي (چې چا ته یې اراده وشي) او پراخه یې گرځوي (چې چا ته یې اراده وشي) او خاص همده ﷻ ته به تاسو ورتاو کړی شی.

ارتباط او د مطلب خلاصه

په دې مقام کښې د ایتونو د اړوند په هکله لاندې وجوه په نظر راځي:
الف: په وړاندې ایتونو کښې څه احکام او حدود بیان شوي وه. په دې ایتونو څکه د جهاد بیان بیا پیل کېږي چې د حدودو د اجراء دپاره اسلامي حکومت ضرور دی او د اسلامي حکومت اولنی شرط دا دی چې مسلمانان په سر او مال سره جهاد وکړي او دغې سربښندنې ته ځانونه چمتو کړي هسې نه چې د جهاد څخه وتښتي لکه چې په دغې قيصه کښې ورته اشاره شوې ده، او یا د

(۱) تفسیر المظهر ج ۱ ص ۳۴۲

لاري په منځ کښې د جهاد څخه لاس واخلې لکه چې په راتلونکو [البقرة: ۲۴۶-۲۵۲] ایتونو کښې یې قیصه را روانه ده.

ب: هلته شخصي احکام بیان شوي وه لکه طلاق، عدت او داسې نور، او دلته اجتماعي احکام بیانېږي ترڅو مسلمانانو ته ور معلومه شي چې اسلام د ژوند یوه څانګه هم بې هدایته نه ده پرېښي. لکه څنګه چې الله ﷻ د غرانزو د اشباع دپاره د نکاح قانون نازل کړی دی همدارنګه یې د دین د ساتنې دپاره جهاد یا اسلامي حکومت جوړول هم فرض کړي دي نو ځکه نبي کریم ﷺ همدي سورت ته د «سَنَامُ الْقُرْآن»^(۱) لقب ورکړی دی. یعنې هغه سورت چې د قرآن کریم ډېر مهم مطالب پکښې بیانېږي لکه سنام (بوکان) چې د اوبښ ډېر مهم جز دی چې قوت او ضعف یې ورباندې څرګندېږي. ج: د احکامو د بیان څخه وروسته الله ﷻ د باغیانو د انزجار دپاره په اوله قیصه کښې د خپل غضب یوه نمونه ښودلې ده چې زړونه خلک یې په یو امر باندې مړه کړه او په دوهمه قیصه کښې یې د خپل فضل یو مثال بیان کړی دی چې یوه وړوکی ټولګي ته یې په غټ لښکر باندې نصرت او غلبه ورکړه، نو مسلمانانو ته په کار دي چې د جهاد په باره کښې بهانې انې ونه کړي او د الله ﷻ احکام په ډېر اخلاص سره عملي کړي او د یاغیتوب څخه ځانونه وژغوري.

د: بالآخره هلته د صلاة الخوف څخه د اشارې په ډول جهاد معلومېده، خو الله ﷻ په دې ایتونو کښې ورباندې صراحت وکړ، یعنې لکه څنګه چې درېاندې د خوف په حالت کښې لمونځ فرض دی که څه هم په اشاره سره وي، همدارنګه درېاندې جهاد هم فرض دی چې باید د خوف د کبله د جهاد څخه لاس واخلې.

۲- یعنې: ای مسلمانانو ستاسو ټول شته او دارايي د الله ﷻ د پلوه ده، که تاسو د الله ﷻ په لار کښې په خپل سر باندې وډار شئ او جهاد ونه کړئ نو په دې باندې پوه شئ چې د جهاد څخه په غیر هم الله ﷻ ستاسو څخه روحونه قبض کولی شي. ایا تاسو هغو خلکو ته نه گورئ چې د خپلو کورونو څخه وتښتېدل او جهاد یې ونه کړ، سره د دې چې د جهاد توان یې درلود ځکه چې په زرګونو خلک وه، کمزوري نه وه، خو دوی د مرګ د وېرې څخه جهاد ته شا کړه.

۳- په هغه ځای کښې کوم چې دوی د خپلو ځانونو دپاره د مرګ څخه د نجات ځای ګاڼه، الله ﷻ امر وکړ چې مړه شئ، نو سمدستي ټول مړه شوه او ارواګانې یې قبض شوې، او د کوم شي څخه چې په تېښته کښې وه په هغه شي باندې مبتلا شوه.

۴- بیا الله ﷻ ژوندي کړه، ترڅو دوی پوه شي چې مرګ او ژوند دواړه د الله ﷻ په واک او قدرت کښې دي او بس، نه د مرګ څخه تښتېدل چا ته ګټه رسولی شي او نه جهاد ته تلل چا ته په تاوان تمامېږي.

بې شکه الله ﷻ په خلکو باندې د لوی فضل خاوند دی چې ثانیه په ثانیه حیات وربښي، ژوند

ورکوي، بې اندازې بدني او مالي نعمتونه وربښي خو اکثره خلک شکر نه کوي، د الله ﷻ ورکړی شوي امکانيات په هغه څه کښې نه مصرفوي چې الله ﷻ ورباندې امر کوي.

۵- نو ای مسلمانانوا کله چې تاسو ذکره شوې قيصه واورېده او سرونه مو ورباندې خلاص شوه چې هر څه د الله ﷻ په لاس دي، نو د همدې ﷻ په لار کښې په سرونو او مالونو باندې جهاد وکړئ او پوه شئ چې الله ﷻ ستاسو ټولې خبرې او بهانې انې اوري او په هر څه باندې پوه دی حتی چې په زړونو کښې مو چې څه تېرېږي هغه هم ترې پټ نه دي او دا هم ورته معلومه ده چې په چل ول سره جهاد ته شا کوئ او په خوله لاپې شاپې وهي.

۶- برسېره په دې جهاد لکه څنگه چې مجاهدینو ته ضرورت لري همدارنگه پکښې پیسو ټکو ته هم ضرورت شته، په کار دي چې په دواړو ډولو جهادونو کښې برخه واخلي. وسله وال او غیر وسله وال جهادونه دواړه وکړئ او د چا په حق باندې خپته مه اچوئ، چې د کمزورو مطلقو زنانو ورو څخه متعه یا مهر ایسار کړئ او یا یې خلعي ته مجبورې کړئ، په دې ټولو باندې الله ﷻ پوهېږي.

۷- هغه څومره هوښیار سړی دی چې الله ﷻ ته حسنه قرض ورکړي، چې الله ﷻ یې ورته په چندانو چندانو سره عوضونه په دنیا او آخرت کښې ورکړي، الله ﷻ ستاسو فی سبیل الله مالونه په خپل ځان باندې داسې گڼي لکه چې قرض مو ورکړی وي او په وخت سره یې ترې باید ضرور وغواړئ چې الله ﷻ به یې په بېرته درکولو کښې په هیڅ ډول باندې هاغه او دغه ونه کړي بلکې د دې په ځای چې یوازې قرض در خلاص کړي په څو چنده به یې بېرته درکړي.

۸- په دې مه ډارېږئ چې تاسو به فقیران شئ ځکه چې واک او اختیار یوازې د الله ﷻ دی، چې څوک تنگ لاسي جوړوي او که پراخي ورباندې وړولي.

او هم تاسو یوازې الله ﷻ بېرته ورتاویل کېږئ. لکه چې په ابتداء کښې مو هیڅ نه درلوده همدغسې به د الله ﷻ په حضور کښې تش لاس ودرول کېږي، که څه مو وړاندې استولي وي هغه به درته په درد وځوري او که نه نو نور به درسره هیڅ نه وي.

توضیحات

۱- په ﴿أَلَمْ تَرَ﴾ کښې دا احتمال شته چې نبي کریم ﷺ ته خطاب وي او یا د مسلمانانو هر فرد مخاطب گرځولی شوی وي او ټول مسلمانان مطلب وي.

خو په هر تقدیر دلته د "رُؤْيَةٍ" څخه د سترگو رُؤْيَت (لیدل) مراد نه دي بلکې د زړه لیدل مطلب دي او هم پوښتنه د تعلیم دپاره ده یعنې په دې خبره باندې پوه شئ. دغه ډول استعمالات په ټولو ژبو کښې شته دي چې د قلبي رُؤْيَت څخه په بصري رُؤْيَت سره تعبیر کوي.

۲- په ذکر شوي قيصه کښې لاندې پوښتنې الله ﷻ په ابهام کښې پرېښي دي:

الف: دغه خلک څوک وه او په کومه ژبه یې خبرې کولې؟

ب: دا واقعه په کومه زمانه کښې تېره شوې ده؟

ج: د دې حادثې موقعیت کوم ځای دی؟

د: د دغو خلکو شمارة څو زرو ته رسېدله؟

ه: دوی د خپلو کورونو څخه څومره لرې شوي وه چې مرگ ورباندې نازل شو؟

و: دوی څومره وخت مړه پراته وه؟

ز: ایا د دوی مړي خاورې شوي وه او که کالبوتونه یې روغ رمت وه؟

ح: د ژوند څخه وروسته د دوی څه حال وه، نسل یې پاتې شو او که څنګه؟

ط: د بیا راژوندې کېدلو څخه وروسته هغوی جهاد وکړ او که نه؟

دغو پوښتنو او دغسې نورو پوښتنو ته الله ﷻ ځکه جوابونه نه دي نازل کړي چې:

اول: په جوابونو کېنې یې څه خاصه فائده او ګټه نشته، مثلاً که وویل شي چې نوموړي خلک عرب وه او یا بني اسرائيل، په عربي ژبه یې خبرې کولې او یا په سرياني، د موسی ﷺ څخه دا واقعه پخوا پېښه شوې وه او یا وروسته، د دې حادثې موقعیت د عراق د واسط ښار وه او یا بل ځای، د دغو خلکو شمېر څلور زره وه او یا اويا زره، دوی د خپلو کورونو څخه څو ميله وړاندې تللي وه او یا ورسره نژدې وه، دوی اته ورځې مړه شوي وه او یا کلونه، کالبوتونه یې روغ رمت وه او یا خاورې شوې وه، د ژوند څخه وروسته یې نسل باقي پاتې شوی وه او یا نه وه پاتې شوی، بیا یې جهاد وکړ او یا یې ونه کړ، بالاخره د پیغمبر ﷺ نوم یې خرقیل وه او یا بل شی.

لنډه دا چې دغو پوښتنو ته چې هر څه جواب ورکړی شي په اصلي مطلب (عبرت اخستلو) باندې څه تاثیر نه پرېوزي، نو ځکه ترې قرآن کریم صرف نظر کړی دی.

دوهم: قرآن کریم د قیصه خوانانو د کتاب په شان کتاب نه دی چې په هره حادثه کېنې ټولې وړې او غټې خبرې ذکر کوي بلکې قرآن کریم د هرې یوې قیصې د پند او عبرت برخې یادوي او په نورو باندې تېره ږدي. برسېره په دې د یوې قیصې په هر ځای کېنې همغومره ځنډه ذکر کوي چې هلته ورپورې مطلب ارتباط لري د همدې کبله ډېرې قیصې د قرآن کریم په مختلفو ځایونو کېنې په مختلفو طرزونو سره ذکرې شوې دي چرته اوږدې او چرته لنډې او کله لا ورته محض اشاره کړې شوې وي.

درېم: که قرآن کریم بالفرض په نوموړې قیصه کېنې د جزئیاتو په بیان باندې زور اچولی وی نو د اورېدونکو توجه د اصلي مطلب څخه فرعیاتو ته اوښتله او اصلي مطلب پاتې کېده.

د همدې کبله مونږ هم د ذکر شوو سوالونو هغه جوابونه نه لیکو چې ځینو مفسرینو کرامو ذکر کړي دي^۱، ترڅو د یو طرفه د محترمو لوستونکو په بې ضرورته شیانو کېنې وخت ضائع نه کړو او د بله پلوه مو په ذکر شوو جوابونو باندې د زړه پوره اطمینان نشته، چې ثابت به وي او که نه. د الله ﷻ څخه توفیق غواړو چې په همدې خط السیر باندې د تللو توفیق راکړي.

۱. تفسیر زاد المبرج ج ۱ ص ۲۵۳: تفسیر القرطبي ج ۳ ص ۲۳۰-۲۳۱: تفسیر الطبري ج ۲ ص ۳۶۸: تفسیر البحر المحیط ج ۲ ص ۲۴۹

دا واقعي قيصه ده خیالي نه ده

۳- ځینې مفسرین کرام وایي چې ذکره شوې قيصه واقعیت نه لري بلکې الله ﷻ د یو قوم د ترقۍ څخه په ژوند باندې تعبیر کړی او د هغوی ذلت یې مرگ گڼلی دی^(۱).
زمونږ په گومان دوی ځکه ذکره شوې قيصه خیالي قيصه گڼي چې:

الف: الله ﷻ د کافرانو د خولې څخه فرمایي چې: ﴿قَالُوا رَبَّنَا أَمَتْنَا اثْنَتَيْنِ وَأَخْيَرْنَا اثْنَتَيْنِ﴾ [غافر: ۱۱] يعني: دوی به ووايي چې: ای ربه! مونږ دې دوه کړته مړه کړو او دوه کړته دې ژوندي کړو. نو که په ذکرې شوې قيصې کې واقعاً په زرگونو خلک مړه شوې وي او بیا راژوندي شوي وي نو مرگ به هم درې ځلې تحقق پیدا کړی وي او ژوند به هم درې ځلې منځ ته راغلی وي.
ب: په شریعت کې هغه ایمان معتبر دی چې بالغیب وي د قیامت په ورځ خو ټول کافران ایمان راوړي خو اعتبار نه لري. نو په همدې بنا که ذکر شوي خلک د مرگ څخه وروسته بېرته راژوندي شوي وي نو د هغوی ایمان خو بالغیب نه شو بلکې ایمان یې بالمشاهده وگرځېده نو لکه چې د قیامت په ورځ د کافرانو ایمان مقبول نه دی نو باید چې د دوی ایمان هم نه وي مقبول شوی.
علاوه په دې باید دوی مرفوع القلم وگرځي، ځکه چې مکلفیت خو په ایمان بالغیب باندې مرتب دی او بس.

مگر مونږ ته دغه ډول تاویل ښه نه ښکاري، په کار دي چې بې ضرورته د قرآن کریم مصرحاتو ته تاویل ور نه کړو او دلته ورته ضرورت نشته ځکه چې مونږ د دوی ذکر شوي دوه دلایل په لاندې ډول باندې جوابوو:

د ذکر شوي تاويلي تفسير رد

۴- که څه هم ذکر شوی تاويلي تفسير په لاندې وجوهو سره رد شوی دی چې:

الف: ځینې مفسرین کرام وایي چې نوموړی مرگ حقيقي مرگ نه وه چې د [غافر: ۱۱] ایت سره یې څه تضاد راشي او یا ورباندې د مکلفیت لمن ټوله شي بلکې دا خوب ته ورته یو مرگ وه^(۲)، چې د کالپوتونو د انحلال مخه یې نه وه نیولې، د قبر عذاب ورباندې نه وه ورغلی، د روح قبضوونکو ملکو سره یې لیدل کتل نه وه واقع شوي، قبرونه یې د جنت باغچې یا د دوزخ خندقونه نه وه جوړ شوي، الله ﷻ هر څه کولی شي.

ب: که څه هم دوی د آخرت عجائب او غرائب لیدلي وه خو الله ﷻ ترې بېرته هېر کړي وه لکه چې د ټولو انسانانو څخه یې چې د عالم الذر عهد هېر کړی دی.

ج: چرته چې د مرگ شمېره دوه ځله ښودله شوې ده هلته هغه مرگ مراد دی چې د هغه څخه وروسته حشر قائمېږي، مطلق مرگ په دوه ځلو کې نه دی منحصر شوی. ذکر شوی د [غافر: ۱۱]

(۱) تفسیر المنارج ۲ ص ۴۵۷

(۲) تفسیر المرائی ج ۲ ص ۲۱۰: التفسیر الکبیر ج ۶ ص ۱۷۶

آیت هم د کافرانو څخه د قیامت د ورځې حکایت کوي چې دوی به د حشر په میدان کې داسې داسې وایي، نه په دنیا کېږي.^(۱)

د: مگر مونږ ته دا ښه ښکاري چې د اول دلیل څخه یې داسې جواب ووايو چې د [غافر: ۱۱] آیت کې د مرگ او د ژوند عمومي قانون ښودلی شوی دی چې د ځینو شاذ او نادر ژوند او مرگ سره څه منافات نه لري. د دې خبرې نظیر دا دی چې الله ﷻ ټولو انسانانو ته خطاب کوي او فرمایي چې: ﴿إِنَّا خَلَقْنَاكَ مِنْ ذَكْرٍ وَأُنْثَىٰ﴾ [الحجرات: ۱۳] یعنې: بې شکه تاسو مو د نارینه او ښځینه څخه پیدا کړي یاست.

خو لاندې شاذ او نادر ورسره څه منافات نه لري چې ذکر شوی خطاب ورباندې نه تطبیقېږي: اول: آدم ﷺ نه د نارینه څخه پیدا شوی وه او نه د ښځینه څخه. دوهم: بې بی حواء رضی الله ﷻ د آدم ﷺ د چېرې پوښتنې څخه خلق کړې ده، نه یې پلار درلود او نه مور.

درېم: عیسیٰ ﷺ یوازې د بې بی مریمې رضی الله ﷻ څخه تولد کړی دی چې پلار یې نه درلود.

او د دوهم دلیل داسې جواب وایو چې د ټولو لویو قدرتونو مشاهده د ایمان د قبول مخه نه نیسي او مکلفیت نه پورته کوي، بلکې د معجزاتو او خوارکو مشاهده کول د انسان مکلفیت لا پیاوړی کوي.

کله چې د قیامت په ورځ کافران دنیا ته د بهرته راگرځېدلو ارزو وکړي نو الله ﷻ یې د همدې کبله صرف د ارزو رد کوي او فرمایي چې: ﴿وَلَوْ رُدُّوا لَعَادُوا لِمَا هُمْ عَنْهُ وَإِنَّهُمْ لَكَاذِبُونَ﴾ [الأنعام: ۲۸] یعنې: که بالفرض دوی بهرته دنیا ته تاو کړی شي نو دوی به بیا همغو کارونو ته وروگرځي چې دوی ترې منعه کړی شوي وه. او داسې جواب ورته نه کوي چې د دوی مکلفیت پای ته ورسېده او ایمان یې نه قبلېږي.

هوا که د کوم لوی خارق العاده په باره کې په همدې مطلب باندې تصریح شوې وی نو په هغه کې څه خبره نشته. د همدې قبیلې څخه د غرب څخه د لمر راختل دي چې الله ﷻ ورته د [الأنعام: ۱۵۸] آیت کې اشاره کړې ده.

لنډه دا چې په عملي احکامو کې قیاس د اعتبار قابل دی او د څلور حجتونو څخه یو حجت گڼل کېږي، مگر په عقیدوي احکامو کې اعتبار نه لري. نو څرنگه چې په دې مقام کې د زرگونو خلکو د بهرته راژوندې کېدلو د امله د مکلفیت د سلب په هکله څه صراحت نه دی شوی نو باید چې په بل ځای باندې قیاس نه شي کړی او دا ځکه چې دا عقیدوي حکم دی.

(۱) تفسیر روح المعانی ج ۲ ص ۱۶۱

دوی د جهاد څخه فرار کړی وه

۵- ځینې مفسرین کرام وایي چې ذکر شوي زرگونه خلک د طاعون (وبا) مرض څخه تېښتېدلي وه^(۱) لکه چې ﴿حَذَرَ الْقَتْلِ﴾ ورباندې دلالت کوي، که بالفرض دوی د جهاد څخه تېښتېدلي وی نو ﴿حَذَرَ الْقَتْلِ﴾ به نازل شوی وی. مگر د عبد الله بن عباس رضی الله عنهما څخه روایت دی چې دوی د جهاد څخه تېښته وکړه^(۲) کله یې چې پاچا او مشر نفیر عام اعلان کړ او د دوی څخه یې وغوښتل چې په جهاد کېنې برخه واخلي^(۳). همدغه روایت په لاندې دلایلو سره تائید مومي:

الف: راتلونکی ایت د جهاد په ارتباط هدایت کوي چې په سرونو باندې جهاد وکړي: ﴿وَقَاتِلُوا فِي سَبِيلِ اللَّهِ﴾ الآية. ځکه چې محققین علماء وایي په ﴿وَقَاتِلُوا﴾ کېنې محمدې امت ته امر دی چې د ذکر شوي قيصې څخه عبرت واخلي او تاسو د هغوی په شان مه کېږئ چې جهاد ته شا کړی^(۴).

ب: همدارنگه ﴿مَنْ ذَا الَّذِي يُقْرِضُ اللَّهَ﴾ الآية په مال سره جهاد باندې دلالت کوي.

ج: راتلونکې قيصه چې د [۲۴۶] ایت څخه شروع کېږي هم په جهاد پورې ارتباط لري، نو معلومه شوه چې دغه قيصه هم د جهاد سره اړونده ده.

او ﴿حَذَرَ الْقَتْلِ﴾ ځکه ونه ویل شو چې قتل د مرګ یوه څانګه ده او د ژوند مقابل نه ده. نو که بالفرض دغسې ویل شوي وی نو د دوی حرص به په ژوند باندې ښه نه وي تمثیل شوی، ځکه چې د معنی حاصل به داسې راوتلی وي چې دوی د مرګ د هرې یوې نوعې څخه نه ډارېده او په ژوند باندې یې پوره حرص نه درلوده، بلکې یوازې د قتل (وژلو) څخه تېښتېدلي وه، سره د دې چې اصلي مطلب خو دا دی چې دوی په ژوند باندې زیات حارصان وه او د هغه شي څخه یې چې د ژوند سره منافات لري کامل نفرت درلود، برابره خبره ده چې هغه وژل وي او که مړه کېدل وي.

دا هم احتمال لري

۶- مونږ ته ذهن ته راځي چې په هغه ښار کېنې به (چې دوی جهاد ته وربلل کېدل) د وبا مرض هم ګډ وه، نو په دې تقدیر ذکر شوي دواړه تفسیرونه سره جمعه کېږي چې دوی هم د جهاد څخه تېښتېدلي وه او هم د طاعون (وبا) څخه. (والله یحکم العلم).

قرض او صدقه

۷- قرض دې ته ویل کېږي چې سړی چا ته څه مال ورکړي په دې شرط سره چې د هغه ورکړی شوي مال مثل به ترې بېرته اخلي^(۵). نو د قرض په مفهوم کېنې درې شیان اصلي ارکان دي:

- (۱) تفسیر القرطبي ج ۳ ص ۲۳۲
- (۲) تفسیر القاسمي ج ۳ ص ۲۹۶: التفسیر الکبیر ج ۶ ص ۱۷۴
- (۳) تفسیر البغوي ج ۱ ص ۲۲۳
- (۴) التفسیر الکبیر ج ۶ ص ۱۷۷
- (۵) مفردات الراغب ص ۴۱۶: تفسیر القرطبي ج ۳ ص ۲۳۹: التفسیر الکبیر ج ۶ ص ۱۷۹

الف مال به د سړي خپل وي، پردی به نه وي.
 ب مال ورکونکي به د خپل مال د مثل مطالبه کوي او غواړي به يې.
 ج د مال نیوونکي به د دې التزام کوي چې مثل به يې خپل خاوند ته ضرور ورکوي.
 او په صدقاتو کېسې ذکر شوي التزامات نشته، نه يې څوک مثل غواړي او نه يې څوک د مثل د ورکولو ژمنه کوي، پرسپره به دې کله-کله سړی د پردی مال څخه د هغه دپاره هم صدقه کوي، چې خاوند يې ورته معلوم نه وي ترڅو يې ورباندې وسپاري او يا مړ شوی وي.
 نو په همدې بناء د قرض او صدقې فاصله سره يو تړبله ډېره زیاته ده خو سره د دې هم په دې مقام کېسې الله ﷻ د صدقاتو څخه په قرض سره تعبیر وکړ ترڅو مسلمانان مالي جهاد ته ترغیب کړي، دا ځکه چې په دې تعبیر کېسې لاندې ترغیبات پراته دي
 اول الله ﷻ د مسلمانانو څخه د هغو مالونو تصدق غواړي چې همده ﷻ ورکړي دي. خو ورته وایي چې هغه به څوک وي چې الله ﷻ ته قرض ورکړي، ته به وایي چې مالونه د بندگانو مخلوق دي او د الله ﷻ د پلوه ورته نه دي ورکړي شوي.

دوهم بندگان هڅوي چې بدل او عوض يې راڅخه ضرور وغواړي.
 درېم پخپله الله ﷻ هم عهد کوي چې عوضونه به يې ضرور درکوم.
 څلورم دغه قرض به د بندگانو د قرض په شان په يو عوض سره نه ادا، کېږي بلکې په ډېرو چندانو باندې ورکول کېږي.

پنځم په دې نولو باندې د پاسه الله ﷻ فقيرانو ته صدقات ورکول داسې گڼي لکه چې الله ﷻ ته يې ورکړي وي، او د هغوی احتیاج داسې گڼي لکه چې د الله ﷻ ورته حاجت وي.
 همدا مطلب د یوه اوږده قدسي حدیث شریف^۱ څخه هم څرگندېږي چې دڅه برخې حاصل يې دا دي چې ای بنیاده زه مریض وم زما پوښتنه دې ونه کړه او خوراک مې درڅخه وغوښت خواره دې رانه کړه او څښاک مې درڅخه طلب کړه خړوب دې نه کړم. بنده به ورته ووايي چې: ای زه زه به تا څنگه خړوب کړم ته خورب العالمین يې د خوراک، څښاک او امراضو هرڅه څخه منزله او پاک يې. الله ﷻ به ورته ووايي چې زما فلانی بنده درڅخه څښاک غوښتی وه او تا خړوب نه کړ، خبردارا که هغه دې خړوب کړی وی نو دا به دې زما سره موندلی وی. یعنې اجر به مې درکړی وی.

د صدقاتو چندانونه

د دغو چندانو اقله (کمه) درجه یو په لسه ده چې الله ﷻ ورته د [الانعام: ۱۶۰] ایت کېسې اشاره کړې ده، او د دې څخه ورپورته شمېره يې اوه سوه ده چې الله ﷻ د [البقرة: ۲۶۱] ایت کېسې بیانې کړې ده. د اوه سوه څخه لا هم پورته کېږي چې په همدې ایت شریف چې اوس د بحث لاندې دی په

۱۰ اَضْعَافًا كَثِيرَةً ۱۰ دېر چندونه سره ورته اشاره كېږي، او هم نبي كريم ﷺ د ابو هريره ؓ په روايت باندې فرمايلي دي چې: «إِنَّ اللَّهَ لَيُبَاطِلُ الْخَيْبَةَ النَّفْسِ الْفَرِحَتِ»^(۱) يعنې: بې شكه الله ﷻ د يوې نېكۍ چندونه دوه زره زره نېكيو ته پورته كوي. يعنې په يوه نېكۍ دومره اجر او ثواب ورکوي، ته به وايي چې دوه مليونه يا شل لکه (۲۰۰۰۰۰۰) نېكۍ يې کړي دي. ابو هريره ؓ د همدې روايت په وخت کښې د بحث لاندې ايت شريف هم د استدلال په توگه باندې ولوست.

د أبو هريره رض څخه د همدې حديث په تعقيب كې روايت شوى دى چې «هَذَا فِي نَفَقَةِ الْجَبَّارِ»^۲ يعنې: دغه چنده د جهاد په لښكرونو كې ورکول كېږي.

د عوضونو ورکولو شرط

۹- الله ﷻ د صدقاتو د قبول دپاره او د چندانو د زیادت دپاره فقط یو شرط ایښی دی چې باید قرض حسن وي. د نورو نصوصو څخه څرگندېږي چې په لاندې صفاتو سره صدقات په حسن باندې موصوفېږي:

الف: چي بايد مال حلال وي، د حرام څخه صدقات نه قبلېږي.

ب چي بايد په اخلاص سره وي، ځکه چې د ریا عبادت د الله ﷻ په نزد مقبول نه دی.

ج جي بابت به احسان ايندو ٿو او نور ضرر رسولو باندې بهر ته ضائع نه ٿي.

﴿ أَلَمْ تَرَ إِلَى الْعَلَاءِ مِنْ بَنِي إِسْرَءِيلَ مِنْ بَعْدِ مُوسَى إِذْ قَالُوا لِنَبِيِّهِمْ أَتَبَعْنَا لِمَلِكٍ
نُقَاتِلُ فِي سَبِيلِ اللَّهِ قَالَ هَلْ عَسَيْتُمْ إِنْ كُتِبَ عَلَيْكُمُ الْقِتَالُ أَلَّا تُقَاتِلُوا قَالُوا
وَمَا لَنَا أَلَّا نُقَاتِلَ فِي سَبِيلِ اللَّهِ وَقَدْ أُخْرِجْنَا مِنْ دِيَارِنَا وَأَبْنَاءِنَا فَلَمَّا كُتِبَ عَلَيْهِمُ
الْقِتَالُ تَوَلَّوْا إِلَّا قَلِيلًا مِّنْهُمْ وَاللَّهُ عَلِيمٌ بِالظَّالِمِينَ ﴾

[۲۴۶] ایا ته د بني اسرائيلو څخه یوې (د اشراقو) ډلې ته د موسی عليه السلام (د وفات) څخه وروسته نه گوري چې کله دوی خپل پیغمبر عليه السلام ته وویلې چې مونږ ته یو (د جنگ) مشر وټاکه چې د الله تعالی په لاره کې یې وسله وال جهاد وکړو.

پیغمبر ﷺ ورته وویلې چې ایا تاسو دې خبرې ته نژدې یاست که وسلوال جهاد درباندي فرض کړی شي نو تاسو به وسلوال جهاد ونه کړئ (بلکې نژدې یاست). دوی وویل چې: مونږ لره به څه (وجه) وي چې د الله ﷻ به لار کښې به وسلوال جهاد نه کوو حال دا چې مونږ د خپلو کورونو او اولادونو څخه ویسنلی شوی یو.

۱. مند احمد بن حنبل ج ۲ ص ۱۵۲

٢. تفسير العرضي ج ٢ ص ٢٤٢

خو کله چې ورباندې وسلوال جهاد فرض کړی شو دوی (تولو) ورته شا کړه مگر د دوی یوه وړوکی ټولګي (ورته شا نه کړه) او الله ﷻ په ظالمانو باندې ښه پوهېږي.

ارتباطونه او د مطلب خلاصه

۱- په دې مقام کېنې د اړوند وجوه په لاندې ډول سره په نظر راځي:

الف: په تېره شوې قيصه کېنې چې کومو خلکو جهاد ته شا کړې وه هغوی جهاد نه وه غوښتي، او په دې قيصه کېنې چې کومو خلکو جهاد ته شا کړې وه هغوی په خپله خوله غوښتي وه او بیا یې ورته شاګانې وراړولې وې. خو هلته پکېنې یوې وړې ډلې هم جهاد ونه کړ، چې الله ﷻ ټول مړه کړه، او دلته پکېنې د مجاهدینو یوه کوچنۍ ډله په خپله ژمنه باندې کلکه ودرېده چې الله ﷻ د همدې ډلې په برکت د متقاعدینو آبرو او عزت هم وساته او دینمن یې ورته په کونډو کړ.

د دوی مثال کټ مټ د افغانستان د مجاهدینو دی چې یوه ټولګي جهاد وکړ او روسیان یې د وطنه وشرل او د ټولو افغانانو آبرو په ځای شوه که څه هم ځینې افغانان مختلفو مملکتونو ته تښتېدلي وه او جهاد یې ونه کړ.

ب: هلته بالکل جهاد ته آماده او تیار نه شوه او په دې کېنې د تیاری څخه وروسته په نیمه لاره کېنې پښېمانه شوه.

ج: د ډېر نژدې ایت مضمون دا وه چې قبض او بسط (اخستل او ورکول) د الله ﷻ په لاس کېنې دي، په دې قيصه کېنې یې د همدې مضمون ژوندی مثال بیان کړ چې د جالوت څخه یې خوشالي او برم قبض کړ او په داود ﷺ او نورو مسلمانانو باندې یې ورپېرزو کړ.

۲- یعنې: د ژوند دپاره جهاد یو ضرورت دی چې پرته د جهاد څخه په دنیا کېنې ارام ژوند امکان نه لري همدغه حقیقت په ټول تاریخ کېنې ځلانده دی او د هرې زمانې خلک ورباندې پوه شوي دي چې د جهاد د پرېښودلو لازمه نتیجه ذلت او حقارت دی.

ایا ته د بني اسرائيلو یوه ټولګي ته نه گوري چې هغوی په خپل قوم کېنې د اعتبار خاوندان وه او خلکو یې په خبرو عمل کاوه او د خیر او شر په سنجولو کېنې د نورو څخه څه پورته وه بالاخره دوی یو ټولګی وه چې د مشورې دپاره راغونډ شوي وه، دوی د وخت پیغمبر ته د جهاد وړاندیز وکړ.

۳- د دې وړاندیز وجه دا وه چې د موسی ﷺ څخه ډېر کلونه تېر شوي وه او هغه وقار چې دوی ته د هغه په ذریعه په نصیب شوی وه هغه یې د لاسه وتلی وه، په قوم کېنې سستي او بې همټي خوره شوې وه، دښمنانو ورباندې د هره طرفه د لېوانو په شان حملې کړې وې، وطنونه یې ترې نیولي وه، ښځې یې ترې بېولې وې، اولادونه یې ترې غلامان کړي وه او داسې نور.

نو دغو هوښیارو خلکو فکر وکړ چې د دې ذلت څخه د خلاصون دپاره د جهاد څخه پرته بله هیڅ لاره نشته، د همدې جهاد په ذریعه باندې د موسی ﷺ په زمانه کېنې او د هغه څخه راوړوسته هم د څه وخته پورې مونږ د عزت خاوندان وو خو چې مونږ جهاد ته شا کړه عزت او وقار مو د لاسه لاړ.

۴۔ په هر تقدیر، دوی د وخت پیغمبر ﷺ ته وړاندیز وکړ چې مونږ ته د جنگ قومندان وټاکه ترڅو د الله ﷻ په لار کېنې وسلوال جهاد وکړو ځکه چې که مونږ ټول د یوې قومندې لاندې راټول نه شو او اتفاق ترلاسه نه کړو نو د جهاد نتیجه به په خطر کېنې واقع شي.

۵۔ د وخت پیغمبر ﷺ ورته وویل چې دغه کار خو زما آرزو ده خو زه په تاسو باندې باور نه لرم چې تاسو به په خپله خبره باندې ودرېږئ او جهاد به وکړئ، رښتیا ووايئ چې که جهاد درې باندې فرض کړی شي تاسو دې خبرې ته نژدې یاست چې جهاد به ونه کړئ؟، ماته خو داسې ښکاري چې په خپله ژمنه باندې به ونه درېږئ او په نیمایي لاره کېنې به د جهاد څخه لاس واخلئ.

۶۔ هغوی وویل چې دغسې بې غیرتي به مونږ ولې کوو، چې د یو پلوه به راباندې جهاد فرض کړی شوی وي او د بله پلوه به زمونږ جهاد د هغه پوخ دښمن په مقابل کېنې وي چې زمونږ څخه یې وطنونه نیولي دي، ښځې یې راڅخه بېولي دي او زمونږ ماشومان یې غلامان جوړ کړي دي. ایا مونږ به دومره بې همته یو چې د خپلو وطنونو د ازادۍ او د ښځو او ماشومانو د خلاصون دپاره به هم جهاد نه کوو؟

۷۔ کله یې چې پیغمبر ﷺ ته کلک عهد ورکړ او د هغه قناعت یې حاصل کړ او برسېره په دې، همدغه فیصله په ټول ملت کېنې خوره شوه او ټولو ورباندې ژمنه وکړه نو الله ﷻ د همدغه وسلوال جهاد دپاره قومندان وټاکه او جهاد فرض شو، خو په نتیجه کېنې دوی ټولو ورته شا کړه او په ځانونو باندې یې ظلم وکړ مگر یوه واړه ټولګي په خپل عهد وفا وکړه او جهاد ته یې ملا وتړله چې په نتیجه کېنې الله ﷻ کامیاب کړل او مطلب ته یې ورسول.

توضیحات

۱۔ دغه قیصه د موسیٰ ﷺ دوفات څخه تقریباً یو زر (۱۰۰۰) کاله وروسته پېښه شوې ده^(۱)، د دې مودې په اوږدو کېنې په بني اسرائيلو کېنې زښت ډېر پیغمبران تېر شوي دي چې ځینو مفسرینو کرامو یې نومونه هم اخستي دي^(۲).

اما د همدغه وخت د پیغمبر ﷺ په نوم کېنې ډېر اختلاف دی، نو څرنگه چې د نوم تشخیص کوم خاص ارزښت نه لري د همدې کبله الله ﷻ نه دی ښودلی، خو زیات مفسرین کرام وايي چې شمویل ﷻ نومېده^(۳).

په هر تقدیر، کله چې په بني اسرائيلو کېنې د واحد قیادت روحیه ژوندی شوه په همدغه وخت کېنې د دوی د ترقۍ او پرمختګ ډېره کېښودله شوه. همدارنگه په هر قوم کېنې چې د قیادت د وحدت روحیه ژوندی کېږي د عزت او وقار ډېره به یې اېښودله کېږي.

(۱) تفسیر ابن کثیر ج ۱ ص ۳۰۰

(۲) روح المعاني ج ۲ ص ۱۶۵: تفسیر البغوي ج ۱ ص ۲۲۶: تفسیر ابي السعود ج ۱ ص ۲۳۹

(۳) تفسیر القرطبي ج ۳ ص ۲۴۳: روح المعاني ج ۲ ص ۱۷۳: التفسیر الکبیر ج ۶ ص ۲۰۲

دلته علمي رویت مطلب دی

۲- د ﴿ اَلَمْ نَزَمْ كَلِمَةً ﴾ کلمه د علمي رویت څخه اخستله شوي ده خطاب نبي کریم ﷺ ته دی او پوښتنه تعلیمي ده. نو د معنی حاصل یې داسې کېږي چې ای پیغمبره! ایا ته د بني اسرائيلو د 'فلان' په قبضه باندې پوه نه یې؟ یعنې په قبضه باندې یې پوه شه.^۱

که څه هم خطاب نبي کریم ﷺ ته دی مگر مطلب پکښې ټول امت دی چې باید تاسو د موسی ﷺ د قوم په شان نه شئ چې د هغه د وفات څخه وروسته یې جهاد ته شا کړه او جالوتیانو یې کورونه تالا والا کړه. باید تاسو د قیادت د وحدت روحیه همپه ژوندی وساتئ لکه چې هغوی ته د لاسه ونلې عزت د همدې روحي د کبله بیرته لاس ته ورځي. خو د هغوی په خبر د قائد په قیادت کښې هاغه او دغه مه کوی او قومندي ته یې تسلیم شئ. که دا کار مو وکړ نو بری ستاسو په برخه دی او الله ﷻ ستاسو ملگری دی.

د همدې مضمون ته الله ﷻ اشاره کوي او فرمایي ﴿ اَلَمْ يَأْنِ لِلَّذِينَ ءَامَنُوا اَنْ تَخْشَعَ قُلُوبُهُمْ لِذِكْرِ اللّٰهِ وَمَا نَزَلَ مِنَ الْحَقِّ وَلَا يَكُونُوا كَالَّذِينَ اُوْتُوا الْكِتَابَ مِنْ قَبْلُ فَطَالَ عَلَيْهِمُ الْاَمَلُ فَفَسَنَ قُلُوبُهُمْ وَكَثِيرٌ مِنْهُمْ فُسْقُوْنَ ۝ [الحديد ۱۶] ﴾ یعنې ایا هغو کسانو ته چې ایمان یې راوړی دی دغه وخت نژدې نه دی چې باید زړونه یې د الله ﷻ د ذکر او د هغه شي د باره عاجزي وکړي چې نازل شوی دی چې د حق څخه عبارت دی. او د هغو خلکو په خبر نه شي چې هغوی ته مخکښ کتاب ورکړی شوی وه خو چې وخت وریاندې دیر تېر شو نو زړونه یې کلک شوه او دیر یې فاسقان دي.

د 'غسی' کلمه

۳- د 'غسی' کلمه د طمعی او توقع دپاره استعمالېږي. او هغه شي ته چې سړی طمعه کوي هغه ورته نژدې ښکاري. نو نژدېوالی یې په مفهوم کښې پروت دی. د همدې کبله یې مفسرین کرام په دې مقدم کښې په 'هل فارشتم' سره تعبیروي او استفهام پکښې تقریري اخلي.

نو د معنی حاصل یې داسې کېږي چې که جهاد دریاندې فرض کړی شي لکه چې تاسو یې غوښتنه کوی نو ایا تاسو نژدې یاست چې جهاد به ونه کړی؟، بلکې نژدې یاست.^۲

بادونه

۴- که څه هم ټول بني اسرائيل خو د کورونو او اولادونو څخه نه وه وېستل شوي بلکې هغه کسان وېستلي شوي وه چې هغوی د دېمن (جالوتیانو) په لاس کښې بندیان وه. مگر دوی د هغوی بندیتوب داسې وگانه لکه چې دوی ټول بندیان او نیولې شوي وي.

په نني عصر کښې مونږ وایو چې مونږ ټول افغانان وژل شوي او شړل شوي یو. اگر که شهیدان تقریباً یو نیم ملیون نفره دی او د وطنه شړل شوي تقریباً پنځه نیم ملیونه کسان دي کله چې

۱- تفسیر الکشاف ج ۱ ص ۲۹۱- تفسیر الفی ج ۲ ص ۱۸۳

خواخوږې قوي شي يو د بل په درد باندې دردېږي.
په غالب گومان چې په بنديانو کښې خو به زنانه هم شاملې وې خو هغه يې د زيات خجالت د کبله ذکرې نه کړې، چې زمونږ څخه يې لا زنانه هم بېولې دي.

خومره کسان جهاد ته تيار شوه؟

۵- که څه هم قيصه پاتې ده او په راتلونکي ايتونو کښې بيانېږي خو الله ﷻ د هغو کسانو يادونه د اجمال په توگه په اول سر کښې د دې دپاره وکړه ترڅو د دوی بې وفائي د ژمنې په څنگ کښې واضحه څرگنده شي.

نو مفسرين کرام وايي چې د طالوت ټول لښکر اتيا زره کسان وه خو په دوی کښې په خپله ژمنه باندې يوازې درې سوه او ديارلس کسان ودرېده او جهاد ته چمتو شوه او الله ﷻ ورته کاميابي په برخه کړه. لکه چې د بدر په غزا کښې صحابه کرام به هم درې سوه او ديارلس کسان وه^(۱).

﴿ وَقَالَ لَهُمْ نَبِيُّهُمْ إِنَّ اللَّهَ قَدْ بَعَثَ لَكُمْ طَالُوتَ مَلِكًا قَالُوا أَنَّى يَكُونُ لَهُ الْمُلْكُ عَلَيْنَا وَنَحْنُ أَحَقُّ بِالْمُلْكِ مِنْهُ وَلَمْ يُؤْتَ سَعَةً مِنَ الْعَالِ قَالَ إِنَّ اللَّهَ اصْطَفَاهُ عَلَيْكُمْ وَزَادَهُ بَسْطَةً فِي الْعِلْمِ وَالْجَسَمِ وَاللَّهُ يُؤْتِي مُلْكَهُ مَنْ يَشَاءُ وَاللَّهُ وَاسِعٌ عَلِيمٌ ﴾

وَزَادَهُ بَسْطَةً فِي الْعِلْمِ وَالْجَسَمِ وَاللَّهُ يُؤْتِي مُلْكَهُ مَنْ يَشَاءُ وَاللَّهُ وَاسِعٌ عَلِيمٌ ﴿٢٤٧﴾

[۲۴۷] او د دوی پيغمبر ﷺ دوی ته وويل چې: بې شکه الله ﷻ تاسو ته طالوت پاچا (قومندان) مقرر کړی دی. دوی وويل چې په مونږ باندې به هغه لره پاچاهي د کومه شي حال دا چې په پاچاهۍ کښې مونږ ورڅخه بهتر (غوره) يو، او ده لره د مال پراخي هم نه ده ورکړه شوې.

(پيغمبر ﷺ) وويل چې: بې شکه الله ﷻ هغه په تاسو باندې غوره کړی دی او هغه ته يې (په تاسو باندې) په علم (پوهه) کښې او په جسم کښې پراخي ورزياته کړې ده.

او الله ﷻ هر چا ته يې چې خوښه شي پاچاهي ورکوي. او د الله ﷻ د پراخه فضل (او) علم (پوهې) خاوند دی.

د مطلب خلاصه

۱- يعنې: د وخت پيغمبر ﷺ دوی ته وويل چې ستاسو د غوښتنې سره سم مې د الله ﷻ څخه سوال وکړ چې زما غوښتنه يې ومنله او طالوت نامی يې په تاسو باندې د عمومي قومندان په توگه وټاکه ترڅو د هغه اطاعت وکړئ او د هغه د قومندې لاندې جهاد ته ملاوې وټړئ، دا ټاکل الله ﷻ کړي دي ما نه دي کړي.

۲- څرنگه چې بني اسرائيل د هغو خلکو اولاده وه کومو چې د موسی ﷺ څخه د غوا په قيصه کښې متعددې پوښتنې رابرسېره کړې نو خپل پيغمبر ﷺ ته يې وويل چې که طالوت په بل چا

(۱) روح المعاني ج ۲ ص ۱۶۶

باندې واكدار مقرر شي هر څه چې وي هغه به وي، مگر په مونږ باندې به هغه په څه ډول د قومندان په حيث مقرر شي؟، مونږ خو د هغه څخه د پاچاهۍ او قومندانۍ په باره كښې بهتر يو، چې د پخوا څخه په مونږ كښې پاچاهان تېر شوي دي، مونږ خوشاهي كورنۍ ياستو.

بله دا چې هغه غريب سړی دی، د مال څه پراخي نه لري، هغه په پاچاهۍ باندې څه پوهېږي؟، په كار داسې وه چې زموږ د جملې څخه دې كوم يو سړی د همدې مطلب دپاره ټاكلی وي او زموږ سپكاوی دی نه وی كړی.

دوی د طالوت په مقابل كښې داسې خبره وكړه لكه څنگه چې ابليس د آدم ﷺ په مقابل كښې كړې وه چې: ﴿أَنَا خَيْرٌ مِنْهُ﴾ [ص: ۷۶] يعنې: زه د ده څخه بهتر یم.

۳- پيغمبر ﷺ ورته وويل چې دا كار خو ما نه دی كړی ترڅو چې په ما اعتراض وكړئ بلكې ما خو په څرگندو الفاظو كښې وويل چې بې شكه طالوت الله ﷻ په تاسو باندې غوره كړی دی او د الله ﷻ انتخاب دی. ايا په الله ﷻ باندې اعتراض كول معقول دي؟، ايا تاسو د الله ﷻ څخه ښه پوهېږئ؟.

كه طالوت د مال پراخي نه لري خو د علم پراخي لري هغه په تاسو باندې پوه دی، د رعيت ساتل مال ته دومره ضرورت نه لري لكه څومره چې علم ته ضرورت لري خصوصاً د وسلوال جهاد په مرحله كښې چې جنگي مهارت ته ډېر ضرورت دی ترڅو د جنگ نقشه جوړه كړي او د حملې دقيق پلان ورکړي. د طالوت بدني قوت هم په تاسو باندې د پاسه دی په تاسو كښې يو كس هم د هغه په شان پهلوان نه دی او نه د هغه په شان ښايسته څېره لري، نو كله چې تاسو هغه ته په بدني توان كښې نه شئ رسېدلی نو د هغه حوصله، صبر او شجاعت په تاسو باندې د پاسه دی او دغو شيانو ته په جهاد كښې اشد ضرورت دی.

په دې ټولو باندې برسېره، د الله ﷻ د فضل تقسيمات خو ستاسو په لاس كښې نه دي، په دې مقام كښې يې چې په طالوت باندې د عمومي قومندانۍ فضل وكړ نو تاسو په الله ﷻ باندې ښوكه كوي؟. د الله ﷻ فضل خو ډېر پراخه دی هر چا ته يې د رسېدلو امكان شته څومره غير معقوله خبره ده چې د الله ﷻ د فضل دپاره د خپلو ځانونو څخه پرته بل څوك لائق نه گڼي او په خپلو ځانونو كښې يې منحصر بولي، تاسو خو علم نه لرئ، څه پوهېږئ چې د الله ﷻ د فضل دپاره كوم محل صلاحيت لري؟!، په دې كار باندې يوازې الله ﷻ پوهېږي او بس.

توضیحات

۱- انسانان د پاچاهۍ دپاره داسې سړی خوښوي چې يا د پاچاهي كورنۍ څخه وي چې پلار او نيكه يې پاچاهان تېر شوي وي، او يا ښه ډېره پانگه او سرمايه ولري، كه دغه دواړه صفات پكښې موجود وي نو خلك ورته غاړه ږدي او اطاعت يې كوي. د همدې كبله بني اسرائيلو د طالوت په پاچاهۍ كښې ذكر شوي دواړه وجې وړاندې كړې، دا ځكه چې په دوی كښې پاچاهي كورنۍ د

يعقوب عليه السلام په دولسو زامنو کښې د 'لاوي' په اولاده کښې جاري وه او طالوت د بنيامين د اولادې څخه وه. برسېره په دې نوموړي څه سرمايه دار هم نه وه بلکې د اهل الحرفه وو (کسبه وو) څخه وه چې دباغت يا بل کسب يې درلود او خپله گوزاره يې ورباندې روانه وه^(۱).

۲- دوی ځکه د امير غوښتنه وکړه چې په بني اسرائيلو کښې به امير د پيغمبر څخه بېل سړی وه. که داسې نه وي نو د وخت پيغمبر ﷺ ته به يې وړاندیز کړی وي چې مونږ جهاد ته سوق کړه او د امير غوښتنه به يې ترې نه وي کړې. خو اول سړی چې نبوت او امارت دواړه ورپه غاړه شو هغه داود ﷺ وه لکه چې وروسته واضحه کېږي^(۲).

مگر الله ﷻ بني اسرائيل پوه کړه او مونږ يې په غوږ ووهلو چې د ملوکيت معيار هغه څه نه دی چې تاسو ورته ټاکلی دی بلکې معيار يې لاندې څلور صفات دي:
الف: چې الله ﷻ هغه ته فطري استعداد ورکړی وي او د سياستمداري قوت پکښې موجود وي:
﴿إِنَّ اللَّهَ اصْطَفَاهُ عَلَيْكُمْ﴾

ب: چې پوهه ولري جاهل او ناپوه نه وي بلکې پوهه يې په نورو باندې د پاسه وي: ﴿وَزَادَهُ بَسْطَةً فِي الْعِلْمِ﴾

ج: چې جسمي فضليت هم ولري، ناروغ، گوزن وهلی او نور داسې امراض ونه لري چې د هغو د کبله د حکم چلولو دپاره فراغت نه شي موندلی. خلک وايي چې: 'العقل السليم في الجسم السليم' يعنې: سالم عقل په سالم بدن کښې وي، په همدغسې بدنونو کښې شجاعت، هيبث او وقار زيات وي د هغو خلکو په پرتله چې روغ او سالم بدن ونه لري.

د: په دې ټولو باندې د پاسه، چې الله ﷻ ورته د ملوکيت اسباب برابر کړي وي او د حکمراني توفيق يې ورکړی وي: ﴿وَاللَّهُ يُؤْتِي مُلْكَهُ مَن يَشَاءُ﴾.

په طالوت کښې ذکر شوي څلور واړه صفات موجود وه. په همدې مطلب باندې لاندې شواهد ولولئ:

اول: کله چې طالوت د قومندانۍ واگي په لاس کښې واخستلې نو د لښکر کشۍ په اوله مرحله کښې يې وويلې چې په لښکر کښې زه هغه څوک نه شاملوم چې د زړه فراغت ونه لري، مثلاً کورډه يې کړې وي خو لا واده يې نه وي کړی ځکه چې دغسې خلک په پوره فراغت سره جهاد ته نه شي وړاندې کېدلی^(۳). دا د فطري ذکاوت او زیرکۍ يو مثال دی.

دوهم: د بني اسرائيلو بدعهدي او بي وفائي ورته معلومه وه او هم په دې باندې پوهېده چې د الله ﷻ نصرت د ډېروالي سره نه دی بلکې د اخلاص سره ملگری دی، نو ځکه يې د جنگ د ميدان څخه وړاندې د ټول لښکر ازموینه ترلاسه کړه چې بې وفا خلک او وفادار مجاهدين سره جدا شوه.

(۱) تفسير القرطبي ج ۳ ص ۲۴۵

(۲) تفسير ابي السعود ج ۱ ص ۲۴۵

(۳) تفسير ابي السعود ج ۱ ص ۲۴۲: البحر المحيط ج ۲ ص ۲۶۲

عبد الله بن عباس رضی اللہ عنہما وایي چې: «كَانَ طَالُوتُ أَغْلَمُ بَنِي إِسْرَائِيلَ بِالْحَرْبِ»^(۱) یعنی: په بني اسرائيلو کښې په جنگ باندې ډېر پوه سړی یوازې همدا طالوت وو او بس. درېم: جسمي فضليت يې په نورو باندې دومره زيات وه چې په ټول لښکر کښې داسې سړی نه وه چې د طالوت اوږې ته يې سر ورسېږي، په ټول لښکر کښې یوازې د همدې هسکه غاړه وه او همدې مهيب سړی وه.

څلورم: د الله ﷻ توفيق خو بالکل ښکاره دی چې د وخت پیغمبر ﷺ ته الله ﷻ وحې وکړه او نوموړی یې د ملوکیت دپاره انتخاب کړ، پخپله یې ورپسې بدلې نه وې وهلې او کور په کور ورپسې نه وه گرځېدلی بلکې کوم یو څاروی ترې ورک شوی وه او د پلټنې پسې یې گرځېده، نه ورسره د پاچاهۍ فکر وه او نه یې هڅه کوله، د وخت پیغمبر ﷺ ته محض د دعاء غوښتنې دپاره ورغی چې گوندې ورک شوی څاروی راته الله ﷻ راوموند کړي، خو ناڅاپه پرې هغه د پاچا نوم کېښود^(۲).

د امیر د ټاکلو طریقه

۲- د امیر ټاکنه په دوه ډوله ده: یو ډول دا ده چې د یو چا د پلوه وټاکل شي او د عمومي اجتماع اهل الحل والعقد ته یې ټاکل ونه سپارل شي، دغه ډول ته انتصابي ټاکل وایي؛ بل ډول دا ده چې د عمومي اجتماع د اهل الحل والعقد د پلوه انتخاب شي، دغه ډول ته انتخابي ټاکل وایي. بني اسرائيلو د شمویل ﷻ څخه د امیر ټاکنه په اوله طریقه (انتصاب) سره غوښتنې وه خو کله چې ورته د الله ﷻ د پلوه وټاکل (نصب) شونو بیا یې ورباندې اعتراضات شروع کړه، لکه چې دوی د خپل نظر څخه اوبښتي وه او غوښتل یې چې باید مونږ ته د انتخاب د لارې امیر وټاکل شي. د جواب حاصل یې دا دی چې که بالفرض په انتخاب سره وټاکل شي هم باید چې طالوت انتخاب شي، چې د امیر د لیاقت صفات یوازې په همدې کښې دي او بس.

یادونه

۳- باید مونږ هم ذکر شوي څلور واړه صفات په نظر کښې ونیسو. او دا ځکه چې الله ﷻ ذکر شوو صفاتو ته په قرآن کریم کښې اشاره وکړه او وروسته یې رد نه کړه، نو د دې معنی دا ده چې باید مونږ هم د همدغو صفاتو په رڼا کښې امیر وټاکو.

سوال جواب

۴- که څوک وایي چې: نبي کریم ﷺ فرمایلي دي: «اسْتَفْعُوا وَأَطِيعُوا وَإِنْ اسْتَفْعِلَ عَلَيْكُمْ عَبْدٌ حَبَشِيٌّ كَانَ رَأْسُهُ زَيْبَةً»^(۳) یعنی: امر یې قبول کړئ او اطاعت یې وکړئ اگر که داسې تور حبشي غلام درباندي مقرر کړی شي چې سر یې لکه د پرسېدلي معیز په څېر وي. یعنی چې هر څومره

(۱) زاد المير ج ۱ ص ۲۵۷

(۲) زاد المير ج ۱ ص ۲۵۷: تفسير البغوي ج ۱ ص ۲۲۸

(۳) صحيح البخاري ج ۲ ص ۱۰۵۷

بد قواره سړی وي هم اطاعت یې کوي.

او نبي کریم ﷺ داسې هم فرمایلي دي چې: «إِنْ أَمَرَ عَلَيْكُمْ عَبْدٌ مُجْدَعٌ يَقُودُكُمْ بِكِتَابِ اللَّهِ فَاسْمَعُوا لَهُ وَأَطِيعُوا»^(۱) يعني: که چېرې درباندي پوزه پرې کړی شوی غلام آمر وټاکلی شي او هغه مو د الله ﷻ د کتاب مطابق قیادت کوي نو امر یې قبول کړئ او اطاعت یې وکړي.

نو پوښتنه دا ده چې: د دغو احادیثو څخه خو معلومېږي چې د هر ډول امیر اطاعت واجب دی، که د طالوت په شان دنگه غاړه او ښائسته خبره ولري او که نه؟

مونږ وايو: لکه چې وړاندې مو ورته اشاره وکړه په ایتونو کې د امیر ټاکنه په انتخابي طريقې سره د بحث لاندې ده، او ذکر شوي احادیث یې انتصابي طريقې ته اشاره کوي لکه چې «وَأِنْ اسْتَفْعَلَ» او «إِنْ أَمَرَ» کلمې ورباندې دلالت کوي.

برسېره په دې، ایتونه د امیر ټاکنو ته هدايت کوي، او احادیث هغو خلکو ته ارشاد کوي چې امیر ورباندې ټاکل شوی وي يعنې امیر چې په هره طريقه وټاکل شي اطاعت یې ضرور دی د ټاکلو څخه وروسته پکښې هاغه او دغه کول جائز نه دي. لکه چې نبي کریم ﷺ د مرض الموت په حال کې أسامه بن زيد ؓ په یو گروپ مجاهدينو باندې قومندان وټاکه، سره د دې چې د أسامه ؓ پلار آزاد کړی شوی غلام وه او په مجاهدينو کې لوی لوی صحابه کرام ؓ شامل وه، خو ټولو یې اطاعت وکړ او غاړه یې ورته کېښودله^(۲).

یوه پوښتنه او د هغې جواب

۵- که څوک وایي چې: اهل الحل والعقد به الهي پېرزوینه په څه ډول معلومه کړي چې د فلاني سره یې پېرزوینه شته او د فلاني سره نشته؟

مونږ وايو چې: دوی باید هغه چا ته د انتخاب رایه ور نه کړي چې په اصطلاح هغه امارت ته کاندېد وي او ورپسې لېوال وي، بلکې هغه څوک انتخاب کړي چې د طالوت په شان د امارت هڅه نه کوي، ځکه چې عبد الرحمن بن سمره ؓ وایي چې نبي کریم ﷺ راته وفرمایلي چې: «لَا تَأْخُذْ بِالْإِمَارَةِ فَإِنْ أُعْطِيَتْهَا عَنْ مَسْأَلَةٍ وَكِلْتَا إِلَيْهَا وَإِنْ أُعْطِيَتْهَا مِنْ غَيْرِ مَسْأَلَةٍ أُعِيتَ عَلَيْهَا»^(۳) يعني: امارت مه غواړه ځکه چې که د غوښتنې د کبله درکړی شي نو همغه ته به وروسپارلی شي (د الله ﷻ کومک او توفیق به درسره نه وي) او که بې د غوښتنې څخه درکړی شي نو په امارت باندې به درسره کومک وکړی شي (الله ﷻ به توفیق درکړي) يعني دابه د الله ﷻ پېرزوینه وي.

بله دا چې د اهل الحل والعقد د ټولګي څخه شمېرل کېدل پخپله د الله ﷻ پېرزوینه ده او د دوی پېژاندنه خو په هیچا باندې مشکله نه تمامېږي. یا په بل عبارت: که د اهل الحل والعقد ټولګی د

(۱) صحیح مسلم ج ۲ ص ۱۲۵

(۲) صحیح البخاري ج ۲ ص ۶۴۱

(۳) صحیح البخاري ج ۲ ص ۱۰۵۸

خېل منځ څخه يو نفر د امارت چوکۍ ته انتخاب کړي ډېر په ځای کار به وکړي.
 ﴿وَقَالَ لَهُمْ نَبِيُّهُمْ إِنَّ آيَةَ مُلْكِهِ أَنْ يَأْتِيَكُمُ التَّابُوتُ فِيهِ سَكِينَةٌ مِّن رَّبِّكُمْ
 وَبَقِيَّةٌ مِّمَّا تَرَكَ آدَمُ مُوسَىٰ وَآلُ هَارُونَ تَحْمِلُهُ الْمَلَائِكَةُ إِنَّ فِي ذَلِكَ لَآيَةً لَّكُمْ إِن
 كُنْتُمْ مُّؤْمِنِينَ﴾

[۲۴۸] او دوی ته خپل پیغمبر (شمویل) ﷺ وویلې چې: بې شکې د نوموړي د قیادت نښه دا ده چې تاسو ته به صندوق راشي چې په هغه کې به ستاسو د رب ﷻ د پلوه سکینه او ډاډ وي او هم به پکې د موسیٰ ﷺ د تېر او د هارون ﷺ د تېر څخه پاتې شيان وي (په داسې حال کې چې ملانک به یې درانتقال کړي).

بې شکې په دغه کار کې ستاسو دپاره (د طالوت د قیادت) غټه نښه او معجزه ده خو که تاسو ایمان راوړونکي یاست.

د مطلب خلاصه

د بني اسرائيلو پخوانۍ عادت وه چې په هر شي کې یې شک او شېبه کولې، د دې خبرې سره سره چې د موسیٰ ﷺ په رسالت باندې معتقد وه خو په یو وخت کې یې ورته وویلې چې: ﴿يَنصُرِي لَن يُؤْمِنَ لَكَ حَتَّىٰ تَرَىٰ اللَّهَ جَهْرَةً﴾ [البقرة: ۵۵] یعنې: ای موسیٰ! مونږ به هیڅکله تالره معتقد نه شو ترڅو چې الله ﷻ په خپلو سترگو باندې په څرگنده توګه وګورو.

همدارنګه دوی شمویل ﷺ ته وویلې چې مونږ د طالوت په قیادت باندې چې د الله ﷻ د پلوه ټاکلی شوی دی تر هغه عقیده نه شو کولی چې څرګند برهان او دلیل ورباندې تېر نه کړي یعنې ترڅو چې په دې باره کې معجزه ونه ګورو چې دا رښتیا قائد ګرځولی شوی دی.

نو شمویل ﷺ دوی ته وویلې چې د طالوت د قیادت نښه دا ده چې تاسو ته به یو غیبی صندوق راشي چې په هغه کې به ستاسو د رب ﷻ د پلوه اطمینان ایښودلی شوی وي او هم به پکې د موسیٰ ﷺ او د هارون ﷺ د تېرونو د متروکانو څخه پاتې شوني موجود وي ترڅو یې تاسو وپېژنئ چې رښتیا دا غیبی صندوق دی چې د کلونو-کلونو پخواني څیزونه پکې پراته دي چې د هیڅا څخه پاتې نه وه او نه د چا په وسه کې وه چې هغه ترلاسه کړي، دا برسېره په دې چې تاسو به یې په خپلو سترگو وګورئ چې ملانک به یې درانتقال کړي او په غیبی توګه به د طالوت په وړاندې کېښودل شي. بې شکې دغه ډېره لویه معجزه ده او د طالوت د قیادت ډېره لویه نښه ده خو که تاسو ورباندې باور وکړئ او قیادت یې ومنئ.

کله چې ذکره شوې معجزه ترسره شوه نو د ټولو ورباندې ظاهري قناعت راغی او طالوت یې د قائد په صفت ومانه.

توضیحات

۱۔ کہ ۛہ هم مفسرینو کرامو د تابوت په اړوند ډېر ۛه لیکلي دي چې په ۛینو باندې د سړي اطمینان هم نه شي راتلی ۛو هغه ۛه چې مونږ ته یې یادونه ضرور ښکاري، لاندې ۛو معلومات دي:

الف: ۛینې مفسرین کرام وایي چې د "تابوت" کلمه د "ثوبۛ" ۛۛه اخستلې شوې ده چې د رجوع معنی ورکوي. نو هغه صندوق ته چې سړی پکښې ۛه مهم شیان ساتي ۛکه تابوت وایي چې هغه ته بیابیا رجوع کېږي^۱، مگر ډېره ښه خبره دا ده چې د تابوت کلمه عجمي ده لکه چې غیر انصراف یې په همدې مطلب باندې ۛرگند دلیل دی.

په هر تقدیر، زموږ په پښتو ژبه کښې تابوت هغه خاص صندوق ته وایي چې هغه د مړي د کالبوت دپاره جوړ شوی وي، ۛو په نورو ژبو کښې د مړي کالبوت پورې اختصاص نه لري، بلکې د مهمو شیانو صندوق ته تابوت وایي.

ب: دا خبره ثابته نه ده چې دغه تابوت بني اسرائيلو ته د آدم ﷺ په سلسله باندې د جنت ۛۛه راغلی وه^۲ او که نه هغه تابوت وه چې د موسیٰ ﷺ مور پکښې موسیٰ ﷺ د ماشومتوب په حالت کښې سیند ته اچولی وه، چې د [طه: ۳۹] ایت کښې ورته اشاره شوې ده^۳، او یا د موسیٰ ﷺ په ژوند کښې دوی پخپله د لرگي ۛۛه جوړ کړی وه^۴؛ ۛو دا خبره ثابته ده چې ذکر شوی تابوت د برکت ۛۛه ډک وه او ۛه امتیازي صفات یې درلوده چې بني اسرائيلو ته ډېر ښه معلوم وه، که ۛه هم مونږ ته په یقین سره نه شي معلومېدلی چې هغه به ۛه صفات وه ۛکه چې:

زموږ په لاس کښې ۛو د علم دوه پانگې دي چې یو قرآن کریم دی او بل احادیث دي، په دې دواړو کښې د تابوت په اړوند هغه معلومات نشته کوم چې د اهل الکتابو په کتابونو کښې لیکل شوي دي، او مونږ ورباندې ۛکه باور نه شو کولی چې په دې کتابونو کښې گوټې وهل شوي دي، مونږ ۛه پوهېږو چې خبرې به یې رښتیا وي او که دروغ.

ابو هريره مټ وایي چې اهل الکتابو به تورات په خپله ژبه (عبراني) لوسته او مسلمانانو ته به یې په عربي ژبه باندې ترجمه کاوه نو نبی کریم ﷺ وفرمایل چې: «لَا تُصَدِّقُوا اهلَ الْكِتَابِ وَلَا تُكَذِّبُوهُمْ وَقُولُوا ۛ آمَنَّا بِاللّٰهِ وَمَا اُنْزِلَ اِلَيْنَا ۛ الْاَيَّةُ»^۵، یعنی: د اهل الکتابو مه تصدیق کوئ او مه یې تکذیب کوئ فقط همدومره وایي چې مونږ په الله ﷻ او په هغه شي باندې ایمان راوړی دی کوم چې مونږ ته الله ﷻ نازل کړی دی.

ج: نوموړی تابوت د اهل الکتابو د لاسه بالکل وتلی وه، برابره خبره ده چې الله ﷻ د دوی د گناه

۱) حاشیه النبیخ زاده علی تفسیر البضاوي ج ۱ ص ۵۵۸

۲) التفسیر الکبیر ج ۶ ص ۱۸۸

۳) تفسیر سوره ج ۲ ص ۱۷۴

۴) حاشیه النبیخ زاده علی تفسیر البضاوي ج ۱ ص ۵۵۹

۵) صحیح البخاري ج ۲ ص ۱۰۹۴

په سبب باندې اسمان ته خپړولی وي^(۱) او که د جنگ په مرحله کېنې ترې دښمنانو وړې وه کله یې چې د دوی کورونه تالا والا کړه او ماشومان او زنانه یې ترې بیولي وه^(۲).

په هر تقدیر، دوی ته د تابوت بېرته لاس ته راوړل نه کېدونکی کار ښکارېده، او په واقع کې هم نظر بشري توان ته نه کېدونکی کار وه.

د: د طالوت په قیادت باندې الله ﷻ دوی ته د نورو معجزاتو په عوض ځکه د تابوت راتلل انتخاب کړه - والله ﷻ أعلم - ترڅو دوی پوه کړي شي چې الله ﷻ به تاسو ته هغه عزت بیا درپه برخه کړي چې د تابوت په وخت کېنې مو درلوده، او د طالوت قیادت چې تاسو ته نه کېدونکی ښکاري دا کېدونکی وگنې. نو د تابوت راتگ د یو پلوه معجزه وه او د بله پلوه بشارت وه ترڅو دوی جهاد ته ترغیب شي او په خپل عهد باندې وفا وکړي.

ه: ذکر شوی تابوت الله ﷻ بني اسرائيلو ته په خارق العاده توگه بېرته ورکړ، که د اسمانه ورته الله ﷻ بېرته راستون کړی وی نو د دې په خارق العاده والي کېنې خو هیڅ شک نه پاتې کېږي، لکه چې د قیامت د نژدېوالي په وخت کېنې به الله ﷻ عیسی ﷺ د اسمانه څخه راښکته کړي او یا لکه چې په بني اسرائيلو باندې د عیسی ﷺ په زمانه کېنې د اسمانه مانه نازل شوې وه. او که د جالوتیانو د مملکت څخه ورته ملائکو راوړي وي نو د دې ډول راوړلو مثالونه هم شته، لکه چې سلیمان ﷺ ته د بلقیس تخت هغه چا وړانتقال کړ چې هغه ته الله ﷻ غیبی علم ورکړی وه لکه چې فرمایي: ﴿قَالَ الَّذِي عِنْدَهُ عِلْمٌ مِّنَ الْكِتَابِ أَنَا آتِيكَ بِهِ قَبْلَ أَن يَرْتَدَّ إِلَيْكَ طَرْفُكَ﴾ [النمل: ۴۰] يعني: هغه چا وویل چې هغه ته الله ﷻ د کتاب علم ورکړی وه چې زه به یې درته مخکېنې د دې چې تاته د خپلو سترگو ږول بېرته راتاو شي، راوړم.

د عبد الله بن عباس رضی الله عنهما څخه همدغه قول روایت شوی دی چې ذکر شوی صندوق د اسمان څخه ملائکو راښکته کړ او دوی ورته کتل چې د طالوت په وړاندې یې کېښود^(۳).

د همدې قول تائید د دې کبله هم کېدلی شي چې بني اسرائيل لجوج خلک وه، که د جالوتیانو څخه ورته ذکر شوی صندوق رانقل شوی وی نو شاید چې باور یې ورباندې نه وی کړی او په اصطلاح دوه سوه بهانې به یې ورته تراشلې وی خصوصاً په هغې طریقه باندې خو به یې هیڅکله قناعت نه وی شوی چې د صندوق په انتقال کېنې مفسرینو کرامو لیکلي دي چې په جالوتیانو کېنې د طاعون (وبا) مرض گډ شو نو هغوی په ذکر شوی صندوق باندې بد فالي ونيوه، په قولبه (دوه غوایانو) باندې یې بار کړ او د خپل ښار څخه یې وشړل چې قولبه برابره د طالوت مخې ته ودرېده او صندوق یې ترې راکوز کړ^(۴).

(۱) روح المعاني ج ۲ ص ۱۶۸

(۲) روح المعاني ج ۲ ص ۱۶۸

(۳) تفسیر ابن کثیر ج ۱ ص ۲۰۱

(۴) تفسیر البغوي ج ۱ ص ۲۳۰؛ تفسیر القرطبي ج ۳ ص ۲۴۸

دوی وایی چې د دغه کار سوق او اداره ملانکو کوله نو ځکه یې د انتقال نسبت دوی ته شوی دی او حمل د انتقال په معنی استعمال شوی دی. که داسې شوی وی نو بني اسرائيلو ته به چا قناعت ورکړی وی چې حقیقه د صندوق انتقال دوه غوایانو نه دی کړی بلکې ملانکو کړی دی. نو چې د دوی قناعت ورباندې راغلی دی معلومېږي چې دوی بله هیڅ بهانه په لاس کښې نه درلوده او د مجبوریت د کبله یې د خپل جارو جنجال څخه لاس اخستی دی چې د صندوق انتقال په بې اندازې خارق العاده طریقې سره صورت نیولی دی، چې دوی ټولو ورته رد رد کتل او ملانکو د طالوت په وړاندې ذکر شوی صندوق کېښود^(۱).

سکینه او بقیه

۲- د ایت شریف څخه په ښکاره توګه څرګندېږي چې په همدغه صندوق سره او هم په هغو شيانو سره چې د صندوق په داخل کې موجود وه د بني اسرائيلو د زړونو اطمینان حاصل شو، ځکه چې دوی وپېژاندل چې دغه شيان د موسی عليه السلام او هارون عليه السلام او د دوی دواړو د تېرونو څه بقایا دي، او یقین یې ورباندې راغی.

خو دا معلومه نه ده چې دغه بقایا د څه څه شيانو څخه عبارت وه، قرآن کریم یې د بیانولو څه ضرورت نه دی لیدلی نو ځکه پکښې ساکت پاتې شوی دی. اما مفسرینو کرامو پکښې ډېر څه لیکلي دي چې د "سکینه" په بیان کې یې اوه قوله کړې دي او د "بقیه" په باره کې یې آن تر نهو قولو پورې رسېدلي دي^(۱)، چې په یوه لیکنه باندې هم سړی کامل باور نه شي کولی. یا په بل عبارت: د یوه مفسر سره هم د ذکر شوي صندوق کونجې موجوده نه وه او د ټولو څخه قلف پاتې شوی دی. د همدې کبله مونږ ته ښه ښکاره شوه چې همداسې قلف یې پرېږدو او ترې تېر شو. که څوک یې د لوستلو شوق لري نو ځینو اوږدو کتابونو ته دې مراجعه وکړي^(۲).

ځینو مفسرینو کرامو لیکلي دي چې په تعین باندې یې څه دلیل نشته نو تعینول یې ګناه ده او جواز نه لري^(۳). که داسې وي نو ورپسې ګرځېدل به هم ګناه وي، والله عز وجله اعلم.

﴿ فَلَمَّا فَصَلَ طَالُوتُ بِالْجُنُودِ قَالَ إِنَّ اللَّهَ مُبْتَلِيكُمْ بِنَهَرٍ فَمَنْ شَرِبَ مِنْهُ فَلَيْسَ مِنِّي وَمَنْ لَمْ يَطْعَمْهُ فَإِنَّهُ مِنِّي إِلَّا مَنْ اغْتَرَفَ غُرْفَةً بِيَدِهِ ۖ فَشَرَبُوا مِنْهُ إِلَّا قَلِيلًا مِّنْهُمْ فَلَمَّا جَاوَزَهُ هُوَ وَالَّذِينَ آمَنُوا مَعَهُ قَالُوا لَا طَاقَةَ لَنَا الْيَوْمَ بِجَالُوتَ وَجُنُودِهِ ۚ ﴾

(۱) تفسیر ابي السعود ج ۱ ص ۲۴۱: روح المعاني ج ۲ ص ۱۹۸

(۲) زوا المبرج ج ۱ ص ۲۵۸

(۳) تفسیر الفرطبي ج ۳ ص ۲۴۹: حاشیه الشیخ زاده علی تفسیر البضاوي ج ۱ ص ۵۵۹: التفسیر الکبیر ج ۶ ص ۱۹۰: روح المعاني ج ۲ ص ۱۶۹

(۴) تفسیر الطبري ج ۲ ص ۶۱۵

قَالَ الَّذِينَ يَظُنُّونَ أَنَّهُمْ مُلْكُوا اللَّهَ كَمِ فِتْنَةٍ قَلِيلَةٍ غَلَبَتْ فِتْنَةُ كَثِيرَةٍ بِإِذْنِ اللَّهِ وَاللَّهُ مَعَ الصَّابِرِينَ ﴿٢٤٩﴾

[۲۴۹] نو کله چې طالوت خپل لښکر جدا (تکمیل) کړ نو ورته یې وویلې چې: یقیناً الله ښه تاسو لره په یوې ویالې باندې ازموینکې دی (بې ازموینې مو نه پرېږدي)، نو چا چې ترې (د ویالې څخه اوبه) وڅښلې نو هغه زما څخه نه دی (په لښکر کښې ورته ځای نه ورکوم)، او څوک یې چې بالکل (د ویالې اوبه) ونه څښي نو بې شکه چې زما ملگری دی، مگر هغه څوک (مې هم ملگری دی) چې (اوبه) غرپ کړي په یو لاس غرپ کول.

نو ټول لښکر ترې (د ویالې څخه اوبه) وڅښلې (او ناکام شوه) مگر د دوی څخه لږو خلکو (د ویالې څخه اوبه ونه څښلې).

نو کله چې د ویالې څخه دی (طالوت) او ورسره هغه کسان تېر شوه چې ایمان یې راوړی وه (کامل ایمان) نو دوی وویلې چې نن ورځ مونږ لره هیڅ وسه نشته چې د جالوت او لښکر سره یې مقابله وکړو (که د الله ښه فضل راسره نه وي).

(بیا) هغو کسانو وویلې د کومو چې یقین وه چې بې شکه دوی د الله ښه ملایکي کېدونکي دي چې ډېر کرته ورکوتی ټولګی په ډېر لوی ټولګی باندې د الله ښه حکم غلبه ترلاسه کوي (نو باید چې وارخطا نه شو). او الله ښه د صابرانو ملگری دی.

ارتباط او د مطلب خلاصه

۱- کله چې په ذکر شوي تفصیل سره بني اسرائيلو ومنله چې طالوت دې زمونږ عمومي قومندان وي نو طالوت په سوق الجیشي باندې پیل وکړ او د مجاهدینو په راغونډولو کښې مشغول شو، هرڅوک یې په لښکر کښې نه شامل او ترڅو به چې ترې مطمئن نه شو چې دغه مجاهد څه ذهني مصروفیت نه لري نو د خپلو شرطونو په مطابق یې اتیا زره مجاهدین وسلوال جهاد ته تیار کړه او د جالوت په طرف یې د خپلو کلیو څخه جدا کړه، الله ښه پوهېږي چې په تجهیزاتو باندې به یې ترې څومره وخت لګېدلی وي.

د هغه وخت څخه نیولې تردې وخته پورې ذکر شوی عمومي قومندان ټوله صحنه ولیدله او د نظره یې تېره شوه چې په څومره مشکلاتو سره شمویل ښه وکړی شو چې بني اسرائيل یې د ده قومندې ته چمتو کړه.

نو غالبه دا ده چې د طالوت سره تشویش پیدا شوی وي چې دغه لښکر چې په دومره ټیټ او لږ سره زما قومندې ته چمتو شو، تر آخره به راسره په ژمنه ودرېږي او که نه، که د جنگ د میدان څخه راوتنې نو د یو پلوه به د مخلصو مجاهدینو مورال کمزوری کړي او د بله پلوه به دښمن ته خجالت شو. نو ښه دا ده چې د جنگ د میدان څخه وړاندې د دوی مخلص او غیر مخلص وپېژنم. نو

شمویل ﷺ ته به یې پیشنهاد کړی وی چې الله ﷻ ته سوال وکړي او الله ﷻ به سوال قبول کړی وی او د ازموینې طریقه به یې ورته ښودلې وی چې په دغه ډول سره یې ازموینه واخله او په لښکر کښې همدغه طریقه اعلان کړه. که بالفرض د ازموینې منظوري یې د الله ﷻ څخه نه وی ترلاسه کړې نو گومان نه کوم چې دغو لجوجو خلکو به امتحان ته غاړه ایښې وی بلکې په اصطلاح دوه سوه بهانې به یې ورته جوړې کړې وی، چې امتحان ته حاجت نشته. نو ځکه الله ﷻ فرمایي چې طالوت خپل لښکر ته وویل چې: ﴿إِنَّ اللَّهَ مُبْتَلِيكُمْ بِنَهَرٍ﴾ یعنې: بې شکه الله ﷻ به یوې ویالې باندې ستاسو ازموینکی دی.

۲- یعنې شمویل ﷺ ته الله ﷻ وحې کړې ده چې تاسو په یوه ویاله باندې امتحان کړي. نو د همدغه امتحان اعلان د طالوت د پلوه وشو چې الله ﷻ تاسو په یوه ویاله باندې امتحانوي او د امتحان طریقه دا ده چې که هر څوک د همدغې ویالې (لښتې) څخه اوبه وڅښي هغه زما ملگری نه دی او هغه زه د خپل خان سره جهاد ته نه بیایم زما ملگری هغه څوک دی چې د ذکر شوې ویالې (لښتې) اوبه هیڅ ونه څښي او یو غړپ هم ترې ونه کړي. هوا که د ویالې څخه یې اوبه په لاس باندې وڅښلې او ورباندې ور ونه لوبده، خیر دی هغه هم زما ملگری دی او د اندیوالۍ څخه یې نه وباسم.

۳- نو کله چې دوی ویالې ته ورسېده په داسې حال کښې چې سخته تودوخه وه او ټول لښکر ترې وه، نو ټول په ویالې باندې ورولوبده او د څارویو په دود یې په خولو باندې اوبه وڅښلې، مگر لږو خلکو دا کار ونه کړ، یا یې بالکل ونه څښلې او یا یې په لاس باندې وڅښلې.

۴- د دې امتحان څخه وروسته د طالوت ملگری د ورايه وټاکلی شوه، کله چې طالوت او هغه کسان چې په ازموینه کښې کامیاب شو (چې ایمانونه یې قوي وه او کمزوري نه وه او د ده اندیوالی یې ترلاسه کړې وه) د ویالې څخه تېر شوه، نو دوی د خانو سره وویلې چې اوس خو مونږ ډېر لږ کسان پاتې شوو او د لښکر قوت بالکل مات شو، نن ورځ مونږ سره هیڅ وسه نشته چې د جالوت او د هغه د غټ لښکر سره مقابله وکړو که د الله ﷻ مرسته نه وي نو مونږ نه شو کامیابېدلی.

۵- بیا د همدوی د ډلې څخه هغه ټولګي چې د هغوی گومان وه چې مونږ د الله ﷻ سره ملاقي کېدونکي یاستو او همدا نن به د شهادت جامونه وڅښو وویلې چې وارخطا کېږئ مه، نظر زموږ ناتوانی ته خو گومان کوو چې شهیدان به شو، زموږ سره دا توان نشته چې د جالوتیانو په مقابله کښې ودرېږو پاتې خو لا دا چې نصرت به ترلاسه کړو. اما نظر د الله ﷻ د نصرت او کومک ته نژدې ده چې الله ﷻ مو غلبه په نصیب کړي او مونږ ورباندې برلاسي شو، ځکه چې غلبه خو د نفرو او وسائو د ډېروالی پورې مربوطه نه ده بلکې د الله ﷻ د ارادې پورې ارتباط لري، د تاریخ په اوږدو کښې داسې ډېر شوي دي چې ډېر وړوکی ټولګی د ناچیزه وسائو سره د الله ﷻ په امر په ډېر لوی ټولګي باندې غالب شوی دی، خو د الله ﷻ نصرت د صابرانو ملگری دی.

نو لکه څنګه مو چې د ویالې په امتحان کښې صبر وکړ همدارنګه باید د جنگ په میدان کښې هم صبر وکړو، امید دی چې غلبه به زموږ په نصیب شي او دښمن به ماتې وخوري.

توضیحات

۱۔ امتحان ځکه په اوبو باندې د اجراء لاندې راغی چې مجاهدین په ډېرو وختونو کې د لوږې او تندې سره مخامخ کېږي خو د لوږې مقاومت نسبت د تندې مقاومت ته آسان دی، نو نتیجه یې داسې کېږي چې څوک نن ورځ د تندې مقاومت نه شي کولی نو هغه به یې سبا ورځ د جنگ په ډگر کې څنګه وکړی شي؟، خصوصاً چې تنده اوږده شي.

سوال جواب

۲۔ که څوک وایي چې: "طعم" په خوراکي شيانو کې استعمالېږي او په دې مقام کې خو امتحان په ویاړي باندې صورت نیولی وه نو په کار وه چې د ﴿لَمْ يَطْعَمْ﴾ په ځای باندې "لَمْ يَشْرَبْ" نازل شوی وی چې "شرب" د اوبو سره مناسبت لري.

مونږ وایو چې: د "طعم" کلمه د ذوق (څکلو) په معنی سره هم استعماله شوې ده^(۱)، په دې مقام کې همدا معنی په زړه پورې ده چې لاندې صورتونو ته شامله ده:

الف: چې په ویاړي باندې ورځملي او په خوله یې ترې وڅښي.

ب: چې په لوبښي کې یې د ویاړي څخه راپورته کړي او ویې څښي.

ج: چې څه خوراکي شيان ورباندې لاسه کړي او بیا یې وڅوري، لکه چې دودۍ د اوبو سره وڅوري.

د: چې په دواړو ورغوو (لېو) باندې یې وڅښي.

ه: چې بل څوک یې په خوله کې ورواچوي او ده ورته خوله وازه کړې وي.

نو د معنی حاصل یې داسې کېږي چې هغه څوک زما ملګری دی چې په هیڅ ډول سره د ویاړي څخه استفاده ونه کړي په اصطلاح اوبه په ژبه باندې هم کېښېږدي، مګر که په لاس یې ترې استفاده وکړه باک یې نشته او د انډیوالۍ څخه نه اوځي. که بالفرض "لَمْ يَشْرَبْ" ویل شوي وی نو ذکره شوې مطلوبه معنی یې نه شوه اداء کولی.

د امتحان نتیجه

۳۔ په پورتنی امتحان سره خلک په ډېرو ګروپونو ووېشل شوه:

الف: چې بالکل یې د اوبو څخه په هیڅ ډول استفاده ونه کړه.

ب: چې په یوه لاس یې وڅښي.

ج: چې په ویاړي باندې ورځملاسته او آن د بسو پورې وڅښي.

نو طالوت یوازې اولني دواړه ګروپونه د ځانه سره ملګري کړه چې شمېر یې درې سوه او دیارلس (۳۱۳) تنو ته رسېده او د درېم ګروپ سره یې انډیوالي وښکوله چې شمېر یې نهه او یازره شپېسوه

(۱) روح المعاني ج ۲ ص ۱۷۰: تفسیر ابی السعود ج ۱ ص ۲۴۲

اوه انيا (۷۹۶۸۷) کسان وه، او د طالوت اصلي لښکر اتيا زره (۸۰۰۰۰) تنه ښودلی شوی دی. بالمقابل د جالوت لښکر يو لک يا درې لکه ښودلی شوی دی، والله اعلم بالصواب^(۱).

دا د چا خبره ده؟

۴- ځينې مفسرين کرام وايي چې دغه جمله ﴿لَا طَاقَةَ لَنَا الْيَوْمَ بِجَالُوتَ وَجُنُودِهِ﴾ د ناکامانو خبره ده^(۲). دوی چې کله اوبه وڅښلې گېډې يې درنې شوې او تنډې پسې واخسته سات په سات يې د اوبو څښلو ته اړتيا پېښېدله نو وېې ويلې چې زموږ سره نن ورځ په دغه حالت کېنې د قوي دښمن د مقابلې توان نشته. دوی وايي چې ذکره شوې خبره ډېره کمزورې ده چې د کاميابانو سره مناسبه نه ده نو په دې تقدير به د ويالې څخه ټول تېر شوي وي او بيا به ناکامانو په اعتذار شروع کړي وي.

مگر اکثره مفسرين کرام وايي چې ناکامان د ويالې څخه تېر نه شوه او يوازې کاميابان پورې وتل^(۳). ځکه چې طالوت خو وړاندې فيصله کړې وه چې زما د انډيوالۍ معيار يوازې همدغه وياله ده، څوک چې په امتحان کېنې ناکام شوه نو ځای په ځای يې انډيوالۍ پرېښوده او دې ته حاجت پاتې نه شو چې د نه تگ اعتذار وړاندې کړي چې موږ جنګ نه شو کولی. که بالفرض دوی اعتذار نه وي وړاندې کړی هم طالوت به د ځانه سره نه وي بيولي.

دا هم احتمال لري چې ځينو قصداً اوبه څښلې وي ترڅو د طالوت د انډيوالۍ څخه بهرون شي او د قوي دښمن د مقابلې څخه ځانونه وژغوري.

نو معلومه شوه چې ذکر شوې جمله د ناکامانو مقوله نه بلکې د کاميابانو مقوله ده، چې نن ورځ اکثریت ناکام شوه او د جنګ د ميدان څخه بېرته تاو شوه. برسېره په دې، دښمن يې اندازې ډېر او قوي دی نو نظر زموږ يې وسی او کمزوری ته د نصرت اميد ډېر کم دی ځکه چې موږ د مقابلې توان نه لرو، نو نصرت او کاميابي به څنګه ترلاسه کړو.

هوا د الله ﷻ فضل او کرم بېل شی دی چې په اسبابو پورې موقوف نه دی.

نو په دې تقدير لاندې دواړه جملې د طالوت ملګرو ويلې دي:

الف: نن ورځ د جالوت او د ده لښکر په مقابل کېنې توان نه لرو.

ب: داسې ډېر پېښ شوي دي چې د الله ﷻ په امر سره وړوکی ټولګی په ډېرې غټې ډلې باندې غالب شوی دی.

مګر الله ﷻ د هغوی څخه يو ځل په ايماندارانو سره تعبير وکړ چې: ﴿وَالَّذِينَ آمَنُوا مَعَهُ﴾

او بل ځل يې په الله ﷻ باندې د نېک گومان کوونکو په نامه باندې ياد کړه چې: ﴿الَّذِينَ يُظُنُّونَ أَنَّهُمْ مُلْقُوا لِلَّهِ﴾، ترڅو د هغوی دوه عالي صفاتو ته اشاره وکړي.

۱. التفسير الكبير ج ۶ ص ۱۹۲، روح المعاني ج ۲ ص ۱۷۱

۲. تفسير المصاح ج ۲ ص ۴۸۸

۳. تفسير القرطبي ج ۳ ص ۲۵۴، روح المعاني ج ۲ ص ۱۷۱، التفسير الكبير ج ۶ ص ۱۹۴

دا هم احتمال لري چې اولنې جمله د طالوت په ملگرو کښې هغو کسانو ويلي وي چې هغوی په یو لاس باندې اوبه څښلې وې، او دوهمه جمله د هغو کسانو وي چې هغوی بالکل اوبه نه وي څښلې، والله څه اعلم.

په کمزوري کښې غلبه

۵- دغه ډول جملې د جهاد په پیل کښې د افغان مجاهدینو د خولو څخه هم وتلې دي چې کمزوري افغانان به د روسي ابر قدرت په مقابل کښې څنګه کامیاب شي، دوی به څنګه وکړي شي چې روسان د افغانستان څخه وباسي، حتی چې شهید ضیاء الحق د پاکستان پخواني ولسمشر د خولې څخه داسې جمله هم وتلې وه چې که د افغانستان څخه روسیان مخ په شا شي نو دا به د شلم قرن معجزه وي یعنې دا کار صرف د الله څخه په قدرت سره کېږي او بس.

همدغه جمله د لوط څخه د خولې څخه هم وتلې وه چې مونږ ته الله څخه په قرآن کریم کښې رانازلې کړې ده چې: ﴿لَوْ أَن لِّ بِكُمْ قُوَّةٌ أَوْ ءَاوَىٰ إِلَىٰ رُكْنٍ شَدِيدٍ﴾ [هود: ۸۰] یعنې: کاشکې چې یقیناً په تاسو باندې ما قوت درلودی او یا مې یوې محکمې پناځای ته پنا ورې وی.

لنډه دا چې الله څخه د خپل فضل په وړاندې په زیاتو وختونو کښې داسې حالت راولي چې مسلمانان په خپله کمزوري باندې معترف شي، ترڅو د یو پلوه الله څخه ته زاری او سوالونه وکړي چې دا هم یو عبادت دی. او د بله پلوه د الله څخه فضل او کرم په معجزانه توګه باندې وګوري.

په امتحان کښې ناکامي کفر نه دی

۶- د ایتونو څخه داسې دلایل په نظر نه راځي چې ذکر شوو ناکامانو به د طالوت د قومندانۍ څخه انکار کړی وي خو یوازې د ایمان کمزوري ده چې دوی په امتحان کښې پاتې راغله^(۱). د همدې کبله الله څخه کامیابان د ﴿وَالَّذِينَ ءَامَنُوا مَعَهُ﴾ مؤمنانو په نامه باندې یاد کړه چې دوی صرف د ایمان په رڼا کښې د امتحان څخه بریالي ووتل، که ایمان یې کمزوری وی نو دوی به هم ناکام شوي وي. ځکه چې ایمان په ټولو جوارحو باندې حکومت کوي.

«لِقَاءُ اللَّهِ» د څه شي څخه عبارت ده؟

۷- په دې مقام کښې د الله څخه لقاء چې په ﴿مُلَقَّوْاَ لِلَّهِ﴾ کښې ورته اشاره شوې ده د لاندې معناوو احتمال لري:

الف: د الله څخه دیدار.

ب: اجرونه او ثوابونه.

ج: د شهادت مرګ.

خرځکه چې ذکر شوي درېواړه شيان په يقين سره چاته معلوم نه دي، خاتمه مستوره ده چې د الله ﷻ ديدار به يې په نصيب شي او که نه، د اجرونو او ثوابونو استحقاق به لاس ته ورشي او که نه، بالاخره د شهادت لوره درجه به يې په برخه شي او که څنگه؟ نو ځکه الله ﷻ د طالوت د ملگرو د خولو څخه به د بَطْنُون ۴ سره حکايت وکړ چې دوی د لقاء الله گومان وه، يقين يې نه وه خو لوی اميد يې درلود.

يوه پوښتنه او د هغې جواب

۸- که څوک وايي چې: گومان په هغې شي کښې استعمالېږي چې هغه د يقين درجې ته نه وي رسېدلی، مگر بالمقابل د "ان" کلمه د تحقيق دپاره ده چې په يقيني شيانو کښې استعمال مومي، او په دې مقام کښې دواړه په يوه موضوع کښې استعمال شوي دي چې ظاهراً سره ضديت لري؟ مونږ وايو چې: گومان دېرې مرتبې لري، کله چې پوره قوي شي او يا گومان کوونکی خپل گومان د مبالغې د کبله يقين وگني نو د "ان" کلمه ورسره منافات نه لري ځکه چې په دې تقدير باندې گوماني شی ادعاء يقيني گنل کېږي^{۱۱} او په دې مقام کښې د طالوت ملگرو هم ادعاء د الله ﷻ سره لقاء (پيوستون) داسې گانه لکه چې يقيني وي.

وَلَمَّا بَرَزُوا لِجَالُوتَ وَجُنُودِهِ قَالُوا رَبَّنَا أَفْرِغْ عَلَيْنَا صَبْرًا وَثَبِّتْ أَقْدَامَنَا وَانصُرْنَا عَلَى الْقَوْمِ الْكَافِرِينَ ﴿٢٥٠﴾ فَهَزَمُوهُمْ بِإِذْنِ اللَّهِ وَقَتَلَ دَاوُدُ جَالُوتَ وَآتَاهُ اللَّهُ الْمُلْكَ وَالْحِكْمَةَ وَعَلَّمَهُ مِمَّا يَشَاءُ وَلَوْلَا دَفْعُ اللَّهِ النَّاسَ بَعْضَهُم بِبَعْضٍ لَفَسَدَتِ الْأَرْضُ وَلَٰكِنَّ اللَّهَ ذُو فَضْلٍ عَلَى الْعَالَمِينَ ﴿٢٥١﴾ تِلْكَ آيَاتُ اللَّهِ نَتْلُوهَا عَلَيْكَ بِالْحَقِّ وَإِنَّكَ لَمِنَ الْمُرْسَلِينَ ﴿٢٥٢﴾

[۲۵۰] او کله چې دوی (تول) د جالوت او د ده د لښکر (مقابلې) ته وروتل نو ويې ويلې چې: ای زموږ ربه! په مونږ باندې په شېبوشېبو صبر راووروې او قدمونه مو محکم کړې او په کافر قوم باندې نصرت راکړې.

[۲۵۱] نو دوی (طالوت او ملگرو يې) هغوی (جالوتيان) د الله ﷻ په حکم مات کړه (شکست يې ورکړ) او داود عليه السلام جالوت لره وواژه.

او ده (داود عليه السلام) ته الله ﷻ پاچاهي او پيغمبري ورکړه او هم يې د هغو علومو څخه دومره علوم ورزده کړه چې څومره د الله ﷻ څوښه وه.

او که خپلو خلکو لره د خپلو نورو خلکو په ذریعه د الله ﷻ مخه لیول نه وی نو ضرور به ځمکه فاسده شوې وی. خو الله ﷻ په عالمونو باندې د لوی فضل خاوند دی چې د مفسدانو مخه نیسې. [۲۵۲] دغه (نور شوي بیانات) د الله ﷻ استونه دي چې په تابلاندې یې په حقه (والهیت) سره لولو او یقیناً چې ته د پیغمبرانو د جملې څخه یې (که نه نو دغه بیانات به دې نه وی وړاندې کړي).

ارتباط او د مطلب خلاصه

۱- د طالوت ملګرو یقین درلود چې د الله ﷻ په اذن سره هرڅه کېږي او دا یې هم یقین وه چې الله ﷻ د مسر کوونکو ملګری دی نو دوی د هغه زمانې د فرعون او د ده د لښکرو مقابلې ته د زمریانو په شان د جنگ په میدان کېږي پروژ وکړ. ته به وایي چې د یوه ډېر کمزوري دښمن مقابلې ته وراوځي.

۲- نو دوی وویلې چې ای زموږ ډله! د هر څه څخه وړاندې په مونږ باندې د حبر پېرزوینه وکړي ترڅو ستا د معیت او اندېوالی مستحق وګرځو او بیا د جنگ په میدان کېږي مو پښې قوي کړه چې د بشري کمزورۍ د کبله تېښه ونه کړو.

ای ډله! مونږ مومنان یو او د کافرو سره مو مقابله ده، په خپل فضل باندې په کافرانو باندې نصرت راکړې ترڅو د فساد مخه ونیسو او ستا دین ستا په ځمکه کې پیاوړه کړو.

۳- لنډه دا چې د دوی وینا الله ﷻ رښتیا کړه او څه یې چې غوښته هغه یې ورکړه، چې رښتیا وروکړي ټولګي د الله ﷻ په حکم لوی ټولګي ته بلکې د وخت لخوا طاعتیانو ته ماتې ورکړه، چې یوه ډېر کمزوري مجاهد داود ﷺ جالوت (د وخت فرعون) په قتل ورساوه او په لښکرو کېږي یې ماتې ګډه شوه.

۴- الله ﷻ دوی په میدان کې ثابت قدمه وګرځول او دښمنان یې وتښتېده او میدان یې پرېښود او په کافر قوم باندې یې همدوی ته نصرت ورکړ.

۵- د طالوت په ملګرو کې چې څوک په امتحان کېږي په ډېره لویه پیمانه کامیاب شو هغه داود ﷺ وه نو په هغه باندې الله ﷻ نور انعامونه هم وکړه چې:

د وخت په تېرېدنې سره یې همده (داود ﷺ) ته پاچاهي هم ورکړه او پیغمبري هم. برسېره په دې الله ﷻ د هغو علومو څخه هم څه برخه ورکړه چې د الله ﷻ خوښه وه او اراده یې شوې وه. که څه هم داود ﷺ نه د پاچاهي او پیغمبرۍ سوال کړی وه او نه یې ترې د نااشنا علومو غوښتنه کړې وه مګر دغه ټول د الله ﷻ فضل او رحمت وه چې په داود ﷺ باندې یې د باران په شان په شپو شپو ورواوه. او تر ډېرو زمانو پورې ترې ټولو بني اسرائیلو استفاده وکړه.

۶- په ذکر شوي تفصیل سره الله ﷻ د جالوتیانو د فساد مخه ونیوه او د ځمکې مخ یې د فساد څخه خلاص کړ، که الله ﷻ د طالوت واره ټولګي ته نصرت نه وی ورکړی نو په ټوله ځمکه کې به د فساد لمن خوره شوې وی او د الله ﷻ نوم به چا نه وی اخستی. خو الله ﷻ په عالمونو باندې د

لوی فضل خاوند دی چې په هره زمانه کښې په یوه مجاهد ټولګي باندې د جالوتیانو او فرعونیانو مخه نیسي او خلکو ته فرصت ورکوي چې په خپل رغبت سره د الله ﷻ عبادت وکړي او رضا یې حاصله کړي، ترڅو چې د قیامت په ورځ هیڅوک بهانه ونه کړي شي چې مونږ د مفسدانو د لاسه د الله ﷻ عبادت ته شا کړه او د شیطان اطاعت مو غوره کړ.

لنډه دا چې په تېرو شوو بیاناتو کښې لاندې دوه مهم مطالب په نظر کښې نیولی شوي دي:

الف: الله ﷻ په هره زمانه کښې د فساد مخه نیسي، د همدې کبله یې جهاد فرض کړی دی. او دا ځکه چې دنیا د الله ﷻ په نوم آباده ده، که په دنیا کښې د الله ﷻ نوم اختونکی موجود نه وي نو دنیا به وړانږې.

ب: تېر شوي بیانات ستا د رسالت دپاره لوی لوی معجزات شمېرل کېږي، که بالفرض ته په رښتیا پیغمبر نه وی نو نه به دې په نکاح، طلاق او نورو اجتماعي قوانینو کښې چا ته څه هدايت ورکړی وی او نه به دې د بني اسرائيلو د قيصو یوه وړوکې کړۍ بیان کړي وی ځکه چې ته خونه د زرګونو خلکو په زمانه کښې موجود وې چې د جهاد څخه تېښتېدلي وه او نه د طالوت مجاهدین تا چرته لیدلي وه. خو اصلي خبره دا ده چې بې شکه ته د پیغمبرانو د ډلې څخه یې، نه کوم فیلسوف یې او نه بل څوک یې لکه چې کافران درباندي نومونه ږدي.

توضیحات

۱- د ذکر شوو ایتونو څخه مونږ ته د نصرت اسباب لاندې شیان ښودل کېږي چې باید په هره زمانه کښې ورباندې مجاهدین منګولي ښځې کړي.

الف: باید په الله ﷻ باندې پوره کلکه عقیده ولري چې په هر څه باندې قادر دی او په هر چا باندې زورور دی.

ب: د الله ﷻ د نومونو څخه یو نوم صابر دی، نو لکه څنګه چې پخپله صبر کوونکی دی همدارنګه د صابرينو ملګری هم دی، مجاهدینو ته په کار دي چې صبر کوونکي اوسي.

ج: د جنگ په میدان کښې باید د الله ﷻ څخه د صبر وړولو سوالونه وکړي.

د: هم باید د الله ﷻ څخه د خپلې ثابت قدمۍ او په کافر قوم باندې د نصرت غوښتنه وکړي.

ه: بالاخره باید مجاهدین د خپل مشر اطاعت وکړي لکه څنګه چې د طالوت د ملګرو څخه همغې وړوکې ډلې ته نصرت ورکړی شو چې د ویاړ په امتحان کښې یې د طالوت اطاعت کړی وه.

داود څوک وه؟

۲- په دې مقام کښې د داود څخه هغه داود ﷺ مراد دی چې د سلیمان ﷺ پلار وه، او د طالوت په امتحان شوو ملګرو کښې شامل وه.^(۱)

(۱) زاد المسیر ج ۱ ص ۲۶۲

د لاندې وجوهو د کبله والله اعلم الله د نوموړي په نامه باندې صراحت وکړ:
الف: کله چې الله ﷻ د مجاهدینو ملگری شو نو جالوت یې د داسې یو مجاهد په لاس د منځه یووړ چې د طالوت په ملگرو کښې د شهرت خاوند نه وه او د چا په زړه کښې هم نه تېرېدله چې نوموړی به د هغه قاتل وگرځي، چې نه په سیاست کښې وارد وه او نه د پاچا زوی وه بلکې یو غریب سړی وه چې خپلې مېرې یې خړولې، کله چې طالوت مجاهدین جهاد ته سوق کړه نوموړي خپلې مېرې پرېښودلې او په مجاهدینو کښې شامل شو.

ب: داود ﷺ د کومې قاتلې اوقوي وسلې خاوند هم نه وه، نه یې بدن په زغرو باندې پټ کړی وه او نه یې په سر باندې د اوسپنې خولۍ وه او نه د جالوت په شان په جنگي آس باندې سور وه، بلکې د نوموړي وسله میچنوغزه وه چې د وړیو څخه یې جوړه کړې وه او مرمیات یې ډبرې وې چې د همدغې ناچیزه وسلې په یو فیر باندې یې د جالوت ککړۍ ورماته کړه او د ده لښکر ته یې ماتې ورکړه^۱.

ج: د نورو مجاهدینو تعرض او حملې ته نه حاجت پاتې شو او نه پکښې د چا (په اصطلاح) پوزه وینې شوه، که څه هم دوی خپل ځانونه شهیدان گڼل او فکر یې کاوه چې سات گړۍ ته به د شهادت لوړ مقام ته رسېږي. مگر الله ﷻ روغ رمټ خپلو کورونو ته ورستانه کړه، د غنیمتونو اندازه خولا معلومه نه ده چې څومره به لاس ته ورغلي وي.

د: د قرآن کریم د نزول په وخت کښې بلکې په هره زمانه کښې داود ﷺ او د ده زوی (سلیمان ﷺ) نړیوالو ښه پېژانده او د دوی شان او شوکت د هیچا څخه پټ نه وه، نو د داود ﷺ د نوم په ذکر کولو سره د وړوکي ټولگي مجاهدینو (چې الله ﷻ ورسره ملگری وه) د جهاد برکت ډېر ښه څرگند شو چې تر کلونو کلونو پورې د هیچا څخه پټ نه وه.

هم پاچا او هم پیغمبر

۳- په بني اسرائیلو کښې معموله وه چې پاچا او پیغمبر به بېل بېل سړی وه، او په یو سړي کښې د دواړو جنعه کېدل دوی ته بالکل ناآشنا خبره ښکارېدله، خو الله ﷻ داود ﷺ هم پاچا وگرځاوه او هم پیغمبر.

که څه هم دوی ډېر لجوج خلک وه لکه چې د طالوت په پاچاهۍ کښې یې په اصطلاح دوه سوه بهانې وړاندې کړې، سره د دې چې د پاچا د ټاکنې غوښتنه یې پخپله کړې وه، خو د داود ﷺ په پاچاهۍ کښې یې په هیڅ ډول هاغه او دغه ونه کړه، ځکه چې:

الف: د شتو او مالونو خاوندان او هم د شاهي کورنیو غړي ټول حاضر وه چې داود ﷺ یوه لوی دښمن ته ماتې ورکړه، دوی هر یوه خپله-خپله کمزوري او ناتواني په سترگو ولېده.

(۱) تفسیر البغوي ج ۱ ص ۲۳۳

ب: دوی ته د خپلو استدلالو خامي او د پیغمبر (شمویل ﷺ) د خبرو صدق او رښتینوالی په ثبوت ورسېده حتی چې د انکار کولو جرئت یې بالکل سلب شو.

یادونه

۴- که څه هم د حکمت کلمه به په نورو ځایونو کې نوري معناوې لري مگر د عبد الله عباس (رضی الله عنه) د تفسیر په بناء په دې مقام کې ترې نبوت (پیغمبري) مطلب ده^(۱).

سوال جواب

۵- که څوک وایي چې: په دې کې څه حکمت دی چې د نبوت د ورکړې څخه یې د پاچاهۍ ورکړه وړاندې ذکر کړه، سره د دې چې نبوت لوی نعمت دی باید چې مخکې ذکر شوی وی؟
مونږ وایو چې:

الف: داود ﷺ ته د شمویل ﷺ د وفات څخه وروسته نبوت ورکړی شوی دی او د طالوت د وفات څخه وروسته ورته ملوکیت ورکول شوی دی^(۲)، نو غالب تخمین دا دی چې طالوت به د شمویل ﷺ څخه مخکې وفات شوی وي. نو په دې بناء به داود ﷺ د نبوت څخه وړاندې په ملوکیت باندې سرلوری شوی وي.

ب: ترڅو خلکو ته ورڅرگنده کړي چې بني اسرائيلو د داود ﷺ پاچاهي د پیغمبرۍ او معجزو په زور سره نه ده قبوله کړې بلکې د هغې مېړانې په قوت یې منلې ده چې علی رؤس الأشهاد یې څرگند کړه او هیچا ترې انکار ونه شو کړی. نو د همدې کبله یې د نبوت څخه مخکې ذکر کړه چې د داود ﷺ د کسب یعنې د جالوت د وژلو سره څنګ په څنګ ذکر شي، ترڅو خلکو ته معلومه شي چې پاچاهي کسې شي او نبوت فضلي شي دی چې هېڅ کس پورې اړه نه لري.

که بالفرض د "جَنَفَةً" کلمه د "مُلْكٌ" د کلمې څخه وړاندې ذکره شوې وي نو چا به گومان کړی وی چې حکمت یعنې پیغمبري داود ﷺ ته په کسب سره لاس ته ورغلې ده او حال دا دی چې خبره داسې نه ده.

هغه علوم چې داود ﷺ ته وربښودلي شوي وه

۶- الله ﷻ په داود ﷺ باندې برسېره په نبوت د څه علومو فضل هم وکړ چې تفصیل یې صرف الله ﷻ ته معلوم دی او بس. لاندې څو مثالونه یې ولولی:

الف: د جهادي ساز او سامان جوړول یې په امتیازي توګه وربښودلي وه چې وروسته ترې ټول خلک مستفید شوه لکه چې فرمایي: ﴿وَعَلَّمْنَاهُ صَنْعَةَ لَبُوسٍ لَّكُمْ لِيُخَفِّيَكُمْ مِنْ بَأْسِكُمْ﴾ [الأنبياء: ۸۰]

(۱) زاد السراج ۱ ص ۲۶۲

(۲) التفسير الكبير ج ۶ ص ۲۰۲: روح المعاني ج ۲ ص ۱۷۳: البحر المحیط ج ۲ ص ۲۶۹

یعنی او داود عليه السلام ته مو ستاسو دپاره د زخرو جوړول وړزده کړه ترڅو مو د جنگ په مقابل کې حفاظت وکړي او وسلې مخه درڅخه ونیسي.

ب: د مرغانو او حشراتو په څېر باندې الله پوه کړ لکه چې فرمائي: وَقَدْ عَلِمْتُمُ اللَّائِيْنِ الَّذِيْنَ وَقَالَ بَنَاءُهَا النَّاسُ ظَلَمُوا مَنْطِقَ الطُّيْرِ [النمل: ۱۶] یعني: او سلیمان عليه السلام د داود عليه السلام په نبوت او علومو کې وارث وگرځېده او خلکو ته یې وسلې چې ای خلکو! مونږ ته د مرغانو څېر رابودلې شوې دي.

هېر مونه شي!

۷- هېر مونه شي چې مفسرینو کرامو په ذکر شوی قبضو کې زینتی ډېرې وېرې او غني څیز لیکلې دي^۱. غالبه دا ده چې اکثره به د اسرائیلو د کتابونو څخه استفاده شوې وي. ځینو ځولاد هغوی په کتابونو باندې حوالې هم ورکړې دي او کت مې یې په خپلو کتابونو کې د ترجمې په ډول رانقل کړي دي^۲. مونږ د هغو د ذکر څخه صرف نظر کېږدو که څوک یې د لوستلو شوق لري همغو تفاسیرو ته دې مراجعه وکړي.

دوهمه سپاره د الله عليه السلام په توفیق ختمه شوه.

۱۳۷۰/۱۰/۴ هـ ش

(۱) تفسیر البغوي ج ۱ ص ۲۲۶، ۲۲۹، ۲۳۲، ۲۳۶: البحر المحیط ج ۲ ص ۲۶۱-۲۶۳: التفسیر الکبير ج ۶ ص ۲۰۱: تفسیر الطبري ج ۲ ص ۴۰۰

(۲) تفسیر الفاسي ج ۳ ص ۳۰۶، ۳۱۰: تفهيم القرآن ج ۱ ص ۲۴۴

﴿ تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ مِّنْ كَلِمِ اللَّهِ وَرَفَعَ بَعْضَهُمْ دَرَجَاتٍ ۚ وَءَاتَيْنَا عِيسَى ابْنَ مَرْيَمَ الْبَيِّنَاتِ وَأَيَّدْنَاهُ بِرُوحِ الْقُدُسِ ۖ وَلَوْ شَاءَ اللَّهُ مَا أَفْتَتَلَ الَّذِينَ مِن بَعْدِهِمْ مِّنْ بَعْدِ مَا جَاءَتْهُمْ الْبَيِّنَاتُ وَلَكِنِ اخْتَلَفُوا فَمِنْهُمْ مَّنْ ءَامَنَ وَمِنْهُمْ مَّنْ كَفَرَ وَلَوْ شَاءَ اللَّهُ مَا أَفْتَتَلُوا وَلَكِنَّا اللَّهُ يَفْعَلُ مَا يُرِيدُ ﴿۲۵۳﴾ ﴾ بَيِّنَاتُ الَّذِينَ ءَامَنُوا أَنْفَقُوا مِمَّا رَزَقْنَاهُمْ مِّن قَبْلِ أَنْ يَأْتِيَ يَوْمٌ لَا بَيْعَ فِيهِ وَلَا خُلَّةٌ وَلَا شَفِيعَةٌ ۚ وَالْكَافِرُونَ هُمُ الظَّالِمُونَ ﴿۲۵۴﴾﴾

[۲۵۳] دغه پیغمبران مو ځینې په ځینو نورو باندې بهتر ګرځولي دي، چې ځینې یې هغه دي چې الله ﷻ (ورسره) خبرې کړې دي او ځینو نورو ته یې درجات پورته کړي دي. او عیسیٰ ﷺ بن مریم ته مو څرګندې معجزې ورکړې دي او په روح القدس (جبرائیل امین ﷺ) سره مو قوي کړي دي. او که د الله ﷻ اراده شوې وی نو هغو کسانو به جګړې نه وې کړې چې د دوی (پیغمبران) څخه وروسته وه (د دوی تابعان وه) پس د هغه څخه چې هغوی ته ښکاره معجزات هم ورغلي وه. مګر هغوی (برسېره په معجزاتو) اختلاف وکړ، نو ځینې یې هغه وه چې ایمان یې راوړ (یا په ایمان باقي پاتې شوه) او ځینې یې هغه وه چې کافران شوه (او یا په کفر باقي پاتې شوه).

او که د الله ﷻ اراده شوې وی (چې دوی دې اختلاف ونه کړي) نو دوی به قتل (اختلاف او جګړې) نه وې کړې. مګر الله ﷻ هغه څه کوي چې اراده یې وشي (په ده ﷻ باندې نه زور چلېږي او نه یې کارونه په ایجاب او اضطراب سره دي چې د اختیاره یې وتلي وي).

[۲۵۴] ای هغو کسانو چې ایمان یې راوړی دی! د هغو مالونو څخه چې مونږ درېږزو کړي دي د هغه څخه مخکې اتفاق (خرڅ) وکړئ چې داسې ورځ راشي چې نه پکېنې فدیو ورکول شته او نه دوستي او نه شفاعت. او کافران چې دې همدوی ظالمان دي.

ارتباطونه

۱- دغه ایت شریف تقریباً د هغه سوال جواب دی چې د وړاندېنیو ایتونو څخه څرګندېده، هغه دا چې بې شکه پیغمبران علیهم السلام د دې دپاره را استولي شوي دي چې د مفسدانو د فساد مخه ونیسي، خو چې نړۍ ته کتل کېږي اکثره اختلافات او فسادونه د همدوی (پیغمبران علیهم السلام) په پیروانو کې واقع شوي دي، نو داسې ښکاري لکه چې همدوی د اختلافاتو او فسادونو مناشي او اسباب وي.

د جواب حاصل یې دا دی چې ټول پیغمبران علیهم السلام د یو الله ﷻ د پلوه را استولي شوي دي او ټول یو هدف تعقیبوي چې د فساد مخه نیول دي، په حقانیت کېنې سره ټول یو برابر دي، او همدغه مطالب الله ﷻ په معجزاتو سره څرګند کړي هم دي، نو په دوی کېنې د اختلاف هیڅ باعث نشته.

بلکې همدوی علیهم السلام ټول د شیطاني متعددو او متشتو لارو څخه خلک یوې لارې (د الله ﷻ توحید) ته رابلي او د بنده گانو د عبادت څخه یې خلاصوي.

هوا په پیغمبرانو علیهم السلام کښې یو تربله د الله ﷻ د حکمت په غوښتنه څه تفاضل شته چې هغه باید د اختلاف سبب ونه ګرځول شي، خو افسوس چې خلکو همدغه تفاضل د اختلاف منشا جوړ کړ او د اصلي هدف څخه یې سترګې پټې کړې، چې په نتیجه کښې دوه ډلې تشکیل شوې، چې یوه ډله مؤمنان او بله ډله کافران دي او په مؤمنه ډله باندې جهاد د همدې کبله فرض شو چې منحرف خلک اصلي مطلب ته راتاو کړي.

البته چې په جهاد کښې مالي مصارفو ته هم ضرورت شته نو ځکه الله ﷻ د مالونو انفاق ته هم ترغیب نازل کړ.

۲- امکان لري چې دغه ایتونه د نبي کریم ﷺ دپاره د تسلیت په سبب نازل شوي وي چې: ای پیغمبره! ته خپه کېږه مه، زه بیا په همدې نېره باندې ودانه ده چې انسان با اختیاره او باعقله حیوان دی که هرڅومره دلایل وړاندې کړي هم داسې خلک به پکښې موجود وي چې هغوی د جهاد څخه په غیر نه اصلاح کېږي، که بالفرض اختلافات بالکل ورک شي او د انسان څخه د فساد استعداد واخستلی شي نو بیا به انسان انسان نه وي بلکې پریښتې به ترې جوړې شي.

۳- په تېرو شوو ایتونو کښې د مال د انفاق په باره کښې ترغیبي احکام وه چې الله ﷻ چندونه چندونه عوضونه ورکوي، او په دې مقام کښې ترهیبي احکام دي چې د انفاق وخت روان دی تېرېدونکی دی، یو وخت به راشي چې د مالدار به هیڅ شی په لاس کښې نه وي چې یا پرې تجارت وکړي او یا بله معامله.

د مطلب خلاصه

۱- یعنې: ای پیغمبره! بې شکه ته په هغه ډله کښې چې د فساد د مخنیوي دپاره پیدا کړې شوي دي غوره او بهتر یې، یهودو او نصاراوو بلکې ټولو خلکو ته په کار دي چې ډېر په جلتی سره په تاباندې ایمان راوړي ترڅو د خیر الأمم افتخار یې په نصیب شي.

دغه ټول پیغمبران علیهم السلام د الله ﷻ د پلوه صرف د یو مطلب دپاره استولي شوي دي چې هغه د فساد مخه نیول دي.

۲- هوا! دوی ټول زمونږ په نزد یو برابر نه دي لکه څنګه چې عوام خلک ټول یو برابر نه دي، مونږ ډېر ښه پوهېږو چې فلانی څومره مستحق دی او فلانی څومره، د همدې کبله مو د شمویل ﷺ په زمانه کښې د طالوت فضیلت خلکو ته ورڅرګند کړ.

۳- لنډه دا چې ځینې پیغمبران علیهم السلام مو په ځینو نورو باندې د رسالت څخه په غیر - چې ټول پکښې یو برابر دي - بهتر ګرځولي دي چې د ځینو سره الله ﷻ خبرې کړي دي او د مناجات افتخار یې وربښلی دی لکه موسیٰ ﷺ، او ځینو نورو لره یې زبښتې ډېرې درجې پورته کړي دي چې هغو درجو ته بل څوک نه شي ورختلی او نه د هغو درجو بل پیغمبر تمه کولی شي لکه محمد ﷺ یعنې تاسو.

۴- او عیسی (علیه السلام) ته مو څه امتیازي معجزې ورکړي دي حتی چې د بي بي مريمې (عليها السلام) سره د گېډې څخه مو په معجزانه توگه تولد کړ، او هم مو نوموړي ته په روح القدس (جبرائیل علیه السلام) سره تائید ورکړی وه. همدارنگه مو ځینې نور پیغمبران په ځینو نورو افتخاراتو سره سرلوړي کړي وه، لکه چې د طالوت په قیصه کښې د داود (علیه السلام) او د سلیمان (علیه السلام) ځینو امتیازاتو ته اشاره شوې ده چې پاچاني، نبوت او لوی علم مو ورپیلې وه.

۵- په هر تقدیر د پیغمبرانو (علیهم السلام) امتیازات د دې دپاره نه دي چې خلک پکښې په فرق باندې قائل شي چې ځینې مني او ځینې نه مني، لکه نصارا چې یوازې عیسی (علیه السلام) مني، او یهود چې یوازې موسی (علیه السلام) مني.

مگر خلکو هغه امتیازات چې دوی پورې یې هیڅ اړه نه درلوده او صرف عند الله امتیازات وه د خپلو اختلافاتو دپاره اسباب جوړ کړه، چې څوک په یو پیغمبر باندې کلک شوه او څوک په بل باندې، په داسې حال کښې چې د ټولو پیغمبرانو پیغمبرۍ په واضحه دلایلو باندې ثابتې شوې وې چې باید د هیچا پکښې اشتباه نه وی پاتې شوې او ټولو په اتفاقي توگه ټول پیغمبران منلي وی.

۶- که الله (تعالی) اراده کړې وی چې د دغو اختلافونو بېخ وباسي نو د اختلافونو مخه به یې نېولې وی چې یا به یې د انسانانو څخه ازادي اخستې وی او یا به یې د پیغمبرانو په منځو کښې د فضائلو تفاوت د منځه وړی وی، خو دغه کار الله (تعالی) ونه کړ ځکه چې د دوی اختلافونه په ضد او عناد باندې بنا دي، او د پیغمبرانو (علیهم السلام) فضائل یې ورته محض پلمې او بهانې جوړې کړې دي. که بالفرض الله (تعالی) د پیغمبرانو (علیهم السلام) په منځو کښې دغه کار نه وی کړی هم لجوجو خلکو به د اختلافاتو او جگړو څخه لاس نه وی اخستی او همدغسې به پکښې اخته وی لکه چې اوس پکښې اخته دي. او دا ځکه چې الله (تعالی) په هر زمانه کښې د مطلب د وضاحت دپاره پوره معجزات او دلایل نازل کړي وه چې په هدف کښې هیڅ خفا پاتې نه وه. خو دوی دغو دلایلو ته شا کړه او په اختلاف کښې ورگډ شوه.

۷- نو الله (تعالی) د دوی په اختلافاتو باندې مقررې نتائج مرتب کړه چې ځینو د دلایلو په رڼا کښې په ټولو پیغمبرانو (علیهم السلام) باندې ایمان راوړ او ځینې نور ورباندې کافر شوه او داسې هیڅ پیغمبر پاتې نه شو چې د امت ټولو افرادو بالاتفاق منلی وي.

۸- بیا هم په یاد ولری چې د دوی اختلافات د الله (تعالی) د ارادې څخه وتلي نه دي، که د الله (تعالی) اراده شوې وی چې د اختلافاتو لمن یې ټوله کړې وی نو هیڅ کله به هیڅ چرته جگړه او اختلاف نه وی واقع شوی مگر الله (تعالی) هماغه څه کوي چې اراده یې وشي، د ده هر یو کار د حکمت څخه ډک دی. نو کله چې ثابته شوه چې اختلافات ضرور واقع کېدونکي دي او دا هم واضحه شوه چې په هر اختلاف کښې یوه ډله په حقه وي او بله په باطله، نو د باطلې ډلې په مقابل کښې د حق په پلویانو باندې جهاد فرض دی او جهاد لکه څنگه چې د سر ورکولو ته حاجت لري همدارنگه د مال انفاق هم پکښې ضرور دی.

۹۔ نو ای مؤمنانو! د هغو مالونو څخه چې مونږ درېرزو کړي دي په همدې لاره کښې څه برخه مصرف کړئ، او د هغې ورځې دپاره تیاری ونیسئ چې په هغې کښې نه تجازت شته چې مالونه وگتنې او خپل مشکلات ورباندې حل کړئ او یا یې د خپلو جنايتونو دپاره فديه کړئ، او نه هلته دوستي او نه شفاعت چې مشکل مو ورباندې حل شي.

دغه ډله چې په تاسو باندې ورسره جهاد فرض شوی دی او د واضحه دلایلو په مقابل کښې په کفر باندې کلک ولاړ دي او په ځمکه کښې فساد خوروي، همدوی ظالمان دي چې هم په خپلو ځانونو ظلم کوي او هم په نوره دنیا.

د قیامت په ورځ چې د دوی دپاره نه فديه شته، نه دوستي او نه شفاعت، دا هم د دوی د جنايتونو نتیجه ده او د هغه لوی ظلم اثار دي چې دوی پکښې مبتلا دي. نو په تاسو باندې لازمه ده چې د ظلم او تیري مخه یې ونیسئ او جهاد ته یې ملاوې وټړئ.

توضیحات

۱۔ په یاد ولرئ چې ټول پیغمبران علیهم السلام په دې خبره کښې یو برابر دي چې د الله ﷻ د پلوه استولي شوي دي او هر یوه په مربوطه زمانه کښې خلکو ته د الله ﷻ احکام رسولي دي او هدایت یې ورته کړی دی.

سوال جواب

۲۔ که څوک وایي چې: په احادیثو کښې ثابته ده چې نبی کریم ﷺ فرمایلي دي: «لَا تُخَيِّرُوا بَيْنَ الْأَنْبِيَاءِ»^(۱) یعنی: تاسو د پیغمبرانو علیهم السلام ترمنځ یو په بل باندې بهتر مه گرځوئ. نو باید چې د ایت او حدیث په ترمنځ تطبیق وکړی شي.

مونږ وایو چې: په حدیث شریف کښې د «لَا تُخَيِّرُوا» د کلمې څخه څرگندېږي چې په منعه کښې هغه غوره والی او فضیلت مراد دی چې ایت یا حدیث ورباندې ناطق نه وي او بې د شرعي دلیل څخه ورته ورکړی شي. هو! په کوم ځای کښې چې شریعت په تفضیل او غوره والي باندې نطق کړی وي لکه په تېر شوي ایت شریف کښې، نو بیا ورباندې خوله بنورول د احادیثو سره څه ټکان نه لري؛ نو مطلب دا شو چې بې دلیل دغه کار مه کوئ.

ب: امکان لري چې د حدیث شریف مطلب د جدال او جگړې د منځه وړل وي. یعنی: په دغه باره کښې جنگ او جگړه مه کوئ او وخت ورباندې مه مصرف کوئ، زیات کوبښ په اتباع او پېروي کښې وکړئ چې د قیامت په ورځ به درڅخه د همدې پوښتنه کېږي.

ج: د ټولو څخه احسن جواب هغه دی چې خپله د ایت شریف څخه څرگندېږي، هغه دا چې ټول پیغمبران علیهم السلام په نبوت کښې سره یو برابر دي لکه د ﴿وَإِنَّكَ لَمِنَ الْمُرْسَلِينَ﴾ [البقرة: ۲۵۲]

څخه چې معلومېږي، که څوک يې په نبوت کښې په فرق باندې قائل شي چې ځينې ورته پيغمبران ښکاري او ځينې نه، نو هغه کافر دی.

اما د نبوت څخه علاوه ټول پيغمبران يو برابر نه دي لکه چې پخپله ايت شريف ورته په لاندې تفصيل سره اشاره کوي:

اول: د ځينو سره الله ﷻ په بلا کيفه د عزت او توقير په توگه خبرې کړې دي. لکه موسی ﷺ. دوهم: او د چا يې درجې زېښتې ډېرې پورته کړي دي چې بې شماره معجزات يې ورکړي دي، د قيامت د ورځې پورې يې نبوت باقي گرځولی دی، دانمي معجزات لري چې په هره زمانه کښې يې د رسالت اثبات کوي او تابعان يې په ټولو پيغمبرانو باندې زيات دي، ټوله ځمکه يې ورته جومات گرځولې ده او بالاخره د کبري شفاعت يې په همدوی پورې خاص کړې دی.

دغه بعض د نبي کریم ﷺ څخه په غير په بل پيغمبر ﷺ باندې نه تطبيقېږي. د همدې کبله يې ورباندې صراحت ونه کړ ځکه چې هر څوک پوهېږي چې د ده ﷺ څخه په غير بل څوک مراد نه دی. درېم: عیسیٰ ﷺ ته يې هم پوره څه ارق ورکړي دي چې په دعا باندې يې مړي ژوندي کېده، د برگي مرض معالجه يې کولی شوه او هم به ورسره جبرائیل ﷺ په امتیازي توگه انډيوالي کوله او داسې نور.

لنډه دا چې ټول پيغمبر عليهم السلام د کمالاتو خاوندان دي خو د چا کمال ډېر پورته دی او د چا لږ، نو بايد چې د کمال د لږ پورته والي او ډېر پورته والي په اعتبار سره پکښې انسانان ونه وايي چې دا منم او دا نه منم.

يوه پوښتنه او ډېرې هغې جواب

۳- که څوک وايي چې: په دې کښې څه حکمت دی چې د عیسیٰ ﷺ نوم دلته په صراحت سره ذکر شو او د نورو پيغمبرانو عليهم السلام محض فضائلو ته اشاره وشوه او بس؟

مونږ وايو چې: دا ځکه چې د عیسیٰ ﷺ په باره کښې يهودو تفریط کاوه حتی چې په توهين آمېزه کلماتو باندې يې ياداوې او نصارا وو افراط کاوه حتی چې د الوهيت درجې ته يې رساوې. نو مطلب دا شو چې تاسو بايد نه د عیسیٰ ﷺ سپکاوی وکړئ چې د نبوت د درجې څخه يې وغورځوئ او نه يې دومره توقير وکړئ چې ابن الله ورته ووايي: او دا ځکه چې: ﴿مَا الْمَسِيحُ ابْنُ مَرْيَمَ إِلَّا رَسُولٌ﴾ [المائدة: ۷۵] يعني: مسيح ابن مريم بل څوک نه دی مگر لېږلی شوی دی (او بس).

د "بيع" معنی

۴- په دې مقام کښې د ﴿بَيْع﴾ څخه فديه مطلب ده، او دا ځکه چې: الف: د عبد الله بن عباس رضی الله عنهما څخه روايت دی چې د ﴿لَا بَيْعَ فِيهِ﴾ تفسير يې په "لَا فِدْيَةَ فِيهِ" سره کړی دی.^(۱)

(۱) زاد السير ج ۱ ص ۲۶۴

ب: د قرآن کریم په ځینو نورو ایتونو کې همدغه مطلب په صراحت سره نازل شوی دی لکه د [آل عمران: ۹۱] ایت او د [المائدة: ۳۶] ایت. او د قرآن کریم ځینې ایتونه د ځینو نورو دپاره تفسیر واقع کېږي.

ج: برسېره په دې د قیامت په ورځ بیع او شراء (اخیستل او خرڅول) نه د کافر دپاره شته او نه د مسلمان دپاره. نو معلومه شوه چې دلته د ﴿بَّيْعَ﴾ څخه هغه څه مطلب دي چې د مسلمان دپاره شته او د کافر دپاره نشته، چې هغه فدیو ورکول دي. او دا ځکه چې د کفر سره حسنات ضائع کېږي، د کافر په لاس کې څه نه پاتې کېږي چې د خپلو جنايتونو دپاره یې فدیو کړي اما مسلمان کولی شي چې د ډېرو عذابونو څخه خپل ځان د فدیو یعنې حسناتو په بدل کې خلاص کړي. همدارنگه کولی شي چې د هغو مظلومو په بدل کې خپل حسنات ورکړي چې په دنیا کې یې په نورو باندې کړي وه، لکه چې همدا مسئله په احادیثو کې ډېره ښه شرحه شوې ده. هو! څرنگه چې په بیع او فدیو دواړو کې مبادله پرته ده نو ځکه د فدیو څخه په بیع باندې تعبیر کولو صحت ترلاسه کړ.

د ایت شریف ارشاد

۵- د وړاندې ایت شریف څخه څرګندېږي چې هر شی (نېک وي او که بد، شروي او که خپل) د الله ﷻ په اراده پورې تړلی دی چې د ده ﷻ د ارادې څخه په غیر هیڅ شی نه شي موجودېدلې، نو د پیغمبرانو علیهم السلام په تابعینو کې اختلاف او جنگ او جدل هم ټول د الله ﷻ په اراده باندې څرخېږي او بس.

مګر په یاد ولری چې په نېکو او د خیر په کارونو لکه څنګه چې د الله ﷻ اراده شته همدارنگه یې خوښي او رضا هم شته خو په بدو او د شر په کارونو کې یې یوازې اراده شته او خوښي او رضا یې نشته. لکه چې فرمایي: ﴿إِنْ تَكْفُرُوا فَإِنَّ اللَّهَ غَنِيٌّ عَنْكُمْ وَلَا يَرْضَىٰ لِعِبَادِهِ الْكُفْرَ وَإِنْ تَشْكُرُوا يَرْضَهُ لَكُمْ﴾ [الزمر: ۷] یعنې: که تاسو کفر اختیار کړئ نو بهی شکه الله ﷻ ستاسو څخه بهی پروا دی او خپلو بندګانو ته کفر نه خوښوي (ورباندې نه راضي کېږي) او که تاسو شکر وکړئ (ایمان راوړئ) نو الله ﷻ بهی درته خوښوي (ورباندې راضي کېږي).

سوال جواب

۶- که څوک وایي چې: ذکر شوي مضمون ته په یوه ایت کې دوه ځله اشاره شوې ده، نو په دې کې څه حکمت دی چې په یو ځل باندې اکتفاء ونه کړی شوه؟
مونږ وایو چې: ځینو مفسرینو کرامو خو ذکر شوی تکرار په تاکید باندې حمل کړی دی ځکه چې د تقدیر مسئله ډېره مهمه ده، نو تاکید ورسره مناسبت لري^(۱).

مگر مونږ ته داسې ښکاري چې ذکره شوه شرطیه جمله په هر یو ځای کښې بېل بېل مطلب ته اشاره کوي چې:

په اوله جمله ﴿وَلَوْ شَاءَ اللَّهُ مَا أَفْتَلْنَا مِنَ بَعْدِهِمْ﴾ کښې د دې خبرې بیان دی چې هر څه د الله ﷻ په اراده پورې تړلي دي که څه هم هغه د بندگانو کره وړه وي، داسې نه ده لکه چې معتزله یې وایي چې بنده د خپلو کړو وړو په خپله پیدا کوونکی دی.

په دوهمه جمله ﴿وَلَوْ شَاءَ اللَّهُ مَا أَفْتَلُوا﴾ کښې دې ته اشاره ده چې هر څه د الله ﷻ په ارادې پورې تړلي دي خو سره د دې الله ﷻ د هر شي په کولو کښې فاعل مختار دی، نه مکره او مجبور دی او نه کوم یو کار په ایجاب او اضطرار سره کوي.

د همدې کبله وروستۍ جمله په ﴿وَلَكِنْ اللَّهُ يَفْعَلُ مَا يُرِيدُ﴾ سره تعقیب شوه چې په اصل مطلب باندې پوره صراحت وکړي. یعنې: هر څه د الله ﷻ په واک او اختیار کښې دي که څه هم تاسو ورباندې نه پوهېږئ او حکمتونو ته مو فکر نه رسېږي.

کافران یعنې څوک؟

۷- ځینې مفسرین کرام وایي چې په دې مقام کښې د ﴿وَالْكَافِرُونَ﴾ څخه هغه مومنان مراد دي چې هغوی فرضي اتفاق نه کوي او زکات نه ورکوي، دوی ته تغلیظاً دغه لقب ورکړی شوی دی^(۱)، ناشکري یې داسې ګڼله شوې ده لکه چې کفر یې کړی وي.

د همدې قبیلې څخه هغه ایت هم دی چې د حج په باره کښې نازل شوی دی او د حج نه کول یې په کفر سره تعبیر کړي دي، لکه چې فرمایي: ﴿وَلِلَّهِ عَلَى النَّاسِ حِجُّ الْبَيْتِ مَنِ اسْتَطَاعَ إِلَيْهِ سَبِيلًا وَمَنْ كَفَرَ فَإِنَّ اللَّهَ غَنِيٌّ عَنِ الْعَالَمِينَ﴾ [آل عمران: ۹۷] یعنې: او خاص الله ﷻ لره په خلکو باندې د بیت الله حج دی خو چې څوک هغه ته د لارې وسه لري، او څوک چې کفر وکړي (حج ونه کړي) نو بې شکه الله ﷻ د ټولو عالمونو څخه بې پروا دی.

د دوی بل دلیل دا دی چې همدغه ایت شریف په ﴿يَتَأْتِيهَا الَّذِينَ ءَامَنُوا﴾ سره پیل شوی دی او مخاطبه د مومنانو سره ده نو ښه دا ده چې آخر یې هم په مومنانو پورې تعلق ونيسي. مگر بهتره دا ده چې د ﴿وَالْكَافِرُونَ﴾ څخه عقیدوي کافران مراد شي، او دا ځکه چې:

الف: د دې ایت څخه په مخکښې ایت کښې د پیغمبرانو ﷺ تابعان په دوه ګروپونو باندې ویشلي شوي وه چې ځینې مومنان او ځینې کافران وه ﴿فَمِنْهُمْ مَنْ ءَامَنَ وَمِنْهُمْ مَنْ كَفَرَ﴾، نو الله ﷻ مومنان مخاطب کړه چې تاسو د کافرانو په شان مه کېږئ، هغوی خپل مالونه په کفریاتو کښې مصرف کوي او د الله ﷻ غضب ورباندې خانو ته ګټي، تاسو یې باید د الله ﷻ په عباداتو کښې مصرف کړئ او د هغه ﷻ رضا پرې وګټئ.

(۱) روح المعاني ج ۳ ص ۵۴

برسېره په دې چې هغوی د کفر دپاره په سر او مال سره تاند وهي نو تاسو چې مؤمنان هم یاست ولې په خپل مال او سر سره جهاد نه کوئ.

ب: دغه کلمه ﴿لَا بَيْعَ﴾ د عقیدوي کافرانو سره ښه مناسبه ده ځکه چې د قیامت په ورځ کافران د خپلو جنايتونو دپاره څه حسنات نه لري چې فدیه یې کړي، اما مؤمنان کولی شي چې د خپلو ځینو جنايتونو مخه په حسناتو سره ونیسي او د فدیې په ډول یې ورکړي.

دغه جمله ﴿وَلَا خُلَّةَ﴾ د عقیدوي کافرانو سره ښه مناسبت لري ځکه چې د قیامت په ورځ خود مؤمنانو دوستي لا پسې قوي کېږي او د کافرانو په شان په عداوت باندې نه بدلېږي، لکه چې فرمایي ﴿الْأَخْلَاءُ يَوْمَئِذٍ بَعْضُهُمْ لِبَعْضٍ عَدُوٌّ إِلَّا الْمُتَّقِينَ﴾ [الزخرف: ۶۷] يعني: ټول دوستان به په دغې ورځ کې یو تر بله دښمنان وي، مگر متقیان چې په هغې ورځ به هم خواږه دوستان وي او دوستي به یې لا قوي شي.

د: همدارنگه د مؤمنانو دپاره په دغې ورځ کې د الله ﷻ په اذن سره شفاعت هم شته خصوصاً د نبي کریم ﷺ کبری شفاعت خو بالکل څرگند دی، نو دغه جمله ﴿وَلَا شَفَعَةً﴾ چې جنس شفاعت پکې نفی شوی دی هم د عقیدوي کافرانو سره مناسبه ده.

ه: برسېره په دې، نظر د بلاغت د علم قواعدو ته په ﴿وَالْكَافِرُونَ هُمُ الظَّالِمُونَ﴾ کې کېدو مسند الیه په مسند پورې قصر شوی دی. نو د معنی حاصل یې داسې کېږي چې: کافران بل شی نه دي مگر ظالمان دي یعنې دوی په ظلم کېدو کامل دي لکه چې الله ﷻ فرمایي: ﴿إِنَّ الشِّرْكَ لَظُلْمٌ عَظِيمٌ﴾ [لقمان: ۱۳] يعني: بې شکه شرک (کفر) لوی ظلم دی.

ښکاره ده چې د زکات نه ورکوونکي هم ظالمان دي خو په ظلم کېدو کامل نه دي ترڅو د دوی په باره کې وویل شي چې دوی د ظالمانو څخه په غیر بل شی نه دي.

﴿اللَّهُ لَا إِلَهَ إِلَّا هُوَ الْحَيُّ الْقَيُّومُ لَا تَأْخُذُهُ سِنَّةٌ وَلَا نَوْمٌ لَهُ مَا فِي السَّمَوَاتِ وَمَا فِي الْأَرْضِ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِشَيْءٍ مِنْ عِلْمِهِ إِلَّا بِمَا شَاءَ وَسِعَ كُرْسِيُّهُ السَّمَوَاتِ وَالْأَرْضَ وَلَا يَئُودُهُ حِفْظُهُمَا وَهُوَ الْعَلِيُّ الْعَظِيمُ﴾

[۲۵۵] الله ﷻ چې دی د عبادت لایق نشته مگر همدی ﷻ دی، همېشه ژوندی دی (د ټولو امورو په تدبیر باندې) همېشه ولاړ دی. په ده ﷻ باندې نه پرکالي راځي او نه خوب. خاص همده ﷻ لره دي هغه څه چې په اسمانونو کې دي او هغه څه چې په ځمکو کې دي. څوک دی هغه کس چې د ده ﷻ په نزد کې شفاعت وکړي شي مگر د ده ﷻ په اجازې سره.

الله ښه په هغه څه باندې پوهېږي چې د دوی وړاندې دي او په هغه څه باندې هم چې د دوی وروسته دي او دوی د الله ښه د معلوماتو څخه په یو شي باندې هم احاطه نه شي کولی مګر په هغه شي چې د ده ښه اراده وي.

د الله ښه کړسي اسمانونه او ځمکې ځایوي او د دغو دواړو ساتنه (حفاظت) هغه ښه د ستومانه کوي (دا ورته مشکل نه دي) او همدې ښه د زینت په پورته والي او زینت په عظمت څېستن دي.

ارتباط

په تېرو شویو ایتونو کې چې دا مضمون پروت و چې ټول پیغمبران ښه د مفسدو د ورکولو مطلب تعقیبوي خو خلک غلط فهمي کوي او د دوی فضائل د اختلافاتو موجبات جوړوي.

په دې ایت کې چې د دغو غلط فهمیو اصلي سبب ښودلی شوی دی چې که انسانان الله ښه وپېژني نو ټول اختلافات به د مدخه ورک کړي او منحصراً به د الله ښه بندګي اختیار کړي او دا ځکه چې د اختلافاتو اصلي هڅې دا دي چې ځینې خلک د الله ښه د علم په کمال باندې قائل نه دي او یا ورسره په کې بندګي شریک کوي.

همدارنګه ځینې خلک د الله ښه قدرت کامل نه کوي او یا ورسره بندګان شریکوي او ځینې لا دې ته په تمه وي چې لحاظ د اړه بندګان شته او هر وروسته به مو په الله ښه باندې وېشي که هر څه جنایات او کفریات وکړو هم هغوی کولی شي چې زموږ په باره کې سپارښتنه وکړي.

بلاخره ځینې خلک په الله ښه باندې نور توهمات کوي او لکه څنګه چې واقعیت دی هغسې یې نه پېژني نو الله ښه آية الکوسي نازل کړه او خپل ځان یې کما حقہ خلکو ته وروپېژاند، که د دې څخه وروسته هم څوک اختلافاتو ته ملا تړي او د جګړو او نازو کوي نو دا به د عناد څخه په غیر بل شي نه وي.

د مطلب خلاصه

یعنې ای بندګانو! تاسو الله ښه په حقیقي معناوو کې وپېژنئ چې د جګړو او دعویو د ننگلو څخه خلاص شئ.

۱- الله ښه د هغه پاک ذات نوم دی چې د هغه ښه څخه غیر په حق بل هېڅ معبود نشته ټول معبودیت همدې ښه پورې مختص دی، نو تاسو صرف د همدې ښه عبادت وکړئ او د ده ښه د مخلوق عبادت مه کوئ.

ولې به ده ښه لره عبادت خاص نه وي چې همدې ښه دانسي، ازلي او ابدی دی، همېشه ژوندی دی او همېشه به ژوندی وي، حیات (ژوند) یې ذاتي صفت دی چې هېڅکله ترې نه شي منفک کېدلی، د ده ښه څخه په غیر د نورو ټولو مخلوقاتو ژوند عارضی دی تر هغه به ژوندی وي چې د الله ښه ورته د ژوند اراده شوې وي کله چې ترې د ژوند اراده سلبه کړي، په همدې ثابته کې به نشته کېږي.

- ۲۔ ولې به همدې ﷻ په حقه معبود نه وي چې د ټولو مخلوقاتو څارنه او حفاظت کوي، احتیاجات یې پوره کوي، ژوند ته یې ادامه ورکوي او په هیڅ وخت کښې هیڅ شی د ده ﷻ ساتنې څخه نه شي بې پروا کېدلی.
- ۳۔ د ده ﷻ ساتنه او څارنه به ولې دوامداره نه وي چې په ده ﷻ باندې پرېشاني (پرمایښی) نه راځي چې ادنی بې خبري د ډېر لږ وخت دپاره ورسره ملگرې ده پاتې خو لا خوب شو چې بې خبري او غفلت پکښې څه وخت نیسي او لږ څه دروند وي.
- او دا ځکه چې د اسمانونو او ځمکو بلکې د ټولو مخلوقاتو یوازېنی حقیقي او دائمي مالک همدې ﷻ دی او همدې ﷻ پکښې تصرفات کوي او بس.
- ۴۔ د نورو ټولو مخلوقاتو ملکیتونه عارضي دي او تصرفات یې مجازي او ظاهري دي، د هر شي تکوین (ایجاد) همده ﷻ پورې اختصاص لري هیڅا ته یې په تکویناتو کښې برخه نه ده ورکړې که څه هم هغه پیغمبر وي او یا پرېښته او یا بل مخلوق.
- ۵۔ برسېره په دې، ټول مخلوقات په دې کښې یو برابر دي چې د الله ﷻ ممالیک او بندگان دي نو باید چې څوک په بنده باندې دا گومان ونه کړي چې هغه د بندگۍ د درجې څخه پورته دي لکه چې په عیسیٰ ﷺ باندې ځینو خلکو دا خیال کړی دی.
- د الله ﷻ مالکیت تر دې اندازې پورې حقیقي او واقعي دی چې د ده ﷻ په دربار کښې هیڅوک بې اجازې په شفاعت باندې خوله نه شي بنورولی او نه جرئت کولی شي.
- او دا ځکه چې د الله ﷻ څخه په غیر د نورو ټولو مخلوقاتو علوم ناقص او ناچیزه دي، دوی لا په هغه څه باندې نه پوهېږي چې هغه د دوی په حضور کښې دي، پاتې خو لا هغه چې د دوی څخه وړاندې یا وروسته واقع شي، نو د همدې کبله دوی ته هیڅ پته نه لگېږي چې فلانی د شفاعت کولو لیاقت لري او که نه.
- یوازې الله ﷻ دی چې په هغو شیانو باندې هم پوهېږي چې د خلکو څخه وړاندې تېر شوي دي یا ورسره همزمان دي او یا یې مخې ته ورروان دي، او په هغو شیانو باندې هم پوره عالم دی چې د دوی څخه وروسته تېرېږي یا یې د مخې څخه په څنګ وي او یا ترې وروسته پاتې کېږي.
- ۶۔ هو! دوی (خلک) د الله ﷻ د علم څخه په هیڅ شي باندې احاطه نه شي کولی مګر په هغې اندازه چې پخپله د ده ﷻ ورته اراده وشي چې دوی ته یې ورزده کړي.
- او څنګه به څوک د الله ﷻ په مخلوقاتو د پوهېدلو توان ولري چې د الله ﷻ یو مخلوق چې کړسي نومېږي دومره لوی او پراخه دی چې ټول اسمانونه او ټولې ځمکې یې په داخل کښې پراته دي او د ټولو څخه یې احاطه کړې ده.
- ۷۔ برسېره د علم په پراخۍ باندې د الله ﷻ قدرت هم بې اندازې پراخه او لوی دی تردې چې اسمانونه او ځمکې یې په کړسي کښې ځای په ځای کړي دي او ثانیه په ثانیه یې د انحلال او تصادم څخه ساتنه کوي چې نه ستوري یو تر بله ټکر ته پرېږدي او نه اسمان په ځمکه رالوېږي او نه

خمکه ښکته ښوېږي. خو په الله ﷻ باندې دغه حفاظت او څارنه هم څه دروندوالی نه شي راوستلی بلکې دغسې کارونه الله ﷻ ته ډېر اسان دي. نو همدغه علیم او همدغه قدیر ذات د عبادت لایق دی او بس.

۸- د ټولو په آخر کښې په دې باندې هم پوه شئ چې الله ﷻ ستاسو د ادراک څخه ډېر پورته او متعالی دی. په دې ایت کښې چې ستاسو د لغاتو په قالبو کښې څه نازل شوي دي دا صرف ستاسو د پوه کولو دپاره دی، که نه نو الله ﷻ د دې خبرې څخه ډېر پورته او لوړ دی چې ستاسو خیالات او توهمات ورته ورسېږي او یا یې تاسو په خپلو لیدلو او کتلو باندې قیاس کړئ. نو تاسو ته په کار دي چې نه د الله ﷻ حیات خپل حیات باندې قیاس کړئ او نه یې کړسې ته د خپلې کړسې په نظر وگورئ. که بالفرض داسې وکړئ نو تاسو به الله ﷻ ته د حقارت په نظر کتلي وي، خو الله ﷻ د لوی عظمت خاوند دی.

توضیحات

۱- د ﴿الْحَيٰۤی﴾ کلمه د "حَیَاة" څخه اخستله شوې ده او "حَیَاة" په قرآن کریم کښې په لاندې شپږو معناوو باندې استعمال شوی دی^(۱):

اول: هغه قوت ته حَیَاة ویل کېږي چې د هغه په ذریعه باندې د "حَیَاة" په خاوند کښې نشا او نمو (زرغونېدل او وده کول) تحقق مومي. لکه چې فرمایي ﴿وَجَعَلْنَا مِنَ الْمَاءِ كُلَّ شَيْءٍ حَیٍّ﴾ [الانبیاء: ۳۰] یعنی: او مونږ د اوبو څخه هر یو ژوندی شی پیدا کړی دی. لکه حیوان او نبات. دوهم: هغه قوت هم د حیات په نامه یادېږي چې په هغه سره په یو شي کښې حس او حرکت پیدا کېږي، لکه چې فرمایي ﴿وَمَا يَنْسُوۤیۡ اِلَّا حَیۡۤاءٌ وَّلَا اَلۡاُمۡوَتُۙ﴾ [فاطر: ۲۲] یعنی: او نه ژوندي برابر دي او نه مړي (يو تربنه).

درېم: هغه قوت هم د حَیَاة په نوم بلل کېږي چې هغه د عقل او عمل مبدا ګرځي لکه چې فرمایي: ﴿اَوَمِنْ كَانَ مِیۡثًا فَاٰخِیۡنَتۡهُ﴾ [الانعام: ۱۲۲] یعنی: ایا هغه څوک چې مړ وي نو هغه ژوندی کړو چې د عقل په مقتضی عمل نه کوي او بیا دغه توفیق ورپېرزو کړو.

څلورم: "حَیَاة" د خوشالۍ او بې غمی په معنی هم استعمال شوی دی، لکه چې فرمایي: ﴿وَلَا تَحۡسَبَنَّ الَّذِیۡنَ قُتِلُوۡۤا فِیۡ سَبِیۡلِ اللّٰهِ اَمۡوَتًاۙ بَلۡ اَحۡیَۡۤءٌ عِنۡدَ رَبِّہِمْ یُرۡزَقُوۡنَ﴾ [آل عمران: ۱۶۹] یعنی: او په هغو کسانو باندې چې د الله ﷻ په لار کښې وژل شوي وي د مړو گومان مه کوئ بلکې دوی د خپل رب په نزد ژوندی دي. یعنی دوی خوشاله او بې غمه دي چې خاص ډول روزي ورکوله کېږي.

پنځم: د آخرت ابدی ژوند هم د "حَیَاة" په نامه یادېږي لکه چې فرمایي: ﴿یَنۡلِیۡنِیۡ قَدۡمَتُۙ الْحِیٰۤاتِیۡ﴾ [الفجر: ۲۴] یعنی: ای کاش! چې خپل ژوند دپاره مې څه استولي وی (چې د شریعت په مطابق مې چال چلند کړی وی).

۱. مفردات الراغب ص ۱۳۸

شېرم: د الله ﷻ د صفاتو څخه یو صفت "حَیَاة" دی چې د داسې ژوند په معنی سره اخستل کېږي چې په هغه باندې د مرګ د ورتللو امکان نه وي، یعنې ابدې او ازلي ژوند. په دغه ایت شریف کېنې همدغه شېرمه معنی مراده ده چې الله ﷻ پورې اختصاص لري او بس.

د "الْقِيَوْم" معنی

۲- ﴿الْقِيَوْمُ﴾ په اصل کېنې "قِيَوْمٌ" - لکه: "فَبَقُولُ" - وه. دا د مبالغې صیغه ده^(۱). که څه هم اصلي معنی یې "دېر ښه ودرېدونکی" دی خو کله چې د الله ﷻ په صفت کېنې استعماله شي نو هغې څارونکي او ساتونکي ترې مرادېږي چې په حفاظت او څارنه یې هېڅ زوال نه راځي او همېشه په هر شي باندې ولاړ وي او ضروریات یې ورپورته کوي^(۲)، لکه چې فرمایي: ﴿الَّذِي أُعْطِيَ كُلُّ شَيْءٍ خَلْقَهُ ثُمَّ هَدَىٰ﴾ [طه: ۵۰] یعنې الله ﷻ هغه ذات دی چې هر شي ته یې د هغه موجودیت ورکړی دی او بیا یې ورته لارښودانه هم کړې ده.

"سِنَةٌ" څه معنی؟

۳- د ﴿سِنَةٌ﴾ کلمه د "وسن" څخه اخستله شوې ده چې په اصل کېنې "وسن" وه لکه "مَعْدَةٌ" چې په اصل کېنې "وَعْدٌ" وه. که څه هم د "سِنَةٌ" لغوي معنی غفلت او ناخبري ده خو په دې مقام کېنې ترې هغه باریکه ستوالی او ناخبري مطلب ده چې د خوب په ابتداء کېنې په خوب کوونکي باندې غلبه کوي او د ځانه یې په غفلت کېنې اچوي خو د "نوم" خوب مرتبې ته نه وي رسېدلی^(۳). ځینې مفسرین کرام وايي چې: "سِنَةٌ" هغه دروندوالي ته وايي چې په سر کېنې راپیدا کېږي، "نُفَاسٌ" هغه ته وايي چې سترګې نیسي او "نُومٌ" هغه ته وايي چې په زړه باندې غلبه وکړي او انسان پکېنې د هر څه څخه ناخبره شي^(۴).

کړسي څه ته وايي؟

۴- د "کُرْبِي" کلمه د نسبتي "ي" په ذریعه د "کُرْسٌ" کلمې ته منسوبه شوې ده او "کُرْسٌ" د یو شي د اجزاوو اجتماع او انضمام ته وايي، د همدې کبله کتابچې ته "کُرْآنَةٌ" وايي چې پانې یې سره یو تربله منظمې شوې وي^(۵).

خو په عام عرف کېنې د چوکۍ او تخت په معنی استعمالېږي چې په هغه باندې یو ادارچي د

(۱) زاد السیر ج ۱ ص ۲۶۵

(۲) مفردات الراغب ص ۴۳۲

(۳) روح المعانی ج ۳ ص ۸: مفردات الراغب ص ۵۶۱

(۴) تفسیر المدارک ج ۱ ص ۱۷۸

(۵) لسان العرب ج ۶ ص ۱۹۴

اداري دپاره کښېني^۱، لکه چې الله ﷻ فرمايي: ﴿وَالْقَيْنَا عَلَىٰ كُرْسِيِّهِ جَسَدًا﴾ [ص: ۳۴] يعني: او مونږ د ده (سليمان عليه السلام) په تخت باندې د غوښې يوه توتو ورواچوله.

اما په دې مقام کښې د "کُرسِي" په معنی کښې اختلاف دی، ځينې علماء کرام وايي چې دلته ترې علم مراد دی او ځينې نور وايي چې دلته ترې عرش العظیم مراد دی^۲. مگر دغه دواړه تفسیرونه خلاف الظاهر دي بې ضرورته دغسې معنی اخستل ښه کار نه دی، برسېره په دې د علم بحث خو په همدې ایت کښې يو ځل په ﴿يَعْلَمُ مَا بَيْنَ أَيْدِيهِمْ وَمَا خَلْفَهُمْ﴾ کښې تېر شوی دی، نو که دلته هم علم مراد شي نو دا به تاکيد شي حال دا چې د تاکيد څخه تاسيس بهتر دی چې نوې معنی سراده کړی شي.

نو که څه هم ځينو مفسرينو کرامو د "کُرسِي" په هکله څه زيات بيان ليکلی دی^۳، خو مونږ په همدومره بيان باندې اکتفاء کوو چې دا د يوه داسې مخلوق نوم دی چې په ټولو اسمانو او ټولو ځمکو باندې يې احاطه کړې ده او د عرش العظیم څخه کوچنی دی. نو د معنی حاصل يې داسې کېږي چې: د الله ﷻ معلوماتو ته به د چا علم ورسېږي حال دا چې د هغه ﷻ يو مخلوق (کُرسِي) په اووه اسمانو او اووه ځمکو احاطه کړې ده او بيا دا ټول عرش العظیم ته داسې نسبت لري لکه يوه وړه کړۍ چې په يوه چولې بيايان کښې پرته وي.

سوال جواب

۵_ که څوک وايي چې ايا د کُرسِي اضافت الله ﷻ ته داسې دی لکه چې يو پاچا ته خپله کُرسِي مضافه شي، او يا لکه په تېر شوي ایت شريف کښې چې سليمان عليه السلام ته د خپلې کُرسِي اضافت شوی دی؟

مونږ وايو چې:

الف: الله ﷻ ته د کُرسِي اضافت د تشريف او تعظيم دپاره دی لکه په بيت الله کښې چې ورته د بيت اضافت شوی دی. يعنې کُرسِي دومره لوی عظيم الشان مخلوق دی چې بايد د الله ﷻ څخه پرته يې بل چا ته نسبت ونه کړی شي^۴.

ب: لکه څنگه چې د الله ﷻ وجود، علم، حیات او نور صفات د بندگانو د صفاتو سره محض په نوم کښې اشتراک لري او په حقائقو کښې يو تربله بالکل جدا او بېل دی همدارنگه د الله ﷻ کُرسِي هم د بندگانو د کُرسِي سره محض په نوم کښې شريکه ده او بس: نو الله ﷻ ته د کُرسِي اضافت هم بلا کيفه دی.

۱. مفردات الراغب ص ۲۴۵

۲. تفسير القاسمي ج ۳ ص ۳۲۰. زاد المير ج ۱ ص ۲۶۵

۳. تفسير ابن کثير ج ۱ ص ۳۱۰. روح المعاني ج ۳ ص ۹

۴. تفسير کسر ج ۷ ص ۱۲. حاشيه الشيخ زاده على تفسير البضاوي ج ۱ ص ۵۶۹

په مونږ همدومره عقیده واجبه ده چې د الله ﷻ کرسی حقه ده خو څنگه چې د هغه ﷻ د عظیم شان سره مناسبه وي. د دې څخه وړاندې بندگان حق نه لري چې داسې خبرې اترې پکښې وکړي چې هغه یې د بندگانو په کرسیو کې لیدلي یا اورېدلي وي.

امکان لري چې د همدې کبله به الله ﷻ آیه الکرسې په ﴿ وَهُوَ الْعَلِيُّ الْعَظِيمُ ﴾ سره ختم کړي وي ترڅو د دغسې قیاساتو او توهماتو مخه ونیوله شي.

ج: دا هم لري نه ده چې په دې مقام کېنې الله ﷻ ته د کرسی د اضافت څخه کنایه د الله ﷻ د ملک پراخي مطلب وي^(۱). نو په دې تقدیر د مفرداتو معناوې په نظر کېنې هیڅ نه نیولی کېږي ترڅو سوال ته موقع ورکړي شي او بیا جواب ته حاجت پاتې شي.

ایا ایتونه یو په بل فضیلت لري؟

۵- که څه هم ځینې علماء کرام په دې عقیده دي چې د قرآن کریم د ایتونو په منځکښې سره تفاضل نشته ځکه چې ټول د الله ﷻ کلام دی، د الله ﷻ په کلام کېنې په افضل او فاضل باندې قول کول ښه کار نه دي^(۲)، مگر تحقیقي خبره دا ده چې نظر دې خبرې ته چې ټول د الله ﷻ کلام دی یو ایت په بل باندې فضیلت نه لري، ټول سره یو برابر دي لکه چې پیغمبران نظر نبوت ته ټول یو برابر دي او فرق نه لري.

هو! د تاثیر کثرت، د معناوو عمق، د بحث موضوع او نورو شیانو ته په نظر سره ایتونو کېنې لوی-لوی فرقونه شته^(۳)، چې په احادیثو کېنې هم ثابت شوي دي.

د مثال په توګه: نبي کریم ﷺ په یوه حدیث کېنې فرمایلي دي چې: «وَفِيهَا آيَةٌ هِيَ سَيِّدَةُ آيِ الْقُرْآنِ هِيَ آيَةُ الْكُرْسِيِّ»^(۴) یعنی: په "البقرة" سورت کېنې یو ایت دی چې د قرآن کریم د ایتونو رئیس دی چې هغه د آیه الکُرْسِيِّ څخه عبارت دی.

لکه څنګه چې د قرآن کریم په ایتونو کېنې د فضائلو په لحاظ فرقونه شته حال دا چې په قرآنیت کېنې یو برابر دي، همدارنګه د پیغمبرانو ترمنځ هم فضائل فرق لري حال دا چې په نبوت کېنې یو برابر دي. لکه چې په [البقرة: ۲۵۳] ایت کېنې ورباندې صراحت نازل شوی دی.

د آیه الکرسې فضائل

۶- لکه څنګه چې د قرآن کریم سورتونه خاص خاص نومونه لري همدارنګه په ځینو ایتونو باندې هم خاص خاص نومونه ایښودل شوي دي. د همدې جملې څخه دغه ایت شریف دی چې اوس د بحث لاندې دی.

(۱) في ظلال القرآن ج ۱ ص ۲۹۰

(۲) تفسیر الخازن ج ۱ ص ۳۹۵

(۳) روح المعاني ج ۳ ص ۱۱

(۴) جامع الترمذي ج ۲ ص ۱۱۵

دې ایت ته ځکه د "آیه الكرسي" نوم ټاکل شوی دی چې د "کرسي" په کلمه باندې مشتمل دی. د دې ایت شریف په فضائلو کې زینت ډېر احادیث روایت شوي دي چې ځینو مفسرینو کرامو راغونډ کړي دي^(۱) هیله ده چې هلمته مراجعه وکړی شي. مگر مونږ په همدې ارتباط په هغه حدیث باندې علاوه کوم چې په وړاندې توضیح کې ذکر شوی دی یو بل حدیث هم ذکر کوو هغه دا چې: یو ځل یوه سړي د نبي کریم ﷺ څخه متعددې پوښتنې وکړې، یوه پکېنې دا وه چې په قرآن کریم کې کوم یو ایت ډېر لوی دی؟ نبي کریم ﷺ جواب ورکړ چې: «آیة الكرسي»^(۲) یعنې د قرآن کریم عظیم الشان ایت همدغه ایت دی چې بحث پکېنې روان دی.

۷- امکان لري چې د نوموړي ایت شریف د سیادت او عظمت وجه به دا وي چې په دې کېنې د الله ﷻ د صفاتو اصول بیان شوي دي، لکه: الوهیت، وحدانیت، حیاة، علم، مالکیت، قدرت، اراده او داسې نور. نو په دې ایت کېنې د الله ﷻ دومره صفات بیان شوي دي چې څومره د یوه مسلمان د عقیدې دپاره ضرورت دی. او اکثره خلک چې کافران شوي دي غټه وجه یې دا ده چې د ذکر شوو صفاتو څخه په مستقیم او یا غیر مستقیم ډول د انکار مرتکب شوي دي، العیاذ بالله. په ټول قرآن کریم کېنې بل داسې ایت نشته چې الله ﷻ پکېنې خپل جلالې او جمالي صفات په داسې جامع توګه بیان کړي وي لکه په آیه الكرسي کېنې یې چې بیان کړي دي، تر دې چې په نوموړي ایت کېنې د الله ﷻ کلمه اتلس (۱۸) کرته ذکر ده، یو کړت د اسم ظاهر په توګه او نور اوولس (۱۷) کرته د ضماتو په توګه چې ځینې ضمائر بارز دي او ځینې مستتر دي^(۳).

﴿لَا إِكْرَاهَ فِي الدِّينِ قَدْ تَبَيَّنَ الرُّشْدُ مِنَ الْغَيِّ فَمَنْ يَكْفُرْ بِالطَّاغُوتِ وَيُؤْمِرْ بِاللَّهِ فَقَدْ اسْتَمْسَكَ بِالْعُرْوَةِ الْوُثْقَىٰ لَا انْفِصَامَ لَهَا وَاللَّهُ سَمِيعٌ عَلِيمٌ﴾ (۲۵۶) ﴿اللَّهُ وَلِيُّ الَّذِينَ آمَنُوا يُخْرِجُهُم مِّنَ الظُّلُمَاتِ إِلَى النُّورِ وَالَّذِينَ كَفَرُوا أُولِيَاؤُهُمُ الطَّاغُوتُ يُخْرِجُهُم مِّنَ النُّورِ إِلَى الظُّلُمَاتِ أُولَٰئِكَ أَصْحَابُ النَّارِ هُمْ فِيهَا خَالِدُونَ﴾ (۲۵۷)

[۲۵۶] په (قبول د) دین کېنې زور نشته (ځکه چې) یقیناً سم اعتقاد د باطل اعتقاد څخه ښکاره (جدا) شوی دی. نو څوک چې په طاغوت باندې کافر شي او په الله ﷻ باندې ایمان راوړي نو بې شکه هغه په قوي کړی باندې منګولې لګولې دي، چې دغې کړۍ لره پرې کېدل نشته (مطلب ته پرې رسېږي). او الله ﷻ اورېدونکی (او) پوه دی.

(۱) تفسیر ابن کثیر ج ۱ ص ۳۰۴؛ تفسیر القرطبي ج ۳ ص ۲۶۹؛ الدر المنثور ج ۳ ص ۵

(۲) سنن الدرامی ج ۲ ص ۳۲۱

(۳) روح المعانی ج ۳ ص ۱۱

البقرة (۲)

[۲۵۶] الله ﷻ د هغو کسانو دوست دی چې ایمان یې راوړی دی، چې د کفر د تیارو څخه یې د اسلام رڼا ته وروباسي (او یا یې نه پرېږدي چې په تیارو کښې ور داخل شي).
 او هغه کسان چې کافر دي د هغوی دوستان طواغیت (سرکشان) دي، چې د ایمان د رڼا څخه یې د کفر تیارو ته ور داخلوي (او یا یې نه پرېږدي چې ایمان ته ور داخل شي). دوی د اور ملګري (اندیوالان) دي دوی به په دې اور کښې همېشه وي.

ارتباط

دغه ایتونه داسې ښکاري لکه چې د یو سوال جواب وي، هغه سوال چې د آية التکرېي څخه راپیدا کېږي چې حاصل یې داسې کېږي:
 څرنگه چې الله ﷻ خپل ځان په ډېره بلیغه ښه ګه خپلو بندګانو ته وروپېژاند تر دې چې د هغو ټولو شبهاتو او اشتباهاتو مخه پرې ونیوله شوه چې ځینو خلکو ته پېښېدل او یا پېښې شوې وې مګر سره د دغسې کافي، شریعت، بیان څخه وروسته هم معاندین د عناد څخه لاس نه اخلې، په داسې حال کې چې د الله ﷻ د نازل کړي شوی ایتونو ردول هم نه شي وړاندې کولی.
 نو مسلمانانو ته په کار دي چې دغسې لجوج او عنادیان په زور او اکراه باندې مسلمانان کړي او په زور باندې پرې د توحید کلمه درسته کړي.
 د جواب حاصل یې د ایتونو په خلاصه مطلب کښې لوستلی شي.

د مطلب خلاصه

- ۱- یعنی: د الله ﷻ شریعت د عقیدې په باره کښې جبر او اکراه په رسمیت نه پېژني نو باید چې تاسو هم په بندګانو باندې د زور څخه کار وانخلي: الله ﷻ د حق او باطل دواړو په منځکښې په کافي پیمانه وضاحت کړی دی، په هیچا باندې په دې باره کښې څه خفا نه راځي. نو څرنگه چې الله ﷻ انسان باعقله او باشعوره حیوان پیدا کړی دی نو تاسو ته هم په کار دي چې هغه (انسان) ته موقع ورکړئ چې د خپل اختیار څخه کار واخلي او عقل ته یې زندی وروانه چوئ.
- ۲- برسېره به دې، د عقیدې په باره کښې جبر او اکراه څه فائده هم نه کوي ځکه چې عقیده د زړه کار دی او د اکراه تاثیر د جوارحو څخه وړاندې نه شي تېرېدلی ترڅو په زړونو باندې هم اثر وکړي.
- ۳- نو کله چې انسان د خپل عقل سره پرېښودل شي نو د لاندې دوه لارو څخه به ضرور یوه اختیاروي او په یوه نه یوه ډله کښې به شمېرل کېږي:
 یا به د طاغوتانو او سرکشانو خبرو ته شا کوي او هغه به د پښو لاندې کوي او بالمقابل به په الله ﷻ باندې ایمان راوړي او شریعت ته به غاړه ږدي نو چا چې دا کار وکړ به شک چې هغه په کلکې او قوي کړې باندې منګولې ښځې کړې چې هغه نه په دنیا کښې انقطاع ومومي او نه په آخرت کښې، بلکې دا هغه کړې ده چې انتها یې جنت ته رسېدلې ده او هملته ختمېږي، په دغې کړې باندې شبهات او اعتراضات څه تاثیر نه لري.

او که چا بالعکس په الله ﷻ باندې کفر اختیار کړ او په طواغیتو باندې یې عقیده وکړه نو هغه به همدغسې معکوسه نتیجه وگوري. هغه د غنې د جال پورې خپل خان نښلولی دی چې په نن سبا دښې به قطعه شي او په هېڅ درد به یې دوا نه شي.

هو! د دغو دواړو ډلو په دروغ او رښتیا باندې یوازې الله ﷻ پوهېږي چې ویناگانې یې اوري او د زړونو حالت یې ورته معلوم دی، د قیامت په ورځ به ورسره موافق چال چلند وکړي.

۴- په یاد ولری چې الله ﷻ دا لطف په هر انسان باندې کړی دی چې عقل یې ورکړی دی، حواس یې وربښلي دي، پیغمبران یې ورته را استولي دي او کتابونه یې ورباندې نازل کړي دي. مگر په مؤمن انسان باندې یې علاوه په ذکر و شوو الطافو دا لطف هم کوي چې د ښکو عقائدو او ښکو کارونو توفیق هم ورکوي چې د کفر د تیارو څخه یې د باندې ساتي او د شباهاتو او اشتباهاتو څخه یې رڼا ته راوباسي. او دا ځکه چې الله ﷻ د مؤمن دپاره نصرت کوونکی او دوستي کوونکی دی.

دا خو د الله ﷻ د دنیا دوستي ده، د آخرت دوستي یې ډېره لوړه ده چې په جنتونو کې به یې ځای په ځای کړي او په دوامداره توګه به هلته یې غمه اوسېږي او د الله ﷻ په دیدار به خپلې سترګې خوږې کړي (الله ﷻ مو دې پکښې نصیب وکړي).

اما د کافرانو سره د الله ﷻ توفیق نشته ځکه چې د دوی ناصر او معین نه دی، د دوی دوستان طاغوتان او سرکشان دي چې بالعکس د کفر په تیارو کې یې دننه ساتي او د عقائدو د لږ صفاتي څخه یې د شباهاتو او اشتباهاتو تیارو ته ور داخلوي.

دا ده د طواغیتو د دنیا دوستي چې په څو ورځو کې انتها ته رسېږي، اما په آخرت کې څو د دوی دوستي په دښمنۍ بدلېږي او دوی ټول (تابعان او متبوعان) به په اور کې همېشه وي.

توضیحات

۱- که څه هم د ذکر و شوو ایتونو د شان نزول په ارتباط مفسرینو کرامو تقریباً څلور وضاحتونه لیکلي دي مګر مونږ یوازې د لاندې یوه وضاحت په ذکر باندې اکتفاء کوو:

د یوه صحابي ؓ (چې په ابو الحصین سره مشهور وه) دوه زامنو نصرانیت قبول کړی وه، هغه غوښتل چې دواړه په زور سره مسلمانان کړي نو الله ﷻ ذکر شوي ایتونه نازل کړه^(۱) او دا کار په ابلغه طریقه رد کړی شو، چې نه یې د نفې په قالب کې نازل کړی شوه^(۲). لفظي معنی یې دا ده چې په دین کې جنس اکراه نشته خو مطلب پکښې دا دی چې په دین کې جنس اکراه مه کوي.

سوال جواب

۳- که څوک وايي چې: الله ﷻ د همدې سورت په [۱۹۳] ایت کې فرمایي چې: ﴿وَقَتِّلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ لِلَّهِ﴾ یعنې: د دوی سره تر هغه مقاتله وکړئ چې تر څو فتنه ورکه

(۱) اسباب النزول للواحدي ص ۵۲

(۲) تفسیر القاسمي ج ۳ ص ۳۲۴

شي او دين د الله ﷻ شي. نو پوښتنه دا ده چې دغه ډول مقاتله خو عين د اکراه معنی ورکوي چې تر هغه د کافرانو سره وجنگېږو چې ترڅو يې د باطل دين څخه لاس په سر کړو؟

مونږ وايو چې: د نوموړي سوال دپاره مفسرينو کرامو لاندې مختلف جوابونه کړي دي:

الف: ځينې مفسرين کرام وايي چې دلته د فطري اکراه نفی مراده ده. يعنې د الله ﷻ په ايجادې قانون کېنې دا نشته چې څوک په زور باندې مسلمان کړي بلکې د پيغمبرانو په ذريعه محض حق او باطل سره جدا کوي نور نو د مسلمانېدلو او نه مسلمانېدلو خبره د بنده کسب ته سپاري که څوک ايمان راوړي هغه ته توفيق ورکوي او څوک يې چې نه راوړي هغه ته تر يوه حده مهلت ورکوي^(۱). که څه هم په ذکر شوي جواب سره د دواړو ايتونو تطبيق په لاس راځي او في نفسه دغه ډول مضمون هم صحت لري مگر د **لَا اِكْرَاهَ فِي الدِّينِ** دپاره يې د تفسير په توگه منل ډېر سخت دي، او دا ځکه چې د وړاندې او بېرته ايتونو لړۍ ټوله شرعي قانون په گوته کوي، نه فطري قانون. نو که دغسې تفسير وکړي شي نو داسې مثال به ولري لکه چې د ملغرو مزی وشکول شي او ټولې ملغلرې دانه وانه شي.

ب: ځينې مفسرين کرام دا ايت شريف د اهل الكتابو پورې خاصوي او د دواړو ايتونو تطبيق کوي، چې په اهل الكتابو باندې زور نشته اما نور کافران بايد جبراً مسلمانان کړي شي ځکه چې د دوی څخه جزیه اخستل جواز نه لري او د هغوی سره مقاتله په جزیه اخستلو باندې اختتام پيدا کوي^(۲).

مگر څرنگه چې د ايت شريف مفهوم عام دی او د تخصيص دپاره يې هيڅ قانوني لار نشته، نو محض د دواړو ايتونو د مشکل د حل دپاره تخصيص ورکول ښه نه برېښي.

ج: ځينې مفسرين کرام^(۳) دا ايت شريف د ځينو خاصو مواردو پورې خاصوي چې د نزول په روايتو کېنې ذکر شوي دي او د هغو د جملې څخه مونږ مخکېنې يو شان نزول ليکلی دی مگر دغه تفسير هم په قانون باندې برابر نه دی ځکه چې په شرعي نصوصو کېنې قانون دا دی چې د مفهوم عموم ته اعتبار وي نه د مورد خصوص ته.

د: ځينې مفسرين کرام وايي چې دغه ايت شريف په هغه باندې منسوخ دی، يعنې په اولو وختونو کېنې په اسلام کېنې جبر نه وه خو په آخر کېنې پکېنې جائز کړی شو، دا ځکه چې هلته مسلمانان کمزوري وه جبر يې نه شو کولی خو کله چې قوي شوه نو په اسلام باندې مجبورول هم ورته جائز کړی شو^(۴).

دا ډول تفسير هم د لاندې وجوهو د کبله د منلو وړ نه دی:

(۱) تفسير ندير القرآن پښتو ترجمه ج ۱ ص ۲۴۲

(۲) تفسير الطبري ج ۳ ص ۱۷.

(۳) تفسير القرطبي ج ۲ ص ۲۸۰

(۴) زاد المسير ج ۱ ص ۲۶۷

اول دواړه ایتونه مدني دي، دغه جواب به هلته صحت درلودی چې د ﴿لَا إِكْرَاهَ فِي الدِّينِ﴾ ایت مکي وی.

دوهم د جبر د نفي کولو دپاره الله ﷻ فرمایي چې: ﴿قَدْ تَبَيَّنَ الرُّشْدُ مِنَ الْغَيِّ﴾ يعني: حق او باطل سره جدا شوي دي، که نوموړی تفسیر مراد وی نو الله ﷻ به داسې استدلال کړی وی چې یقیناً تاسو کمزوري یاست.

هـ ځینې مفسرین کرام لا وایي چې د ﴿لَا إِكْرَاهَ فِي الدِّينِ﴾ معنی دا ده چې کله یو کافر ایمان راوړي نو هغه ته پیغور مه ورکوی چې ته په زور باندې مسلمان شوی یې^(۱)، لکه چې په بل ځای کښې فرمایي: ﴿يَنْسِ الْآثِمُ الْغُفُورَ نَغْوَ الْإِيمَانِ﴾ [الحجرات: ۱۱] يعني: د ایمان راوړلو څخه وروسته فاسق نوم ډېر بد دی، يعني: کوم مجرم چې د خپل جرم څخه توبه وباسي نو بیا ورته د جرم پیغور مه ورکوی.

مونږ ته دا تفسیر هم ډېر لري او غیر متبادر ښکاري.

مونږ ته دا ښه ښکاري چې د ذکر شوو دواړو ایتونو هیڅ تعارض نشته ترڅو جواب ته حاجت پاتې شي، بلکې د [البقرة: ۱۹۳] ایت معنی دا ده چې د کافرو سره تر هغه وجنگېږئ چې زور یې مات او فتنه ورکه شي چې دوی د چا د مسلمانېدلو مخه ونه شي نیولی او د اسلام حاکمیت ومني که څه هم مسلمانان شوي نه وي، او دا ځکه چې د اسلامي حکومت منل هم اسلام ته یو ډول غاړه ایښودل دي، یا په بل عبارت: د کفرې حاکمیت مخه ونیسئ ترڅو خلک په سمه لاره او ناسمه لاره کښې فکر وکړي او یوه پکښې د خپل ځان دپاره انتخابه کړي، هسې نه چې خلک په زور باندې مسلمانان وگرځوي.

په دې تقدیر باندې هغه سوال هم دفعه کړې چې ځینې دښمنان یې کوي چې په اسلامستان کښې کفرې اقلیتونه استوگنه نه شي کولی مجبور دي چې اسلام ومني نو اسلام جامع دین نه دی. د دفعې حاصل یې دا دی چې په اسلامستان کښې کفرې اقلیتونه استوگنه کولی شي خو په دې شرط چې اسلامي حکومت ومني، په موجوده وخت کښې چې په دنیا کښې کتل کېږي همدا روحیه په ټوله دنیا کښې خوره ده چې په کفرې دولتونو کښې اسلامي اقلیتونه بغاوت نه کوي او په اسلامي دولتونو کفرې اقلیتونه بغاوت نه کوي او د عمومي قوانینو څخه یې غاړې نه غړوي، اما د سیاسي قوانینو څخه پرته په نورو قوانینو کښې هر څوک ازاد دي.

د ټول بحث لنډ مطلب

۴- د ټول بحث زیښل شوې نتیجه دا ده چې په اسلام کښې جهاد د توسعه طلبی دپاره نه دی بلکې د لاندې اهدافو د پوره کولو دپاره کله فرض عین او کله فرض کفائي گرځول شوی دی:

(۱) تفسیر کبرج ۷ ص ۱۶

الف: ترڅو داسې طاغوت، پاتې نه شي چې هغه د یو سړي د مسلمانېدلو مخه نیسي لکه چې همداسې کارونه د مکې طاهرانو کول.

ب: ترڅو د کافرانو زور مات شي او د حیلو، دسیسو او فتنو مخه یې هم ونیوله شي چې مسلمانان بیرته کفر ته نه واړولی شي او نه ورته کفری دعوت وړاندې کړی شي، او ترڅو هغوی د دې متل مصداق وگرځي چې: "شوله خودرا بخور و پرده، خودرا بکن" یعنې چې دوی فقط خپله شپه تېرول غنیمت وگڼي او بس هسې نه چې کفری دعوت ته ملا وتړي، لکه چې په افغانستان کې کسانو همدار کار کاوه او حکومت یې مخه نه نیوله.

ج: ترڅو اسلامي حکومت قائم کړي. دا ځکه چې ضرور ذکر شوی اهداف تر هغه نه شي ترلاسه کېدلی ترڅو مسلمانان د مملکت واګي په خپل لاس کېنې ونه نیسي.

د: ترڅو مسلمانان د اسلام دعوت په ازادانه توګه وکړی شي او د دعوت مخه په پوره معنی پرانستلې شي چې هیڅوک یې په مقابل کېنې خنډ نه شي واقع کېدلی.

ه: ترڅو کفری دولتونه ونه شي کړی چې په اسلامي دولت باندې تېری وکړي، او که تېری وکړي نو چې مسلمانان یې تېری دفعه او غاښونه یې ورمات کړي.

د مرتد مسئله

۵- امکان لري چې په دې مقام کېنې د چا په ذهن کېنې وگرځي چې اسلام د مرتد په باره کېنې حکم کوي چې باید تر درې ورځو پورې فرصت ورکړی شي ترڅو د ارتداد څخه لاس واخلي او بیرته مسلمان شي که دا کار یې ونه کړ نو باید ووژل شي. ایا دا حکم د "اِکْرَاهٌ فِي الْيَدَيْنِ" معنی نه ورکوي؟ مونږ وایو چې: د مرتد وژل د دې دپاره نه دي چې هغه په زور باندې بیرته مسلمان کړی شي ځکه چې مسلمانېدل او عقیده سمول د زړه کار دی چې زور ورباندې تاثیر نه شي اچولی، بلکې دا کار د هغې حیلې او دسیسې د مخنیوي دپاره صورت نیسي د کومې څخه چې په هره زمانه کېنې اسلام د بنعنه خلک کار اخلي. یوه بېلګه یې الله ﷻ بیانې کړې ده چې فرمایي: ﴿وَقَالَتْ طَآئِفَةٌ مِّنْ اَهْلِ الْكِتَابِ ؕ اٰمِنُوْا بِالَّذِیْ اُنْزِلَ عَلٰی الَّذِیْنَ ؕ اٰمِنُوْا وَجِهَ النَّهَارِ وَاکْفُرُوْا ؕ اٰخِرُهُ لَعَلَّهُمْ يَرْجِعُوْنَ﴾ [آل عمران: ۷۲] یعنې: او د اهل الکتابو څخه یوه ډله وایي چې په هغه شي (قرآن) باندې چې په مؤمنانو باندې نازل شوی دی په سبا کېنې ایمان راوړئ او د ورځې په آخر کېنې پرې بیرته کافر شی، شاید چې مؤمنان هم د اسلام څخه (ستاسو په پېړۍ باندې) بیرته رجوع وکړي.

نو په دې بناء د مرتد وژل د جهاد د اهدافو څخه په دوهم هدف کېنې شاملېږي. دا د یو پلوه، او د بله پلوه ارتداد یو جرم دی چې په شریعت کېنې ورته وژل جزا ټاکلې شوې ده هسې نه چې اعدامول (وژل) یې د جبراً مسلمانولو دپاره دي. د همدې کبله نبی کریم ﷺ ارتداد د هغو جرائمو څخه یو جرم ګڼلی دی چې په هغه باندې د یو مسلمان اعدامول (وژل) جائز ګرځي لکه چې په یوه اوږده حدیث کېنې فرمایي چې: «لَا يَجْلُ دَمُ امْرِئٍ مُّسْلِمٍ اِلَّا بِاِحْدَى ثَلَاثٍ زَنَا بَعْدَ إِحْصَانٍ اَوْ

ارْتَدَادٌ بَعْدَ إِسْلَامٍ أَوْ قَتْلُ نَفْسٍ بِغَيْرِ حَقٍّ لَقُتْلَ بِهِ»^(۱) یعنی: د مسلمان وینه (وژنه) روا نه ده مگر د درې شیانو څخه په یوه باندې چې د احسان څخه وروسته یې زنا کړې وي، یا د اسلام څخه وروسته بېرته کافر شوی وي او یا یې په ناحقه سره بل څوک وژلی وي نو ورباندې ووزل شي.

د همدې قبیلې څخه ټول حدود گڼل کېږي چې د «اکراه» معنی نه ورکوي بلکې د جرائم د مخنیوي دپاره د اسلامي قوانینو په چوکاټ کې د جرمونو جزاگانې ټاکې شوې دي او بس.

د «رشد» او «غی» معناوې

۶. که څه هم «رشد» د هدایت په معنی باندې استعمالېږي مگر اصلي معنی یې سالم اعتقاد دی، او دا ځکه چې په مقابل کې یې د «غی» کلمه استعمال مومي او «غی» خو د فاسد اعتقاد څخه عبارت دی^(۲). یعنې هغه څوک چې خالي الذهن وي، نه فاسد اعتقاد لري او نه سالم، هغه ته «ضال» یعنې گمراه وايي. خو چې څوک فاسد اعتقاد ولري هغه د «غاوي» په نامه یادېږي^(۳).

څرنگه چې هر شی د هغه د ضد په پېژاندلو سره ښه پېژاندل کېږي نو معلومه شوه چې رشد د سالمې عقېدې څخه عبارت دی.

نو په دې مقام کې یې د معنی حاصل داسې کېږي چې: نن ورځ زور او اکراه ته حاجت نشته ځکه چې سالمه عقیده د فاسدې عقیدې څخه په ډېرې واضحې طریقې سره څرگنده شوې ده چې هر څوک ورباندې پوهېږي.

هوا که چېرته د دغې څرگندونې مخه ونیوله شوه نو بیا تورې ته لاس کړی.

طاغوت څه ته وايي؟

۷. د «طاغوت» کلمه «طَغَى يَطْغَى طُغْيَانًا» یا «طَغَى يَطْغُو طُغْيَانًا» څخه اخستله شوې ده چې په اصل کې په اول تقدیر «طُغْيُون» وه، «غین» او «ي» یې سره قلب مکاني وکړه او بیا یې «ي» په «الف» باندې بدله کړه. او په دوهم تقدیر «طُغُووت» وه، «غین» او «واو» په منځ کې یې سره قلب مکاني وکړه بیا «واو» په «الف» بدل کړی شو. په دواړو تقدیرونو باندې ترې «طاغوت» جوړ شو؛ نو د قلب مکاني څخه منځ کې یې وزن «فَعْلُوْت» وه او وروسته «فَعْلُوْت» شو^(۴).

«طاغوت» یا د صفت (طاغي) د مبالغې دپاره دی او یا پکې د مصدر (طَغْيَان یا طُغْيَان) مبالغه ده، په هر تقدیر نوموړې کلمه د مفرد، مثنی، جمع، مذکر، مؤنث، د ټولو دپاره په یوه ښه استعمال کې نه راځي. هوا کله-کله یې جمعې (طَوَاغِيت) هم استعمال موندلی دی.

(۱) جامع الترمذي ج ۲ ص ۳۸

(۲) لسان العرب ج ۳ ص ۱۷۵

(۳) مفردات الرافعي ص ۳۸۰

(۴) روح المعاني ج ۳ ص ۱۳

که څه هم اصلي معنی یې د حد څخه تېری او تجاوز دی، لکه چې الله ﷻ د نوح علیه السلام د قوم د غرق کوونکو اوبو په باره کښې فرمایي: ﴿إِنَّا لَمَّا طَغَا الْمَاءُ حَمَلْنَاكِ فِي الْجَارِيَةِ﴾ [الحالة: ۱۱] يعني: مونږ په هغه وخت کښې چې اوبو طغيان وکړ تاسو مو په بهرۍ کښې پورته کړئ. خو د مبالغې په لحاظ سره یې معنی د حد څخه په ډېر زیات تجاوز سره کېږي. کافران ټول طاغيان دي چې د بندګۍ د حد څخه یې تجاوز کړی دی خو هغه انسان چې نور گمراه کوي او د حقې لارې څخه یې اړوي او په عقیده کښې یې د انحراف سبب ګرځي د طاغوت په نامه یادېږي، ځکه چې د هغه سرکشي متعدي سرکشي ده، برابره خبره ده چې هغه انسان، یا شیطان، یا کاهن، یا ساحر او یا بل څوک وي. همدارنګه هغه شی هم د طاغوت په نامه یادېږي چې د ډېر تجاوز سبب ګرځي که څه هم هغه پخپله په تجاوز باندې نه شي موصوف کېدلی، لکه: بوت، حب المال، حب الرئاسة او داسې نور.

نو مفسرینو کړامو چې د "طَاغُوت" کلمه د ذکر شوو معناوو څخه په ځینو ځینو سره تفسېره کړې ده^(۱) حصر یې مطلب نه دی بلکې د دغې کلمې بعض مصداقونه یې ښودلي دي او بس.

نور او ظلمات

۸- نور او ظلمت (رڼا او تیاره) سره یو تریله داسې مقابله لري لکه څنګه چې په وړاندېني ایت کښې "رُشد" او "غی" مقابله درلوده. یوه د آخرت رڼا ده چې په دنیا کښې یې کیفیت مجهول دی بالمقابل د هغه ځای ظلمت (تیاره) هم همداسې درواخلي. او بله د دنیا رڼا ده چې په لاندې دوه ډولونو باندې وېشلې شوې ده^(۲):

یوه هغه رڼا ده چې د سر په سترګو لیده کېږي لکه د لمر، سپوږمۍ او د نورو روښانه شیانو رڼاګانې. او بل هغه رڼا ده چې د زړه په سترګو (بصیرت) باندې لیدلې کېږي لکه د قرآن کریم رڼا، د عقل رڼا، د علم رڼا، د ایمان رڼا، د برهان (دلیل) رڼا او داسې نور. بالمقابل په دنیا کښې ظلمت (تیاره) هم همدغسې حسي او معنوي اقسام لري.

په دې مقام کښې د نور څخه معنوي نور مطلب دی چې په سترګو باندې نه لیده کېږي همدارنګه ظلمت هم معنوي ظلمت دی. او دا ځکه چې په دې مقام کښې د عقیدې بحث دی او عقیده معنوي شی دی چې د سر په سترګو نه لیده کېږي، چې نور یې د سموالي څخه عبارت دی او ظلمت یې د کوږوالي او انحراف څخه تعبیر دی.

سوال جواب

۹- که څوک وایي چې: په دې کښې څه حکمت دی چې د نور (مفرد) په مقابل کښې "ظلمات" جمع ذکره شوې، د تقابل په بنا خو باید چې یا دواړه کلمې مفردې وي او یا دواړه جمعې؟

(۱) زاد المسیر ج ۱ ص ۲۶۷: تفسیر الطبري ج ۳ ص ۱۸: تفسیر البغوي ج ۱ ص ۲۴۰

(۲) مفردات الراغب ص ۵۳

مونڊ وایو چې: حق همبشه یو دی چې په نور باندې ترې تعبیر شوی دی او باطل متعدد دي چې په ظلمات سره ترې تعبیر کېږي. او دا ځکه چې د نفس، شیطان، بوت او د بې شماره نورو طواغیتو گمراه کول هر یو بېل بېل ظلمت او تیاري گانې دي. همدارنگه په دنیا کېنې د حق دین څخه پرته نور ټول مختلف ادیان د ظلمتونو مجموعه ده. نو د حق سره افراد مناسب دی او د باطل سره جمعه مناسبت لري.

یوه پوښتنه او د هغې جواب

۱۰- که څوک وایي چې: اخراج (ويستل) د داخلېدلو څخه وروسته تحقق مومي نو په دې بنا دا سوال پیدا کېږي چې مؤمنان کله په ظلمت کېنې وه چې الله وړباندې د توفیق پیرزونه وکړه او نور ته یې راويستل، همدارنگه کافران څه وخت په نور کېنې وه چې د طواغیتو په سبب ظلمت ته ور داخل شوه؟

مونږ وایو چې:

الف: که څه هم ځینو مفسرینو کرامو ذکر شوی ادخال او اخراج اهل الکتابو پورې خاص کړی دی^۱، چې د نبي کریم ﷺ د بعثت څخه مخکېنې په عیسیٰ ﷺ باندې ځینو خلکو ایمان راوړی وه او د ایمان په رڼا کېنې وه، همدارنگه یې د نبي کریم ﷺ آخر الزمان پیغمبر په راتلو هم عقیده درلوده خو کله چې نبي کریم ﷺ مبعوث شو د دغې ډلې څخه ځینې خلک د طغواغیتو په سبب د رڼا څخه تورې تیاري (کفر) ته ورووتل. همدارنگه ځینې خلک په همغه وخت کېنې ورباندې کافر وه خو د مبعوثیت په وخت کېنې د کفر نه تیارو څخه د اسلام رڼا ته د الله ﷻ په فضل راويستلي شوه او د ایمان راوړلو توفیق یې وموند.

مگر دا جواب په زړه پوری نه دی، او دا ځکه چې د تخصیص دپاره هیڅ وجه نه لیده کېږي ترڅو ورباندې د سړي قناعت راشي.

ب: ځینې نور مفسرین کرام وایي چې په دې مقام کېنې د اخراج څخه هغه اخراج مطلوب نه دی چې هغه د دخول غوښتونکی وي بلکې دلته د اخراج دا معنی ده چې الله ﷻ خپل دوستان مؤمنان د کفر د ظلمت او شبهاتو څخه ساتي او ور داخلېدلو ته یې نه پرېږدي، بالمقابل طواغیت د دې خبرې سبب گرځي چې خپل دوستان (کافران) د اسلام نوراني کوټې ته ور داخل نه شي^۲.

دا جواب که څه هم د اولني جواب څخه لږ څه ښه دی چې په قرآن کېنې داسې ځایونه شته چې د شي قریب لره د عین شي حکم ورکړی شوی دی، لکه چې الله ﷻ د یوسف ﷺ د خولې څخه حکایت کوي چې: **إِنِّي تَرَكْتُ مِلَّةَ قَوْمٍ لَا يُؤْمِنُونَ بِاللَّهِ** [یوسف: ۳۷] یعنی: یقیناً ما د داسې قوم دین ترک

۱، تفسیر الطبري ج ۳ ص ۲۳: زاد المبرج ج ۱ ص ۲۶۸

۲، تفسیر البغوي ج ۱ ص ۲۴۱

تلك الرسل (۳)

۱۰۶

البقرة (۲)

کړی دی چې هغوی په الله ﷻ باندې ایمان نه راوړي. که څه هم ترک غوښتنه کوي چې مخکښې دې باید پکښې داخل وي خو پیغمبران علیهم السلام د جمله گناه او جمله کفریاتو څخه معصوم دي.

نو مطلب یې دا شو چې ما د کافر قوم د دین څخه خپل خان ساتلی دی اگر چې زه د بې کسی او کوچنیتوب په حالت کښې د کافرانو په منځکښې واقع شوی وم، که بالفرض زما په عوض بل ماشوم په دغسې شرانطو کښې واقع شوی وی نو سالم به ترې نه وی وتلی.

مگر دا جواب هغو مؤمنانو ته نه شاملېږي چې په حقیقي توګه په یو وخت کښې کافر وه او د الله ﷻ په توفیق سره د اسلام رڼا ته راووتل، همدارنګه هغه کافران هم ترې خارج پاتې کېږي چې د اسلام څخه وروسته د طواغیتو په لمسون او سبب سره بیرته مرتد شوي دي.

ج. مونږ ته دا ښه ښکاري چې په دې مقام کښې د اخراج څخه د مجاز د عموم په طبقه عامه معنی واخستلې شي، یعنې "ما يطلق عليه الإخراج" هغه حالت چې په هغه باندې د اخراج اطلاق کېږي، برابره خبره ده چې حقیقتاً اخراج وي. لکه د کافر مسلمانېدل او یا د مسلمان مرتد کېدل - العیاذ بالله - او یا مجازاً وي، لکه اخراج چې په معنی د ساتنې او حفاظت سره واخستل شي چې الله ﷻ خپلو دوستانو ته توفیق ورکوي او د کفر څخه یې ساتي او طواغیت د خپلو دوستانو دپاره په کفر کښې د پاتې کېدلو سبب ګرځي.

﴿ أَلَمْ تَرَ إِلَى الَّذِينَ حَاجَّ إِبْرَاهِيمَ فِي رَبِّهِ أَنْ آتَاهُ اللَّهُ الْمُلْكَ إِذْ قَالَ إِبْرَاهِيمُ رَبِّي

الَّذِي يُحْيِي وَيُمِيتُ قَالَ أَنَا أُخِي - وَأُمِيتُ قَالَ إِبْرَاهِيمُ فَإِنَّ اللَّهَ يَأْتِي بِالشَّمْسِ مِنَ

الْمَشْرِقِ فَأْتِ بِهَا مِنَ الْمَغْرِبِ فَبُهِتَ الَّذِي كَفَرَ وَاللَّهُ لَا يَهْدِي الْقَوْمَ الظَّالِمِينَ ﴿۲۵۸﴾

[۲۵۸] ایا ته هغه کس ته نه ګوري (د زړه په سترګو) چې د ابراهیم علیه السلام سره یې د هغه د رب ﷻ

په باره کښې (صرف) د دې کبله جګړه پیل کړه چې الله ﷻ ورته پاچاهي ورکړې وه.

څه وخت چې ابراهیم علیه السلام وویلې چې زما رب هغه څوک دی چې ژوندي کول کوي او مړه کول کوي. هغه وویلې چې زه هم ژوندي کول کوم او مړه کول کوم. ابراهیم علیه السلام وویلې چې: نو بې شکه الله ﷻ لمر د مشرق څخه راخېژوي نو ته یې د مغرب څخه راوڅېژه. نو هغه څوک چې کافر وه حیران (شرمنده) شو. او الله ﷻ ظالم قوم ته هدایت نه کوي (نو هدایت یې په برخه نه شو).

ارتباط او د مطلب خلاصه

۱- دغه ایت شریف د تېرو شوو ایتونو دپاره په لاندې څو نکاتو کښې توضیحات ورکوي:

الف: په طاغوت کښې دا ضرور نه ده چې هغه دې د روح خاوند وي لکه شیطان او بل سرکښه پاچا بلکې کله-کله ډېره دارایی او سلطه هم د طغیان سبب ګرځي او د سړي دپاره ترې طاغوت جوړېږي، لکه نمرود ته چې د پاچاهۍ څخه بلا جوړه شوه او بې لارې یې کړ.

ب داسې هم کله کېږي چې یو سړی د نورو دپاره طاغوت وي چې په جېلو او پلمو سره یې د حقې لارې څخه را ایساروي خو د هغه دپاره بل شی طاغوت ګرځېدلی وي، لکه د نمرود دپاره چې د پاچاهۍ څخه طاغوت جوړ شو او نوموړی د نورو خلکو دپاره طاغوت وه.

ج. نه څه هم د ابراهیم عليه السلام په استدلال سره د نمرود ژبه ونښتله، په خوله کېنې یې لارې وچې شوې او حیران شو، نو په کار وه چې ایمان یې راوړی وی مګر الله تعالی توفیق ور نه کړ ځکه چې الله تعالی د کافرانو سره دوستي نه نري، بالمقابل یې ابراهیم عليه السلام ته د څومره ښه قوي استدلال توفیق ورسې نږدې چې سرود یې په مقابل کېنې هک پک پاتې شو.

د هغه کړۍ چې کافران ورپورې نښلي ډېره ژر پرېکېدونکې ده، لکه د نمرود په لاس کېنې چې پرې شوه، او هغه کړۍ چې موټمان ورپورې نښتي دي هغه ډېره قوي او دانسي ده، لکه چې د ابراهیم عليه السلام د غلبې سبب شوه، د قیامت د ورځې پورې ټولو مسلمانانو ته په حریفانو باندې د غلبې سبب ګرځي او پرېکېدل نه لري.

د طاغوتانو د اغواګرۍ یوه بېلګه یې واضحه کړه چې څومره په کمزورو او ضعیفو پلمو سره په خلکو باندې سترګې پټوي او د حقې لارې څخه یې اړوي.

و. بالاخره، د ابراهیم عليه السلام د مجادلې قیصه د قَدْ تَبَيَّنَ الرُّشْدُ مِنَ الْغَيِّ دپاره ډېر په زړه پورې مثال دی، په کار دي چې د همېشه دپاره یې د اسلام داعیان د دعوت سرمشق وګرځوي.

۲. یعنې: ای پیغمبره! د خپلې زمانې د فراغته وو په مقابل کېنې د حوصلې څخه کار واخله او د خپل نیکه ابراهیم عليه السلام اتباع وکړه، چې د وخت د فرعون سره یې په څومره لوړه حوصله مقابله وکړه او په څومره قوي براهینو سره یې ملامت کړ خو هغه د خپل ضد او عناد څخه لاس وانخست او د نري اومرې تار پورې یې خپل ځان نښلولی وه.

د وخت فرعون د جګړو بل باعث نه وه فقط همدا باعث وه چې الله تعالی ورته پاچاهي ورکړې وه چې نوموړی پرې مغرور شو او د پاچاهۍ څخه ورته طاغوت جوړ شو. په کار خو دا وه چې د الله تعالی شکر یې کړې وی خو د هغه شکر دا شو چې ناشکری ته یې ملا وتړله او پخپله یې د الوهیت دعوه وکړه، که الله تعالی ورته پاچاهي نه وی ورکړې او یو غریب سړی وی نو الوهیت ته به یې لاس نه وی اچولی.

۳. قیصه داسې وه چې کله ابراهیم عليه السلام نوموړی د الله تعالی توحید ته دعوت کړ نو هغه ورته وویلې ته مې چا ته دعوت کوي؟ هغه څوک دی چې ته ورته خپل رب وايي؟
نوموړي ځکه دا پوښتنه وکړه چې هغه د خپل ځان څخه پرته په بل رب باندې عقیده نه درلوده او خپل ځان ته یې د رب لقب ورکاوه.

۴. ابراهیم عليه السلام ورته الله تعالی په اختصاصي صفاتو (احیاء، إماتة) سره ورمعرفي کړ، چې زما رب تعالی هغه څوک دی چې ژوندي کول او مړه کول کوي، او هغه څوک چې دغه کارونه نه شي کولی هغه ته رب نه شي ویل کېدلی نو باید چې ته خپل ځان ته د رب لقب کېښېږدې.

۵۔ د وخت فرعون وویلې چې دلته کار خو زه هم کوم چې ځینې ژوندي کوم او ځینې مړه کوم نو ابراهیم ﷺ وویلې چې ټوله دنیا خو په یوه قدرت باندې اداره کېږي، څوک چې ځمکه اداره کوي د انسانو اداره هم د هغه په اختیار کېږي ده، زما خبره ځکه واقعیت لري او ستا خبره دروغ ده چې یقیناً زما رب (الله ﷻ) د مشرق څخه لمر راڅپړوي چې ټولې دنیا ته حیات وربښي او نباتات ورباندې وده کوي نو ته دلته لمر د مغرب څخه راوڅپړوه چې مونږ ستا د تصرف یوه نمونه وگورو، او که دا کار نه شي کولی نو معلومه شوه چې ژوند او مرګ ستا په لاس نه دي.

۶۔ نو هغه څوک چې کافر وه د وخت فرعون، هک پک او حیران شو، که څه هم د دې لویې ملامتې څخه وروسته په کار وه چې ایمان یې راوړی وی او د کفر څخه یې لاس اخیستی وی خو څرنگه چې الله ﷻ د ظالمانو دوست او ولي نه دی نو د ایمان راوړلو توفیق یې ور نه کړ، همدارنګه الله ﷻ ظالم قوم ته هدایت نه کوي او د توبې توفیق نه ورکوي بلکې په عناد او تعصب باندې ورته نتیجه مرتبوي او په زړونو یې مهر او تاپه لگوي.

توضیحات

۱۔ که څه هم الله ﷻ د هغه چا نوم نه دی اخیستی چې د ابراهیم ﷺ سره په مجادله کېږي ناکام شو، د نامه په بودانه کېږي یې چندان فائده هم نشته خو مفسرینو کرامو یې نوم نسرود په گوته کړی دی^۱، نوموړی د وخت پاچا وه او د فرعون په شان یې د الوهیت دعوه کوله، د مجادلې موقعیت یې په عراق کېږي د بابل ښار وه^۲، والله ﷻ اعلم.

مفسرین کرام په دې کېږي اختلاف لري چې دا واقعه د اور د قیصې څخه مخکې وه او که وروسته^۳، ځینې وايي کله چې نمرود په دلایلو کېږي ملامته شو نو خپله غصه یې په دې سره کړه چې ابراهیم ﷺ یې په اور کېږي واچاوه خو په هغه کېږي هم الله ﷻ ناکام او شرمنده کړ.

او ځینې وايي چې د اور قیصې څخه وړاندې خو ابراهیم ته د مباحثې موقع لاس ته نه ورتله، کله چې نمرود هلته ناکام شو نو د بحث موقع یې ورکړه او بالاخره دلته یې هم غاښونه مات شوه.

مونږ ته داسې ښکاري چې دا واقعه که د اور د قیصې څخه وړاندې وي او که وروسته خو دا قیصه اور ته د اچولو سبب نه ده، ځکه چې د اور د اچولو سبب الله ﷻ پخپله په ډاګه کړی دی چې د بوتانو ماتول وه، لکه چې په [الانبیاء: ۵۱-۷۰] ایتونو کېږي په مفصل ډول بیان شوی دی.

نمرود په څه شي باندې هلاک شو؟

۲۔ الله ﷻ دغه طاغوت په خپل یوه کمزوري مخلوق باندې هلاک کړ چې ماشی یې ورباندې مسلط کړ او د نوموړي لښکر یې ټول وخور، او دا ځکه چې ماشی دومره ډېر وه چې ځمکه یې د

۱، تفسیر الطبري ج ۳ ص ۲۵

۲، الدر المنور ج ۲ ص ۲۵

۳، حاشیه النبیخ زاده علی تفسیر البیضاوي ج ۱ ص ۵۷۱؛ تفسیر البغوي ج ۱ ص ۲۴۱؛ تفسیر الرحمن ج ۱ ص ۹۱

لمر د رڼا څخه پټه کړې وه، بالاخره یو ماشی د نوموړي طاغوت په دماغ کښې وړ داخل شو چې تر څلوېښت ورځو پورې ورسره په لوی عذاب باندې اخته وه، خپل سر به یې په خپله په ځمکه واهه او یا به یې نژدې دوستانو په ځمکه واهه ترڅو چې ذکر شوی ماشی سکون وکړي او د خوزښت او حرکت څخه صرف نظر شي، ځکه چې نوموړی د ماشي په حرکت باندې ډېر متضرر کېده.

بالاخره د څلوېښتو ورځو څخه وروسته هلاک شو^(۱)، چې نه یې خپل خان د مرګ څخه خلاص کړ او نه یې په دماغ کښې ننوتلی ماشی مړ کړی شو، سره د دې چې د دغو دواړو کارونو (مرګ او ژوند) دعوه یې کوله.

څلور پاچایان

۳- ځینو مفسرینو کرامو لیکلي دي چې په ټوله معموره ځمکه باندې څلورو کسانو پاچاهي کړې ده چې دوه یې مسلمانان وه او دوه یې کافران دوه مسلمانان یو ذو القرنین وه او بل سلیمان عليه السلام وه. او کافران یو همدغه نمرود وه او بل بخت نصر^(۲) والله اعلم بالصواب.

د مفسرینو کرامو نظر

۴- ابراهیم عليه السلام د هر څه څخه رومی د نمرود په مقابل کښې په اجباء او ایمالة (ژوندي کولو، مړه کولو) باندې استدلال ونیوه، خو نمرود دعوه وکړه چې دا کار زه هم کولی شم نو زه هم رب یم او زما الوهیت هم باید ومنل شي، او د خلکو د اغفال دپاره یې دوه سړي خان ته وغوښتل یو یې وواژه او بل یې ژوندي پرېښود^(۳).

نو ابراهیم عليه السلام دا دلیل پرېښود او د لمر په راخېژولو باندې یې استدلال قائم کړ چې بالاخره نمرود حیران شو او خپله پرې یې د عوامو څخه پټه نه شوه کړی.

دا وه د ځینو مفسرینو کرامو نظر^(۴)، مګر ځینې نور مفسرین کرام وايي چې ابراهیم عليه السلام د اول حجت څخه دوهم حجت ته انتقال نه دی کړی بلکې اولنی حجت یې په یو مثال کښې وړاندې کړ، خو نمرود وکولی شو چې په عوامو باندې سترګې پټې کړي او په خپله ملامتیا پرده واچوي.

نو ابراهیم عليه السلام دوهم ځل همغه حجت په ډېر واضحه مثال کښې وړاندې کړ چې د وخت فرعون په خپله ملامتیا باندې پرده وانه چولی شوه او د ټولو کتونکو په نظر کښې حقیر او سپک شو^(۵).

مګر مونږ ته وروستنی نظر ښه کاري ځکه چې په لومړني دلیل کښې په عوامو باندې د دې کبله خفا نه وه راغلې چې نمرود یو نفر مړ او بل یې خوشې کړ. که بالفرض داسې شوې وی نو حاجت

(۱) تفسیر القرطبي ج ۳ ص ۲۸۲

(۲) تفسیر الطبري ج ۳ ص ۲۵ - زاد المسیر ج ۱ ص ۲۶۸ - تفسیر المغزی ج ۱ ص ۲۴۱ - تفسیر ابن کثیر ج ۱ ص ۲۵۸

(۳) روح المعانی ج ۳ ص ۱۷

(۴) تفسیر الفاسي ج ۳ ص ۳۲۸

(۵) تفسیر کبیر ج ۷ ص ۴۶

نه وه چې ابراهيم عليه السلام د الوهیت بل اختصاصي صفت بیان کړی وی او خبره د لمر خپلولو ته رسېدلې وی بلکې په دې تقدیر باندې خبره ډېره لنډه فیصله کېده چې ابراهيم عليه السلام ورته ویلي و چې ژوندی سړی خو فقط همدومره شو چې مړ دې نه کړ ژوند خو پکښې تانه دی اچولی او که رښتیا ته دا کار کولی شي نو دغه د خپل لاس وژل شوی سړی بهرته راژوندی کړه او حیات ورکړه. ښکاره ده چې د نمرود د اړې به چینگې ختلې وی او د ﴿فَبُهِتَ الَّذِي كَفَرَ﴾ سره به مخامخ شوی وی.

د همدې کبله مونږ ته د هغو مفسرینو کرامو روایت قوي ښکاري چې هغوی وايي: نمرود فقط لاپې شاپې وکړې چې اوس به دوه کسه راوړم یو به قتل کړم او بل به خوشې کړم خلک به مې وگوري چې زه مړه کول او ژوندي کول کولی شم او که نه. اما دا کار یې په عمل کېنې پیاده نه کړ او سړی یې ونه واژه^۱. که بالفرض سړی یې وژلی وی نو په لوی لاس به یې خپل خان ملامته کړی وی، بلکې په عوامو باندې به ځکه خفا راغلې وه او سترگې به ورباندې پټې شوې وې چې نمرود یې د ځمکې رب ګاڼه او د ځمکې د اله په نامه باندې یې ورته سرونه ټیټ کړې وه.

کله چې نمرود دعوه وکړه چې ژوندي کول او مړه کول (احیاء او إماتة) زه هم کولی شم نو عوامو ورسره دستي ومنله ځکه چې هغوی خولا ورته مخکښې د رب لقب ورکړی وه.

نو ابراهيم عليه السلام ورته د الوهیت اختصاصي صفت په اسمان کېنې وړاندې کړ چې د اسمان د ربوبیت دعوه نه نمرود کړې وه او نه ورته خلکو دغه لقب ورکړی وه، نو ځکه هک پک ودرېده.

یادونه

۵- که څه هم په ځمکه کېنې ځینو طاغوتانو د الوهیت دعوی کړې دي خو په اسماني کائناتو باندې هیچا دعوه نه ده کړې چې یا ما ودرولي دي او یا پکښې زه تصرف کوم. د همدې کبله فرعون د خپل ربوبیت استدلال په ځمکه کېنې قائم کړی دی لکه چې الله ﷻ د فرعون د خولې څخه فرمایي: ﴿أَلَيْسَ لِي مُلْكُ مِصْرَ وَهَذِهِ الْأَنْهَارُ تَجْرِي مِنْ تَحْتِي أَفَلَا تُبْصِرُونَ﴾ [الزخرف: ۵۱] یعنی: ایا د مصر پاچاهي زما نه ده او دغه ویالې چې زما څخه لاندې بهېږي، ایا نو تاسو نه گورئ (تاسو خو ږانده نه هاست)؟

یوه کمزوري توجیه

۶- اوس نو د هغو خلکو د توجیه کمزوري پوره څرګنده شوه چې هغوی وايي چې نمرود د تېښتې درک درلود خو الله ﷻ ورته هدايت ونه کړ ځکه چې ﴿وَاللَّهُ لَا يَهْدِي الْقَوْمَ الظَّالِمِينَ﴾ یعنی: الله ﷻ ظالم قوم ته هدايت نه کوي.

که بالفرض د الله ﷻ اراده شوې وی چې نمرود دې خجالت نه شي نو ابراهيم عليه السلام ته به یې جواب ورکړی وی چې لمر خو د مشرق څخه زه راخېژوم ستا رب دې د مغرب څخه راوڅېژوي.

(۱) تفسیر ابن کثیر ج ۱ ص ۳۱۳: تفسیر الطبري ج ۳ ص ۲۴

دا توجیه خکه خامه ده چې د اسمانونو د ربوبیت دعوه نه نمرود کوله او نه ورته د عوامو دا عقیده وه بلکې د نمرود د تولد څخه مخکې هم لمر د مشرق څخه راخوت او په مغرب باندې لوېده. نو د عدم هدايت معنی یې دا ده چې نمرود د حق پلټنه نه کوله او دا جگړه یې د ابراهیم عليه السلام د تخجیل دپاره پیل کړې وه لکه چې د ﴿حَآجَّ﴾ د کلمې څخه د ورايه ښکاري نو الله تعالى د ایمان توفیق ورته کړ او کافر پاتې شو. که بالفرض نوموړی دغه مباحثه د حق د لاس ته راوړلو دپاره کړې وی نو الله تعالى به د ایمان راوړلو توفیق هم ورکړی وی.

﴿أَوْ كَأَلَّذِي مَرَّ عَلَىٰ قَرْيَةٍ وَهِيَ خَاوِيَةٌ عَلَىٰ عُرُوشِهَا قَالَ أَنَّىٰ يُحْيِي هَذِهِ اللَّهُ بَعْدَ مَوْتِهَا فَأَمَاتَهُ اللَّهُ مِائَةَ عَامٍ ثُمَّ بَعَثَهُ قَالَ كَمْ لَبِثْتَ قَالَ لَبِثْتُ يَوْمًا أَوْ بَعْضَ يَوْمٍ قَالَ بَلْ لَبِثْتَ مِائَةَ عَامٍ فَانْظُرْ إِلَىٰ طَعَامِكَ وَشَرَابِكَ لَمْ يَتَسَنَّهْ وَانْظُرْ إِلَىٰ حِمَارِكَ وَلِنَجْعَلَكَ ءَايَةً لِلنَّاسِ وَانْظُرْ إِلَىٰ الْعِظَامِ كَيْفَ نُنشِزُهَا ثُمَّ نَكْسُوهَا لَحْمًا فَلَمَّا تَبَيَّنَ لَهُ قَالَ أَعْلَمُ أَنَّ اللَّهَ عَلَىٰ كُلِّ شَيْءٍ قَدِيرٌ ﴿٢٥٩﴾﴾

[۲۵۹] او یا د هغه سړي امثالو ته (نه گورې) چې هغه په یو ښار باندې تېرېده په داسې حال کې چې د هغه ښار (دېوالونه) په خپلو چتونو باندې پرېوتلي وه. نو ده وویل چې: څرنگه به الله تعالى دغه ښار (د قیامت په ورځ) د هغه د مرګ څخه وروسته راژوندی کړي. نو الله تعالى هغه سړی سل کاله مړ کړ (سل کاله مړ پروت وه) بیا یې راپورته (ژوندی) کړ، ورته یې وویل چې: (دلته) دې څومره وخت مکث (دمه) کړی دی؟ هغه وویل چې یوه ورځ او یا د ورځې څه برخه.

الله تعالى (ورته) وویل چې: بلکې (دلته) دې سل کاله معطل کړی دی، (خو) خوراک او څښاک ته دې وگوره چې (په سل کاله کېنې) نه دی تغیر شوی او خړه ته دې وگوره (چې څنګه هډوکي هډوکي پروت دی)، او (دا کار مو د دې دپاره وکړ چې ستا عقیده سمه او یا ستا اطمینان حاصل شي او هم) د دې دپاره چې تا د خلکو دپاره (د خپل قدرت) ښه وگرځوو.

او (اوس نو د خړه) هډوکو ته گوره چې څنګه یې راپورته کوو او بیا ورته غوښه وراغوندو. نو کله چې (دا کار وشو او) ده ته پوره څرګند شو نو ویې ویلې چې: زه پوهېږم چې یقیناً الله تعالى په هر شي باندې د قدرت څښتن دی.

ارتباط

په وړاندېني ایت کېنې د ﴿قَدْ تَبَيَّنَ الرُّشْدُ مِنَ الْغَيِّ﴾ دپاره تشریعي استدلالی مصداق بیان شوی وه. او په دغه ایت شریف کېنې ورته تګویني مصداق بیان شوی دی چې عملاً مړی راژوندی

شو او بیا د هغه د سترگو لاندې د مړه خړه د هلوکو څخه ژوندي خړ جوړ شو. او په نتیجه کېښې نمرود طبیعت له خلک په غوږ ووهل شوه چې د مړو ژوندي کول دغسې وي نه هغسې، لکه چې نمرود یې وچه کلکه دعوه کوله او عملاً یې اقدام نه شو کولی. نو هغه څوک چې په دنیا کېښې مړي راژوندي کولی شي د قیامت په ورځ هم ورته د مړو ژوندي کول څه گران کار نه دی.

برسېره په دی، په دغه ایت شریف کېښې د الله ﷻ د توفیق ورکولو مثال هم ښودلی شوی دی چې راژوندي شوي سړي نارې کړې چې: ﴿أَعْلَمُ أَنَّ اللَّهَ عَلَىٰ كُلِّ شَيْءٍ قَدِيرٌ﴾ یعنې: زه پوهېږم چې الله ﷻ په هر څه باندې قدرت درلودونکی دی. او د نمرود په شان هک پک ونه درېد.

د مطلب خلاصه

۱- یعنې: ای پیغمبره! ته خو پوه شوې چې د الله ﷻ توفیق د چا سره نه وي هغه سمه لاره نه شي موندلی، د همدې کبله نمرود په خپل کفر باندې قائم پاتې شو، سره د دې چې حق او باطل ورته ښه څرگند شو، او د چا سره چې د الله ﷻ توفیق ملگری وي هغه په دغسې موقع کېښې په حق باندې منگولې ښخوي او د باطل څخه راگرځي.

۲- ایا ته د هغه سړي امثالو ته نه گورې چې هغه په یوه وران وېجاړ ښار باندې تېرېده چې اوسېدونکي یې ټول مړه شوي وه او پخپله په ښار کېښې هم ولاړ دېوال پاتې نه وه، بلکې اول یې چټونه لوېدلې وه او په چټونو باندې یې د پاسه دېوالونه هم ورچپه شوي وه.

نو نوموړي د ځانه سره وویلې چې دغه ښار به الله ﷻ په څه کیفیت باندې راژوندي کړي او د قیامت په روځ به یې په خپل حضور کېښې د حساب کتاب دپاره ودروي.

ته گوره چې الله ﷻ د هغه عقیده څنگه سمه کړه او د پوځ اعتقاد توفیق یې ورکړ او یا یې ورته څنگه اطمینان ورکړ، که د الله ﷻ توفیق یې لاس نیوی نه وی کړی نو د هغه به نه عقیده سمه شوې وی او نه به یې اطمینان حاصل شوی وی.

۳- د قناعت طریقه یې دا وه چې هغه الله ﷻ مړ کړ او سل کاله ورباندې تېر شوه چې ځای په ځای پروت وه سل کاله وروسته یې راپورته کړ او پوښتنه یې ورڅخه وکړه چې دلته دې څومره وخت تېر کړی دی؟ هغه وویلې چې دلته مې ډېر وخت نه دی شوی، یا به پوره یوه ورځ وي او یا به د ورځې څه برخه وي.

۴- نو الله ﷻ ورته وویلې چې دلته دې سل کاله تېر کړي دي نو ته که خپل خوراک او څښاک ته گورې چې هیڅ نه دي تغیر شوي او خیال ته دې درځي چې ورځ نیمه به دې دلته مکث کړی وي نو خړه ته دې هم وگوره چې هلوکي هلوکي پروت دی او د ډېرې زمانې د تېرېدلو ښکاره او څرگنده ښه ده. هو! خوراک او څښاک دې که څه هم ډېر ژر تغیرېدونکی څیز دی خو د الله ﷻ د ساتنې په بناء په سلو کلونو کېښې نه دي خراب شوي او خړه ته چې د الله ﷻ د ساتنې اراده نه ده شوې گوره چې څومره ټوټه ټوټه شوی دی.

مونڊ دا کار د دې دپاره وکړ چې تا د ټولو خلکو دپاره د خپل قدرت یوه نښه جوړه کړو، ستا په زمانه کښې خو به دې خلک وگوري او د قیامت ورځې پورې نورو خلکو ته به مونږ د خپلو پیغمبرانو په ذریعه خبر ورکړو.

د دې څخه وروسته اوس ستا د هغې خبرې جواب ته متوجه شه چې دا ښار به الله ﷻ څنگه ژوندی کړي، جواب یې دا دی چې:

۵- مونږ به یې د قیامت په ورځ داسې راژوندي کړو لکه دغه هډوکي- هډوکي خر چې راژوندي کوو، نو ته ورته گوره چې د خړه هډوکي یو بل ته څنگه وربورته کوو او څنگه یې یو په بل پورې نښلوو او څنگه ترې د خړه د ټول بدن اسکلت جوړوو او بیا یې په غوښه کښې پټوو او خر ترې جوړوو، لکه څنگه یې چې پخوا هنگ واهه همغسې به هنگېږي.

۶- نو کله چې دغه ټوله ماجرا د نوموړي سړي د نظر لاندې تېره شوه او هر څه یې په خپلو سترگو باندې ولیده نو ویې ویلې چې: زه په علم الیقین سره پوهېږم چې الله ﷻ په هر څه باندې د قدرت څښتن دی، لکه څنگه یې چې زه د سلو کالو څخه وروسته راژوندي کړم او هم یې زما خر چې ټوټه-ټوټه پروت وه زما په وړاندې راژوندي کړ همدارنگه به د قیامت په ورځ ټول مړي راژوندي کړي او محاسبه به ورسره وکړي.

توضیحات

۱- په قرآن کریم کښې اکثره د یوې قيصې هغو اجزاو ته اشاره کېږي چې د هغو په یادونه کښې څه ناڅه گټه او فائده مرموزه وي. د همدې کبله په دې قيصه کښې لاندې پوښتنې ته دي جواب شوې: دا قيصه د کومې زمانې ده؟ د هغه ښار یا کلي نوم څه شی دی چې دا قيصه پکښې واقع شوې ده؟ هغه سړی څه نومېده چې د سل کلن مرگ څخه وروسته بېرته راژوندي شو؟ بالاخره هغه سړي کافر وه او که څنگه؟

ځینو مفسرینو کرامو پرې داسې تېره ایښې ده لکه چې قرآن کریم پرې ایښې ده^(۱)، او ځینو پکښې لږ- ډېر توضیحات ورکړي دي چې په لاندې کرښو کښې یې څه لنډیز لوستلی شی.

د قيصې زمان او مکان

۲- د زمانې په باره کښې یې راته معلومات نشته خو د مکان په باره کښې ځینې مفسرین کرام وایي چې هغه قریه چې دغه قيصه پکښې واقع شوې وه هغه قریه وه چې د دې سورت په [۲۴۳] ایت کښې ورته اشاره شوې ده چې: ﴿أَلَمْ تَرَ إِلَى الَّذِينَ خَرَجُوا مِنْ دِيَارِهِمْ وَهُمْ أُلُوفٌ﴾ الآية^(۲). دوی وایي چې د ﴿وَأَنْظُرْ إِلَى الْعِظَامِ﴾ څخه د همدغو زرگونو خلکو هډوکي مراد دي، نه د

(۱) في ظلال القرآن ج ۱ ص ۲۹۹

(۲) تفسیر البغوي ج ۱ ص ۲۴۳

خره هډوکي، بلکې خر هم روغ جوړ سالم پاتې وه لکه خوراک څښاک يې چې څه تغیر نه وه خوړلی^(۱).
او ځينې نور مفسرين کرام وايي چې نوموړې قريه د بيت المقدس څخه عبارت ده چې بخت
نصر البابلي خرابه کړې وه^(۲).

مگر د مفسرينو کرامو اکثريت د هډوکو څخه د خره هډوکي مرادوي او وايي چې خر دانگې-
دانگې شوی وه او د خوراک او څښاک په شان په خپل حال باندې باقي نه وه پاتې شوی^(۳).
که د هډوکو څخه د زرگونو خلکو هډوکي مراد شي نو د ﴿أَنْ يُخَيَّـمَ هَذِهِ اللَّهُ بَعْدَ مَوْتِهَا﴾ سره
هم ښه مطابقت نه لري ځکه چې دلته خو د قيامت په ورځ د مړو راژوندي کول مطلب دي چې د
سمې عقيدې او ايمان يوه مهمه برخه ده او په دنيا کې د مړو راژوندي کول خو د اسلامي عقيدې
جزء نه دی.

راژوندی کړی شوی سړی څوک وه؟

۳- ځينو مفسرينو کرامو يې نوم ارميا، يا خضر، شعيابنودلی دی. مگر په تفاسيرو کې دا
خبره مشهوره ده چې نوم يې عزير وه او په همدې باندې ډېر خلک معتقد دي^(۴).
او ځينو نورو دا خبره حقه گڼلې ده چې نوم يې ثابت او متحقق نه دی، کېدلی شي چې نوم عزير
وي او يا بل څوک وه^(۵).

نو کله چې د نوموړي سړي د نامه خبره سپينه نه شوه نو دا هم معلومه نه ده چې هغه به مسلمان
وه او که به کافر وه. د همدې کبله ځينو مفسرينو کرامو د دواړو جانبو دلايل بيان کړي دي، که
څوک يې شوق لري نو هلته دې مراجعه وکړي^(۶).

مگر مونږ دلته صرف هغه دلايل د مقارنت په توگه لیکو چې پخپله د قرآني کلماتو او جملو
څخه د سړي ذهن ته ورځي:

الف: که سړی دې ته گوري چې ﴿أَنْ يُخَيَّـمَ هَذِهِ اللَّهُ بَعْدَ مَوْتِهَا﴾ د الله ﷻ نوم يې یاد کړی دی
نو ذهن ته ورځي چې هغه به اقلاً مسلمان وه.

خو که دې ته گوري چې ټول کافران د الله ﷻ څخه منکر نه دي، لکه چې الله ﷻ د دوی څخه
حکایت کوي چې: ﴿وَلَيْنَ سَأَلْتَهُمْ مَنْ خَلَقَ السَّمَوَاتِ وَالْأَرْضَ لَيَقُولُنَّ﴾ [الزمر: ۳۸] يعنې:
او که بالفرض د دوی (کافرانو) څخه پوښتنه وکړئ چې اسمانونه او ځمکې چا پيدا کړي دي نو
ضرور به ووايي چې: الله ﷻ (پيدا کړي دي). نو په دې صورت کې امکان لري چې نوموړی سړی

(۱) البحر المحيط ج ۲ ص ۲۹۳: تفسیر القرطبي ج ۳ ص ۲۸۹

(۲) زاد المبرج ج ۱ ص ۲۶۹

(۳) روح المعاني ج ۳ ص ۲۰

(۴) تفسیر ابن کثير ج ۱ ص ۳۱۴: روح المعاني ج ۳ ص ۲۰

(۵) تفسیر الطبري ج ۳ ص ۲۹

(۶) تفسیر کبير ج ۷ ص ۳۰

البقرة (۲)

به د معاد څخه منكر وه. د همدې كبله يې د مړو بېرته راژوندي كول بعيد گڼلي دي او د خانه سره يې ترې په ﴿أَنْ﴾ سره تعبير كړی دی چې الله ﷻ به دغه قرينه د مرگ څخه وروسته څنگه راژوندي كړي. د ځينو مفسرينو كرامو همدا نظر دی (۱).

ب: كه دې ته گورو چې د ﴿أَنْ﴾ كلمه خو په هر ځای كښې د عقيدې په خاموالي دلالت نه كوي ځكه چې دغه كلمه خو زكريا ﷺ هم استعماله كړې وه، لكه چې الله ﷻ د هغه د خولې څخه وايي: ﴿أَنْ يَكُونَ لِي غَلَمٌ وَقَدْ بَلَغَنِيَ الْكِبَرُ وَامْرَأَتِي عَاقِرٌ قَالَ كَذَلِكَ اللَّهُ يَفْعَلُ مَا يَشَاءُ﴾ [آل عمران: ۴۰] يعني: (زكريا ﷺ وويلې چې) اى ربه! څنگه به ما لره هلک وي حال دا چې ماته زوروالی رسېدلی دی او ښځه مې شنه ده. الله ﷻ (ورته) وويلې چې: همدارنگه الله ﷻ هغه څه كوي چې اراده يې وشي.

او د بي بي مريم رضی الله عنها د خولې څخه هم الله ﷻ حكايت كوي او فرمايي چې: ﴿قَالَتْ رَبِّ أَنْ يَكُونَ لِي وَلَدٌ وَلَمْ يَمَسِّنِي بَشَرٌ قَالَ كَذَلِكَ اللَّهُ يَخْلُقُ مَا يَشَاءُ﴾ [آل عمران: ۴۷] يعني: مريم وويلې چې اى ربه! څنگه به ما لره ماشوم وي حال دا چې ماته بشر لاس قدرې هم نه دی راوړی؟! الله ﷻ وويلې: همدارنگه الله ﷻ هغه څه پيدا كوي چې اراده يې وشي.

نو لري نه ده چې دغه كلمه ﴿أَنْ﴾ نوموړي سړي هم د خپل زړه د اطمینان دپاره ويلي وي، هسې نه چې په عقیده كښې يې نواقص موجود وه.

ج: خو چې دې ته گورو چې د اطمینان حاصلولو دپاره پوښتنه خو د ابرهیم ﷺ په راتلونكې قيصه كښې ډېره ښه جواب شوې ده، كه دا قيصه په اطمینان باندې حمل كړو نو هغه به د دې دپاره تاكيد واقع شي، او كه د عقيدې په نقصان يې حمل كړو نو هغه به تاسيس شي او د تاكيد څخه خو تاسيس بهتر دی.

برسېره په دې، اطمینان خو صرف د الله ﷻ په بيان باندې هم حاصلېدلی شو، لكه د زكريا ﷺ او د بي بي مريمې ﷺ اطمینان چې محض د الله ﷻ په اخبار سره حاصل شو.

علاوه په دې، كه دغه جواب نوموړي ته د اطمینان د وركولو دپاره وي نو تاكيداتو ته به حاجت نه وي پاتې شوی. ځكه چې علم المعاني وايي چې د جواب تاكيدات د انكار په قوت باندې دلالت كوي. په دې مقام كښې تاكيدات دا دي چې تر سلو كالو پورې يې د دعوت دروازه بنده شوه او دا صرف د دې دپاره چې د نوموړي اطمینان حاصل شي.

د صرف اطمینان خبره خو په ډېر لږ وخت كښې پوره كېدلی شوه چې مړي يې ورته راژوندي كړي وی او د ده د سترگو لاندې يې دغه ټوله ماجری په بل شي باندې تېره كړې وی، دې ته حاجت نه وه چې پخپله د همدې په بدن باندې يې ټول سرگذشت تېر كړ، او په دې يې لا هم اطمینان حاصل نه شو.

(۱) المدارك ج ۱ ص ۱۸۲: تفسير الكشاف ج ۱ ص ۲۵۹

ترخو چې د مړه خړه هلوکې د ده په وړاندې راټول کړی شوه او د اسکلېټ د جوړولو څخه وروسته پکښې روح پو کړی شو او په هنگاري يې پيل وکړ.

په دې ټولو باندې د پاسه، بې اطمیناني خو بې ایماني نه ده لکه چې په راتلونکي ایت شریف کښې الله ﷻ ورته اشاره کوي. نو د بې اطمیناني ورک کول دومره نه ارزې چې ذکره شوې ټوله نقشه يې ورباندې تطبیق کړې وي. که بې اطمیناني بې ایماني وي نو بیا به يې څه ارزښت درلودلی وي.

د: که دې ته گورو چې الله ﷻ ورسره په ﴿كَمْ لَبِثْتَ﴾، ﴿وَأَنْظُرْ﴾ او نورو کلماتو سره مخاطبه کړې وه، نو دې ته ترجیح ورکوو چې نوموړی مسلمان بلکې پیغمبر وه. لکه چې په تفاسیرو کښې هم مشهوره ده چې نوموړی عزیر ؑ وه او هم دا تفسیر ددهرو خلکو خوښ دی^(۱).

خو که دې ته گورو چې الله ﷻ کله-کله د خپل مخلوق فعل یا وینا خپل ځان ته نسبتوي لکه چې فرمایي: ﴿قُلْ يَتَوَفَّنُكُمْ مَلَكُ الْمَوْتِ الَّذِي وُكِّلَ بِكُمْ﴾ [السجدة: ۱۱] یعنی: ورته ووايه چې هغه

ملک الموت به مو روحونه قبض کړي چې په تاسو باندې مقرر کړی شوی دی. خو په بل ځای کښې يې همدغه فعل خپل ځان ته نسبت کړی، لکه چې فرمایي: ﴿اللَّهُ يَتَوَفَّى الْأَنْفُسَ حِينَ مَوْتِهَا﴾

[الزمر: ۴۲] یعنی: الله ﷻ ارواگانې د مرگ په وخت کښې قبضوي. یا لکه چې فرمایي: ﴿وَقُلْنَا مِنْ

بَعْدِهِ لِبَنِي إِسْرَءِيلَ ائْتُوا الْأَرْضَ﴾ [الإسراء: ۱۰۴] یعنی: او مونږ د فرعون د مرگ څخه وروسته بني اسرائيلو ته وويلې چې په ځمکه کښې استوگنه وکړئ. ښکاره ده چې بني اسرائيلو ته خو ذکره

شوې وينا د وخت پیغمبر ﷺ کړې وه، مگر الله ﷻ خپل ځان ته نسبته کړه چې مونږ ورته وويلې.

نو په دې مقام کښې هم لرې نه ده چې د وخت پیغمبر د ژوندي کړی شوي سړي سره مخاطبه کړې وي او یا الله ﷻ هملته د پوهولو بله کومه ذریعه پیدا کړې وي چې د غیبو ورباندې غږ شوی وي، یا ورباندې تیږو غږ کړی وي. ځکه چې هر څه د الله ﷻ په امر سره خبرې کولې شي لکه چې د نبي کریم ﷺ په زمانه کښې تیږو او حیواناتو خبرې کړې دي^(۲).

په دې ټولو باندې د پاسه دا هم احتمال لري چې الله ﷻ نوموړي ته په زړه کښې ذکره شوې وينا وراچولې وي، خو څرنگه چې دغه کارونه ټول د الله ﷻ دي نو ځکه يې ترې داسې تعبیر کړی دی چې ته به وايې چې الله ﷻ ورسره مخاطبه کړې ده.

د دې جملې څخه د شاتو مچيو ته او د موسى ﷺ مور ته وحی هم گڼلې کېږي لکه چې فرمایي: ﴿وَأَوْحَىٰ رَبُّكَ إِلَى النَّحْلِ﴾ [النحل: ۶۸] یعنی: او ستا رب ﷻ د شاتو مچيو ته وحی (اشاره) وکړه. او هم فرمایي: ﴿وَأَوْحَيْنَا إِلَىٰ أُمِّ مُوسَىٰ أَنْ أَرْضِعِيهِ﴾ [القصص: ۷] یعنی: او مونږ د موسى ﷺ مور ته وحی (الهام او اشاره) وکړه چې موسى ﷺ ته تې ورکړه کله چې ورباندې وډاره شوې نو په دریاب کښې يې ورواچوه.

(۱) تفسیر ابن کثیر ج ۱ ص ۳۱۴: روح المعاني ج ۳ ص ۲۰

(۲) جامع الترمذي ج ۲ ص ۲۰۳

۵. که دې ته گورو چې الله ﷻ د نوموړي سړي څخه ﴿وَيَجْعَلُكَ آيَةً لِلنَّاسِ﴾ په ایت سره تعبیر کړی دی چې د اکرام او اعزاز نښې او آثار پکښې د ورايه ښکاري نو وایو چې هغه به مسلمان وه. خو چې دې ته گورو چې هر یو مخلوق د الله ﷻ د قدرت نښې او علامات دي اگر که هغه کافر وي هم. د همدې کبله الله ﷻ د فرعون څخه هم په "آیه" سره تعبیر کړی دی لکه چې فرمایي: ﴿فَالْيَوْمَ تُنْجِيكَ بِبَدَنِكَ لِتَكُونَ لِمَنْ خَلَقَكَ آيَةً﴾ [یونس: ۹۲] یعنی: نو نن ورځ دې بدن ته نجات ورکړو ترڅو د هغه چا دپاره چې ستا څخه وروسته دي (ای فرعون!) د قدرت نښه جوړه شي.

نو الله ﷻ چې د نوموړي سړي څخه د خپل قدرت نښه جوړه کړه دا یې د اعزاز معنی نه ورکوي ترڅو سړي ته یقیناً مسلمان ښکاره شي بلکې که کافر وي هم د الله ﷻ د قدرت نښه ګرځېدلی شي.

تبصره

۴. څرنگه چې مونږ د الله ﷻ په توفیق وړاندې ولیکل چې په تفاسیرو کې مشهوره ده چې ذکر شوی شخص پیغمبر وه او عزیر ؑ نومېده نو مونږ صرف د همدوی سره د موافقت په لحاظ دې ته ترجیح ورکړو چې نوموړی مسلمان بلکې پیغمبر وه چې عزیر ؑ نومېده او پوښتنه یې د ابراهیم ؑ په شان د اطمینان دپاره کړې وه، نه د شک او تردد د کبله. که نه نو مونږ کوم حدیث موندنه نه کړ چې اطمینان مو حاصل شوی وي.

سوال جواب

۵. که څوک وایي چې: ﴿أَوْ كَالَّذِي مَرَّ عَلَى قَرْيَةٍ﴾ خو په ﴿الَّذِي حَاجَّ إِبْرَاهِيمَ﴾ باندې عطف دی او د عربیت قانون دی چې د معطوف علیه عامل په معطوف کې مقدار وي چې تقدیر یې داسې کېږي: "أَلَمْ تَرَ إِلَى الَّذِي حَاجَّ إِبْرَاهِيمَ"، "أَوْ إِلَى كَالَّذِي مَرَّ عَلَى قَرْيَةٍ". نو د "إِلَى" کلمه په "کاف" باندې داخله شوه که څه هم په دې مقام کې "کاف" د "مثل" په معنی سره دی، اسم دی حرف نه دی، مګر دغسې کار په عربي ژبه کې نه دی اورېدلی شوی چې "إِلَى" حرف جر په "کاف" باندې داخل شي.

مونږ وایو چې:

الف: دلته د کاف کلمه زانده ده. نو تقدیر یې "أَوْ إِلَى الَّذِي مَرَّ عَلَى قَرْيَةٍ" کېږي^(۱)، مګر دا جواب په زړه پوری نه دی ځکه چې د قرآن کریم په یوه کلمه باندې هم باید د ممکن حده پورې د زاندي حکم ونه کړی شي.

ب: ﴿أَوْ كَالَّذِي مَرَّ عَلَى قَرْيَةٍ﴾ د مخکښې ایت په مضمون باندې عطف دی، نه په خپله نظم باندې. نو تقدیر یې داسې کېږي چې: "أَرَأَيْتَ مِثْلَ الَّذِي حَاجَّ إِبْرَاهِيمَ"، "أَوْ مِثْلَ الَّذِي مَرَّ عَلَى قَرْيَةٍ"^(۲).

(۱) تفسیر کبیر ج ۷ ص ۳۰؛ تفسیر القرطبي ج ۲ ص ۲۸۸
(۲) تفسیر الطبري ج ۳ ص ۲۸؛ تفسیر ابن کثیر ج ۱ ص ۳۱۴

په دې جواب کښې يو نقصان دا دی چې په معطوف عليه کښې يې بې ضرورته د "مثل" کلمه اضافه کړې ده. او بل نقصان يې دا دی چې متبادر نه دی (په چټکۍ سره د سړي ذهن ته نه ورځي). ج: په عربي ژبه کښې کله-کله داسې پېښېږي چې يو ترکيب قصداً نه وي اورېدلی شوی خو همغه ترکيب بالتبع او په ضمني توګه ډېر استعمالېږي او د هر چا غوږ ته رسېدلی وي. په ﴿وَقُلْنَا يٰۤاٰدَمُ اَسْكُنْ اَنْتَ وَزَوْجُكَ الْجَنَّةَ﴾ [البقرة: ۳۵] کښې د "زَوْجُكَ" کلمه د "اَنْتَ" په کلمه باندې عطفه ده او د "اَنْتَ" عامل (اَسْكُنْ) ورسره مقدر دی، چې تقدير يې داسې کېږي: "اَسْكُنْ اَنْتَ وَاسْكُنْ زَوْجُكَ الْجَنَّةَ". مګر دغه ډول ترکيب په قصدي توګه بالکل د فصاحت سره مخالف دی، بلکې فصیح ترکيب داسې دی "اَسْكُنْ اَنْتَ وَلَتَسْكُنْ زَوْجُكَ الْجَنَّةَ".

نو په دې مقام کښې هم مونږ وايو چې: د "إلى" کلمه خو په "کاف" باندې قصداً نه ده داخله شوې چې د فصاحت سره منافات ولري او څوک اعتراض وکړي، بلکې په ضمني توګه ورباندې داخله شوې ده او دا د فصاحت سره منافي نه ده.

يوه پوښتنه او د هغې جواب

عـ که څوک وايي چې: په دې کښې څه حکمت دی چې په معطوف عليه کښې الله ﷻ د "کاف" کلمه ذکر نه کړه او "اَلَمْ تَرَ اِلٰى كَالَّذِي حَاجَّ اِبْرٰهِيْمَ" يې ونه ويلې او په معطوف کښې ذکر نه کړه، او ويې ويلې چې: ﴿كَالَّذِي مَرَّ عَلَىٰ قَرْيَةٍ﴾ مونږ وايو -والله ﷻ علم دا څکه چې:

اول: که هلته يې ذکر نه کړې وي نو د "إلى" کلمه به په "کاف" باندې قصداً داخله شوې وي چې دا مانوسه الاستعمال نه ده او فصاحت سره مخالفه ده.

دوهم: په اول ايت کښې د هغه چا بيان دی چې هغه د ربوبيت دعوه کوله او ښکاره ده چې دا ډول خلک لږ دي، او په دوهم ايت کښې د هغه چا بيان دی چې هغوی د معاد څخه منکر دي او يا د معاد په باره کښې د عقيدې اطمینان حاصلوي، او دا ډول خلک خو ډېر دي نو الله ﷻ يې ډېروالي ته په اسمي کاف سره اشاره وکړه.

نو د معنی حاصل يې داسې کېږي چې: ای پیغمبره! او یا ته د هغه سړي امثالو ته نه ګوري چې د معاد څخه يې انکار کاوه چې الله ﷻ په څومره بليغه توګه ورته قناعت ورکړ.

طعام او شراب څه شی وه؟

۷- ځينو مفسرينو کرامو ليکلي دي چې طعام (خوراک) انځر او انگور وه او شراب (خښاک) يې د میوچاتو زېښلې شوې اوبه او يا شوده وه.^(۱)

(۱) تفسير المدارک ج ۱ ص ۱۸۲

یو صرفي تحلیل

۸- ځینې مفسرین وايي چې په ﴿لَمْ يَتَّسَنَ﴾ کې د "ه" توري اصلي دي ځکه چې "سنة" په اصل کې "سنة" دی چې اسم تصغير يې "سِنَّةٌ" راځي او په تصغير کې څو کلمات اصل ته اړول کېږي^(۱). ځینې نور مفسرین کرام وايي چې د "ه" توري پکې د سکتې دپاره دي چې محض د صوت (اواز) دپاره ورپورې نېلولی شوی دی لکه چې په "کتابیه" او "حاییه" کې همدغه د "ه" توري په نظر راځي^(۲).

نو په دې تقدیر باندې پکې درېم حرف په جزم سره ساقط شوی دی چې هغه د "و" توري دی ځکه چې د "سنة" جمع "سَنَوَاتٌ" راځي او په جمعه کې هم کلمات خپل اصل ته رجوع کوي. او ځینې لا وايي چې درېم توري يې "ن" دی چې د "سنة" اسم تصغير "سِنَّةٌ" هم اورېدلی شوی دی، نو په دې تقدیر به درېم نون په "ي" باندې بدل شوی وي، لکه چې په "تَقْضِي الْبَازِي" کې چې "ض" په "ي" بدل شوی دی چې په اصل کې "تَقْضُضُ الْبَازِي" وه خو بیا ذکره شوې مبدله "ي" په جزم سره ساقطه شوې ده^(۳).

مګر په دې ټولو تقادیرو سره د ﴿لَمْ يَتَّسَنَ﴾ په معنی کې څه تغیر نه راځي ځکه چې معنی يې داسې کېږي چې هر یو د طعام او شراب څخه کلونو نه وه خراب کړی، یعنې داسې تر او تازه وه تا به ویل چې لږ وخت هم ورباندې نه دی تېر شوی پاتې خو سل کلونه.

سوال جواب

۶- که څوک وايي: په ﴿لَمْ يَتَّسَنَ﴾ کې مستتر ضمیر مفرد دی حال دا چې مرجع يې مثني ده چې د "طعام" او "شراب" څخه عبارت ده.

مونږ وايو چې: دغه مطابقت په لاندې وجوهو سره راتلی شي:

الف: هر واحد ته راجع دی. یعنې هر یوه ته په انفرادي توګه راجع دی چې په عربیت کې ترې په "کل واحد" سره تعبیر کېږي.

ب: "شراب" ته راجع دی چې قریب دی، او بله جمله حذفه ده چې په هغې کې ضمیر "طعام" ته راجع کېږي^(۴).

ج: څرنگه چې طعام او شراب سره ډېره نژدې علاقه لري نو دواړه داسې ګڼل شوي دي لکه چې دواړه یو شی وي، مونږ ته همدا نظر غوره ښکاري.

(۱) تفسیر الفاسي ج ۳ ص ۳۲۹

(۲) تفسیر القرطبي ج ۳ ص ۲۹۳

(۳) حاشیه الشیخ زاده علی تفسیر البیضاوي ج ۱ ص ۵۷۴

(۴) تفسیر کبیر ج ۷ ص ۳۶

یادونه

۷- په دې باره کښې (چې سل کلن مړی راژوندی شو او اوس هم په ایمان بالغیب باندې مکلف دی) د [البقرة: ۲۴۳] ایت لاندې بحث تېر شوی دی هیله ده هغه په دې مقام کښې هم یو ځل د نظره تېر کړی شي.

﴿وَإِذْ قَالَ إِبْرَاهِيمُ رَبِّ أَرِنِي كَيْفَ تُخَيِّ الْمَوْتَىٰ قَالَ أُولَٰئِم تُوْمِن ۖ قَالَ بَلَىٰ وَلَٰكِن لِّيَطْمَئِنَّ قُلُوبِي ۖ قَالَ فَخُذْ أَرْبَعَةً مِّنَ الطَّيْرِ فَصُرْهُنَّ إِلَيْكَ ثُمَّ أَجْعَلْ عَلَىٰ كُلِّ جَبَلٍ مِّنْهُنَّ جُزْءًا ثُمَّ أَدْعُهُنَّ يَأْتِينَكَ سَعْيًا ۚ وَاعْلَمْ أَنَّ اللَّهَ عَزِيزٌ حَكِيمٌ ﴿٢٦٠﴾﴾

[۲۶۰] او هغه وخت (وریاد کړه) چې ابراهیم ﷺ وویلې چې: ای ربه! ماته راوړلید کړه چې ته مړي څنگه ژوندي کوي. هغه (رب یې) وویل چې: ایا ته (ورباندې) ایمان نه لري؟ ده (ابراهیم ﷺ) وویلې چې: ولې نه (ایمان ورباندې لرم) خو د دې دپاره (مې غوښتنه وکړه) چې زړه مې آرام شي (او د څنگه- څنگه سلسله قطع شي).

هغه (رب یې) وویلې چې: نو څلور مرغان ونیسه نو خپل ځان ته یې مائل کړه (ځان ته یې ښه درنژدې کړه چې درڅخه غلط نه شي)، بیا (هغه حلال کړه ټول میده- میده او خلط ملط کړه او) د هر یو غره په څوکه باندې د هر یوه د مرغیو د غوښو څخه څه برخه کېږده، بیا یې نو (خپل ځان ته) دروبله، دوی ټول به درشي په داسې حال کښې چې تلوار کوونکي به وي. او پوه شه چې یقیناً الله ﷻ د کلکې ارادې درلودونکی (او) د حکمت څښتن دی.

ارتباط

الله ﷻ د موثمنانو کارساز دی، لکه څنگه یې چې د عقائدو د کوږوالي څخه په امن کښې ساتي همدارنگه یې د عدم اطمینان څخه هم ژغوري. نو په دغه ایت شریف کښې یې د اطمینان د حاصلولو نمونه بیان کړه لکه څنگه یې چې په مخکنیو ایتونو کښې د عقیدې د سمولو مثال بیان کړی وه.

د مطلب خلاصه

۱- یعنې: ای پیغمبره! خپل امت ته دې د ابراهیم ﷺ هغه وخت هم ورپه زړه کړه چې هغه د خپل رب ﷻ څخه د بېرته راژوندي کولو په باره کښې په ډېره موډبانه طریقه سره سوال وکړ چې: ای ربه! ماته د مړو د بېرته راژوندي کولو کیفیت په سترگو راوړلید کړه. نو الله ﷻ ورته وویلې چې: ای ابراهیمه! چې ته د ذکر شوي کیفیت د لیدنې غوښتنه کوي نو عقیده ورباندې نه لري که څنگه؟

ابراهیم ﷺ وویلې چې: ای ربه! بې شکه ته خو زما په زړه باندې عالم یې چې په عقیده کښې مې د یوې ذرې په اندازه هم کمزوري نشته مگر دغه غوښتنه د دې دپاره کوم چې زړه مې مطمئن

البقرة (۲)

شي، د فكري سرگرداني څخه فارغ شم، ستا د قدرت په كتنه باندې خوند او تلذذ واخلم، هغه څه چې د زړه په سترگو گورم هغه د سر په سترگو هم وگورم، او بالاخره د دې دپاره درڅخه سوال كوم چې علم اليقين مې د حق اليقين درجې ته پورته شي.

۲- الله ﷻ ورته وويلې چې ښه نو څلور مرغان واخله خپل ځان ته يې ښه درنژدې كړه چې ښه يې وپېژنې ترڅو درڅخه غلط نه شي، بيا يې ذبحه كړه او د څلورو واړو څخه كوفته جوړه كړه چې د ټولو وينې، غوښې، هډوكې، ښكې، بلكې ټول اجزاء سره گډ وې شي، بيا د همدغې كوفته شوي مجموعې څخه څو غونډاري جوړه كړه او په هر يوه غره باندې چې ستا توان رسېږي يو يو غونډاري كېږده، او بيا د همدغو رغانو په نوم غږ وكړه او هر يو خپل ځان ته دروبله؛ نو د هر يوه جزونه به د هره طرفه سره وځغلي راوځغلي او د پخوا په شان څلور مرغان به ترې جوړ شي او ستا مخې ته به په منډه-منډه درشي.

۳- نو كله چې ابراهيم عليه السلام ذكره شوې ټوله نقشه عملي كړه او مرغان ژوندي شوه نو الله ﷻ ورته وويلې چې اې ابراهيمه! په دې پوه شه چې بې شكه الله ﷻ غالب دی چې د ارادې مخه يې څوك نه شي نيولې، او د حكمت څښتن دی چې د مړو د ژوندي كولو يوه نمونه يې درته وښودله ترڅو د قيامت د ورځې پورې پرې مؤمنان د خپلو زړونو اطمینان حاصل كړي او پوه شي چې د مړو بېرته راژوندي كول د حكمت غوښتنه ده، ترڅو هر څوك د خپلو كړو وړو ثمره وگوري دا هم د الله ﷻ د حكمت ښه ده چې د مړو ژوندي كول په دنيا كښې هر چا ته نه ورليده كوي ترڅو يې ايمان بالغيب، ايمان بالمشاهده ونه گرځي او د ازمېښت مفهوم د منځه لاړ نه شي.

توضیحات

۱- كه څه هم د آخرت دپاره بالغيب ايمان ضرور دی خو څرنگه چې د الله ﷻ د پلوه پيغمبران د دې دپاره دنيا ته استول كېږي چې بالغيب ايمان ته خلك دعوت كړي، نو الله ﷻ د دعوت د ښه تاثير په بنا دوی ته ځينې غيبي شيان بالمشاهده ورليده كوي ترڅو په دعوت كښې خلكو ته د سر په سترگو ليدلې حال بيان كړي چې د خلكو ښه په چټكۍ يقين او باور راشي.

اوس چې په افغانستان كښې جهاد روان دی مونږ گورو چې د هغه ملا وعظ او تبليغ ښه موثر واقع كېږي چې هغه عملاً په جهاد كښې برخه اخستې وي او د جهاد كوائف يې د سر په سترگو ليدلي وي، نسبت هغه واعظ ته چې په عملي توگه يې په جهاد كښې برخه نه وي اخستې او خلكو ته د جهاد فضائل بيانوي.

د همدې كبله الله ﷻ نبي كريم ﷺ ته د معراج په شپه د اسمانونو، جنتونو، دوزخونو او علوياتو دوره وركړه او د تېرو شوو پيغمبرانو سره يې ملاقي كړه. د همدې جملې څخه د ابراهيم عليه السلام ذكره شوې قيصه هم وگنې چې الله ﷻ د خپل كامل قدرت لپاره څه ښې او آثار وربښكاره كړه او د څلورو رغانو د ژوندي كولو صحنه يې وروليده كړه.

دا تمثیل نه دی واقعیت دی

۲- ټول مفسرین کرام متفق دي او اجماع يې کړې ده چې د ابراهيم عليه السلام په وړاندې څلور مرغان واقعاً راژوندي کړي شوه^(۱)، يوازې يوه سړي د اجماع څخه مخالفت کړی دی او قيصه يې محض يو تمثیل گڼلې ده، هغه سړی ابو مسلم نومېږي. نظر زما معلوماتو ته د ده نظر په وروستنيو مفسرينو کښې هم چا نه دی تائيد کړی يوازې د تفسير المنار ليکونکي خوښ شوی دی او آفرين يې ورباندې ويلی دی^(۲).

نوموړی ابو مسلم وايي چې الله تعالى ابراهيم عليه السلام ته په جواب کښې وويلې چې څلور مرغان د خانه سره ښه اموخته کړه او بيا يې په غرونو باندې کښېنوه او بيا يې راوبله، لکه څنگه چې تاته دغه اموخته شوي مرغان په منډه-منډه درځي همدارنگه به ماته د قبرونو څخه مړي په منډه-منډه راپورته کېږي.

د دغه نظر رد

۳- که څه هم مفسرينو کرامو هر يوه د نوموړي نظر رد کړی دی چې دا کتاب يې د رانقلولو حوصله نه لري که څوک يې شوق لري هملته دې مراجعه وکړي^(۳)، مگر مونږ په خپل نوبت سره فقط همدومره ليکو چې:

الف: د ابراهيم عليه السلام ذکره شوې قيصه الله تعالى د امتنان او احسان په موقع کښې بيانې کړې ده لکه چې د يَا اَللّٰهُ وَلِيّ الَّذِيْنَ ءَامَنُوْا څخه نيولې تر دې ځايه د ټولو ايتونو سياق ورباندې دلالت کوي. که دغه قيصه په تمثیل باندې حمله شي نو د ابراهيم عليه السلام امتيازي احسان بالکل د منځه ځي ځکه چې په دې کښې خو ټول خلک يو برابر دي چې اموخته شوی مرغې ورته د بللو په وخت کښې منډې وروهي.

ب: که د ابو مسلم خبره سمه وي نو دې ته حاجت نه وه چې ابراهيم عليه السلام يې مکلف کړی وي چې څلور مرغان ونيسه او هغه بيا د خانه سره اموخته کړه په اصطلاح خپل قيمت بها وخت ورباندې مصرف کړه چې زه درته پکښې يو مثال بيانوم. دا مطلب خو په همدې باندې هم حاصلېده چې ورته يې ويلي وي چې که چرته يو بابنه والا خپلې اموخته بابنې په غرونو کښې کښېنوي او بيا ورته غږ وکړي څنگه به چالاکی باندې ورته ورځي، همدارنگه ماته هم د قبرونو څخه مړي په چالاکی سره راپورته کېږي او ژوندي کېږي.

ج: ابراهيم عليه السلام خو د الله تعالى څخه د مړو د ژوندي کولو کيفيت غوښتی وه كَيْفَ تُحْيِي الْمَوْتَى او د ابو مسلم په مثال کښې خو مړي نه دي ژوندي شوي بلکې ژوندي ورپه منډه شوي دي.

(۱) البحر المحیط ج ۲ ص ۳۰۱

(۲) تفسير المنار ج ۲ ص ۵۶

(۳) التفسير الكبير ج ۷ ص ۲۵: تفسير القرطبي ج ۲ ص ۲۹۸

نو په دې تقدیر سوال د جواب سره نه شي مطابق کېدلی.

د: د ﴿أَرِنِي﴾ څخه واضحه څرگندېږي چې د ابراهيم ﷺ د بصري رویت (د سر په سترگو کتل) مطلب وه، نه قلبي رویت (د زړه په سترگو لیدل). دا ځکه چې قلبي رویت خو هغه ته په ډېره اوچته درجه کېنې حاصل وه چې د نمرود په مقابل کېنې یې څرگند کړی وه چې ﴿رَبِّيَ الَّذِي يُخَيِّـمُ وَيُمْيْتُ﴾ يعني: زما رب هغه څوک دی چې ژوندي کول کوي او مړه کول کوي. خو غوښتل یې چې د بصیرت سره بصر هم ملگری شي چې علم یقین د حق یقین درجې ته ورسېږي. نو که قیصه محض تمثیل وگڼل شي ذکر شوی مطلب د لاسه اوځي.

ه: بالاخره د ابو مسلم نظر بالکل بې ضرورته نظر دی، نه د الله ﷻ په قدرت کېنې څه کمزوري شته چې په دنیا کېنې مرغان نه شي ژوندي کولی او نه د ابراهيم ﷺ (رئيس الموحدين) په قدر او عزت کېنې څه شبه شته چې الله ﷻ به د مرغانو د معجزې لائق نه وي گڼلی او نه یې په قرآن کریم کېنې څه مخالف او مناقض ټکي شته چې سړی تاویل ته مجبور شي. نو د نوموړي توجیه بالکل بې ځایه او خطا ده.

سوال جواب

۴- که څوک وايي چې: په ایت شریف کېنې خو د دې څه ذکر نشته چې ابراهيم ﷺ ذکره شوي نقشه عملي کړه نو ایا دا د دې خبرې تائید نه کوي چې قیصې محض تعلیمي او تمثیلي بڼه درلوده؟ مونږ وايو چې: په نقشه کېنې امر کوونکی الله ﷻ دی او مامور ابراهيم ﷺ دی نو په تعميل کېنې یې څه شک نه پاتې کېده نو ځکه یې عملي صورت ذکر نه کړ. ایا هغه څوک چې د خپل زوی (اسماعيل ﷺ) د ذبحې په تعميل کېنې یې څه ځنډ ونه کړ د مرغانو په ذبحه به یې څه لیت او لعل کړي وي؟

یوه پوښتنه او د هغې جواب

۵- که څوک وايي چې: په ایت شریف کېنې تاسو د کوم ټکي څخه د مرغانو ذبحه معلومه وي؟ مونږ وايو چې: د ذبحې خبره د لاندې وجوهو څخه څرگندېږي:

الف: ﴿فَصْرَهُنَّ﴾ ورباندې دلالت کوي چې په معنی د "قَطْعُهُنَّ" (توټه- توټه یې کړه) سره ده، چې د دې کار سره ذبحه لازمه ده.

مگر دا جواب کمزوری دی ځکه چې دا غیر معروفه معنی ده، اتفاقي او معروفه معنی د ﴿فَصْرَهُنَّ﴾ دا ده چې خان ته یې مائل کړه او ښه یې وگوره چې وروسته درته پکېنې یې اطمیناني پېښه نه شي چې دا به مړه شوي او بیا راژوندي شوي مرغان نه وي^(۱).

ب: په ذبحه باندې ﴿عَلَى كُلِّ جَبَلٍ مِّنْهُنَّ جُزْءٌ﴾ دلالت کوي ځکه چې پوره واضحه مطلب یې دا

دی چې د هر یوه مرغه څخه څه برخه په هر یوه غره باندې کېږده. او د برخه برخه کولو سره ذبحه لازمه ده.

که بالفرض د هر یوه مرغه تجزیه مطلب نه وی نو داسې به یې فرمایلي وی چې «عَلَى كُلِّ جَبَلٍ طَيْرًا» په هر یوه غره باندې یو-یو مرغه کېښنوه.

ج: رئیس المفسرین (عبد الله بن عباس رضی الله عنهما) ایت شریف په همدې شکل تفسیر کړی دی چې حاصل یې دا دی^(۱):

کله چې ابراهیم عليه السلام څلور مرغان راوښول او ویې ترل او ذبحه یې کړه او سرونه یې په لاس کېښي ونيول، نو چې ځان ته یې راوبلل هره ښکته خپلې ښکې ته او د وینې هر څاڅکی خپل څاڅکي ته او هره غوښه خپلې غوښې ته وروالوته، ورسره متصله شوه بلکې ټول اجزاء هر یو د خپل جنس سره ضمیمه شوه او څلور جوښې ترې جوړې شوې او د ابراهیم عليه السلام مخې ته په زغرده ورغله ترڅو د سرونو سره هم اتصال ومومي.

کله به چې یوې جوښې ته خپل سر وړاندې کړی شو ورپورې به نښتله، خو که د بلې جوښې سر به وردمخه شو ترې به نښتېدله او نفرت به یې ترې کاوه.

د مرغانو د معجزې باعث

۶- مفسرینو کرامو د دې خبرې ډېر اسباب ذکر کړي دي حتی چې د ټولو شمار یې دولسو ته رسولی دی^(۲).

مگر مونږ په هماغه یوه سبب باندې اکتفاء کوو چې الله تعالى د ابراهیم عليه السلام د مبارکې خولې څخه مونږ ته بیان کړی دی. هغه دا دی چې: «وَبَلَىٰ وَلَٰكِن لَّيَطْمِئَنَّ قَلْبِي بِمَا يَفْعَلُ اللَّهُ بِأَبْرَاهِيمَ عليه السلام څخه د دغه سوال د باعث پوښتنه وکړه چې ستا زړه خو ماته معلوم دی چې زما په قدرت باندې پخه عقیده لرې نو د څه دپاره دغه سوال کوې؟ هغه وویل: صرف د دې دپاره چې په همدې متعلق مې د زړه اطمینان حاصل شي که نه نو نوره څه خبره نشته.

او په دې کې شک نشته چې د معاینې علم د سړي آرام پیدا کوي. مثلاً که چا کعبه شریفه نه وي لیدلې او د کوم یو حاجي د خولې څخه یې کیفیات اوري، امکان لري چې زړه یې اطمینان پیدا نه کړي او د سوالونو څخه صرف نظر نه شي چې کیف، کیف (څنگه څنگه) ونه وايي، خو چې پخپله یې وگوري فی الحال یې زړه د څنگه څنگه څخه لاس اخلي او سلسله یې ختموي او ارامېږي.

همدغه حالت نبي کریم صلى الله عليه وسلم اشاره کوي او فرمایي چې: «لَيْسَ الْخَبْرُ كَالْمَقَابِلَةِ»^(۳) یعنی: وینا د لیدلو غوندې نه ده.

بلکې مونږ په خپل ځان کې دغه کیفیت گورو چې په یو شي باندې مو یقیني علم حاصل وي

(۱) تفسیر ابن کثیر ج ۱ ص ۳۱۵: الدر المنثور ج ۲ ص ۲۵

(۲) البحر المحیط ج ۲ ص ۲۹۷: تفسیر البغوي ج ۱ ص ۲۴۷: زاد المبرج ج ۱ ص ۲۷۲: تفسیر کبیر ج ۷ ص ۴۱

(۳) مسند احمد بن حنبل ج ۴ ص ۲۴۴۸

په هیڅ وجه شک او شبه پکښې نه وي خو د دې سره سره زړه مو د څنگه او څنگه پوښتنې کوي او ارام یې نه وي حاصل شوی شوق مو کپړي چې په کیفیتونو کښې یې څه نور معلومات هم حاصل کړو. د همدې جملې څخه مخاږه، تلفون، رادیو او نور شیان دي چې هیڅوک پکښې شک نه کوي خو د خاصو اینجینرانو څخه پرته، د عوامو څخه هیڅوک هم ورباندې اطمیناني علم نه لري چې د څنگه او څنگه سلسله یې قطع شوې وي او دا ونه وایي چې دا څنگه سپستم دی چې د ملیونونو کیلو مترو څخه لرې په یوه آن کښې دلته اواز رارسېږي؟ او عجیبه خو لا دا ده چې د مسافې په اوږدو کښې یې څنگه نور خلک نه اوري؟ او داسې نور.

بلکې د "کیف" کلمه په حقیقت کښې د دې دپاره وضعه شوې ده چې اصل یې منلی وي خو په کیفیت کښې یې معلومات غواړي. مثلاً یو سړی پوهېږي چې فلانی ښه مجاهد دی خو د دې سره سره پوښتنه کوي چې: څنگه، څنگه، څنگه. یعنې بهتري یې په اخلاص کښې ده، په صداقت کښې، په شجاعت کښې او یا په نورو شیانو کښې؟

یوه پوښتنه او د هغې جواب

۷- که څوک وایي: هر کله چې د "کیف" کلمه د اصل په منلو باندې د پاسه د حال د غوښتنې د پاره وضعه شوې ده نو الله ﷻ یې د څه دپاره د ابراهیم ﷺ څخه وضاحت وغوښت؟

مونږ وایو چې: یو د دې دپاره چې د "کیف" کلمه مجازاً د تعجیز دپاره هم استعماله شوې ده. مثلاً څه وخت چې ستا یقین وي چې فلانی مجاهد هوان توپ نه شي اوچتولی خو سره د دې هغه وایي چې زه یې اوچتولی شم، نو ته د هغه د کمزورۍ د ښکاره کولو دپاره ووايي چې ته یې پورته کړه څنگه یې پورته کوي؟ یعنې ته یې نه شي پورته کولی.

نو الله ﷻ د دې دپاره پوښتنه وکړه (که څه هم الله ﷻ په هر شي باندې عالم دی) ترڅو ابراهیم ﷺ ووايي چې زما د تعجیز معنی مطلب نه ده، بلکې د کیفیت معنی مې مطلب ده چې حقیقي معنی یې ده.

او بل د دې دپاره چې الله ﷻ د قیامت د ورځې پورې د ابراهیم ﷺ د جواب تصدیق ټولو مسلمانانو ته اعلان کړي چې ایمان یو شی دی او اطمینان بل شی دی، که بې اطمیناني بې ایماني گڼله شوې وي نو هیڅوک به مسلمان نه وي پاتې شوی. د همدې کبله عبد الله بن عباس رضی الله عنهما ویلي دي چې په ټول قرآن کریم کښې د همدې ایت غوندې د زیاتې امیدواری بل ایت نشته^(۱).

سوال جواب

۸- که څوک وایي چې نبي کریم ﷺ فرمایي چې: «نَحْنُ أَحَقُّ بِالشُّكِّ مِنْ إِبْرَاهِيمَ»^(۲) یعنې: مونږ د ابراهیم ﷺ څخه ډېر مستحق یو چې شک وکړو. چې هغه شک کړی دی نو که مونږ یې وکړو هم باک یې نشته.

(۱) تفسیر القرطبي ج ۳ ص ۳۹۸

(۲) صحيح البخاري ج ۲ ص ۶۵۱

مونږ وايو چې: د حديث مطلب داسې نه دی لکه چې سائل ذکر کړ بلکه مطلب يې دا دی چې ابراهيم عليه السلام د مري د ژوندي کولو غوښتنه د شک د کبله نه وه کړې. که بالفرض هغه د شک د کبله کړې وي نو مونږ خو به ضرور شک کړی وي، خو څرنگه چې مونږ شک نه کوو نو معلومه شوه چې ابراهيم عليه السلام هم هيڅکله ذکره شوې غوښتنه د شک د کبله نه وه کړې. مونږ خو احق يو چې شک وکړو.

يو پوښتنه او د هغې جواب

۹- که څوک وايي چې: په لَمْ آذَعْهُنَّ کښې خو د هُنَّ ضمير مرغانو ته راجع دی حال دا چې په دغه وخت کښې خو د مرغانو جسدونه پوتيه-پوتيه په غرونو باندې پراته وه چې وروسته ژوندي شوه، ايا مري رابلل معقول کار دی؟

مونږ وايو چې: د مرغانو رابلل خو اصلاً د ابراهيم عليه السلام رابلل نه وه بلکه صرف د الله تعالى د رابللو اعلان يې ورته وکړ، او ښکاره ده چې د الله تعالى تکويني امر د مامور وجود ته ضرورت نه لري بلکه په همدغه امر سره موجود پري لکه چې هر شی د يَكُنْ په کلمې سره موجود پري. هوا تشريعي امر د مامور د سابق موجوديت اقتضاء کوي ترڅو هغه د امتحان لاندې راوستلی شي.

څو نکات

۱۰- بايد محترم لوستونکي لاندې څو نکات د ځانه سره په ياد ولري ترڅو د قيصې په تاثير کښې ورسره لاس وکړي:

الف: الله تعالى ابراهيم عليه السلام ته د مړو د ژوندي کولو تجربه په وحشي حيواناتو کښې وښودله او په وحشو کښې يې ورته د مرغانو څخه وټاکل، چې په وحشت او ژر تبديلو کښې د ټولو څخه وړاندې دي، دا د دې دپاره چې د الله تعالى په امر سره وحشيان د وحشت څخه تېرېږي او په منډه-منډه د هغه چا مخې ته ودرېږي چې همغه ذبحه کړي وه او وحشت يې د دوی څو چنده کړی وه. نو الله تعالى د امر منل په وحشي حيواناتو کښې ډېر ښه څرگند پري په نظر سره غير وحشيانو ته.

امکان لري چې د دغو مرغانو په رانيولو کښې به هم ابراهيم عليه السلام نه وي په تکليف شوی فقط رابللي به يې وي او په حضور کښې به يې ارام ودرېدلي وي.

د دغو مرغانو نوعيت معلوم نه دی چې مفسرينو کرامو پکښې مختلف تعينات کړي دي تردې چې ټول تعينات يې اووه قولو ته رسېږي^(۱)، مونږ په دغه لاندې يو قول باندې اکتفاء کوو:

د مجاهد او عطاء رحمتهما څخه روايت دی چې څلور مرغان يو طاوس، بل کوتره بل کارغه او څلورم چرگ وه^(۲). زما په گومان که چرگ وي نو سارانی چرگ به وي چې د نورو مرغانو سره په وحشت کښې يو برابر شي.

(۱) زاد المسير ج ۱ ص ۲۷۲

(۲) تفسير البغوي ج ۱ ص ۲۴۸

په هر تقدير، احتمال شته چې الله ﷻ ورته څلور مرغان مشخص بنودلي وي او يا يې د ابراهيم ﷺ تشخيص ته پرېښي وي. دوه احتمال قوي ښکاري.

څلور مرغان راژوندي شوه

ب: الله ﷻ غوښتل چې په دې مقام کېښې ابراهيم ﷺ ته د خپل کامل قدرت بنودانه په دوه برخو کېښې وکړي چې يو د مرو ژوندي کول دي او بل د مختلطو اجزاو بېلول دي.

اوله برخه خو د يوه مرغې په راژوندي کولو سره هم ترلاسه کېدلی شوه، ځکه څوک چې يو مړی راژوندي کولی شي هغه ډېر مړي هم راژوندي کولی شي چې ټول مړي د روح په بيا وراچولو کېښې يو برابر دي.

او په دوهمه برخه کېښې چې څومره مړي ډېرېرې هماغومره يې د اجزاو يو تريله بېلول نظر انساني عادت ته گرانېږي. د دوه مرو اجزاء بېلول اسان دي نظر د درېو مرو د اجزاو جدا کولو ته، همداسې د څلورو او د ورپورته.

څرنگه چې ډېره وړه جمعه درې دي نو الله ﷻ د خپل قدرت نمايش په څلورو کېښې وکړ ترڅو دې خبرې ته اشاره شي چې د هر څومره مرو اجزاء چې سره گډ شي د اقلي جمعي څخه نيولې تر لا نهايته پورې، هغه ټول الله ﷻ په يوه امر سره جدا جدا کولی شي او د هر يوه گروپ څخه بېل-بېل حيوان د پخوا غوندې جوړولی شي. نو د همدې کبله يې ابراهيم ﷺ ته د څلورو مرغانو په رانيولو باندې امر وکړ، که بالفرض يا يې په وړه جمعه (چې درې افراد لري) او يا يې د دې څخه په کمو افرادو (دوه وو) باندې اکتفاء کړې وي نو د غير متناهي مختلطو جمعو د اجزاو جدا کول به ښه نه وي څرگند شوي.

دا تجربه او غرونه

ج: د تجربې د عملي کولو دپاره الله ﷻ د غرونو څوکې غوره کړې ترڅو ابراهيم ﷺ په ډېر وضاحت سره د اجزاو ليدنه کتنه وکړي چې سره تبادله کېږي او بيا ترې بې سره تنې جوړېږي، که دا کار په هواره ځمکه کېښې شوی وي نو مطلب پوره نه په ډاگه کېده.

مگر دا خبره په ايت شريف کېښې گونگه پاتې ده چې هر يو مرغې څوڅو برخې کړي شو او د څو غرونو په سرونو باندې کېښودل شو.

د څوڅو برخو په متعلق جواب واضحه دی چې هر مرغې د غرونو د شمار په اندازه ووېشلی شو ترڅو د هر يوه غره په څوکه باندې د هر مرغې څه برخه موجوده وي.

اما د غرونو په شمار کېښې مفسرين کرام په دوه گروپونو وېشل شوي دي^{۱۱}. يوه ډله د عبدالله بن عباس (رضي الله عنه) په شمول وايي چې د غرونو تعداد څلور وه، او بله ډله وايي چې د غرونو شمار اوو ته رسېدلې وه.

مونږ ته داسي ښکاري چې په هغو ټولو غرونو باندې به يې د چکني شوې کوفتې يوه-يوه برخه ايښې وي چې هغه ابراهيم عليه السلام ته د نقشي د عملي کولو په وخت کښې په سترگو ښکارېده ترڅو عمليه په سترگو وگوري، نور نو که غرونه څلور وي، يا اوه او يا لا د دې څخه زيات وي هم وي به.

د ايت شريف ارشاد

۱۱- دغه ايت شريف په نورو ارشاداتو باندې د پاسه په لاندې دوه مهمو ټکو باندې هم ارشاد کوي:

الف: د اهل السنة والجماعة د مذهب په مطابق د برزخي حيات (ژوند) دپاره دا ضرور نه ده چې د مړي ټول اجزاء دې سره غونډه وي، نه گوري چې د څلورو مرغانو هر يو جزء د غونډېدلو څخه مخکښې ژوندي شو او د ابراهيم عليه السلام په لور يې حرکت وکړ.

نو د برزخي ژوند څخه اندر اگاندي (د هند صدر اعظمه) هم نه شي خلاصېدلي چې د هغې د سوزول شوي بدن ايره يې د الوتکې په ذريعه د هماليا د غرونو په څوکو باندې وشيندله او تار په تار يې کړه.

ب: د امام ابو حنيفه رحمه الله به د مذهب مطابق، په منصوبي حکم کښې علت قاصره لټول جواز نه لري^(۱). مثلاً د روژې په باره کښې الله تعالى قرآن نازل کړی دی نو که څوک وايي چې روژه ولې فرض ده، جواب يې دا دی: ځکه چې قرآن کریم پکښې نازل شوی دی. دا يې جواب نه دی چې په روژه باندې صحت ښه کېږي، د جهاد دپاره پرې سړی تربيه کېږي، د فقيرانو د حاله پرې سړی خبرېږي او داسې نور.

هو! که دغسې اسرار او حکمتونه په روژه کښې څوک د دې دپاره ولټوي چې د زړه اطمینان يې پرې حاصل شي نو بيا يې باک نشته، لکه ابراهيم عليه السلام (خليل الله، رئيس الموحدين) چې همدا کار د زړه د اطمینان دپاره د مړو ژوندي کولو په باره کښې کړی دی. او د الله تعالى د پلوه نه رد شوی او نه د ايمان سره منافي گڼل شوی دی.

﴿مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أَنْبَتَتْ سَبْعَ سَنَابِلَ فِي كُلِّ سُنبُلَةٍ مِائَةٌ حَبَّةٌ وَاللَّهُ يُضَاعِفُ لِمَنْ يَشَاءُ وَاللَّهُ وَاسِعٌ عَلِيمٌ﴾

[۲۶۱] د هغو کسانو چې د الله تعالى په لار (خبريه کارونو) کښې خپل مالونه مصرفوي، مثال يې داسې دی لکه چې يوه دانه (تخم) اوه وېرې زرغون کړي او په هر يوه وېرې کښې سل دانې وي (چې ټولې اوه سوه دانې کېږي).

او د هر چا دپاره چې د الله تعالى اراده وشي (د عوضونو او اجرانو) چندانې يې لا زياتوي (جبر او زور ورباندې نشته). او الله تعالى د پراخه فضل خاوند دی (څه ورسره ختمېږي نه، او) پوه دی (مستحق پېژني).

ارتباط او د مطلب خلاصه

۱- په دې مقام کېنې د ایتونو د اړوند لاندې وجې ولولې:
الف: په مخکېنې ایتونو کېنې د معاد (بیا ژوندي کولو) بحث تېر شوی وه او په دې ایت کېنې د بیا ژوندي کولو یوه نمونه بیانېږي، چې څوک د تخم څخه غټه ونه رازرغونوي هغه د عجب الذنب څخه انسان هم جوړولی شي.

(عَجَبُ الذَّنْبِ) په انسان کېنې یو ډېر وړوکی هډوکی دی چې ټول انسان خاورې هم شي هغه نه خاورې کېږي^(۱).

ب: هلته د تبیین الرشید عقیدوي مثالونه وه او دلته یې عملي مثالونه بیان شوي دي، او دا ځکه چې د مسلمان مکلفیت یوازې په عقیده او یا یوازې په عمل کېنې نه خلاصېږي. د همدې کبله په ټول قرآن کریم کېنې د بیان طریقه دا ده چې د یوه په څنګ کېنې بل ذکر کوي ترڅو د چا فکر په یوه پورې منحصر نه شي.

ج: هلته د الله ﷻ د توفیق او خذلان (نه توفیق) مثالونه په عقیده کېنې بیان شوي وه او دلته د دغو دواړو مثالونه په عمل کېنې بیانېږي، چې څوک په اخلاص سره خپل مال مصرفوي او څوک یې په بې اخلاصۍ سره او یا یې څوک په ریاکارۍ سره ثواب د منځه وړي.

د: بالاخره هلته د آخرت اثبات په ډېره موثره طریقه وکړی شو او دلته د هغه چا نښې او علامات بیان کړي شوي دي چې په آخرت باندې عقیده لري. دا ځکه چې فی سبیل الله اتفاق هیڅوک تر هغه نه شي کولی چې په آخرت باندې معتقد نه شي.

۲- د قرآن کریم عادت دی چې خپل احکام په چا باندې په اجباري توګه نه تحمیلوي بلکې محاسن او فضائل یې بیانوي ترڅو د یو پلوه خلکو ته اسان شي او ثقل ورباندې رانه وړي او د بل پلوه یې په نیتونو کېنې اخلاص وروزي. او دا ځکه چې: ﴿أَلَا لِلَّهِ الدِّينُ الْخَالِصُ﴾ [الزمر: ۳] یعنې: خبردار! خاص الله ﷻ لره هغه انقیاد دی چې سوچه وي.

د همدې کبله د شرعي احکامو نتائج چې د معقولاتو څخه شمېرل کېږي په داسې مثالونو کېنې څرګندوي چې په سترګو لیده کېږي او په هیڅا باندې هغه نتائج (بڼه وي او که بد) پټ نه وي. دا د بیان ډېره موثره طریقه ده چې په علم البیان کېنې پوره شرحه شوې ده.

۳- په دې مقام کېنې الله ﷻ د مالونو د اتفاق په باره کېنې د [۲۶۱] څخه نیولې تر [۲۶۶] ایتونو پورې څلور مثالونه ذکر کړي دي چې د هغو څخه یو همدغه مثال دی چې اوس د بحث لاندې دی.

یعنې د هغو خلکو مثال چې د الله ﷻ په لار کېنې خپل مالونه مصرفوي داسې دی لکه څوک چې یوه دانه تخم په ځمکه کېنې وکړي او په خپله بکړونده کېنې پوره زیار وباسي ترڅو چې همدغه

یوه دانه تخم ورته غټ شي او اوه وږي ورته ونیسي او په هر یوه وږي کښې سل دانې وي، نو ښکاره ده چې د یوې دانې په عوض به نوموړي کروندگر ته اوه سوه دانې لاس ته ورشي.

چا ته چې د الله ﷻ اراده وشي چنډونه یې لا نور هم زیاتوي لکه چې دغه کروندگر ته یې د یوې دانې څخه اوه سوه دانې جوړې کړې. همدارنگه چې څوک د الله ﷻ په لار کښې په اخلاص سره د خپل مال څه برخه مصرفه کړي، نو یو په اوه سوه چنده به الله ﷻ ورته په دنیا او آخرت کښې عوضونه ورکړي. برسېره لا په دې چا ته چې د الله ﷻ اراده وشي چنډونه یې نور هم زیاتوي او د بغیر حساب درجې ته یې رسوي خو زور ورباندې نشته د خپلې خوښې خاوند دی.

۴- نو مسلمانانو ته په کار دي چې په دغې باره کښې زړه ونه وهي او په جرئت سره په خیریه لارو کښې اتفاق ته ملا وتړي، برابره خبره ده چې جهادي وي او که بل د خیر کار وي.

د الله ﷻ سره نه اجرونه (ثوابونه) تمامېږي او نه عوضونه، د رحمت خزانې یې ټولې ډکې دي او ورکړه یې پراخه ده، خو دومره ده چې هغه ﷻ د هر چا په زړه باندې بوهېږي چې په څومره اخلاص سره یې ورکړه کړې ده او یا یې په څه غرض باندې کړې ده، نو د خپل علم په مطابق د نفقه کوونکو سره معامله کوي، او د ده ﷻ په نزد کښې ظاهري تقرير او ظاهري کړه وړه د اعتبار قابل نه دي.

توضیحات

۱- په احادیثو کښې د صدقاتو فضائل ډېر بیان شوي دي چې د قرآن کریم دپاره د تفسیر حیثیت لري، مونږ یې دلته د اوږدوالي د کبله نه شو رانقلولی هیله ده چې محترم لوستونکي ځینو تفاسیرو ته مراجعه وکړي چې ښه ډېر احادیث یې پکښې راغونډ کړي دي^(۱).

۲- که څه هم د دې مثال په بیانولو کښې ډېر لنډ عبارت دا وه چې فرمایلي یې وی چې: الله ﷻ د مالي خیرات عوضونه یو په اوه سوه چنده ورکوي، خو ذکر شوی عبارت یې ځکه پرېښودواله ﷻ اعلم چې:

الف: ټول خلک په دې یقین لري او په تجربه ورته ثابت ده چې څومره په کرونده کښې په ډېر اخلاص سره کار وکړی شي په هماغې اندازه ښه حاصلات ورکوي نو همدارنگه د مال اتفاق هم دی چې څومره پکښې نیت ښه وي او اخلاص پکښې زیات وي عوضونه او اجرونه به یې هم زیات وي.
ب: اگر که په خاورو کښې تخم اچول ظاهراً ضائع کول دي خو عاقبت پکښې غټه گټه ده، همدارنگه خپل مال د الله ﷻ په لار کښې مصرفول ظاهراً د خپله لاسه وېستل دي خو په واقع کښې د ډېرو عوضونو لاس ته راوړل دي.

ج: ذکر شوی عبارت د یو پلوه د عوضونو په چنډونو باندې په قصدي توګه لارښوونه کوي خو په اشارو سره مسلمانان د کښت او زراعت خوا ته ترغیبوي چې په اسلامي نظام کښې د اقتصاد لویه پایه ده، نو که الله ﷻ ذکر شوی عبارت نه وی نازل کړی دغه مطالب به پاتې وه.

(۱) تفسیر ابن کثیر ج ۱ ص ۳۱۶: روح المعاني ج ۳ ص ۳۲: الدر المنثور ج ۲ ص ۳۷

د غنمو حاصلات

۳- د غنمو څخه په غیر په ځینو نورو حبوباتو (دانو) کښې، لکه جوار، مونږ په یوه وېږي کښې د سلو دانو څخه لا زیاتې دانې هم لیدلې دي خو د غنمو په وېږي کښې نظر زموږ معاماتو ته ذکر شوی عدد نه پوره کېږي، برسېره په دې په جوارو کښې مو هم اوه وېږي نه دي لیدلي مگر په ایت شریف کښې دې ته اشاره ده چې که تاسو په کرونده کښې ښه زیار وباسئ دغه مقدرا او لا د دې څخه زیات مقدار وېږي او دانې به لاس ته درشي، لکه چې مصریانو په تجربوي فارمونو کښې اثبات ته رسولې ده چې د غنمو یوه دانه تخم د یوې ځانګې څخه نیولې تر شپږ پنځوسو (۵۶) ځانګو پورې نیولې دي او د هر ځانګې په وېږي کښې تر یو سلو اوه (۱۰۷) دانو غنمو پورې لیدل شوي دي^(۱)، په دې تقدیر د یوې دانې څخه پنځه زره نهه سوه او دوه نوي (۵۹۹۲) دانې غنم حاصلات هم اختل شوي دي.

برسېره په دې، د تشبیه دپاره دا ضرور نه ده چې مثبه به دې په خارج کښې په ښودل شوي کیفیت سره موجود وي، لکه چې دا خبره په علم البیان کښې د تشبیهاتو په بحث کښې پوره څېړله شوې ده^(۲).

زراعت په اسلام کښې

۴- په اسلام کښې کروندې ته زیات اهمیت ورکړی شوی او د اسلامي اقتصاد یوه لویه پایه ګڼله شوې ده، په دې باره کښې زښت ډېر احادیث هم روایت کړي شوي دي چې مونږ دلته د هغو څخه یوازې په لاندې یوه حدیث باندې اکتفاء کوو چې:

نبي کریم ﷺ فرمایلي دي: «مَا مِنْ مُسْلِمٍ يَغْرِسُ غَرْسًا أَوْ يَزْرَعُ زَرْعًا فَيَأْكُلُ مِنْهُ طَيْرٌ أَوْ إِنْسَانٌ أَوْ بَيْهَمَةٌ إِلَّا كَانَ لَهُ بِهِ صَدَقَةٌ»^(۳)، یعنی: هېڅ یو مسلمان د نیالګیو څخه یو نیالګی او د کروندو څخه یوه کرونده نه کړي چې د هغه څخه یو مرغی یا انسان یا څاروی خوراک وکړي، مګر هغه ذکر شوي کروندګر ته صدقه جوړېږي.

دا خو لا پریږده چې سیوري ته یې کښیني او یا ترې نورې استفادې وکړي برابره خبره ده چې کروندګر مړ وي او که ژوندی، او چې هرڅومره کلونه پایښت وکړي. په اسلام کښې کښت او زراعت کفاني فرض دی^(۴)، د اسلامي حکومت دنده ده چې خپل رعیت ورته وهڅوي او د کروندې وسائل ورته برابر کړي، ترڅو یې خپلې اړتیاوې په خپل کور کښې پوره او هم شارې ځمکې آبادې شي. بالفرض که په اسلامي مملکت کښې د کروندګرو ډله موجوده نه وي نو ټول ګناهګار دي او د قیامت په ورځ به ترې پوښتنه وکړه شي.

(۱) تفسیر المراغي ج ۲ ص ۳۰

(۲) مختصر المعاني ص ۲۲۱

(۳) صحیح مسلم ج ۲ ص ۱۶

(۴) تفسیر القرطبي ج ۲ ص ۳۰۶؛ البحر المحیط ج ۲ ص ۲۰۵

﴿ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ ثُمَّ لَا يُتَّبِعُونَ مَا أَنْفَقُوا مَنًّْا وَلَا أَدَىٰ لَهُمْ أَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ ﴾ ﴿۲۱۲﴾ قَوْلٌ مَّعْرُوفٌ وَمَغْفِرَةٌ خَيْرٌ مِّنْ صَدَقَةٍ يَتَّبِعُهَا أَذَىٰ ۖ وَاللَّهُ غَنِيٌّ حَلِيمٌ ﴿۲۱۳﴾

[۲۶۲] هغه کسان چې هغوی خپل مالونه د الله ﷻ په لاره (رضا) کښې خرڅوي، بیا ورپسې د آخر عمره پورې نه (په چا) احسان باروي او نه (ورته) ضرر رسوي. دوی لره د خپل رب ﷻ په نزد (په آخرت کښې) د دوی اجرونه دي. او نه به په دوی باندې ډار وي (چې دوزخ ته داخل شي) او نه به دوی غمژن شي (چې ولې به مو په خپل مال باندې د آخرت کور نه جوړاوه).

[۲۶۳] (فقیر ته) نېکه خبره او (هغه ته) تېرېدنه د داسې خبرات څخه بهتره ده چې ورپسې اذیت (ضرر) وي. او الله ﷻ زینت ډېر بې پروا (او) زینت ډېر د حلم څښتن دی.

ارتباط او شان نزول

۱- په مخکني ایت شریف کښې الله ﷻ في سبيل الله صدقات په حاصلاتو کښې د زراعت سره تشبیه کړي وه. په دغو ایتونو کښې په هماغه تعقيب مهرباني کوي لکه څنگه چې کرونده د کرولو څخه وروسته حفاظت غواړي، همدارنگه صدقات هم باید د هغو شيانو څخه محفوظ وساتل شي چې هغه یې د خاورو سره برابر وي، لکه تکلیف رسول او یا احسان ایښودل.

۲- که څه هم اعتبار خو د معنی عموم ته دی چې د قیامت د ورځې پورې ټولو مسلمانانو ته شاملېږي، مگر مفسرینو کرامو لیکلي دي چې ذکر شوي ایتونه د عثمان ؓ او د عبد الرحمن بن عوف ؓ په باره کښې نازل شوي دي چې دوی دواړو د تبوک د غزا په تجهیزاتو کښې غټې-غټې برخې اخستې وې^(۱).

د مطلب خلاصه

۱- یعنې: هغه کسان چې د الله ﷻ په لار کښې صرف د ده ﷻ د رضا حاصلولو په خاطر خپل مالونه مصرفوي، نه په چا باندې احسان کوي او نه ورته اذیت رسوي چې سپکې سپورې خبرې ورته وکړي او یا ورسره بده وضعه وکړي، او خپل همدغه حالت ته تر آخره عمره پورې دوام ورکوي، هسې نه چې نن نه بلکې سبا بل سبا ترې په خپل خیرات سترگې راوباسي. څوک چې په ذکر شوي شرط سره خپل مال مصرف کړي نو برسېره په دې چې الله ﷻ به ورته په چندونو عوضونه ورکړي هغوی لره د الله ﷻ په نزد (د قیامت په ورځ) لوی اجر هم شته، هسې نه چې په دنیا کښې یې عوضونه ورکړه او په آخرت کښې یې برخه نشته.

البقرة (۲)

په هغوی باندې به الله ﷻ خپل اطمینان نازل کړي چې په دنیا کې به د فقر ډار په دوی باندې نه وي او په آخرت کې به دوزخ ته د ورلوېدلو د ډاره بې غمه وي. نه به دوی په دنیا کې غمژن شي چې په خپله ورکړه پنبه مانه شي او نه به په آخرت کې د غم سره مخامخ شي چې افسوس په دنیا کې مې مال درلود خو د آخرت کور مې ورباندې آباد نه کړ.

۲- نو د هغو صدقاتو څخه چې اذیت ورسره ملګری وي دا بهتره ده چې فقیر ته څه ورته کړي او ښه خبره ورته وکړي او رخصت یې کړي، که بالفرض په غوښتنه کې الحاح وکړي ورته زړه تنګی نه شي او د ښې څخه ورسره کار واخلي.

۳- دا ځکه بهتر دی چې په اول صورت کې د یو پلوه ستاسو مال مصرفېږي او عوض او اجر یې نه درکول کېږي او د بله پلوه ستاسو د لاسه د یو مؤمن زړه زخمی کېږي چې د الله ﷻ د عذاب وېره پکې شته ده. اما په دوهم صورت کې مو مال په خپل لاس کې پاتې کېږي او په ښې خبرې باندې الله ﷻ اجر هم درکوي او د فقیر زړه هم نه ازارېږي.

الله ﷻ غني دی، خزاني یې ډکې دي ستاسو اتفاق ته ضرورت نه لري، مستقیماً هم فقیران مرولې شي خو ستاسو په لاس ځکه د هغوی احتیاجات پوره کوي ترڅو تاسو د اجرونو مستحق وګرځئ او په مینه محبت سره په دنیا کې ژوند وکړئ.

او حلیم هم دی، د هغه چا په تعذیب باندې عجله نه کوي چې په فقیرانو باندې احسان ږدي او یا اذیت ورته رسوي، نو په کار دي چې د عذاب په تاخیر سره د الله ﷻ د حلم څخه په عفوې باندې تعبیر ونه کړي، نن وي او که سبا دوی به د ناکاره عاقبت سره مخامخ شي.

توضیحات

۱- د قرآن کریم په اصطلاح هغو ټولو خرڅونو ته في سبیل الله خرڅونه ویل کېږي په کومو کې چې صرف د الله ﷻ رضا مطلب وي، که څه هم هغه په جهاد کې وي یا په هجرت کې، که څه هم هغه فرضي وي یا نفلي، که څه هم هغه په افرادو باندې وي او که په خیریه مؤسسو باندې لکه: روغتونونه، ښوونځي، چاپخانې او داسې نور^(۱)، بالاخره که څه هم هغه په خپل ځان او په خپل اولاد باندې وي. دغه ټول خرڅونه في سبیل الله ګڼل کېږي.

په دې باره کې د نبي کریم ﷺ څخه ډېر احادیث روایت کړي شوي دي چې في سبیل الله اتفاق یې ښه پوره واضحه کړی دی، چې ځینو مفسرینو کرامو یې ښه غټه مجموعه راغونډه کړې ده^(۲) خو مونږ د مثال په توګه فقط د یوه حدیث په ذکر باندې اکتفاء کوو، هغه دا چې:

نبي کریم ﷺ فرمایلي دي چې: «مَا أَنْفَقْتُمْ عَلَىٰ أَهْلِكُمْ فِي غَيْرِ إِسْرَافٍ وَلَا تَقْتَرِفُوا فِي سَبِيلِ اللَّهِ»^(۳)

(۱) تفسیر کبیر ج ۷ ص ۴۷

(۲) الدر المنثور ج ۲ ص ۴۰

(۳) مصنف ابن ابی شیبہ ج ۵ ص ۳۳۱: شعب الایمان للبيهقي ج ۵ ص ۲۵۱

یعنی: هغه څه چې تاسو په خپلو فامیلونو باندې مصرفوی چې نه پکښې اسراف وي او نه پکښې تنگ لاسي وي هغه ټول فی سبیل الله دي.

بالمقابل هغه مالونه چې یا کفریاتو او گناهونو کښې لگېږي یا پکښې د الله ﷻ د رضا څخه په غیر ریاکاري مطلب وي یا پکښې فقیرانو باندې احسان اېښودل کېږي او نور څه اذیت ورته رسو، کېږي او داسې نور، هغه ټول فی سبیل الشیطان ګڼل کېږي.

“مَنْ” څه ته وايي؟

۲- د “مَنْ” کلمه په عربي ژبه کښې د هغه “مَنْ” په معنی سره ده چې د موزوناتو د اندازې دپاره استعمالېږي^(۱).

دغه مَنْ په افغانستان کښې پخوا څه د پاسه اوه کیلو وه اوس پوره اوه کیلو ته یو من وايي. په پاکستان کښې د ثقیلو شیانو د اندازې دپاره دوه ډوله نمونه استعمالېږي چې یو کچه من دی (خلوېښت کیلو) او بل پوخ من دی (پنخوس کیلو).

مګر نوموړې کلمه او د هغې مشتقات په قرآن کریم کښې په لاندې درېو معناوو سره استعمال شوي دي:

الف: د نعمت ورکولو ته مَنْ وايي. ځکه چې په هر نعمت کښې څه اندازه ثقل او دروندوالی وي، که څه هم هغه ثقل معنوي ثقل وي لکه د علم ښودنه. الله ﷻ فرمایي: ﴿ هَذَا عَطَاؤُنَا فَامْنُنْ أَوْ أَمْسِكْ ﴾ [ص: ۳۹] یعنی: دا زما ورکړی شوی نعمت دی نو خوښه دي (ای سلیمان!) چې چا ته یې ورکوي او یا یې نه ورکوي.

د همدې جملې څخه د الله ﷻ نوم “الْمَنَّان” هم دی چې د هر نعمت حقيقي ورکونکی دی.
ب: د نعمت قطعه کول او منعه کول د “مَمْنُون” په نامه یادېږي. لکه چې الله ﷻ فرمایي: ﴿ وَإِنَّ لَكَ لَأَجْرًا غَيْرَ مَمْنُونٍ ﴾ [ن: ۳] یعنی: او بې شکه تالره (ای پیغمبره!) داسې اجر دی چې درڅخه قطعه کېدونکی نه دی.

ج: د ورکړې شوي نعمت یادونه. په دې مقام کښې همدغه درېیمه معنی مراده ده چې د ورکړې شوي نعمت یادونه د هغه نعمت اجر او ثواب د منځه وړي، برابره خبره ده چې پخپله فقیر ته یې وخت په وخت وریادوي او صدقات یې د سترگو څخه راوباسي او یا یې د هغه چا وړاندې یادوي چې فقیر د هغه په خبرتیا باندې خپه کېږي، چې فلاني ته مې دا دا شی ورکړی دی.

“أَدَى” څه معنی؟

۳- د “أَدَى” کلمه د [البقرة: ۲۲۲] ایت لاندې شرحه شوې ده چې د ضرر رسولو معنی ورکوي برابره خبره ده چې هغه ضرر مادي وي او که معنوي، دنیاوي وي او که اخروي.

البقرة (۲)

خو په دې مقام کښې ترې هغه ټوله بده وضعه مراده ده چې د یو فقیر سره د ورکړې څخه وروسته د ورکړې په ارتباط باندې وکړی شي چې یا پېغور ورکړی شي یا ورته توهین آمیزه خبره وکړي یا ورسره د سپکاوي چال چلند وکړي او یا یې دې ته مجبور کړي چې بې اجرتې (د ښکار په توګه) یې خدمت وکړي او داسې نور.

سوال جواب

۴- که څوک وایي چې: فقیر خو په احسان اچولو باندې هم متضرر کېږي او خپه کېږي، په همدې بناء هغه څه چې د "مَنْ" په کلمه باندې مراد وه هغه د "اَذَى" په کلمه کښې شامل دی. د همدې کبله په راتلونکي ایت شریف «مَنْ صَدَقَ بِتَبَعِهَا اَذَى» کښې یوازې د "اَذَى" کلمه ذکر شوې، او داسې ونه ویل شوه چې: "مَنْ صَدَقَ بِتَبَعِهَا الْفَنَ وَالْاَذَى". نو د څه حکمت په بناء په دې مقام کښې یوازې د "اَذَى" په کلمه باندې اکتفاء ونه کړی شوه؟

مونږ وایو چې: حکمت پکښې مونږ ته دا ښکاري چې د غنیانو د پلوه په فقیرانو باندې احسان اچول ډېر پېښېږي او ډېر کم ظرفه خلک ورباندې اخته دي. نو الله ﷻ یې په ضمني ذکر باندې اکتفاء ونه کړه او په استقلال سره یې ذکر کړه ترڅو ورته دوی ښه متوجه شي او د دې مهلکې او خطرناکې بلا څخه ځانونه وساتي.

یادونه

۵- په دې باره کښې (چې د صدقاتو ثوابونه په احسان اچولو او ضرر رسولو باندې د منځه ځي او دغه دواړه لویي گناهونه دي) ډېر احادیث روایت شوي دي چې مونږ په دې ځای کښې یوازې یو حدیث او یو اثر رانقلوو:

الف: نبي کریم ﷺ فرمایلي دي چې: «لَا يَدْخُلُ الْجَنَّةَ مُذْمِنٌ خَمْرٍ وَلَا عَاقٌ وَلَا مَنَانٌ»^(۱) یعنې: جنت ته نه شراب خور داخلېږي، نه د مور او پلار ازاروونکی او نه په فقیرانو باندې د ورکړې څخه وروسته احسان باروونکی.

ب: د حضرت عمر رضی الله عنه څخه روایت دی (امکان لري چې د نبي کریم ﷺ څخه به یې اورېدلي وي) چې لنډه حاصل یې دا دی: د سائل سره ښه وضعه کوی احتمال شته چې د سړي په خبره کښې ورته پرېسته راغلې وي او د امتحان دپاره یې درڅخه سوال کړی وي^(۲)، لکه چې په بني اسرائیلو کښې درې کسان (پېس، پک، روند) الله ﷻ د یوې ملکې په ذریعه د امتحان لاندې راوستلي وه چې د سړي په خبره ورته ورغلي وه^(۳).

(۱) المعجم الكبير للطبراني ج ۱۱ ص ۹۸: سنن النسائي الكبرى ج ۲ ص ۱۷۶

(۲) تفسير القرطبي ج ۳ ص ۲۱۰

(۳) صحيح البخاري ج ۱ ص ۴۹۲

مغفرت څه معنی؟

۶۔ "مَغْفِرَةٌ" د غُفران څخه اخستلی شوی دی چې د پټولو په معنی دی. د همدې کبله "خول" ته "مَغْفِرٌ" وايي^(۱) ځکه چې په هغه سره د مجاهد سر د مرمیو څخه پټ پاتې کېږي، د الله ﷻ څخه مونږ د مغفرت غوښتنه کوو چې د دوزخ د اوره څخه مو پټ او په امن کښې وساتي. مگر په دې مقام کښې یې مفسرینو کرامو زښتې ډېرې معناوې کړې دي چې ټولې تقریباً دولسو ته رسېږي^(۲)، خو مونږ ته داسې ښکاري چې اصلي معنی یې فقط تېرېدنه ده خو هر یوه مفسر یې یو یو مصداق ښودلی دی، مثلاً د فقیر احتیاج د ښکار کولو څخه تېرېدنه یا د هغه الحاح څخه د راپیدا شوي اذیت څخه تېرېدنه او داسې نور.

﴿يَتَأْتِيهَا الَّذِينَ ءَامَنُوا لَا تَبْطِلُوا صَدَقَتِكُمْ بِالْمَنِّ وَالْأَذَىٰ كَالَّذِي يُنْفِقُ مَالَهُ رِثَاءَ النَّاسِ وَلَا يُؤْمِنُ بِاللَّهِ وَالْيَوْمِ ءَاخِرِ فَمَثَلُهُ كَمَثَلِ صَفْوَانَ عَلَيْهِ تُرَابٌ فَأَصَابَهُ وَابِلٌ فَتَرَكَهُ صَلْدًا لَا يَقْدِرُونَ عَلَىٰ شَيْءٍ مِّمَّا كَسَبُوا ۗ وَاللَّهُ لَا يَهْدِي الْقَوْمَ الْكَافِرِينَ ﴿٢٦٤﴾﴾

[۲۶۴] ای هغو کسانو چې ایمان یې راوړی دی! خپل خیراتونه په احسان اچولو او (فقیرانو ته) په ضرر رسولو سره مه خرابوئ لکه هغه څوک (بې چې خرابوي) کوم چې خپل مال خلکو ته د ښودنې (ریاکارۍ) په غرض نفقه کوي او په الله ﷻ او وروستۍ ورځې باندې عقیده نه لري. نو د ده (ریاکار) مثال د ښویه تیږې په شان دی چې څه خاوره ورباندې پرته وي خو تېز باران ورباندې نازل شي نو پاکه (صافه وینځل شوې) یې پرېږدي. دوی (ریاکاران) د هغه مال څخه چې دوی کسب کړی (نفقه کړی) دی په هیڅ شي باندې وسه نه لري (چې ترلاسه یې کړي). او الله ﷻ کافر قوم ته لارښودانه نه کوي.

ارتباط او د مطلب خلاصه

- ۱۔ په وړاندې ایتونو کښې الله ﷻ د فی سبیل الله صدقاتو په باره کښې ترغیبي څنډه بیانې کړې ده چې باید موښان یې په لاس ته راوړلو کښې زیار وېاسي او د زراعت په یوه محسوس مثال کښې یې د اوه سوه چنډونو وعده ورکړې وه. په دې ایت کښې د ذکر شوو چنډونو د حفاظت او ساتنې څنډه په نظر کښې نیوله شوې ده او په همدې اړوند یې دوه مثالونه بیان کړي دي چې یو مثال معقول دی او بل محسوس.
- ۲۔ یعني: ای موښانو! خپل صدقات په احسان اچولو او ضرر رسولو باندې د منځه مه وړئ چې اجر وونه او ثوابونه یې ضائع کړئ.

(۱) مفردات الراغب ص ۲۷۴

(۲) البحر المحيط ج ۲ ص ۳۰۷

په دغو دواړو باندې د خیراتونو ثمرات داسې د منځه وړل کېږي لکه ریاکار چې د خپل خیرات ثوابونه ضائع کوي او د منځه یې وړي، خصوصاً هغه ریاکار چې هغه یا منافق وي او یا کافر وي چې په آخرت باندې عقیده نه لري ترڅو ورته تیاری ونیسي، دوی د خپلو خیراتونو اجرone فقط همدومره په نظر کېنې نیسي چې خلک ورباندې آفرین ووايي.

۳- نو ای مؤمنانو! تاسو باید د کافرانو او د منافقانو د خوی او خاصیت څخه خپل ځانونه ډېر لرې وساتئ او د هغوی په قدم باندې قدم کېنېږئ، تاسو خو په الله ﷻ او په آخرنی ورځې باندې عقیده لرئ ستاسو سره دغسې کار ډېر نامناسبه دی چې خپل اجرone او ثوابونه په احسان اچولو، ضرر رسولو او یا په ریاکاری باندې ضائع کړئ.

۴- د دغه کار محسوس مثال داسې دی چې څوک خپل با ارزښته تخم په پسته حاصلناکه ځمکه کېنې وانچوي، بلکې په هغې رنگۍ رنگۍ خاوره کېنې یې پټ کړي کومه چې په یوه ښویه تېره باندې پرته وي، کله چې په دغې کرونده باندې شدید باران وورېږي نو تخم او لږ پوتې خاوره چې تخم یې پټ کړی وه هغه ټول د منځه یوسي او تېره پاکه صافه وینځله شوې پاتې شي چې نه ورباندې څه گرد گورد وي او نه د تخم څه پته لگي چې کوم طرف ته ورک شو، نه یې د خاورې راغونډول د لاسه پوره وي او نه د تخم لاس ته راوړل چې د دوهم ځل دپاره یې په حاصلناکه ځمکه کېنې وکړي. دا وه د ریاکاری محسوس مثال.

۵- الله ﷻ کافر قوم ته هدایت نه کوي چې په خپل گټه او تاوان باندې پوه شي همدارنگه هغه څوک هم د هدایت څخه بې برخې کېږي چې د کافرانو په پله باندې پل ږدي او هغوی پسې اقتداء کوي. نو دوی یو هم خپل مراد ته نه شي رسېدلی.

توضیحات

۱- معتزله وایي چې څوک لویه گناه (کبیره گناه) وکړي نو مخکني نېک عملونه یې ټول ضائع کېږي د همدې کبله دوی وایي چې د کبیرې گناه مرتکب به په دوزخ کېنې همېشه وي دوی په همدې ایت باندې دلیل نیسي چې الله ﷻ وفرمایيل چې خپل عملونه په مَن او اذی باندې مه باطلوی. مگردوی اصلاً د ایت شریف په معنی نه دي پوه شوي ځکه چې په دې مقام کېنې د ﴿لَا تُبْطِلُوا﴾ څخه دا مطلب نه دی چې په مَن او اذی باندې پخواني ټول نېک اعمال د منځه مه وړئ، بلکې مطلب پکېنې دا دی چې یوازې د خپلې ورکړې شوې صدقې اجر او ثواب او کومه نتیجه چې ورباندې مرتبېږي چې د الله ﷻ رضا او ستاسو اصلاح او د حرص ماتول دي هغه مه خرابوی او د الله ﷻ د قبول څخه یې مه وباسئ^(۱).

۲- د مَن او اذی په بحث کېنې ځکه د ریاکار بحث راغی چې دغه کارونه په اکثره وختونو

(۱) تفسیر المنارج ۲ ص ۶۵؛ تفسیر القرطبي ج ۳ ص ۳۱۱

کښې ریاکاران کوي، کله چې څوک ورباندې آفرین ونه وایي نو په غصه شي او د من او اذی څخه کار اخلي، ته به وایې چې فقیران خپل توصیف او یادونې ته مجبوروي.

ریاکاري کفر نه دی

۳- په یاد ولری چې ریاکاري څکه کفر نه دی چې عمل پورې ارتباط لري او کفر عقیدوی شی دی. هو! په احادیثو کښې ریاکاري د خفي شرک په نامه یاده شوې ده خو هلته هم عملي شرک مطلب دی نه عقیدوي^(۱)، نو که ریاکار عقیدوي منافق او یا کافر وي هغه بېله خبره ده.

۴- ځینې مفسرینو کرامو لیکلي دي چې ذکر شوی محسوس مثال د احسان ایښودونکي، ضرر رسوونکي، او ریاکار درېواړو دپاره دی چې د ﴿لَا يَقْدِرُونَ﴾ کلمه جمعه ده نو که یوازې ریاکار مراد شي نو مطابقت به ورسره پیدا نه کړي^(۲).

مگر مونږ ته داسې ښکاري چې ذکر شوی محسوس مثال یوازې د ریاکار دپاره ښه خوندور واقع کېږي چې د مشابه او مشابه به په منځکښې فصل هم نه راځي او په نتیجه کښې هغوی دواړه هم ورسره تشبیه کېږي، ځکه چې یو شی بل ته ورته وي او بل شی درېم شي ته ورته شي نو لومړنی شی هم درېم ته ورته ګڼل کېږي.

او په ﴿لَا يَقْدِرُونَ﴾ کښې د "الَّذِي" کلمې ته د معنی په لحاظ د جمعې ضمیر راجع شوی دی که څه هم لفظ یې مفرد دی او په ضماڼو کښې د لفظ او معنی دواړو مراعات جائز ګڼل کېږي.

یادونه

۵- مونږ د دې ایت محسوس مثال ﴿فَمَثَلُهُ كَمَثَلِ صَفْوَانٍ﴾ په زراعتي مثال باندې حمل کړ ترڅو د نورو درېوو محسوسو مثالونو سره په یوه څېره باندې توافق وکړي. ځکه چې د تېر شوي [۲۶۱] ایت مثال او هم د راتلونکو [۲۶۵-۲۶۶] ایتونو محسوس مثالونه درېواړه په زراعتي ځمکه کښې ترتیب شوي دي، خو دلته په زراعت باندې صراحت نه دی شوی او په نورو درېوو مثالونو کښې ورباندې تصریح شوې ده.

﴿وَمَثَلُ الَّذِينَ يُنْفِقُونَ أَمْوَالَهُمْ ابْتِغَاءَ مَرْضَاتِ اللَّهِ وَتَثْبِيتًا مِّنْ أَنْفُسِهِمْ كَمَثَلِ جَنَّةٍ بِرَبْوَةٍ أَصَابَهَا وَابِلٌ فَفَاتَتْ أَكْلَهَا ضِعْفَيْنِ فَإِن لَّمْ يُصِبْهَا وَابِلٌ فَطُلٌّ وَاللَّهُ بِمَا تَعْمَلُونَ بَصِيرٌ﴾

(۱) سنن ابن ماجه ص ۲۸۷

(۲) تفسیر القرطبي ج ۳ ص ۳۱۳

[۲۶۵] او د هغو خلکو مثال چې خپل مالونه صرف د الله ﷻ د رضا د کبله او د دې کبله نفقه کوي چې د خپلو خانونو د پلوه خپل ایمان ښه قوي او کلک کړي د داسې باغ په شان دی، چې په لوړه حاصلناکه ځمکه باندې کښېنول شوی وي، تېز باران ورباندې ورېږي نو خپل حاصلات دوچنده ورکوي، نو که تېز باران ورته ونه رسېږي نو نری باران (ورباندې ورېږي او حاصل ورکوي). او الله ﷻ په هغه څه باندې ښه دى چې تاسو یې کوئ (ستاسو ښکاره او پټ ورته ښه څرگند دي).

ارتباط او د مطلب خلاصه

۱- دغه مثال د تېر شوي مثال په مقابل کېنې د في سبيل الله صدقاتو څرگندونه کوي چې خلاصه يې دا ده:

۲- يعنې: اوس د هغو خلکو د خيراتونو محسوس مثال ولولئ چې هغوی صرف د الله ﷻ د رضا دپاره خپل مالونه نفقه کوي چې الله ﷻ د خپله خانه راضي کړي او خپله عقیده ورباندې لا کلکه او قوي کړي ترڅو د خپل د ایمان او عقیدې تاثيرات په اعمالو کېنې هم څرگند کړي چې رښتيا په آخرت معتقد دي (تياري ورته نيسي) او د حرص، بخل او نورو نفساني امراضو څخه پرې خپل خان خلاص کړي.

۳- نو د دوی محسوس مثال داسې دی لکه چې دوی په يوه لوړه ځمکه کېنې باغ جوړ کړی وي چې صافه هوا ورباندې چلېږي، په عوض د دې چې د خپلو ويالو په اوبو باندې خړوب شي او حاصل ورکړي، وخت په وخت شرقنده باران هم ورباندې ورېږي (هغه باران چې په ښويه تېره باندې يې هيڅ گرد نه پرېږدي)، نو د باران اوبه د ويالو د اوبو په نسبت دوه چنده حاصل ورکړي او دا ځکه چې باران اوبه نظر نورو اوبو ته د کروندې دپاره ښه گټه رسوي چې هم د بېخ له طرفه اوبه خوري او هم د څانگو او پانیو له طرفه.

۴- څرنگه چې ذکر شوی باغ په پسته او حاصلناکه ځمکه کېنې کېنولی شوی دی نو هم د تېز باران څخه استفاده کولی شي او هم د نري باران څخه نو که يو ډول باران ورباندې ونه ورېږي بل ډول باران خو ورباندې ورېږي، په هر تقدير د نورو باغونو په نسبت دوه چنده حاصل ورکوي. او الله ﷻ ته ستاسو کره وړه ټول څرگند دي او هغه ټول گوري چې لږ مال خيراتوي او که ډېر، په زيات اخلاص سره او يا په کم اخلاص، ډېر محتاج ته يې ورکوي او که لږ محتاج ته؛ هيڅ شی او هيڅ حالت ورڅخه پټ نه دی نو بايد چې تاسو ترې تل په وېره کېنې واوسېږئ او هم ورته تمه ولرئ.

توضیحات

۱- دغه محسوس مثال کټ مټ د ریاکار د محسوس مثال په مقابل کېنې واقع دی لاندې څو نکاتو ته يې توجه وکړئ:

الف هلته ښويه تېره په مثال کېنې ښودلې شوې ده چې لږ څه خاوره ورباندې پرته وي او دلته لوړه ځمکه ښودل شوې چې د ډېرې حاصلناکې خاورې څخه تشکيله شوې وي.

ب: هلته په لږ پوتې خاوره کښې اول تخم نه شي پتېدلی او که پکښې په چل ول پت کړی شي نو هغه به هم ډېر لږ وي او ډېر لږ وخت به پکښې پت وساتل شي، او دلته داسې ځمکه ده چې باغ ورباندې جوړ وي او کلونه کلونه دوام کوي، نه پکښې چل شته او نه په چا باندې سترگې پتول.

ج: هلته شدید باران ډېر مضر وه او دلته چې څومره باران شدت پیدا کوي په هماغه اندازه یې گټه او فائده زیاتېږي.

د: هلته کروندگر په هیڅ گټه لاس او قدرت نه شي پیدا کولی بلکې د زیات زیان او خجالت سره مخامخ کېده او دلته د نورو ځمکو په دو چنده حاصل لاس ته ورځي، چې هم یې په دنیا کښې عوضونه ترلاسه کوي او هم په آخرت کښې.

ه: هلته د صدقې د ورکولو، یا په بل عبارت د تخم کرلو باعث صرف د خلکو خوشالول وه او دلته صرف د الله ﷻ رضا ده او بس.

و: بالاخره، هلته د عقیدې خاموالی وه ﴿وَلَا يُؤْمِنُ بِاللَّهِ وَالْيَوْمِ الْآخِرِ﴾ او دلته د عقیدې پخول او لا قوي کول دي، برسېره په هغه کلکوالي باندې چې الله ﷻ ورپېرزو کړی دی. او دا ځکه چې په فی سبیل الله صدقاتو باندې حرص ماتېږي او ایمان ورباندې قوي کېږي او اخلاص ورباندې اضافه کېږي بلکه دغه ډول صدقات د واقعي ایمان ښکارندوی دي.

”رَبْوَةٌ“ څه معنی؟

۲- ”رَبْوَةٌ“ اصلاً پورته کېدلو او زیادت ته وايي. د همدې کبله سود د ”ربا“ په نامه یادېږي، خو کله هغې ځمکې ته هم ”رَبْوَةٌ“ ویلی شي چې په هغې باندې باران وشي نو هغه د بوټو د زرغونېدلو سره پورته کېږي. لکه چې الله ﷻ فرمایي: ﴿فَإِذَا أَنْزَلْنَا عَلَيْهَا الْمَاءَ اهْتَزَّتْ وَرَبَتْ﴾ [فصلت: ۳۹] یعنې: او کله چې مونږ ورباندې باران نازل کړو نو هغه وښورېږي او پورته شي.

په دې مقام کښې ځینو مفسرینو کرامو لوړه ځمکه مراده کړې ده چې صافه هوا ورباندې لگېږي خپلې اوبه نه لري للمي وي^(۱)، مگر مونږ ته دا ښه ښکاري چې حاصلناکه ځمکه مراد کړی شي لکه چې الله ﷻ فرمایي: ﴿وَأَوْيَتْهُمَا إِلَى رَبْوَةٍ ذَاتِ قَرَارٍ وَمَعِينٍ﴾ [المؤمنون: ۵۰] یعنې: او دوی دواړو (عیسیٰ علیه السلام او مریم رضی الله عنهما) ته مونږ په یوه ځمکه کښې پنا ورکړه چې هغه ځمکه ښه استوګنځای او چینې درلودونکې وه.

وَأَهْلَ، طَلَّ

۳- ځینې مفسرینو کرامو د شدید باران څخه د ډېر مال صدقه او د نري باران څخه یې د لږ مال صدقه مراده کړې ده^(۲)، او ځینو ترې لږ اخلاص او ډېر اخلاص مراد کړی دی^(۳). یعنې: هغه صدقه

(۱) تفسیر القرطبي ج ۳ ص ۲۱۵

(۲) تفسیر ابی السعود ج ۱ ص ۲۶۰

(۳) تفسیر المنار ج ۲ ص ۶۸

چې د الله ﷻ د رضا دپاره وي هغه په هر تقدير گټوره ده چې لږه وي او که ډېره، په لږ اخلاص سره وي او که په ډېر.

﴿أَيُّودُ أَحَدُكُمْ أَنْ تَكُونَ لَهُ جَنَّةٌ مِّنْ نَّخِيلٍ وَأَعْنَابٍ تَجْرِي مِنْ تَحْتِهَا الْأَنْهَارُ لَهُ فِيهَا مِنْ كُلِّ الثَّمَرَاتِ وَأَصَابَهُ الْكِبَرُ وَلَهُ ذُرِّيَّةٌ ضُعَفَاءُ فَأَصَابَهَا إِعْصَارٌ فِيهِ نَارٌ فَاحْتَرَقَتْ كَذَلِكَ يُبَيِّنُ اللَّهُ لَكُمْ الْآيَاتِ لَعَلَّكُمْ تَتَفَكَّرُونَ ﴿۲۶۶﴾﴾

[۲۶۶] ایا ستاسو کوم یو دا خوښوي چې هغه لږه دې د خرماگانو او انگورو یو باغ وي چې د ونو لاندې یې ویالې بهېږي، ده لږه په دې باغ کېنې د هر ډول میوجاتو څخه وي، او هغه لږه زوروالی (بوداتوب) رسېدلی وي، او ده لږه کمزوري (ضعیفان) اولادونه وي، نو نوموړي باغ ته یې تېزه برېږکی ورسېږي چې په هغې کېنې اور وي چې ټول باغ یې وسوزېږي؟ (توره ایره شي، معلومه ده چې هیڅوک یې نه خوښوي).

په دغه ډول (وضاحت) سره الله ﷻ تاسو ته خپل احکام بیانوي چې تاسو پکېنې فکر وکړئ.

د مطلب خلاصه

۱- یعنې: اوس د هغه چا محسوس مثال ولولئ چې هغه خپل صدقات په احسان ایښودلو او ضرر رسولو باندې د منځه وړي وي او اجرونه او ثوابونه یې د لاسه وتلي وي، هغه دا چې: کله چې تاسو په حاصلناکه ځمکه کېنې تخم وکړئ او باغ پکېنې جوړ کړئ چې په هغه کېنې د اوبو ویالې روانې وي په څنډو کېنې یې: ننگې دنگې د خرماوو ونې کېښول شوې وي او خای په خای پکېنې صوفې جوړې وي او د انگورو چیلې ورباندې راپرتې وي او ځینې لا د تاکنونو په شکل پکېنې ولاړې وي.

په دغه باغ کېنې برسېره په مېوه دارو ونو باندې چې هر ډول مروجې مېوې پکېنې موجودې وي، د کروندې ځمکه هم موجوده وي چې هلته یې دانې مانې کرلې وي او هغو هم پوره حاصل نیولې وي، نژدې وي چې په نن سبا کېنې مېوجات راټول کړي او نور کېښتونه راوړېږي: خو په عین دغه وخت کېنې په نوموړي باندې تېزه برېږکی وروالوزي چې اور ترې بادېږي او ټول باغ توره ایره کړي چې نه یې مېوه معلومه شي، نه حاصل او نه بل شي.

۲- په ټولو باندې د پاسه د باغ خاوند زور بډا وي، د لاسه یې پوره نه وي چې دغه په اور سوی باغ دوباره سمور کړي او بیا پکېنې د سره ونې کېښوي، او هم یې اولاده کمزوري او ضعیفان وي، څوک گډو او رانده وي او څوک ماشومان او زنانه وي، چې د دوی هم د باغ بیا جوړول د لاسه نه کېږي. نو دوی ټول د یو پلوه باغ نه شي سمورولی او د بل پلوه ټولو همدغه باغ ته سترگې نیولې وي چې بله وجه او د خرڅ خراجات مدرک ونه لري.

۳۔ نو ای مؤمنانو! تاسو د خانو سره فکر وکړئ، ایا ذکر شوی کیفیت د خان دپاره خوښوی؟ معلومه ده چې جواب منفي دی، هیڅوک دغه کیفیت نه خوښوي.

نو تاسو ته په کار دي چې خپل صدقات په احسان ایښودلو او ضرر رسولو باندې خراب نه کړئ، ځکه چې د قیامت په ورځ به مو د صدقاتو باغ اور واخلي او د ثواب څخه به یې محروم شئ، نه به مو وسه وي چې بېرته دنیا ته لاړ شئ او په اخلاص سره صدقات وکړئ او نه به ثوابونه لاس ته دروړلی شي. د قیامت په ورځ به هیڅ شی د اجر او ثواب په شان قدرمند نه وي ځکه چې هلته همدا سړي ته په درد خوري او بس.

۴۔ اوس نو پوه شوی چې الله ﷻ په څومره موثره توګه تاسو ته خپل احکام بیانوي ترڅو تاسو فکر وکړئ او خپل خیر او شر وسنجوئ او په خوښۍ او اخلاص سره د خپلو مالونو په انفاق کښې اقدام وکړئ. که د الله ﷻ فضل او کرم په تاسو باندې نه وي نو ستاسو پوهولو دپاره به یې په دومره زیات تفصیل سره قرآن کریم نه وی نازل کړی نو د الله ﷻ د فضل شکریه ادا، کړئ او ناشکري مه کوئ.

توضیحات

۱۔ د جنت د کلسې په دوه شیانو باندې اطلاق کېږي، یو هغه ځمکه چې ګڼې ونې ورباندې ولاړې وي او بل پخپله ګڼې ونې.

نو که اوله معنی مراده شي نو په ﴿تَجْرِي مِنْ تَحْتِهَا الْأَنْهَارُ﴾ کښې یې معنی داسې کېږي چې ویالې د باغ د ونو لاندې بهېږي. او که دوهمه معنی مراده شي نو بیا حذف ته حاجت نشته او معنی یې داسې کېږي چې ویالې د باغ لاندې بهېږي. ځینو مفسرینو کرامو دوهمې معنی ته په دې مقام کښې ترجیح ورکړې ده.^(۱)

۲۔ ﴿إِغْصَارٌ﴾ خو اصلاً په معنی د زیږېدلو دی، لکه سړی چې لمدې جامې زیږېږي. هغه باد ته چې په یو ځای باندې په شدت سره تاوېږي ځکه «إِغْصَارٌ» وايي چې سړي ته داسې ښکاري لکه چې یوه لمده جامه زیږېدل کېږي، چې په پښتو کښې د «بربورکی» په نامه یادېږي.

۳۔ ﴿وَأَصَابَهُ الْكِبَرُ وَلَهُ ذُرِّيَّةٌ ضُعَفَاءُ﴾ څخه اشاره دا هم معلومېږي چې د پلار د ښکيو څخه چې په سوچه نیت سره صدقات کوي د هغه اولادونو ته هم ګټه رسېږي، بالمقابل د ریاکار د خیراتونو څخه نه هغه په خپله ګټه اخستلی شي او نه یې د اولادې په ښه باندې راځي.

﴿يَتَأْتِيهَا الَّذِينَ ءَامَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ وَلَا تَيَمَّمُوا الْخَبِيثَ مِنْهُ تُنْفِقُونَ وَلَسْتُمْ بِآخِذِيهِ إِلَّا أَنْ تُغْمِضُوا فِيهِ وَاعْلَمُوا أَنَّ اللَّهَ غَنِيٌّ حَمِيدٌ﴾ (۲۴)

[۲۶۷] ای هغو کسانو چې ایمان یې راوړی دی! د خپلو هغو غوره مالونو څخه تاسو په کسب سره گټلې دي او د هغو (غوره) مالونو څخه چې مونږ درته د ځمکې څخه راویستلي دي، صدقات ورکړئ او ردي (غیر جید) مال ته قصد قدرې هم مه کوئ، چې د هغه څخه خیرات وکړئ (لاسي ګڼه وي او که زميني) او حال دا چې تاسو د هغه (غیر جید مال) په خپله اختونکي نه یاست مګر هله چې په (اختلو) کېنې یې سترګې پټې کړئ او پوه شئ چې بې شکه الله ﷻ بې پروا دی او ستایل شوی دی (نه ستاسو د خیراتونو پروا لري او نه ستاسو د حمد او ثناء).

ارتباط

یوه صدقه په درېوو څنډو باندې تمام ته رسېږي چې یو صدقه لرونکی، بل صدقه قبلوونکی او درېیم هغه مال دی چې د هغوی دواړو په منځکې تحقق مومي. په تېرو شوو ایتونو کېنې هغه ښه صفات چې باید صدقه کوونکی یې ولري او هغه ذمیعه (بد) صفات چې باید ځان ترې وساتي په تفصیل سره بیان شوه. اوس نو د صدقه شوي مال په متعلق ارشادات بیانېږي چې خلاصه مطلب یې په لاندې کرښو کې لوستلی شئ:

د مطلب خلاصه

۱- یعنې ای مومنانو! که تاسو غواړئ چې په خیراتونو باندې درته ډېرې لویې درجې او عوضونه درکړئ شئ نو علاوه په اخلاص او ایماني جذبې باندې د هغو جیدو او غوره مالونو څخه صدقه وکړئ چې هغه تاسو په خپلو لاسونو باندې کټلې وي او یا درته په میراث باندې لاس ته درغلې وي.

برسېره په دې، د هغو مالونو څخه هم غوره او جید مالونه د صدقې دپاره تخصیص کړئ چې هغه درته مونږ د ځمکې څخه دروېستلي دي لکه میوجات، غلې دانې، جامد معادن، مانع معادن او نور که زمونږ اراده نه وي شوې نو د ځمکې څخه نه تاسو هیڅ شئ نه وی ترلاسه کړئ. ستاسو د مسلمانۍ سره دا مناسبه ده چې خاص د ناغوره او ردي مال صدقه کولو ته اقل قصد قدرې هم ونه کړئ پاتې خو لا دا چې عملاً اختصاص ورکړئ چې د ردي (ناغوره) مال څخه په غیر نور مال نه خیراتوئ. البته چې ناغوره مال تاسو په لاندې صورتونو کېنې ښه تشخیصولی شئ:

الف چې تاسو ته په خپل حق (دین) کېنې دروړاندې کړې شي ښکاره ده چې د سترگو پټولو څخه په غیر یې نه قبلوئ چې د خپل حق د څه برخې څخه ورنېر شئ.

ب که بې ارزښته مال درته څوک په تحفه کېنې درکوي هم په هغه وخت کېنې به یې ښه قبول کړئ چې د تحفه دروړونکي دوست خوشالي په نظر کېنې ونیسی او د مال د ارزښت څخه اغماض وکړئ او سترګې پرې پټې کړئ.

ج: په بازار کښې هم تاسو عیبجن (غیر جید) شی نه رانیسئ مگر هله چې په عیب یې سترگې پټې کړئ او یا درته ارزان درکړی شي.

۲- کله چې تاسو بې عزته مال وپېژانده نو پوه شئ چې د همدغه بې عزته مال په صدقه کولو باندې ډېرې لوړې درجې ته نه شئ پورته کېدلی. او هم د دغه مال صدقه د ایمان او عقیدې قوي کول نه فائده کوي، او همدارنگه د ډېرو چندانو امید یې هم بې ځایه دی او د حاصلناکه باغ مثال هم نه شي درلودلی.

بالآخره تاسو پوه شئ چې الله ﷻ بې پروا دی ستاسو د صدقاتو پروا نه لري او خزاني یې مالا مال ډکې دي، ذکر شوي ترغیبات یې صرف د دې دپاره تاسو ته درنازل کړه چې ستاسو پکښې ګټه او فائده ده. او هم ستایل شوی دی، نه ستاسو بدني عباداتو ته اړ دی او نه مالي عبادتونو ته.

توضیحات

۱- الله ﷻ په دې مقام کښې دوه ډوله مالونه ذکر کړه، یو هغه چې سړی یې په خپل کسب سره وګټي که څه هم د لاس کسب وي او یا تجارت وي او بل هغه چې د ځمکې څخه لاس ته ورشي. دا ځکه چې د مال د لاس ته راوړلو دغه دواړه ډېر عمده مدرکونه دي.

او په دغو دواړو کښې یې حصر مطلب نه دی کله-کله سړي ته د میراث د لارې څخه هم مالونه لاس ته ورځي بلکې مطلب پکښې دا دی چې مسلمانانو ته په کار دي چې خپل مصارف هم د همدې دواړو لارو څخه پوره کړي او خیراتونه هم ترې ورکړي چې یوه کرهڼه ده او بل خپل کسب دی.

فرضي انفاق او که نفلي؟

۲- په دې مقام کښې د شان نزول د ځینو روایاتو څخه فرضي صدقات او د ځینو څخه نفی صدقات معلومېږي^(۱). په هر تقدیر، د احکامو په استنباط کښې خاص مورد ته نه کتل کېږي بلکې د مفهوم عموم په نظر کښې نیولی کېږي او د ایت مفهوم خو عام دی.

همدارنگه د تفسیر د ځینو مشرانو د بیان څخه معلومېږي چې دلته فرضي صدقات او د ځینو څخه څرګندېږي چې نفلي صدقات مراد دي. لاندې بیان ته متوجه شئ^(۲):

الف: عبد الله بن عباس رضی الله عنهما او ځینې نور مشران وايي چې د ﴿وَلَسْتُمْ بِأَخْذِيهِ﴾ معنی دا ده چې د الله ﷻ د حق په ورکړه کښې د هغسې مال صدقه کولو ته نیت مه کوئ چې هغه په خپل حق (دین) کښې د اغماض څخه په غیر نه اخلئ.

ب: البراء بن عازب رضی الله عنه وايي معنی یې دا ده چې د الله ﷻ د رضا دپاره هغه مال مه خیراتوی چې په خپله یې اقلا په هدیه (تحفه) کښې نه قبلوی مگر هله چې د هدیه ورکوونکي د خفګان د کبله پرې سترگې وړپټې کړي.

(۱) تفسیر ابن کثیر ج ۱ ص ۳۲۰: الدر المنثور ج ۲ ص ۵۸-۵۹

(۲) تفسیر القرطبي ج ۳ ص ۳۲۶

مونږ ته داسي ښکاري چې دلته مطلق اتفاق مراد دی چې فرضي او نفلي دواړو ته شامل دی او مفسرينو کرامو يې محض ځينې مثالونه ښودلي دي، حصر يې مطلب نه دی. برسېره په دې، د ايتونو سياق او سباق هم په عموميت باندې دلالت کوي.

په ياد ولری!

۳- په ياد ولری چې په دې مقام کېنې د خطاب مخ مالدارانو ته اوښتی دی چې غوره مالونه نفقه کړی، اما زکات ټولونکو ته جائزه نه ده چې په جبر او زور سره د خلکو څخه په زکات کېنې غوره مالونه واخلي. ځکه چې نبي کریم ﷺ معاذ الله ته امر کړی دی چې: «فَابَاكَ وَكَرَائِمَ أَمْوَالِهِمْ»^(۱) د خلکو د غوره او جيدو مالونو څخه ځان وساته. يعنې متوسط مالونه ترې قبول کړه. هو! که د کوم يو مالدار ټول مال غوره (جيد) وي او يا په خپله خوښه جيد مال په زکات کېنې ورکوي نو هغه بېله خبره ده او د نهې لاندې نه راځي.

هېر مو نه شي!

۴- هېر مو نه شي چې د غير جيد مال تصدق هغه وخت د ايت د حکم لاندې راځي چې د تصدق باعث د هغه مال حقارت وي او بس. او دا ځکه چې په مشتقي باندې د حکم باعث يوازې مشتق منه (مصدر) وي چې په دې ځای کېنې خباثت (حقارت) دی. نو که په ضمني (غير قصدي) توګه غير جيد مال خيرات شي باک يې نشته لکه د انگورو د يوه وږي په خيرات کېنې چې ځينې غير جيدې (تروې، وچې) دانې هم خيراتې شي. همدارنګه هغه وخت هم د ناکاره مال خيرات د ايت د حکم لاندې نه راځي چې د سړي مال ټول غير جيد وي، غوره مال هيڅ نه لري. لنډه دا چې نوموړی حکم هغه چا ته متوجه دی چې د ښه او بد دواړو مالونو درلودونکی وي خو د خيرات دپاره يې ناکاره مالونو ته اختصاص ورکړي او جيدو مالونو ته هيڅ ګوټې نه وروړي.

طیب او خبیث

۵- د تېر شوي بيان څخه څرګنده شوه چې په دې مقام کېنې د طیب او خبیث څخه حلال او حرام مالونه مراد نه دي ځکه چې د حرام مال څخه اتفاق کول هيڅکله د قبول درجې ته نه رسيږي. نبي کریم ﷺ فرمایي چې: «لَا تُقْبَلُ صَلَاةٌ بِغَيْرِ طَهْوٍ وَلَا صَدَقَةٌ مِنْ غُلُولٍ»^(۲) يعنې: بې اودسه لمونځ نه قبلېږي او نه صدقه (قبلېږي) د حرام مال څخه. او د ايت شريف څخه خو معلومېږي چې د هغه مال څخه چې دلته د خبیث په نامه ياد شوی صدقه کول قبلېږي خو مسلمان ته مناسب نه دي چې في سبيل الله داسې مال ورکړي چې پخپله يې خوښ نه وي.

(۱) صحيح البخاري ج ۱ ص ۱۹۶

(۲) صحيح مسلم ج ۱ ص ۱۱۹

سوال جواب

۶۔ کہ خوک وایې چې: ﴿وَلَا تَتَّبِعُوا الْخَيْثَ﴾ څخه په صراحت سره معلومېږي چې د غیر جید مال څخه مطلقاً خیراتونه مه کوی. نو د غیر مناسب خبره د کوم ټکي څخه معلومه شوه؟ مونږ وایو چې: د نورو نصوصو څخه څرگندېږي چې د حقیر مال څخه خیرات او صدقه منعه نه ده. لاندې څو نصوص ولولی:

الف: الله ﷻ فرمایي چې: ﴿وَمَا أَنْفَقْتُمْ مِنْ شَيْءٍ فَهُوَ يُخْلِفُهُ﴾ [سبا: ۳۹] یعنی: او هغه څه چې تاسو یې انفاق کوی هر شی چې وي (لږ وي او که ډېر، جید وي او که ناکاره) نو الله ﷻ درته خلف (عوض) درکوي.

لنډه دا چې په دې مقام کې د ﴿طَيِّبٌ﴾ څخه چې د "طَيِّب" جمع ده، غوره مالونه مطلب دي او د خبیث څخه ناغوره او غیر جید مال مراد دی، که د دې څخه اضافه اوږد بحث ته مو شوق کېږي نو اوږدو کتابونو ته مراجعه وکړئ^(۱).

ب: الله ﷻ فرمایي: ﴿فَمَنْ يَعْمَلْ مِثْقَالَ ذَرَّةٍ خَيْرًا يَرَهُ﴾ [الزلزال: ۷] یعنی: نو هر څوک چې د یوې ذرې په اندازه نیکی وکړي هم هغه به وگوري (جزا به وکړه شي).

ج: نبي کریم ﷺ فرمایي چې: «يَا نِسَاءَ الْمُسْلِمَاتِ لَا تُخْفِرْنَ جَارَةً لِجَارَتِهَا وَلَوْ فَرَسَيْنِ شَاةٍ»^(۲) یعنی: ای مسلمانو ښځو! یوه گواندۍ دې د خپلې گواندۍ دپاره (هدیه ورکول) حقیر نه گڼي اگر که د پسه د دوه نوکانو د منځه غوښه وي هم.

او ښکاره ده چې دغه غوښه حقیره ده مگر نبي کریم ﷺ مسلمانو ښځو ته امر کوي چې د همدغې غیر جیدې غوښې په تصدق باندې هم صرفه مه کوی.

یوه پوښتنه او د هغې جواب

۷۔ که خوک وایې چې: په کسبي مال کې د صدقاتو دپاره د طیب قید اضافه کړی شو او د ﴿مِنْ طَيِّبٍ مَا كَسَبْتُمْ﴾ نازل شو، او د ځمکې په حاصلاتو کې ورسره ذکر شوی قید نشته ځکه چې داسې نه دي ویل شوي چې: «مِنْ طَيِّبَاتٍ مَا أَخْرَجْنَا لَكُمْ». نو دې کې څه حکمت دی؟ مونږ وایو چې: د "طَيِّب" قید په ځمکني حاصلاتو کې هم مراد دی چې د ایت شریف بله تکرره ﴿وَلَا تَتَّبِعُوا الْخَيْثَ﴾ ورباندې دلالت کوي. یعنی: د غیر جید مال صدقه کولو ته قصد مه کوی که هغه مکسویه مال وي او که د ځمکې د حاصلاتو څخه وي. نو د همدغه دلالت د کبله یې دوهم ځل صراحت ته حاجت پاتې نه شو.

(۱) تفسیر کبیر ج ۷ ص ۶۶، تفسیر القرطبي ج ۳ ص ۳۲۱، تفسیر المنارج ج ۲ ص ۶۱

(۲) معجم مسلم ج ۱ ص ۳۳۱

مسئله

۸۔ څرنگه چې د ﴿وَمِمَّا أَخْرَجْنَا﴾ کلمه مطلقه ذکره ده نو امام ابو حنيفه رحمه الله وري باندې استدلال کوي او وايي چې د ځمکې په ټولو حاصلاتو کېنې عشر واجب دی، که څه هم هغه لږ وي او يا ډېر، ميوجات وي او يا ترکاري، چې د فقهي په کتابونو^(۱) کېنې مفصل بيان شوی دی.

﴿الشَّيْطَانُ يَعِدُكُمُ الْفَقْرَ وَيَأْمُرُكُم بِالْفَحْشَاءِ وَاللَّهُ يَعِدُكُم مَّغْفِرَةً مِّنْهُ وَفَضْلًا وَاللَّهُ وَاسِعٌ عَلِيمٌ﴾ ﴿يُؤْتِي الْحِكْمَةَ مَن يَشَاءُ وَمَن يُؤْتَ الْحِكْمَةَ فَقَدْ أُوتِيَ خَيْرًا كَثِيرًا وَمَا يَذَّكَّرُ إِلَّا أُولُو الْأَلْبَابِ﴾ ﴿وَمَا أَنْفَقْتُمْ مِّنْ نَّفَقَةٍ أَوْ نَذَرْتُمْ مِّنْ نَّذْرٍ فَإِنَّ اللَّهَ يَعْلَمُهُ﴾ وَمَا لِلظَّالِمِينَ مِنْ أَنْصَارٍ ﴿

[۲۶۸] شیطان تاسو ته د فقر وعده (څېر) درکوي او په ناکاره کارونو (بخل) باندې ورته امر کوي او الله ﷻ د خپل جانب څخه هم د مغفرت وعده درکوي او هم د فضل او الله ﷻ پراخه دی (فضل د ده) او پوه دی (هر څه ورته معلوم دي).

[۲۶۹] چا ته یې چې اراده وشي هغه ته حکمت (باعمله علم) ورکوي او هر چا ته چې حکمت ورکړي شي نو هغه ته زبست ډېر لوی خیر ورکړی شو. او پند نه اخلي مگر د عقلونو خاوندان (چې په دواړو وعدو کېنې فکر وکړي چې کومه یې په گټه ده).

[۲۷۰] او هغه څه چې تاسو نفقه کوئ هر څومره نفقه چې وي او (هغه څه) چې تاسو نذر کوئ په هر ډول نذر چې وي، نو یقیناً الله ﷻ ورباندې پوهېږي (مطابقه جزا به درکړي).

او ظالمانو لره هیڅ نصرت کوونکی نشته (چې د الله ﷻ د نیونې څخه یې خلاص کړي).

ارتباط

په مخکني ایت کېنې الله ﷻ مؤمنانو ته امر کړی وه چې د خپلو غوره او جیدو مالونو څخه انفاق وکړي، په دې ایتونو کېنې هغه چا ته اشاره شوې ده کوم چې مؤمنان د جیدو مالونو تصدق ته نه پرېږدي.

د مطلب خلاصه

۱۔ یعني: شیطان ستاسو دښمن دی هغه شي ته مو نه پرېږدي چې په هغه سره تاسو د الله ﷻ رضا حاصله کړئ، د همدې کبله مو اول د صدقاتو څخه منعه کوي او که هلته یې درياندې زور ونه رسېده نو بیا مو د جیدو مالونو د خیراتولو څخه را ایساروي، چې مالونه درسره وساتي د لاسه یې

مه وباسی زه درته په کلکه وایم چې فقیران به شی او بل ته به مو لاسونه نیولي وي نو ښه دا ده چې خپل فامیل هم لږ څه کم کړی او لوړگانې ژوندۍ ښخې کړی خو ځانونه ترې خلاص کړی.

کله مو چې د شیطان ذکر شوی پېشنهاد منظور کړ او شیطان پوه شو چې تاسو یې د تاثیر لاندې راغلي یاست، نو بیا درته په ناکاره او بې شرمه کارونو باندې امر کوي، چې په دې مال باندې فسق او فجور وکړی، په سود باندې یې ورکړی، او په ناجائزو کارونو کې یې مصرف کړی. په دې وخت کې پخوانی نصیحت (چې فقیران به شی) هېروي او درته وایي چې پام کوی د فقیرۍ څخه ونه ډار شی او مطلب یې دا وي چې پرېږده چې فقیران شي ترڅو یې بیا د خیرات فی سبیل الله خیال په دماغ کې ونه ګرځي.

لنډه دا چې په دې وخت کې درته د وړاندېز په عوض امر کوي چې په ښکو کارونو کې بخیلان شی او په بدو کارونو کې سخیان.

۲- بالمقابل الله ﷻ تاسو ته د خپل ځان د پلوه د مغفرت وعده درکوي چې په صدقاتو باندې به مو ګناهونه وېشل شي او هم به درې باندې الله ﷻ فضل وکړي په دنیا او آخرت کې به د خیراتونو عوضونه درکړي او درته وایي چې د فقیرۍ څخه مه ډارېږئ د الله ﷻ فضل پراخه دی د فقیرۍ مخه به مو ونیسي، او پوه دی، ستاسو وړاندې او بهرته ورته ټول معلوم دي او د اړتیاوو څخه مو خبر دی.

۳- د الله ﷻ وعده ځکه رښتیا ده چې هم یې قدرت کامل دی او هم یې علم پوره دی، څه چې وایي هغه کولی شي، او د شیطان خبره ځکه دروغ ده چې نه یې څه د لاسه کېږي ستاسو په شان یو مخلوق دی او نه یې پوهه شته چې ستاسو په آینده باندې علم ولري.

د الله ﷻ د پراخه علم او پراخه قدرت یوه ښه دا ده چې برسېره په مالي ورکړې باندې ثبات او استقامت او باعمله علم هم چا ته یې چې خوښه شي ورکوي. د مال ورکړه خو لا دومره مهمه نه ده چا ته چې استقامت او کلک ایمان ورېږزو کړی شي چې شیطان یې نه شي غولولی نو بې شکه چې هغه ته زښته ډېره ښېګڼه ورکړه شوه.

۴- نو خیراتونه کوی او خپله عقیده لا پسې تثبیت او قوي کړی ترڅو د حکمت دپاره لائق وګرځي، د عقل د خاوندانو څخه پرته نور څوک د دغو احکامو څخه پند نه شي اخستلی، او دا ځکه چې دروغ او رښتیا او هم دوست او دښمن په عقل سره یو تریله جدا کېږي او بس، بلکې دغسې عقل هم د حکمت یوه برخه ده چې هر چا ته په نصیب شي هغه حکیم ګڼل کېږي.

۵- د ټولو په آخر کې واورئ چې دا یو نصیحت وه چې تاسو ته درکړی شو نور نو تاسو مختار یاست هر څه چې کوی الله ﷻ وړېاندې پوه دی د خپل عمل په مطابق به جزا درکړی شي، که ښک مصرف کوی او که بد، د شیطان په لار کې یې لګوی او که د الله ﷻ په لار کې، جائز نذرېږي او که ناجائز. خو په دې هم پوه شی چې ظالمانو لره څه کومکيان نشته چې د الله ﷻ څخه یې خلاص کړي او د خپلو کړو وړو په جزا ونه رسول شي. هغه ظالمان چې یا ریاکاري کوي یا په فقیرانو باندې احسان ږدي یا ورته ضرر رسوي یا د غیر جید مال څخه نفقه کوي او جید ځان ته پرېږدي یا بالکل خیرات نه کوي یا خپل مالونه په معاصیو کې لګوي او بالاخره یا خپل نذرونه نه پوره کوي.

توضیحات

۱- "وَعَدُ يَعْدُ" ډېر مصدرونه لري، لکه: وَعَدًا، عِدَّةً، مِيعَادًا، وَعَيْدًا؛ مگر "وَعَدًا" په اکثره وختونو کې په خیر کېښې استعمالېږي او "وَعَيْدًا" یوازې په شر کېښې استعمال مومي او بس^(۱). مونږ ته داسې ښکاري چې ﴿يَعِدُكُمُ الْفَقْرُ﴾ د "وَعِيد" څخه اشتقاق موندلی دی او ﴿يَعِدُكُم مَّغْفِرَةٌ مِّنْهُ﴾ د "وَعَدًا" څخه مشتق شوی دی، ځکه چې فقر شر دی او مغفرت خیر دی.

سوال جواب

۲- که څوک وایي چې: "وَعْدُ" یا "وَعِيدُ" خو هغه خبر ته وایي چې هغه د وعده کوونکي د قدرت لاندې وي لکه د الله ﷻ چې مغفرت د قدرت لاندې دی، اما فقر خو د شیطان په وسه کېښې نشته نو په کار وه چې: "الشَّيْطَانُ يُخَيِّرُكُمْ بِالْفَقْرِ" ویل شوی وي چې شیطان تاسو ته د فقیر کېدلو خبر درکوي، نه داسې چې شیطان تاسو ته د فقیر کېدلو وعده درکوي؟ مونږ وایو چې: د غولونې دپاره شیطان خپله خبره په داسې قوت سره اداء کوي لکه چې یقیناً ورته معلومه وي، او واقع کېدل یې د ده په لاس کېښې وي. نو الله ﷻ مونږ ته د هغه خبره همغسې حکایت کړه لکه څنگه یې چې خپلو تابعانو ته وړاندې کوي که څه هم واقعیت نه لري.

فحشاء څه ته وایي؟

۲- هر هغه فعل یا قول چې د هغه قبحه ډېره لویه او شدیدې وي د "فحشاء" په نامه یادېږي^(۲)، لکه بې شرمه کارونه، پوچې او کفرې خبرې. په دې مقام کېښې چې ځینو مفسرینو کرامو^(۳) په بخل سره تفسیر کړی دی امکان لري چې د هغوی به حصر مطلب نه وي او محض یو مصداق به یې ښودلی وي.

د حکمت معنی

۳- مفسرینو کرامو د حکمت دپاره زبني ډېرې معناوې کړي دي لکه باعمله علم، د الله ﷻ څخه وېره، قرآن کریم، احادیث او داسې نورې چې ټولې نهه ویشو ته رسېږي^(۴). مگر هغه مفهوم چې په ټولو معناوو کېښې مشترک ښکاري هغه ثبات او استقامت دی چې چا ته یې الله ﷻ ورپېرزو کړي نو په هر کار کېښې ثابت قدم وي او د سمې مستقیمې لارې څخه یې څوک نه شي ښوولی. یوه ورځې سفیان ﷺ د نبي کریم ﷺ څخه پوښتنه وکړه چې: یا رسول الله! داسې یو پوخ او قوي شی په اسلام کېښې رازده کړه چې د بل چا څخه سوال ونه کړم. نبي کریم ﷺ ورته وفرمایل چې: «قُلْ أَقْسَمْتُ بِاللَّهِ لِمُ اسْتَقِيمُ»^(۵)، یعنې: ووايه چې په الله ﷻ مې ایمان راوړی دی او بیا پرې کلک اوسه.

(۱) مفردات الراغب ص ۵۶۳: روح المعاني ج ۳ ص ۴۰

(۲) مفردات الراغب ص ۲۸۷

(۳) احکام القرآن للجصاص ج ۱ ص ۴۵۹

(۴) زاد المسیر ج ۱ ص ۲۸۰: البحر المحیط ج ۲ ص ۳۲۰: الدر المنثور ج ۲ ص ۶۶

(۵) صحیح مسلم ج ۱ ص ۴۸

او هم الله ﷻ خپل پیغمبر ﷺ ته امر کوي چې: ﴿فَاسْتَقِمْ كَمَا أُمِرْتَ وَمَنْ تَابَ مَعَكَ وَلَا تَطْغَوْا﴾ [هود: ۱۱۲] يعني نو لکه څنگه چې درته امر شوی دی هماغسې مستقیم اوسه او هغه څوک (دې هم مستقیم اوسېږي) چې ستا سره یې الله ﷻ ته رجوع کړې ده (ایمان یې راوړی دی) او سرکشي مه کوي نو هر شی چې به ثبات او استقامت کښې دخل لري هغه ټول د حکمت په معنی کښې داخل ښکاري. او په دې مقام کښې همدغه معنی ډېره په زړه پورې ده ځکه چې د حکمت خاوند د شیطان په دروغینو وعدو نه یوښېږي.

یادونه

۴- الله ﷻ د دنیا ټول سازو سامان (سره د دې طول او عرضه) د لږ متاع په نامه یاد کړي دي چې د څه لږه تنگي استفادې څخه په غیر بل شی نه دی ﴿قُلْ مَتَعُ الدُّنْيَا قَلِيلٌ﴾ [النساء: ۷۷] يعني ورته ووايه چې د دنیا متاع ډېره لږه ده. خو بالمقابل یې حکمت ته خیر کثیر ویلی دی؛ نو اوس سړی پوهېږي چې حکمت څومره لوی نعمت دی الله ﷻ مو دی په نصیب کړي.

نذر څه ته وايي؟

۵- "نذر" دې ته وايي چې په خپل خان باندې داسې یو شی واجب کړي چې هغه ورباندې واجب نه وي^۱. خو دغه وجوب کله مطلق وي چې مشروط یې نه کړي لکه چې څوک په خپل خان باندې لمونځ یا روزه او یا بل کوم عبادت نذر کړي، او کله په یو شرط پورې تړل شوی وي لکه چې څوک ووايي: که فلانی مطلب مې ترسره شو او یا د فلانی آفت څخه بچ شوم نو دومره دومره خیرات به وکړم؛ نو که شرط موجود شي وفا پرې واجبه ده. خو دومره ده چې په الله ﷻ فشار نه شي راوړی چې څوک خیال وکړي چې د نذر د برکته مې مطلب ترسره شو، ځکه چې نبی کریم ﷺ فرمایلي دي چې: ﴿لَا تَذَرُوا فَإِنَّ الذُّرَّ لَا يُغْنِي مِنَ الذُّرِّ شَيْئًا وَإِنَّمَا يُسْتَخْرَجُ بِهِ مِنَ الْبَخِيلِ﴾^۲ يعني: نذرونه مه ږدي، ځکه چې نذر د لیکل شویو مقدراتو د هېڅ شي مخه نه شي نیولی خو فقط د بخیلانو د مالونو څخه ورباندې خیرات راویستل کېږي (د همدې کبله یې تصدق په شرط پورې تړلی دی).

هېر مونه شي!

۶- هېر مونه شي چې کله-کله په عباداتو باندې هم د نذرونو اطلاق کېږي. ځکه چې د نذر په تعریف کښې د الله ﷻ سره کلکه معاهده پرته ده او ایمان راوړل هم د الله ﷻ سره یوه معاهده ده، چې احکامو ته به یې پوره اطاعت کوم. همدې معنی ته الله ﷻ اشاره کوي چې د جنتیانو په صفاتو کښې فرمایي: ﴿يُؤْفُونَ بِالَّذِذِ وَعَاقُفُونَ يَوْمًا كَانَ شَرُّهُ مُسْتَطِيرًا﴾ [الدھر: ۷] يعني: دوی په خپلو نذرونو باندې وفا کوي او د داسې ورځې څخه ډارېږي چې د هغې شریلن دی.

۱) معربات الراغب ص ۵۰۸

۲) سنن النسائي ج ۲ ص ۱۴۵

د نذر احکام او مسائل

۷- د نذر په متعلق فقهي کتابونو پوره بيان کړی دی، دلته رانقلولو ته يې حاجت نه گورو، مگر د دې دپاره چې دا مقام هم پکښې څه برخه ولري لاندې څو مطالب لوستونکو ته وړاندې کوو:

الف: "نذر" عبادت دی. نو څرنگه چې د الله ﷻ څخه په غیر بل چا ته عبادت جائز نه دی نو بل چا ته نذر ایښودل هم جائز نه دي. که څوک دغسې ناجائز کار وکړي او چا ته په خپل ځان باندې بدني عبادت نذر کړي، نو په دې کښې څو شک نشته چې سړی ورباندې کافر کېږي چې کوم زیارت ته سجده وکړي.

اما په مالي عبادت کښې هم زیات علماء کرام وايي چې سړی ورباندې کفر ته رسېږي، او په دې کښې څو د هیچا اختلاف نشته چې لویه گناه خو ده. نو که څوک په ځان باندې د فلاني بابا او یا فلاني زیارت دپاره اوزگورۍ او یا بل شی نذر کړي، نو د خلاصون لار يې دا ده چې توبه دې وباسي او په خپل ایمان باندې دې تجدید النظر وکړي.

ب: که څوک د الله ﷻ په نامه په ځان باندې څه عبادت نذر کړي او ثواب يې چاته وېشي په دې کښې څه خبره نشته، روا کار دی.

ج: که په ځان باندې داسې عبادت نذر کړي چې د لاسه يې کېږي په هغه باندې وفاء کول واجب دي. هوا که داسې عبادت وي چې هغه ته يې وسه نه کېږي د خپل نذر څخه په دې خلاصېږي چې د یوه قسم کفاره ورکړي. نبي کریم ﷺ په یو اوږده حدیث کښې فرمایلي دي چې: «وَمَنْ نَذَرَ نَذْرًا لَمْ يُطِيقْ فَكَفَّارَتُهُ كَفَّارَةُ يَمِينٍ وَمَنْ نَذَرَ نَذْرًا أَطَاقَهُ فَلْيَفِ بِهِ»^(۱) يعني: څوک چې داسې نذر کېږدي چې د وسې يې پوره نه وي نو کفاره يې د یمین کفاره ده، او څوک چې داسې نذر کېږدي چې وسه يې ورته کېږي نو په هغه دې وفا وکړي.

د: او که داسې عبادت چا نذر کړ چې په څه برخه يې وسه کېږي او په څه برخه يې وسه نه کېږي نو په خپله وسه دې وفا وکړي او د بې وسې برخې څخه دې د یمین کفاره ورکړي.

او دا ځکه چې نبي کریم ﷺ ته یو سړی راغی او ورته يې وویل چې: یا رسول الله! زما خور په ځان باندې نذر ایښی دی چې په پیاده (په پښو) باندې حج وکړي. نو نبي کریم ﷺ ورته وفرمایلي چې: «إِنَّ اللَّهَ لَا يَصْنَعُ بِشَقَاءٍ أَخْبَكَ شَيْئًا فَلْتَحُجِّي رَاكِبَةً وَلْتَكْفُرْ عَنْ يَمِينِهَا»^(۲) يعني: په یقین سره الله ﷻ ستا د خور په مشقت باندې څه شی نه کوي، نو سوره دې حج وکړي او د خپل یمین کفاره دې ورکړي.

ه: که څوک په ځان باندې گناه نذر کړي مثلاً چې د فلاني سره به صِلَةُ الرَّجْم قطع کړم نو په دې کښې هم د یمین په کفاره باندې خلاصېږي، خپلولې دې ورسره نه پرېکوي. نبي کریم ﷺ فرمایي: «لَا نَذْرَ فِي مَعْصِيَةٍ وَكَفَّارَتُهُ كَفَّارَةُ يَمِينٍ»^(۳) يعني: په گناه کښې نذر نشته او کفاره يې د یمین کفاره ده.

۱۱- سنن ابن ماجه ج ۱ ص ۱۵۴

۱۲- سنن ابی داود ج ۲ ص ۱۱۲

۱۳- جامع الترمذي ج ۱ ص ۲۷۹

سوال جواب

که خوک وایې چې: د غیر الله په نذر باندې کفارہ نشته حال دا چې هغه هم گناه ده او لا لویه گناه یا کفر دی. لکه چې د 'الف' په توضیح کښې مخکې بیان شو. نو باید چې که خوک په خان باندې گناه نذر کړي په هغه دې هم د یمین کفارہ واجب نه شي؟

مونږ وایو چې: په غیر الله نذر کښې نذر ایښودل د بېخه څخه باطل دي او د کفر خبره ده، اما په نذر بالمعصية کښې خو اصل صحت لري چې د الله ﷻ دپاره دی خو خطا یې پکښې ځکه عارضي راغله چې د گناه څخه یې عبادت جوړ کړ.

د دې مثال کت مټ د منطقیانو مقوله ده چې هغوی وایې چې: یو د محال شي فرضول (فرض المحال) دي او بل هغه فرضول دي کوم چې پخپله فرضول محال (الفرض المحال) دي؛ نو دلته د دواړو مسئلو څخه داسې عبارتونه جوړوو چې: "نَذْرُ الْمُفْصِيَةِ، النَّذْرُ الْمُفْصِيَةُ" اول په اضافت سره ده. توضیح سره تطبیق مومي او دوهم په توصیف سره د 'الف' توضیح سره سمون خوري.

﴿إِنْ تَبَدُّوا الصَّدَقَاتِ فَنِعِمَّا هِيَ وَإِنْ تُخْفُوهَا وَتُؤْتُوهَا الْفُقَرَاءَ فَهُوَ خَيْرٌ لَكُمْ

وَيُكَفِّرُ عَنْكُمْ مِنْ سَيِّئَاتِكُمْ وَاللَّهُ بِمَا تَعْمَلُونَ خَبِيرٌ﴾

[۲۷۱] که تاسو خیراتونه ښکاره ورکړئ نو دا (خیراتونه) مو ډېر ښه دي، او که پټ یې کړئ او فقیرانو ته یې ورکړئ نو دا (خیرات هم) درته ډېر ښه دي. او (په دواړو تقدیرونو باندې به مو خیراتونه) د څه گناهونو دپاره کفارہ جوړ شي. او الله ﷻ په هر شي باندې خبردار دی (پټ او ښکاره ورته فرق نه لري).

شان نزول او ارتباط

کله چې تهر شوي ایت شریف ﴿وَمَا أَنْفَقْتُمْ مِنْ نَفَقَةٍ﴾ الآية نازل شو نو صحابه وو کرامو ه عرض وکړ چې: ای د الله رسول! پټ خیراتونه افضل دي او که ښکاره؟، نو دغه ایت شریف نازل شو^(۱) او د هغه ایت اجمال یې رفعه کړ.

د مطلب خلاصه

۱- یعنی: الله ﷻ ته هر څه ښکاره دي دا تاسو یاست چې پټ او ښکاره درته تفاوت لري په ځینو وختونو کښې درته د خیرات پټ ورکول گټه لري او په ځینو کښې درته ښکاره ورکول واره داروي. نو که خیراتونه په ډاگه فقیرانو ته ورکړئ دا هم ښه کار دی او که پټ یې ورکړئ او د فقیرانو په پېژاندنه کښې خطا نه شي نو دا هم درته خیر او بهتر کار دی. خو په دواړو صورتونو د خیراتونو

(۱) روح المعاني ج ۳ ص ۴۲: البحر المحیط ج ۲ ص ۲۲۳

په ورکړه باندې (چې د الله ﷻ د رضا دپاره وي) ستاسو د گناهونو ځینې ښې برخې د منځه ځي او درته عفو کېږي.

۲- نو هیڅ تشویش مه کوئ، هلته به درته تشویش په کار وي چې په یو ډول باندې مو گناهونه عفو کېدلی او په بل ډول نه عفو کېدلی او یا هله چې الله ﷻ ته پټ او ښکاره فرق درلودی هغه ﷻ خوشامسو په ټولو اعمالو باندې خبردار دی او هیڅ شی یې د علم څخه نه شي وتلی.

توضیحات

۱- په دې کې څه شک نشته د صدقاتو په ښکاره ورکولو کې ځینې فوائد شته چې هغه یې په پټ ورکولو کې نشته او په پټ ورکولو کې یې ځینې گټې نغښتې دي چې هغه په ښکاره ورکولو کې نه لیدل کېږي، لاندې څو مثالونه یې ولولئ:

د ښکاره خیرات ورکولو گټې

۲- د ښکاره خیرات ورکولو گټې دا دي:

الف: په ښکاره کولو باندې فقیران ټول خبرې چې فلانی سړی خیرات ورکوي، نو هر یو فقیر کوښښ کوي چې ځان ور ورسوي او ټول فقیران ترې استفاده کولی شي.

ب: کله چې څوک ښکاره خیرات ورکړي نو په بخل باندې یې څوک نه شي تورن کولی چې فلانی سړی غني دی او خیرات نه ورکوي، نو مالدار د تهمت څخه خلاصېږي او نور خلک یې د غیبت څخه.

ج: کله چې خلک وگوري چې فلانی مالدار خیرات کوي نو نور غنيان هم خیرات کولو ته تشویق کېږي، امکان لري چې هغوی ورپسې اقتداء وکړي او داسې نورې گټې لري.

د صدقاتو د پټ ورکولو فوائد

۳- د صدقاتو پټ ورکولو ځینې گټې دا دي:

الف: د صدقاتو په پټ ورکولو کې د ریاکاری خطر نشته او نه پرې بل څوک د ریاکار گومان کولی شي.

ب: په فقیرانو باندې هم پرده اچولی کېږي، څوک ورته د خیرات خور لقب نه شي ورکولی.

ج: د فقیرانو خوشاله ساتل، چې هر یو دا گومان کوي چې یوازې ماته یې خیرات راکړ او بس، او د دې څخه په امن گرځي چې فلانی نه یې ډېر ورکړ او ماته لږ، او یا فلانی دومره مستحق نه وه لکه چې زه مستحق یم، او داسې نورې.

یادونه

۴- د احادیثو په رڼا کې داسې ښکاري چې په دواړو جانبو کې احادیث روایت کړي شوي دي، اما د خیرات په پټه ورکولو کې احادیث ډېر دي، لاندې د دواړو جانبو څو مثالونه ولولئ:

د خیرات ښکاره ورکولو اړونده احادیث

الف: یوه سړي نبي کریم ﷺ ته یوه ناقه مخطومه (اوبښه چې تېر سړی پکښې پروت وه او سورېدلې ته امداده وه) وروستله او ورته یې وویلې چې ای د الله ﷻ پیغمبره! دا د الله ﷻ په لار کېښې شوه. نبي کریم ﷺ ورته وویلې چې: «لَکَ بِهَا یَوْمَ الْقِیَامَةِ سَبْعُ مِائَةِ نَاقَةٍ»^(۱) یعنې: تالره په همدې اوبښه باندې د قیامت په ورځ اوه سوه اوبښې دي. یعنې د اوه سوه اوبښانو اجر به الله ﷻ درکړي. دا خیرات خو په ډاگه وه (اوبښ خو په بډه نه وهل کېږي) خو اجر او ثواب یې د کاملې صدقې وښودل شو.

ب: د تېوک د غزا په تجهیزاتو کېښې په عثمان ؓ، او عبدالرحمن بن عوف ؓ باندې نبي کریم ﷺ آفرین وویلې او د غټو اجرونو بشارتونه یې ورکړه، سره د دې چې د هغوی دواړو صداقات بالکل په ډاگه وه حتی چې د یهودانو څخه هم پټ نه وه، چې د [التوبة: ۷۹] ایت پکښې نازل شو.

د خیرات پټ ورکولو احادیث

الف: نبي کریم ﷺ فرمایي چې: «صَدَقَةُ الرَّعْلِ تُغْضِبُ الرَّبَّ»^(۲) یعنې: په پټه صدقه ورکول د رب العالمین ﷻ د غضب (اور) مړ کوي.

ب: نبي کریم ﷺ په یوه اوږده حدیث کېښې هغه څوک هم د عرش العظیم د سیوري لاندې ښودلی دی چې: «تَصَدَّقْ بِصَدَقَةٍ فَأَخْفَاهَا حَتَّى لَا تَعْلَمَ شِفَاةُ مَا تُثَقِّقُ نَبِيَّهُ»^(۳) په دومره پټه باندې خیرات ورکړي چې چپ لاس یې په هغه خیرات باندې پوه نه شي کوم یې چې ښي لاس ورکړی وي. یعنې په بې اندازې پټه توګه یې ورکړي. په دې اړوند نور هم ډېر احادیث شته.

د پټ او ښکاره په هکله د قرآن فیصله

۵- په همدې موضوع کېښې د مثال په توګه دوه ایتونه ولولی: هغه دا چې:

الف: راتلونکی د [البقرة: ۲۷۴] ایت د صدقاتو پټ او ښکاره ورکوونکو دواړو ته یو برابر د اجرونو او ثوابونو وعده ورکړې دي.

ب: دغه ایت شریف چې اوس د بحث لاندې دی هم په دواړو (د صدقاتو پټ او ښکاره ورکوونکی) باندې آفرین وایي، خو د یوه په باره کېښې د ﴿فَبِعَمَلِهِ﴾ کلمه او د بل په باره کېښې د ﴿فَهُوَ خَيْرٌ لَّكُمْ﴾ کلمه استعمالوي.

سوال جواب

۶- که څوک وایي چې دغه ایت چې اوس د بحث لاندې دی پټ خیرات ورکولو ته ترجیح ورکوي ځکه چې په دې شق کېښې یې د ﴿خَيْرٌ﴾ کلمه استعماله کړې ده، او د «خَيْرٌ» کلمه خو اسم تفضیل

۱. صحیح مسلم ج ۲ ص ۱۳۷

۲. المعجم الصغير ج ۲ ص ۲۰۵: شعب الإيمان للبيهقي ج ۳ ص ۲۴۴

۳. صحیح البخاري ج ۱ ص ۱۹۱

دی او مفضل علیه یې ښکاره ورکړه ده ځکه چې هغه یې په مقابل کې واقع ده. نو معنی یې داسې کېږي چې: دا د هغه څخه بهتره ده.

مونږ وایو چې: د "خیر" کلمه لکه څنګه چې د اسم تفضیل په حیث استعمالېږي همدارنګه کله پکښې د تفضیلیت د معنی څخه صرف نظر کېږي لکه چې الله ﷻ فرمایي: ﴿وَمَا تُقَدِّمُوا لِأَنْفُسِكُمْ مِنْ خَيْرٍ يَجِدُوهُ عِنْدَ اللَّهِ﴾ [البقرة: ۱۱۰] یعنی: او هغه شی چې تاسو یې د خپلو خانو دپاره وړاندې ولېږلئ هر څه خیر چې وي نو د الله ﷻ په نزد به یې ومومي.

او که د تفضیلیت معنی پکښې واخستنه شي نو هلته هم احتمال لري چې معنی یې داسې شي چې د خیراتونو پټ ورکول ﴿خَيْرٌ لَكُمْ﴾ تاسو ته بهتر دی چې د ریاکاری د تهمت څخه پکښې خلاصون مومي. اما ښکاره ورکول هم بهتر دي خو د نورو غنیانو دپاره، چې تاسو پسې اقتداء وکړي او خیراتونه ورکړي.

د علماؤ خوښونه

۷- څرنگه چې په دواړو خواوو کې د افضلیت دپاره هم عقلي دلایل شته او هم نقلي لکه چې بیان شوه، نو ځینو علماء کرامو د صدقاتو مطلقاً پټ ورکول خوښ کړي دي فرضي صدقه وي او که نفلي او ځینو نورو په فرضي صدقاتو کې ښکاره ورکول غوره ګڼلې دي او په نفلي خیراتونو کې ورته پټ ورکول بهتر ښکاري، همدا د جمهورو علماء کرامو نظر دی.^(۱)

دوی د یو پلوه مالي عبادت په بدني عبادت باندې قیاسوي او ښکاره ده چې نفلي لمونځونه په کور کې بهتر دي د بیرون څخه د همدې کبله انفرادي اداء کېږي او جمه پکښې سنت نه ده، او د بله پلوه د عبد الله بن عباس رضی الله عنهما (رئیس المفسرین) په تفسیر باندې استدلال کوي چې حاصل یې دا دی: الله ﷻ په نفلي صدقاتو کې پټه صدقه په ښکاره باندې او یا چنده بهتره ګرځولې ده او په فرضي صدقاتو کې یې ښکاره صدقه په پټه باندې پنځه ویش چنده افضله کړې ده.^(۲)

تحقیقي خبره

۸- مګر تحقیقي خبره دا ده چې د صدقاتو پټ یا ښکاره ورکول، فرضي وي او که نفلي د ورکوونکو او قبلوونکو د حالاتو په تفاوت سره فرق پیدا کوي، مثلاً:

ځینو ضعیف الاراده خلکو ته یې پټ ورکول بهتر دي چې - الله دې نه کړي - په ریاکاری مبتلا نه شي، خپل خان به اداره نه شي کړی.

او ځینو قوي الاراده خلکو ته یې ښکاره ورکول غوره دي چې د یو پلوه به د صدقاتو اجر وګټي او د بله پلوه به د نورو مؤمنانو دپاره امام جوړ شي، الله ﷻ د کلکو مؤمنانو د خولې څخه

(۱) احکام القرآن للجصاص ج ۱ ص ۴۶۰

(۲) الدر المنثور ج ۲ ص ۷۷: تفسیر الطبري ج ۳ ص ۹۲: تفسیر ابن کثیر ج ۱ ص ۳۲۳

فرمائی: ﴿وَأَخْذُوا لِلْمُتَّقِينَ إِمَامًا﴾ [المزملان ۱۷۴] یعنی: او مونږ د متقانو دپاره مقتدا جوړ کړي (ای ربه!)

هغه اراده په فقیرانو کې هم د هر تفاوت شته ځینې په خیرات اختلو شرمېږي او د ځينو ورباندې جرت هم نه خرابېږي. ځینې د خیرات ورکولو ځای ته رهنما غواړي او ځینې یې پخپله درک پیدا کولی شي.

هر خیرات ورکودونکی چې د ورکړې په وخت کې د شریعت په رڼا کې فکر وکړي نو پوهېږي چې په موجوده وخت کې یې ښکاره ورکړه بهتره ده او که پټه.

یوه پوښتنه او د هغې جواب

۲- که څوک وایي چې په دې کې څه حکمت دی چې د پټ ورکولو سره یې ﴿وَتُؤْتُوهَا الْفُقَرَاءَ﴾ ښکاره رڼا نه کړه او د ښکاره ورکړې سره یې زیاته نه کړه، سره د دې چې په دواړو صورتونو کې بهتره صدقه هغه ده چې د پټو محتاجانو ته ورکړه شي.

موږ وایو چې دا د دې کبله چې په پټ ورکولو کې وېره شته چې غني سړی په ځان باندې د فقیر نوم کېږدي او صدقه ترلاسه کړي، لکه چې نبي کریم ﷺ په یوه اوږد حدیث کې د یوه سړي قیصه بیان کړې ده چې یوه شپه یې د ناشنایي د کبله غله ته صدقه ورکړه، بله شپه یې فاحشي ښځې ته او بله شپه یې غني سړي ته^(۱).

دا ځکه چې څوک چا ته څه شي پټ ورکوي نو هغه بیا چون او چرا نه کوي ترڅو ورباندې خلک خبر نه شي نو الله ﷻ لطف وکړ چې په دې صورت کې د فقیرانو تشخیص ته ښه متوجه شي:

﴿لَيْسَ عَلَيْكَ هُدَاهُمْ وَلَكِنَّ اللَّهَ يَهْدِي مَنْ يَشَاءُ وَمَا تُنْفِقُوا مِنْ خَيْرٍ فَلَأَنْفُسِكُمْ وَمَا تُنْفِقُوا إِلَّا ابْتِغَاءَ وَجْهِ اللَّهِ وَمَا تُنْفِقُوا مِنْ خَيْرٍ يُوَفِّ إِلَيْكُمْ وَأَنْتُمْ لَا تُظْلَمُونَ﴾ (۱۱۱)

[۲۷۲] (ای پیغمبره!) په تاباندې د دوی هدایت (مطلب ته رسول) نشته (ستا کار محض ارشاد او تبلیغ دی) مگر د الله ﷻ چې چا ته اراده وشي هدایت ورته کوي (مطلب ته یې رسوي او توفیق ورکوي). او هغه څه چې تاسو خیراتوئ د هر خیر (مال) څخه چې وي نو هغه ستاسو د خپلو ځانونو دپاره دی (ولې به مو د ځانو دپاره نه وي چې). او تاسو د بل هیڅ مطلب دپاره صدقه نه کوئ مگر د الله ﷻ د رضا دپاره. او تاسو چې هر شی صدقه کړئ هر یو خیر چې وي نو (اجرونه) به یې پوره درکړی شي او په تاسو باندې به هیڅ تېری ونه کړی شي (چې اجرونه مو ناقص کړی شي، بلکې څو چنده اضافه به درکړی شي).

ارتباط

د صدقاتو په بحث کښې الله ﷻ د صدقه ورکونکو بحث پسې د خپله صدقې بیان نازل کړ. اوس دغه دې د صدقه اخستونکو بحث پیل کېږي. نو لکه څنگه چې خیراتونه د صدقه ورکونکي او اخستونکي په منځکښې واقع کېږي همدارنګه د صدقې بیان هم د هغوی دواړو د بیان په منځکښې ذکر کړی شو ترڅو بیانونه او واقعیتونه دواړه سره سمون وڅوري.

شان نزول

د دې ایت شریف په شان نزول کښې څو مختلف روایات شته^۱، خو د ټولو روایتونو مشترک مضمون دا دی چې په هغه وخت کښې خیراتونه د مسلمانانو څخه په غیر بل چا نه ورکول کېده که څه هم هغه به د سړي د خپلوانو څخه وه، شاید په دې کښې به یوه وجه دا وه چې ګوندې کافران د مالونو په تمه باندې اسلام ته داخل شي او بل به دا وه چې د هغه وخت مسلمانانو د خپلو اسلامي وروڼو څخه پرته په بل چا پېرزوینه نه درلوده.

په هر تقدیر، مونږ ته داسې ښکاري چې دا ایت شریف د نبی کریم ﷺ د تسلي دپاره نازل شوی دی ځکه چې په تېرو شوو ایتونو کښې الله ﷻ د صدقاتو په باره کښې د اندازې څخه وتلی بلیغ بیان وکړ او درې څلور تشبیهات یې پکښې شرحه کړي دي او د ترهیب د امله یې څو وعیدات نازل کړه. امکان لري چې د نبی کریم ﷺ مبارک زړه غوښتي وي چې اوس نو باید چې ټول خلک راباندې اېمان راوړي او هم هیڅ یو مسلمان باید د شرعي اتفاق څخه تخلف ونه کړي. مګر د ایت شریف د مضمون څخه معلومېږي چې ذکر شوي دواړه مطلبه (د نبی کریم ﷺ تسلي کول او کافرانو ته د صدقاتو ورکول) په نظر کښې نیولي شوي دي چې خلاصه یې لاندې لوستلی شي:

د مطلب خلاصه

۱- یعنې ای پیغمبره! په تاباندې خو په دې معنی باندې د خلکو لارښوونه نشته چې ته به دوی ضرور مطلب ته رسوي او ټکونې هدایت به ورته کوي، دا خو ستا کار نه دی دا ډول هدایت خو صرف د الله ﷻ کار دی چې چا ته یې اراده وشي هغه ته توفیق ورکوي او مطلب نه یې رسوي، ستا په غاړه خو یوازې ارشادي او تشریعي هدایت دی او دا دې په تمامه معنی باندې ادا، کړی دی، څه قصور دې پکښې نه دی کړی نو د غمژن کېدلو دپاره دې هیڅ وجه نشته.

۲- او تاسو چې هرڅومره مال خیرات کړئ په حقیقت کښې یې د خانو دپاره خیراتوئ ترڅو درته الله ﷻ اجرونه درکړي، او دا مراد مو په هر صورت کښې پوره کېږي چې کافر ته یې ورکړئ او که مسلمان ته کافر ته ورکړه خو ستاسې د دې دپاره نه ده چې کفر تقویه شي بلکې د دې دپاره ده چې خپل خان ته ګټه ورسوي، امکان لري چې په خیرات ورکولو سره د کافرانو زړونه اسلام ته ورمات شي او مسلمانان شي. د خلکو په لارښوونه کښې ترغیب د ترهیب څخه زیات موثر واقع کېږي.

۱، تفسیر البقرې ج ۱ ص ۲۵۸ - البحر المحیط ج ۲ ص ۲۲۴ - التفسیر الکبیر ج ۷ ص ۸۲

۳- بر سره په دي، ای پیغمبره! ستا ارشادات خو بهې اثره نه دي، ته نه گوري چې ستا په تابعانو کښې يې خومره تاثير کړی دی چې تاسو ټول صرف د الله ﷻ د رضا دپاره خپل مالونه خيرات کوي، د ریا کاری، احسان اېښودلو او د فقيرانو د ضرر رسونې څخه ځانونه ساتي، دا خو ستا د تبليغ نتيجه ده چې يو لوی ټولګی به د قيامت د ورځې پورې ستا په قدم باندې قدم ږدي او تخلف به نه کوي. کله چې تاسو د الله ﷻ احکامو ته منقاد شوي، نو بر سره په دې چې الله ﷻ به در څخه راضي شي، د هر يو خيرات عوضونه او بدلې به هم پوره درکړي شي او هيڅ نقصان به پکښې واقع نه شي چې تاسو مظلومان جوړ شي، که څه هم تاسو د خپلو خيراتونو څه برخه کافرانو ته ورکړي وي.

توضیحات

۱- په انسان کښې دوه خاصیتونه شته چې که خپل سر ته خوشې شي انسان ته زينت ډېر زیان رسوي چې يو حرص دی او بل شهرت طلبی، خو الله ﷻ په متعددو اسالیبو سره دواړه خاصیتونه رد کړه، چې يو اسلوب يې دغه دی چې اوس پکښې بحث کوو.

“وَجِهَ اللَّهِ” څه معنی؟

۲- په ﴿وَمَا تُنْفِقُونَ إِلَّا ابْتِغَاءَ وَجْهِ اللَّهِ﴾ کښې د ﴿وَجْهِ اللَّهِ﴾ کلمات مونږ د الله ﷻ په توفیق د [البقرة: ۱۱۲-۱۱۵] ایتونو لاندې توضیح کړي دي چې دا د الله ﷻ د اقدس ذات څخه کنایې دی خو په دې مقام کښې د ﴿وَجْهِ اللَّهِ﴾ څخه “مَرْضَاةَ اللَّهِ” د الله ﷻ رضامندی مطلب ده، ځکه چې الف: دلته ورسره د ﴿ابْتِغَاءَ﴾ کلمه نازله شوې ده چې په پلټنې او غوښتنې باندې دلالت کوي، او پوره واضحه ده چې د الله ﷻ اقدس ذات من حیث ذات پلټنه او غوښتنه څه معنی نه لري بلکې په اتفاق سره د مؤمنانو د الله ﷻ رضامندی حاصلول هدف دي.

ب: په همدغه مطلب باندې لږ وړاندې صراحت نازل شوی دی چې ﴿وَمَثَلُ الَّذِينَ يُنْفِقُونَ أَمْوَالَهُمْ ابْتِغَاءَ مَرْضَاتِ اللَّهِ﴾ [البقرة: ۲۶۵] يعني: او د هغو کسانو مثال کوم چې خپل مالونه د الله ﷻ رضامندی دپاره مصرفوي.

ج: شاید چې په دې مقام کښې به د “مَرْضَاةَ اللَّهِ” څخه په ﴿وَجْهِ اللَّهِ﴾ سره د دې دپاره تعبیر نازل شوی وي ترڅو اشتراک نفی کړی شي او د ریاکاری جرړې ووستلی شي، ځکه چې دا کلمه په اختصاص او په عدم اشتراک باندې دلالت کوي، نو حاصل به يې داسې راوڅرزي چې: ای مؤمنانو! تاسو خپل مالونه د بل هيڅ شي دپاره نه مصرفوي مګر فقط او فقط د الله ﷻ رضامندی د تحصیل دپاره او بس.

د: د “وَجْهِ” کلمې سره په استعمال کښې اختصاص او عدم اشتراک ملګری دی لکه چې الله ﷻ د

يوسف عليه السلام د وروڼو د خولې څخه وايي چې: ﴿ أَقْتُلُوا يُوسُفَ أَوْ اطْرَحُوهُ أَرْضًا يَخْلُ لَكُمْ وَجْهُ أَبِيكُمْ ﴾ [يوسف: ۹] يعني: يوسف عليه السلام وورڼي او يا يې په کومه ځمکه کښې گذار کړي چې د پلار وچه (مخ) درته خالي شي او يوسف عليه السلام د سره پکښې اشتراک ونه لري. او د قرآن کریم دا خاصیت دی چې ځينې ايتونه يې د ځينو نورو دپاره تفسير واقع کېږي.

۳. پاتې شوه دا خبره چې د رضا څخه په "وَجْه" باندې ولې تعبير کړی شوی دی، نو د دې باره کښې وايو چې قرآن کریم په عربي ژبه نازل شوی دی او د دې ژبې ټول قوانين پکښې په اکمله او بشپړه توګه رعايت شوي دي. که بالفرض د ژبې قوانين پکښې نه وي مراعات شوي نو د چلنج اعلان به يې هم بې معنی وي، ځکه چې عربانو به په خپل عجز باندې پرده اچولې وي چې زمونږ عجز د دې کبله نه دی چې دا د الله تعالى کتاب دی بلکې د دې کبله دی چې په دې کښې زمونږ د ژبې قوانين او اساليب نه دي مراعات شوي.

لنډه دا چې په دې تقدير به چلنج داسې مثال درلودی لکه چې يوه عجمي سړي ته وويل شي چې که دا قرآن درته حق نه ښکاري نو ته په عربي ژبه يو سورت جوړ کړه، نو عجمي سړي ته (چې بالکل په عربي باندې نه پوهېږي) د ټولو عربانو خبرې معجزې ښکاري.

۴. په دې باندې علاوه، په عربي ژبه کښې عادت دی چې کله-کله د "وَجْه" کلمه کنایه د رضا په معنی استعمالېږي، بلکې نورې ژبې هم دغه کنایې استعمالوي، لکه چې په پښتو کښې وايي: "په يوه څپره سل مخه خوږېږي" يعني: په يوه څپره د سلو کسانو دوستي او خوشالي د منځه ځي ځکه چې ټول دوستان يې ورباندې خپه کېږي.

۵. تفسير المنار وايي چې په دې مقام باندې تر هغه سړي ښه نه پوهېږي چې ترڅو د يو مجازي پاچا د خدمتګارانو مراتب ونه پېژني، چې هغه دا دي:

الف: ځينې خلک د پاچا د عقوبت او تعذيب د ډاره په خدمت مشغول وي.

ب: ځينې خلک د معاشاتو او مادي ګټې په تمه خدمت کوي.

ج: ځينې د دې دپاره په خدمت کښې اخلاص ښکاره کوي چې ترفيه وکړي او رتبه يې لوړه شي.

د: او ځينې خدمتګاران صرف د پاچا رضا غواړي چې په خدمت کښې يې وګوري او خوشاله شي، نو په دغې مرتبه کښې سړی ویلی شي چې فلانی خدمتګار د پاچا په مخ او خاطر په خدمت کښې مخلص دی د بل هيڅ شي پروا نه لري. الله تعالى زمونږ څخه غواړي چې په خپله صدقه کښې همدغسې مخلص اوسو او بس^(۱).

ايا کافر ته خيرات ورکول جائز دي؟

۶. ذکر شوي ايت شريف ته چې د شان نزول په اعتبار وکتل شي معلومېږي چې کافرانو ته هر ډول صدقات ورکول جائز دي. مګر نبي کریم صلى الله عليه وسلم د زکاتونو ورکړه مسلمانانو پورې ځانګړې کړې ده.

(۱) تفسير المنار ج ۲ ص ۸۵.

د همدې کلمه بې معناه ده، په دې حدیث کې همدغه توصیه کړې وه چې: «فَأَخْبِرْهُمْ أَنَّ اللَّهَ قَدْ أَفْرَضَ عَلَى عِبَادِهِ أَنْ يَكُونُوا عَلَى الْغَنَى وَالْفَقْرِ كَمَا هُمْ عَلَى الْغَنَى وَالْفَقْرِ» یعنې: خلک به کړه چې الله ﷻ په دوی باندې د دوی په مالونو کې صدقه فرجه کړې دی چې د همدوی د غنیانو څخه به اخستل کېږي او د همدوی په فقيرانو باندې به وېشل کېږي.

نو ځکه ټول علماء کرام متفق دي او اجتماع یې کړې ده چې فرضي صدقات کافرونه نه ورکول کېږي. بلکه دا د حکومت کار دی چې د نېر شوي هدایت په مطابق یې توزیع کړي، اما هغه صدقات چې حکومت یې منولي نه دي که څه هم هغه واجبیه صدقه وي، لکه د یمین کفارو او صدقه الفکر او د مړو، نو هغه د ایت په عموم کې پاتې دي، اهل الذمه کافرانو ته یې ورکول جائز دي. دا وه د امام ابو حنیفه رحمه الله تعالی عله، اما خبې نور علماء کرام واجبات هم په فرائضو قیاسوي او اهل الذمه کافرونه ورکول یې جائز نه بولي.

په یاد ولری!

۷- په یاد ولری چې د زکات راغونډول او په فقيرانو باندې توزیع کول د اسلامي حکومت وظیفه ده، چې د عثمان په خلافت پورې یې په همدې ډول باندې جریان درلود خو عثمان په خلکو نه اجازه ورکړه چې پخپله یې توزیع کړي. اسلامي حکومت اوس هم کولی شي چې د زکات واګې په خپل لاس کېني واخلې.

او دا هم په یاد ولری چې د صدقي اطلاق په ټولو خبراتونو باندې کېږي، فرض وي، که واجب او که مستحب وي. اما د زکات اطلاق په فرضي پورې مختص دی.

﴿لِلْفُقَرَاءِ الَّذِينَ أَحْصَرُوا فِي سَبِيلِ اللَّهِ لَا يَسْتَطِيعُونَ ضَرْبًا فِي الْأَرْضِ يَحْسَبُهُمُ الْجَاهِلُ أَغْنِيَاءَ مِنَ التَّقْصِفِ تَعْرِفُهُمْ بِسِمَتِهِمْ لَا يَسْأَلُونَ النَّاسَ إِلْحَافًا وَمَا تُنْفِقُوا مِنْ خَيْرٍ فَلَنْ يُؤْتِيَهُمُ اللَّهُ بِمِثْرٍ عَظِيمٍ﴾

[۲۷۳] ذکر شوي خبراتونه اصلاً د هغو فقيرانو دپاره (م شروع کړي شوي دي) چې هغوی د الله ﷻ په لاره کې بند پاتې دي، په ځمکه کې د تللو وسه (طاقت) نه لري، په دوی باندې د دوی د قناعت د کبله ناخبره سړي د غنیانو گومان کوي، (حتی) ته هم (ای پیغمبره) دوی د

۱- صحيح البخاري ج ۱ ص ۴۰۳

۲- حاشیه النسخ ر.ه. علی بن عمر البطلاني ج ۱ ص ۵۸۴

۳- روح البعث ج ۳ ص ۶۶

۴- تحف المصنف ج ۱ ص ۶۶۲

۵- التفسير المفسر ج ۲ ص ۷۶

علاماتو په سبب پېژنې (چې فقیران دي). دوی د خلکو څخه په سختۍ سره سوال نه کوي (بلکې دوی بالکل سوال کړي فقیران نه دي).

او هغه څه چې تاسو نفقه کړئ د هر څومره (مال) څخه چې وي نو الله ﷻ په هغه باندې یقیناً پوه (خبردار) دی (ضرور به اجر و نه ورکړي).

ارتباط

په مخکېني ایتونو کېنې خو د هغو خلکو بحث وه چې خیراتونه ورکول ورته محض جواز لري او په دې ایت شریف کېنې د هغو خلکو بیان دی چې صدقه ورکول ورته بهتر دي او اصلاً د خیراتونو مشروعیت د همدوی دپاره شوی دی.

د مطلب خلاصه

۱- یعنی: که څه هم تاسو ته جواز لري چې خپل ځینې خیراتونه حتی کافرانو ته او غنیانو ته هم ورکړئ مگر د خیراتونو اصلي مستحقین هغه کسان دي چې لاندې صفات ولري:

الف: هغه فقیران چې هغوی د الله ﷻ په لار کېنې داسې وي لکه ترل شوی چې وي، چې په جهاد باندې مشغول وي او یا په جهاد کېنې معیوب شوی وي.

ب: چې هغوی د همدې بندیتوب د کبله په ځمکې کېنې د نفقې د لاس ته راوړلو دپاره سفر نه شي کولی او د کار او کسب څخه یې لاسونه ختلي وي.

ج: چې هغوی سره د دې چې فقیران وي دومره لوی قناعت لري چې ناخبره سړی ورباندې د غنیانو گومان کوي، که گېډې یې وږې وي، وي به، خو سترگې یې مړې وي، په اصطلاح دوی ملنگان وي خو کچکولونه یې د سرو زرو وي.

د: چې هغوی په دومره اندازه مړه خوا وي چې حتی ته هم (ای پیغمبره!) هغوی په غیر اختیاري علاماتو باندې پېژاندلی شي، لکه زېښلی زېړ رنگ، زړې جامې او داسې نور.

که دوی د خلکو څخه خپلې وچې شونډې پتولی شوې دا نه یې هم پتې کړې وی خو دا کار یې په اختیار کېنې نه دی، نو که بالفرض ته هم د دوی د علاماتو څخه خپل نظر قطعې کړې او صرف قناعت یې په نظر کېنې ونیسي نو ته به هم ووايي چې گنې دوی غنیان دي او فقیران نه دي.

ه: چې هغوی د خلکو څخه هیڅ غوښتنه او سوال نه کوي، هغوی د بې صبره او بې قناعته فقیرانو په شان نه وي چې خپله فقیري خلکو ته په سوال ښکاره کوي او یا حتی په سوال کولو کېنې دومره مبالغه کوي چې خلک تنگوي او ستغ جواب ته یې مجبوروي، بلکې د هغوی ټول سوال او زاری صرف الله ﷻ ته وي او بس.

۲- په آخر کېنې یو ځل بیا تېره شوې خبره واورئ! چې ستاسو په ټولو خیراتونو باندې الله ﷻ عالم دی د دغو فقیرانو (چې پنځه صفات ولري) ښودانه د دې دپاره نه ده چې گنې په بل چا باندې خیرات نه کېږي او سړی د اجر څخه یې برخې کېږي بلکې صرف د دې مطلب دپاره تعین کړی شوه چې هغوی اصلي مستحقین دي او د اولیت حق لري او بس.

توضیحات

۱- که څه هم اکثر و تفاسيرو ليکلي دي چې ذکر شوی آیت شریف د اهل الصفه وو په باره کښې نازل شوی دی 'مگر د قیامت د ورځې پورې هرڅومره فقیران چې نوموړي پنځه صفات ولري هغوی ټولو ته شامل دي. البته چې د نبی کریم ﷺ په زمانه کښې یې لومړنی مصداق د اهل الصفه وو ډله وه او بس.

اهل الصفه څوک وه؟

۲- اهل الصفه د هغو فقیرانو مهاجرو لقب دی چې هغوی په مدینه منوره کښې کورکېول نه درلود. په مسجد نبوي کښې صرف د دې دپاره پراته وه چې قرآن کریم زده کړي او د نبی کریم ﷺ احادیث قولا او عملا په یاد کړي. دوی د خپلو ځانونو دپاره نه د جامو بندوبس درلود او نه د خوراک او څښاک، خو سره د دې چې په دوی باندې به کله-کله دومره لوږه هم راتله چې د کبله به یې نه شو ودرېدلی او لوږه به، چې خلکو به ورباندې د لیونیانو گومان کاوه^(۱)، خو دوی به لوږې وارخطا کړي وه مگر بیا هم دوی دومره قناعت درلود چې د چا څخه یې سوال نه کاوه او نه یې چا ته ویلې چې زه د لوږې نه شم ودرېدلی. همدې حالت ته ابو هریره ؓ اشاره کړې ده او وایي چې زه به د لوږې د کبله بې هوشه او بې خوده په ځمکه پرېوتلم چې داسې گومان به راباندې کېده چې لیونی یم «وَمَا بِي مِنْ جُنُونٍ فَمَا بِي إِلَّا الْجُوعُ»^(۲) یعنې: حال دا چې په ما پورې به لیونتوب نه وه، په ما پورې به لوږه وه (چې دغه حالت ته به یې رسولی وم).

د اهل الصفه وو گېډې د خوراک څخه خالي وې او کله-کله به یې ورپورې تېرې تړلې مگر په علم باندې ماته وه، او په اصطلاح په مړه گېډه یې د علم زده کړه وکړه، او د نبی کریم ﷺ د وفات څخه وروسته د نن ورځې پورې د هغوی په زده کړې علم باندې خلک خپل مشکلات حل کوي. اهل الصفه برسېره په دې چې د علم طالبان وه او د دیني مدارسو دپاره یې اساس ایښی دی هغوی مجاهدین هم وه، کله به چې د جهاد اواز پورته شو دوی به د هر چا څخه رومي ورتنه تیار شوه او لا تیار به وه چې په دوی باندې د 'یو بهلول یو یې کڼد یو یې کچکول' متل صادق وه. د دوی شمېره به کله زیاتېده او کله به کمېده، لکه چې د ټولو مدارسو او ټولو عسکري قشلو عادت دی، خو د دوی تعداد د څلور سوه (۴۰۰) تنو په شاوخوا کښې گڼل کېدل^(۳).

الصفه د هغې چوترې نوم دی چې د همدغسې بې کوره مسلمانانو دپاره د نبوي جومات ترڅنګ جوړه شوې وه. که څه هم هلته یې تر اوسه پورې محوطه معلومه ده مگر اوس د جومات سره ضمیمه شوې ده او خلک ورباندې لمونځونه کوي.

(۱) التفسير الكبير ج ۷ ص ۸۴

(۲) روح المعاني ج ۳ ص ۴۷

(۳) صحيح البخاري ج ۲ ص ۱۰۸۹

(۴) تفسير البغوي ج ۱ ص ۲۵۹

ابو ذر ؓ څه وایي؟

۳- ابو ذر الغفاري ؓ چې د اهل الصفه وو څخه یو مجاهد او متعلم وه خپل حال داسې بیانوي چې زه د اهل الصفه وو څخه وم، زمونږ حالت داسې وه چې څنگه به بېگانه شو نو د نبی کریم ﷺ دروازي ته به ورټول شوو نبی کریم ﷺ به یو او بل ته امر کاوه چې دا درسره بوځه او دا درسره بوځه، په آخر کښې به چې د لسو په شاوخوا کښې نفر پاتې شوه نو نبی کریم ﷺ ته به د هغه ﷺ مابښامی راوړلی شو او همغه به موسره وخوړ، لږ به وه او که ډېر، بیا به راته نبی کریم ﷺ امر وکړ چې: «نَامُوا فِي الْمَنَاجِدِ» ځی په جومات کښې ویده شی^(۱).

احصار څه معنی؟

۴- د ﴿أَخْصِرُوا﴾ کلمه د "احصار" څخه اخستله شوې ده، کله چې د سړي د یوه کار کولو مخه بنده شي هلته په عربي ژبه کښې د "احصار" کلمه استعمالېږي برابره خبره ده چې مخه بندونکی په سترگو لیدل کېږي او که نه^(۲).

په دې مقام کښې د هغو شيانو (چې د فقيرانو مخه بندوي) څو نومونه ولولي:

الف: چې د مسلمانانو ښار د کافرانو په محاصره کښې واقع وي، نه شي کولی چې د خپل مملکت څخه خارجي دنیا ته د تجارت دپاره لاړ شي^(۳)، نه څوک لاړ ورکوي او نه وېزه.

ب: چې مجاهدين په جهاد باندې مصروف وي کار او کسب ته فراغت ونه لري، که په کار او کسب باندې بوخت شي نو جهاد پاتې کېږي^(۴) او دښمن غلبه کوي.

ج: چې په جهاد کښې معيوب شوی وي او یا ورته مزمن (اوږد) مرض پېښ شوی وي چې د هغه د امله کار او کسب نه شي کولی^(۵)، دغه ډله مجاهدين نن ورځ په افغاني ټولنه کښې زښت ډېر دي چې چا یو اندام د لاسه ورکړي دي او چا بل او حتی ځینې شل او شپږ په ځای ناست دي.

د: عبد الله بن عباس رضی الله عنهما وایي چې دلته هغه مجاهدين مراد دي چې په ځمکه کښې د جهاد دپاره سفر نه شي کولی، توبه او نور لوازم نه لري چې یو مجاهد ته یې ضرورت وي^(۶).

ه: که فعلا په جهاد باندې مشغول نه وي خو خپل ځان ورته تړنگ کوي او په عکسري تعلیماتو باندې بوخت او د خپله کاره وتلی وي^(۷).

و: مونږ ته هغه څوک هم په همدې ډله کښې داخل ښکاري چې په کور کښې بل سرپرست نه لري

(۱) تفسیر القرطبي ج ۳ ص ۲۴۰

(۲) مفردات الراغب ص ۱۱۹

(۳) تفسیر القرطبي ج ۳ ص ۲۴۱

(۴) تفسیر الطبري ج ۳ ص ۹۶

(۵) زاد السیر ج ۱ ص ۲۸۳

(۶) تفسیر کبیر ج ۷ ص ۸۵

(۷) تفسیر الراغب ج ۳ ص ۲۹

ترڅو په ځمکه کېږي وگرځي راوگرځي او څه روزي پيدا کړي، خصوصاً لا په هغه وخت کېږي چې د شهيدانو يتيمان او د شهيدانو کونډې ورپه غاړه وي او د هغوی مشري کوي. ز: د شرعي علومو زده کوونکي خو په همدې ډله کېږي بې شکه او بې شېبې داخل دي.

تعفف څه ته وايي؟

۵- د "تَعَفُّفٌ" کلمه د "تَفَعَّلَ" د باب څخه ده او مزيد فیه ده د مجردو مصدر يې "عَفَّ" دی، "عِفَّةٌ" هغه حالت ته ویل کېږي چې سړی د شهوت د غلبې څخه په امن کېږي ساتي^(۱)، چې مونږ ترې په پښتو کېږي په پاک لمنۍ سره تعبیر کوو.

مگر په دې مقام کېږي ترې هغه حالت مراد دی چې سړی د سوال کولو څخه ساتي چې په مشقاتو صبر کوي خو هغو مالونو ته يې سترگې نه وي نیولې چې د خلکو په لاس کېږي دي^(۲)، د دغه حالت څخه مونږ په قناعت سره تعبیر کوو.

همدغه حالت عبد الرحمن مومند په خپلو اشعارو کې داسې تمثیل کړی دی چې:

قناعت مې د خرقې لاندې اطلس دی :: پټ د درست جهان پاچا ظاهر گدا يم^(۳)

د "سِيمَا" د کلمې تحليل

۶- د "سِيمَا" کلمه د "وَسَمَ" څخه اخستله شوې ده چې د علامې (نښې) معنی ورکوي، نو په اصل کېږي "وَسَمَى" - لکه "ذُكِرَى" - وه، بیا "واو" او "سین" وړاندې بېرته کړی شوه نو "سِوَمَى" ترې جوړه شوه او قانون ته برابره شوه چې "واو" يې په "ي" باندې بدل شي او "سِيمَا" ترې جوړه شي.

د فقیر علامات

۷- په دې مقام کېږي مفسرین کرام دوه ډوله نظرونه لري:

الف: ځینې وايي چې دلته مراد هغه علامات دي چې هغه صرف په ایماني فراست سره پېژاندل کېږي، ښودنې ته حاجت نه لري^(۴) ځکه چې ظاهري وضعه يې غنیانو ته ورته وي چې خپل ډول او سنگار يې ښه برابر کړی وي، په اصطلاح کې وېدی وي هم خو خپل برېښونه غوړ ساتي، د همدې کبله ورباندې نابله او ناخبره خلک د غنیانو گومان کوي.

مگر مونږ ته دا تفسیر د لاندې وجوهو د کبله غوره نه ښکاري:

اول: مخکې مونږ لیکلي دي چې د دې ایت اولنی مصداق اهل الصفه^(۵) وه او ښکاره ده چې دغه ډول علامات خو په هغوی کې بالکل موجود نه وه ځکه چې نه هغوی دومره وسه درلوده چې

(۱) مفردات الراغب ص ۳۵۱

(۲) تفسیر الطبري ج ۳ ص ۹۷

(۳) د عبد الرحمن مومند دېوان ص ۱۰۱

(۴) التفسیر الکبیر ج ۷ ص ۸۶-۸۸: في ظلال القرآن ج ۷ ص ۳۱۵: تفسیر المراغي ج ۲ ص ۵۰: تفسیر القاسمي ج ۳ ص ۳۵۱

د خپلو خانونو په تجمل (سنگارولو) کښې یې مصرف کړي او نه ورسره دومره توان وه چې د خپلو خانو دپاره اقلا څه برېت غوړي پیدا کړي.

دوهم: دغسې تفسیر متبادر نه دی، ترڅو چې متبادر تفسیر محال شوی نه وي غیر متبادر تفسیر خوښول ښه کار نه دی.

ب: اکثره مفسرین کرام وایي چې د علاماتو څخه هغه علامات مراد دي چې هغه د فقیرانو سره لازم وي او ترې نه جدا کېږي، لکه زېړ رنگ، وچې شونډې، زړې جامې او داسې نور.

سوال جواب

۸- که څوک وایي چې: په کوم فقیر کښې چې د فقیرۍ ذکرې شوې علامې وموندل شي نو په هغه باندې خو نابنده سړی هم د فقیر یقین کوي دا لا خو پرېږدی چې د غني گومان ورباندې وکړي، نو دغه تفسیر خو د دې ټکي سره سمون نه خوري چې ﴿تَحْسَبُهُمُ الْجَاهِلُ أَغْنِيَاءَ مِنَ التَّعَفُّفِ﴾.

مونږ وایو چې: مطابقت یې د ﴿مِنَ التَّعَفُّفِ﴾ ټکي څخه فهمېږي او بس. چې خلاصه یې داسې راوړځي چې: په ذکر شوو فقیرانو کښې د یو پلوه د فقیرۍ ښې موجودې دي چې ناڅېره او باڅېره ټول خلک یې پېژني چې دوی فقیران دي او د بل پلوه پکښې د غنا قوي ښه (قناعت او صبر) په سترگو لیده کېږي چې نه چا ته سوال کوي، نه چا ته تمه کوي او نه د چا مال ته لاس اوږدوي. نو هغه څوک چې په حال باندې یې خبر وي هغه پوهېږي چې دا کار یې د قناعت د کبله دی، کېدې یې وېرې دي خو سترگې یې مړې دي.

اما هغه څوک چې هغه ورسره پوره بلدتیا نه لري هغه ورباندې د غنیانو گومان کوي او په هغه یقین کښې (چې د علانمو د کبله ورته پیدا شوی شوه) شک ورلوېږي، ځکه چې غنیان هم کله-کله د حرص د کبله خپل خانونه د فقیرانو په څېره څرگندوي، نو د دوی په خیال کښې راځي چې دوی حرصناک غنیان دي.

“إِلْخَافُ” څه معنی؟

۹- “إِلْخَافُ” اصلاً د “إِلْخَافُ” څخه دی. یعنې هغه شی چې سړی ورباندې خپل ځان راپټوي^(۱)، چې مونږ ورته په پښتو کښې “برستن” وایو او دري ژبه پکښې لږ څه تخفیف کوي چې د لحاف په ځای “لیاف” وایي.

په دې مقام کښې یې د جمهورو علماء کرامو په نزد د معنی حاصل داسې کېږي^(۲) چې: ذکر شوي فقیران د قناعت د کبله د غنیانو په څېره ښکاري چې نه د چا مال ته سترگې اوږدوي او نه د چا څخه سوالونه کوي او نه په سوال کښې مبالغه کوي چې د مالدار څخه تاو راتاو شي، ته به وایې چې د هغه دپاره ترې برستن جوړه شوه چې د ځان د خلاصون چاره یې ترې غلطه کړې ده.

(۱) مفردات الراغب ص ۴۶۸: زاد المسیر ج ۱ ص ۲۸۴

(۲) تفسیر القرطبي ج ۳ ص ۳۴۲: تفسیر الطبري ج ۳ ص ۹۹

یوه پوښتنه او د هغې جواب

۱۰۔ که څوک وایي: نفي چې په مقید باندې داخله شي نو اصلاً قید ته متوجه کېږي، دلته خو په سوال باندې نفي داخله شوې ده چې په الحاح (مبالغه) باندې مقید دی نو په کار دي چې دلته هم قید ته متوجه شي، نو معنی به یې داسې شي چې: دوی خو سوال نه کوي خو کله چې سوال کوي الحاح او مبالغه پکښې نه کوي، لکه چې همداسې معنی یې ځینو مفسرینو اخستې ده^(۱)۔
مونږ وایو چې: دغسې معنی په دې مقام کېنې د ایت شریف د وړاندېنۍ برخې سره منافات (ضدیت) لري چې هغه ﴿ مِنْ التَّعَفُّفِ ﴾ دی، لکه چې مخکښې په پنځمه توضیح کېنې یې بیان تېر شوی دی۔

او نفي لکه چې یوازې قید ته متوجه کېږي همدارنګه کله قید او مقید دواړو ته هم متوجه کېږي او دواړه د منځه وړي، لکه چې الله ﷻ د ظالمانو په باره کېنې فرمایي: ﴿ مَا لِلظَّالِمِينَ مِنْ حَمِيمٍ وَلَا شَفِيعٍ يُطَاعُ ﴾ [غافر: ۱۸] د قیامت په ورځ به ظالمانو لره نه دوست وي او نه داسې شفاعت کوونکی چې د هغه خبره منلی کېږي۔ یعنې دوی به مطلقاً شفیع نه لري۔

سوال جواب

۱۱۔ که څوک وایي چې: کله د ﴿ مِنْ التَّعَفُّفِ ﴾ څخه معلومه چې دوی مطلقاً سوال نه کوي، نه په الحاح سره او نه بې الحاحه، نو په دې مقام کېنې د ﴿ إِلْحَافًا ﴾ د ټکي په زیادت کېنې څه حکمت دی ځکه چې مطلب خو د دې ټکي څخه په غیر هم ترلاسه کېده؟
مونږ وایو چې:

الف: په دې کېنې د ذکر شوو فقیرانو د مدحې زیادت ته اشاره ده چې د دوی د پرېشانحالۍ غوښتنه دا وه چې په الحاح سره یې سوالونه کړي وي او تر هغه د غنیانو پورې نښتې وي چې ترڅو یې ترې څه ترلاسه کړي، خو دومره صابران دي چې په خپلو نفسي غوښتنو باندې یې هم قدم ایښی دی او په الحاح سره سوال نه کوي۔

ب: الله ﷻ په خیراتونو باندې په ډول-ډول اسالیبو سره زور اچولی دی، نو کېدلی شي چې د ځینو فقیرانو په زړه کېنې وگرځي چې په هره طریقه چې کېږي باید د غنیانو څخه مالونه ترلاسه کړو، که څوک یې نه راکوي نو باید چې په غوښتنه کېنې یې د الحاح څخه کار واخلي۔

نو الله ﷻ دغه ډول فقیران اشاره پوه کړه چې په غنیانو کېنې ورکړه کمال دی او په فقیرانو کېنې قناعت کمال دی، ډېر ښه فقیر هغه دی چې په هغه حالت کېنې هم لا سوال ونه کړي چې ورته جواز لري، پاتې لا هغه حالت چې ورته ناجائز وي۔

همدي مضمون ته نبي کریم ﷺ په یو حدیث کښې اشاره کړې ده چې: «لَيْسَ الْمَسْكِينُ الَّذِي تُرْدُهُ الثَّمَرَةُ وَالثَّمَرَتَانِ وَلَا اللَّقْمَةُ وَلَا اللَّقْمَتَانِ إِلَّا الْمَسْكِينُ الَّذِي يَتَّقِفُ وَاقْرَأُوا إِنَّ شَيْئَكُمْ يَغْنِي قَوْلَهُ لَا يَسْأَلُونَ النَّاسَ إِخْفًا»^(۱) يعني: هغه مسکین نه دی چې یوه کجوره یا دوه کجورې او یوه مړی یا دوه مړی یې ستولی شي بې شکه (مختار) مسکین هغه دی چې د سوال کولو څخه مطلقاً ځان ساتي، که مو خوښه وي دغه ایت شریف ولولئ: (چې ښه اطمینان مو حاصل شي): ﴿لَا يَسْأَلُونَ النَّاسَ إِخْفًا﴾.

ایا سوال کول جائز دي؟

۱۲- د سوال کولو په باره کښې زښت ډېر احادیث روایت شوي دي چې دا یو ناجائز کار دی، مگر په ځینو ځایونو کښې یې جواز شته. لاندې دوه حدیثونه د مثال په توګه ولولئ:

الف: «لَا تَزَالُ الْمَسْأَلَةُ بِأَحَدِكُمْ حَتَّى يَلْقَى اللَّهَ وَلَيْسَ فِي وَجْهِهِ مِزْعَةٌ نَحْمٌ»^(۲) يعني: سوال کول سړی دې ته رسوي چې د قیامت په ورځ به یې په مخ باندې یو پوتی غوښه نه وي.

ب: یوه ورځې نبي کریم ﷺ وفرمایل هر څوک چې یو شی غواړي حال دا چې هغه دومره څه لري چې هغه غني کوي نو دغه سوالګر خپل ځان ته د دوزخ سکروټې ډېروي. صحابه کرامو ﷺ ورته وویل چې هغه څومره شی دی چې سړی ورباندې غني کېږي؟ نو نبي کریم ﷺ وفرمایل چې: «قَدْ رَمَّا يُغْدِيهِ وَيُعْشِيهِ»^(۳) يعني: هاغومره څه چې یا یې پرې د سبا چاره کېږي او یا د بېګاه (چې یو وخت ډوډۍ ولري).

د سوال تحقیقي حکم

۱۳- ځینو علماء کرامو د سوال په اړوند ټول نصوص په نظر کښې نیولي او د حنفي مذهب په بنا یې ترې دا حکم راویستلی دی چې هر څوک د نصاب خاوند نه وي نو هغه ته د زکات قبلول هم جائز دي او سوال کول هم، که څه هم سوال نه کول ورته بهتر دي^(۴)، که څوک غواړي چې د دې حکم تحقیق د نظره تېر کړي نو هلته دې مراجعه وکړي.

یوه عجیبه قیصه

۱۴- یوه ورځې عمره ﷺ یو سائل ولید چې یوه کڅوړه یې په شا وه او سوال یې کاوه، نو امر یې وکړ چې تاسو یې وګورئ چې په دې کڅوړه کښې څه شی دي، چې ولیدل شوه په هغې کښې ډوډۍ وه، نو امر یې وکړ چې دا ترې واخلي او د زکات اویسانو ته یې واچوی.

نو د دې اثر څخه څرګندېږي چې حرفوي سوالګر ته که څوک څه شی ورنه کړي پاک یې نشته^(۵).

(۱) صحیح البخاري ج ۲ ص ۶۵۱

(۲) صحیح مسلم ج ۱ ص ۳۳۲

(۳) سنن ابی داود ج ۱ ص ۲۳۰

(۴) احکام القرآن للجصاص ج ۱ ص ۴۶۲

(۵) تفسیر المراغي ج ۲ ص ۵۱

الَّذِينَ يُنْفِقُونَ أَمْوَالَهُمْ بِاللَّيْلِ وَالنَّهَارِ سِرًّا وَعَلَانِيَةً فَلَهُمْ أَجْرُهُمْ عِنْدَ رَبِّهِمْ

وَلَا خَوْفٌ عَلَيْهِمْ وَلَا هُمْ يَحْزَنُونَ ﴿۲۷۴﴾

[۲۷۴] هغه ڪسان جي خپل مالونه هم به شپه ڪنبي خيراتوي او هم به ورڇ ڪنبي، هم به پنه ڪنبي او هم به بنڪاره ڪنبي. نو دوی لره د همدوی اجر د دوی د رب ﷻ په نزد شته دی (ضائع به نه شي، او په دوی باندې به نه ډار وي او نه به دوی غمژن شي.

شان نزول

د دې ایت په شان نزول ڪنبي متعدد روایتونه شته. په ځينو ڪنبي ابو بكر الصديق ؓ، په ځينو ڪنبي علي ؓ او په ځينو ڪنبي عبد الرحمن بن عوف ؓ بنودلی شوی دی چې خپل مالونه يې د شپې او ورځې او بنڪاره او پټ خيرات كړي وه^(۱). او ځينې نور روايات شته چې ذكر شوی ایت شريف يې د جهاد په آسونو ڪنبي بنودلی دی چې د شپې او ورځې بنڪاره او پټ ورباندې مصرف كېږي او په هر وخت ڪنبي په خوراك او څښاك باندې لگيا وي خو الله ﷻ هغه ټول په خيراتونو ڪنبي شمېري او اجر و نه وركوي^(۲). مونږ ته داسې برېښي چې ذكر شوو روايتونو د دې ایت شريف دپاره محض څو مصداقونه بنودلي دي. خو څرنگه چې د ډېر ځای څخه راپه دې خوا الله ﷻ د خيراتونو ډولونه او كيفيتونه بيان كړه نو د ټول بحث په آخر ڪنبي يې د ټول بحث خلاصه په دغه ایت ڪنبي يو ځل بيا نازله كړه ترڅو ورته غنيان ښه متوجه شي او په عمل ڪنبي يې پياده كړي.

د مطلب خلاصه

يعنې: الله ﷻ ستاسو په هر خير خيرات باندې پوه دی، د ده ﷻ په نزد صدقات د قبول او د عوضونو تفاوت لري خو بې اجره نه پاتې كېږي، په آخر ڪنبي يو ځل بيا پوه شئ هغه ڪسان چې خپل مالونه د شپې او ورځې، پټ او بنڪاره د الله ﷻ د رضا دپاره خرڅوي بلكې په ټولو وختونو ڪنبي او په ټولو حالاتو ڪنبي ورباندې څنډ نه كوي، داسې نه كوي چې يا شپه بهانه ونيسي او يا ورځ، او يا د پټ وركولو په بهانه سره او يا د بنڪاره وركولو په بهانه سره د صدقې څخه صرف نظر شي چې د دوی د الله ﷻ رضا مطلب وي نه د وخت د تاثير لاندې راځي او نه د حالت، نو دغسې خلكو ته د الله ﷻ په نزد د دوی اجر شته، نه به په دوی باندې وېره وي چې اجر به رانه كړي شي او نه به دوی خپه شي چې ولې به مو خيرات نه كاوه.

(۱) زدا المبرج ۲ ص ۲۸۵: تفسير ابي السعود ج ۲ ص ۲۶۵

(۲) الدر المنثور ج ۲ ص ۱۰۰

د پام وړ تبصره

الله ﷻ کولی شو چې هر څوک یې په خپل کور پوره کړی وی او د خیرات سلسله یې ختمه کړي وی خو په دې تقدیر به د انسانانو په منځکښې مینه او محبت نه وی او د څارویو په څېر به هر یو د خپلې گېډې په غم کښې وی او بس. نبي کریم ﷺ په یوه حدیث کښې فرمایي چې: «تَهَادُوا تَحَابُّوا»^(۱) یعنې یو بل ته تحفې ورکړئ چې یو تر بله مو مینه او محبت زیات شي.

خو په خیراتونو کښې دا وېره وه چې فقیران د غنیانو دپاره غلامان جوړ نه کړي لکه چې فعلا کفري نړۍ د مالونو په ذریعه فقیر دولتونه د خپلو خانو دپاره اعمار جوړ کړي دي او دوی هم دغه حالت طوعاً او کرها قبول کړی دی او ځینې پرې ویاړي. نو الله ﷻ غنیان پوه کړه چې خیرات قبلوونکی اصلاً الله ﷻ دی او فقیران محض د مصارفو دپاره ټاکلي شوي دي. نو تاسو ته په کار دي چې ناغوره مالونو ته د خیراتونو قصد قدرې هم ونه کړئ پاتې خو لا دا چې د الله ﷻ په لار کښې یې خیرات کړئ.

که اصلاً الله ﷻ خیرات قبلوونکی نه وی نو د غیرو جیدو مالونو د خیراتونو به هم باک نه وی، نو تاسو ته په کار دي چې نه په فقیرانو باندې احسان کېږدئ او نه یې خپه کړئ حتی که ناپېژاندل شوي فقیر ته یې ورکړئ نو هغه لا ډېر ښه خیرات دی.

همدارنگه الله ﷻ فقیران هم پوه کړه چې په خیراتونو کښې د ذلت او خورای څخه ځانونه وساتئ نردې چې نابله سړی ورباندې د غنیانو گومان وکړي. او داسې نور هدایتونه یې دواړو ډلو ته ورکړه، دا ټول د دې دپاره چې اسلام دښمنه خلک د خیر خیرات څخه معکوسه نتیجه وانخلي.

﴿الَّذِينَ يَأْكُلُونَ الرِّبَا لَا يَقُومُونَ إِلَّا كَمَا يَقُومُ الَّذِي يَتَخَبَّطُهُ الشَّيْطَانُ مِنَ الْمَسِّ ذَٰلِكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبَا وَأَحَلَّ اللَّهُ الْبَيْعَ وَحَرَّمَ الرِّبَا فَمَنْ جَاءَهُ مَوْعِظَةٌ مِنْ رَبِّهِ فَانْتَهَى فَلَهُ مَا سَلَفَ وَأَمْرُهُ إِلَى اللَّهِ وَمَنْ عَادَ فَأُولَٰئِكَ أَصْحَابُ النَّارِ هُمْ فِيهَا خَالِدُونَ﴾

﴿يَمْحَقُ اللَّهُ الرِّبَا وَيُزَيِّدُ الصَّدَقَاتِ وَاللَّهُ لَا يُحِبُّ كُلَّ كَفَّارٍ أَثِيمٍ﴾

﴿إِنَّ الَّذِينَ ءَامَنُوا وَعَمِلُوا الصَّالِحَاتِ وَأَقَامُوا الصَّلَاةَ وَآتَوْا الزَّكَاةَ لَهُمْ أَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ﴾

﴿يُحِبُّ كُلَّ كَفَّارٍ أَثِيمٍ﴾

﴿إِنَّ الَّذِينَ ءَامَنُوا وَعَمِلُوا الصَّالِحَاتِ وَأَقَامُوا الصَّلَاةَ وَآتَوْا الزَّكَاةَ لَهُمْ أَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ﴾

﴿يُحِبُّ كُلَّ كَفَّارٍ أَثِيمٍ﴾

[۲۷۵] هغه کسان چې سود خوري (اخلي) دوی به (د قبرونو څخه) نه پاڅېږي مگر د هغه چا په شان به پاڅېږي چې هغه شیطان گډ وده کړی وي د لاس وروړو د کبله (چې هغه مېرگيو نیولی وي).

دا ځکه چې دوی به یقیناً ویل چې بې شکه بیعه خو د سود غوندې ده (دواړه حلال دي). او الله ﷻ بیعه (تجارت) حلاله کړې ده او سود یې حرام کړی دی.

نو هغه څوک چې هغه ته د خپل رب د پلوه نصیحت ورورسېده نو (د سود څخه) منعه شو، نو هغه (سود) چې پخوا یې کړی وه هغه د هغه شو، او کار یې الله ﷻ ته (سپارل)، کېږي او څوک چې (خپلې خبرې ته) بېرته وگرځېده (سود او بیعه یې یو شی وگڼل) نو همدوی د اور اندیوالان دي چې دوی به پکښې همېشه وي.

[۲۷۶] الله ﷻ (د) سود (پانگه) محوه کوي او صدقاتو ته زیادت ورکوي، او الله ﷻ د هر سخت کافر (او سخت) گناهکار سره دوستي نه کوي.

[۲۷۷] یقیناً هغه کسان چې ایمان یې راوړی وي او نېک عملونه کوي او لمونځونه ودروي او زکاتونه ورکوي دوی لره د دوی د رب په نزد د دوی اجر شته. او نه به په دوی باندې وېره وي او نه به دوی غمژن شي.

ارتباط او د مطلب خلاصه

۱- په دې مقام کې موږ ته د ایتونو د اړوند لاندې وجهې په نظر راځي:

الف: په وړاندېنيو ایتونو کې د صدقاتو بیان وه چې اجتماع ورباندې آبادېږي او دلته د سود بیان دی چې اجتماع خرابوي او د مناسباتو څخه تضاد هم یو مناسبت دی. ځکه چې هر شی د ضد په پېژاندلو سره ښه پېژاندل کېږي.

ب: هلته د بې عوضه ورکړې بیان وه چې الله ﷻ ورباندې راضي کېږي او دلته د بې عوضه اخستلو بیان دی چې الله ﷻ ورباندې په غضب کېږي او د جنگ اعلان ورسره کوي.

ج: په صدقاتو باندې مینه او محبت زیاتېږي او په سود باندې کینه او عداوت وده کوي، هغه د زړه اطمینان پیدا کوي او دا سړی لیونتوب ته رسوي، هلته مالونه برکت کوي او دلته آخر د مالونو بیخ او بنیاد وځي.

د: هلته د مال د مصرفولو طریقه ښودلې شوې وه او د دې ځای څخه وروسته د مال د گټلو طریقه بیانېږي چې کومه حرامه ده او کومه حلاله ده. نو خلاصه یې داسې راڅیږي:

۲- یعنې: سود خواره به د قیامت په ورځ د لیونیانو په شکل د قبرونو څخه راپورته کېږي او د محشر خلک به یې ټول پېژني چې دا سود خواره دي، حرکات او سکانات (ناسته ولاړه) به یې کټ مټ د هغو خلکو په شان وي کوم چې پېریانو نیولی وي او وتې بوتې وایي.

او دا ځکه چې په دنیا کې د سودخور کره وړه د لیوني غوندې وي چې سود او بیعه ورته یو ډول ښکاري، حال دا چې سود الله ﷻ حرام کړی دی او بیعه یې حلاله کړې ده. که څوک ملوب العقل نه وي نو دواړه به څنګه سره یو برابر وگڼي، دوی د الله ﷻ د حکم په مقابل کې یې په عقلي دلیل اتکا کوي که څه هم خام او بې سنجشه وي.

۳- نو اوس چې الله ﷻ د سود په باره کښې قطعي حکم نازل کړ او خپل بندهگان یې د سود پر بنسودلو ته وهڅول او نصیحت یې ورته وکړ نو که څوک د خپل رب خبره مني او د سود څخه لاس اخلې نو پخوا یې چې څه کړي وي (سود یې خوړلی وي) هغه تېر به هېر. د هغه کار ټول الله ﷻ ته سپارلی کېږي. یعنې پرې نیول کېږي به نه. اما نور نو د الله ﷻ کار دی چې په مال کښې به ورته برکت واچوي او که نه؟ هوا که څوک خپلې زړې خبرې ته بېرته ورتاو شي او زړه بېولاله بیا تازه کړي چې سود او بیعه یو شی دی نو دغه څوک یقیناً کافر دی او په اور کښې به همېشه وي.

۴- د سود خوړو دا خبره هم د بې عقلۍ څخه نمابندګي کوي چې په صدقه کښې د مال کمبود ګڼي او په سود کښې زیادت. ځکه چې خبره بالکل معکوسه ده. الله ﷻ سود بې برکته ګرځوي چې عاقبت یې خراب دی او په صدقاتو کښې برکتونه اچوي او چنډونه یې اضافه کېږي. او دا ځکه چې الله ﷻ د هېڅ کافر سره او هېڅ ګناهګار سره چې د خلکو په مالونو باندې تجاوز کوي مینه او محبت نه لري.

۵- بالمقابل هغه کسان چې مومنان او صالح عمل کوي (سود نه خوري) خپل بدني عبادتونه په ډېره ښه توګه اجراء کوي او هم زکاتونه ورکوي. هغوی لره خپل رب لوی اجرونه ورکوي. ځکه چې الله ﷻ د همدوی سره مینه او محبت لري. په دوی باندې به نه د الله ﷻ د پلوه ډار او ډېره واقع شي او نه به غمژن شي.

توضیحات

۱- "ربنا" په لغت کښې زیادت، ډېروالي او پورته کېدلو ته وايي لکه چې ﴿وَبَرِّبِّيَ الْحَقَّقْتُ﴾ ورباندې دلالت کوي. نظر د لیک قواعدو ته باید په "الف" (ربنا) سره لیکلی شوی وي. خو د دې کبله چې ډېره عظیم الشانه ګناه ده په واو (ربوا) سره ولیکلی شوه ترڅو لوستونکي ورته ښه متوجه شي. او دا ځکه چې همغه شی د لوستونکو توجه ډېره جلبوي چې د قواعدو څخه مخالف وي.

د همدې وجې څخه د "صلوة" او "زکوة" دواړه کلمې هم په واوونو سره لیکلې کېږي که څه هم قانوني لیکنه یې د الفونو په څېره کښې (صلاة، زكاة) ده. دغه دواړه ډېر لوی عظیم الشانه بدني او مالي عبادتونه دي باید چې په سرسري نظر ورته څوک ونه ګوري.

۲- "ربوا" په شریعت کښې هغې خاصې ګټې او زیادت ته وايي چې یو قرض ورکونکی یې په خپل قرض باندې علاوه اخلي.

د قرآن کریم د نزول په وخت کښې همدا ډول سود رواج وه. څرنگه چې دغسې یې عوضې ګټې او زیادت کله-کله سړي ته په بیعه کښې هم لاس ته ورځي. مثلاً یو شی په یو زر روپۍ راوړنسي او په یوولس سوه یې وپلوري نو یو سل روپۍ بلاعوضه ګټه پاتې شوه نو ځکه لږ څه نور بیان ته هم حاجت وه چې نبي کریم ﷺ په شېرو شيانو کښې لږ توضیح ورکړه "خو سره د دې عمر څه ويلي دي چې:

«وَإِنْ رَسُولَ اللَّهِ صَلَّى اللَّهُ عَلَيْهِ وَسَلَّمَ قَبِضَ وَلَمْ يُفْصِرْهَا لَنَا قَدَعُوا الْيَرْبَا وَالْيَرْبِيَّةَ»^(۱) یعنی: نبی کریم ﷺ وفات شو خو مونږ ته یې سود پوره تفسیر نه کړ، نو حقیقي سود او اشتبائي سود دواړه پرېږدی.

۳- الله ﷻ په هر څه باندې ښه پوهېږي، څه یې چې پوره نه دي تفسیر کړي په نه تفسیر کېږي یې حکمتونه دي او څه یې چې تفسیر کړي دي په تفسیر کېږي یې حکمتونه دي، لکه چې فرمایي: ﴿وَمَا كَانَ رَبُّكَ نَسِيًّا﴾ [مریم: ۶۴] یعنی: او ستا رب (ای پیغمبره!) هېروونکی نه دی، څه شی چې لږ څه په اجمال کېږي پرېږي د دې دپاره چې مجتهدین پکېږي اجتهاد وکړي د یو پلوه به هغوی ته اجر و ورکړي او د بل پلوه به د اُمت دپاره د تللو لارې ډېرې شي.

که څوک د شېرو شيانو نومونه او د مجتهدینو د اجتهادياتو د لوست فرصت لري نو د فقهي او اصول الفقه کتابونو ته دې مراجعه وکړي، مونږ په دې مقام کېږي همدومره لیکو چې: سود مختلف شکلونه لري او ټول شکلونه یې په قطعي صورت حرام دي. لاندې څو صورتونه یې د مثال په توګه ولولئ:

- الف: چې د یوه غریب سړي څخه ګټه اخلي او هغه د خوراک او څښاک دپاره قرض کړی وي.
- ب: چې هغه د یوه مړي د تکفين او تجهيز دپاره ترلاسه کړي وي او یا د واده د رسم او رواج دپاره.
- ج: چې کوم بډایي (غني) سړی یې د تجارت دپاره پور کړي او سودخور ته سود ورکوي.
- د: چې کومه فابریکه او یا حکومت دا کار وکړي.
- ه: چې د نوو او زړو نوټونو په مبادله کېږي څه تفاوت ترلاسه کړي.
- و: چې د تخمي او غیر تخمي غنمو په تبادله کېږي څه زیادت واخلي.

یادونه

۴- لکه څنګه چې نن ورځ سود اخستونکی د سودخور په نامه یادېږي همدارنګه د عربو هم رواج وه چې هغه ته به یې «أَكِلُ الْيَرْبَا» ویلې، نو قرآن کریم هم د خلکو په مروج لهجه باندې سود اخستونکي په ﴿الَّذِينَ يَأْكُلُونَ الرِّبَا﴾ کېږي د سود خورونکو په نامه یاد کړه.

«خَبَط» څه معنی؟

۵- د ﴿يَتَخَبَّطُهُ﴾ کلمه د «خَبَط» څخه اخستله شوې ده، «خَبَط» هغو ګډو وډو حرکتونو ته وايي چې په لیونتوب او پرېشاني باندې دلالت کوي، لکه ښه اوښه چې پښې تړي او یا لکه ونه چې په لکړه ووهله شي او غیر منظمې پانې ترې راټوی شي^(۲). او د ﴿مِنْ أَلَمَسِ﴾ توري د ﴿يَتَخَبَّطُهُ﴾ پورې تعلق نيسي. نو د معنی حاصل یې داسې کېږي چې:

(۱) سنن ابن ماجه ص ۱۶۴: مستد احمد بن حنبل ج ۱ ص ۸۵

(۲) تفسیر الراغب ج ۲ ص ۵۴: مفردات الراغب ص ۱۴۲

د قیامت په ورځ به سود خواره د قبرونو څخه داسې راپورته کېږي لکه چې په دنیا کې څوک د شیطان د لاس وهنې د کبله گډوډ حرکتونه کوي او لیونی شوی وي. چې په پښتو کې وایي: فلانی میرگیو نیولی دی. همدغه مرض ته په عربي کې «صرعه» وایي.

عبدالله بن عباس «رضی الله عنهما» وایي چې: «أَكَلُ الْبَرِّ يَبْقَى يَوْمَ الْقِيَامَةِ مَجْنُونًا يُخْتَقُ»^(۱) یعنی سودخور به د قیامت په ورځ د لیونتوب په حال کې راپورته شي چې غاړې ته به یې زندی وراچوله کېږي (د مړۍ څخه به نیول کېږي).

که څه هم ځینو مفسرینو کرامو د ﴿مِنْ أَلَمٍ﴾ په توري کې ځینې نور تعلقات هم ښودلي دي^(۲) او «مَسَّ يَبِي د جنون (لیونتوب) څخه کنایه اخستی دی»^(۳)، مگر مونږ ته لږ څه بعید په نظر راغله ځکه مو خوښ نه کړه.

سوال جواب

۶- که څوک وایي چې: طبیبان خو د صرعې (میرگیو) ناروغي د اخلاطو څخه گڼي چې د چا په سر کې څه گډوډي راشي نو ذکر شوی مرض ورته پېښېږي، نه د شیطان څخه. د همدې کبله ځینو مفسرینو د ایت شریف تفسیر داسې کړی دی چې دا د عربو د عادت په بناء شیطان ته نسبت شوی دی چې هغوی به دغسې مرضونه د شیطان څخه گڼل^(۴).

مونږ وایو چې: د پیریانو واقعات چې د انسانانو سره پېښ شوي دي په احادیثو کې دومره ډېر دي چې انکار ترې ممکن نه دی لکه چې ځینو مفسرینو کرامو یې بعضې واقعات نقل کړي دي^(۵)، مونږ یې د اوږدوالي د کبله نه شو پښتو کولی.

نو څه لرې نه ده چې د میرگیو مرض په ځینو وختونو کې د اخلاطو د کبله سړي ته پېښ شي چې طبیبان یې په دارو درمل سره معالجه کوي، او په ځینو وختونو کې پرې د پیریانو او شیطانانو د کبله سړی مبتلا شي چې معالجه یې په مادي دواگانو باندې نه کېږي بلکې آیه الکوسې او نورو ماثوره اورادو باندې یې علاج کېدلی شي، او کله به یې اخلاط او پیریان دواړه سبب وي نو باید چې علاج یې د مادیاتو او ماثوراتو دواړو څخه مرکب وي.

نو لکه څنگه چې مادي امراض د الله ﷻ د اجازې څخه په غیر چا نه شي عارض کېدلی همدارنګه جنیان او شیطانان هم د الله ﷻ د اذن څخه په غیر چا نه شي کیناستلی. اما انکار ورڅخه د اهل السنة والجماعة عقیده نه ده بلکې د معتزله وو ملک دی^(۶).

(۱) تفسیر ابن کثیر ج ۱ ص ۳۲۶

(۲) تفسیر کبیر ج ۷ ص ۹۴: تفسیر القاسمي ج ۳ ص ۳۶۱

(۳) مفردات الراغب ص ۴۸۷

(۴) تفسیر الکشاف ج ۱ ص ۳۲۰

(۵) تفسیر القاسمي ج ۲ ص ۳۶۲

(۶) روح المعاني ج ۲ ص ۴۹

او که د جنیانو او شیطانانو څخه د مرضونو مکروبونه مراد کړی شي نو بیا خو نه سوال ته حاجت شته او نه جواب ته، ځکه هغه شی چې طبیبان یې د مېرگیو سبب گڼي شریعت یې هم گڼي^(۱)، خو فقط په نوم کښې یې فرق راغی چې په شریعت کښې ورته شیطانان وایي او په طب کښې ورته جنیان. مگر دا معنی متبادره (څرگنده) نه ده ځان ساتل ترې په کار دي.

۷- په هر تقدیر، د قیامت په ورځ د ځینو جرائمو دپاره الله ﷻ څه خاصې نښې او علائم ټاکي لکه د غدار په کوناتي باندې به د هغه د غدر (ټگۍ) په اندازه بهرغ رېږي^(۲) او د چا زړه چې په دنیا کښې روند وي د قیامت په ورځ به رانده راپورته کړی شي [طه: ۱۲۵، ۱۲۶]. همدارنگه الله ﷻ د سود خورو دپاره دا نښه او علامه گرځولې ده چې د محشر په میدان کښې به د لیونیانو په شکل راپورته شي^(۳).

ایا سود او بیعه یو شی دی؟

۸- د قرآن کریم د وخت سودخورو سود او بیعه دواړه حلال گڼل او حتی سود یې په حلالوالي کښې اصل ګاڼه. ځکه چې په معاملاتو کښې خو مهم شی ګټه ده او ګټه په بیعه کښې شکمنه او احتمالي ده خو په سود کښې یقیني او بې شکه ده، د همدې کبله یې په مقلوبه تشبیه باندې ورڅخه تعبیر وکړ چې: ﴿إِنَّمَا الْبَيْعُ مِثْلُ الرِّبَا﴾ او داسې یې ونه ویلې چې: ﴿إِنَّمَا الرِّبَا مِثْلُ الْبَيْعِ﴾.

عجیبه خبره

۹- عجیبه خبره ده لکه څنګه چې د سودخورو عقلونه مقلوب وه هماغسې یې د خولو څخه خبره هم مقلوبه راووتله او د وارخطائی او اضطراب نښې یې پکښې ښکاره شوې، ته به وایې چې کوم لیونی خبرې کوي. لاندې دوه صورتونه د نظره تېر کړئ ترڅو د سود خورو اعتراض او د الله ﷻ جواب درته ښه څرګند شي:

الف: که یو مجاهد د غنیمت یوه وسله د دوه کالو په وعده باندې په درې لکه افغانۍ خرڅه کړي نو دا بیعه شوه او جائزه ده.

که بالفرض همدغه وسله د دوه کالو په وعده باندې په دوه لکه افغانۍ خرڅه کړي خو کله چې دوه کاله تېر شي او د قرضدار وسه نه کېږي چې د وسلې قیمت ورکړي خو دوی دواړه سره راضي شي، مجاهد یو کال وراضافه کړي او پورورې یو لک افغانۍ زیاتې کړي، یعنې یو کال وروسته درې لکه افغانۍ ورکوي؛ نو دا سود شو او حرام دی.

په دې مقام کښې کافرو ته دا سوال پیدا کېده چې د ذکر شوو دواړو معاملو نتیجه یوه شوه چې په درېوو کالو کښې درې لکه افغانۍ شوې، نو کله چې لومړي صورت جائز شو باید چې دوهم صورت هم جائز شي.

(۱) تفسیر المنارج ۲ ص ۹۶

(۲) جامع الترمذی ج ۱ ص ۲۸۷

(۳) روح المعانی ج ۳ ص ۴۹؛ تفسیر القرطبي ج ۳ ص ۲۵۴

شرعی جواب یې دا دی چې دا کار الله ﷻ کړی دی او هغه ﷻ فقال لَمَّا يُرِيدُ دې څه یې چې اراده وي هغه کوي، د تحلیل او تحریم واک د بل چا سره نشته هغه ﷻ زموږ رب دې او موږ یې بندگان یو. هرا که دوی د سودي جنون څخه رابهر شي او د عقل څخه کار واخلي هم پوه به شي چې په لومړي صورت کېنې درې لکه افغانۍ د ټولې وسلې په مقابل کېنې ثمن واقع شوي دي چې بې عوضه پکېنې هیڅ شی نشته، او په دوهم صورت کېنې دوه لکه افغانۍ د وسلې په مقابل کېنې واقع شوي دي او یو لکه افغانۍ دوه کاله وروسته بې عوضه په پوروري باندې کېنودلی شوې.

که څوک وايي چې یو لکه افغانۍ د یو کال په بدل اضافه شوې، بې عوضه خو نه دي؟
موږ وايو چې کال خو زمانه ده، نه د چا مال دی او نه پکېنې څوک تجارت کولی شي، په معاملاتو کېنې خو د مالونو راکړه ورکړه وي نه دا چې هوا او یا وخت څوک په چا خرڅ کړي.
برسېره په دې، په لومړي صورت کېنې مشتري په خپله خوښ، درې لکه افغانۍ په ځان باندې د مبيعې په مقابل کېنې منلې دي، نوموړي کولی شو چې بالکل یې نه وی خرېداري کړي، او په دوهم صورت کېنې خو یې فقط دوه لکه منلي وي خو یو لکه نورې ورباندې جبري راغلې ځکه دوه کاله وروسته خو ورته د سود خور د پلوه دوه لارې بنودلې شوې دي چې یا دوه لکه افغانۍ ورکړي او یا په ځان باندې د بل کاله پورې درې لکه ومني، درېمه لار ورباندې په بشپړه توګه بنده ده.
ب: که یو سړی د یوه مجاهد څخه د غنیمت وسله په دوه لکه افغانۍ خرېداري کړي او یو کال وروسته یې په درې لکه افغانیو باندې وپلوري نو دا بیعه ده او ګټه یې جائزه ده.
خو بالفرض که نوموړی مجاهد هماغه دوه لکه افغانۍ چاته د یو کال دپاره په یو لکه افغانیو باندې په ګټه ورکړي نو دا سود دی او حرام دی.

سره د دې چې په دواړو صورتونو کېنې دوه لکه افغانیو یو لکه افغانۍ د یو کال په اوږدو کېنې وګټلې، په یو صورت کېنې جائزې دي او په بل کېنې ناجائزې دي!
دلته هم شرعی جواب دا دی چې الله ﷻ چې هر څه کوي د حکمت څخه ډک دی څوک ورباندې د اعتراض حق نه لري او د ده ﷻ په کار باندې واقعا د ګوتې د ایښودلو ځای شته.
هوا که سود خواره ورته په خیر شي دواړه صورتونه یو تربله د ځمکې او د اسمان فرق لري، ځکه چې په لومړي صورت کېنې مشتري د یو کاله پورې د وسلې حفاظت او ساتنه په غاړه واخستله، د نقل او انتقال مصارف یې ورباندې ورغله، د سلاپاکۍ تکالیف او تاوانونه یې وګالل خو د دې ټولو سره سره یې ګټه یقیني نه وه، احتمال وه چې بازار لوېدلی وي او تاوان یې پکېنې کړي وی او یا ورباندې کوم آفت نازل شوی وي او ګټه لا څه چې اصل سرمایه یې هم د منځه تللې وی.
اما په دوهم صورت کېنې په مجاهد باندې نه د تاوان احتمال شته او نه ورباندې د کوم تکلیف ګالل، خو د دې سره سره یې ګټه یقیني ده او شک شبه پکېنې نشته، نوموړي به ورته په اصطلاح د شاهان پاچا د لټانو په شان بې غمه ناست وي، یو پښه به یې په بله اړولې وي خو د ګټې په وخت کېنې یې تکلفه ګټه په جیب کېنې اچوي او خوري به یې.

نو که د سود خورو په شان څوک په عقل کښې خلل ونه لري، پوهېږي چې د دواړو صورتونو په منځکښې ډېر لوی فرق شته.

أَمْرُهُ إِلَى اللَّهِ خه معنی؟

۱۰- د دغو ایتونو د نزول په وخت کښې سود یوه مباحه معامله وه چې اکثره خلک ورباندې اخته وه خو کله چې الله ﷻ فضل وکړ دغه ایتونه یې نازل کړه نو مسلمانانو ورته لږ لږ وپېل او غاړې یې ورته کېښودې. خو بالمقابل کافرانو په اعتراضاتو او گوتښونو باندې پیل وکړ چې سود او بیعه خو یو شی دی چندان توپیر نه لري، نو ولې یو حرام او بل حلال گڼل کېږي؟، لکه چې وړاندې یې بیان تېر شو.

دوی ځکه سپکو سپرودو خبرو ته شروع وکړه چې په هغه وخت کښې ځینې داسې سودونه هم وه چې یوه خوا به یې کافر وه او بله به یې مسلمان وه، نو مسلمان به د مسلماني قانون غوښت او کافر ته به یې خوند نه ورکاوه.

اما د سود خورو په منځکښې د تېرو شوو سودونو لاندې پرته وه، امکان لري چې ځینو خلکو یې غوښتنه هم کړې وي چې اخستل شوی سود بېرته راکړه نو الله ﷻ دا لاندې غوڅه کړه او ویې فرمایل چې قانون به په راتلونکي باندې اغېزه کوي، نه په تېر شوي. خو دا ټکی یې ورسره اضافه کړ چې: ﴿وَأَمْرُهُ إِلَى اللَّهِ﴾ کار یې د الله ﷻ سره دی او بس. همدغه ټکی لاندې دوه معناوې درلودلې شي:

الف: یوه دا چې قانوناً ترې نه غوښتل کېږي. هوا که سود خور د الله ﷻ د رضا دپاره څه ورکړي نو ښه خبره ده.

ب: بله دا چې د راتلونکي سود په باره کښې د الله ﷻ پرېکړه دا ده چې هغه محق کوي (د منځه به یې وړي) اما د تېر شوي سود په باره کښې الله ﷻ ته فیصله سپارله کېږي چې د منځه به یې یوسي نظر دې ته چې که اسلام یې د پښو لاندې کړی نه وه نو انساني همدردی خو یې د پښو لاندې کړې وه. او یا به یې محوه نه کړې ځکه په هغه وخت کښې خو لا خطاب ورته نه وه متوجه شوی.

یادونه

۱۱- په هر تقدیر، دا حکم د هغو سود خورو په باره کښې دی چې د ایت د نزول څخه پخوا یې په سودونو سره سرمایې راغونډې کړې وې.

اما هغه څوک چې د ایت د نزول څخه وروسته په سود باندې مبتلا وي او بیا غواړي چې توبه ترې وباسي نو د هغه د توبې یو جزء دا دی چې د سود پیسې خپل خاوند ته بېرته ورکړي او خپله غاړه خلاصه کړي. که هغه مړ وي او یا یې درک معلوم نه وي نو یا دې اسلامي بیت المال ته وسپاري او یا دې په فقیرانو باندې ووېشي.

مونږ ځکه دغسې معنی واخستله چې د ایت وروستۍ تکره ورباندې دلالت کوي چې: ﴿وَمَنْ غَادَ بِالْآيَةِ يَعْنِي: او څوک چې خپلې خبرې ته وروگرځي او سود او بیعه یو رنگ وگڼي نو هغوی د اور ملګري دي چې دوی به پکښې همېشه وي^(۱)».

په سود څوک نه کافر کېږي

۱۲- په تېر شوي بیان باندې د دې اعتراض مخه هم ونیوله شوه چې سود خو عمل دی او په عمل باندې خو څوک نه کافر کېږي او په دوزخ کېنې خو د تل دپاره کافران پراته وي، نه گناهګاران مسلمانان.

د جواب حاصل دا دی چې: د ایتونو د سیاق څخه څرګندېږي چې دلته مراد قطعي کافران دي چې سود عقیده حلال ګڼي او د بیعې په شان ورته ښکاري او بس.

سود ګټه نه ده تاوان دی

۱۳- مونږ پخوا لیکلي دي چې د «رَبَا» کلمه د زیادت، ډېروالي او ګټې معنی ورکوي. د همدې کبله د سود پیسو ته دغه نوم خوښ کړی شوی دی، ته به وایې چې دا معامله ټوله ګټه ده او وېسته تاوان هم پکښې نشته.

نو الله ﷻ دغه نظر رد کړ، چې سود سراسري تاوان دی الله ﷻ یې بریادوي او هغه شی چې ظاهراً تاوان ښکاري هغه سراسري ګټه ده او ویې فرمایلي چې: ﴿وَيُزَيِّدُ الصَّدَقَاتِ﴾ يعني: الله ﷻ صدقات ډېروي، زیاتوي او برکت پکښې اچوي، برسېره په دې اجرو نه ورکوي. لاندې دوه حدیثونه ولولئ:

الف: نبي کریم ﷺ فرمایي چې: «الْبَرَّاءُ وَإِنْ كَثُرَ فَإِنْ غَافِقَتْهُ إِلَى قِيلٍ»^(۲) يعني: د سود پانګه اگر که ډېره شي خو عاقبت یې د کمبود طرف ته دی.

ب: نبي کریم ﷺ فرمایي چې ستاسو صدقات د الله ﷻ په لاس کېنې پرېووزي نو داسې یې درته تربیه کوي لکه چې ستاسو کوم یو سړی د خپل آس کوتی او یا د اوښ جونګی تربیه کوي، تردې چې د قیامت په ورځ به یوه لمړۍ د أحد د غره په اندازه غټه شوې وي^(۳).

یادونه

۱۴- الله ﷻ لطف وکړ او د سود د بحث په منځکښې یې د لمانځه او زکات بحث ته اشاره وکړه. شاید چې په دې کېنې دې خبرې ته اشاره وي چې که سود خور وغواړي چې د سود څخه توبه وباسي او توفیق یې په نصیب شي نو په لمانځه دې مداومت وکړي ځکه چې لمونځ د بدو کارونو مخه نیسي. او زکات ته دې ادامه ورکړي چې حرص یې مات شي او په خلکو باندې یې زړه سوي پیدا شي.

(۱) تفسیر القاسمي ج ۳ ص ۳۶۹: تفسیر الطبري ج ۲ ص ۱۰۴: البحر المحیط ج ۲ ص ۲۲۵

(۲) مسند احمد بن حنبل ج ۲ ص ۱۰۹: سنن ابن ماجه ص ۱۶۵

(۳) صحيح البخاري ج ۱ ص ۱۸۹

البقرة (۲)

۱۵۔ کہ خوف د سود د تحریم حکمونه او نور اسرار غواړي نور و تفاسیرو ته دې مراجع وکړي، مونږ به دې مقام کښې به نور بحث باندې تېره وړو.

يَا أَيُّهَا الَّذِينَ ءَامَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنتُمْ مُؤْمِنِينَ ﴿١٥﴾ فَإِن لَّمْ تَفْعَلُوا فَأْذَنُوا بِحَرْبٍ مِّنَ اللَّهِ وَرَسُولِهِ وَإِن تُبْشِرُوا فَلَكُمْ رُءُوسُ أَمْوَالِكُمْ لَا تَظْلِمُونَ وَلَا تُظْلَمُونَ ﴿١٦﴾ وَإِن كَانَتْ ذُو عُسْرَةٍ فَنَظِرَةٌ إِلَىٰ مَيْسَرَةٍ وَأَن تَصَدَّقُوا خَيْرٌ لَّكُمْ إِن كُنتُمْ تَعْلَمُونَ ﴿١٧﴾

[۲۷۸] ای هغو کسانو چې ایمان یې راوړی دی: د الله څخه وډار شئ او هغه څه پرېږدئ چې د سود څخه پاتې دي، که تاسو مؤمنان یاسته.

[۲۷۹] نو که تاسو ونه کړه (متبقي سود مو پرېښود) نو د الله څخه او د ده څخه د پیغمبر څخه د پلوا په (لوی) جنگ باندې خبر شئ: او که توبه تائب شوی (د متبقي سود څخه صرف نظر شوی) نو تاسو لږه خپل راس المالونه شته (کولی شئ چې د هغو غوښتنه وکړئ) نه به تاسو ظلم کوئ (چې اضافه وغواړئ) او نه به په تاسو ظلم کېدلی شي (چې یا بالکل درنه کړی شي او یا لږ درکړی شي).

[۲۸۰] او که د سختۍ خاوند (مديون) پېښ شي (چې لاس یې تنگ وي) نو (په تاسو باندې) د اسانۍ د وخته پورې انتظار کول دي (ترڅو یې چې لاس ازاد شي)، او (دا خبره) چې (په هغوی باندې) خیرات وکړئ (لږ یا ټول ورته عفو کړئ) تاسو ته ډېره بهتره ده، که تاسو پوهېږئ.

ارتباط او شان نزول

۱۔ په تېرو شوو ایتونو کښې دوه حکمونه اثبات ته ورسېده چې یو د سود ابدې تحریم او بل د اختل شوي سود بېرته نه غوښتل، اما لاتدې دوه نور حکمونه په واضحه توګه نه وه نازل شوي: الله هغه ګټه چې موده یې پوره شوې وي خو سود خور لا نه وې ترلاسه کړي، ایا کولی شي چې د هغې مطالبه وکړي؟

ب۔ راس المال (اصلي پانګه) سودخور غوښتلی شي او که نه؟ امکان لري چې د چا ذهن ته ورغلې وي چې کله یې څو چنده ګټه د تحریم څخه وړاندې خوړلې ده نو په کار دي چې د راس المال غوښتنه ونه کړي.

۲۔ په همدې ابهام باندې څه وخت تېر شو ترڅو چې مکه معظمه فتحه شوه او هلته والي مقرر شو چې عتاب بن اسید څه نومېده، نو یوه قوم (بني عمرو) په بل قوم (بني المغیره) باندې د متبقي

(۱) حاشیه الشیخ زاده علی تفسیر البیضاوی ج ۱ ص ۵۵۵: فی ظلال القرآن ج ۱ ص ۳۲۲: تفسیر المرافعي ج ۳ ص ۵۷: التفسیر الکبیر ج ۲ ص ۹۳

سود غوښتنه پیل کړه، خبره دومره سخته شوه چې عتاب څه د نبی کریم ﷺ څخه په دې باره کښې د
 ډډه لږې غوښتنه وکړه، نو ذکر شوي ایتونه نازل شوه او والي ته ورواستول شوه^{۱۱}، چې په نتیجه
 کښې یې عمرو د خپلې غوښتنې څخه تېر شوه^{۱۲}.

د مطلب خلاصه

۱- یعني ای مومنانوا ستاسو د ایمان غوښتنه دا ده چې د الله ﷻ احکامو ته غاړه کېږدئ که
 څه هم هغه ستاسو د خواهشاتو سره مخالف وي. نو د هغه الله ﷻ څخه وډار شئ چې تاسو ورباندې
 ایمان راوړئ دی او د متبقي سود (گټې) څخه صرف نظر شئ، که چېرې تاسو غواړئ چې د خپل
 ایمان عملي تصدیق ترلاسه کړئ نو دا کار وکړئ دا د ایمان غوښتنه ده، او که دا کار مو ونه کړ نو
 تاسو په یوه عظیم الشان جنگ باندې خبردار شئ چې د الله ﷻ او د ده د رسول ﷺ د پلوه ورباندې
 پیل کېږي ترڅو چې تاسو د خپل غوښتنې څخه توبه وکړئ او د الله ﷻ ته عملاً هم غاړه کېږدئ.
 ۲- هوا که د گټې څخه صرف نظر شوی نو تاسو د خپلو راس المالونو (پانگو) مستحق گڼل
 کېږئ او هغه ترلاسه کولی شئ، په دې تقدیر به نه تاسو ظلم کوئ چې د راس المال څخه د اضافه
 غوښتنه وکړئ او نه باید په تاسو ظلم وکړي شي چې یا درنه کړي شي او یا مو په نن، اشته او په سبا
 راشه باندې په مشقت کښې واچوي.
 دا په هغه صورت کښې چې ستاسو مدیون (پوروړی) ستاسو قرض درکولی شي، او که داسې
 صورت پېښ شو چې د هغه لاس تنگ وه او راس المال یې درېاندې نه شو سپارلی، په دې صورت
 کښې په کار دي چې تر هغه انتظار وباسئ ترڅو د هغه لاس ازاد شي او ستاسو د قرض ورکړه ورته
 اسانه شي چې یا ټوله په یو ځل درکړي او یا یې په قسطونو درپوره کړي.
 ۳- که تاسو په خپلو پوروړو باندې زړه سوی وکړئ او په خپله خوښه ورته یا خپل ټول قرض او
 یا څه برخه وېښئ او صدقه یې کړئ نو دا خو ډېر ښه کار دی که یوهېږئ.
 ځکه چې په دې صورت کښې به د صدقه کړی شوي مال عوضونه په دنیا کښې هم ورکړي شي
 او په آخرت کښې به مو هم په داسې وخت کښې په درد وځوري چې ډېر به ورته اړ او محتاج یاست،
 او هم به الله ﷻ ستاسو د گناهونو څخه درتېر شي لکه چې تاسو د خپل قرضدار د قرض څخه تېر
 شوی او د هغه د اوږو څخه مو دروند بار لرې کړ.

توضیحات

۱- که څوک وايي چې ایت شریف په ﴿يَتَأْتِيهَا الَّذِينَ﴾ ءَامَنُوا ﴿باندې پیل شوی او په ﴿إِنْ كُنْتُمْ﴾
 مُؤْمِنِينَ ﴿ باندې پای ته رسېدلی، نو پیل او پای یې سره تضاد غوندې ښکاري ځکه چې د ﴿إِنْ﴾
 کلمه د شک دپاره ده.

۱۱- تفسیر الطبري ج ۳ ص ۱۰۷ الدر المنثور ج ۲ ص ۱۰۷

۱۲- تفسیر ابن کثیر ج ۱ ص ۳۳۰

البقرة (۲)

مونږ وايو چې د دې معنی دا ده چې ای مؤمنانو! د خپل ایمان مظاهره په اعمالو کښې وکړئ او دا ځکه چې یوازې الله ﷻ په زړونو باندې پوهېږي، که تاسو په خپلو جوارحو باندې ایمان حاکم ونه گرځوئ (سود ونه خورئ) نو خلک به تاسو د ایمان په دعوو کښې دروغژن وبولي او ایمان به مړ کمزوري وېرېږي.

يادونه

۲- که څه هم د ﴿فَأَذْنُوبُ﴾ د ﴿أَذْنُ﴾ څخه اخستله شوې ده چې د غوږ په معنی سره ده خو په ځينو وختونو کښې هغه علم ته هم ﴿أَذْنُ﴾ وايي چې د غوږونو د لارې ورباندې سړی پوه شي، په دې مقام کښې همدغه معنی مطلب ده^{۱۱}. یعنې واورئ او ښه پوه شئ چې تاسو سره د الله ﷻ او د ده پیغمبر ﷺ جنګ او دښمني ده.

ایا د الله ﷻ سره جنګ؟

۳- ښکاره ده چې د الله ﷻ سره خو جنګ غیر متصور دی ځکه چې جنګ په هغه صورت کښې متصور کېدلی شي چې د دواړو طرفونو په منځکښې څه د قوت تناسب موجود وي که څه هم ډېر لږ وي. نو ځکه مونږ وايو چې سود خواره په لاندې لحاظونو سره د الله ﷻ سره جنگیان گڼل شوي دي. الف: په جنګ کښې دا قاعده ده چې یو طرف د خپل مقابل طرف په خلاف کار کوي، نو کله چې سودخواره د الله ﷻ او د ده ﷻ د پیغمبر ﷺ په خلاف چاپېر دي او د سود څخه لاس نه اخلي نو داسې وگڼل شوه لکه چې ورسره په جنګ وي. د همدې کبله باغیان په همدې نامه باندې یاد شوي دي ځکه چې الله ﷻ او د ده ﷻ په ځمکه کښې اصلاح راولي او هغوی پکښې فساد کوي، لکه چې فرمایي: ﴿إِنَّمَا خِرَازُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا أَنْ يُقَتَّلُوا أَوْ يُصَلَّبُوا﴾ [المائدة: ۳۳] یعنې یقیناً د هغو کسانو کوم چې د الله ﷻ او د ده ﷻ د پیغمبر سره جنګ کوي او هم په ځمکه کښې فساد خوروي جزا دا ده چې ووژل شي او په دار کړی شي، او داسې نور.

ب: په انسانانو کښې دا عادت دی چې کله ډېر لوی شی وگوري کوم چې د دوی په مقیاسونو کښې نه ځایېږي نو د هغه نسبت الله ﷻ ته کوي، لکه چې وايي: د افغانستان په جهاد کښې د الله خلک معیوب او د الله خلک شهیدان شوه! یعنې دومره معیوبین او شهیدان پکښې وشوه چې په شمېر یې یو الله ﷻ خبر دی. همدارنګه هغه شی هم چې په هغه کښې د ټولې ټولنې گټه وي الله ﷻ ته نسبت کېږي، د همدې کبله د هغو حقوقو څخه چې په انساني ټولنه کښې څه خاص غوښتونکي ونه لري د حقوق الله په نامه یادېږي.

نو په همدې بناء څوک چې د الله ﷻ سره په عام المنفعة شي کښې مقابله کوي نو هغه هم د محارب مع الله په نامه باندې یادېږي. او په دې کښې څو شک نشته چې سود خوري ډېره لویه گناه

او د عامو وگړو په ضرر ده. په همدې اړوند زبنت ډېر احاديث روايت شوي دي، مونږ يې دلته نه شو رانقلولی، لوستونکي دي اوږدو کتابونو ته مراجعه وکړي.^(۱)

ج: په دې مقام کېنې يې مطلب دا دی چې تاسو سره په هغه جهاد پيل شي چې په هغه باندې الله ﷻ او د ده پيغمبر ﷺ امر کوي. يعنې تاسو د شرعي جهاد لایق ياست چې د مقاتله في سبيل الله په نامه باندې هم يادېږي. نو دا مقاتله د وطني، مالي، توسعه طلبي او نورو شيانو مقاتله نه ده بلکې دا يوه شرعي مقاتله ده.

يوه پوښتنه او د هغې جواب

۴- که څوک وايي چې: که سود خورو په هغه وخت کېنې سود او بيعه يو رنگ گڼل خو جهاد ورسره في سبيل الله گڼل کېږي، اما که هغوی مسلمانان وه لکه چې د شان نزول څخه څرگندېږي بيا هم ورسره جهاد واجب دی؟

مونږ وايو چې: د جهاد وجوب دپاره دا ضرور نه ده چې مقابل جانب دې کافر وي بلکې کله-کله د مسلمانانو سره هم جهاد لازم گرځي، لکه چې څو باغيان او يا قطاع الطريق (لارې شکوونکي) سره يو ځای شي او د اسلامي حکومت په مقابل کېنې قوت تشکيل کړي چې بې د جنگه ورباندې د چا زور نه رسېږي نو جهاد ورسره لازم دی. هوا که قوت يې نه درلود نو د اسلامي حکومت وظيفه ده چې ترهغه يې بنديان کړي ترڅو د الله ﷻ حکم ته غاړه کېږدي.

د ابو بکر الصديق ؓ د وخت جنگونو هم دوه وجې درلودې، يوه دا چې هغه خلک مرتد شوي وه او بله دا چې د زکات د ورکولو څخه يې ډډه کوله. د همدې کبله نوموړی خليفه ؓ وويل چې ترهغه به ورسره جنگېږم ترڅو د زکات يو سېرلی هم ورته پرېږدم.^(۲)

يادونه

۵- د ﴿لَا تَظْلِمُونَ وَلَا تُظْلَمُونَ﴾ دوه جملو څخه د اشارې په توگه لاندې دوه حکمونه

معلومېږي:

الف: د کوم يو مديون (پوروړي) چې وسه کېږي او خپله غاړه نه خلاصوي هغه ظالم دی. همدا مضمون نبي کریم ﷺ داسې منعکس کوي چې: «مَظْلُومٌ الْقَبِيحُ ظَلَمٌ»^(۳) يعنې: د غني سړي (په فرض ورکولو کېنې) معطلې کول ظلم دی.

ب: لکه څنگه چې مسلمان مکلف دي چې د ظالمت څخه ځان وساتي بايد چې د مظلوميت څخه هم ځان وساتي. ځکه څومره چې خلک مظلوميت ته غاړه ږدي په هماغه کچه به ظالمان ډېرېږي. نو اسلام لکه چې ظالم ته وايي چې ظلم مه کوه مظلوم ته وايي چې د ظالم په مقابل کېنې مقاومت وکړه.

(۱) الدر المنثور ج ۲ ص ۱۰۹: تفسير القرطبي ج ۲ ص ۳۶۴: تفسير القاسمي ج ۳ ص ۳۷۷

(۲) احکام القرآن ج ۱ ص ۴۷۲

(۳) صحيح مسلم ج ۲ ص ۱۸

د قرض غلامان

۶۔ پخوا به چې کله څوک د ډېر قرض څخه لاندې شو او د ورکړې وخته به يې نه وه نو مديون به د مالدار دپاره د غلام په شکل خرڅېده او د هغه قرض به يې ورپوره کاوه^(۱)، خو څرنگه چې اسلام د حریت او ازادۍ دين دی نو په ذکر شوي حالت کېنې يې مالدارانو ته توصيه وکړه چې بې وسر قرضدارانو ته د هغوی د وسې پورې انتظار وکړي او بس.

سوال جواب

۷۔ که څوک وايي چې: د ايتونو د سياق څخه معلومېږي چې ذکر شوي توصيه صرف د هغو قرضدارانو پورې خاصه ده چې هغوی د سود د تحریم په وخت کېنې د درانه قرض څخه لاندې شوي وه، نه دا چې بايد هر يو مديون ته انتظار وويستلی شي؟

مونږ وايو چې: هر يو مديون ته د هغه د وسې پورې کتل رحم او زړه سوی وي، په دې کېنې شک نشته چې رحم او زړه سوی د اسلام يو مهم رکن دی لکه چې نبي کریم ﷺ فرمايي: «مَنْ لَا يَرْحَمُ لَا يُرْحَمُ»^(۲) يعني: څوک چې په چا رحم نه کوي په هغه به رحم ونه کړي شي.

همدارنگه يو ناداره مديون ته په مهلت ورکولو او يا ورته د قرض څخه په ابراء ورکولو کېنې هم زينت ډېر احاديث روايت کړي شوي دي^(۳)، دا لاندې څو حديثونه د مثال په توگه ولولي:

الف: نبي کریم ﷺ فرمايي چې: يو سړی وه چې خلکو ته به يې قرضونه ورکول او خپل مزدور ته به يې ويلې چې کله تش لاسی سړی ته ورغلې نو ورڅخه تېرېږه، شايد چې الله ﷻ به زمونږ د گناهونو څخه راتېر شي؛ نو کله چې وفات شو، الله ﷻ يې د گناهونو څخه ورتېر شو^(۴).

ب: نبي کریم ﷺ فرمايي: «مَنْ نَفْسٌ عَنْ غَرِيْبِهِ أَوْ مَخَافَةً كَانَ فِي ظِلِّ الْعَرْشِ يَوْمَ الْقِيَامَةِ»^(۵) يعني: څوک چې په خپل قرضدار باندې اساني راولي او يا ورڅخه قرض محوه (عفو) کړي نو د قيامت په ورځ به د عرش العظیم د سيوري لاندې وي.

اما دا خبره چې د ايت حکم عام دی او که يوازې سودي قرضدارانو پورې خاص دی نو په دې کېنې دوه نظره دي: يو دا چې ايت شريف ټولو قرضدارانو ته شامل دی، لکه چې همدا نظر احنافو خوښ کړی دی^(۶)، بل دا چې سودي قرضدارانو پورې خاص دی مگر په إشارة النص سره پکېنې ټول قرضداران داخل دي. همدارنگه قياساً هم ټولو ته شامل دی^(۷).

(۱) تفسير القرطبي ج ۳ ص ۳۷۱

(۲) صحيح البخاري ج ۲ ص ۸۸۹

(۳) تفسير ابن کثير ج ۱ ص ۳۳۱: تفسير القاسمي ج ۳ ص ۳۷۴

(۴) صحيح مسلم ج ۲ ص ۱۸

(۵) مسند احمد بن حنبل ج ۵ ص ۳۰۰

(۶) احکام القرآن للجصاص ج ۱ ص ۲۷۲

(۷) تفسير کبير ج ۷ ص ۱۱۰

سود د تجارت په غرض

۸- په عربي ژبه کښې قانون دی چې د "اِذَا" کلمه د تحقیق دپاره استعمالېږي او د "اِنْ" کلمه د شک دپاره. نو نظر همدې قانون ته د ﴿وَإِنْ كَانَتْ ذُو عُسْرَةٍ﴾ د جملې څخه معلومېږي چې د ایت شریف د نزول په وخت کښې اکثر و خلکو د دې دپاره په سود باندې پیسې اخستې وې چې تجارت پرې وکړي او زیاته گټه ترلاسه کړي، نو دوی غنیان وه او تنگ لاسي نه وه. اما داسې چې هغوی د ژوند د لمرنیو اړتیاوو د پوره کولو دپاره په سودي پیسو باندې پور وړي شوي وه، لاس یې تنگ وه او د راس المال د ورکړې وسه یې نه وه نو هغوی کم خلک وه. نو ځکه الله ﷻ د ﴿وَإِنْ كَانَتْ ذُو عُسْرَةٍ﴾ په عوض "وَإِذَا كَانَ ذُو عُسْرَةٍ" نازل نه کړ ترڅو د تنگ لاسو خلکو په کموالي دلالت وکړي.

نو د دې څخه معلومېږي چې سود مطلقاً حرام دی که څه هم هغه د تجارت دپاره وي او یا د کومې فابریکې او کارخانې د فعالولو دپاره او یا داسې د نورو اجتماعي خدماتو دپاره.

﴿وَاتَّقُوا يَوْمًا تُرْجَعُونَ فِيهِ إِلَى اللَّهِ ثُمَّ تُوَفَّى كُلُّ نَفْسٍ مَّا كَسَبَتْ وَهُمْ لَا

يُظْلَمُونَ﴾ ﴿٢٨١﴾

[۲۸۱] او د هغې ورځې څخه وډار شئ چې په هغې کښې به تاسو الله ﷻ ته بېرته وروگرځول شئ. بیا به هر چا ته هغه څه پوره ورکړی شي چې هغه کړي وي (په دنیا کښې) او په دوی باندې به (په هیڅ ډول) تېری ونه کړی شي.

ارتباط

د دې ایت د وړاندېنيو ایتونو سره اړوند پوره واضحه دی ځکه هغه څوک چې په پوره اخلاص سره تصدقات کوي او د سود او نورو معاصیو څخه ځان ساتي بالاخره په غریبانو او تنگ لاسو خلکو باندې ترحم او زړه سوی کوي هغوی د قیامت په ورځ باندې پوره باور لري او د هغې ورځې د مشکلاتو د حل کولو غم ورسره وي. نو ځکه الله ﷻ تېر شوي احکام په دغه ایت شریف سره تعقیب کړه.

د مطلب خلاصه

یعنې: د الله ﷻ تېر شوي احکام عملي کړئ، که په تعميل کښې یې د مشقت او سختۍ سره مخامخ کېږئ نو د قیامت وزخ درېه یاد کړئ چې په تعميل کښې یې درسره لاس وکړي، ځکه چې په هغې ورځ کښې زښت ډېر مشکلات دي خو په هغه وخت کښې یې چاره نه کېږي، نن ورځ کولی شئ چې د هغو مشکلات مخه ونیسی ځکه هلته به ستاسو ټول ظاهري قدرت ختم وي او په سترگو به گورئ چې ټول قدرت د الله ﷻ سره دی او بس، هلته به د هر چا سره جدا-جدا محاسبه وکړی شي او هر څوک به د خپلو کړو وړو پوره بدله وگوري.

توضیحات

- ۱۔ په انسان باندې لاندې درې مرحلې تېرېږي:
- الف: چې د مور په کېده کېږي وي. په دې مرحله کېږي هېڅوک د ډېر وړوګي شي د وسې او توان دعوو هم نه شي کولی.
- ب: چې د مور د ګیدې څخه دنیا ته رابېر شي آن د مرګ د ورځې پورې. په دې مرحله کېږي په سړي باندې داسې حالت راتلای شي۔ العیاذ باللہ۔ چې خپل ځان په هر شي باندې قادر وګڼي او د الله ﷻ څخه بالکل انکار وکړي.
- ج: چې کله مړ شي او د برزخي حیات سره مخامخ شي او یا د قیامت په ورځ د قبرونو څخه راپورته کړی شي او محاسبه ورسره پیل شي. په دې مرحله کېږي انسان بېرته لومړنۍ مرحلې ته ورګرځي او یقین او باور یې راځي چې د ده په وسه کېږي هېڅ شی نشته او ټول واک د الله ﷻ دی. د تَرْجَعُونَ فِيهِ إِلَى اللَّهِ ۝ جمله همدغه مضمون ته اشاره ده.

د قرآن کریم آخرنی نازل شوی ایت

- ۲۔ که څه هم علماء کرام په دې خبره کېږي (چې د قرآن کریم بالکل وروستنی ایت شریف کوم دی چې د هغه څخه وروسته بل ایت نه دی نازل شوی) په لسو ګروپونو وېشلي دي^(۱)، شاید چې د دې اختلاف اصلي وجه به یوه دا وي چې هر یوه عالم خپلو معلوماتو ته کتلي دي او نظریې ورکړي دي، او بله وجه به یې دا وي چې تقدم او تاخر د اضافي أمورو څخه دی، کېدی شي چې یو ایت نسبت ځینو ایتونو ته وروستنی او ځینو ته مخکنی وي.
- مګر اکثره صالحین سلف چې په هغوی کېږي عبد الله بن عباس رضی الله عنهما (رئيس المفسرين) هم شامل دی، په دې نظر دي چې همدغه ایت۔ چې اوس پکېږي بحث روان دی۔ د قرآن کریم آخرنی ایت دی چې د دې د نزول څخه وروسته نبي کریم ﷺ محض څو ورځې ژوندی وه، چې څوک یو ویش وړځي ښیي او څوک کمې او څوک زیاتې.
- عبد الله بن عباس رضی الله عنهما وایي: کله چې دغه ایت نازل شو نو جبرائیل امین ﷺ نبي کریم ﷺ ته وویل چې د "البقرة" سورت د دوه سوه او یو اتیا ایت په سر باندې یې کېږده^(۲)، چې دوه سوه یو اتیا (۲۸۱) نمره شي، والله ﷻ اعلم.

يٰۤاَيُّهَا الَّذِيْنَ ءَامَنُوْا اِذَا تَدٰىنْتُمْ بِدِيْنٍ اِلٰى اَجَلٍ مُّسَمًّى فَاَكْتَبُوْهُ وَلْيَكْتُبْ بَيْنَكُمْ كَاتِبٌ بِالْعَدْلِ وَلَا يَأْبَ كَاتِبٌ اَنْ يَّكْتُبَ كَمَا عَلَّمَهُ اللّٰهُ فَلْيَكْتُبْ وَلْيَمْلِكِ الَّذِيْ

(۱) مناهل العرفان في علوم القرآن ج ۱ ص ۹۰

(۲) تفسیر القرطبي ج ۳ ص ۳۷۵: تفسیر ابی السعود ج ۱ ص ۲۶۸: تفسیر البغوي ج ۱ ص ۱۶۶

عَلَيْهِ الْحَقُّ وَلَيَتَّقِ اللَّهَ رَبَّهُ وَلَا يَتَّخِذْ مِنْهُ شَيْئًا فَإِنْ كَانَ الَّذِي عَلَيْهِ الْحَقُّ مِنْهَا أَوْ ضَعِيفًا أَوْ لَا يَسْتَطِيعُ أَنْ يُعْمَلَ هُوَ فَلْيُمْلَأْ وَلِيُّهُ بِالْعَدْلِ وَاسْتَشْهِدُوا شَهِيدَيْنِ مِنْ رِجَالِكُمْ فَإِنْ لَمْ يَكُونَا رَجُلَيْنِ فَرَجُلٌ وَامْرَأَتَانِ مِمَّنْ تَرْضَوْنَ مِنَ الشُّهَدَاءِ أَنْ تَضِلَّ إِحْدَاهُمَا فَتُذَكِّرَ إِحْدَاهُمَا الْأُخْرَى وَلَا يَأْبَ الشُّهَدَاءُ إِذَا مَا دُعُوا وَلَا تَسْمَعُوا أَنْ تَكْتُبُوهُ صَغِيرًا أَوْ كَبِيرًا إِلَى أَجَلِهِ ذَٰلِكُمْ أَقْسَطُ عِنْدَ اللَّهِ وَأَقْوَمُ لِلشَّهَادَةِ وَأَدْنَىٰ أَلَّا تَرْتَابُوا إِلَّا أَنْ تَكُونَ تِجَارَةً حَاضِرَةً تُدِيرُونَهَا بَيْنَكُمْ فَلَيْسَ عَلَيْكُمْ جُنَاحٌ أَلَّا تَكْتُبُوهَا وَأَشْهِدُوا إِذَا تَبَايَعْتُمْ وَلَا يُضَارَ كَاتِبٌ وَلَا شَهِيدٌ وَإِنْ تَفَعَّلُوا فَإِنَّهُ فُسُوقٌ بِكُمْ وَاتَّقُوا اللَّهَ وَيُعَلِّمُكُمُ اللَّهُ وَاللَّهُ بِكُلِّ شَيْءٍ عَلِيمٌ ﴿٢٨٢﴾ وَإِنْ كُنْتُمْ عَلَىٰ سَفَرٍ وَلَمْ تَجِدُوا كَاتِبًا فَرِهْنِ مَقْبُوضَةً فَإِنْ أَمِنَ بَعْضُكُمْ بَعْضًا فَلْيُؤَدِّ الَّذِي أُؤْتِمِنَ أَمْنَتَهُ وَلَيَتَّقِ اللَّهَ رَبَّهُ وَلَا تَكْتُمُوا الشَّهَادَةَ وَمَنْ يَكْتُمْهَا فَإِنَّهُ إِثْمٌ قَلْبُهُ وَاللَّهُ بِمَا تَعْمَلُونَ عَلِيمٌ ﴿٢٨٣﴾

[۲۸۲] ای هغو کسانو چې ایمان یې راوړی دی! کله چې تاسو په خپلو منځو کښې د ټاکلې شوې نېټې پورې په پور سره د نسیا کارۍ معامله کوی نو هغه ولیکئ او ستاسو په منځ کښې دې (درهم نفر) لیکونکي په انصاف سره لیکنه وکړي، او لیکوونکي دې د دې څخه امتناع نه کوي چې (ستاسو معامله) ولیکي، لکه څنگه چې الله ﷻ نوموړي ته ښودانه کړې ده نو (همغسې) لیکنه دې وکړي (ترڅو یې شکر اداء کړي).
 او د (معاملې بیان دې په لیکونکي باندې) هغه څوک وکړي چې د هغه په ذمه باندې حق ثابت شوی دی، او د الله ﷻ څخه دې چې د ده رب دی وډار شي او د حق څخه دې (په خپل اقرار کښې) هیڅ شی نه کموي. نو که چرته همدغه څوک چې حق ورباندې دی ساده وي یا کمزوری (صغیر یا بوډا) وي (او) یا توان نه لري چې نوموړې معامله بیانې کړي نو د هغه وارث دې په انصاف سره (په لیکونکي باندې) املاء وکړي او (په لیک باندې د پاسه) ستاسو د سړیو څخه دوه تنه شاهدان (هم ورباندې) ونیسی.
 نو که دوه شاهدان دوه سړي نه شوه (تاسو ونه نیوه) نو یو سړی او دوه ښځې (هم کفایت کوي خو) چې د شاهدانو په ډله کښې د هغو خلکو څخه وي چې تاسو ورباندې رضایت لری.

البقرة (۲)

(دوه ښځې د یو سړي په ځای کښې څکه ودرولی شوي) چې یوه ښځه څه شی هېر کړي نو یوه به یې بلې ته ورپه یاد کړي (او که پکښې خطا شي نو یو به یې بلې ته تصحیح کړي).

او شاهدان دې امتناع نه کوي کله چې دوی (شاهد نیولو یا شاهدي اداء کولو) ته وروبلل شي. او تاسو په دې باندې مه ستومانه (زړه تنګي) کېږئ چې خپل حق ولیکئ که څه هم هغه وروکي یا غټ وي خو چې نېټه درلودونکي وي. دا لیکنه د الله ﷻ په نزد ښه د انصاف کار دی او د شهادت دپاره به پښو دروونکي دی او دې ته ډېر نژدې دی چې تاسو په اشتباه کښې واقع نه شئ، (نو لیکنه کوئ) مګر هله چې ستاسو معامله لاس په لاس تجارت وي چې په خپلو منځو کښې سره راکړه ورکړه کوئ نو په تاسو باندې پاک نشته چې یې ونه لیکئ، او کله چې تاسو په یوه خطرناک شي کښې لاس په لاس سودا کوله نو شاهدان ورباندې ونیسی (او وثیقه خط یې ولیکئ)، او نه دې ښکي ته ضرر ورسولی شي او نه شاهدي ورکوونکي ته، او که تاسو دا کار (ضرر رسول) وکړئ نو یقیناً دا په تاسو پورې د فاسق کېدلو نوم نښتل دي.

او د الله ﷻ څخه وډار شئ، او (دغه) تعلیمات الله ﷻ درکوي (بل څوک یې نه درکوي چې تاسو پکښې سستی وکړئ)، او الله ﷻ په هر شي باندې پوه دی.

[۲۸۳] او که تاسو په سفر باندې باسټ او لیکونکي نه شئ موندلی (چې وثیقه خط درته ولیکي) نو قبض کړی شوې مرهونې (هم کفایت کوي چې خپله معامله ورباندې قوي کړئ). نو که ځینو په ځینو نورو باندې اعتماد وکړ (چې یا یې مرهونه ورکړه او یا یې د مرهونې څخه په غیر نښاکاري وکړه) نو هغه څوک دې خپل امانت تادیه کړي چې په هغه باندې اعتماد کړی شوی دی، او د خپل رب ﷻ څخه دې وډار شئ.

او تاسو شاهدي مه پټوئ (که د لیک څخه په غیر شاهدان ودرول شوي باسټ). او څوک یې چې پټه کړي نو بې شکه چې د هغه زړه کناهګار دی. او الله ﷻ په هغه څه باندې پوهېږي چې تاسو بې کوئ.

ارتباط

د دې ایتونو په ارتباط کښې لاندې وجهې د نظره تېرې کړئ شاید چې د مطالبو په وضاحت کښې به هم درته ګټه ورسوي.

الف: کله چې الله ﷻ د صدقاتو په باره کښې په ډېره بلیغه توګه څو ایتونه نازل کړه د هر چا احساسات یې د مال ګټلو ته وپارول او د سود په باره کښې یې تهديدات او وعیدات نازل کړه چې د هر چا د مال د ګټلو څخه زړه تور شو. نو په دې ایتونو کښې یې معتدله طریقه بیانې کړه چې مال ګټل ورباندې عبادت دی او الله ﷻ ورباندې راضي کېږي ترڅو احساسات توجیه شي (اختناق نه شي).

ب: د انسانانو معشرت او گوزاره په اکثر وختونو کښې د معاملاتو د کبله خرابېږي او دوستي په کینه او عداوت باندې بدلېږي. نو الله ﷻ د مشروعو معاملاتو دپاره څه لارې چارې بیانې کړې چې د سودي معاملاتو په شان د عداوت سبب نه شي.

ج: الله ﷻ په تېرو شوو ایتونو کېنې د سود تحریم بیان کړ خو په عوض کېنې یې په دغو ایتونو کېنې د سلم د عقد جواز نازل کړ ترڅو خلک متسلي شي، لکه چې د عبد الله بن عباس رضی الله عنهما څخه همداسې روایت شوی دی^(۱).

د: بالآخره هلته الله ﷻ غنیانو ته هدایت کړی وه چې تنگ لاسو خلکو ته د پراخۍ د وخته پورې انتظار وکړي، خو د دې وار وه چې د هېرېدلو د کبله دا کار په جنگ او جگړه باندې بدل شي، انسان هېرېدله دی، د آدم ﷺ څخه لا خپله خبره هېره شوې ده چې داود ﷺ ته یې په عالم الذر کېنې د خپل عمر څه برخه بېنلې وه^(۲).

نو الله ﷻ دوی ته په دې ایتونو کېنې د معاملاتو د ثبت کولو هدایت وکړ ترڅو د شخړو او لاندو مخه ونیوله شي او تجاران په فارغه زړونو تجارت وکړي.

یادونه

د قرآن کریم ټول ایتونه څه د پاسه شپږ زره او دوه سوه (۶۲۰۰) ایتونه دي، خو په دغو ټولو کېنې اوږد ایت همدغه ایت دی چې "آية المداینه" نومېږي^(۳)، او نظر زموږ معلوماتو ته په ټولو ایتونو کېنې بل داسې ایت نشته چې په یوه موضوع کېنې یې په دومره جزئیاتو پورې تماس نیولی وي لکه چې همدې ایت د راکړې ورکړې په وړو وړو خبرو پورې تماس نیولی دی. برسېره په دې، د قرآن کریم عادت دی چې په مهمو مطالبو باندې صراحت کوي او جزئي مطالبو ته په اشارو اکتفاء کوي مگر په دې مقام کېنې یې د خپل عادت په خلاف برسېره په اشارو صراحت هم وکړ، لکه چې د ﴿تَدَانِيْتُمْ﴾ څخه "ذین" معلومېږي خو په ﴿يَذْنِبْنَ﴾ سره یې صراحت هم وکړ، او داسې نور.

شاید چې دا عادت به د لاندې دوه وجو د کبله پرېښودل شوی وي:

اول: چې خلکو ته د معاملو او تجارتونو اهمیت ورنه تعلیم کړي چې په متواتر کلام کېنې یې ځای ورکړ، د قیامت د ورځې پورې به یې لولي او اهمیت ته به یې متوجه کېږي.

دوهم: چې مؤمنان پوه کړي چې په معاملاتو کېنې ډېرو وړو وړو خبرو ته هم په سرسري نظر ونه گوري، ځکه چې همدغه جزئیات د لویو او درنو جگړو باعث گرځي چې په نتیجه کېنې تجارت پاتې کېږي او په عوض کېنې یې سړی په جنجالونو او ناندريو مشغولېږي.

لنډه دا چې ذکر شوي دواړه ایتونه د زبنتو ډېرو مطالبو څخه ډک دي خو کوم مطالب چې مونږ یې دلته لیکل غواړو د لوستونکو د اسانۍ د کبله یې د هغو خلاصه مطلب او توضیحات څنګ په څنګ وړاندې کوو.

(۱) تفسیر ابي السعود ج ۱ ص ۲۶۹

(۲) جامع الترمذي ج ۲ ص ۱۷۲

(۳) مناهل العرفان ج ۱ ص ۲۳۶

د مطلب خلاصه او توضیحات

۱- په دې مقام کېنې موښانو ته د ﴿يَتَأْتِيهَا الَّذِينَ ءَامَنُوا﴾ په خطاب سره دې ته اشاره ده چې په راتلونکو احکامو باندې يوازې ايماندار عمل کولی شي، څومره چې د چا ايمان کمزوری وي په هماغه اندازه به يې معاملې هم ګوډې او ړندې وي د ايمان څخه بل بڼه پولیس او ادارې نشته.

۲- د ﴿تَدَايَنْتُمْ﴾ کلمه اصلاً د دين څخه اخستله شوې ده، نظر صرفي قوانینو ته يې معنی داسې کېږي چې کله تاسو يو بل ته دين ورکړئ چې د دواړو جانبو څخه نقد څه شی نه وي بلکې دواړه نسیا وي. خو دغه ډول بیعه ناجائزه ده، لکه چې نبی کریم ﷺ منعه کړې «عَنْ بَيْعِ الْكَايِي بِالْكَالِي»^(۱) د هغې بیعې څخه چې دواړه جانبه نسیا وي. نو ځکه ورسره الله ﷻ ﴿بِدَيْنٍ﴾ کلمه اضافه کړه چې يو جانبه دين ته اشاره ده. نو د معنی حاصل يې داسې کېږي: چې کله تاسو په خپلو منځو کېنې داسې معامله کوئ چې هلته يو جانبه دين وي که ډېر لږ وي هم هغه وليکئ: نو که په ثمنو (پیسو) کېنې وعده وه دا د نسیا بیعه ده، او که په مبیعه کېنې وعده وه او پیسې نغدي وي نو دا د سلم عقد دی چې فقهي کتابونو او تفاسیرو يې شرطونه پوره لیکلي دي^(۲).

دين څه ته وايي؟

۳- د عربو په اصطلاح دين د هغې معاملې څخه عبارت دی په کومه کېنې چې په دوه عوضونو کېنې يوازې يو عوض نسیا وي لاس په لاس نه وي^(۳). په بل عبارت: هغه مال ته دين وايي چې د چا په غاړه واجب شي.

نو نظر همدې تعريف ته لاندې عقدونه ټول په حکم کېنې داخلېږي، لکه: سلم، اجاره، مهر، خلع، صلح علی مال، قرض. همدا د جمهورو علماء کرامو نظر دی^(۴).

سوال جواب

که څوک وايي چې: په دين کېنې خو د ايت شريف حکم دا دی چې ټاکله شوې نېټه دې وليکله شي او شاهدان دې ورباندې ونيول شي، حال دا چې په قرض حسنه کېنې د نېټې ټاکل ضرور نه دي ځکه چې قرض دېته وايي چې څه مال چا ته بې عوضه په دې شرط ورکړی شي چې بالمثل يې بېرته ورکړي، نور نو که لږ وخت وي او که ډېر، نېټه پکېنې ټاکله شوې وي او که نه^(۵).

مونږ وايو چې: په حسنه قرض کېنې که څه هم په قانوني توګه د نېټې ټاکل نشته اما لکه څنګه چې پخپله قرض په اخلاقي توګه ورکړی شوی دی نو د نېټې ټاکل هم پکېنې په اخلاقي ډول شته،

(۱) سنن الدار قطني ج ۳ ص ۸۷

(۲) هدایه باب السلم ج ۲ ص ۹۳ تفسیر المظهری ج ۱ ص ۴۱۵

(۳) تفسیر القرطبي ج ۳ ص ۲۷۷

(۴) تفسیر المنار ج ۲ ص ۱۲۰

(۵) مفردات الراغب ج ۴ ص ۴۱۶

ترڅو دواړه طرفه د ټاکلې شوې نېټې سره خپل ځانونه عیار کړي، نو په قرض کېنې یې د نېټې څخه وړاندې هم مطالبه کولی شي مګر مناسبه نه ده. او په نورو معاملاتو کېنې د نېټې څخه مخکېنې مطالبه غیر قانوني ده. په هر تقدیر که په قرض کېنې نېټه ټاکل ضرور نه دي مناسب کار خو دی^(۱). ترڅو په راتلونکي کېنې د عداوت او کېنې سبب ونه ګرځي چې دوستي په دېمنی بدله شي.

د دین توثیق

۴- د دې دپاره چې د راتلونکو جنجالونو مخه ونیوله شي الله ﷻ د دین د توثیق (محکمولی) دپاره دوه امرونه کړي دي، یو دا چې: ﴿فَاَكْتُبُوهُ﴾ هغه ولیکي، او بل دا چې: ﴿وَأَشْهَدُوا﴾ او شاهدان ورباندې ونیسی. جمهور علماء وايي چې دغه دواړه امرونه استحبابي دي، واجبي نه دي^(۲). ځکه چې:

الف: که کتابت او شهادت واجب وی نو د دغو دواړو د تعذر په وخت کېنې به ګروي هم واجب وی لکه د اودس د تعذر په وخت کېنې چې تیمم واجب دی، او ګروي خو په اتفاق سره واجبه نه ده؛ نو معلومه شوه چې د دین کتابت او په هغه شهادت هم واجب نه دی.

ب: په لومړي عصر کېنې د دغو دواړو التزام مسلمانانو نه دی کړی، که واجب وی نو هغوی به یې ضرور التزام کړی وی ځکه چې هغوی د قرآن کریم په مراد باندې ډېر ښه پوهېده^(۳).

نو که مونږ ووايو چې: دغه دواړه امرونه ارشادي امرونه دي په دې معنی چې که څوک ورباندې عمل وکړي نو د جنجال څخه به ځان خلاص کړي او که نه نو احتمال شته چې ځان ته کار وګوري؛ هم بده نه ده.

دین او لیکنه

۵- د دین په لیکنه کېنې ایت شریف لاندې احکام بیانوي:

الف: لیکونکی دې د دواړو طرفونو په منځکېنې درېم سړی وي لکه چې د ﴿بَيْنَكُم﴾ کلمه ورباندې دلالت کوي، ترڅو یو طرف هم د اتهام لاندې رانه شي.

ب: لیکونکی باید منصف او عادل وي لکه د ﴿بِالْعَدْل﴾ څخه چې څرګندېږي، نو باید چې په لیکنه کېنې داسې کلمات استعمال نه کړي چې یو طرف ته ګټه وي او بل ته تاوان، او د فیصلې څخه خلاف لیکنه ونه کړي.

ج: که اسلامي حکومت د قضا، په چوکاټ کېنې داسې شعبه ولري چې صرف معاملات لیکي نو دا ډېره ښه ده، لکه چې په دې زمانه کېنې همدغه ډول لیکنې ته شرعي وثیقه وايي، او که په حکومتي چوکاټ کېنې نه وي نو هغه ته عرفي وثیقه ویلی کېږي.

(۱) تفسیر البغوي ج ۱ ص ۲۶۷

(۲) تفسیر القرطبي ج ۲ ص ۳۸۲؛ تفسیر امي السعدي ج ۱ ص ۲۶۹؛ احکام القرآن للجصاص ص ۴۸۲

(۳) تفسیر المنار ج ۲ ص ۱۳۳

د: کله چې د لیکونکي څخه د لیکلو غوښتنه وشي نو هغه دې نه وایي چې: نه ﴿وَلَا يَأْتِ كَاتِبٌ﴾
 ﴿أَنْ يَكْتُبَ﴾ یعنې: او لیکونکي دې د لیکلو څخه ابا (منع) نه خپلوي.

ه: د ﴿كَمَا عَلَّمَهُ اللَّهُ﴾ جمله دوه معناوې لري، یوه دا چې د خپل کتابت شکریه دې وکړي
 لکه چې الله ﷻ ورته دغه نعمت ورپرزو کړی دی او لیک یې وربښودلی دی، بله دا چې څومره پوه
 چې الله ﷻ په کتابت کېنې ورکړې ده هغه دې د لیکنې څخه نه سپموي او خپله وسه دې پکښې
 تمامه کړي، ترڅو داسې کلمات ولیکي چې راتلونکي جنجالونه پرې ښه حل کېږي.
 و: همدومره نه چې د لیک د غوښتنې په وخت کېنې نه ونه وایي بلکې هو دې ووايي او
 ﴿فَلْيَكْتُبْ﴾ ودې لیکي.

ز: علماء کرام وایي چې په کاتب باندې د لیکلو امر هم د وجوب دپاره نه دی، د همدې کبله په
 کتابت باندې مزدوري اخستل روا دي، که د وجوب دپاره وی نو أجرت اخستل به ورته روا نه وی^(۱).
 او بل دا چې په متعاقدینو باندې لیکنه مستحبه ده - لکه چې مخکښې تېر شوه - نو په کاتب
 باندې به ولې لیکل واجب وي.

ح: په لیکونکي باندې فیصله شوی عقد لوستل د "املا" په نامه یادېږي، که څه هم ځینو
 مفسرینو کرامو د "املاء" لفظ (چې همدا معنی ورکوي) د "تَقْضِي الْبَازِي" په صرفي قانون باندې د
 املا څخه مخفف ګڼلی دی مګر څرنگه چې د املاء کلمه په همدې معنی کېنې ډېره استعماله
 شوې ده نو مونږ ته داسې ښکاري چې ذکر شوې دواړه کلمې یوه د بلې څخه نه ده اخستلې شوې
 بلکې د دواړو په منځکښې ترادف دی او بس.

ط: املاء، ځکه په مديون (پوروړي) باندې کېښودله شوه چې دا په واقع کېنې اقرار دی ترڅو د
 راتلونکي وخت دپاره سند شي. د همدې کبله یې وډار اوه چې غلط اقرار ونه کړي چې ﴿وَلْيَتَّقِ اللَّهَ﴾
 رَبَّهُ او د خپل رب الله ﷻ څخه دې وډار شي، او د هغه حق څخه چې د ده په غاړه واجب شوی دی
 په اقرار کېنې څه شی نه کموي.

ي: که مديون املاء نه شوه کولی ترڅو یې په لیکونکي باندې ولولي، او یا یې اقرار شرعاً د
 اعتبار وړ نه وي، لکه:

اول: چې شوده بوده وي بلکې کم عقله او سوداڼي وي.

دوهم: چې وړوکی ماشوم وي، لیونی وي، او یا زور بډا وي.

درېم: چې ګونګ وي، د لیکونکي سره په ژبه نه پوهېږي، یا ډېر مریض وي چې خبرې نه شي
 کولی او یا په شرعي اقرار باندې قادر نه وي. نو په دې صورتونو کېنې باید چې د مديون متولي
 او وارث (چې د نوموړي نور کارونه یې په لاس کېنې وي) اقرار وکړي او انصاف په نظر کېنې

ونيسي، كه دغسې وارث هم هلت موجود نه وه نو ممكنه ده چې د شاهدانو خولې ته اعتبار وركړي او عقد وليكي.

دين او شاهدان

۶- د رجم د حد شاهدان څلور سړي ټاكلي شوي دي او په نورو حدودو او كفاراتو كښې د دوه سړيو شهادت كفايت كوي. په هغو احكامو كښې چې هغه ښځو پورې خاص دي، لكه حيض او نور، هلته د سړيو شهادت ته حاجت نشته يوازې د ښځو په شهادت باندې فصله كېږي.^(۱) اما د مالي موضوعاتو په متعلق د شاهدانو حكم دا دی چې يا يوه سړي وي او يا يو سړي او دوه ښځې وي، لكه چې په همدې ايت شريف كښې ورته اشاره شوې ده او په همدوي پورې مربوط تفسير لاندې لوستلی شئ:

الف: د دې جملې څخه چې ﴿مِنْ رَجَالِكُمْ﴾ تاسو د خپلو مومنانو سړيو څخه شاهدان ونيسي: دوه شرطونه معلومېږي: يو دا چې شاهدان بايد سړي وي او بل دا چې بايد مسلمانان وي، نو د صغيرانو او كافرانو شهادي د اعتبار وړ نه ده.

ب: د ﴿فَإِنْ لَمْ يَكُونَا رَجُلَيْنِ﴾ څخه (كه دوه سړي مو شاهدان جوړ نه كړه نو يو سړي او دوه ښځې شاهدان ودرؤ) مطلب دا نه دی چې د سړي په موجوديت كښې ښځې شاهدانې نه شي جوړېدلی، كه دا مطلب وي نو ﴿فَإِنْ لَمْ يَكُونَا﴾ په عوض به ﴿فَإِنْ لَمْ يَوْجِدَا﴾ نازل شوی وي، بلكې د يو سړي او يا دوه ښځو په انتخاب كښې د متعاقدينو آزاده اعتبار لري او بس.^(۲)

ج: د دې جملې څخه چې ﴿مِمَّنْ تَرْضَوْنَ مِنَ الشُّهَدَاءِ﴾ شاهدان د هغو نارينه وو او ښځو څخه وټاكي چې تاسو ورباندې راضي ياست، د شهادت دپاره څه نور شرطونه هم معلومېږي لكه انصاف او عدالت، چې بې انصافه او د كباثرو، مرتكبين د چا نه خوښېږي. يا لكه پوهه (ښه فكر چې ډېر نه غلطېږي) او يا لكه د متعاقدينو د كوم يو سره څه خاصه علاقه او څه خاص عداوت ونه لري چې ترڅو په طرفدارۍ باندې متهم نه شي. او نه د خپل خان دپاره د څه منفعت او مضرت خيال وساتي. د دې بحث پوره بيان خو د فقهي په كتابونو كښې ليكل شوی دی مگر ځينو مفسرينو د شهادت ټول شرطونه لس ښودلي دي.^(۳)

يو سړي يا دوه ښځې

د: اسلام دښمنه ټولنې درگړه په اسلام باندې اعتراضات كوي ترڅو يې د خلكو په نظر كښې بې انصافه معرفي كړي او غرب مشرېه مسلمانان مرتد كړي.

(۱) هدایه كتاب الشهادة ج ۲ ص ۱۵۳: تفسير ابي السعود ج ۱ ص ۲۷۰: روح المعاني ج ۳ ص ۵۸

(۲) زاد المسیر ج ۱ ص ۲۹۱

(۳) حاشیه الشیخ زاده علی تفسیر البیضاوی ج ۳ ص ۵۹۳

د دې اعتراضاتو څخه یو هم دا دی چې اسلام زنانه وو ته د اهانته په نظر کتلي دي چې دوه ښځې یې د یو سړي سره په شهادت کښې برابرې کړې دي. خو الله ﷻ دا سوال په ډېره معقوله طریقه باندې جواب کړ چې ﴿أَنْ تَضِلَّ إِحْدَاهُمَا فَتُذَكِّرَ إِحْدَاهُمَا الْأُخْرَى﴾ دا کار د دې کبله شوی دی چې د زنانه وو حفظ کمزوری دی کله چې د یوې د یادو څخه د واقعي څه جزئیات ووځي نو یو به یې بلې ته ورپه زړه کوي. شاهد نیول خو د دې دپاره دي چې د جگړې په وخت کښې اصلي واقع ښه څرگنده کړی شي، د توقیر او توهین خبره دلته مطرح نه ده.

په همدې مضمون باندې ابو هريره ؓ د نبی کریم ﷺ څخه یو اوږد حدیث هم روایت کړی دی^{۱۱} چې حاصل یې دا دی: یوه ورځې نبی کریم ﷺ د ښځو یوې اجتماع ته خبرې کولې او د خبرو په ترڅ کښې یې ورته وفرمایل چې ای ښځو! ستاسو څخه په غیر مې داسې څوک نه دي لیدلي چې پخپله سادگان او د کمزوري دین خاوندان وي خو د هوښیار سړي عقل د منځه وړي او د سادگانو کارونه ورباندې کوي.

یوې ښځې وویلې چې: ای د الله رسوله! زموږ د عقل د کمبود (سادګیو) او د دین د کمزورۍ دلیل څه شی دی؟ نبی کریم ﷺ وفرمایل چې: د عقل د نقصان دلیل خو دا دی چې الله ﷻ د دوه ښځو شاهدې د یوه سړي د شاهدۍ سره برابره کړې ده ترڅو یوه بلې ته هېره شوې خبره ورپه زړه کړي او د شهادت ورکولو تر وخته یې په یاد پاتې شي، او د دین نقصان د دې کبله دی چې په میاشت کښې څو ورځې په کور کښې ناستې یاست چې نه لمونځ کوي او نه روژې نېسي او د همدې ورځو د عبادت د اجرونو څخه محرومي پاتې کېږي.

الله ﷻ ښځې هوښیارې نه دي گرځولي

۷- په دغه حدیث کښې د هغه چا جواب هم ورکړی شوی دی کوم چې ووايي چې الله ﷻ ښځې هم هوښیاري. بډا کړي دي. د جواب حاصل یې دا دی چې: الله ﷻ د زنانه وو په ګېډه کښې د جنین تغذیه کوي دې کار ته رطوبت په کار دی د همدې کبله هغه زنانه نه شي بارداره کېدلی چې په هغوی باندې د ماهوار رطوبت جریان نه تېرېږي او یا هغه ښځې چې د هغوی ماهوار رطوبت قطع شي. د زنانه وو د سترگو څخه چې په ډېره وړه خبره ژر ژر اوښکې تویېږي دا هم د رطوبت نښه ده، د رطوبت لازمه نتیجه دا ده چې په دماغ کښې یې خبره ښه نه شي نقش کېدلی او چې نقش شي نو ژر وړانېږي او هېرېږي، لکه چې د خټې کرښې او د تیږې کرښې سره ډېر توپیر لري. د طب کتابونه وایي چې هغه غذا کومه چې مرطوبه وي لکه د ماهي غوښه او یا خام پیاز، د هغه ډېر خوراک د کم عقلۍ سبب ګرځي.

اوس نو هغه سړی چې د نارینه وو عقل لري پوهېږي چې د اسلام حکم څومره په ځای او د انصاف څخه ډک دی، که هغه چا ته (چې خپل ځان د زنانه وو دوست جوړوي او اوبه خړوي او

۱۱ صحیح البخاري ج ۱ ص ۴۴: صحیح مسلم ج ۱ ص ۶۰

ماهیان پکښې نیسي، څوک ووايي چې هر کله چې تاسو جناب په زنانه وو دومره زړه سوی لرئ او د هغوی د هوسایي دپاره هلې ځلې کوئ نو مهرباني وکړئ د زنانه وو سره دروند پېټی نیمايي کړئ، څه ماشومان تاسو وزېږوئ او څه به هغوی وزېږوي ترڅو نارینه او زنانه سره یو برابر شي؛ نو حیران یو چې دغه ښځوکی سړی به څه جواب ورکړي.

یادونه

۸- قاضي ته په کار دي چې د شاهدی اورېدلو په وخت کښې که یوه شاهدده ښځه په خبره کښې څه کېږده شوه نو د بلې شاهدې ښځې څخه دې پوښتنه وکړي ترڅو خبره (شاهدي) پوره شي، که بلې هم ونه شوه ویلې بیا دې د دوی شاهدې رده کړي. اما که سړي شاهدې گډه وده کړه نو سمدستي دې رده کړي.

۹- لکه څنگه چې الله ﷻ لیکونکو ته ارشاد کړی وه چې د لیک غوښتنې په وخت کښې دې نه وایي همدارنگه شاهدانو ته هم لارښوونه کوي چې د شهادت څخه دې ځانونه نه په څنگوي لکه چې فرمایي: ﴿وَلَا يَأْتِ الشُّهَدَاءُ إِذَا مَا دُعُوا﴾ شاهدان دې د شاهد جوړېدلو څخه او هم د شاهدی د ورکولو څخه ابا نه کوي، چې نه شاهد کېږم او یا شاهدی نه وایم.

هره وړه او غټه ولیکئ!

۱۰- ﴿وَلَا تَتَّبِعُوا﴾ یعنې: تاسو په دې باندې مه ستومانه کېږئ چې هر یو نېټه لرونکی حق ولیکئ. که څه هم هغه غټ یا وړوکی وي او یا یې اوږده کاغذ ته اړتیا وي چې یا د ډېروالي او یا د اوږدوالي د کبله زړه تنگي شی.

لکه څنگه چې الله ﷻ هر یو وړوکی او غټ شی بې لیکلو نه پرېږدي او شاهدان هم ورباندې ودروي چې د قیامت په ورځ به کرام الکاتبین عملنامې وړاندې کړي او اندامونه به ورباندې شاهدان تېر شي نو انسان ته هم په کار دي چې د همدې څخه د عبرت درس واخلي او خپل معاملات ولیکي. که حق وړوکی هم وي خو چې جنجالي شي خفگان بې غټ وي، کله-کله ډېر وړوکی شی د ډېرو لویو مشکلاتو باعث گرځي، الله ﷻ د لیکنې لاندې څو گټې نورې هم ښودلې دي، هغه دا چې: الف: د حق لیکنه د الله ﷻ په قانون کښې د قصدي انحراف دپاره ډېره ښه چاره ده چې د متعاقدينو هر یو د لیک د ډاره انحراف نه شي کولی، خصوصاً هغه لیک چې شاهدان هم ورباندې ودرول شوي وي.

ب: د شاهدانو دپاره هم زیاته گټوره ده چې شاهدی یې په پښو ولاړه پاتې کېږي او کوډوالي ته یې نه پرېږدي، کله چې په خپل شهادت کښې ورته څه اشتباه پیدا شي د لیک د کتنې په سبب به یې د منځه یوسي، او قصدي انحراف ته خو د لیک د ډاره زړه نه شي ښه کولی.

ج: دا کار د دې دپاره هم ښه دی چې تاسو د شک او شبهي څخه په امن کښې پاتې شئ او په اشتباهي توگه د حق څخه انحراف ونه کړئ.

لاس په لاس معامله

۱۱- هوا که ستاسو معامله لاس په لاس تجارت وه چې په حاضر مجلس کېنې پای ته رسېده او نېټه یې نه درلوده، نو بیا یې لیکلو ته چندان حاجت نشته ځکه چې په دې صورت کې هغه ټولې کښالې خاتمه پیدا کوي چې د نسیا څخه راپیدا کېږي، او هم په دغه ډول لیکنه کېنې په ناسر باندې زیات مشقت پرېوزي. نو په دغه وخت کېنې د هرې ورې او غټې معاملې د لیکلو پوره اهتمام مه کوي. هوا که په همدغې معاملاتو کېنې موضوع خطرناکه او با اهمیت وه لکه د ځمکو خرڅلاو او داسې نور، نو په دې صورت کېنې ﴿وَأَشْهِدُوا﴾ شاهدان ونیسی، طبعي ده لیکنه به یې هم وکړی ترڅو د شاهدانو د ساتنې دپاره کومک وکړي.

یو تذکر

۱۲- د ﴿فَلْيَسْ عَذْرُكُمْ جُنَاحٌ﴾ څخه اشارې په توګه فهمېږي چې لاس په لاس تجارت کېنې هم لیکنه راجحه ده، مونږ ته داسې ښکاري چې دا هدايت به په هغو لیکونو باندې پوره شي چې په ننني عصر کېنې د هرې ورې او غټې خریداری سره د بیلونو یا نوملیکونو په نامه باندې کاغذونه لیکلي کېږي، رښتیا چې د بیلونو موجودیت ډېر ګټور شی دی.

لیکونکی او شاهد مه خپه کوی!

۱۳- علماء کرام د ﴿وَلَا يُضَارَّرْ﴾ جملې په اصلیت کېنې اختلاف لري^(۱)، ځینې وایي معلومه مضارع ده چې په اصل کېنې "ولا یضارر" وه په زیر سره. نو د معنی حاصل یې داسې کېږي چې نه دې لیکونکی چاته ضرر رسوي چې غلط شی ولیکي او نه شاهدي ورکونکی چې واقعیت پټ کړي. ځینې نور علماء کرام وایي نوموړې جمله مجهوله ده او په اصل کېنې (ولا یضارر) په زور سره ده، نو د معنی حاصل یې داسې کېږي چې: نه باید لیکونکي ته ضرر ورسول شي چې یا مزدوري ورنه کړي شي که هغه یې مطالبه کوله، او یا په خپل کار باندې مشغول وي او فرصت ونه لري او ورته وویل شي چې خپل کار دې پرېږده او زما دپاره لیکنه وکړه، او یا بله څه خبره وي چې هغه ورباندې خپه کړی شي.

همدارنګه باید چې شاهد هم متضرر نه کړی شي چې یا فرصت نه لري او یا د شهادت ځای ته د انتقال مصارف ورنه کړي شي او یا بل داسې کار وي چې د شاهد چرت ورباندې ګډه وي شي. مونږ ته د لاندې وجوهو د کبله همدغه دوهم نظر د تائید وړ دی:

الف: د عبد الله بن عباس (رئيس المفسرين) رضی الله عنه څخه د مجهولي مضارع قرائت روایت شوی دی^(۲).

(۱) تفسیر الطبري ج ۳ ص ۱۳۴

(۲) تفسیر المدارک ج ۱ ص ۱۹۶

ب د ایت شریف د پیل څخه لیکونکي او شاهدانو ته او هم متعاقدينو ته په انصاف او تقوی سره ارشادات کړي شوي وه چې په عقد کښې څه نواقص پېښ نه شي، اما دا خبره هېڅ نه ده ذکره شوې چې د لیکونکي او شاهدانو دې څه مراعات وکړي شي او که نه. نو دغه دې د ایت شریف په همدې ټکړه کښې د دوی په باره کښې هم توصیه وکړي شوه چې باید دوی ته هېڅ تکلیف ونه رسولی شي. مگر هله چې دوی ورباندې راضي او خوشاله شي، برابره خبره ده چې ضرر د متعاقدينو د طرفه وي یا د دوی د خپلوانو له طرفه او یا حتی د قاضي او د کلي د سپین پېرو د طرفه وي په مجهوله صیغه باندې اداء کړي شو، ترڅو ټولو ته شامله شي.

لنډه دا چې وړاندې کاتب او شاهد ته توصیه شوې وه چې د ظالمیت څخه ځانونه وساتي او دلته نورو ته توصیه کېږي چې دوی دواړه مظلومان جوړ نه کړي.

الله ﷻ همدغه مضمون په وروستیو جملو سره تاکید کړ چې: دا کار ستاسو دپاره فسق دی، د فاسق کېدلو څخه ځانونه وساتئ او د الله ﷻ څخه وډار شئ، څه چې وړاندې بیان شوه د کوم بنده تعلیمات نه دي چې یا ترې پټ شي او یا ترې ځانونه خلاص کړي بلکې الله ﷻ تاسو ته تعلیمات درکوي چې ستاسو خیر او شر ورته ټول معلوم او څرگند دی. بلکې الله ﷻ په هر شي باندې پوه دی.

یادونه

۱۴- وروستیو درېوو جملو کښې الله ﷻ په خپل مبارک نوم (الله) باندې د ضمانتو په مقاماتو کښې درې کرته صراحت وکړ ترڅو بندگان د تاثیر لاندې راشي او په تېرو شوو احکامو کښې ستي او تنبلي ونه کړي.

که کاتب نه وي؟

۱۵- الله ﷻ په دې باندې هم پوهېږي چې په انسانانو باندې داسې حالت هم راځي چې هلته نه لیکونکی وي او نه کاغذ او قلم، ترڅو خپل معاملات او راکړه ورکړه د لیک په ذریعه قوي او کلکه کړي. په ځینو وختونو کښې به توره شپه وي او یا به د جنگ او جگړې حالت وي او یا به داسې ځای وي چې هلته ورته توقف کول خطر ولري، د دې ټولو صورتونو په وخت کښې د لیک ځای قبضه کړي مرهونه نیولی شي چې تر آخره پورې همدې حالت ته دوام ورکړي او یا په مناسب ځای او مناسب وخت کښې اصل (لیکنې) ته بېرته مراجعه وکړي.

ایا د گروې دپاره سفر شرط دی؟

۱۶- د جمهورو علماوو په نزد د گروې دپاره سفر شرط نه دی، د سفر تخصیص په ایت شریف کښې صرف د دې کبله شوی دی چې دغه د غربت حال په سفر او خصوصاً په هجرت کښې ډېر پېښېږي چې نه څوک پېژني او نه د چا سره په ژبه پوهېږي او نه ورته با سواده او بې سواده معلوم وي.^(۱)

د عبد الله بن عباس رضی اللہ عنہما څخه روایت دی چې: «تُوفِّيَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَدُرْعَةُ مَرْهُونَةٌ عِنْدَ يَهُودِيٍّ بَنِيَّائِينَ صَاحِبًا بَيْنَ شُعَيْبٍ لَاهِلِهِ»^۱ یعنی: د الله ﷺ پیغمبر په داسې حال کې وفات شو چې زغرہ یې په دېرش پیمانه وربشو کېږي د یوه یهودي سره گرو وه چې د خپل فامیل دپاره یې ترې راوړې وې.

رهان څه ته وايي؟

۱۷- رِهَانٌ د زَهْنٌ جمع ده. زَهْنٌ په لغت کې دواړو او همېشه والي ته وايي او په شریعت کې هغه مال ته مرهون وايي چې د حق خاوند یې د مدیون (پوروړي) د مال څخه د دې دپاره د خانه سره کلک وساتي چې حق یې ضائع نه شي او په لاس ته راوړلو کې ور سره ډاډ پیدا شي.^۲ نو ترڅو پورې چې مدیون دین نه وي ورکړی د مرهونې د غوښتنې حق نه لري خو مرهونه په هغه وخت کې شرعي مرهونه جوړېږي چې د حق خاوند یې قبض کړي، لکه چې د ﴿مَقْبُوضَةٌ﴾^۳ ته کی ورباندې دلالت کوي.

ایا په مرهونه باندې فائده اخستل جائز دي؟

۱۸- مرهونه په دوه ډوله ده: یوه هغه ده چې په معامله کې قصدي وي او د دې دپاره چا ته قرض ورکړي چې مرهونې ته بهانه جوړه کړي او استفاده ترې وکړي، لکه چې سمدستي په افغانستان کې رواج دی، مالداران د زَهْنٌ په بهانه د خلکو ځمکې نیسي او حاصلات یې اخلي. د دې ډول مرهونې څخه استفاده جائزه نه ده او سود گنل کېږي^۴، شاید چې د سود د بحث څخه وروسته به یې د همدې دپاره ذکر کړی وي چې د سود د ټولو شاخونو تحریم واضح شي. بله مرهونه هغه ده چې په معامله کې قصدي نه وي بلکې د مجبوري د کبله واقع شوې وي، لکه څوک چې په چا باندې په نسیا څه شی خرڅ کړي خو مطمئن نه وي چې خپل حق به راباندې وسپاري او که نه، په دې ډول مرهونه باندې هم نفعه اخستل حرام دي، د همدې کبله د مرهونې وینځې وطي کول ناجائز دي^۵.

د دې مقام بڼه وضاحت

۱۹- د دې دپاره چې دا خبره بڼه پوره څرگنده شي چې د ذکر شوو دواړو ډولونو مرهونو څخه استفاده کول جواز نه لري او د سود خورۍ څخه شمېرل کېږي نو مونږ د محترمو لوستونکو توجه لاندې وضاحتونو ته را اړوو:

۱) صحيح البخاري ج ۲ ص ۶۴۱

۲) روح المعاني ج ۲ ص ۶۲، تفسير المظهر ج ۱ ص ۴۳۲

۳) تفسير القرطبي ج ۳ ص ۴۱۲

۴) احکام القرآن للجصاص ج ۱ ص ۵۳۱-۵۳۳

الف: نبي ڪريم فرمايلي دي چي: «إِذَا اقْرَضَ أَحَدُكُمْ قَرْضًا فَأَهْذَى لَهُ أَوْ حَمَلَهُ عَلَى الدَّائِبَةِ فَلَا يَرْكَبْهَا وَلَا يَقْبَلْهُ إِلَّا أَنْ يَكُونَ جَرَى يَبْنِي وَيَبْنِي قَبْلَ ذَلِكَ»^(۱) يعني: ڪله چي ستاسو ڇخه يو کس چا ته قرض ورکري هر ڊول قرض چي وي نو پوروڙي ورته سوغات ورکري او که په خپله سورلي باندې بي سور کري نو په هغې دي نه سور ٻري او سوغات دي نه اخلي (چي دغه دواڙه کارونه جواز نه لري) مگر هله چي ده ترمخ او د هغه ترمخ دغه (کارونه) د قرض د ورکري څخه مخکښي شتون او جريان ولري. ب: عبد الله بن سلام ښه په يوه حديث کښي يو سري مخاطب کي چي: «إِذَا كَانَ لَكَ عَلَى رَجُلٍ حَقٌّ فَأَهْذَى إِلَيْكَ جَمْلَ يَبْنِي أَوْ جَمْلَ شَعِيرٍ أَوْ جَمْلَ قَتٍ فَلَا تَأْخُذْهُ فَإِنَّهُ رَبًّا»^(۲) يعني: ڪله چي په يوه سري باندې ستا قرض وي نو هغه تاته د بوسو يو اندي يا د اوريشو يو اندي يا د وښو يو اندي سوغات کري نو ته هغه مه اخله (مه قبلوه) نو بي شکه دا سود دي.

ج: فضاله بن عبيد الله ښه وايي چي: «كُلُّ قَرْضٍ جَرٌّ مُنْفَعَةٌ فَهُوَ وَجْهٌ مِنْ وَجْهِهِ الرَّبِّ»^(۳) يعني: هر يو قرض چي قرض ورکوونکي ته څه څه گټه ورکښ کري نو هغه د سود ډولونو څخه يو ډول دي. که څه هم دغه دواڙه حديثونه هر يو موقوف دي خو حکماً مرفوع گڼلي کېږي چي دغه ډول حکم څوک په عقل سره نه شي کولی.

۲۰- لنډه دا چي د خپل قرض څخه هر ډول دنياوي استفاده حرامه ده او سود گڼلي کېږي، د همدې کبله:

الف: د سلفو صالحينو څخه په مختلفو عبارتونو سره دغه تحریم حکايت شوی دی چي ټولو سود گڼلي دي او هيچا ورته د جواز لقب نه دی ورکړی^(۴).

ب: فقهاء کرام وايي چي: «كُلُّ قَرْضٍ جَرٌّ نَفْعًا فَهُوَ حَرَامٌ»^(۵) يعني: هر يو قرض چي څه گټه کښ کري هغه حرامه ده.

ج: يو ځل ابو حنيفه رحمه الله عليه د يوه سري د دروازې ترڅنگ لمر ته ناست وه، چا ترې پوښتنه وکړه چي دغه دېوال سوري ته کښېنه، څه وجه ده چي گرم لمر ته ناست يي؟

نوموړي امام رحمه الله عليه جواب ورکړ چي: «لِيْ عَلَيَّ صَاحِبُ هَذِهِ الدَّارِ ذَرَاهِمٌ، فَلَا أَجِبُ أَنْ أَجْلِسَ فِيْ ظِلِّ قِنَاءِ دَارِهِ»^(۶) يعني: د دغه کور په خاوند باندې زما څه درهمه قرض دي نو زه نه خوښوم چي د نوموړي د کور په شاوخوا کښي سوري ته کښېنه او د دېوال د سوري څخه يي استفاده وکړم، ترڅو به سودخوري کښي واقع نه شم.

(۱) سنن ابن ماجه ص ۱۷۵

(۲) صحيح البخاري ج ۱ ص ۵۲۸

(۳) سنن البيهقي الكبرى ج ۵ ص ۵۷۲

(۴) مصنف ابن ابي شيبة ج ۴ ص ۲۲۷

(۵) الفقه الإسلامي وأدلته ج ۴ ص ۷۲۴

(۶) مناقب الامام ابي حنيفه ج ۱ ص ۱۹۱

سوال جواب

۲۱۔ که څوک وایي چې: که پور وړی د قرض مالک ته اجازه وکړي چې د مرهونې څخه استفاده وکړي او یا یې ورته بخشش کړي، بیا هم استفاده سود گنېلی کېږي؟
مونږ وایو چې: په شریعت کې هغه اجازه د اعتبار وړ ده کومه چې په طیب خاطر (په خوشاله زړه) سره صورت ونیسي، حال دا چې دغه اجازه د مجبورتیت اجازه ده او هغې اجازه یې ته ورته ده کومه چې قطاع الطريق د مال د لوټ کولو څخه وروسته د مال د خاوند څخه اجازه او بخشش واخلې.
که بالفرض د مال خاوند ورته بخشش ونه کړي نو خطر شته چې ووژل شي، او که په مرهونه کې ورته اجازه ونه کړي نو خطر شته چې بالکل قرض ورته کړي.

یوه پوښتنه او د هغې جواب

۲۲۔ که څوک وایي چې: ایا دا جائزه ده چې د مرهونې څخه استفاده په قرض کړی شوي مال کې محاسبه کړی شي؟
مونږ وایو چې: همدغه موضوع عبد الله بن عباس رضی الله عنهما ډېره ښه جواب کړې ده چې په لاندې ټکو کې خلاصه کېږي:
الف: د یوه سړي په بل باندې شل درهمه قرض وه او نوموړي ورته وخت په وخت سوغات وروړې.
ب: نو هغه بیا هر یو سوغات خرڅاوه آن تردې چې سوغاتونه (قیمت یې) دریارلسو (۱۳) درهمو ته ورسېد.
ج: نوموړي ته عبد الله بن عباس رضی الله عنهما توصیه وکړه چې: «لَا تَأْخُذْ مِنْهُ إِلَّا سَبْعَةَ دَرَاهِمٍ»^(۱) یعنې: د خپل پور وړي څخه مه اخله مگر فقط اوه درهمه (چې دیارلس (۱۳) درهمه یې په سوغاتونو کې ورته رسولې دي).

امانت څه ته وایي؟

۲۳۔ د "أمانة" کلمه مصدر دی خو په هغه مال باندې یې هم اطلاق کېږي چې د چا په ولکه کې ورکړی شي ترڅو یې صرف ساتنه وکړي او استفاده ترې ونه کړي.
په دې مقام کې الله ﷻ مطلقاً امر کړی دی چې کله تاسو یو په بل باندې مطمئن شوی او امانت مال مو یو تربله ورکړ، نو د امانت خاوند دې خپل امانت اصل حقدار ته وسپاري او د الله ﷻ څخه دې وډار شي، خیانت دې پکې نه کوي؛ نو دغه مفهوم په لاندې دوه صورتونو باندې د صادقېدلو امکان لري:
الف: چې مدیون د مجبوري د کبله حقدار ته څه شی د مرهونې په توګه ورکړي نو حقدار ته په کار دي چې د خپل حق د رانیولو په وخت کې ذکره شوې مرهونه په پوره امانتداری سره بیرته ورمسترده کړي او خیانت پکې ونه کړي.

ب: چې حقدار په مديون باندې اعتماد وکړي، نه ترې گروي واخلي، نه ليک او نه ضمانت، نو مديون ته په کار دي چې حق پوره ورکړي او داسې دقت پکښې وکړي لکه چې څوک په امانت کښې دقت کوي، او د الله ﷻ څخه دې وډار شي.

د دې صورت او د لومړي صورت نور څه فرق نشته، فقط دا فرق يې دی چې هلته امانت د مرهونې څخه عبارت دی چې په حقيقي توگه امانت دی او دلته دين د مبالغې د کبله د امانت په نامه باندې ياد شو.

سوال جواب

۲۴- که څوک وايي چې: د شهادت په باره کښې په اول ايت کښې ډېر تاکيدات تېر شوي وه نو په دې ايت کښې يې بيا د څه حکمت په منظور وفرمايل چې: ﴿وَلَا تَكْتُمُوا الشَّهَادَةَ﴾ او شاهدي مه پټوي؟

مونږ وايو چې: دا شهادت د هغه څخه غير دی، هلته ورسره ليکنه وه چې د شاهدانو د انحراف مخه يې نيوله ﴿وَأَقُومُوا لِلشَّهَادَةِ﴾ او دلته يوازې شهادت دی ليکنه ورسره نشته، په "زَهْن" باندې خو د شهادت د انحراف مخه نه نيوله کېږي، نو دلته فقط د ايمان قوت دی چې شاهدان د خپل تاثير لاندې وساتي او د انحراف مخه يې ونيسي؛ نو ځکه الله ﷻ دلته د ايمان په قوت زور واچاوه او په لاندې تاکيداتو باندې يې خبره تاکيد کړه:

الف: ﴿وَلَا تَكْتُمُوا الشَّهَادَةَ﴾ او شاهدي مه پټوي چې الله ﷻ يې په ښکاره کولو امر کوي.

ب: او څوک يې چې پټه کړي ﴿فَإِنَّهُ رَآيَهُ قَلْبُهُ﴾ نو يې شکه د هغه زړه گناهگار دی، عقیده يې کمزورې ده. داسې يې ونه ويلې چې هغه گناهگار دی بلکې زړه يې ورسره ذکر کړ، ترڅو د عقيدې په کمزورۍ باندې په ابلغه وجه دلالت وکړي، لکه څوک چې وايي: ما د اسلام قوت وليد، ما د اسلام قوت په خپلو سترگو وليد. گوري چې دوهمه څومره موثره ده.

ج: او الله ﷻ په هغه څه باندې چې تاسو يې کوی پوه دی. لکه يو حاکم چې غله ته ووايي چې زه پوهېږم چې ته غلا کوي. يعنې ضرور به جزا درکړم.

که داسې نازل شوی وی چې: "اللَّهُ يُجَازِيكُمْ" الله ﷻ به جزا درکړي، نو دومره بلاغت به پکښې نه وي لکه چې اوس پکښې شته ځکه چې جزا کنایه ذکره شوه او کنایې خو د صريح څخه ابلغه ده.

﴿لِلَّهِ مَا فِي السَّمَوَاتِ وَمَا فِي الْأَرْضِ وَإِنْ تُبْدُوا مَا فِي أَنْفُسِكُمْ أَوْ تُخْفُوهُ يُحَاسِبْكُمْ

بِهِ اللَّهُ فَيَغْفِرُ لِمَنْ يَشَاءُ وَيُعَذِّبُ مَنْ يَشَاءُ وَاللَّهُ عَلَى كُلِّ شَيْءٍ قَدِيرٌ ﴿۲۸۴﴾

[۲۸۴] خاص الله ﷻ لره دې هغه څه چې په اسمانو کښې دي او هغه څه چې ځمکو کښې دي (آن تر عرش او کرسی پورې).

البقرة (۲)

او که تاسو هغه څه ښکاره کړئ چې ستاسو په زړونو کېنې یې تقرر موندلی دی او که پټ یې کړئ الله ﷻ به پرې درسره محاسبه وکړي. نو هغه چا ته به ښه وکړي چې اراده یې ورته وشي (اسان حساب به ورسره وکړي) او هغه څوک به معذب کړي چې اراده یې ورته وشي (په سخت حساب کېنې به یې راگیر کړي). او الله ﷻ په هر شي باندې قدرت والا دی (د هر کلي او جزئي محاسبه ورته اسانه ده).

ارتباط

د دې ایت شریف د وړاندېنیو نژدې او لرې ایتونو سره ارتباط ډېر واضحه دی چې:
الف: الله ﷻ ځکه ستاسو په اعمالو باندې پوه دی چې د ټولې دنیا مالک دی او مالکیت خوږې علمه نه شي کېدلی.

ب: شاهدي ځکه مه پټوئ چې الله ﷻ ته پټ او ښکاره یو برابر دي محاسبه به ورسره وکړي.
ج: د الله ﷻ څخه ځکه وډار شئ چې په هر شي باندې قدرت لري د تېښتېدلو چاره مو ترې نشته.
د: په صدقاتو، سود، معاملاتو کېنې ځکه د الله ﷻ ارشادات ومنئ چې اصلي واکدار همدې ﷻ دی څوک حق نه لري چې په ورکړي شوي مال کېنې یې قید او شرطه تصرف وکړي او وایي چې زما مال دي ځنګه مې چې خوښه وي هغسې به کوم.

د مطلب خلاصه

۱- یعنې: د الله ﷻ د ټولو ارشاداتو پابندي وکړئ چې یوازې د همدې ﷻ د معبودیت مستحق دی، ځکه څه چې په اسمانونو او ځمکو کېنې دي هغه ټول د ده ﷻ ملک دی، د ده ﷻ مخلوق دی او د ده ﷻ په اختیار کېنې دی، هر ډول تصرف چې پکېنې کوي څوک ورته "مه" نه شي ویلی. برسېره په دې، عرش او کرسی چې ستاسو د نظره غائب دی هم خاص همدې ﷻ لره دي.

۲- ولې به الله ﷻ د عبادت مستحق نه وي چې علم او پوهه یې دومره کامله ده چې حتی د زړونو په پټو خبرو باندې هم پوهېږي، حاجت نشته چې بندگان ورته خپل احتیاجات په ژبه بیان کړي، د زړونو ارزوګانې یې ټولې ورته څرګندې دي او پوره کول یې هم ورته اسان دي.

۳- نو که تاسو د خپلو زړونو کیفیتونه ښکاره کړئ چې په ژبه یې ووايي او یا یې پټ کړئ چې تلفظ ورباندې ونه کړئ، په دواړو صورتونو کېنې به درسره محاسبه وکړي او هر یو کیفیت به درې ګوته کړي چې ستا قلبي صفت دا وه او ستا قلبي صفت دا وه. برسېره په دې، د ټولو اعمالو عملنامه به په لاس کېنې درکړي، بیا به نو مغفرت وکړي چا ته یې چې خوښه وي او معذب به کړي چاته یې چې اراده وي، هلته به تاسو په سترګو باندې وګورئ چې رښتیا الله ﷻ واکدار او اختیاردار دی او په هر شي باندې قدرت لري او د عبادت مستحق دی.

توضیحات

۱- په دې مقام کېنې مفسرینو کرامو ډېر اوږد بحث کړی دی او د بحث د اوږدولو باعث دا شئ دی چې د ایت څخه معلومېږي چې الله ﷻ په هغو ټولو شیانو باندې د بنده سره محاسبه کوي

چې د ده په زړه کښې ګرځي، حتی که توان هم نه لري چې په زړه کښې یې د تېرېدلو مخه ونیسي. دا د یو پلوه، او د بله پلوه نبي کریم ﷺ فرمایلي دي چې: «إِنَّ اللَّهَ تَجَاوَزَ عَنْ أُمَّتِي مَا خَدَّثْتُ بِهِ النَّفْسَ مَا لَمْ تَعْمَلْ أَوْ تَتَكَلَّمْ»^(۱)، یعنی: یقیناً الله ﷻ زما د امت څخه د هغه شي په باره کښې تېر شوی دی چې هغه د دوی په زړونو کښې ګرځي راګرځي ترڅو چې ورباندې عمل ونه کړي او یا پرې تلفظ ونه کړي. نو د دغو دواړو (ایت او حدیث) د مشکل د حل کولو دپاره هر چا خپلې هلې ځلې کړې دي چې په لاندې ډول شرحه کېږي:

دا ایت منسوخ دی

۲- ځینې مفسرین کرام وایي چې دا ایت شریف چې کله نازل شو نو صحابه کرام ﷺ د ډېر تاثیر لاندې راغله او نبي کریم ﷺ ته یې وویلې چې: یا رسول الله! په مونږ باندې چې الله ﷻ هر څه حکم کړي وه، هغه مو د همدې ﷻ په توفیق عملي کړی دی، اما د دې ایت حکم خو مونږ نه شو عملي کولی. یعنی مونږ خپل زړونه نه شو اداره کولی، زموږ په اختیار کښې نه دي نو که مونږ ورباندې ونیولی شو نو هیڅ کله به نجات ونه مومو^(۲).

نبي کریم ﷺ ورته وفرمایل چې: ایا تاسو د یهودو په شان "سَمِعْنَا وَعَصَيْنَا" (وا مو ورېده خو منو یې نه) وایئ، باید "سَمِعْنَا وَأَطَعْنَا" (وا مو ورېده او منو یې) وایاست. صحابه کرامو ﷺ "سَمِعْنَا وَأَطَعْنَا" وویلې او حکم ته تسلیم شوه.

خو یو کال بعد راتلونکي دواړه ایتونه الله ﷻ نازل کړه^(۳)، چې ﴿ءَاَمَنَ الرَّسُولُ بِمَا أُنزِلَ إِلَيْهِ﴾ آن تر ﴿فَأَنصُرْنَا عَلَى الْقَوْمِ الْكَافِرِينَ﴾ پورې. همدې جواب ته په یوه اوږده حدیث کښې اشاره شوې ده^(۴).

سوال جواب

۳- که څوک وایي چې: د ﴿يُحَايِبُكُمْ بِهِ اللَّهُ﴾ جمله خود اخباراتو څخه ده او قاعده دا ده چې په اخبار کښې نسخه نه شي راتلی، ځکه چې دا خود کذب (دروغو) معنی ورکوي. نسخه په احکامو کښې راځي چې دا کوی او دا مه کوی؟ مونږ وایو چې: هغه اخبار چې یو حکم ته متضمن وي هلته هم نسخه راتلی شي او دلته همداسې ده ځکه چې د ذکر شوې جملې مطلب دا دی چې په زړونو کښې هم چټیات مه تېروئ، الله ﷻ به درسره محاسبه وکړي.

(۱) صحیح البخاري ج ۱ ص ۳۴۳

(۲) تفسیر القرطبي ج ۳ ص ۴۲۵

(۳) اسباب النزول للواحدي ص ۶۱

(۴) صحیح مسلم ج ۱ ص ۷۷

دلته نسخه د قبول وړ نه ده

۴۔ مگر دغه قول د لاندې وجوهو د کبله د قبول وړ نه دی:

الف: اسلام د نزول سره سم ځمکې ته اسان رابښکته شوی، تردې چې په ژبه باندې د کفر کلمه هم د مجبورت په حالت کښې رخصت گڼله شوې ده، د مردارې خوراک ته د اضطرار په وخت کښې جواز ورکړی شوی دی او حتی پنځوس لمونځونه پنځو لمونځونو ته رابښکته کړی شوي دي او داسې نور. نو هغه دین چې په هغه کښې د دغسې اسانیو مراعات شوی وی هیڅکله د دې قابلیت نه لري چې د زړونو په وسوسه باندې څوک معذب کړي.

ب: که څه هم په دې کښې اختلاف دی چې تکلیف ما لا یطاق عقلا جواز لري او که نه، خو په دې کښې په پوره توګه اتفاق دی چې واقع شوی څو نه دی او د نسخې په صورت کښې لازمېږي چې تر یو کاله پورې هر مؤمن مکلف وه چې د خپلې وسې څخه پورته کار وکړي او د خپل زړه د وسواس مخه ونیسي، چې دا تکلیف بما لا یطاق گڼل کېږي.

یوه پوښتنه او د هغې جواب

۵۔ په دې مقام کښې ډېره مهمه پوښتنه دا ده چې: که نسخه نه وی واقع شوې نو نه به صحابه وو کرامو څه ته تشویش پېښ شوی وی او نه به یې د تشویش د پورته کولو د کبله ایتونه نازل شوي وی، هغه احادیث چې دا واقعه یې بیانه کړې ده کمزوري او ضعیف هم نه دي^(۱). مونږ جواب کوو چې:

د صحابه وو کرامو څه ایمانونه ډېر صفا وه او اخلاصونه یې ډېر زیات وه نو د زیات احتیاط د کبله دوی د دې څخه هم په ډار کښې وه هسې نه چې الله څخه په هغو وسوسو باندې ناراضه شي کومې چې بلا اختیاره زمونږ په زړونو کښې تېرېږي.

ممکن دا تشویش ټولو صحابه وو کرامو څه ته ورلوېدلی هم نه وی او چا ته چې ورلوېدلی وی نو د هغه څخه به د څه وخت دپاره هغه ټول نصوص د یاده وتلي وي چې د اسانۍ په باره کښې نازل شوي دي، لکه چې د حضرت عمر څخه د نبی کریم څخه د وفات په وخت کښې د وفات ټول ایتونه د یاده وتلي وه او توري ته یې لاس کړ او ویې ویلې که هر څوک ووایي چې نبی کریم څخه وفات شوی دی نو په دې توره به یې سر پرې کړم نبی کریم څخه وفات شوی نه دی بلکې معراج ته تللی دی. تردې چې ابو بکر الصديق څخه راغی او د وفات ایتونه یې ولوستل او د عمر څخه غصه سره شوه ټولو صحابه وو کرامو څه ته لوستل شوي ایتونه داسې ښکاره شوه تا به ویل چې د هیچا هم د دې څخه وړاندې زده نه وه^(۲).

نو که مونږ وایو چې په حدیث شریف کښې نسخه په اصطلاحی معنی باندې نه ده بلکې د تشویش پورته کول د نسخې په نامه باندې یاد شوی دی هم څه باک یې نشته.

(۱) روح المعاني ج ۳ ص ۶۴

(۲) تفسیر ابن کثیر ج ۱ ص ۴۰۹

پاتې شوه دا خبره چې نبي کریم ﷺ څنگه دوی ته اطمینان ورنه کړ چې تشویش مه کوئ په وسوسو باندې نه نیولی کېږئ خاطر جمعه اوسئ؟ د دې جواب دا دی چې هغه ډار په اطمینان سره د منځه ځي چې سړی ورسره د خارجي عواملو د کبله مخامخ کېږي، اما هغه ډار چې چا ته د خپلې کمزورۍ د کبله او د زیات احتیاط د وجې وړاندې شوی وي په هغه باندې اطمینان ورکول څه تاثیر نه غورځوي. لاندې څو مثالونه ولولئ:

الف: د ملانکو په باره کښې الله ﷻ فرمایي: ﴿بَلْ عِبَادٌ مُّكْرَمُونَ﴾ [الانبیاء: ۲۶] يعني: بلکې دوی مکرم بندگان دي. الله ﷻ ورته د کرامت والا بندگان وايي خو سره د دې هغوی د الله ﷻ څخه په ډار کښې دي لکه چې فرمایي: ﴿تَتَخَفُونَ رَيْبَهُمْ﴾ [النحل: ۵۰] يعني: دوی د خپل رب ﷻ څخه ډارېږي. ب: عمر ؓ د عشره مبشره وو څخه وه، خو سره د دې به یې د حذیفه ؓ څخه پوښتنه کوله چې زما نوم خو به په هغو منافقانو کښې نه وي چې تاته نبي کریم ﷺ د اسرارو په توگه درښودلي دي؟! ج: د قیامت په ورځ به په پیغمبرانو عليهم السلام باندې داسې حالت راځي چې «نَفْسِي نَفْسِي» به وايي، خو دا ډار به په دوی باندې د الله ﷻ د پلوه نه وي بلکې دا به د بندگۍ او عبودیت اثار وي چې په دوی باندې به څرگند شي.

۶- لنډه دا چې نبي کریم ﷺ به دوی ته د دین د سهولت ایتونه د لاندې وجوهو د کبله نه وي لوستي: اول: پوهېده چې د دوی ډار ورباندې نه ورکېږي ځکه چې عوامل یې خارجي نه دي داخلي دي. دوهم: چې د دین په کارونو کښې همداسې احتیاط کاره پاتې شي، لکه چې یوه ورځې نبي کریم ﷺ وفرمایل: د الله ﷻ حق په بندگانو دا دی چې عبادت یې وکړي او هیڅ شی ورسره شریک نه کړي، او د بنده حق په الله ﷻ باندې دا دی چې هغه څوک معذب نه کړي چې هغه ورسره شریک نه وي درولی. نو معاذ ؓ وویل چې: ای د الله رسوله! ایا په دې خبره خلکو ته زهری نه ورکوم؟ نو نبي کریم ﷺ وفرمایل: زهری مه ورکوه «فَيَتَكَلَّمُوا» چې په همدې به اتکا وکړي او سست به شي.^(۱)

درېم: د دوی تشویش عارضي وه، پوهېده چې په ادنا تفکر سره د منځه ځي بیان ته یې حاجت ونه لیده. لکه چې یوه ورځې ابو بکر الصديق ؓ د نبي کریم ﷺ په حضور کښې د یوه خوب تعبیر وکړ نو ورته یې وویل چې: «أَصَبْتَ بَقْضًا وَأَخْطَأْتَ»^(۲) يعني: چې په څه برخو کښې حقیقت ته ورسېدلې او په ځینو کښې خطا شوې. مگر تفصیل یې ورنه کړ چې په کومو کښې خطا شوی وه او په کومو کښې رسېدلی وه ځکه چې چندان حاجت ورته نه وه.

دا ایت مخصوص البعض دی

۷- ځینې علماء کرام وايي چې دا ایت د حدیث سره څه تضاد نه لري ځکه چې دا یوازې د شهادت په پټولو کښې نازل شوی دی او یا یوازې د کافرانو په دوستۍ کښې. يعني که څوک په زړه

(۱) صحیح مسلم ج ۱ ص ۴۴

(۲) صحیح البخاري ج ۲ ص ۱۰۴۳

کښې شاهدې پټه وساتي او يا د کافرانو سره پټه دوستي وکړي نو که تلفظ ورباندې ونه کړي هم نیول کېږي. مگر څرنگه چې د ایت شریف مفهوم عام دی چې ټولو پټو ته شامل دی نو د دې عمومي مفهوم څخه ذکر شوي دوه مصداقونه که د مثال په توګه واخستل شي باک یې نشته، او که په همدې دوه مصداقو کښې په کوم یوه پورې تخصیص کړی شي دا ډېره بې دلیلې خبره ده او د شرعي قوانینو څخه مخالفه ده^(۱).

دا ایت عام دی

۸- ځینې علماء کرام وايي چې ایت شریف عام دی خو د ذکر شوي حدیث سره څه منافات نه لري، ځکه چې هلته اخروي مواخذه مراده ده او دلته دنیاوي^(۲)، یعنې: د زړونو په پټو شیانو باندې الله ﷻ صرف په دنیا کښې جزا ورکوي او بس. لکه چې بي بي عائشه رضی الله عنها وايي چې ما د نبی کریم ﷺ څخه د همدې ایت په باره کښې پوښتنه وکړه، نو هغه راته وویلې چې: ای عائشه! په دې ایت کښې دنیاوي عذابونه مراد دي، لکه: تبه، اغزي (چې په پښه کښې مات شي)، څه سامان چې سړي په خپل جیب کښې اچولی وي خو هېر یې وي او خفګان ورباندې تېر شي چې ورک شو، نو په دغسې غمونو او دردونو باندې عفو کېږي تردې چې: «إِنَّ الْعَبْدَ لَيَخْرُجُ مِنْ ذُنُوبِهِ كَمَا يَخْرُجُ النَّبْرُ الْأَخْمَرُ مِنَ الْكَبِيرِ»^(۳) یعنې: یقیناً مؤمن بنده د خپلو گناهونو څخه داسې صاف راوځي لکه چې د پخ د نغري څخه د اوسپنې سور رنگې ټوټه راوځي.

۹- مونږ ته دا تطبیق هم په زړه پوری نه ښکاري. او دا ځکه چې د بي بي عائشې رضی الله عنها د حدیث معنی دا نه ده چې سړی په غیر المقدورو شیانو باندې په دنیاوي کښالو اخته کېږي په داسې حال کښې چې په آخرت کښې یې ورته عفو کړي وي، بلکې مطلب یې دا دی چې الله ﷻ په مؤمنانو باندې مهربان دی، د آخرت پټی یې سپکوي او په دنیاوي مشکلاتو باندې ورڅخه لرې- لرې ځنډي پرې کوي ترڅو چې د قیامت په ورځ ورباندې د گناه پټی بالکل نه وي.

همدې مضمون ته نبی کریم ﷺ په یوه بل حدیث کښې اشاره کوي چې فرمایي: «إِذَا أَرَادَ اللَّهُ بِعَبْدِهِ الْخَيْرَ عَجَلَ لَهُ الْعُقُوبَةَ فِي الدُّنْيَا وَإِذَا أَرَادَ اللَّهُ بِعَبْدِهِ الشَّرَّ أَمْسَكَ عَنْهُ بِذَنْبِهِ حَتَّى يُؤَافِيَ بِهِ يَوْمَ الْقِيَامَةِ»^(۴) یعنې: کله چې الله ﷻ خپل بند ته د خیر اراده وکړي نو هغه ته په عاجله توګه په دنیا کښې عذاب ورکوي او کله چې الله ﷻ خپل بند ته د شر اراده وکړي نو گناه یې ورپورې بنده ساتي (په دنیا کښې یې په مشکلاتو باندې نه اخته کوي چې گناهونه یې عفو شي) تردې چې د قیامت په ورځ پوره جزا ورکړي شي.

(۱) تفسیر القرطبي ج ۳ ص ۴۲۱

(۲) تفسیر البغوي ج ۱ ص ۲۷۲

(۳) جامع الترمذي ج ۲ ص ۱۲۸

(۴) جامع الترمذي ج ۲ ص ۶۵

محاسبه په دوه ډوله ده

۱۰- ځینې علماء کرام وایی چې: د ﴿يُحَاسِبُكُمْ﴾ کلمه د محاسبې څخه اخستله شوې ده او محاسبه په دوه ډوله ده، یوه هغه ده چې مواخذه او نیونه ورسره ملګرې وي او بله هغه ده چې محض وړاندې کړی شي او مواخذه ورباندې ونه شي، لکه چې همدا مضمون په لاندې دوه حدیثونو کې ښه واضحه شوی دی:

الف: یوه ورځې نبي کریم ﷺ وفرمایل: د هر چا سره چې د قیامت په ورځ محاسبه وشي هغه به هلاک شي. بې بي عائشي رضی الله عنها ورته وویلې چې: ایا الله ﷻ نه دي ویلي چې: ﴿فَسَوْفَ يُحَاسِبُ حَسَابًا بَیْرًا﴾ [الإنشاق: ۸] د دوی (اصحاب الیمین) سره به ډېر ژر اسان حساب وشي؟ نبي کریم ﷺ وفرمایل چې: «إِنَّمَا ذَلِكَ الْغُرُضُ وَلَكِنْ مَنْ تُوقِشُ نُجَسَاتٍ يَهْلِكُ»^(۱) یعني: بې شکه دا محض وړاندې کول دي مګر د چا سره چې په حساب کېني مناقشه وکړي شي هغه به هلاک (معذب) شي.

ب: همدارنګه په همدې مضمون باندې د مناجات اوږد حدیث هم دلالت کوي چې الله ﷻ به په پټه کېني خپل ایماندار بنده په ګناهونو باندې معترف کړي چې دا دې کړي دي او دا دې کړي بیا به ورته ووايي چې په دنیا کېني مې دغه ګناهونه د خلکو څخه پټ کړي وه خو نن ورځ مې درته ښلي دي^(۲).

نو د جواب حاصل دا دی چې محاسبه خو په هغو ټولو باندې شته چې نه وي ښکاره شوي مګر په ځینو سخته محاسبه ده چې عذاب ورباندې مرتب شي او په ځینو اسانه ده چې محض وړاندې کول او تېرېدل دي.

سوال جواب

۱۱- که څوک وایی چې: په غیر اختیاري وسوسو باندې هم محاسبه شته که څه هم اسانه وي؟ مونږ وایو چې: غیر اختیاري وسوسې په دې مقام کېني بالکل مطرحې نه دي (ایت ورته بالکل شامل نه دی) ترڅو جواب ته اړتیا پیدا شي، او دا ځکه چې:

اول: په ایت کېني د ﴿تُبْذُوا﴾ چې تاسو یې ښکاره کړئ او د ﴿تُخْفَوُهُ﴾ چې تاسو یې پټ کړئ جملې نازلې شوې دي چې دواړه په اختیار باندې دلالت کوي، او وسوسې خو د چا په اختیار کېني نه دي.

دوهم: په ﴿فِي أَنْفُسِكُمْ﴾ کېني د "فِي" توری د ظرفیت دپاره دی. یعنې هغه کیفیات دلته مطلب دي چې د هغو دپاره د انسان زړه ظرف ګرځېدلی وي او تقرر یې پکېني نیولی وي، لکه شاهدي پټول، تکبر، نفاق، کینه عداوت او داسې نور، او وسوسې خو تقرر نه لري بې اختیاره په زړونو کېني ګرځي او راګرځي؛ نو ایت ورته هیڅ شامل نه دی.

(۱) صحیح البخاري ج ۱ ص ۲۱ ج ۲ ص ۷۲۶

(۲) صحیح البخاري ج ۱ ص ۲۳۰

همدارنگه د گناه تصور او په گناه باندې عزم کول سره فرق لري، چې تصور په زړه کېږي تقرر نه لري او عزم په زړه کېږي ځای نیولی وي نو د قتل په تصور باندې سړی نه نیول کېږي چې ایت ورته شامل نه دی او په عزم باندې یې نیول کېږي که څه هم عملي نه شي او څه موانع پیدا شي، ځکه چې عزم د زړه تصمیم ته وایي چې یو کار اجراء کړي^(۱).

تبصره

۱۲- الله ﷻ ډېر ښه پوهېږي خو مونږ ته همدغه وروستنی جواب په زړه پوری برېښي. نو په دې صورت کېږي د ایت او حدیث تطبیق دا دی چې حدیث یوازې په دنیاوي امورو پورې اړه لري او بس^(۲). لکه چې څوک د طلاق تصور وکړي او یا یې پرې عزم کړی وي نو ښځه تر هغه نه طلاقېږي ترڅو چې پرې تلفظ وکړي، همدارنگه څوک د قتل په عزم باندې په دنیا کېږي نه محاکمه کېږي ترڅو چې خپل عزم ترسره نه کړي. او دا ځکه چې په دنیا کېږي د شریعت د تطبیق دپاره قضاة او ولاة خلیفه گان ټاکل شوي دي او هغوی د چا په زړه باندې نه پوهېږي، خلک چې وایي چې شرع ظاهر گوري، هغه همدا معنی ده.

﴿وَءَامَنَ الرَّسُولُ بِمَا أُنزِلَ إِلَيْهِ مِنْ رَبِّهِ وَالْمُؤْمِنُونَ كُلٌّ ءَامَنَ بِاللَّهِ وَمَلَائِكَتِهِ وَكُتُبِهِ وَرُسُلِهِ لَا يُفَرِّقُونَ بَيْنَ أَحَدٍ مِنْ رُسُلِهِ وَقَالُوا سَمِعْنَا وَأَطَعْنَا غُفْرَانَكَ رَبَّنَا وَإِلَيْكَ الْمَصِيرُ﴾ (۲۸۵) لَا يُكَلِّفُ اللَّهُ نَفْسًا إِلَّا وُسْعَهَا لَهَا مَا كَسَبَتْ وَعَلَيْهَا مَا اكْتَسَبَتْ رَبَّنَا لَا تُؤَاخِذْنَا إِنْ نَسِينَا أَوْ أَخْطَأْنَا رَبَّنَا وَلَا تَحْمِلْ عَلَيْنَا إِصْرًا كَمَا حَمَلْتَهُ عَلَى الَّذِينَ مِنْ قَبْلِنَا رَبَّنَا وَلَا تُحَمِّلْنَا مَا لَا طَاقَةَ لَنَا بِهِ وَاعْفُ عَنَّا وَاعْفِرْ لَنَا وَارْحَمْنَا أَنْتَ مَوْلَانَا فَانصُرْنَا عَلَى الْقَوْمِ الْكَافِرِينَ ﴿۲۸۶﴾

[۲۸۵] پیغمبر ﷺ په هغه څه باندې پوخ متعقد دی چې چې ده ته د خپل رب د پلوه ورنازل شوی دی او مومنانو هم (د ده د پیروي د کبله پرې ایمان راوړی دی چې تفصیل یې دا دی):
ټولو مومنانو په الله ﷻ او د ده ﷻ په ملانکو او د ده ﷻ په کتابونو او د ده ﷻ په پیغمبرانو باندې ایمان راوړی دی (دوی وایي چې): مونږ د ده ﷻ د پیغمبرانو د جملې څخه د یوه کس په منځ کې هم فرق نه کوو (چې دا منو او دا نه منو). او (هم) دوی وایي چې مونږ (ما انزل الله) قبول کړي دي او اطاعت یې کوو. (ای ربه!) مونږ ستا څخه ښه (غواړو) او (زمونږ) بهرته درتلل خاص تاته دی.

(۱) مفردات الراغب ص ۲۴۶

(۲) تفسیر القرطبي ج ۳ ص ۴۲۲

[۲۸۶] الله ﷻ هيشوك نه مكلف كوي مگر د هغه د وسې په اندازه، د هر چا دپاره هغه څه (ثوابونه) دي چې هغه گټلي دي او هغه څه (گناهونه) ورباندې دي چې دی يې مرتكب شوی دی. (د مؤمنانو متبقي وينا دا ده چې:) ای زمونږ ربه! ته مونږ مه نيسي که چېرې مونږ (ستا حکم) هېر کړو او يا (پکښې) خطا شو. او ای زمونږ ربه! په مونږ باندې داسې دروند بار مه باروي لکه په هغو کسانو باندې دې چې بار کړی وه چې زمونږ څخه مخکې تېر شوي دي. ای زمونږ ربه! په مونږ باندې داسې (افتونه او مصيبتونه) مه باروه چې مونږ لره د هغو په تحمل باندې قوت نه وي (او په ډېر مشقت سره ترې پورته کېږو). (ای زمونږ ربه!) او مونږ ته عفو وکړې (معذب مونه کړې). (ای زمونږ ربه!) او مونږ ته بښنه وکړې (گناهونه مو ښکاره نه کړې). (ای زمونږ ربه!) او په مونږ رحم وکړې (د نېکيو توفيق راکړې). (يوازې) ته زمونږ کارسازي يې نو په کافر قوم باندې راسره نصرت (مدد) وکړې. (آمين يارب العالمين).

ارتباط

د دې دواړو ایتونو ارتباط خو د مخکې نژدې ایت سره بېخي څرگند دی حتی چې ځينو علماء کرامو دا د هغه دپاره ناسخ گڼلي دي، لکه چې هلته په دوهمه توضیح کې يې شرحه تېره شوې ده. اما که په خیر سره ورته وکتل شي نو دا ایتونه د "البقرة" سورت دپاره د "رد العجز علی الصدر" د قبيلې څخه دی، يعنې د سورت آخر د سورت اول ته ورتاو کړی شوی دی. په دې معنی چې: الله ﷻ د سورت په پیل کې فرمایلي وه چې: ﴿الْقُرْآنَ الَّذِي نَزَّلْنَاهُ بِالنُّجُومِ﴾ د ایت په پیل کې فرمایلي وه چې: ﴿ذَلِكَ الْكِتَابُ لَا رَيْبَ فِيهِ هُدًى لِّلْمُتَّقِينَ﴾ يعنې: د هدايت دپاره همدغه کتاب درواستول شو چې شک شېه پکښې نشته، خو په دې کتاب باندې صرف متقيان لار موندلې شي چې هغوی دا-دا صفات ولري. نوره خبره يې په همدې ځای پرېښودله او احکام يې بيان کړه، لکه: لمونځ، جهاد، زکات، روژه، حج، طلاق، حیض، ایلاء، عدت، قصاص او داسې نور. نو د دې بيان څخه وروسته دا پوښتنه پيدا کېده چې ایا د دې هدايت څخه چا استفاده وکړه او که نه؟ نو الله ﷻ دغه پوښتنه پخپله جواب کړه چې: ﴿وَمَنْ أَمَنَّ الرَّسُولَ بِمَا أُنْزِلَ إِلَيْهِ مِنْ رَبِّهِ وَالْمُؤْمِنُونَ﴾ تر آخره پورې.

د مطلب خلاصه

يعنې: د دې سورت په پیل کې مونږ ويلې وه چې دا کتاب "هُدًى لِّلْمُتَّقِينَ" دی، يعنې د خلکو څخه متقيان جوړوي. نو اوس به تاسو پوه شوي ياست چې زمونږ خبره څومره په ځای وه، معاندین او متکبرين لکه څنگه چې گمراه وه همغسې گمراهان پاتې شوه.

نبی کریم ﷺ خو مفروغ البحث دی ذکر ته یې حاجت نشته چې په هغه څه باندې ایمان لري چې د خپل رب ﷻ د پلوه ورنازل شوي دي. اما د ده د تابعانو (مؤمنانو) حال دا دی چې دوی ټول د یو یو هدایت څخه مستفید شوه او د متقیانو په صفاتو باندې په لاندې تفصیل سره متصف وگرځېدل:

۱- د متقیانو یو صفت دا وه چې دوی په غیږو باندې عقیده لري، پیغمبر ﷺ په هغه څه باندې چې ده ته د خپل رب د پلوه نازل شوي دي څومره ښه معتقد دي، او د ټولو مؤمنانو (چې د خپل پیغمبر ﷺ متابعت ته یې ملاوې تړلي دي) په غیږو باندې څومره پخه عقیده ده، دوی ټول په الله ﷻ او په ملائکو باندې معتقد دي.

۲- بل صفت یې دا وه چې په ما انزل الله باندې راوړي څو یو مؤمنونَ بِمَا أُنزِلَ إِلَيْكَ وَمَا أُنزِلَ مِنْ قَبْلِكَ ﷻ محمدی (ﷺ) اُمت په ټولو اسماني کتابونو باندې ایمان لري چې ټول حق دي، داسې نه وایي چې فلانی کتاب منو او فلانی نه منو. همدارنگه په یو لک څلېرشت زره زیات یا کم پیغمبرانو باندې هم ایمان لري. دوی وایي چې د پیغمبرانو علیهم السلام په ټولي کښې مونږ د یوه هم دا فرق نه کوو چې د منلو څخه یې وباسو، لکه څنگه چې د کتابونو په منلو کښې په تفریق باندې قائل نه یاستو همدارنگه پیغمبران علیهم السلام هم نه تفرقه کوو.

۳- بل صفت یې دا وه چې لمونځونه ودروي او انفاق کوي څو یو یُقِیْمُونَ الصَّلَاةَ وَمِمَّا رَزَقْنَاهُمْ يُنْفِقُونَ ﷻ محمدی (ﷺ) اُمت یوازې د لمانځه په ودرولو او د زکات په ورکولو باندې اکتفاء نه کوي بلکې د الله ﷻ د ټولو احکامو په باره کښې وایي چې څو سَمِعْنَا وَأَطَعْنَا ﷻ قبولو یې او اطاعت یې کوو. دوی د یهودانو په شان نه وایي چې "سَمِعْنَا وَغَضَبْنَا" وا مو ورېده خو اطاعت یې نه کوو. هو! که د تعمیل په اوږدو کښې ورڅخه څه قصور واقع کېږي د هغه په اړه سوال کوي چې څو غُفْرَانُكَ رَبَّنَا ﷻ ای ربه! د مغفرت باران راباندې وکړې او د تقصیراتو څخه راتېر شې.

۴- بل صفت یې دا وه چې دوی په آخرت عقیده لري څو وَبِالْآخِرَةِ هُمْ يُوقِنُونَ ﷻ محمدی (ﷺ) اُمت په وروستۍ ورځې باندې مستقیمه عقیده لري، ځکه چې دوی وایي: ای ربه! څو اَلْمَصِيرُ ﷻ خاص تاته زمونږ بېرته درتلل دي چې د هر څه واک او اختیار به ستا وي. د یهودانو په شان د خپلو اسلافو عبادت ته په تمه نه دي چې هغوی به زمونږ په درد وځوري او یا به هغوی زمونږ په باره کښې حتمي شفاعت کوي او د عذاب به مو خلاصوي او که معذب شو هم هغه به په شمار شمارلې ورځې وي او بس.

دوی د نورو خلکو د ترغیب دپاره او د خپلو ځانونو د اطمینان دپاره وایي چې مونږ به ولې د الله ﷻ را استولي احکام په سر او سترگو نه قبلوو چې الله ﷻ په مونږ باندې زمونږ د وسې او توان څخه پورته بار نه دی ایښی بلکې د الله ﷻ د قانون دا دی چې هیڅوک د وسې څخه پورته نه مکلف کوي. او د هر چا گټه د خپل ځان دپاره ده او په هر چا باندې د خپلې گناه پېټې وریارېږي او بس، نو نه باید څوک د بل چا نیکیو ته په تمه شي چې هغه به زما په درد وځوري خپلو نیکیو کولو ته مې اړتیا نشته او نه باید څوک دې ته سترگې په لار شي چې زما د گناه پېټې به بل څوک پورته کړي،

که هر خومره فسق او فجور و کرم زما په غاړه کښې نه پرېوزي زور یې بل چا ته ورځي. او نه باید څوک د دې څخه په ډار کښې شي چې په غیر اختیاري وسوسو به ونيولی شم، ځکه چې سړی په اکتسابي (اختیاري) شیانو باندې نیولی کېږي او وسوسې خو اکتسابي نه دي.

۵- هلته په تقوی باندې داسې نتیجه مرتبه ښودله شوې وه چې: ﴿أَوَلَيْكَ عَلَىٰ هُدًى مِّن رَّبِّهِمْ وَأَوَلَيْكَ هُمُ الْمُفْلِحُونَ﴾ یعني: همدوی په هدایت باندې روان دي (تول قول او فعل یې د هدایت په رڼا کښې انجامېږي) او همدوی فلاح موندونکي دي.

محمدي (ﷺ) امت ته هم ذکره شوې نتیجه لاس ته ورغلې ده، د اعمالو په ساحه کښې خو دوی د ﴿سَمِعْنَا وَأَطَعْنَا﴾ په قاعده روان دي، او د اقوالو څو مثالونه یې دادي:

الف: دوی خپله عاجزي ښکاره کوي او الله ﷻ ته سوالونه کوي چې ای ربه! مونږ په هغې نافرمانۍ باندې مه نیسې چې مونږ یا د هېرې د کبله کړې وي او یا پکښې خطا شوي یاستو.

ب: دوی وايي چې: ای ربه! مونږ ته خو دې ډېر اسان احکام رانازل کړي دي او د وسې څخه پورته دې نه یو مکلف کړي، خو ای ربه! دغه اسان احکام راته په گرانو احکامو باندې د گناه د کبله مه بدلوه او په مونږ باندې داسې درانه بارونه مه ږده لکه چې په پخوانیو خلکو باندې دې خپل اسان احکام په درنو حکمونو باندې بدل کړه. نو ای ربه! مونږ ته گناه عفو کړه.

ج: ای ربه! په مونږ باندې د دنیا په حوادثو کښې هم داسې حوادث مه تحمیلوه چې مونږ یې طاقت نه لرو، که څه هم زمونږ گناهونه غواړي چې د ډېرو درنو مشکلاتو سره مخامخ شو، مگر ای ربه! مونږ لکه څنگه چې ستا څخه په تشریعي امورو کښې عفو غواړو همدارنگه ستا عفوې ته په دنیاوي مشکلاتو کښې هم سترگې په لار یو چې بښنه راته وکړې او د هغه عقوبت سره مو لاس او گړېوان نه کړې چې مونږ یې مستحق یو.

د: ای ربه! مونږ کمزوري بندگان یو، حوصله مو کمه ده او توان مو ضعیف دی، نو په مونږ رحم وکړه او په دنیا او آخرت دواړو کښې مو د مشکلاتو څخه وساته.

ه: په دې ټولو باندې د پاسه ای ربه! زمونږ لوی مشکل جهاد دی نو په جهاد کښې راسره امداد وکړې. ای ربه! همدا ته زمونږ کارساز یې نو په کافر قوم باندې نصرت راکړې، که نصرت رانه کړې نو نه بل څوک شته چې یا ورته مونږ سوال وکړو او یا د هغه څه د لاسه وشي. ای ربه! لکه څنگه چې د جهاد په اوږدو کښې درڅخه نصرت غواړو همدارنگه د جهاد په نتیجه کښې هم راسره کومک وکړې چې د کافرانو په گټه باندې تمام نه شي، او داسې وضعه رامنځ ته نه شي چې په استدلال باندې هغوی پیاوړي شي او یا زمونږ د بې اتفاقی څخه هغوی فائده پورته کړي.

توضیحات

۱- مونږ د مطلب خلاصه داسې واخستله چې په ﴿ءَاَمَنَ الرَّسُولُ بِمَا أُنْزِلَ إِلَيْهِ مِنْ رَبِّهِ﴾ باندې موقوف وکړ او ﴿وَالْمُؤْمِنُونَ كُلٌّ ءَاَمَنَ بِاللَّهِ﴾ الآية مو بېله جمله ومنله^(۱). نو په دې تقدیر د سورت

(۱) تفسیر ابی السمود ج ۱ ص ۲۷۲؛ روح المعانی ج ۳ ص ۶۷

د آخره پورې ټول کیفیات د مؤمنان پورې تعلق نیسي او نبي کریم ﷺ پکښې په طریق اولی سره شامل دی. او دا ځکه: کله چې د ده ﷺ پیروان د دغسې ستاینو لیاقت لري نو پخپله د نبي کریم ﷺ په ستاینه کښې خوڅه شک نه پاتې کېږي چې ذکر ته یې اړتیا پېښه شي.

هو! په اول سر کښې د نبي کریم ﷺ د ایمان ذکر صرف د دې دپاره بیان شوی دی ترڅو څرگنده شي چې مؤمنان ځکه د دغو صفاتو خاوندان گرځیدلي دي چې دوی د نبي کریم ﷺ د ایمان په رڼا کښې خپلو عقائدو او اعمالو ته وده ورکړې ده.

ځینو مفسرینو کرامو په ﴿وَالْمُؤْمِنُونَ﴾ باندې وقف کړی دی او ﴿كُلُّ ءَامَنٍ﴾ الآية یې د اولنې جملې بیان گڼلی دی، چې په دې تقدیر نبي کریم ﷺ هم د سورت د آخره پورې په ټولو کوائفو کښې په صراحت سره شریک گڼل کېږي^(۱)، مگر مونږ ته اولنۍ توجیه په زړه پورې ښکاره شوه، چې د دې توجیه څخه یې بلاغت زیات دی.

کسب او اکتساب

۲- د کَسَبَ* او اِکْتَسَبَ* سره نور څه فرق نشته یوازې دومره ده چې اول مجرد دی او دوهم مزید فیه دی، چې په قرآن کریم کښې دواړه فعلونه هم د شر دپاره استعمال شوي دي او هم د خیر دپاره، خو په خیر کښې ورسره ل* استعمال مومي چې سړی ورباندې خوشالېږي او ځان ته یې نسبت کوي، او په شر کښې ورسره عَلٰی* استعمالېږي چې سړی یې په ځان باندې بار گڼي، لکه چې وایي: په ماباندې قرض دی (عَلٰی ذَيْنَ)؛ نو په دې بناء په دې مقام کښې د دواړو فعلونو استعمال محض تفنن فی العبارة دی او بس^(۲).

مگر ځینې مفسرین کرام د دواړو په منځکښې په لاندې ډول فرقونه کوي:

الف: کَسَبَ* د ځان او غیر دواړو دپاره استعمال مومي او اِکْتَسَبَ* د غیر دپاره نه دی مستعمل شوی. نو داسې ویلی شي چې: فُلَانٌ کَاتِبٌ لِهٖ، مگر داسې نه شي ویلی چې: فُلَانٌ مَكْتَسِبٌ لِهٖ^(۳).
ب: څرنگه چې په اِکْتَسَبَ* کښې حرفونه زیات دي نو په معنی کښې یې په نسبت سره کَسَبَ* ته مبالغه زیاته ده. شاید چې په دې مقام کښې به اِکْتَسَبَ* د گناه دپاره ځکه خوښ کړی شوی وي چې: اول: یو مسلمان د گناه جرئت تر هغه نه شي کولی چې ترڅو په ځان باندې زور واچوي او د ایمان غوښتنه د پښو لاندې کړي.

دوهم: نو کله یې چې د پښو لاندې کړه بیا پکښې په دومره مبالغه سره وړاندې قدم ږدي چې په نهکیو کښې هغومره کوښښ نه کوي ځکه چې نفس اماره بالسوء* دی یوازې ایمان دی چې د گناهونو د ارتکاب مخه یې نیسي. نو کله چې د ایمان رڼا ته شي نو اماره بالسوء* نفس ته مخه خوشي شي.

(۱) تفسیر القاسمي ج ۳ ص ۲۸۸

(۲) زاد المسیر ج ۱ ص ۲۹۷

(۳) مفردات الراغب ص ۲۴۸

خطا او نسیان

۳۔ په دې مقام کښې یو مهم سوال منځ ته راځي هغه دا چې: د وړاندې څخه ثابته شوه چې الله ﷻ هیڅوک د توان څخه په پورته حکم باندې نه مکلف کوي، خو سره د دې د مؤمنانو په مدحه کښې مهرباني کوي چې دوی د خپل رب څخه غواړي چې مونږ په خطا او نسیان باندې مه نیسه؛ او دغه دواړه خو د انسان د وسې څخه پورته دي؟

مونږ د دې معضلې د حل دپاره لاندې د حل لارې وړاندې کوو:

الف: د نسیان څخه هغه سستي او تنبلي مطلب ده چې د نسیان باعث وگرځي، لکه چې د چا څخه قرآن کریم او یا یو سورت د دې کبله هېر شي چې د تلاوت تکرار نه کوي. او د خطا څخه هغه بې اهتمامي مراده ده چې د خطا کېدلو باعث شي، لکه کوم روژه دار چې د ماینام یا چرګ بانګ پوره تحقیق ونه کړي او د بې اهتمامي د کبله یا د ماینام څخه مخکښې روژه ماته کړي او یا د سهار څخه وروسته څه وځوري^(۱).

مګر په دې جواب باندې مشکل نه حل کېږي، ځکه چې که تنبلي یا بې اهتمامي گناه وگنله شي نو د سوال بیا ذکر ته یې حاجت نه پاتې کېږي چې د ﴿غُفْرَانُكَ﴾ لاندې شاملېږي. او که گناه وگنل شي نو کوم سوال چې د نسیان او خطا په باره کښې وارد شوی وه بعینه همغه سوال د هغو دواړو په متعلق هم تحقق مومي ځکه چې دغه دواړه هم د چا په اختیار کښې نه دي.

ب نافرمانی د گناه دپاره داسې حیثیت لري لکه څنگه حیثیت چې زهریات د قتل دپاره لري نو لکه چې څنگه چې په سهوه او خطا سره د زهریاتو خوراک د قتل سبب ګرځي همدارنګه عصیان په خطا یا نسیان سره هم د گناه سبب ګرځېدلی شي نو ځکه د الله ﷻ څخه سوال کول په ځای کار دی ترڅو وریاندې گناه او مواخذه مرتبه نه کړي. یا په بل عبارت: چې د چا څخه په هر ډول عصیان صادر شي لیاقت لري چې د الله ﷻ د خوا څخه وریاندې معذب شي مګر دا بېله خبره ده چې الله ﷻ ورته تېرېږي او د نسیان او خطا په صورت کښې یې وریاندې نه نیسي^(۲).

دا جواب هم مونږ ته د مشکل حل کوونکی نه ښکاري، ځکه لکه څنگه چې د خنثی شوو زهریاتو خوراک د قتل موجب نه شي ګرځېدلی همدارنګه خطا او نسیان هم د الله ﷻ د پلوه خنثی کړی شوي دي چې هیڅوک د قدرت څخه په پورته حکم نه مکلف کوي.

ج په ځینو وختونو کښې سړی محض د خپلې عاجزۍ او بندګۍ ښکاره کولو دپاره سوال کوي او پوره واضحه ده چې د الله ﷻ په حضور کښې د خپلې بندګۍ اظهار هم بندګي او عبادت دی. لکه:

اول: مونږ ته الله ﷻ دا دعاء هم رابښودلې ده چې: ﴿رَبَّنَا وَءَاتِنَا مَا وَعَدْتَنَا عَلَىٰ رُسُلِكَ﴾ [آل عمران ۱۹۴] یعني: ای زموږ رب! او مونږ ته هغه څه راکړه چې زموږ سره دې د خپلو رسولانو په ذریعه وعده کړې ده. او ښکاره ده چې الله ﷻ مونږ ته خپل مواعید ضرور پوره کوي.

(۱) تفسیر کشاف القرآن ج ۱ ص ۳۳۲ - تفسیر الطبری ج ۳ ص ۱۵۵

(۲) روح المعانی ج ۳ ص ۷۰: حاشیه الشیخ زاده علی تفسیر البیضاوی ج ۱ ص ۵۹۹

البقرة (۲)

دوهم: نبي ڪريم ﷺ ته الله ﷻ وړاندې او بېرته ټول بښلي وه (د گناه څخه معصوم وه) خو سره د دې هم د الله ﷻ څخه بښنه غواړي، لکه چې وايي: «إِنَّهُ لَيَبْغَانُ عَلَى قَلْبِي وَإِنِّي لَأَسْتَغْفِرُ اللَّهَ فِي الْيَوْمِ مِائَةَ مَرَّةٍ»^(۱) يعني: شان دا دی چې بې شکه زما په زړه باندې څه تیاره راځي او زه په ورځ او په شپه کې یې سل ځله بښنه غواړم.

نو په دې مقام کېنې د خطا او نسيان په باره کېنې الله ﷻ ته سوال او زاری کول د بندګۍ د اظهار دپاره ډېر ښه مظهر دی ځکه د مومنانو په مدحه کېنې وشمېرل شو. څوک چې خپل ځان په خطا او نسيان کېنې د مواخذه وړ ګڼي نو د قصدي گناه څخه خو به خپل ځان ډېر لرې ساتي.

په یاد ولری!

۴- په یاد ولری چې نسيان او خطا د گناه په باره کېنې دواړه عفو دي، اما د دنیاوي احکامو په هکله وړباندې ډېر احکام ترتب پیدا کوي، چې په لمانځه کېنې وړباندې د سهوې سجدې لازمېږي، په خطا سره خبرې کول لمونځ باطلوي، په خطا یې قتل باندې کفارو واجبېږي، همدارنګه د اودس ماتېدل قصداً او سهواً څه فرق نه لري او داسې نور^(۲).

"إِضْرَ" څه ته وايي؟

۵- که څه هم د "إِضْرَ" توری اصلاً د یو شی غوټه کولو او په غصه سره بندولو ته وايي^(۳)، مګر په دې مقام کېنې ترې هغه شرعي احکام مراد دي چې د ډېر دروندوالي د کبله ترې سړی نه شي خوزېدلی او د ناکامۍ سره پکېنې مخامخ کېږي، د قرآن ګرم د نزول په زمانه کېنې الله ﷻ د مومنانو سوال قبول کړ او ثقیل احکام یې راباندې فرض نه کړه، لکه چې فرمایي:

الف: ﴿وَلَوْ أَنَّا كَتَبْنَا عَلَيْهِمْ أَنْ اقْتُلُوا أَنْفُسَكُمْ أَوْ أَخْرِجُوا مِنْ دِينِكُمْ مَا فَعَلُوهُ إِلَّا قَلِيلٌ مِّنْهُمْ﴾ [النساء: ۶۶] يعني: او که مونږ په دوی باندې دا حکم فرض کړی وی چې خپل ځانونه ووژني او یا د خپلو کورونو څخه بهر شي، نو دا کار به دوی نه وی کړی مګر کمو خلکو.

ب: ﴿إِنْ يَسْأَلْكُمُوهَا فَيُخْفِئْكُمْ تَبْخُلُوا وَيَخْرُجْ أَصْغَرُ﴾ [محمد: ۳۷] يعني: که الله ﷻ ستاسو څخه ټول مالونه وغواړي (چې صدقه یې کړي) او په دې زور واچوي نو تاسو به بخل وکړئ او الله ﷻ به ستاسو د زړونو شديده شومتیا راوباسي.

مګر په پخوانیو قومونو باندې الله ﷻ ځینې درانه او ثقیله احکام فرض کړي وه چې هغوی پکېنې ناکام شوه، لاندې مثالونه یې ولولئ:

اول: یهودانو د خوسي عبادت کړی وه نو الله ﷻ وړباندې په توبه کولو کېنې ځان وژنه فرض کړه، لکه چې د [البقرة: ۵۴] ایت کېنې تېر شوه.

(۱) صحیح مسلم ج ۲ ص ۲۴۶

(۲) احکام القرآن للجصاص ج ۱ ص ۵۳۸

(۳) مفردات الراغب ص ۱۴

دوهم: ﴿وَقُلْنَا لَهُمْ لَا تَعْدُوا فِي السَّبْتِ وَأَخَذْنَا مِنْهُمْ مِيثَاقًا غَلِيظًا﴾ [النساء: ۱۵۴] یعنی: او دوی ته مو ویلي وه چې د خالي په ورځ کښې تجاوز (ښکار) مه کوئ، او د دوی څخه مو کلک عهد اخستی وه. چې په نتیجه کښې ترې بهر وگان جوړ شوه.

درېم: په یهودو باندې پنځوس لمونځونه فرض وه، د مال څلورمه برخه ورکول ورباندې په زکات کښې لازم وه او د جامې نجاست یې په قطعه کولو پاکېده، نه په وینځلو^(۱).

که څوک غواړي چې د دغو درنو احکامو ډېر مثالونه ولولي نو ځینو تفاسیرو^(۲) ته دې مراجعه وکړي چې د یهودو د کتابونو څخه یې ترجمه کړي دي اگر که باور ورباندې په کار نه دی.

هېر مو نه شي

۶- هېر مو نه شي چې الله ﷻ په پخوانیو خلکو باندې هم په ابتداء کښې اسان احکام فرض کړي وه خو کله چې هغوی عصیان وکړ نو الله ﷻ هغوی ونيوه او احکام یې ورباندې درانه کړه، لکه چې فرمایي: ﴿فَيُظْلَمُ مَنْ الظَّالِمِينَ هَادُوا حَرَمًا عَلَيْهِمْ طَبِيتُ أَجَلَتْ لَهُمْ﴾ [النساء: ۱۶۰] یعنی: نو په سبب د ظلم د هغو کسانو کوم چې یهودان وه، په دوی باندې مو هغه پاکیزه شیان حرام کړه چې مخکښې ورته حلال کړي شوي وه.

محمدي (ﷺ) امت الله ﷻ ته سوال کوي چې: ای ربه! په مونږ باندې ثقیله حکمونه د عصیان په سبب مه فرض کوه چې پکښې ناکام نه شو بلکې عفوه راته وکړي. لکه چې راتلونکي کلمات ورباندې دلالت کوي.

طاقة څه معنی؟

۷- د ﴿لَا طَاقَةَ لَنَا﴾ جمله لاندې درې معناوې درلودلی شي:

الف: چې ﴿طَاقَة﴾ د قدرت په معنی واخستلی شي. نو د معنی حاصل به یې داسې شي چې ای ربه! داسې بار راباندې تحمیل نه کړې چې زموږ د قدرت څخه وتلی وي. یعنی: په هغه کار باندې مو ومه نیسي چې زموږ د قدرت لاندې نه راځي، لکه خطا او نسیان. په دې تقدیر به د وړاندې ایت دپاره تاکید شي^(۳).

ب: چې ﴿طَاقَة﴾ په معنی د هغه کار سره شي چې هغه سړی په اسانۍ سره نه شي کولی او په مشقت سره یې کوي. نو د معنی حاصل به یې داسې شي چې: ای ربه! په مونږ باندې درانه احکام فرض نه کړې چې په اسانۍ سره یې نه شو کولی لکه چې په پخوانو باندې دې دغسې درانه احکام فرض کړي وه. په دې تقدیر هم د نژدې مخکښې ایت دپاره تاکید جوړیږي^(۴).

(۱) تفسیر البغوي ج ۱ ص ۲۷۴: روح المعاني ج ۳ ص ۷۰

(۲) تفسیر القاسمي ج ۲ ص ۳۹۴

(۳) تفسیر القاسمي ج ۳ ص ۳۹۸

(۴) روح المعاني ج ۳ ص ۷۰

ج: كه ﴿طَاقَةٌ﴾ په همدغې دوهمې معنې باندې واخستل شي خو تشريعي امور مراد نه كړي شي او دنيایي بلاگانې او آفتونه مراد شي، نو د معنې حاصل به يې داسې شي چې: ای ربه! په مونږ باندې په دنیا كې داسې آفتونه او مشقتونه، زحمتونه او لوږې، تندي رانازلې نه كړې چې مونږ ترې په اسانۍ سره نه شو پورته كېدلی، او د دې ډار او خطر وي چې بې صبري او ناشكري وكړو او ته راڅخه ناراضه شي^(۱).

په دې تقدير دا سوال د نورو دپاره تأكيد نه شو بلكې تاسيس جوړېږي، نو معلومه شوه چې همدا معنې يې بهتره ده ځكه چې د تأكيد څخه تاسيس بهتر دی.

عَفْوٌ، مَغْفِرَةٌ، رَحْمَةٌ

۸- "عَفْوٌ" دې ته وايي چې الله ﷻ د خپل بنده د گناه څخه ورتېر شي او معذب يې نه كړي. او "مَغْفِرَةٌ" دې ته وايي چې برسېره په دې، د نورو بندگانو څخه يې پټه هم كړي او څوك پرې خبر نه كړي.

او "رَحْمَةٌ" دې ته وايي چې برسېره په دې، نور مفت اجرونه هم ورکړي او يا د نورو گناهونو څخه د ځان ساتنې او د نېكيو د کولو توفيق هم ورکړي^(۲).

خو تنبيهات

۹- لاندې خو تنبيهات د نظره تېر كړئ:

الف: په دغو دواړو ايتونو كې چې د مؤمنانو د خولو څخه كوم سوالونه حكايت شوي دي دا په حقيقت كې د الله ﷻ د پلوه د قيامت د ورځې پورې ټولو مسلمانانو ته تلقين او تعليم شوي دي چې زما څخه داسې-داسې سوالونه كوي.

ب: عادت دا دی چې يوه غريب سړي ته كوم پاچا د وړاندیزونو طريقه ورزده كړي چې ماته داسې-داسې وړاندیزونه وكړه، نو په حقيقت كې هغه ته وعده وركوي چې عرضونه دې منم. نو څرنگه چې مونږ ته الله ﷻ د سوالونو طرز او ډول راوښود بلكې د سوالونو الفاظ او كلمات يې په قرآن كريم كې رانازل كړه چې څوك پكې بنسټه او پورته هم ونه كړي شي نو ځكه زمونږ ډېر لوی اميد دی چې الله ﷻ به هم ذكر شوي عرضونه منظور كړي وي او هم به يې منظور كړي.

ج: د قرآن كريم د نزول په وخت كې د نبي كريم ﷺ د انوارو د نژدېكت په برکت سره خو به د وخت اكثره مؤمنانو ذكر شوي سوالونه د قال په ژبه كړي وي او د حال په ژبه خو ټولو صحابه و و کرامو ؓ کول، نو الله ﷻ لطف وکړ او په قرآني كلماتو كې يې ځای په ځای كړه ترڅو يې د قيامت د ورځې پورې ټول مؤمنان په دوامداره توگه وړاندې كړي.

(۱) تفسير ابن كثير ج ۱ ص ۳۴۳

(۲) تفسير الجواهر ج ۱ ص ۲۷۹

د: په ذکر و شوو سوالونو کېنې خو ځینې سوالونه مونږ په سترگو گورو چې قبول شوي دي، لکه: ﴿وَلَا تَحْمِلْ عَلَيْنَا إَصْرًا﴾ ای ربه! په مونږ باندې درانه احکام رابار نه کړي چې د یهودو په شان مو ملاوي ماتې کړې. نو الله ﷻ راته ډېر اسان دین رانازل کړ، امید دی چې متبقي سوالونه به هم د الله ﷻ په دربار کېنې منظور وي او د قیامت په ورځ به د گناهونو څخه راتېر شي، د الله ﷻ د لوی کرم سره دا مناسبه ده چې د سوالونو په بڼل کېنې تجزیه رانه ولي چې دا قبولوم او دا نه قبولوم.

ه: د دغو وروستنیو دواړو ایتونو په فضائلو کېنې زښت ډېر احادیث روایت کړي شوي دي مونږ د اوږدوالي د کبله دلته رانقل نه کړه، که څوک فرصت لري نو کتابونو ته دې مراجعه وکړي^(۱).

و: د عبد الله بن عمر رضی الله عنهما څخه روایت دی چې نبی کریم ﷺ فرمایلي دي: «إِذَا مَاتَ أَحَدُكُمْ فَلَا تَحْسَبُوهُ وَاسْرِعُوا بِهِ إِلَى قَبْرِهِ وَلْيَقْرَأْ عِنْدَ رَأْسِهِ فَاتِحَةَ الْبَقَرَةِ وَعِنْدَ رِجْلَيْهِ بِخَاتِمَةِ الْبَقَرَةِ»^(۲) یعنې: کله چې ستاسو کوم یو مړ شي نو هغه مه ایساروی او په چالاکی سره یې قبر ته یوسی (هلته یې خځ کړی) او سرته یې د سورة البقرة رومبني ایتونه ولولئ او پښو ته یې د سورة البقرة وروستني ایتونه.

الحمد لله همدا طریقه فعلا په افغانستان کېنې معموله ده چې د دفن څخه وروسته د مړي سر پلوتنه د همدې سورت رومبني ایتونه لولي تر ﴿الْمُفْلِحُونَ﴾ پورې، او پښو ته یې د همدې سورت دغه دوه وروستني ایتونه قرائت کوي او الله ﷻ ته یې سپاري.

يو تذکر

د دې کتاب په لیکنه باندې مونږ په ۱۳۶۹/۶/۲ هـ ش نېټه د الله ﷻ په توفیق پیل کړی وه، نن ورځ چې د سورت پای ته د الله ﷻ په فضل راوړسېدو نو ټول وخت دوه کاله او یو وشت ورځې تېرې شوې دي، په دې ټوله موده کېنې په مسلسل توګه لیک نه دی شوی بلکې ډېرې وقفې پکېنې پېښې شوې دي، خو ډېره لویه وقفه هغه وخت رامنځ ته شوه چې کله ښاغلی مرحوم حافظ الحق د درې مجاهدینو سره په یوه سیاسي دسیسه کې شهید کړی شو، انا لله وانا الیه راجعون.

دغه هولناکه پېښه په ۱۳۷۰/۱۰/۴ هـ ش نېټه وشوه چې مونږ تر شپږ میاشتو پورې د افکارو د ناندولۍ د کبله هیڅ ونه لیکلی شو.

د الله ﷻ څخه هیله کوو چې دا کار راته لا ډېر اسانه کړي او لا ډېر توفیق راکړي ترڅو داسې ورځ هم راباندې راولي چې د قرآن کریم ﴿مِنَ الْجَنَّةِ وَالنَّاسِ﴾ ته ورسېږو. دا به نو زموږ ډېره لویه کامیابي وي چې الله ﷻ ته ډېره اسانه ده.

آمِينَ يَا حَيُّ يَا قَيُّوْمُ يَا ذَا الْجَلَالِ وَالْإِكْرَامِ.

۱۳۷۱/۶/۲۳ هـ ش

(۱) تفسیر ابن کثیر ج ۱ ص ۲۴۰: تفسیر القاسمي ج ۳ ص ۲۹۹

(۲) منکره المصابيح ج ۱ ص ۱۴۹: شعب الإيمان للبيهقي ج ۷ ص ۱۶

آل عمران (۳)

سریزه

۱- د دې دپاره چې د دې سورت (آل عمران) په مضامینو باندې په اجمالي توګه پوه شو نو په کار دي چې لاندې مطالبو ته څه لنډه کتنه وکړو:

الف: په دې سورت کېنې ډېر مهم بحث د عقیدې پورې اړه لري چې الله ﷻ واحد او لا شریک دی او محمد ﷺ په حقه پیغمبر دی او همدې آخر الزمان پیغمبر دی بل څوک نه دی.

ب: د عقیدې د اشاعت په باره کېنې چې څه مشاجرې د اهل الکتابو سره پېښې شوې دي او یا چې څه وسلوال جنگونه د مشرکانو سره واقع شوي دي لکه د بدر او احد دوه غزاګانې، دا هم پکښې بیان شوي دي.

ج: د مال په انفاق باندې هم زور اچول شوی دی چې اسلامي حکومت تازه په پښو باندې ودرېدلی وه، چارچاپېره دنیا ورسره ټوله دښمنه وه، مسلح جهاد ښه په درز کېنې روان وه، نو طبعي ده چې اقتصادي مشکلات یې ډېر وه.

د: دا هم پکښې د بحث یوه برخه ده چې مسلمانان باید خپل دیني دښمنان وپېژني او د هغوی سره ښکاره او پټه رابطه ونه ساتي ترڅو د اسلامي تازه جوړ شوي حکومت دپاره په لستونې کېنې ماران تربیه نه کړي.

۲- ددې سورت اعداد په لاندې ډول دي^(۱):

الف: ټول ایتونه یې پوره دوه سوه (۲۰۰) دي.

ب: د کلمو شمېر یې درې زره څلور سوه اتیا (۳۴۸۰) دي.

ج: د حرفو شمېر یې څوارلس زره پنځه سوه او شل (۱۴۵۲۰) دي.

د دواړو سورتونو رابطه

د دې دواړو سورتونو (البقرة، آل عمران) رابطه دومره قوي ده او موضوعګانې یې سره دومره نژدې دي تردې چې که په منځکښې یې د ﴿يٰۤاَيُّهَا الَّذِيْنَ اٰمَنُوْا﴾ ایت نه وی نو سړي به گومان کړی وی چې دواړه یو سورت دی بلکې یو د بل تفصیل دی. مونږ غواړو چې محترمو لوستونکو ته یې لاندې مثالونه وړاندې کړو:

۱- په هغه سورت کېنې د اهل الکتابو څخه د یهودو سره ډېر طولاني بحث شوی وه او دلته د هغوی څخه د عیسویانو سره اوږده مباحثه متحققه شوې ده. خو په دواړو کېنې د بحث سلسله د مباحثې په وړاندیز باندې خاتمه پیدا کوي، لکه چې مونږ ورته د [البقرة: ۹۴] ایت لاندې څه تفصیل ورکړی دی.

(۱) تفسیر الخازن ج ۱ ص ۴۵۴

- ۲- هغه سورت هم په ﴿المر﴾ سره پیل شوی دی او دا هم.
- ۳- په هغه کښې هم د کافرانو سره جهاد شرحه شوی دی او دلته هم.
- ۴- هلته د قرآن کریم په حقانیت باندې دلایل قائم کړی شوي دي او دلته زیات زور په دې اچول شوی دی چې د معاندینو اشتباهات جواب شي.
- ۵- هلته د آدم ﷺ خلقت بې پلار او بې موره بیان شوی دی او دلته د عیسیٰ ﷺ بې پلاره پیداښت شرحه شوی دی.
- ۶- هلته د ابراهیم ﷺ سوال ذکر شوی دی چې: ﴿رَبَّنَا وَأَبْعَثْ فِيهِمْ رَسُولًا مِنْهُمْ﴾ [البقرة: ۱۲۹] یعنی ای زموږ زړه! او په دوی کښې د همدوی د نسل څخه یو پیغمبر مبعوث کړې. او دلته د همدغه سوال جواب بیان شوی دی چې: ﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِنْ أَنْفُسِهِمْ﴾ [آل عمران: ۱۶۴] یعنی: بې شکه الله ﷻ په مؤمنانو باندې احسان کښود چې په دوی کښې یې د همدوی څخه یو پیغمبر مبعوث کړې.
- ۷- هلته هم د منافقانو بحث په پوره مثالونو سره بیان شوی دی او دلته هم برسېره په منافقانو، د هغو خلکو ذکر هم شوی دی چې هغوی په زړونو کښې زیغ لري او د متشابهاتو پورې نښتي وي.
- ۸- هلته د سورت په لومړي سر کښې متقیانو ته فلاح ثابته شوې ده چې: ﴿وَأُولَئِكَ هُمُ الْمُفْلِحُونَ﴾ او دلته دغه سورت په همدې مضمون باندې ختم شوی دی چې: ﴿وَأَتَّقُوا اللَّهَ لَعَلَّكُمْ تُفْلِحُونَ﴾ یعنی: او د الله ﷻ څخه وډار شئ شاید چې فلاح ترلاسه کړئ.
- ۹- هلته هم الله ﷻ څه سوالونه مؤمنانو ته تلقین کړي وه چې زما څخه داسې سوالونه کوئ، او دلته هم په څلورو ایتونو [۱۹۲-۱۹۵] کښې تلقیني سوالونه ذکر دي.
- دواړه سورتونه سره نور ارتباط هم لري چې د ټولو ذکر کول طوالت پیدا کوي او وروسته پخپله څرگندېږي.

بِسْمِ اللَّهِ الرَّحْمَنِ الرَّحِيمِ

﴿المر﴾ ۱) اللَّهُ لَا إِلَهَ إِلَّا هُوَ الْحَيُّ الْقَيُّومُ ﴿١﴾ نَزَلَ عَلَيْكَ الْكِتَابُ بِالْحَقِّ مُصَدِّقًا لِمَا بَيْنَ يَدَيْهِ وَأَنْزَلَ التَّوْرَةَ وَالْإِنْجِيلَ ﴿٢﴾ مِنْ قَبْلُ هُدًى لِلنَّاسِ وَأَنْزَلَ الْفُرْقَانَ إِنَّ الَّذِينَ كَفَرُوا بِقَايَتِ اللَّهِ لَهُمْ عَذَابٌ شَدِيدٌ ۖ وَاللَّهُ عَزِيزٌ ذُو انتِقَامٍ ﴿٣﴾ إِنَّ اللَّهَ لَا يَخْفَىٰ عَلَيْهِ شَيْءٌ فِي الْأَرْضِ وَلَا فِي السَّمَاءِ ﴿٤﴾ هُوَ الَّذِي يُصَوِّرُكُمْ فِي الْأَرْحَامِ كَيْفَ يَشَاءُ ۚ لَا إِلَهَ إِلَّا هُوَ الْعَزِيزُ الْحَكِيمُ ﴿٥﴾

د ډېر مهربان (او) ډېر رحم والا الله ﷻ په نامه.

[۱]

[۲] الله ﷻ چې دی د عبادت مستحق نه دی مگر همدی ﷻ دی، چې همېشه (ازلي او ابدي) ژوندی دی، چې همېشه (په خپل مخلوق باندې) قائم دی (هیڅ ډول غفلت ورباندې نه ورځي). [۳] په تاباندې یې (ای پیغمبره) په حقه ډېر مهم کتاب په وار- وار نازل کړی دی، چې همدا کتاب د هغو کتابونو تصدیق کوونکی دی چې د ده څخه مخکې (الله ﷻ نازل کړي) وه. او الله ﷻ تورات او انجیل هم نازل کړي دي.

[۴] چې د قرآن کریم څخه وړاندې خلکو لره لارښودونکي وه (نو په هیڅ وخت کې خلک یې هدایته نه دي پاتې شوي، برسېره په دې) او الله ﷻ فرقان هم نازل کړی دی (چې حق او باطل سره جدا کوي).

بې شکه هغه کسان چې د الله ﷻ په ایتونو باندې کفر غوره کړي دوی لره سخت عذاب دی. او الله ﷻ کلک اراده دی (څوک یې د ارادې مخه نه شي نیولی) د عقوبت (جزا) خاوند دی.

[۵] یقیناً په الله ﷻ باندې هیڅ شی نه په ځمکه کې پته یې او نه په اسمان کې.

[۶] الله ﷻ هغه ذات دی چې تاسو ته (د مورگانو) په رحمونو کې خبرې درکوي څنگه یې چې اراده وشي (او جوړوي مو څنگه چې خوښه وي).

(نو) د عبادت مستحق نه دی مگر همدی ﷻ دی، چې د نه ماتېدونکې ارادې خاوند دی (او) د حکمت څښتن دی.

شان نزول او ارتباط

۱- عام مفسرین کرام لیکي^(۱) چې د دې سورت د رومنیو ایتونو څه برخه د وفد نجران (د نجران د جرګې) په هکله نازل شوې ده، دغه جرګه د هجرت په نهم کال (چې عام الوفود نومېږي) مدینې منورې ته ورغلي وه^(۲) چې د نبي کریم ﷺ په لیکونو کې یو لیک نجران ته هم استولی شوی وه.

“نجران” د مکې معظمې څخه یمن ته طرف ته اووه پراوه لري، د یوې پراخې سیمې نوم دی چې په هغه وخت کې د عیسویانو ډېر لوی مرکز وه او یوه لویه کلیسا پکې اباده وه.

ذکره شوې جرګه د شپېتو کسانو څخه تشکیل وه چې څوارلس کس پکې د قوم مشران او درې کسان پکې مذهبي او سیاسي مشران وه.

دوی نبي کریم ﷺ اسلام ته راوبلل او بحث پیل شو نو دوی د دلایلو په وړاندې ناکام شوه، تردې چې آخر نبي کریم ﷺ مباحلې ته وروبلل، دوی مباحله هم ونه کړه خو مسلمانان هم نه شوه او په کفر

(۱) تفسیر ابن کثیر ج ۱ ص ۲۴۳؛ تفسیر الطبري ج ۳ ص ۱۶۲؛ تفسیر البغوي ج ۱ ص ۲۷۶؛ تفسیر القرطبي ج ۴ ص ۴

(۲) سیرت ابن هشام ج ۴ ص ۲۲۱

باندې کلک ولاړ پاتې شوه، یوازې یو نفر (کرز) څه وخت وروسته د همدې جرگې د غړو څخه په ایمان مشرف شو. د نوموړي (کرز) د ایمان راوړلو قیصه داسې وه چې:

یو ځل د دې وفد یوه دیني مشر (ابو حارثه) د خولې څخه ووتل چې "محمد" په حقه پیغمبر دی. نو ورور یې (چې کرز نومېده) وپوښته چې: ولې ورباندې ایمان نه راوړې؟
ابو حارثه جواب ورکړ چې: د ایمان د راوړلو په صورت کېنې پاچاپان پیسې نه راکوي، او امکان لري چې راکړی شوې پیسې هم راڅخه بهرته واخلي.

همدې خبرې د "کرز" په زړه کېنې ځای ونيوه او څه وخت وروسته په ایمان مشرف وگرځېد.^(۱)

۲- د "البقرة" سورت په پای کېنې د یو پلوه الله ﷻ د مؤمنانو ایمان او عقیده ستایلې وه چې دوی په ټولو مؤمن به شیانو باندې سمه عقیده لري، او د بل پلوه یې هغوی ته دا سوال هم تلقین کړی وه چې: ﴿فَأَنْصُرْنَا عَلَى الْقَوْمِ الْكَافِرِينَ﴾ یعنې: ای ربه! مونږ ته په کافر قوم باندې نصرت راکړې.

د دې سورت په پیل کېنې یې دغو دواړو خبرو ته اشاره وکړه چې د مسلمانانو عقیده د اهل کتابو د عقائدو په شان نه ده چې عیسیٰ (علیه السلام) ته په الوهیت باندې قائل دي، بلکې دوی په حقیقي معنی باندې موحدین دي او هم د دوی سوالونه قبول کړي شوي دي، نه گوري چې په اهل کتابو باندې په استدلال کېنې څومره برلاسي شوه حتی چې هغوی د مباحلې څخه وتښتېدل.

د مطلب خلاصه

یعنې: هغه څه چې په هغو باندې محمد ﷺ او د ده اُمت معتقد دی هغه حق دي، چې الله ﷻ ﴿لَا إِلَهَ إِلَّا هُوَ﴾ واحد او لا شریک دی، د عبادت مستحق بل څوک نه دی مگر همدی ﷻ دی او بس. ایا تاسو بصر او بصیرت نه لرئ چې د زړونو سترگې لږ څه بهرته کړئ او د حقانیت دغه لاندې دلائل یې وگورئ:

۱- الله ﷻ همېشه ژوندی دی، ازلي او ابدی دی، ټولو ژوندیو شیانو ته ژوند ورکوي او چې اراده یې وشي ترې بهرته یې اخلي.

د ده ﷻ څخه په غیر په هر ژوندي باندې داسې وخت تېر شوی دی چې هغه به نه وه، او داسې وخت ورباندې راځي چې هغه به نه وي. د همدې قانون څخه عیسیٰ (علیه السلام) هم وتلی نه دی.

۲- الله ﷻ په خپل شان باندې قائم او دائم دی تغیر او تبدیل ورباندې نه ورځي، ټول موجودات د همدې ﷻ د مستقیمی ادارې لاندې دي چې احتیاجات یې پوره کوي او په پښو باندې یې ودروي.

۳- ای پیغمبره! په تاباندې یې په حقه کتاب نازل کړی دی چې دغه کتاب د حقانیت دلائل د خانه سره راوړي دي او په کلماتو کېنې یې نغښتي دي، که چا ته حق نه ښکاري هغه دې د همدې

(۱) المعجم الاوسط للطبراني ج ۴ ص ۱۷۶: تفسیر ابي السعود ج ۲ ص ۳

آل عمران (۳)

کتاب مقابله وکړي او د ده د یو سورت په اندازه دې یو سورت جوړ کړي، هغه حرفونه چې په دې کتاب کې په کار اچول شوي دي هغه یې په مخکېنۍ دي او د وخت فصحاء او بلغاء هم ورته معلوم دي د هغوی څخه دې کومک وغواړي.

دا دومره عظیم الشان کتاب دی ته به وایې چې بل کتاب بالکل نشته، د کتاب نوم په همدې باندې ښه ښکاري. ایا هغه څوک چې داسې کتاب نه شي جوړولی هغه د معبودیت لیاقت لري؟
۴- ای پیغمبره! اهل الکتابو ته ووايه چې د دې کتاب د حقانیت یو دلیل دا دی چې د هغو ټولو اسماني کتابونو تصدیق کوي چې هغه ترې پخوا په نورو پیغمبرانو باندې مونږ ورنازل کړی دی. دې کتاب هغه ځکه تصدیق کړ چې:

الف: په پخوانیو کتابونو کې ذکر وه چې آخر الزمان پیغمبر ﷺ راتلونکی دی چې د آخرنی کتاب سره به مبعوث شي، د هغو کتابو خبره دې کتاب رښتیا کړه چې آخر الزمان پیغمبر ﷺ مبعوث شو او د کتاب خاوند دی.

ب: دا کتاب د پخوانیو کتابونو تصدیق کوي چې هغه په حقه نازل شوی وه، هغه چا (الله ﷻ) چې دا کتاب نازل کړی دی همغه ﷻ تورات او انجیل هم نازل کړی وه، مگر دا بېله خبره ده چې هغه اوس خپلو تابعانو تحریف کړی دی او حق او باطل یې خلط ملط کړی دی.

ج: دا کتاب تصدیق کوي چې ذکر شوي کتابونو هر یوه په خپل وخت کې خلکو ته سمه لاره ښودله، او چې د الله ﷻ معزز کتابونه وه: نو هغه څوک چې د هغو کتابونو حقانیت ادعاء کوي باید چې دا کتاب (قرآن کریم) هم ومني، ځکه چې دا د هغو مکذب نه دی بلکې مؤید یې دی او په اصلي مطالبو کې سره متحد دي.

۵- ای پیغمبره! دوی ته دا هم ووايه چې الله ﷻ خو تورات او انجیل نازل کړي دي خو ستاسو څخه پکې د تحریف د کبله ما انزل الله ورک دی، نو دغه دی اوس الله ﷻ فرقان نازل کړ، خپل کتابونه د دې کتاب په رڼا کې ولولئ، ستاسو هغه اشتباهګانې به ټولې وباسي چې تاسو ته د عیسی ﷺ په باره کې درلودلې دي، تاسو ته خو الله ﷻ د دې دپاره عقل هم درکړی دی چې په دغسې مشکلاتو کې ترې کار واخلي او حق د باطل څخه جدا کړي.

نو څوک چې د فرقان د موجودیت سره سره په خپل ضد او عناد باندې کلک پاتې کېږي او د الله ﷻ په نازل کړی شوو دلایلو باندې کفر اختیاروي نو هغوی لره یقیناً سخت عذاب دی ځکه چې د هدایت وسائل یې ټول د پښو لاندې کړه، نه یې عقلي دلایلو ته وکتل او نه نقلي وو ته، څومره یې چې کفر سخت دی همغومره به یې عذاب هم سخت وي. د الله ﷻ د ارادې مخه هیڅوک نه شي نیولی که څه هم عیسی ﷺ وي. نو نصارا دې ورته نه په تمه کېږي چې مونږ به د عذابه خلاص کړي، دغسې نه ده الله ﷻ د انتقام خاوند دی جزا ورکول د همدې ﷻ په لاس کې دي د عیسی ﷺ په لاس کې نه دي.

عيسى عليه السلام ته که الله ﷻ د جبابره وو څخه نجات نه وی ورکړی او اسمانونو ته یې نه وی پورته کړی نو خپل ځان به یې د هغوی څخه نه وی خلاص کړی او په شهادت به یې رسولی وی.

۶- هغه څوک د معبودیت استحقاق لري چې د همېشه دپاره په هر شي باندې پوهېږي او هيڅکله ورباندې غفلت او ناخبري نه ورځي. دغسې کس د الله ﷻ څخه په غیر بل څوک نه شي کېدلی، ځمکه خو لا څه چې په اسمان کېنې هم د ده ﷻ څخه څه شی نه پټ دی او نه ترې پټېدلی شي، نو په هر وخت او په هر ځای کېنې ورته خپل عبادت کوونکي څرگند دي.

۷- هغه څوک د معبودیت مستحق دی چې تاسو لا په رحمونو کېنې جوړوي او هلته ورته ستاسو اړتیاوې معلومې دي، څنگه یې چې اراده وشي احتیاجات مو درپوره کوي او د بدن ټول پرزجات مو هملته درکوي. د عقل، ذکاوت، حلم او د نورو نفساني صفاتو استعداد مو هملته په خټه کېنې اغېزې، د طول او عرض، د اعضاوو د تناسب مقادیر مو هملته ټاکي، بالاخره د ژوند ټوله تگلاره مو هملته ترتیبوي. نو اوس ووايي چې په ارحامو کېنې د الله ﷻ څخه په غیر څوک مداخله کولی شي؟

یقیناً په تېرو شوو دلایلو باندې ذکر شوی مطلب پوره په اثبات رسېږي چې ﴿لَا إِلَهَ إِلَّا هُوَ﴾ د عبادت مستحق نه دی مګر همدی ﷻ دی. د همدې ﷻ څخه ډار په کار دي چې د ارادې مخه یې هیڅوک نه شي نیولی، او همدی ﷻ د حکمت څښتن دی نو د انتقام وروسته کول او مجرمانو ته مهلت ورکول یې د حکمت غوښتنه ده، نه د کمزورۍ او ناتوانۍ.

توضیحات

۱- په قرآن کریم کېنې دا دوهم سورت دی چې په اول سر کېنې یې د ﴿الفر﴾ کلمه نازل شوې ده، څلور سورتونه نور هم همداسې شته نو ټول شپږ سورتونه کېږي، مونږ د همدې کلمې په اړوند د "البقرة" سورت په اول سر کېنې څه لیکلي دي هلته دې وکتل شي.

په دې مقام کېنې فقط همدومره لیکو چې که څوک د قرانت د علم د قانون څخه خپل نظر وشکوي (چې دغه حرفونه په لیک کېنې حرفونه دي خو په لوست کېنې د حرفونو نومونه دي) او صرف همدغو تورو ته وګوري نو د سړي ذهن ته داسې راځي لکه چې مدخول یې حذف وي؛ پاتې شوه دا خبره چې مدخول به یې څرنگه جمله وي، نو د دې جواب دا دی چې هره یوه جمله چې د هغه مقام سره ښه مناسبه وي هماغه یې مدخول دی، په دې ځای کېنې لاندې جملې د مثال په توګه ولولئ او نورې ورباندې قیاس کړئ:

الف: "أَلَمْ تَعْلَمُوا أَنَّ لَا إِلَهَ إِلَّا هُوَ" ایا تاسو نه پوهېږئ چې د عبادت مستحق بل څوک نه دی مګر همدی ﷻ دی.

ب: "أَلَمْ تَعْلَمُوا أَنَّ عِيسَى ابْنُ مَرْيَمَ لَمْ يَكُنْ مِنَ الْبَشَرِ" ایا تاسو نه پوهېږئ چې عیسی علیه السلام د معبودیت مستحق نه دی.

په یاد ولری!

۲_ په یاد ولری چې په پورتنۍ شرحې سره مونږ محض یوه خاطره ولیکله چې په ذهن کښې مو نږدله، تفسیر مو مطلب نه دی، په تفسیر باندې یې یوازې الله ﷻ پوهېږي او بس.

یادونه

۳_ د ﴿مُصَدِّقًا﴾ تفسیر یو ځل د [البقرة: ۸۹] ایت لاندې لیکل شوی دي هیله ده هملته ولوستل شي.

فرقان څه معنی؟

۴_ د 'فُرْقَان' معنی خو دلته واضحه ده چې د حق او باطل جدا کوونکې ده، خو په دې خبره کښې لږ څه خفا شته چې په دې مقام کښې څه شي ته دغه لقب ورکړی شوی دی. مفسرین کرام پکښې لاندې تفسیرونه کوي^(۱):

الف: دلته ترې قرآن کریم مراد دی، مخکښې د کتاب په نوم ذکر شوی وه او دوهم ځل د فرقان په نامه ذکر شو.

ب: دلته ترې تورات او انجیل مراد دی، ځکه دغه دواړه کتابونه هم د اهل الکتابو اشتباه وباسي که دوی ورته خیر شي.

ج: دلته ترې زبور مراد دی، چې مخکښې نه دی ذکر شوی او څلورم کتاب دی.

د: دلته عقلي دلائل مطلب دي، برابره خبره ده چې انفسی وي او که افاقي وي.

ه: دلته ترې معجزات مطلب دي چې د هر پیغمبر ﷺ سره الله ﷻ استولي دي.

مونږ وایو چې: ذکرې شوي پنځه واره معناوې د 'فُرْقَان' په کلمه کښې سره جمعه کېدلی شي څه تضاد سره نه لري، هر مفسر یې فقط یو-یو مصداق بنودلی دی او بس.

انتقام څه ته وایي؟

۵_ په نني عصر کښې د انتقام کلمه د عفوې په مقابل کښې استعمالېږي لکه چې وایي: فلاني سړی خپل دښمن ته عفو ونه کړه او په انتقام باندې یې زړه یخ کړ. ښکاره ده چې دا معنی د الله ﷻ سره مناسبه نه ده. نو په دې مقام کښې د انتقام معنی یو ظالم ته جزا ورکول او په هغه باندې خپله سلطه قانمول دي. نو د معنی حاصل یې داسې کېږي چې: الله ﷻ ظالم ته د عقوبت ورکولو او په هغه باندې د خپل تسلط د اجراء کولو خاوند دی.

تورات او انجیل

۶_ د دغو دواړو کلمو په اصلیت کښې ځینې هغه مفسرین کرام د سختو تکلفاتو مرتکب شوي دي چې دواړه یې عربي گڼلي دي، تورات یې د 'وَرِي' څخه اخستی دی چې د رڼا معنی ورکوي او

(۱) التفسیر الکبیر ج ۷ ص ۱۷۲: تفسیر الکشاف ج ۱ ص ۳۳۶: تفسیر ابی العود ج ۲ ص ۵: تفسیر المنارج ج ۳ ص ۱۶۱

انجيل يې د "نجل" څخه اخستی دی چې په معنی د اصل سره دی^(۱).

مگر تحقیقي خبره دا ده چې دغه دواړه کلمې عجمي دي، حاجت نشته چې عربي وگنلې شي او بیا ورته بعید مناسبات ولټول شي. پاتې شوه دا خبره چې په عجمي ژبه کښې يې اصلي معناوې څه څه شې وې؟ نو د دې جواب دا دی چې تورات په معنی د شریعت سره دی او عبراني لفظ دی او انجيل په معنی د بشارت دی او یوناني لفظ دی^(۲).

اما په قرآن کریم کښې هغه کتاب د تورات په نامه یادېږي چې په موسی ﷺ باندې په یو ځل نازل شوی وه او انجيل د هغه کتاب نوم دی چې په عیسی ﷺ باندې په یو ځل نازل شوی وه، دغه دواړه کتابونه د قرآن کریم په شان په دفعاتو نه دی نازل شوی^(۳).

په یاد ولری!

۷- په یاد ولری چې الله ﷻ د "ما فی الأرحام" په باره کښې دوه شیان په خپل ځان پورې مختص ګرځولي دي چې یو په ما فی الأرحام باندې علم دی (ان شاء الله د سورت لقمان د آخني ایت لاندې به شرحه شي) او بل د ما فی الأرحام تصویر او جوړونه ده چې په همدې مقام کښې ورته اشاره شوې ده.

سوال جواب

۸- که څوک وایي چې: په نني عصر کښې داسې اسباب کشف شوي دي چې د هغو په ذریعه سړی کولی شي چې د ماشوم وینستان د مور په ګېډه کښې سره یا تور یا بل رنگ جوړ کړي، نو پوښتنه دا ده چې ایا ذکر شوی صورت د تصویر په اختصاص کښې اعتراض نه شي جوړېدلی؟
مونږ وایو چې: اول خو ذکر شوی صورت محض افواه ده واقعیت نه لري، که بالفرض متحقق هم شي د ایت شریف سره څه ټکان نه لري، ځکه چې:

الف: په ایت شریف کښې د ما فی الأرحام ټوله جوړونه په الله ﷻ پورې مختصه ګرځوله شوې ده لکه خبره، رنگ، وزن، اوږدوالی، پلنوالی، پېړوالی، د اعضاوو تناسب او داسې نور. او شک نشته چې په مجموعه توګه د ذکر شوو شیانو دعوه هیڅوک نه شي کولی او نه چا کړې ده.

ب: په دې باندې علاوه، په ایت شریف کښې د "ما فی الأرحام" په تصویر کښې موثریت په الله ﷻ پورې مختص کړی شوی دی او د اسبابو خبره دلته هیڅ مطرحه نه ده، او ښکاره ده چې د موثریت ادعا یې هیڅوک نه شي کولی، لکه چې یو دهقان د پاروګانو په سبب سره د ځمکې څخه زیات حاصلات اخستلی شي مګر پاروګان موثر نه شي ګنلې ځکه چې هر شي ته الله ﷻ وجود وربښي او بس. نو څه محاله نه ده چې الله ﷻ د اسبابو په تفاوت سره د مور په ګېډه کښې وینستانو ته هم تفاوت ورکړي.

(۱) حاشیه الشیخ زاده علی تفسیر البیضاوي ج ۱ ص ۶۰۱

(۲) تفسیر المنار ج ۳ ص ۱۵۵

(۳) تفسیر البغوي ج ۱ ص ۲۷۷

﴿هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخَرُ مُتَشَابِهَاتٌ فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَبَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلِهِ وَمَا يَعْلَمُ تَأْوِيلَهُ إِلَّا اللَّهُ وَالرَّاسِخُونَ فِي الْعِلْمِ يَقُولُونَ ءَامَنَّا بِهِ كُلٌّ مِنْ عِنْدِ رَبِّنَا وَمَا يَذَّكَّرُ إِلَّا أُولُو الْأَلْبَابِ ﴿٦٦﴾ رَبَّنَا لَا تَزِغْ قُلُوبَنَا بَعْدَ إِذْ هَدَيْتَنَا وَهَبْ لَنَا مِنْ لَدُنْكَ رَحْمَةً إِنَّكَ أَنْتَ الْوَهَّابُ ﴿٦٧﴾ رَبَّنَا إِنَّكَ جَامِعُ النَّاسِ لِيَوْمٍ لَا رَيْبَ فِيهِ إِنَّ اللَّهَ لَا يُخْلِفُ الْمِيعَادَ ﴿٦٨﴾﴾

[۷] دا (الله ﷻ) هغه ذات دی چې په تاباندې یې (دېر مهم) کتاب نازل کړی دی چې ځینې ایتونه یې څرگندې معناوې لري چې همدا (ایتونه) د همدې کتاب بنسټ دی. او څه نور ایتونه یې څرگندې معناوې نه لري. نو هغه کسان چې په زړونو کې یې باطلو ته میلان وي نو دوی د دې کتاب څخه په هغو ایتونو پسې ځي چې هغه څرگندې معناوې نه لري (او هغو ایتونو ته هیڅ توجه نه کوي چې څرگندې معناوې لري)، دا د دې کبله چې په (خلکو کې) فتنه واچوي او د دې کبله چې د مطلبې معنی محض پلټنه وکړي (او خپل قلبي انحراف پکې پټ کړي، نه د ځان پوه کولو په غرض). او (حال دا دی) چې په مطلبې معنی باندې یې نه پوهېږي مگر الله ﷻ او څوک چې په علم کې کله د دې دوی وایي چې: مونږ پرې ایمان راوړی دی. هر یو (محکمات دي او که متشابهاً) زمونږ د رب د پلوه (نازل شوي) دي، او (په دې قرآن کریم باندې) پند نه اخلي مگر د عقلونو خاوندان.

[۸] (چې وایي) ای زمونږ ربه! د دې څخه وروسته مو زړونه بېرته مه کېږي چې هدایت دې راته کړی دی (ترڅو په آینده کې هم په همدې عقیده پاتې شو) او د خپله جانبه راته رحمت وښی (توفیق راکړې چې په څه پوهېږو هغه عملي کړو) بې شکه همدا ته ډېر ښونکی یې. [۹] ای زمونږ ربه! یقیناً ته په داسې ورځ کې د خلکو راغونډوونکی یې چې د هغې په راتللو کې هیڅ شک نشته. (ای پیغمبره! دوی رښتیا وایي) یقیناً الله ﷻ په خپله وعده کې خلف نه کوي (د همدې ورځې وعده یې کړې ده او دا به پوره کوي).

شان نزول

د دې ایتونو په شان نزول کې ځینو مفسرینو کرامو د عبد الله بن عباس رضی الله عنهما په روایت لیکلي دي چې د یهودانو څو نفرو نبي کریم ﷺ ته ویلي چې ستا د امت پاچاهي به تر یواویا کالو پورې دوام وکړي ځکه چې ﴿المر﴾ د ابجد په حساب همدا عدد پوره کوي. خو کله چې نبي کریم ﷺ

ورباندې نور مقطعات ولوستل نو دوی هک پک شوه^(۱) او الله ﷻ ذکر شوي ایتونه نازل کړه. مگر دا قیصه د ایتونو د مصداقونو څخه شمېرله کېږي چې د قرآني حرفونو څخه یې نشته انگیزه مطلب اخستی دی. او په سلفو صالحینو کېنې عادت وه چې د ایت په مصداق به یې هم د شان نزول اطلاق کاوه^(۲). خو په اصطلاحی معنی باندې یې د شان نزول اطلاق نه شي کېدلی ځکه چې د دې سورت د لومړنیو ایتونو په شان نزول کېنې مونږ لیکلي دي چې تر درې اتیا [۸۳] ایتونو پورې د نجران د وفد په باره کېنې یې نزول موندلی دی، چې د هجرت نهم کال (عام الوفود) وه. او د دغه وخته پورې خو د مدینې منورې څخه د یهودانو جرړې وېستلې شوې وې، نو څنگه کېدلی شي چې نوموړي ایتونه د دوی په باره کېنې په اصطلاحی معنی نازل شي؟!

نو ټیک خبره دا ده چې اصطلاحی شان نزول یې د همدغه وفد (جرګې) اعتراض وه چې دوی نبي کریم ﷺ ته وویلې چې: ایا ته نه وايي چې عیسیٰ ﷺ د الله ﷻ کلمه دی او د همدغه څخه روح دی. دوی دې ایت ته اشاره کوله چې: ﴿إِنَّمَا الْمَسِيحُ عِيسَى ابْنُ مَرْيَمَ رَسُولُ اللَّهِ وَكَلِمَتُهُ أَلْقَاهَا إِلَى مَرْيَمَ وَرُوحٌ مِّنْهُ﴾ [النساء: ۱۷۱]. نبي کریم ﷺ ورته وویلې چې: ولې نه، زه دا خبره کوم. نو دوی وویلې چې: همدا زموږ بس دی^(۳). یعنې: زموږ مطلب ثابت شو چې عیسیٰ ﷺ ابن الله دی ځکه چې د ابن الله او روح الله څه فرق نشته.

د جواب حاصل دا دی چې: په قرآن کریم کېنې نور ایتونه شته چې تاسو هلته دغسې منحرفه معنی نه شي اخستلی لکه چې: ﴿إِنْ هُوَ إِلَّا عَبْدٌ أَنْعَمْنَا عَلَيْهِ﴾ [الزخرف: ۵۹] یعنې: عیسیٰ ﷺ بل څوک نه دی مگر (د الله ﷻ) یو بنده دی چې مونږ ورباندې انعام کړی دی. همدا شان نزول د ایتونو په ارتباط کېنې هم پوره لاس کوي.

د مطلب خلاصه

۱- یعنې: ای پیغمبره! لکه څنگه چې الله ﷻ د انسانانو مادي تربیه کوي او د مورګانو په رحمونو کېنې یې د جنین په شکل جوړوي همدارنګه یې د دوی معنوي تربیه هم د نظره نه ده غورځولې، نه گوري چې په تاباندې یې د همدې مطلب دپاره یو ډېر مهم کتاب نازل کړی دی، د دې کتاب ځینې ایتونه محکمت دي چې معناوې یې څرګندې دي او ټول قرآن کریم ته د چورلیز او موقوف علیه حیثیت لري او ځینې نور ایتونه یې متشابهات دي چې مطالب یې پوره واضحه نه دي چې د فهم په باره کېنې په محکمتو ایتونو باندې ورڅرخېږي.

که د الله ﷻ لطف نه وی او محکمت ایتونه یې نه وی درنازل کړي نو نه به د متشابهاتو څخه انسانانو مطالب ترلاسه کړي وی او نه به د ازموینې لاندې راغلي وی چې د بريالیتوب اجر ونه او ثوابونه یې ترلاسه کړي وی.

(۱) روح المعاني ج ۳ ص ۷۹

(۲) تفسیر القاسمي ج ۱ ص ۲۷: تفسیر الصنار ج ۹ ص ۶۴۲

(۳) روح المعاني ج ۳ ص ۷۹

نو هغه کسان چې په زړونو کې یې باطل خوا ته ګوږوالی او انحراف وي، هغوی یوازې متشابهاټو پورې نښلي او د محکماټو هیڅ خیال نه ساتي، او په تاویلاتو کې یې هم هغه تاویل رانیسي چې د ده د فاسد غرض سره سمون خوري او خلک ورباندې تېر ویستلی شي، ترڅو دوی د یو پلوه نور خلک په فتنه کې واچوي او د بله پلوه خپل فاسد مطلب ته شرعي بڼه ورکړي چې دا د الله ﷻ حکم دی.

او اصل خبره دا ده چې د متشابهاټو په مقصودي معنی باندې پرته د الله ﷻ څخه هیڅوک نه پوهېږي. هو! چا ته چې الله ﷻ قوي علم ورپه برخه کړی وي او د ځینو متشابهاټو څخه د محکماټو ایتونو په رڼا کې څه مطالب لاس ته وروړي هغه بېله خبره ده.

د قوي علم خاوندان په متشابهاټو کې د خپلې ګېډې څخه څه خبره نه کوي، که سره د کوښښه هم مطلب ته ونه رسېږي نو د نه منلو خیال ورسره نه پيدا کېږي، بلکې وايي چې مونږ قوي ایمان لرو چې محکم او متشابه ایتونه دواړه زمونږ د رب ﷻ د پلوه دي او په دواړو کې زمونږ تربیه په نظر کې نیوله شوې ده، که مونږ ورباندې پوه شو او که پوه نه شو عقیده ورباندې لرو.

کله چې دوی د علم د قوت سره سره په متشابهاټو باندې د پوهېدلو څخه عاجز دي نو اهل الزیغ (کوږ فکري کسان) به څنگه ورباندې پوه شي، معلومه شوه چې دوی د فتنې دپاره تاند وهي.

۳- نو ای پیغمبره! د هغوی لکه څنگه چې علم قوي دی عقلونه یې هم کمزوري نه دي، ځکه د متشابهاټو ایتونو په نزول باندې نه اعتراض کوي او نه یې د مطالبو په لاس ته وروړلو کې په غلطه لاره قدم ږدي، دغسې طرز العمل د هوښیارانو څخه په غیر بل څوک نه شي درلودلې.

۴- د قوي علم او قوي عقل خاوندان خپل الله ﷻ ته د عاجزۍ او بندګۍ په حالت کې سوالونه کوي چې: ای زمونږ ربه! لکه چې نن دې زمونږ زړونه د کوږوالي څخه وساتل او توفیق دې راکړ چې د متشابهاټو ایتونو په هکله مو ستا په هدایت غلطه لاره ونه نیوله په راتلونکي کې هم زمونږ زړونه د کوږوالي څخه په امن کې ولري او د خپله پلوه راباندې رحمت نازل کړي، که څه هم مونږ ستا د رحمت لیاقت ونه لرو خو د خپله پلوه راباندې وړیا د توفیق باران وکړي. بې شکه همدا ته د بهرې بڼې خاوند یې.

ای زمونږ ربه! یقیناً ته خو ټول خلک په داسې ورځ کې سره غوندې چې په هغې کې څه شک نشته، مونږ ځکه تاته سوالونه کوو او ستا څخه توفیق غواړو، چې په هغې ورځ کې شرمنده او خجالت نه شو.

۵- نو ای پیغمبره! بې شکه دغه ورځ راتلونکې ده هر چا ته په کار دي چې ځان ورته تیار کړي، ځکه چې د دې ورځې الله ﷻ وعده کړې ده او الله ﷻ په خپله وعده کې رښتینی دی، په وعده کې خلف نه کوي.

توضیحات

۱- چرته چې ټول قرآن کریم د محکم په صفت موصوف شوی وي هلته ټول علماء کرام متفق دي لکه چې الله ﷻ فرمایي: ﴿کَتَبَ أَحْکَمْتُ، اٰیٰتُهُ﴾ [هود: ۱] یعنی: قرآن کریم داسې کتاب دی چې

آل عمران (۳)

ټول ایتونه یې محکم ګرځول شوي دي. چې نه ورته لفظي خلل لار پیدا کولی شي او نه معنوي، نه یې څوک تحریف کولی شي او نه یې نظم تخریبولی شي.

او هلته هم متفق دي چې ټول قرآن کریم د متشابه په نامه باندې یاد شوی دی لکه چې فرمایي ﴿اللَّهُ نَزَّلَ أَحْسَنَ الْخَبَرِ كِتَابًا مُتَشَبِهًا﴾ [الزمر: ۲۳] یعنی: الله ﷻ ډېر ښائسته کلام نازل کړی دی چې متشابه کتاب دی، چې ټول ایتونه یې په حقانیت او اعجاز کېنې یو بل ته ورته دي، کوم ښائست چې په یو سورت کېنې لیدل کېږي هغه په بل سورت کېنې هم د ورایه ښکاري.

مګر په دې مقام کېنې چې اوس پکېنې بحث روان دی د قرآن کریم ایتونه په دوه ډولونو باندې ویشل شوي دي چې ځینې محکمت دي او ځینې متشابهات، نو علماء کرام پکېنې څه اختلاف نظر لري چې لاندې تشریح کېږي.

د محکم او متشابه لغوي معناوي

۲- په عربي ژبه کېنې "مُحْكَمٌ" اصلاً د "حَكَمْتُ الدَّابَّةَ" څخه اخستل شوی دی یعنې: څاروی (آس) مې قېزه کړی وه^(۱) چې په لار باندې مې سم سیده روان کړی وه او د کوږوالي راکوږوالي څخه مې رامنعه کړی وه. او "مُتَشَابِهٌ" د "تَشَابَهٌ" څخه اشتقاق شوی دی یعنې: داسې معاملة چې مطلب پکېنې نه پېژاندل کېږي، لکه چې الله ﷻ د یهودو د خولې څخه فرمایلي دي چې: ﴿إِنَّ الْبَقَرَ تَشَبَهَ عَلَيْنَا﴾ [البقرة: ۷۰] یعنې بې شکه زیرې غواګانې په مونږ باندې متشابهې دي. مطلبې غوا پکېنې نه پېژنو.

د محکم او متشابه اصطلاحی معناوي

اما د "مُحْكَمٌ" او "مُتَشَابِهٌ" اصطلاحی معناوي علماء کرامو په بېلو بېلو عباراتو سره تعریفې کړې دي چې ټول تعریفونه یې تقریباً یوو لسو ته رسېږي^(۲)، د اوږدوالي د کبله یې مونږ په لاندې یو-یو تعریف باندې اکتفاء کوو چې نسبتاً جامع دي او نور تعریفونه په لږ تصرف سره ممکن دي چې ورواوري، هغه دا دي:

الف: "مُحْكَمٌ" ایت هغه ایت ته ویل کېږي چې صرف یوه معنی لري، په همدغې یوې معنی باندې قطعي دلالت کوي او د اشتباه څخه محفوظ وي^(۳)، لکه: ﴿قُلْ هُوَ اللَّهُ أَحَدٌ﴾ [الإخلاص: ۱] یعنې: ورته ووايه چې خبره دا ده چې الله ﷻ یو دی (شریک نه لري).

ب: "مُتَشَابِهٌ" هغه ته ایت ویل کېږي چې د یوې معنی څخه په غیر د نورو معناوو احتمال هم لري، دلالت یې قطعي نه وي او د یوې معنی اراده کول ترې بې دلیل ممکن نه وي^(۴).

(۱) مفردات الرغب ص ۱۲۶

(۲) تفسیر القرطبي ج ۴ ص ۹؛ البحر المحیط ج ۲ ص ۳۸۱؛ مناهل العرفان فی علوم القرآن ج ۲ ص ۱۶۸

(۳) احکام القرآن للجصاص ج ۲ ص ۴؛ تفسیر ابی السعود ج ۲ ص ۷

(۴) احکام القرآن للجصاص ج ۲ ص ۴؛ تفسیر ابی السعود ج ۲ ص ۷

یا په بل عبارت: "متشابه" هغه ته وايي چې مراده معنی یې څرگنده نه وي، برابره خبره ده چې موضوع له معنی یې څرگنده وي او که نه.

که سړی دغه دواړه تعریفونه په ذهن کې ونیسي او بیا نور تعریفونه ولولي، داسې به ورته جوته شي چې د تعریفونو د تعدد وجه دا ده چې هر چا د محکم او متشابه یو- یو مصداق ښودلی دی او بنيادي تضاد یې په منځو کې نشته.

د متشابه ډولونه

۳- که څه هم د متشابه ډولونه د دې کبله ډېر دي چې د اشتباه اسباب ډېر دي، خو دغه اسباب په لاندې درې گروپونو کې خلاصه کېدلی شي:

الف: هغه متشابه چې خفا پکې د لفظ د لارې واقع شوې وي، لکه د "اهل" کلمه چې د نېکې اولادې او بدې اولادې په منځ کې مشترکه ده. د همدې کبله نوح عليه السلام خپل کافر زوی د نجات په وعده کې شامل کړی وه، خو الله تعالى یې دغه اشتباه پورته کړه چې: ﴿قَالَ يَنْتُوحُ إِنَّهُ لَيْسَ مِنْ أَهْلِكَ إِنَّهُ عَمَلٌ غَيْرُ صَالِحٍ﴾ [هود: ۴۶] يعني: ویې فرمایل: ای نوحه! یقیناً دغه (کافر زوی دې) ستا د اهل څخه نه دی ځکه چې نوموړی د غیر صالح عمل خاوند دی (نو د "اهل" د نجات په وعده کې نه شي داخلېدلی).

همدارنگه د قرآن کریم مقطعات حرفونه د لفظونو د کبله په متشابهاتو کې شمېرل کېږي، ځکه د کومو معناگانو دپاره چې وضعه شوي دي په هغو کې خو خفا نشته، خفا په دې کې ده چې دلته ترې کومې معناوې مرادې دي.

ب: هغه متشابه چې خفا پکې د معنی د کبله منځ ته راغلې وي، چې په معنی باندې پوهېدل د سړي د سړي څخه پورته وي او عقل یې ورته نه رسېږي، لکه د الله تعالى صفات او یا د قیامت ورځې د قیام وخت.

ج: هغه متشابه چې لفظ او معنی دواړو په خفا کې سره لاس یو کړي وي او دواړه یې سبب گرځېدلي وي، لکه چې الله تعالى فرمایي: ﴿إِنَّمَا النَّسِيءُ زِيَادَةٌ فِي الْكُفْرِ﴾ [التوبة: ۳۷] يعني: بې شکه تاخیرول په کفر کې زیادت دی. ځکه چې دا ایت شریف د دې کبله هم په خفا کې دی چې دلته د تاخیر څخه څه شی مراد دی او د دې کبله هم چې تاخیر ولې د کفر زیادت گڼل شوی دی؟ نو ترڅو چې سړی په دې پوه نه شي چې د جاهلیت په زمانه کې عادت وه چې میاشتې به یې وړاندې وروسته کولې د دې دپاره چې د خپلو جنگونو دپاره بهانه جوړه کړي چې په حرامه میاشت کې نه دي واقع شوي نو د یوې میاشتې نوم به یې په بله کېښود او د بلې په بله، نو تر هغه پورې د آیت په مطلب نه شي پوهېدلی.

دا وه د متشابهاتو د ډولونو په هکله لنډ معلومات، که څوک د دې څخه زیات معلومات غواړي هغه دې اوږدو کتابونو ته مراجعه وکړي.^(۱)

(۱) مناهل العرفان فی علوم القرآن ج ۲ ص ۱۷۴: مفردات الراغب ص ۲۶۰

ایا د متشابهاتو علم د الله ﷻ خاصه ده؟

۴- په دې خبره کښې (چې په متشابهاتو باندې پوهه د الله ﷻ خاصه ده او که د قوي او راسخ علم خاوندان هم ورباندې پوهېدلی شي) د علماء کرامو اختلاف دی، د ځینو علماء کرامو دا نظر دی چې د الله ﷻ خاصه نه ده د قوي علم خاوندان هم ورباندې پوهېږي، په دوی کښې شوافع عليهم السلام هم شامل دی، مگر د احنافو عليهم السلام په شمول د اکثره علماء کرامو په نزد ذکر شوی علم د الله ﷻ خاصه ده^(۱).

د دې اختلاف اصل منشا د ایت شریف دغه تکرره ده چې: «وَمَا يَعْلَمُ تَأْوِيلَهُ إِلَّا اللَّهُ وَالرَّاسِخُونَ فِي الْعِلْمِ يَقُولُونَ آمَنَّا بِهِ كُلٌّ مِّنْ عِنْدِ رَبِّنَا». اقلیت وايي چې د «إِلَّا اللَّهُ» او «وَالرَّاسِخُونَ» ترمنځ وقف نشته او د «و» توری د عطف دپاره دی. نو د معنی حاصل یې داسې کېږي چې: د متشابهاتو په تاویل باندې هیڅوک نه پوهېږي مگر یو الله ﷻ او بل د راسخ علم خاوندان.

د اقلیت دلایل

دوی وايي چې په ذکر شوي مقام کښې د لاندې وجود کبله وقف نشته:

الف: که د الله ﷻ پورې یې اختصاص درلودی نو نبی کریم ﷺ به عبد الله بن عباس رضی الله تعی عنه ته دا دعاء نه وی کړې چې: «اللَّهُمَّ فَقِّهْهُ فِي الدِّينِ وَعَلِّمَهُ التَّأْوِيلَ»^(۲)، یعني: ای الله ﷻ ده ته په دین کښې فقاہت ورکړې او په تاویل باندې پوهه ورکړې. ځکه چې د الله ﷻ په اختصاصي صفاتو کښې د نوموړي صحابي اشتراک غوښتنه څه معنی نه لري.

ب: نوموړي صحابي رضي الله عنه ویلي دي چې: «أَنَا مِنَ الرَّاسِخِينَ الَّذِينَ يَعْلَمُونَ تَأْوِيلَهُ»^(۳)، یعني: زه د هغو راسخینو څخه یم چې په تاویل باندې یې پوهېږي.

نو که الله ﷻ پورې د متشابهاتو علم خاص وی نو ذکر شوی صحابي به ورباندې څنګه پوه شوی وی، او داسې ټولګی به نه وی موجود شوی چې عبد الله بن عباس رضی الله تعی عنه خپل ځان د هغوی څخه شمېرلی دی.

یادونه

زمونږ په فکر د دې خبرې (چې د متشابهاتو علم د الله ﷻ خاصه ده) معنی دا ده چې د متشابهاتو علم د انسان دپاره ښودنې ته اړه لري او د محکماتو په شان ورباندې سړی په زغرده نه پوهېږي، نو په کوم یوه باندې چې الله ﷻ د خلکو د پوه کولو اراده وکړي نو هغه وربښایي او که نه نو پټ یې ساتي، لکه د قیامت د ورځې د راتللو نېټه.

(۱) تفسیر البغوي ج ۱ ص ۲۸۰

(۲) مسند احمد بن حنبل ج ۱ ص ۶۷۴

(۳) تفسیر ابن کثیر ج ۱ ص ۳۴۷

نو په دې بناء ذکر شوي دواړه استدلالونه څه نتیجه نه ورکوي او د اختصاص سره منافات نه لري او لا بلکې تائید یې کوي. او دا ځکه که اختصاص یې نه درلودی نو نه به نبي کریم ﷺ د نوموړي صحابي په باره کښې الله ﷻ ته سوال کړی وی او نه به یوازې د هغه دا افتخار په برخه شوی وی چې دی ورباندې پوهېږي او بس.

د اکثریت دلایل

۵- اکثره علماء کرام د احنافو عليهم السلام په شمول وايي چې: په ﴿وَمَا يَعْلَمُ تَأْوِيلَهُ إِلَّا اللَّهُ﴾ باندې لازم وقف دی، دا جمله تمامېږي او د ﴿وَالرَّاسِخُونَ﴾ څخه بېله جمله پیل کېږي چې د "و" توري پکښې د استناف دپاره دی، د عطف دپاره نه دی. نو د معنی حاصل یې داسې کېږي چې: د متشابه په تاویل باندې د الله ﷻ څخه په غیر بل څوک نه پوهېږي، نو څوک چې خامه او غیر شرعي پوهه لري چې په زړه کښې زیغ وي او د فتنې، فساد اورته لمن وهي هغه ورپسې په غیر شرعي طریقه تاند وهي، اما څوک چې د پوخ علم خاوند وي نو هغه په دغسې خطري سوږو کښې گوتې نه وهي. دوی وايي کله چې محکم او متشابه دواړه د الله ﷻ د پلوه دي نو باید چې د تاویل لټونه هم په هغې طریقې سره وکړو چې همدۀ ﷻ ورته تعینه کړې ده، هغه طریقه محاکماتو ته مراجعه ده او بس. د دوی دلایل دا دي:

الف: الله ﷻ محکاماتو ایتونو ته د ﴿أَمْ أَلِکْتَبَ﴾ لقب ورکړی دی ترڅو د متشابهاتو په تاویل کښې ورته مراجعه وکړی شي، که د الله ﷻ څخه په غیر ورباندې څوک پوهېدلی نو دغه لقب به څه معنی نه درلودلی.

یا په بل عبارت: الله ﷻ د متشابهاتو تاویلاتو او د پوهېدلو مرجع یې همدا یوه ټاکلې ده او بس. که هلته یې تاویل وموندل شي خو ښه ده او که نه نو همدومره عقیده ضرور ده چې مراد د الله ﷻ حق دی، که مونږ پرې پوه نه شو باک یې نشته ځکه چې په پوهېدلو باندې یې مکلف نه یاستو^(۱). مگر دا خبره هم په یاد ولری کوم احادیث چې د متشابهاتو وضاحت پکښې شوی وي هغه هم د قرآن کریم محکاماتو ایتونو ته وراوړي ځکه چې د احادیثو حجیت په محکاماتو ایتونو باندې ثابت دی لکه چې الله ﷻ فرمایي: ﴿وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ﴾ [النحل: ۴۴] یعنی: او تاته مو قرآن کریم د دې دپاره نازل کړی دی ترڅو دوی ته نازل کړی شوی کتاب تشریح کړي.

او هم فرمایي چې: ﴿وَمَا يَنْطِقُ عَنِ الْهَوَىٰ ۚ إِنْ هُوَ إِلَّا وَحْيٌ يُوحَىٰ﴾ [النجم: ۳-۴] یعنی: او پیغمبر د خپلې هوا څخه خبرې نه کوي، د ده خبرې نه دي مگر وحې ده چې ورته وحې کېږي. ب: الله ﷻ د راسخینو د خولې څخه حکایت کوي چې دوی د دواړو ډولونو په ایتونو کښې وايي چې: ﴿كُلٌّ مِّنْ عِنْدِ رَبِّنَا﴾ دا هر یو ډول زمونږ د رب ﷻ د پلوه دی. یعنې برابره خبره ده چې مونږ

آل عمران (۳)

ورباندې پوه شو او که پوه نه شو په باور کولو کېنې ورباندې په تفریق قائل نه یاستو. که بالفرض دوی ورباندې پوهېدلی نو دغه خبره کول د دوی د مدحې او ستاینې سبب نه ش: خو رېډلی ځکه چې په قطعي معلوماتو باندې خو هر موطن معتقد دی.

ج: د عبد الله بن عباس رضی الله عنهما څخه یو قرانت داسې هم روایت شوی دی چې: «وَيَقُولُ الرَّاسِخُونَ فِي الْعِلْمِ»^(۱)، په دې قرانت کېنې د دې خبرې احتمال نشته چې د «و» توری عاطفه شي او دلالت وکړي چې راسخون هم په تاویلاتو باندې پوهېږي. دا قرانت که څه هم د یو شي ثبوت نه شي کولی مگر ترجیح خو ورکولی شي.

د: د قرآن کریم په نورو ځایونو کېنې دغه ډول ترکیب استعمال شوی دی هلته اختصاصي صفت مراد دی، لکه چې فرمایي: «وَعِنْدَهُ مَفَاتِيحُ الْغَيْبِ لَا يَعْلَمُهَا إِلَّا هُوَ» [الأنعام: ۵۹] یعنی: اود الله ﷻ په نزد د غیبو خزائن دي چې هیڅوک ورباندې نه پوهېږي مگر همدی ﷻ.

نو معلومه شوه چې دلته هم د متشابهاتو په تاویلاتو باندې د الله ﷻ څخه پرته بل څوک نه پوهېږي.

د متشابهاتو حکمتونه

۶- د متشابهاتو په نزول کېنې خو به ډېر حکمتونه وي مگر لاندې څو حکمتونه یې د مثال په توګه محترم لوستونکو ته وړاندې کوو:

الف: قرآن کریم په عربي ژبه نازل شوی دی خو د دې سره سره ټول عرب یې د مقابلې څخه عاجز وه او عاجز دي او ټول اهل لسان په خپل عجز باندې اعتراف کوي. د دې اعتراف یوازینی سبب دا دی چې په قرآن کریم کېنې د ژبې ټول امتیازات په ډېره لوړه کچه په کار اچولي شوي دي، مجازات، کنایات، تلویحات، استعارات او نور ټول فنون پکېنې استعمال شوي دي چې د دې ډول نزول طبعي نتیجه دا ده چې قرآن کریم دې متشابهات ولري. که بالفرض د انساني فنونو څخه کار نه وی اخستل شوی نو اهل لسانو به خپل ځانونه د قرآن کریم په مقابل کېنې عاجزان نه وي ګڼلي.

ب: د دې کبله هم په قرآن کریم کېنې د متشابهاتو موجودیت ضروري وه چې په دې کېنې پرته د مادیاتو څخه دنورو شیانو بحثونه هم شوي دي او طبعي ده کله چې غیر مادي شیان د هغو الفاظو په قوالبو کېنې بیانېږي چې هغه د مادیاتو دپاره وضعه شوې وي نو باید متشابهات ولري، ځکه چې په آخرت کېنې داسې شیان شته چې نه غوږونو اورېدلي، نه سترګو لیدلي او نه د چا په زړه کېنې تېر شوي دي.

که بالفرض دغه شیان په مادي الفاظو کېنې نه وي بیان شوي او یا بالکل د بیان څخه غورځولي شوي وي، نو معلومه خبره ده چې قرآن کریم به د هر شي بیانوونکی نه وي جوړ شوی.

ج: لکه څنګه چې الله ﷻ ټول خلک په عملي احکامو باندې امتحانوي همدارنګه یې علماء د متشابهاتو په نزول سره د یوه خاص امتحان سره مخامخ کړي دي چې دوی د مشروعې طریقې څخه

(۱) تفسیر الطبري ج ۳ ص ۱۸۴

په غیر د هغو په تاویلاتو کښې د غیر مشروعو لارو څخه کار اخلي او که نه، ترڅو اهل الزیغ او اهل الخلوص یو د بل څخه جدا شي.

د: د دې دپاره چې مسلمانان وینې او رابېدار شي او د عقل څخه کار واخلي، که بالفرض په قرآن کریم کښې دغه ډول ایتونه نه وی نازل شوي او هر څه پکښې په واضحه او څرگنده توګه بیان شوي وی، نو د عقل قدرداني به نه وی شوې او د پرواز ساحه به یې تنګه وي.

ه: که بالفرض هغه ټول علوم چې قرآن کریم ورباندې مشتمل دی په څرګنده توګه بیان شوي وی او هیڅ خفا پکښې نه وي نو د قرآن کریم څخه به دومره لوی کتاب جوړ شوی وي چې په ملیاردونو جلدونه به یې درلودی، چې نه به یې حمل او نقل د چا د لاسه پوره وي او نه به د چا په حفظ کښې راغلی وي، نو د یو پلوه به مسلمان په قرآن کریم کښې د تفکر د ثوابونو څخه محروم شوي وي او د بله پلوه به د حافظ کېدلو رتبه د هیچا نه وي په نصیب شوې او نه به چا ته هغه اطمینان په برخه شوی وي چې هغه یوه کوښښ کوونکي ته د کوښښ څخه وروسته د نتیجې په لاس ته وروړلو سره په نصیب کېږي.

سوال جواب

۷- که څوک وایي چې: حکمتونه به هلته د منلو وړ وي چې د متشابهاتو په تاویلاتو کښې شرعي اجازه موجوده وي، د دې ایت شریف څخه چې اوس د بحث لاندې دی معلومېږي چې د تاویلاتو پلټنه د اهل الزیغ کار دی؟

مونږ وایو چې: پلټنه په دوه ډوله ده، یوه د اهل الزیغ پلټنه ده چې د پلټنې باعث ورباندې زیغ (کوږوالی) وي لکه د کافر، زندیق، مبتدع او نورو پلټنې؛ نو دا ناجائزه ده او شریعت ورته اجازه نه ورکوي.

او بله د اهل العلم پلټنه ده چې د پلټنې باعث یې فقط د علم رسوخ (قوت) وي او بس. که اهل العلم ته د پلټنې اجازه نه وي نو د ﴿وَالَّذِينَ يُقُولُونَ آمَنَّا بِهِ﴾ په عوض به یې ﴿وَالْمُؤْمِنُونَ يَقُولُونَ آمَنَّا بِهِ﴾ ویلي وي، یعنې: وایي چې مونږ په متشابه باندې فقط ایمان راوړی دی او پلټنه یې نه کوو. نو د ایت شریف څخه د پلټنې په اجازه باندې برسېره، په متشابهاتو باندې د مشروعې لارې څخه ځان پوهولو ته تشویق هم شته، چې دوی ته یې د کلک علمو خلکو لقب هم ورکړ او د ﴿أُولَئِكَ هُمُ الْمُتَّقُونَ﴾ په نامه یې وستایل.

یوه پوښتنه او د هغې جواب

۸- که څوک وایي چې: په دې تقدیر د اهل الزیغ په باره کښې په کار وه چې په همدومره عبارت باندې اکتفاء شوې وي چې ﴿أَبْتِغَاءَ الْفِتْنَةِ﴾، او دا کلمه ورسره نه وي اضافه شوې چې ﴿وَأَبْتِغَاءَ تَأْوِيلِهِ﴾، ځکه چې فتنه اچول غیر مشروع دي، د تاویل پلټنه خو غیر مشروع نه ده؟!

آل عمران (۳)

مونڊ وایو چې: دوهه کلمه یې ځکه ورسره اضافه کړه چې دوی خپل سوء القصد ته (چې ناجائز کار دی) د جائز کار رنگ ورکوي، نو الله ﷻ خلک تنبیه کړه چې فتنه اچول بېل شی دی او د تاویل پلټنه بېل شی دی، اهل الزیغ یو په بل کښې نغاړلو ته مه پرېږدی چې اغفال مو کړي.

یادونه

د ذکر شوو دواړو ډلو د پېژاندلو دپاره کومه قاعده ایښودل مشکل ده نو فقط همدومره لیکلی شو چې د کلک علم او قوي عقل خاوندان هغه کسان دي چې تقوی، تواضع، قناعت، او د خپل خان اداره ولري. نو هر څوک چې په خپل ماحول کښې نظر واچوي ممکنه ده چې پیدا یې کړي.

تاویل څه معنی؟

۹- د تاویل توری د "أول" څخه دی چې د رجوع معنی ورکوي اسم ظرف یې "مَوَّلٍ" راځي. الله ﷻ فرمایي چې: ﴿بَل لَّهْم مَّوْعِدٌ لَّنْ يَّجِدُوا مِنْ دُونِهِ مَوْيلاً﴾ [الكهف: ۵۸] بلکې دوی (کافران) لږه موعده شته چې د هغه څخه په غیر به بل د رجوع ځای ونه مومي.

په قرآن کریم کښې د دې سورت څخه پرته په نورو شپږو سورتونو کښې هم د تاویل کلمه استعمال شوې ده چې په معنی د اصلي مرجع او خارجي مصداق سره ده. لکه چې الله ﷻ د یوسف ﷺ د خولې څخه فرمایي: ﴿يَتَأْتِيَ هَذَا تَأْوِيلُ رُؤْيَايَ﴾ [يوسف: ۱۰۰] یعنی: ای پلاره! دا زما د خوب خارجي مصداق وه. نو په دې سورت کښې هم د تاویل څخه حقیقه الأمر او نهائي هدف مراد دی^(۱).

د متشابهاتو څو مثالونه

۱۰- په دې مقام کښې مونږ محرمو لوستونکو ته د متشابهاتو څو مثالونه وړاندې کوو چې څرنگه یې ابهام پورته شوی دی او تاویل ورکړی شوی دی، هغه دا چې:

الف: ﴿اللَّهُ يَسْتَهْزِئُ بِهِمْ﴾ [البقرة: ۱۵] د متشابهاتو څخه دی ځکه چې د استهزاء نسبت الله ﷻ ته مناسب نه دي. نو تاویل کوونکو علماؤ یې تاویل کړی دی چې د استهزاء څخه د هغې جزاء مطلب ده. یعنی الله ﷻ دوی ته د مسخرو جزا ورکوي.

ب: ﴿أَمَرْنَا مُتْرَفِيهَا فَفَسَقُوا فِيهَا﴾ [الإسراء: ۱۶] یعنی کله چې زمونږ اراده وشي چې کوم ښار هلاک کړو نو د هغه ښار مخورو ته امر کوو نو هغوی په ښار کښې فسق کوي او د هلاکولو مستحق گرځي. دا ایت متشابه دی ځکه چې الله ﷻ په فسق باندې امر نه کوي. نو تاویل کوونکي علما، کرام یې په دوه ډوله تاویل کوي: یو دا چې د "بِالطَّاعَةِ" ټکی ورسره اضافه کوي، یعنی هغوی ته په طاعت امر کوو نو هغوی په طاعت کښې فسق کوي. او بل دا چې د ﴿أَمَرْنَا﴾ معنی په "مَكْرًا" سره کوي، یعنی: هغوی ته هر څه ډېر ورکوو نو هغوی بیا فسق اختیاروي او د نعمتونو کفران کوي.

(۱) تفسیر المنار ج ۳ ص ۱۷۲: أضواء البيان ج ۱ ص ۲۳۳: تفسیر القاسمي ج ۴ ص ۱۲

نو دغه دواړه تاویلونه د محکماتو سره موافق دي.

ج: ﴿نُورُوا اللَّهَ فَنُصِيبَهُمْ﴾ [التوبة: ۶۷] یعنی: دوی الله ﷻ هېر کړ نو الله ﷻ دوی هېر کړه. دا هم د متشابهاتو څخه دي ځکه چې د نسیان نسبت الله ﷻ ته مناسب نه دی. نو دوی یې د ترک (پریښودلو) په معنی اخلي. یعنی: دوی د الله ﷻ احکام پریښوده نو الله ﷻ دوی د خپل رحمت څخه پریښودل.

د: ﴿وَمَا يَعْلَمُ تَأْوِيلَهُ إِلَّا اللَّهُ وَالرَّاسِخُونَ فِي الْعِلْمِ يَقُولُونَ ءَامَنَّا بِهِ﴾ الآية د متشابهاتو څخه دي ځکه چې په متشابهاتو باندې علم غیبي علم دی چې ظاهري معناوې یې مرادې نه دي او غیبي علم په محکم ایت سره ثابت دی چې کله الله ﷻ خاصه ده. لکه چې فرمایي: ﴿قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ﴾ [النمل: ۶۵] یعنی: ورته ووايه څوک چې په اسمانونو کښې او که په ځمکو کښې وي په غیبو باندې نه پوهېږي مگر الله ﷻ پرې پوهېږي او بس.

خو په ذکر شوي ایت شریف کښې ظاهره دا ده چې ﴿رَاسِخُونَ﴾ ورسره په دې خاصه کښې شریک دی. نو تاویل کوونکي علماء یې تاویل کوي چې په ﴿وَالرَّاسِخُونَ﴾ کښې واو عاطف نه دی بلکې استنافیه دی، لکه چې مخکښې شرحه شو.

﴿إِنَّ الَّذِينَ كَفَرُوا لَنْ تُغْنِيَ عَنْهُمْ أَمْوَالُهُمْ وَلَا أَوْلَادُهُمْ مِنَ اللَّهِ شَيْئًا وَأُولَئِكَ هُمْ وَقُودُ النَّارِ﴾ كَذَابٍ ءَالٍ فِرْعَوْنَ وَالَّذِينَ مِنْ قَبْلِهِمْ كَذَّبُوا بِآيَاتِنَا فَأَخَذَهُمُ اللَّهُ بِذُنُوبِهِمْ وَاللَّهُ شَدِيدُ الْعِقَابِ ﴿١٠﴾

[۱۰] بې شکه هغه کسان چې کافر شوي دي (هره ډله چې وي) د هغوی څخه به د هغوی مالونه او اولادونه د الله ﷻ د غضب د هیڅ شي مخه ونه شي نیولی. او دغه خلک همدوی د (دوزخ د) اور خاشاک دي.

[۱۱] (د دوی حالت داسې دی) لکه د فرعون د تېر حالت او د هغو خلکو (حالت) چې د دوی څخه پخوا تېر شوي دي.

(هغه حالت دا دی چې): دوی زمونږ ایتونو ته د دروغو نسبت وکړ نو الله ﷻ د (همدې) گناهونو په سبب ونیوه. او الله ﷻ سخت عذابی دی (جزا ورکول یې ډېر سخت دی).

ارتباطونه او د مطلب خلاصه

۱- په دې مقام کښې د لاتدې وجوهو د کبله د ایتونو اړوند ټینګېدلی شي:

الف: مونږ د دې سورت د رومبنيو ایتونو په شان نزول کښې لیکلي دي چې د نجران د جرګې څخه یوازې یوه سړی "ګرز" نامی مسلمان شو او نوره جرګه وډار شوه چې که ایمان راوړو نو د وخت

آل عمران (۲)

د پاچاهانو په دربار کښې به مو اعتبار سقوط وکړي او یا به شتمني راڅخه بېرته واخلي.^(۱) نو په دې ایتونو کښې د هغوی د ایمان دغه مانع هم لرې کړی شوی دی چې دا ټول عارضې شيان دي پخوانیو ته یې بقا نه ده کړې نو تاسو ته به څه بقا وکړي، هغوی ته یې گټه نه ده رسولې نو تاسو ته به څه گټه ورسوي.

ب: په وړاندې ایت کښې ذکر دي چې د راسخ علم خاوندان د متشابهاټو په تاویل پسې په غیر شرعي توگه ځکه تاند نه وهي چې د قیامت د ورځې څخه په ډار کښې دي، په دې ایت کښې کافران ترغیب کړی شوه چې تاسو خو باید د قیامت د ورځې څخه ډېر زیات په ډار کښې شئ چې هېڅ مو ورته نه دي تیار کړي، که مالونه او اولادونه مو ډېر دي هغه درته هلته په درنه خوري.

۲- یعنې: ای پیغمبره! د کافرانو په کفر باندې مه غمژن کېږه، تا خو خپله غاړه خلاصه کړه او صفا ټکو کښې دې دوی دعوت کړه، د دوی ټولې اشتباهگانې دې رفعه کړې نو چې دوی د دنیا د محبت څخه لاس نه اخلي په تا کښې څه گناه ده؟

د دوی دنیاوي غراوېش به د دوی نه په آخرت کښې په کار ورشي او نه په دنیا کښې، په آخرت کښې به ترې د دوزخ خاشاک جوړ شي او په دنیا کښې به ورباندې د فرعون د تېر په شان او د عادیانو او ثمودیانو په شان بده ورځ ورشي، ځکه چې دوی هم د هغوی په شان د الله ﷻ د ایتونو تکذیب د استمرار په توگه وکړ نو الله ﷻ یې بېخ وویست همدارنگه به د دوی بېخ هم وباسي.

توضیحات

۱- د وَقُود کلمه د "واو" توري په پېښ سره د اور بلولو ته وايي او د "واو" توري په زور سره یې هغو خاشاکو ته وايي چې اور ورباندې بلېږي.^(۲) د دوزخ اور د دنیا د اور په شان نه دی چې ډېرې و غراړي بلکې په خپله په دوزخیانو باندې بلېږي او د بدن د داخل څخه لمبې وهي. الله ﷻ د دې اور په باره کښې فرمایي: ﴿الَّتِي تَطْلُعُ عَلَى الْأَفْقِدَةِ﴾ [الهمزة: ۷] چې دغه اور په زړونو باندې ورځېږي. یعنې د دې څخه مخکې چې په ظاهري بدن باندې تاثیر وکړي، په زړونو باندې لمبې پورته کوي.

"ذاب" څه ته وايي؟

۲- "ذاب" دغه مستمر عادت ته ویل کېږي چې سړی ورباندې همېشه کلک وي.^(۳) نو دلته یې د معنی حاصل داسې کېږي چې: د نبي کریم ﷺ د زمانې ځینې کافران په خپل کفري عادت باندې داسې کلک دي چې د فرعونیانو په شان د معجزو او قطعي دلایلو د تاثیر لاندې نه راځي نو د دوی او د هغوی کړنلارې یو بل ته ورته دي، په دې کړنلارې باندې ټولو کافرانو د خپلو زمانو د پیغمبرانو سره تگ کړی خو اهل الکتابو ته (چې بني اسرائیل دی) د فرعونیانو کړنلاره ډېره ښه معلومه ده.

(۱) تفسیر ابي السعود ج ۲ ص ۳

(۲) مفردات الراغب ص ۵۶۶

(۳) مفردات الراغب ص ۱۶۵

چې په څومره معجزاتو باندې یې سترگې پټې کړې، نو ضرور به د دوی خاتمه هم د هغوی د خاتمې په شان جوړه کړې شي چې په دنیا او آخرت دواړو کښې به د الله ﷻ غضب ورباندې نازل شي.

سوال جواب

۳- که څوک وايي چې: دا خبره خو د هیچا په ذهن کښې نه تېرېږي چې مالونه او اولادونه به د سړي څخه د الله ﷻ د عذاب مخه ونیسي، نو د دې خبرې یادونې ته څه حاجت وه؟
مونږ وایو چې: په دې کښې دا مطلب نه دی چې هغوی ورته په تمه وه بلکې مطلب پکښې دا دی چې: ای کافرانو! تاسو په دنیاوي شیانو پورې داسې کلک نښتي یاست، ته به وایي چې دا به د الله ﷻ د عذاب مخه نیسي، نو دومره حرص ورباندې مه کوئ چې د هغو د خاطره حقې لارې ته شا کړئ، په دې باندې به پښېمانه شئ.

او یا دا وایو چې: د کافرانو په اټکل مالداري د عزت او وقار نښه وه، د همدې کبله به دوی فقیران د اراذل (حقیرانو) په نامه یادول، نو دوی به ویل: چې کله په دنیا کښې الله ﷻ مونږ ته وقار او عزت راکړی دی اول خو آخرت بالکل شته نه دی او که بیا وي هم مونږ د خطر سره نه مخامخ کېږو، هلته به هم د غټ عزت او وقار خاوندان شو. لکه چې الله ﷻ د دوی د خولو څخه حکایت کوي چې: ﴿وَلَيْنُ رُجِعْتُ إِلَىٰ رَبِّي إِنَّ لِي عِنْدَهُ لَلْحُسْنَىٰ﴾ [فصلت: ۵۰] یعنې: او که بالفرض زه خپل رب ته ورتاو کړی شم هم نو یقیناً ما لره د هغه ﷻ په نزد باندې لویه نېکه درجه ده.

﴿قُلْ لِلَّذِينَ كَفَرُوا سَتُغْلَبُونَ وَتُحْشَرُونَ إِلَىٰ جَهَنَّمَ وَبِئْسَ الْمِهَادُ﴾ ﴿قَدْ كَانَ لَكُمْ آيَةٌ فِي فِئَتَيْنِ الْتَقَتَا فِئَةٌ تُقَاتِلُ فِي سَبِيلِ اللَّهِ وَأُخْرَىٰ كَافِرَةٌ يَرَوْنَهُمْ مِثْلَهُمْ رَأَىٰ الْعَيْنُ وَاللَّهُ يُؤَيِّدُ بِنَصَرِهِ مَن يَشَاءُ إِنَّ فِي ذَٰلِكَ لَعِبْرَةً لِّأُولِي الْأَبْصَارِ﴾

[۱۲] (ای پیغمبره!) هغو کسانو ته چې کافر شوي دي ووايه: ډېر ژر به مغلوب کړی شئ او دوزخ ته به ورغونډه کړی شئ، او (دوزخ) ډېره بده آرامگاه ده.

[۱۳] (دا هم ورته ووايه چې) په يقين سره تاسو لره په هغو دوه ډلو کښې لويه معجزه ده چې هغوی (د جنگ دپاره يې د سابق اعلان څخه) سره مخامخې شوي.

يوې ډلې د الله په لار کښې جنگ کاوه او بله ډله کافره وه (د شيطان په لار کښې يې جنگ کاوه) چې دغو (د شيطان په لار کښې جنگ کوونکو) هغوی (د الله په لار کښې جنگ کوونکي) د خپل ځان دوه چنده ليدل، د سر په سترگو ليدل. او الله ﷻ په خپل نصرت سره هغه څوک تائيدوي کوم ته يې چې اراده وشي (حتی چې د کومک دپاره يې ملانک هم وراستوي). بې شکه په دې (لوی کار) کښې د بصيرتونو د خاوندانو دپاره د عبرت لوی درس دی (بايد چې پند ترې واخلي).

شان نزول او ارتباط

۱- د دغو ایتونو په شان نزول کښې لاندې روایات شوي دي:

الف: کله چې نبي کریم ﷺ د بدر د غزا څخه فارغ شو او مدینې منورې ته یې تشریف یوړ، یهودان یې د بني قینقاع په بازار کښې راغونډ کړه او اسلام ته یې مجدداً دعوت کړه چې یې یهودو! مسلمانان شئ او که نه نو ستاسو عاقبت به هم داسې شي لکه څنگه چې د قریشو عاقبت شو. هغوی وویلې چې ای محمده! ستا جنگ د کم تجربه خلکو سره پېښ شوی وه نو ځکه وړاندې غالب شوې. که زموږ جنگ ته مخامخ شوې نو ته به پوه شې چې جنگ څه شې ته وایې نو ډگر یې ایتونه نازل شوه چې غم مه کوئ تاسو به هم ډېر ژر مغلوب شئ لکه چې هغوی مغلوب شول.^۱

ب: کله چې یهودانو د بدر واقعه ولیده نو ایمان راوړلو ته یې رغبت پیدا شو چې چرته به مونږ باندې دغسې حال رانه شي. خو چې د احد په غزا کښې مجاهدین شهیدان شوه بېرته په خپل کفر باندې کلک شوه چې محمد ﷺ موعود پیغمبر نه دی د هزیمت سره مخامخ شو. او د کعب ابن اشرف په مشرۍ یې شپېته کسيز هېنت قریشو ته واستاوه او د هغوی سره یې اړیکې ټینګې کړې چې ښه به مو ښه وي او بده به مو بده وي.

خو الله ﷻ ذکر شوي ایتونه نازل کړه چې هرڅومره سره لاسونه یو هم کړئ د مغلوبیت سره به مخامخ شئ.^۲

ج: دا ایتونو د بدر د غزا مخکښې د قریشو په باره کښې نازل شوي دي، چې ریتبا الله ﷻ هغوی مغلوب کړه او سازو سامان ورته کته ونه رسوله.^۳

یوه پوښتنه او د هغې جواب

که څوک وایي چې: مخکښې تېر شو چې دې سورت د اولنیو ایتونو څه برخه د هجرت په نهم کال (عام الوفود) کښې نازل شوی وه، حال دا چې د ذکر و شوی روایتو غوښتنه دا ده چې باید څو کاله مخکښې نازل شوي وی؟

مونږ په جواب کښې یو ځل بیا د صالحینو سلفو خبره لیکو چې هغوی به کله-کله د ایت په مصداقو باندې هم د شان نزول اطلاق کاوه^۴، او د مصداق تحقق د ایت د نازلېدلو د تاریخ سره د یووالي غوښتنه نه کوي ممکنه ده چې د یوه ایت ځینې مصداقونه د هغه د نزول څخه مخکښې واقع شوي وي خو چې د ایت سره مقابله کړې شي ته به وایې چې په همدې واقعه کښې نازل شوی دی څه لرې نه ده چې په همدې ایتونو باندې نبي کریم ﷺ د نجران وفد هم اسلام ته دعوت کړی وي او هم یې د همدې ایتونو په مضمون باندې د نزول څخه مخکښې یهودان دعوت کړي وي.

۱- التفسیر الکبیر ج ۷ ص ۲۰۱- تفسیر الطبری ج ۲ ص ۱۹۲

۲- روح المعانی ج ۳ ص ۹۴

۳- زاد المسیر ج ۱ ص ۳۰۴

۴- تفسیر الفاسي ج ۱ ص ۲۷- تفسیر المنار ج ۹ ص ۶۴۲

همدا تطبیق څکه ذهن ته ښه لوېږي چې درېواړه ډلې (یهود، مشرکان، نصارا) رښتیا مغلوبې شوې او د ایت مصداق وگرځېدلې، خو څوک وړاندې او څوک وروسته. ممکن دا به مو ډېره اورېدلې وي چې په هر نص (ایت یا حدیث) کې د شان نزول خصوص، یا د شان روایت خصوص د مفهوم په عموم باندې تاثیر نه اچوي؛ نو مونږ ویلی شو چې دغه ایتونه د قیامت د ورځې پورې د مجاهدینو ټولو غلبو ته شامل دي، لکه چې مونږ یې د افغانستان په جهاد کې زښت ډېر مثالونه په سترگو وینو.

۲- څه چې په مخکې ایت کې په اشارې سره معلومېده په هغه باندې الله ﷻ په دې ایت کې صراحت وکړ چې: ژر دی چې تاسو به هم د فرعونیانو په څېر مغلوب کړی شئ او د ځمکې مخ به مو د فسادونو څخه خلاص کړی شي، که باور مو نه کېږي او خپل قوت ته غره یاست نو یو ځل د بدر غزا درېه زره کړی چې الله ﷻ څومره کمزوري مجاهدین په څومره قوي مشرکانو باندې غالب کړه او د غلبې څومره خارق العاده وسائل یې ورته برابر کړه، همدغسې به یې بیا هم غالب کړي او ستاسو سازوسامان به د خاورو سره خاورې کړي.

د مطلب خلاصه

یعنې: ای کافرانو! لکه څنګه چې فرعونیانو د مالدارۍ د کبله د الله ﷻ د عذاب څخه نجات ونه موند همدارنګه به تاسو هم د نجات خاوندان نه شئ، ډېر ژر دی چې د وساتلو سره به مغلوب کړی شئ او هغه مالونه به مو چې ستاسو د هوسایۍ او آرامۍ سامان دی د دوزخ په اور کې ارامګاه جوړولو سامان جوړ شي.

۱- دغه واقعې په دقت سره د نظره تېره کړئ چې بې وساتلو او کمزوري خلک په ډېرو مالدارانو باندې څنګه غالب شوه.

واقعې دا ده چې د بدر په مقام کې دوه ټولګي یو د بل مقابلې ته تیار شوه، خو د هر ټولګي کوائف دا وه.

الف: یو ټولګی خلک د الله ﷻ په لار کې جهاد ته تیار شوه چې د کوره د جنگ په نیت نه وه راوتلي، جنگي وسائل ورسره ډېر ناچیزه وه چې اکثره پخلی سلاح وه، شمار یې ایله درې سوه او دیارلسو تنو ته رسېده؛ مګر معنویات یې قوي وه، الله ﷻ یې یاداوه، لمونځونه یې کول، او د الله اکبر اوازونه یې پورته کول.

ب: بله ټولګی خلک د شیطان په لار کې جنگ ته تیار شوه، سازوباز یې برابر وه، د کوره د جنگ په نیت راوتلي وه، زغری، تورې، اسونه، اوبیان او نور سامان یې پوره پرېمانه درلوده، د دوی شمېر تقریباً نهه نیم سوه (۹۵۰) تنه وه.

شرابونه یې څښل، روزمره یې نهه او لس اوبیان حلالول، مېلې چرچې یې کولې، ډمې ښخې ورته ګډېدلې او عشقي ساز او سرود ورته غږېده، تا به ویل چې د جنگ د پیل سره سمه به غریبه

ډله د هډوکو سره وځوري، خو د الله ﷻ کومک ته وگوري چې په څه ډول سره يې دوی مغلوب کړي، او بيا نږه ترې مري پاتې شوه او اويا نږه يې د مسلمانانو په لاس کښې بنديان ولوبدل او مالونه يې غنيمت شوه.

۲- د دوی شکست د دې څخه شروع شو چې الله ﷻ مجاهدين (وړه ډله) د دوی په نظر کښې د خپلو خانو دوه چنده وروليده کړه، چې دوی ته تقريباً يو زر او نهه سوه (۱۹۰۰) ښکاره شوه، نو رعب ورباندې ورغی او زړونه يې واچول، که بالفرض الله ﷻ دغې کافرې ډلې ته د مجاهدينو اصلي شمېر (۳۶۳) وربودلی وی نو جرئت به يې زيات شوی وی او مورال به يې قوي شوی وی، په جنگونو کښې بری د هغه چا په برخه کېږي چې مورال يې قوي وی.

بالمقابل، الله ﷻ د دوی شمېر مجاهدي ډلې ته د مجاهدينو د شمارې دوه چنده وروليده کړ، حال دا چې هغوی خو د دوی تقريباً يو په درې چنده وه، يعنې مسلمانانو ته يې کافران ايله شپږ سوه او شپږ ويشت (۶۲۶) تنه ښکاره کړه او يو په دوه چنده باندې د مسلمانانو هيڅ چرت خراب نه وه او جرئت يې ورباندې نه کمېده.

دا وه د الله ﷻ د نصرت يوه بېلگه، د دې څخه بايد د بصيرت خاوندان د عبرت درس واخلي او په وسائلو باندې غره نه شي. همدارنگه هر چا ته چې د الله ﷻ اراده وشي په خپل نصرت باندې تائيد ورکوي، لکه چې په همدې غزا کښې يې د مجاهدينو په تائيد باندې تر پنځو زرو (۵۰۰۰) تنو ملاتکو پورې هم ورواستولي.

توضیحات

۱- ټول مسلمانان متفق دي چې په ايت شريف کښې د دوه ډلو څخه هغه دوه ډلې مرادې دي چې يوه د صحابه وو (مجاهدينو) ډله وه او بله د مکې کافران قریش وه. که څه هم د تاريخ په اوږدو کښې يې مصداقونه ډېر تېر شوي دي او تېرېږي، چې يو مثال يې د [البقرة: ۲۵۱] ايت لاندې د طالوت په قيصه کښې بيان شوی وه، او د افغانستان په جهاد کښې خو يې مونږ ډېر مصداقونه په خپلو سترگو وليده. د بدر په غزا کښې د مجاهدينو شمېر درې سوه او ديارلس (۳۱۳) تنه وه او د کافرانو شمېر د نهه سوو څخه نيولی تر زرو پورې وه، تقريباً نهه نيم سوه (۹۵۰) تنه وه^(۱).

لږ ډېر ښکاري او ډېر لږ

۲- په ايت شريف کښې دغه جمله ﴿يَرْوَنَّهُمْ مِثْلَ نَحْلٍ﴾ د ضمائرو په اعتبار سره د عقلي احتمالاتو په لحاظ سره څلور ډوله معناوې ورکوي^(۲)، مگر شرعي احتمالات يې لاندې دوه دي چې هر يو يې د علماؤ يوې، يوې ډلې خوښ کړی دی:

الف: اکثره مفسرين کرام وايي چې مسلمانانو ته د کافرانو عدد د خپلو خانو دوه برابره ښکاره شو.

(۱) تفسير الطبري ج ۳ ص ۱۹۶: روح المعاني ج ۳ ص ۹۶

(۲) التفسير الكبير ج ۷ ص ۲۰۴

یعنی شپږ سوه او شپږ وشت (۶۲۶) تنه، حال دا چې هغوی د مسلمانانو تقریباً درې چنده (۹۵۰) تنه وه. په دې همدې تفسیر باندې ځینې مفسرین د اصح نوم ږدي^(۱).
ب: ځینې نور علماء کرام وایي چې بلکې کافرانو ته مجاهدین د خپلو ځانونو په نسبت دوه چنده ښکارېده چې تقریباً نولس سوه (۱۹۰۰) کسه کېږي، او یا ورته د دوی تعداد د همدوی په نسبت یو په دوه ښکاره شو چې ۶۲۶ تنه ترې جوړېږي. ځینې مفسرین همدا تفسیر بهتر گڼي^(۲).

سوال جواب

۳- که څوک وایي چې: په بل ځل کښې الله ﷻ فرمایي چې: ﴿وَإِذْ يُرِيكُمُوهُمْ إِذِ الْتَقَيْتُمْ فِي أَعْيُنِكُمْ قَلِيلًا وَيُقَلِّلُكُمْ فِي أَعْيُنِهِمْ لِيَقْضِيَ اللَّهُ أَمْرًا كَانَ مَفْعُولًا﴾ [الأنفال: ۴۴] یعنی: او کله چې الله ﷻ تاسو لره (ای مؤمنانوا) هغوی (کافران) په سترگو کښې لږ وښودل کله چې سره مخامخ شوی، او تاسو یې د هغوی په سترگو کښې لږ وگرځولی ترڅو چې الله ﷻ هغه کار فیصله کړي چې (هغه د الله ﷻ نژد) کړی شوی وه.

نو د دې آیت شریف څخه خو معلومېږي چې د بدر د غزا په موقع هره یوه ډله بلې ته په سترگو کښې د اصل تعداد څخه کمه وښودله شوه، حال دا دی چې په دوهم تفسیر کښې د مسلمانانو کمیت د کافرانو په نظر کښې تقریباً شپږ چنده (۱۹۰۰ تنه) او یا دوه چنده (۶۲۶ تنه) ښودل شوي دي، او په اول تفسیر کښې که څه هم تقلیل شته خو د یوه جابجه دی، چې د کافرانو ۹۵۰ نفره مسلمانانو ته ۶۲۶ تنه وربښودلي شوي دي. په هر تقدیر، د ذکر و دواړو ایتونو د معناگانو حاصل سره متناقض ښکاري؟.

مونږ وایو چې: د بدر په غزا کښې په دواړو جانبو باندې متعدد حالتونه راغلي دي چې دواړه ایتونه هر یو بېل بېل حالت بیانوي او تناقض نه لري، د حالاتو د تعدد بیان یې دا دی:
الف: د مسلمانانو څخه مشرکانو یو سړی نیولی وه، د هغه څخه یې پوښتنه کړې وه چې: تاسو په جنگ کښې څومره کسان شامل وی؟ هغه ورته ويلي وه: مونږ درې سوه او دیارلس تنه وه. مشرکانو ويلي وه چې: مونږ ته خو د خپلو ځانو دوه چنده (۱۹۰۰) نولس سوه تنه ښکارېدی^(۳).
ب: د عبد الله بن مسعود رضی الله عنه څخه روایت دی چې: مونږ د مشرکانو لښکر ته وکتل نو ایله د خپلو ځانو دوه چنده (۶۲۶ تنه) راته ښکاره شوه، بیا مو چې ورته وکتل ایله د خپلو ځانو په مثل (۳۱۳ تنه) راته ښکاره شوه، حتی چې مونږ ویل چې یو سړی به یې هم په مونږ زیات نه وي. نوموړی صحابي رضی الله عنه وایي چې کفري لښکر زموږ په نظر کښې د کمبود په طرف روان وه تردې چې په یو وخت کښې راته د ځانو څخه لږ ښکاره شوه، حتی چې ما د یوه ملگري څخه پوښتنه وکړه چې دا د کافرو لښکر به اويا (۷۰) کسه وي؟ هغه وویل: نه! ایله سل نفره به وي^(۴).

(۱) تفسیر البغوي ج ۱ ص ۲۸۳

(۲) تفسیر ابی السعود ج ۲ ص ۱۳: حاشیه الشیخ زاده علی تفسیر البیضاوي ج ۱ ص ۶۰۸

(۳) تفسیر ابی السعود ج ۲ ص ۱۳

(۴) تفسیر البغوي ج ۱ ص ۲۸۳

د بحث نتیجه

۴- نو کله چې په اول خل یوه ډله بلې ولیده نو مجاهدینو ته مشرکان د خپل خان دوه چنده (۶۲۶ تنه) ښکاره شوه ترڅو الله ﷻ ته د فتحې او نصرت سوالونه وکړي او د سوالونو په قبول باندې باندې مطمئن شي ځکه چې الله ﷻ فرمایي: ﴿فَإِنْ يَكُنْ مِنْكُمْ مِائَةٌ صَابِرَةٌ يَغْلِبُوا مِائَتَيْنِ﴾ [الأنفال ۶۶] یعنی: نو که ستاسو څخه (ای مؤمنانو!) سل تنه صبر کوونکي مجاهدین وي نو په دوه سوه تنو (کافرانو) باندې به غالب شي.

بیا وروسته مسلمانانو ته د کافرو لښکر وړوکی کېده او سات په سات ورته لږ-لږ ښکاره کېده ترڅو یې چې جرئت زیات او مورال یې قوي شي. بالمقابل کافرانو ته الله ﷻ د مسلمانانو لښکر په اوله وهله کښې وړوکی وروپېده کړ ترڅو د جنگ جرئت ورسره قوي شي او بهرته ونه تښتي چې د غټې رسوائۍ څخه به نجات پیدا کړي، او د بالفعل جنگ په حالت کښې یې ورته ډېر په نظر ورووست ترڅو جرئت د لاسه ورکړي او د جنگ حوصله یې ختمه شي.^(۱)

یوه پوښتنه او د هغې جواب

۵- څوک چې په ﴿سَتُغْلَبُونَ﴾ کښې مخاطب دي (یعنې یهود، نصاری، مشرکان) هغوی په ﴿قَدْ كَانَ لَكُمْ آيَةٌ﴾ کښې هم مخاطب دي^(۲). نو پوښتنه دا ده چې په صحنه کښې څو یوازې مشرکان حاضر وه نو د یهودو او نصارا وو دپاره به څنګه ذکر شوي خارق العاده کیفیات معجزه وګرځي چې دوی نه دي لیدلي؟

جواب یې دا دی چې: په هغه وخت کښې د مشرکانو ذکره شوې خبره - چې مونږ ته د مسلمانانو لښکر د خپلو خانو دوه چنده (۱۹۰۰) تنه ښکارېده - یهودو او نصارا وو ته هم رسېدلې وه او یو کافر خو د بل کافر په خوله پوره باور کوي، نو داسې شوه لکه چې اهل الکتاب هم هلته حاضر وه. برسېره په دې، د یهودانو علاقه د مکې د قریشو سره ډېره قوي وه او تګ راتګ یې سره درلود، لکه چې یو خل کعب بن اشرف د شپېتو کسانو په مشرۍ هلته ورغلی وه^(۳)؛ نو معلومېږي چې خبرې به یې هم سره تلې راتلې او په حالاتو به سره خبرېده، نو د مشرکانو خبره به یهودانو او بیا نصارا وو ته هم رسېدلې وي او باور به یې ورباندې شوی وي، چې د مجاهدینو ټولګی هغوی ته نولس سوه (۱۹۰۰) تنه ښکاره شوي وه.

ځینې مفسرین کرام لا وایي چې د بدر غزا ته څه یهودان هم د نندارې دپاره حاضر شوي وه ترڅو وګوري چې بری د چا په نصیب کېږي^(۴).

(۱) التفسیر الکبیر ج ۷ ص ۲۰۴، المدارک ج ۱ ص ۲۰۵

(۲) تفسیر الطبري ج ۳ ص ۱۹۱

(۳) روح المعاني ج ۳ ص ۹۴

(۴) تفسیر البغوي ج ۱ ص ۲۸۳

يو اعجاز

ع د قرآن کریم د اعجاز څخه دا هم شمېرله کېږي چې پخواني اخبار یې تحقق مومي او رښتیا کېږي. په ذکر شوي ایت کېنې الله ﷻ کفارو ته د مغلوبیت اخبار ورکړه چې لږ موده وروسته رښتیا مغلوب وگرځېده.

هغه دا چې کله مکه معظمه فتحه شوه نو په ټوله عربي جزیره کېنې اسلام خور شو او شیطان د دې څخه ناامیده شو چې دلته به بیا د بوت پرستۍ بازار تود شي نو دې ته یې ملا وتړله چې مؤمنان په خپلو منځو کېنې په جنگ اخته کړي.

همدې مضمون ته نبي کریم ﷺ اشاره کړې ده چې: «إِنَّ الشَّيْطَانَ قَدْ يُبْسِ أَنْ يُعْبِدَهُ الْمُضِلُّونَ وَلَكِنْ فِي التَّخْرِيشِ بَيْنَهُمْ»^(۱) يعني: یقیناً شیطان د دې څخه ناامیده دی چې لمونځ کوونکي (مؤمنان) به یې (دلته بیا) عبادت وکړي، مگر اوس شیطان د دوی په منځ کېنې په جنگ اچولو باندې بوخت دی (چې په څه حیلې سره دغه کار انجام کړي).

۷- د همدې ایت یو مصداق مونږ په خپل وخت کېنې په خپلو سترگو ولید چې الله ﷻ په خپل فضل سره د کمونستانو جرړې په افغانستان کېنې څه چې په ټوله دنیا کېنې وویستلې او شیطان یې د دې څخه مایوس وگرځاوه چې بیا به د هغوی شعار (د هورا نار) اوچته شي.

نو شیطان بدې ووهلې چې مجاهدین مؤمنان (افغانان) په خپلو منځو کېنې په جنگ اخته کړي. په دې کار کېنې د یوه حده پورې شیطان بريالی هم شو، د استاذ رباني او انجینر حکمتیار مجاهدین یې سره په جنگ واچول چې په کابل کېنې د دغو دواړو ډلو ترمنځ تود جنگ تېر شو او اوس هم یوه ډله بلې ته په گواښ کېنې ده، فَإِنَّا لِلّٰهِ وَإِنَّا إِلَيْهِ رَاجِعُونَ.

﴿زَيْنَ النَّاسِ حُبُّ الشَّهَوَاتِ مِنَ النِّسَاءِ وَالْبَنِينَ وَالْقَنَاطِيرِ الْمُقَنْطَرَةِ مِنَ الذَّهَبِ وَالْفِضَّةِ وَالْخَيْلِ الْمُسَوَّمَةِ وَالْأَنْعَامِ وَالْحَرْثِ ۚ ذَلِكَ مَتَّعُ الْحَيَاةِ الدُّنْيَا ۗ وَاللَّهُ عِنْدَهُ حُسْنُ الْمَقَابِلِ﴾

[۱۴] خلکو ته د زړه کشوونکو شیانو سره مینه کول ښائسته کړی شوي دي، چې عبارت دي د ښځو څخه، او د زامنو څخه، او د مکملو خزانو څخه، په داسې حال کېنې چې د سرو زرو او سپینو زرو څخه (جوړې کړې شوې) وي، او د ښائسته اسونو څخه، او د چارپایانو څخه او د حاصلناکو ځمکو څخه.

دا ټول د حقیر ژوند ژر تېرېدونکي سامان دي. او الله ﷻ چې دی د ده ﷻ په نزد د ورتللو ډېر ښائسته ځای (جنت) دی.

ارتباط

په دې مقام کېنې د ایتونو د اړوند لاندې وجې مونږ ته په نظر راځي:

۱- د وړاندېنیو ایتونو څخه معلومه شوه چې د کافرانو د نه مسلمانېدلو بنیادي وجه دا وه چې دوی دنیاوي نعمتونه ډېر درلوده او ډارېدل چې که ایمان راوړو نو دا قدر او عزت به مو دلاسه اووځي. په دې ایت کېنې الله ﷻ واضحه کړه چې د نعمتونو لړۍ د دنیا څخه پیل کېږي او مخ په آخرت روانه ده، دلته توقف مه کوئ دا نعمتونه ژر تېرېږي، نهاني نعمتونو ته توجه وکړئ، ایمان راوړئ، وړاندې ورته شئ.

۲- هلته الله ﷻ د خپل قدرت څو مثالونه بیان کړي وه لکه د فرعونیانو هلاکت او په بدر کېنې د مسلمانانو غلبه، چې د دې څخه عبرت واخلي، او دلته هغه موانع بیان شوي دي چې په عقل باندې پرده خوروي او د عبرت مخه یې نیسي.

د مطلب خلاصه

۱- یعنې: هغه څه چې خلکو ته بنائسته کړي شوي دي او د مسلمانېدلو او عبرت اخستلو مخه یې په عمده توګه نیسي لاندې شپږ شیان دي:

د ښځو مینه، د زامنو مینه، د پرمېانه خزانو (سرو زرو، سپینو زرو) مینه، د بنائسته اسونو مینه، د څارویو (مېړو، اوزو، اوبیانو، غوایانو) مینه، او د کښتونو (باغونو، پټیو) مینه، چې څوک په یو ډول شیانو باندې عاشقان دي او څوک په بل ډول باندې.

۲- خو دا ټول سازوسامان د دې حقیر ژوند ژر تېرېدونکي شیان دي، خلکو ته په کار دي چې دائمی نعمتونه او باعزت ژوند ورباندې د لاسه ورنه کړي چې هغه د الله ﷻ سره دی او په هغې لارې باندې سړی ورته تلای شي چې همدغه ﷻ ورته ټاکلې ده اوبس. نورو لارو باندې څوک نه شي ورسېدلی.

توضیحات

۱- په دې ایت شریف کېنې دا حقیقت بیانول مطلب دي چې د انسان جوړښت او خلقت په داسې توګه شوی دی چې د دنیا ډول او سنگار یې د عقل په مخ باندې پرده اچولی شي، چې بیا د فرعون ماننده خلکو د حوادثو څخه عبرت نه اخلي او خپله خاتمه نه شي سنجولی او د جنت د نعمتونو دپاره هلې ځلې نه شي کولی.

خو دا هلته چې انسان د انسان په حیث واخستل شي، او که انسان د ایمان او اسلام د لحاظه واخستل شي نو بیا یې د تاثیر لاندې نه راځي بلکې د دنیا څخه د وساتلو په حیث استفاده کوي او اصلي هدف یې صرف د الله ﷻ رضا او د جنت نعمتونه دي.

۲- نو په همدې بناء هغه ټول اعتراضات دفعه شوه چې د ذکر و شوو شپږو شیانو په باره کېنې د چا ذهن ته ورتله، هغه دا چې دغه شیان زښتو ډېرو نصوصو تمجید کړي دي نو دلته څنګه تفبیح

کړی شوه. نو حاصل یې دا دی چې: په دې ایت شریف کې هم ذکر شوې شيان نه دي تقبیح شوي بلکې محض دا خبره واضحه شوې ده چې انسان ورباندې غولېږي او د هدف په حیث ورڅخه کار اخلي، نه د وساتلو په حیث، دا ځکه چې د کافر انسان سره د اسلام مثال (ډېره) نشته.

کوم محبت؟

۳- په ﴿رُيِّنَ لِلنَّاسِ حُبُّ الشَّهَوَاتِ﴾ کېنې کامل محبت مطلب دی، ځکه چې:

الف: "شَهَوَات" د "شَهْوَة" جمع ده او "شَهْوَة" خو مصدر دی چې د مفعول په معنی سره دی. یعنې: هغه شيان چې په هغه باندې شهوت (د نفس میلان) واقع کېږي؛ نو د مفعول څخه په مصدر باندې تعبیر کول په مبالغه باندې دلالت کوي، ته به وایې چې د هغو ځانوته راکشول دومره قوي دي چې ټول رابښکل جوړ شوي دي، لکه چې وایې: فلانی سوچه جهاد دی، او یا: فلانی سوچه غیبت دی.

ب: خلکو ته ذکر شوي شېر شيان په دومره اندازه ډولي گرځول شوي دي حتی چې د هغو محبت هم ورته بنائسته ښکاري پاتې خو لا پخپله شيان! یعنې: دوی په خپل محبت باندې پښېمانه نه دي بلکې د دوی گومان دی چې مونږ ډېر ښه کار کوو. د ښه وضاحت دپاره لاندې مثالونه ولولئ:

اول: که یو سړی په دخانياتو باندې معتاد وي او په اعتیاد (روږدي کېدلو) باندې یې خپه وي نو دې سړي ته دخانيات بنائسته ښکاري خو محبت (عادتي گرځېدل) یې ورته بد ښکاري.

دوهم: اما ځینې کلک معتادان شته چې هغوی ته په دخانياتو باندې اعتیاد (اموخته کېدل) هم ښه ښکاري او فخر ورباندې کوي. نو د ذکر شوو شيانو سره د خلکو محبت د دوهم ډول څخه دی.

سوال جواب

۴- دلته اوس دا سوال مطرح کېږي چې په دې کېنې څه حکمت دی چې الله ﷻ د یو پلوه د انسان خلقت په دې ډول پیدا کړ چې دنیا یې خوښېږي او د بله پلوه یې ورته دنیا ډولې او سنگاري وگرځوله چې د انسان زړه ځان ته راکشوي.

د دې جواب مونږ ته لاندې دوه شيان ښکاري:

الف: یو حکمت خو پکېنې دا دی چې انسان د ابتلاء او ازموینې لاندې راشي، لکه چې الله ﷻ فرمایي: ﴿إِنَّا جَعَلْنَا مَا عَلَى الْأَرْضِ زِينَةً لِّهَا لِيَبْلُوَهُمْ أَلَيْمٌ أَخْسَنُ عَمَلًا﴾ [الكهف: ۷] یعنې: بې شکه مونږ هغه ټول شيان چې په ځمکه باندې دي د همدې ځمکې دپاره ډول او سنگار گرځولي دي ترڅو دوی (انسانان) امتحان کړو چې کوم یو د دوی د عمل د حیثه ښک دي.

ب: بل حکمت پکېنې دا دی چې انسان د دنیا معمار جوړ شي چې خرابې یې ابادې کړي، معدنیات یې اخراج کړي، کلي او ښارونه پکېنې جوړ کړي، ډول-ډول کسبونو ته پکېنې وده ورکړي؛ ځمکه، هوا او دریا بونه ټول د خپل تسلط لاندې راوړي او د قیامت د ورځې پورې یې نسل باقی پاتې شي؛ بالاخره، ترڅو څرگنده شي چې څه چې انسان په ځمکه کېنې خلیفه ټاکلی

آل عمران (۳)

شوی دی. که بالفرض دنیا زړه رابښکودونکې نه وی پیدا شوې او یا د انسان په زړه کېنې د مېنې شوق او ذوق استعداد نه وی، نو دنیا به دغسې اباد نه وی لکه چې ده، او لا کار ورباندې روان دی ورځ په ورځ یې عجائب اختراع کېږي او ډول یې زیاتېږي، څومره چې د دنیا مکونات کشفېږي هغومره پکېنې د انسان ازموینه هم قوي کېږي.

په ښځو باندې ازموینه

۵- الله ﷻ د انسان غرائز (طبائع) اختناق (زندۍ) کړي نه دي چې بالکل یې د هغو استعمال غیر شرعي گڼلی وي بلکې الله ﷻ د ده په غرائزو باندې په اسلامي شریعت کېنې څه محدودیتونه لگولي دي چې کافران ورته غاړه نه شي ایښودلی، چې هغه دا دي:

الف: اسلام د ښځو څخه د جنسي ارتباط په هکله د نکاح یا ملکي یمنی موجودیت ضرور گڼي، خو کافران دغه محدودیت ته غاړې نه شي ایښودلی او د فحاشۍ څخه لاس نه شي اخستلی. ب: اسلام وایي چې د دولسو ډولو ښځو حتی نکاح کول هم جائز نه دي، لکه خور، مور او داسې نورې؛ نو د استفادې ساحه یې لږ څه نوره هم راتنگه کړه.

ج: د څلورو ښځو څخه د اضافه ښځو نکاح هم اسلام جائزه نه بولي، نو د استفادې کړۍ به پسې ورتنگه شوه.

د: د څلورو ښځو هم دا شرعي حق دی چې د نکاح کولو په حالت کېنې د مېړه څخه هره یوه بېل-بېل مهر واخلي چې لږ او ډېر یې د محیط په اعتبار سره تفاوت کوي. مهر ځکه محدودیت وگڼل شو چې ځینې خلک د مالي افلاس د کبله څلور ښځې نه شي په نکاح کولی، د مهر توان نه لري.

ه: اسلام وایي چې د منکوحې ښځې نفقه او مصارف د مېړه په غاړه دي. دا هم یو محدودیت دی چې د څو ښځو د نفقې د بار څخه نه شي وتلی او یا بالکل د نفقې بار په غاړه نه شي پورته کولی او همدې ته خوشاله وي چې مېرمنه یې په شعباتو او فابریکو کېنې کار وکړي (نفقه پخپله پیدا کړي) خو دی ترې فقط جنسي استفاده وکړي، او د غمه یې خبر نه وي او نه په دې چرن خرابوي چې بل څوک ورسره فحاشي وکړي.

ښځې د ارتداد عاملې هم کېدلی شي

۶- ښځې لکه څنگه چې د کافرانو د مسلمانېدلو مخه نیسي همدارنگه په ارتداد کېنې هم ډېرې موثرې دي، مونږ د تبشیریانو (د عیسویت داعیانو) په یوه مجله کېنې لوستي وه چې یوه ښځه په دعوت کېنې دومره موثره ده چې سل (۱۰۰) سړي هغومره موثر نه دي، مجلې په دې زور اچولی وه چې باید په تبشیریت کېنې د ښځو څخه زیات کار واخستلی شي. د همدې خبرې مصداق مونږ په افغانستان کېنې په سترگو ولید چې اکثره ځوانان د فحاشو ښځو په وساطت سره مرتد شوه او د اسلام څخه کمونېزم ته واوښتل.

د ښځو په همدې زیات موثریت باندې کفار ښه پوهېږي د همدې کبله د ښځو حقوق په نامه پیغې وهي، حال دا چې سړي یې د هډوکو سره وکړپول حقوق یې ورته د پښو لاندې کړه خو د نارینه د حقوق په نامه یې هیڅکله غږ پورته نه کړ.

انګرېزانو د خپل استعمار په وخت کې په پاکستان کې په همدې غرض کچني خانې جوړې کړې وې او په بازارونو کې یې د فحاشو ښځو دپاره دوکانونه او سرایونه پرانستي وه چې اسلامي خوانان به لارې کړي او قرآن کریم پرېږدي چې د جومات څخه راوځي او د ټولنې اصلاح په لاس کې واخلي.

که د انګرېزانو همدا غرض نه وی نو اقتصاد به یې په فحاشۍ باندې نه وی پیاوړی کړی. خو ورځې وړاندې چې مجاهدینو د کابل په پایتخت باندې نیمه تسلط ترلاسه کړ او اعلان یې وکړ چې د دې څخه وروسته د افغانستان د رادیو تلوېزون په څانګو کې زنانه کار نه شي کولی. الله ښه خبر دی چې رښتیا به شي او که نه، دوام به وکړي او که نه، نو د ټولې دنیا کفري او غرب مشر په رادیو ګانو ډېر په خواشینۍ سره ذکر شوی خبر نشر کړ او دا کار یې د زنانه وو په حقوقو باندې غټ تېری وګاڼه.

دا ځکه چې د کفري دولتونو سره خطر پیدا شو چې افغانستان لکه چې د اسلام د تعميل په لور باندې روان دی او غواړي چې یو ځل بیا د غرب څخه د کفر جرړې وباسي.

د مېرمنو او مېړونو فسق

۷- صالحه ښځه د دیندارۍ او تقوی دپاره په اسلام کې لویه عامله ګڼله شوې ده او په نکاح باندې یې د سړي نیماني ایمان د خطر وځي، خو د دې سره- سره د لاندې وجو د کبله د فسق باعثه ګرځېدلی شي:

الف: چې سړی د مېرمنې د نفقې او سنگار په برابرولو کې د حرامو مالونو څخه استفاده وکړي.

ب: چې د هغې د غوښتنې د کبله د خپلوانو سره صلة الرحم پرې کړي.

ج: چې د خپلې ښځې اداره ونه کړي شي بلکې هغه ورباندې آمره وي، هر چرته یې چې خوښه وي هلته ګرځي او د هر اجنبی په څنګ کې په خپله خوښه کېښاستلی شي.

همدې مضمون ته نبي کریم ﷺ اشاره کړې ده چې: «لَنْ يُفْلِحَ قَوْمٌ وَلَوْ أَتَرَهُمْ امْرَأَةً»^(۱) یعنې: هیڅکله به داسې قوم کامیاب نه شي چې په خپل کار باندې زنانه واکداره وګرځوي (او واک د هغې په لاس ورکړي).

په زامنو باندې ازموینه

۸- دوهم د هغو شیانو څخه چې د سړي یا د مسلمانېدلو او یا یې د تقوی او دیندارۍ مخه نیسي، د اولادونو محبت دی. لاندې صورتونه یې ولولئ:

(۱) صحیح البخاري ج ۲ ص ۱۰۵۲

الف: که د یو سړي ټول ټبر کافر وي او دی پکښې ښه باعزته او با احترامه ژوند کوي خو پوهېږي که مسلمان شم ټول ټبر راسره دښمن ګرځي او ټول احترامات مې اوبه وړي چې بیا به نه رانه څوک په درنه سترګه وګوري او نه به په سیاسي امورو کښې څه چوکۍ او رتبه راکړي شي، نو ښکاره ده چې په مسلمانېدلو کښې یې اولادونه او ټبر خنډ جوړ شو.

ب: همدارنګه د زامنو او نور ټبر د کفر په حالت کښې دا ډار شته چې د هغوی د مینې د کبله کفري دین ته ورواړي او مرتد شي، لکه چې ځینې خلک په سپینه ږیره او سپین سر د زامنو د کبله خلقيان یا پرچميان شوه.

ج: او دا خبره خو واضحه ده چې اولادونه د فسق سبب جوړېږي چې حرام مالونه ورته راټول کړي، یا د هغوی د فاسدو اخلاقو مخه ونه نیسي او بالاخره یا په دیني تعلیم او تربیه کښې یې قصور وکړي.

یادونه

۹- که څه هم په ایت شریف کښې صرف د زامنو یادونه شوې ده خو مونږ ته قوي ښکاري چې دا به د مثال په توګه وي او لورګانې به هم پکښې داخلې وي. لکه چې په بل ځای کښې الله ﷻ فرمایي: ﴿إِنَّمَا أَمْوَالُكُمْ وَأَوْلَادُكُمْ فِتْنَةٌ﴾ [التغابن: ۱۵] یعنې: بې شکه ستاسو اولادونه او ستاسو مالونه ستاسو دپاره لویه فتنه (ازموینه) ده. او دا احتمال شته چې لورګانې پکښې داخلې نه وي، نو بیا به یې د تخصیص دپاره لاندې وجې په نظر کښې نیولې شوی وي چې د زامنو فتنه نسبت لورګانو ته قوي ده: الف: په زامنو باندې پلرونه ډېر یادېږي په نسبت سره لورګانو ته.

ب: د زامنو اولاده د پلرونو د نسب څخه شمېرله کېږي او نسب یې ورباندې ساتلی وي، نه په لورګانو.

ج: پلرونه د زامنو ښېګڼې ته ډېر په تمه وي چې د ضعف په حالت کښې به یې په ښه ورشي په نسبت سره لورګانو ته.

د: زامنو ته پلرونه زیات امید لري چې غټ سړی به ترې جوړ شي او د لورګانو څخه د غټو ښځو جوړېدل یې په اکثره وختونو کښې په خیال کښې نه ګرځي.

ه: بالاخره په زامنو باندې د پلرونو خپل کورونه ودانېږي او په لورګانو باندې پردې کورونه ابادېږي. نو د زامنو مینه په سترګو پټولو کښې زیاته موثره ده ځکه ورباندې صراحت وکړی شو. والله ﷻ اعلم.

قنطار څه ته وايي؟

۱۰- "قنطیر" د "قنطار" جمع ده چې د "قنطرة" څخه اخستله شوې ده، "قنطرة" پل ته وايي چې سړی د سیند د یوې غاړې څخه ورباندې بلې غاړې ته تېرېږي، هغه مال چې په هغه باندې ښه پراخه ژوند تېرېږي د قنطار په نامه یادېږي.^{۱۱}

ځينو علماء کرامو "قِطَار" ته د مال اندازه ټاکلې ده، لکه دولس زره درهمه او يا داسې نور چې د دوی ټول اقوال تقريباً يوولسو ته رسېږي^(۱)، مگر ټيک خبره دا ده چې "قِطَار" ډېر مال ته وايي او تحديد پکښې د اعتبار وړ نه دی^(۲).

نو چې کله په دې مقام کښې جمعه استعماله شوې ده او جمعه يې په ﴿الْمُقَنْطَرَة﴾ سره تاکيد شوې ده نو معنی يې داسې کوو چې: خلکو ته د نقدي پيسو څخه زېښتې ډېرې پيسې محبوبې دي تردې چې شمارل يې د چا په وسه کښې نه وي او په ټول باندې يې راکړه ورکړه کوي، او يا په دې زمانه کښې دومره نوټونه ورته محبوب دي چې د شماره وتلې وي او د بوجيو په شمېره سره يې شماري. مونږ دلته ځکه ذکره شوي معنی وکړه چې د يوې خوا څخه "قِطَار" ډېر مال ته وايي چې جمعه شوی هم وي چې په جمعه کښې اقل افراد درې وي، او د بلې خوا د "قِطَار" څخه ورته صفت جوړ شوی دی (الْمُقَنْطَرَة)، او په عربي ژبه کښې قانون دی چې د يوه شي زيات تاکيد مطلب شي د هغه د لفظ څخه ورته صفت اشتقاق کوي لکه چې الله ﷻ د بي بي مريمې رضی الله عنها د خولې څخه فرمايي چې: ﴿وَكُنْتُ نَسِيًا مَّنِيًّا﴾ [مريم: ۲۳] يعني: او زه سوچه هېره کړه شوې وې.

يادونه

۱۱- رښتيا چې خزاني (نقدي پيسې) د انسان دپاره هلاکونکې دي چې الله ﷻ چا ته د نجات توفيق ور نه کړي، نو هم د کفارو د مسلمانېدلو مخه نيسي او هم د ارتداد باعث گرځي او هم د فسق سبب جوړېږي. د همدې کبله نبي کریم ﷺ فرمايي: «لَوْ كَانَ لِابْنِ آدَمَ وَادِيَانِ مِنْ مَالٍ لَابْتَغَى كَالِئًا وَلَا يَمْلَأُ جَوْفَ ابْنِ آدَمَ إِلَّا التُّرَابُ وَيَتُوبُ اللَّهُ عَلَى مَنْ تَابَ»^(۳) يعني: که چرته د بنيادم دپاره د دوه کنډو (د ډکوالي په اندازه) د مال څخه شتون ولري نو (هم قناعت به ورباندې ونه کړي او) ضرور به (په مال سره ډکه) درهمه کنده ولټوي، او د (حارص) بنيادم گېډه به ډکه نه کړي (موږ به يې نه کړي) مگر خاورې، او الله ﷻ په هغه چا باندې په رحمت سره رجوع کوي کوم چې الله ﷻ ته راجع شي (او قناعت خپل کړي).

د "خَيْل" معنی

۱۲- "خَيْل" (آسونه) اسم جمعه ده، د خپل لفظ څخه مفرد نه لري، مفرد يې فرس دی. لکه "نِساء" اسم جمعه ده او مفرد يې "امْرَأَة" دی^(۴).
او ځينې وايي چې: اسم جمعه نه ده بلکې جمعه ده او مفرد يې "خَائِل" استعمال شوی دی^(۵).

(۱) زاد المبرج ج ۱ ص ۲۰۷

(۲) تفسير الطبري ج ۳ ص ۲۰۱

(۳) صحيح البخاري ج ۲ ص ۹۵۲: جامع الترمذي ج ۲ ص ۵۹

(۴) تفسير كبير ج ۷ ص ۲۱۱

(۵) روح المعاني ج ۳ ص ۱۰۰

اس ته به ځکه "ځايل" وايي چې اکثراً سورېدونکي يې خيال او تکبر کوي، چې ورباندې سور شي نو وايي چې د ځمکې خلکو د الله په امان.

خصوصاً چې مسومه هم وي. يعنې بنائسته او ډولي^(۱)، چې د يو پلوه د اس جوړښت ښه ډولي شوی دی او د بله پلوه نور ډول او سنگار يې هم برابر کړی شي.

يادونه

۱۳- که څه هم ننۍ عصر د ډولي موټرو او هوائي الوتکو عصر دی چې ډېر خلک يې يا په کفر کلک کړي دي او يا يې ارتداد او فسق ته کش کړي دي خو سره د دې هم بنائسته اسونو خپل ارزښت د لاسه نه دی ورکړی.

انعام څه ته وايي؟

۱۴- "الْانعام" د "نعم" جمع ده، "نعم" يوازې اوبښ ته ويل کېږي خو چې کله جمع شي او "الانعام" ترې جوړ شي نو بيا پکښې مېړې، اوزې، غوايان، مېښې او اوبښان ټول داخلېږي^(۲).

يادونه

۱۵- که څه هم الله ﷻ د شپږو شيانو نومونه اخستي دي چې په اولو دواړو (ښځې، او زامن) کښې ټول خلک شريک دي او دټولو دپاره د فتنې سبب گرځېدلی شي، مگر متبقي څلور شيان د څلور ډولو خلکو دپاره فتنه جوړېږي. مثلاً: نقدي پيسې، د تجارانو دپاره، اسونه د پاچايانو دپاره، چاربايان د مېړو والا وو دپاره او پټې د کروندگرو دپاره.

يو تذکر

۱۶- ذکر شوي ټول بيانات سړي ته د نبي کریم ﷺ لاندې دوه حديثونه ورپه زړه کوي چې څومره په ځای دي:

الف: نبي کریم ﷺ فرمايلي دي چې: «حُفَّتِ الْجَنَّةُ بِالْمَكَارِهِ وَحُفَّتِ النَّارُ بِالشَّهَوَاتِ»^(۳) يعنې: د جنت څخه مشقتونه راتاو کړی شوی دی او د دوزخ څخه خوندور او زړه کشوونکي شيان راچاپېر کړی شوي دي.

ب: «وَلَا تَجْعَلِ الدُّنْيَا أَكْبَرَ هَمًّا وَلَا مَبْلَغَ عِلْمٍ»^(۴) يعنې: ای الله ﷻ دنيا راته مهم مطلب مه جوړوې (چې وسيلې په نظر نه بلکې د مقصد په نظر ورته وگورو) او مه يې راته انتها د پوهې جوړوې (چې په همدې پورې مو علم منحصر شي او آخرت ته ورته نه شي).

۱. حاشیه الشیخ زاده علی تفسیر البیضاوی ج ۱ ص ۶۱۰

۲. مفردات الراغب ص ۵۲۰

۳. جامع الترمذی ج ۲ ص ۸۳

۴. جامع الترمذی ج ۲ ص ۱۸۸

﴿قُلْ أُوْنِتُكُمْ بِخَيْرٍ مِّنْ ذَٰلِكُمْ لِلَّذِينَ اتَّقَوْا عِنْدَ رَبِّهِمْ جَنَّاتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَأَزْوَاجٌ مُّطَهَّرَةٌ وَرِضْوَانٌ مِّنَ اللَّهِ وَاللَّهُ بَصِيرٌ بِالْعِبَادِ ﴿١٥﴾ الَّذِينَ يَقُولُونَ رَبَّنَا إِنَّنَا ءِامَنَّا فَاغْفِرْ لَنَا ذُنُوبَنَا وَقِنَا عَذَابَ النَّارِ ﴿١٦﴾ الصَّابِرِينَ وَالصَّادِقِينَ وَالْقَنِيتِينَ وَالْمُنْفِقِينَ وَالْمُسْتَغْفِرِينَ بِالْأَسْحَارِ ﴿١٧﴾﴾

[۱۵] ورته ووايه (ای مجده!) ایا تاسو خبر کړم د دغو مذکورو شيانو څخه په یو بهتر شی باندې؟ (هغه دا دی چې) خاص هغو کسانو لره چې تقوی کوي، په نزد د رب د دوی جنتونه دي چې لاندې ترې ویالې بهېږي، دوی په پکښې همېشه وي او (هم دوی لره هلته) پاکیزه ښځې دي، او د الله ﷻ د جانبه رضامندي ده. او الله ﷻ په خپلو بندگانو باندې ښا دی.

[۱۶] (متقیان) هغه بندگان دي چې وایي: ای زموږ ربه! یقیناً موږ ایمان راوړی دی نو موږ ته زموږ گناهونه وښی او د اور (دوزخ) د عذابه مو وساتي.

[۱۷] (او هم) صبر کوونکي او رښتیا ویونکي او دوامداره اطاعت کوونکي او خیرات کوونکي، او د شپو په آخرو وختونو کښې ښه غوښتونکي (بندگان) دي.

ارتباط او د مطلب خلاصه

- ۱- دا ایتونه د یو پلوه د ﴿حُسْنُ الْمَآبِ﴾ تفصیل کوي چې مخکښې ایت ورباندې تمام شوی دی او د بل پلوه هغه خلک چې دنیاوي شيان ورته ښائسته ښکارېږي د دنیا او آخرت مقانسې ته متوجه کوي ترڅو دوی د افراط او تفريط څخه ځانونه وساتي او په سمه سیده لار باندې لاړ شي.
- ۲- یعنې: ای پیغمبره! خلک خو په دنیاوي نعمتونو کښې داسې منهک او مشغول دي ته به وایي چې نه څه نور نعمتونه شته او نه څه عمر شته همدا نعمتونه دي او همدا عمر دی او بس. که چا څه استفاده وکړه وبه یې کړي او که نه نو محروم پاتې شو.
- دوی ته ووايه چې: ای خلکو! غوږ شی ایا تاسو کولی شئ چې د غفلت د خوبه لږ څه رابېدار شئ او یوه مهم خبر ته متوجه شئ؟ هغه دا چې د دنیاوي نعمتونو څخه په غیر ډېر نور بهتر نعمتونه شته دي؟ ایا تاسو د دغو د هغو نعمتونو مقانسه کولی شئ؟
- ۳- هغه عظیم الشان خبر دا دی چې متقیانو لره په دنیا کښې نه بلکې په آخرت کښې د الله ﷻ په نزد باندې چې د دوی مربی دی، باغونه دي چې همدوی ته یې ساتلي دي.
- دا باغونه د دنیاوي باغونو په شان نه دي چې د مېوو دپاره یې په کال کښې موسم معلوم دي! یا یې اوبه د کوهي څخه استفاده کېږي چې کله وي او کله نه وي، بلکې په دغو باغونو کښې به همېشه د شاتو، شودو، شرابو او سوچه اوبو ویالې بهېږي. لکه څنګه چې دغه باغونه همېشه دي.

نه يې پانې تونېږي او نه يې ميوې کېږي، همدارنگه به متقيان هم پکېنې همېشه وي، نه به ترې په ژوند اوڅي او نه به مرگ.

او برسېره په دې، دوی لره هلته ښځې هم شته چې د هغو ټولو عیبونو څخه پاکیزه پیدا کړي شوې دي چې عاده په دنیاوي ښځو کېنې شته، نو په هغوی باندې ماهواره ناجوړي نه ورځي، د گړنگ، جواب چای او د نورو غذائي ناپاکیو څخه خلاصې دي. بدقواره او بد څېره نه دي، ښانست او سنگار ورباندې تمام دی، بدخوښي او ژبه اوږدول او بد اخلاقي نه لري.

دا وه د هغه ځای د مادي نعمتونو څو مثالونه، اما روحي او معنوي نعمتونه هم هلته پوره قوي او لوي دي، نه څوک هلته خپه کېږي او نه بده ناکاره خبره اوري، په دې ټولو باندې د پاسه متقيانو لره هلته د الله ﷻ د پلوه رضامندي هم شته او دا خطر به هلته ختم شي چې الله ﷻ به ورباندې په غضب شي یا به ترې نعمتونه بېرته واخلي، یا به يې عمر ته خاتمه ورکړي او یا به يې د کوم عذاب سره مخامخ کړي.

۴- هلته په اصطلاح د ړندو پاچاهي نه ده هر چا ته د هغه د تقوی په مېچ نعمتونه ورکول کېږي، الله ﷻ ته د خپلو بندگانو حالات پوره څرگند دي هیڅ شی يې ترې پټ نه دی، هلته د هر چا قدرداني کېږي او د هیچا د تقوی يې قدرې نه کېږي او نه پکېنې څه کمبود واقع کېږي.

۵- د ذکر و شوو نعمتونو چې څوک مستحق دي په هغوی کېنې دا شرط نه ده چې د دنیا نعمتونه دې هغوی په ځانونو باندې حرام کړي وي او دوی دې پکېنې ځکه نه وي کړي، بلکې الله ﷻ د هغو نعمتونو مستحقین صرف متقيان گرځولي دي.

برابره خبره ده چې د دنیاوي نعمتونو څخه يې لږه استفاده کړې وي او که ډېره، خو امتیازي صفات يې دا دي چې دوی ورباندې استحقاق ترلاسه کړی دی چې په الله ﷻ باندې عقیده لري خپله بندگي او عاجزي ښکاره کوي، په خپلې نیمگړتیا باندې اعتراف کوي او وايي چې: ای زموږ ربه! موږ خو په تاباندې عقیده لرو او د خپل توان په اندازه مو تقوی کړې ده نو د گناهونو مغفرت راته وکړې او د دوزخ د عذابه مو وساتي.

۶- د متقيانو نور صفات دا دي چې دوی صبر کوونکي دي د افراط او تفریط په منځکېنې ځانونه اداره کولی شي او نظر د دنیا ډول او سنگار ته خپل کنټرول د لاسه نه ورکوي. دوی صادقین دي چې هم رښتینې ویناوې کوي او هم رښتیني عمل، دوی د الله ﷻ دوامداره اطاعت او بندگي کوي، دوی خپل مالونه په فسق او فجور کېنې نه مصرفوي بلکې دوی فی سبیل الله اتفاق کوي او بالاخره په داسې حال کېنې چې د شپې عبادت او تهجد کوي د شپې په اواخرو کېنې د بښنې غوښتونکي هم دي.

توضیحات

۱- ﴿قُلْ أُوْنِبْتُكُمْ﴾ کېنې د بلاغت دوه وجې د ورايه په نظر راځي چې هغه دا دي:

الف: خبره په استفهام سره پیل شوه ترڅو اورېدونکی وينا ته پوره متوجه شي.

ب: ذکره شوي کلمه اصلا د "تبا" څخه اشتقاقه شوې ده او "تبا" عادي وينا ته نه بلکې مهمې وينا ته وايي، ترڅو ورته اورېدونکي په سرسري نظر ونه گوري، لکه چې يو وينا کوونکی خپلو اورېدونکو ته ووايي چې: ډېره مهمه خبره ده، ټول ورته غوږ شي او پوره ورته متوجه شي!

د جنتي نعمتونو ترتيب

۲_ الله ﷻ د آخرت د نعمتونو په سر کښې باغونه ذکر کړه چې طبعاً د اوسېدلو په ځای باندې شامل دي، بيا يې د ازواجو ذکر وکړ چې په استوگنځايونو کښې ورباندې د زړه تسکين پيدا کېږي او په درېم وار باندې يې خپل رضوان (رضا) ذکره کړه چې د ټولو اراميو بنسټ او اصلي تاداودى: او دا ځکه چې الله ﷻ هم د ټولو نعمتونو څخه وروسته په دغه عظيم الشان نعمت باندې جنتيانو ته خبر ورکوي. لکه چې نبي کریم ﷺ فرمايلي دي: کله چې دوى جنت ته داخل شي نو الله ﷻ به ورته ووايي چې اى جنتيانوا ايا تاسو خوشاله ياست؟ دوى به وايي چې: ولې نه، چې مونږ ته دې داسې نعمتونه راکړي کړي دي چې په خپل مخلوق کښې دې بل چا ته نه دي ورکړي. نو الله ﷻ به ووايي چې: ايا د دې څخه نور ښه افضل نعمت درکړم؟ هغوى به وايي چې: اى زموږ ربه! هغه به څه شي وي؟ نو الله ﷻ به ورته ووايي چې: «أَجَلٌ عَلَيْكُمْ رِضْوَانِي فَلَا أَسْخَطُ عَلَيْكُمْ بَعْدَهُ أَبَدًا»^(۱) يعنې: خپله رضامندي به په تاسو باندې درنازله کړم چې د دې څخه وروسته به درياندې د تل دپاره نه په غضب کېږم، اللهم ارزقنا رضوانک يا حي يا قيوم.

د العباد څخه څوک مراد دي؟

۳_ مونږ ته د دې مقام په لحاظ سره دا ښه ښکاره شوه چې دلته د "العباد" څخه متقيان مراد شي چې الله ﷻ ته يې د رتبو تفاوت ښه څرگند دى او په احتياجاتو باندې يې ښه پوهېږي. د دې خبرې هم امکان شته چې مطلق بندگان ترې مطلب شي^(۲). نو د معنى حاصل به يې داسې شي چې: الله ﷻ ټول بندگان گوري چې څوک د جنت لايق دى او څوک د دوزخ.

د دنيا او آخرت د نعمتونو مقائسه

۴_ د دنيا نعمتونه چې هر څومره ډېر شي ټول مادي نعمتونه دي، روحي نعمت پکښې نشته چې سړى د ټولو خطراتو، مرضونو او آفتونو څخه په امن شي او هم نعمتونه د زوال احتمال ونه لري، مگر په آخرت کښې شته چې د الله ﷻ رضا ده. اما د نورو مادي نعمتونو په مقابل کښې الله ﷻ يوازې د جنت حورې ذکر کړې، او د حرث (کښت، زراعت) په مقابل کښې يې باغونه ذکر کړه، د پاتې څلورو نورو نعمتونو نظير يې ذکر نه کړ، او دا ځکه چې:

(۱) صحيح البخاري ج ۲ ص ۹۶۹

(۲) تفسير الطبري ج ۳ ص ۲۰۷

آل عمران (۳)

الف: زامن اولادونه خو په دنیا کښې څکه د خلکو زړونه ځان ته کشوي چې سړی اولادونو ته، خصوصاً زامنو ته اړ وځي، چې مرگ ورباندې راځي او زامن یې په ځای ودرېږي، مرضونه او نورې کمزورۍ ورباندې راځي چې اولادونو ته اړ کېږي، اما په آخرت کښې بیا نه مرگ شته او نه مرض او نه نورې کمزورۍ.

ب: نقدې پیسې خو د دې کبله د خلکو خوښېږي ترڅو څه یې چې زړه غواړي هغه ورباندې پوره کړي، او په جنت کښې خو ټول تمنيات او ارزوګانې پوره کېږي نو خریداری ته پکښې حاجت نه پاتې کېږي.

برسېره په دې، په جنت کښې سره زر او سپین زر پرېمانه دي. نبي کریم ﷺ فرمایلي دي چې: «إِنَّ فِي الْجَنَّةِ جَنَّتَيْنِ مِنْ فِضَّةٍ آيْنَتُهُمَا وَمَا فِيهِمَا وَجَنَّتَيْنِ مِنْ ذَهَبٍ آيْنَتُهُمَا وَمَا فِيهِمَا»^(۱) یعنی: بې شکه په جنت کښې دوه جنتونه دي چې لوښي او څه چې پکښې دي ټول د سپینو زرو څخه جوړ دي، او دوه جنتونه دي چې ټول لوښي یې او څه چې پکښې دي ټول د سرو زرو څخه جوړ دي.

ج: اسونه هم د دې دپاره دي چې د یو ځای څخه ورباندې بل ځای ته په اسانۍ سره ورسېږي خو په جنت کښې هر څه اسان دي د سترګې په رپ کښې هر ځای ته رسېږي.

د: همدارنګه د چارپایانو هم هلته څه ارزښت نشته ځکه چې د شودو ویاړې بهېږي او د غوښو څخه څه چې هر ډول د جنتیانو په زړونو کښې ګرځي هغه ورکولی کېږي.

برسېره په دې، که د چا زړه اس یا اوښ وغواړي هغه هم ورته الله ﷻ ورکوي، لکه چې نبي کریم ﷺ یوه اعرابي ته په جواب کښې وفرمایل - کله چې هغه وویل چې یا رسول الله! په جنت کښې اسونه شته زما اسونه ډېر خوښ دي - چې: «إِنَّ أُدْخِلْتَ الْجَنَّةَ أُبَيْتَ بِفَرَسٍ مِنْ يَاقُوتَةٍ لَهُ جَنَّاخَانٍ فَحُمِلَتْ عَلَيْهِ ثُمَّ طَارَ بِكَ حَيْثُ شِئْتَ»^(۲) یعنی: که ته جنت ته داخل شوی نو د یاقوتو اس به دروستلی شي چې دوه وزرونه به لري نو په هغه به سور کړی شي، بیا به دې هر هغه ځای ته وړالوزوي چې ستا خوښه وي.

همدارنګه د اوښ ذکر هم په احادیثو کښې شته حتی د کښت او زراعت په باره کښې هم احادیث روایت کړي شوي دي. خو ټولو ته شامل دا ایت شریف دی چې: ﴿وَلَكُمْ فِيهَا مَا تَشْتَهُ أَنْفُسُكُمْ وَلَكُمْ فِيهَا مَا تَدْعُونَ﴾ [فصلت: ۳۱] یعنی: او شته دي تاسو ته په جنت کښې (ای جنتیانو!) هغه څه چې ستاسو د نفسونو ورته اشتها راځي او شته دي تاسو لره هغه څه چې تاسو یې غواړئ.

په جنت کښې توالد نشته

۵- البته کوم شی چې د جنت سره مناسب نه وي هغه به د جنتیانو نه په زړه کښې تېرېږي او نه به یې غواړي، لکه چې نبي کریم ﷺ فرمایي: «إِذَا اشْتَهَى الْمُؤْمِنُ الْوَلَدَ فِي الْجَنَّةِ كَانَ فِي سَاعَةٍ وَاحِدَةٍ

(۱) جامع الترمذي ج ۲ ص ۷۹

(۲) جامع الترمذي ج ۲ ص ۸۱

تَمَّا يَشْتَهِي وَيَكُنْ لَا يَشْتَهِي»^(۱) یعنی: کله چې د مؤمن په جنت کښې ولد ته اشتها و شي ډېر ژر به ورته موجود شي خو اشتها يې ورته نه کېږي.

سحر د کوم وخت نوم دی

ع- که څه هم "سحر" د هغه وخت نوم دی چې د شپې د آخرنۍ برخې تیاره د سبائي د رڼا سره ګډه شي^(۲)، مګر په دې مقام کښې ترې ځینې مفسرین کرام د شپې دوهم برخه تر صبح صادق پورې اخلي^(۳)، او ځینې ترې د شپې د درېیمې برخې څخه تر سهاره پورې مرادوي^(۴)، امید دی چې همدا دوهمه معنی به دلته بهتره وي چې په یو حدیث کښې ورباندې صراحت راغلی دی^(۵).
استغفار هم ځینو مفسرینو کرامو د سبا د لمانځه څخه عبارت اخستی دی^(۶) او د ځینو نورو په نظر په خپله معنی سره دی، خو ظاهره دا ده چې دلته مطلق استغفار مراد دی برابره خبره ده چې په لمانځه کښې دننه وي او یا دباندې؛ نو په دې تقدیر دواړو ته شاملېږي.

د سهار وخت او استغفار

۷- څرنگه چې په سهار کښې د دې خبرې وخت رسېږي چې د شپې تیاره ټوله شي او د ورځې رڼا په ځمکه راخوړه شي نو ته به وایي چې "مُسْتَغْفِرِينَ" الله ﷻ ته سوال کوي چې: ای ربه! لکه څنګه چې د ټولې دنیا څخه تیاره پورته کوي همدارنګه زموږ څخه هم د گناهونو تیارې لرې کړې او د بښنې رڼاوې راباندې راخوړې کړې. نو امید دی چې الله ﷻ به یې سوالونه قبول کړي.
لقمان حکیم صاحب خپل زوی ته ویلي وه چې: ای زویه! د چرګ څخه مه ساده کېږه چې هغه په سهار کښې چیغې وهي (اذانونه کوي) او ته په بستر کښې ویده یې^(۷).
د یعقوب ﷻ څخه چې کله خپلو زامنو غوښتنه وکړه چې: ای پلاره! موږ خطا شوي و موږ ته د الله ﷻ څخه د گناه بښنه وغواړه نو یعقوب ﷻ ورته سمدستي بښنه ونه غوښته، د سهاره پورې یې ټال کړه چې د اجابت وخت دی^(۸)، الله ﷻ د هغه د خولې څخه فرمایي چې: ﴿سَوْفَ أَسْتَغْفِرُ لَكُمْ رَبِّي﴾ [یوسف: ۹۸] یعنی: ډېر ژر دی چې د خپل رب ﷻ څخه به ورته بښنه وغواړم (چې د اجابت وخت راشي).

(۱) جامع الترمذي ج ۲ ص ۷۴

(۲) مفردات الراغب ص ۲۳۲

(۳) زاد السیر ج ۱ ص ۳۰۹

(۴) روح المعاني ج ۳ ص ۱۰۲

(۵) جامع الترمذي ج ۲ ص ۱۸۷

(۶) البحر المحيط ج ۳ ص ۵۸

(۷) تفسیر البغوي ج ۱ ص ۲۸۵

(۸) تفسیر ابن کثیر ج ۲ ص ۴۹۰

آل عمران (۳)

﴿ شَهِدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُوا الْعِلْمِ قَائِمًا بِالْقِسْطِ لَا إِلَهَ إِلَّا هُوَ الْعَزِيزُ الْحَكِيمُ ﴾ (۵۱) إِنَّ الدِّينَ عِنْدَ اللَّهِ الْإِسْلَامُ وَمَا اخْتَلَفَ الَّذِينَ أُوتُوا الْكِتَابَ إِلَّا مِنْ بَعْدِ مَا جَاءَهُمُ الْعِلْمُ بَغْيًا بَيْنَهُمْ وَمَنْ يَكْفُرْ بِآيَاتِ اللَّهِ فَإِنَّ اللَّهَ سَرِيعُ الْحِسَابِ ﴿۵۲﴾

[۱۸] الله ﷻ (په دې خبره باندې) شاهدي ادا، کوي چې د عبادت مستحق نه دی مگر همدی ﷻ دی، او ملائکې او د علم خاوندان هم (عين شهادت وايي، ځکه چې) الله ﷻ په انصاف باندې ولاړ دی (ذکر شوی شهادت يې انصافي دی. نو نتیجه دا شوه چې) د عبادت مستحق نه دی مگر همدی ﷻ دی چې هم د کلکې ارادې خاوند دی او هم د حکمت څښتن دی.

[۱۹] (اوس نو دا خبره واضحه شوه چې) بې شکه د الله ﷻ په نزد بهترين دين اسلام دی (او) بس، چې نه پکښې افراط شته او نه تفریط بلکې په انصاف باندې ولاړ دی). او (په دين کښې) هغه کسانو اختلاف نه دی کړی چې هغوی ته کتاب ورکړی شوی وه مگر د هغه څخه وروسته چې دوی ته (د الله ﷻ د جانب په اسلام باندې) علم ورغی، د خپل منځي عداوت د کبله (سره مختلف شوه). او هرڅوک چې د الله ﷻ په ایتونو باندې کافر شي نو بې شکه الله ﷻ چالاک حسابی دی (دېر ژر به جزا ورکړي).

ارتباط او د مطلب خلاصه

- ۱- په دې مقام کښې مونږ ته د ارتباط لاندې وجې په نظر راځي:

الف: د دې ځایه الله ﷻ په خپل وحدانیت باندې (چې په دې سورت کښې یو مهم هدف دی) تکویني دلایل تهر کړه، اوس ورباندې قولي دلایل تېروي.

ب: هلته د کفارو د دين ابطال وښودل شو چې الله ﷻ ورباندې نه راضي کېږي لا څه چې ورباندې په غضب کېږي، دلته هغه دين واضحه شوی دی چې الله ﷻ ورباندې خوښېږي.
- ۲- يعنې: الله ﷻ پخپله شاهدي وايي چې: ﴿ لَا إِلَهَ إِلَّا هُوَ ﴾ د عبادت مستحق بل څوک نه دی مگر همدی ﷻ دی. خو مشرکان او د تحریف شوو کتابونو خاوندان وايي چې: دغسې نه ده، الله ﷻ شریک لري، یا ورسره بوتان په عبادت کښې شریک گڼي او یا عیسی ﷺ او نور. ایا دوی د الله ﷻ څخه ښه پوهېږي. ته به وایې چې -العیاذ باللہ- دوی الله ﷻ ته خبر ورکوي چې ای الله! ستا فلاڼی او فلاڼی شریکان دي خو ته ورباندې خبر نه یې.
- ملائک هم د شهادت په توگه همدا د توحید کلمه وايي چې: ﴿ لَا إِلَهَ إِلَّا هُوَ ﴾ خو کفار د الله ﷻ په وحدانیت عقیده نه لري -العیاذ باللہ- ته به وایې چې د دوی پوهه د ملائکو څخه هم قوي ده.

څوک چې واقعا د علم خاوندان دي په هره زمانه کښې چې وه او يا په هره زمانه کښې دي ټول په دې خبره شهادت ورکوي چې ﴿لَا إِلَهَ إِلَّا هُوَ﴾ د عبادت مستحق د ده ﷻ څخه په غیر بل څوک نه دی او نه کېدلی شي، خو مشرکانو د علم د خاوندانو څخه هم بېله لاره نیولې ده او په توحید باندې قائل نه دي.

۳- ولې به ملائک او اولوالعلم د توحید شهادت نه وایي چې الله ﷻ همېشه په انصاف باندې ولاړ دی او هر کار او هره وینا یې د انصاف څخه ډکه ده، او ښکاره ده چې څوک پوهه لري انسان وي او که ملائک هغوی د انصاف د خبرې څخه نه تېرېږي، نو د توحید د انصافي خبرې څخه به څنگه تېر شي چې نه پکښې افراط شته او نه تفریط او د واقعیت سره برابره ده.

۴- ښه نو د هغو خلکو به د دې څخه په غیر بله څه جزا وي چې د الله ﷻ، ملائکو، او د حقيقي علماؤ څخه مخالفه لاره نیسي چې الله ﷻ ورباندې سمدستي عذاب ورنازل کړي او هيڅ مهلت ورته نه کړي. ایا د دوی دا گومان دی چې که د دوی عقیده باطله وي نو الله ﷻ به د دوی تعذیب نه وي تال کړی؟ خو دغسې نه ده.

اصلي خبره دا ده چې: ﴿لَا إِلَهَ إِلَّا هُوَ الْعَزِيزُ الْحَكِيمُ﴾ د الله ﷻ وحدانیت په حقه دی او په مخکنیو شهادتونو باندې تثبیت دی خو د تعذیب تالول یې د حکمت غوښتنه ده که نه نو په دې کښې څه کمبود نشته چې دوی د الله ﷻ د غضب مستحق دي، او د الله ﷻ د ارادې مخه نیوونکی هم نشته چې دوی د تعذیب څخه خلاص کړي او د خپل رسوخ څخه کار واخلي لکه چې کفار ورته په تمه دي.

۵- کفار خو د الله ﷻ سره د شریکانو ودرول دینداري گڼي چې مونږ به په همدې عقیده باندې هغه ﷻ ته ورنژدې شو او په متقیانو کښې به شمېر شو خو خبره داسې نه ده، خبره دا ده چې هغه دین چې د الله ﷻ په نزد مقبول دی او د دې دپاره یې خلکو ته استولی دی چې خلک یې د الله ﷻ د رضا حاصلولو او د خپلو ځانو د دینداره جوړولو دپاره ذریعه وگرځوي، هغه دین یوازې او یوازې د الله ﷻ احکامو ته غاړه ایښودل دي او بس.

۶- یو وخت وه چې اهل الکتاب هم په اولوالعلم کښې داخل وه چې خپل کتاب ته یې تحریف نه وه ورکړي او د توحید په عقیده کښې یې شرک نه وه ورگډ کړی، په هغه وخت کښې دوی هم د ﴿لَا إِلَهَ إِلَّا هُوَ﴾ شهادت ورکاوه، او په هغه علم باندې یې چې د الله ﷻ د پلوه ورنازل شوی وه عقیده درلوده او څه اختلاف پکښې نه وه.

خو کله چې په دوی کښې د مادي او ثروت مینه زیاته شوه او کینو او بدنیتو پکښې رښې وغځولې نو اختلاف پکښې واقع شو، څوک د توحید د عقیدې څخه یوې خوا ته لاړه او څوک بلې خوا ته، په هره خوا کښې چې چا ته څه دنیاوي گټه ښکاره شوه په همغې خوا باندې یې ورهو کړه او د الله ﷻ معجزاتو او د توحید دلایلو ته یې شا کړه.

۷- ای پیغمبره! څرنگه چې تا ورته د سمې عقیدې بیان تکراراً تجدید کړ او اصلي عقیده دې

وریا ده کړه نو اوس ستا څخه اختلاف کوي او په خپلو پیسو او مالونو باندې ډارېږي چې په اسلام کېنې به یې د لاسه ورکړي.

نو که اوس هم د الله ﷻ شهادت نه قبلوي، وحدانیت ته غاړه نه ږدي او د دې خبرې بندوبس نه کوي چې الله ﷻ به ورسره د مناقشې په توګه محاسبه وکړي نو ضرور به دوی د مناقشوي حساب سره مخامخ شي، د الله ﷻ محاسبه ډېره په جلتی سره ور روانه ده د دنیا عمر فاني کېدونکې دی بقاء نه لري، چې کله ورسره محاسبه شروع شي هلته به هم ورباندې ډېر وخت تېر نه شي ډېر ژر به ورباندې د دوزخ فیصله وشي.

توضیحات

۱- که څه د دې ایتونو په شان نزول کېنې متعدد روایات راغلي دي^(۱) خو مونږ د هغو د ذکر څخه صرف نظر شوو او د ایتونو د ارتباطاتو په وجوهو باندې مو اکتفاء وکړه.

سوال جواب

۲- که څوک وايي چې: دا دوهم ځل دی چې په دې سورت کېنې د توحید موضوع مطرح کېږي، د دې وجه څه ده؟

مونږ وايو چې: په دواړو وارونو کېنې د الله ﷻ وحدانیت په اثبات رسېدلی خو فرق فقط د دلایلو په نوعیت کېنې دی او بس. دا ځکه چې یو حقیقت په لاندې دوه طریقو سره څرګندېدلی شي: یوه دا چې د همدغه حقیقت په اختصاصي صفاتو او علائمو باندې استدلال ونيولی شي، او بله دا چې د هغه چا شهادت تېر کړی شي چې هغه ته همدغه حقیقت معلوم وي او منکرین هم ورباندې قناعت لري.

په دې مقام کېنې هم همدغه دوه طریقې په کار اچولې شوې دي چې اول ځل د وحدانیت او د اولوهیت په اختصاصي صفاتو باندې استدلال نیولی شوی وه، لکه: د الله ﷻ ابدی او ازلي حیات، په ټولو موجوداتو باندې دائمی قیومیت، د کتابونو تنزیل، د علم او قدرت پراخي او بالاخره په ارحامو کېنې د انسانانو تخلیق، چې دغه ټول صفات پرته د الله ﷻ څخه په چا کېنې نه شي موندل کېدلی نو په الوهیت کېنې به څنګه ورسره څوک شریک شي.

او په دوهم ځل کېنې په نوموړي مطلب باندې د الله ﷻ، د ملائکو او د علم د خاوندانو لکه پیغمبران علم السلام او داسې نورو په شهادت باندې استدلال قائم کړی شوی دی.

د اولو العلم څخه څوک مراد دي؟

۳- زمونږ په فکر د اولو العلم څخه هغه څوک مطلب دي چې الله ﷻ په [آل عمران: ۷] ایت کېنې د ﴿وَالرَّسِخُونَ فِي الْعِلْمِ﴾ په نامه باندې یاد کړی دی، چې د علم پلټنه یې د زړه د کوږوالي د کبله

(۱) روح المعاني ج ۳ ص ۱۰۴: تفسیر القرطبي ج ۴ ص ۴۱

نه وي بلکې محض د اطمینان حاصلولو او د علم د زیاتولو دپاره وي او بس.

یوه پوښتنه او د هغې جواب

۴- که څوک وایي چې: په دې کښې څه حکمت دی چې د استدلال په دواړو څلو کښې د نتیجې بیان په دې جملې سره شوی دی چې: ﴿لَا إِلَهَ إِلَّا هُوَ الْعَزِيزُ الْحَكِيمُ﴾ او د الله ﷻ دغه دوه صفات ورته تخصیص شوی دی؟

مونږ وایو چې: امکان لري په دې کښې به دې خبرې ته اشاره وي چې د یوه مطلب د پوره تثبیت څخه وروسته باید منکرین هلاک شي، خو چې بیا هم هغوی ته وخت ورکول کېږي نو دا به د دوه سپونو څخه خالي نه وي، یا به کمزوری وي او یا به څه حکمت وي، نو الله ﷻ مهرباني کوي چې په دې مقام کښې یې سبب کمزوري نه ده ځکه چې الله ﷻ عزیز دی، د ارادې مخه یې څوک نه شي نیولی، بلکې سبب یې حکمت دی چې د الله ﷻ هر یو کار د بې اندازې حکمتونو څخه ډک دی.

د "شهادة" معنی

۵- کوم د سترگو لیدلی حال چې د "اشهد" په کلمه باندې اخبار کړی شي هغه د شهادت په نامه یادېږي، لکه چې وړاندې تشریح کړی شو.

مگر په دې مقام کښې ځینې مفسرین کرام د شهادت څخه د عموم المجاز په طریقه سره محض د حقیقت بیان او توضیح مرادوي چې الله ﷻ خپل وحدانیت په انفسی او افاقي دلایلو باندې بیان کړی دی، او ملائک ورباندې اقرار کوي او د پوخ علم خاوندان یې بې علمه خلکو ته په عقلي او نقلي دلایلو سره اظهاروي^(۱).

نو په دې تقدیر به یې د معنی حاصل داسې شي چې: الله ﷻ په خپل وحدانیت باندې تکویني او فعلي شهادت ورکوي او څرگندوي یې، او ملائک او د پوخ علم خاوندان یې قولی څرگندونه کوي او شهادت ورباندې وایي.

ښکاره ده چې د شهادت څخه دا ډول معنی اخستل د یو پلوه په تبادر سره د سړي ذهن ته نه ورځي او د بل پلوه د هغه استدلال تاکید جوړېږي چې د سورت په سر کښې په توحید باندې قائم کړی شوی وه؛ نو ځکه مونږ د شهادت څخه خپله اصلي معنی واخستله چې متبادره هم ده او مونسه هم او د تاکید څخه تاسیس بهتر دی.

﴿فَإِنْ حَاجُّوكَ فَقُلْ أَسْلَمْتُ وَجْهِيَ لِلَّهِ وَمَنِ اتَّبَعَنِ^۱ وَقُلْ لِلَّذِينَ أُوتُوا الْكِتَابَ^۲ وَالْأُمِّيِّينَ^۳ أَسْلَمُوا فَقَدِ اهْتَدَوْا^۴ وَإِنْ تَوَلَّوْا فَإِنَّمَا عَلَيْكَ الْبَلَاغُ^۵

وَاللَّهُ بَصِيرٌ بِالْعِبَادِ ﴿۶﴾

[۲۰] نو که (اوس هم) ستا سره جگړه کوي نو ورته ووايه چې ما خو خپل مخ (خان) الله ﷻ تابع گرځولی دی او هغه چا هم چې زما متابعت کوي (که تاسو یې تابع گرځوئ او که نه) او (ای پیغمبره!) هغو ټولو کسانو ته ووايه چې کتاب ورکړی شوی دی او ټولو امیانو (بې کتابی) ته هم چې: ایا تاسو د الله ﷻ اوامرو ته غاړې ږدئ؟ (بلکې غاړې ورته کېږدئ) نو که غاړې یې کېښودلې نو یقیناً په سمه لاره برابر شوه، او که ورته شا یې کړه نو (ستا وظیفه ختمه شوه) بې شک په تاباندې فقط رسونه ده (نور د الله ﷻ کار دی). او الله ﷻ بندگانو لره لېدونکی دی (هېڅ شی یې ترې پټ نه دی).

یادونه

د نبی کریم ﷺ مبارک زړه غوښتل چې ټول خلک ورباندې ایمان راوړي او هیڅوک کافر پاتې نه شي چې د دوزخ د اور خوراک شي، نو د همدې کبله کله به یې چې د کافرانو سره د مباحثې لړۍ پیل کړه ډېر به په تمه وه چې گوندې ایمان راوړي، خو چې نتیجه به معکوسه شوه او د قناعت بنسټونکو دلایلو سره سره به په ایمان باندې مشرف نه شوه نو به نبی کریم ﷺ باندې به د خپګان ډېر لوی بوج پرېوت.

په دې مقام کېنې هم نبی کریم ﷺ د دلایلو د اقامې څخه وروسته د ډېر خفګان سره مخامخ شو نو الله ﷻ ورته په همدې ایت شریف کېنې د یو پلوه تسلي ورکړه او د بله پلوه یې د کافرانو سره ورته نهاني خبره وښودله چې حاصل یې داسې کېږي:

د مطلب خلاصه

۱- ای پیغمبره! چې اوس هم د توحید جگړه ماران قانع نه شوه او جگړې ته ادامه ورکوي او وایي چې یهودیت، نصرانیت یا بل انحرافي دین حق دی، نو وروستنی خبره ورته دا وکړه چې ما او زما تابعانو خو اسلام په سر او سترگو منلی دی، زموږ خو ورباندې سرونه خلاص دي چې حق دین دی او بنسټ یې په توحید باندې ولاړ دی، که تاسو یې ومنئ او که یې ونه منئ زموږ په مننه باندې کوم تاثیر نه اچوي، که ستاسو امید وي چې ستاسو د منلو په صورت کېنې به موږ پکېنې ټکنې شو نو دا امید د زړو څخه وباسئ.

۲- او هم د ټولې دنیا کتابیانو او بې کتابه ټولو کافرانو ته اعلان کړه چې: ای جگړه مارانو! په تېرو شوو دلایلو باندې قانع یاست او که اوس هم په خپل ضد باندې کلک یاست؟ په کار خو دا دي چې د دې څخه وروسته په عناد باندې قائم پاتې نه شئ او د الله ﷻ وحدانیت ومنئ چې په انصاف باندې ولاړ دی او کوزو پاس پکېنې نشته، اوس هم سر وخت دی فرصت د لاسه مه ورکوی.

نو که دوی ورته غاړه کېښودله او مسلمانان شوه نو لار یې مونده کړه او ستاسو وروڼه شوه، لاندې ختمه شوه او ستا د خفګان موجه د منځه لاړه، او که بیا هم په خپل لجابت او جگړه ماری

باندې باقي پاتې شوه او د کفریاتو څخه یې لاس وانخست نو بیا هم باید په تاباندې د خفگان بوج درنه شي، ځکه چې ستا وظیفه فقط د الله ﷻ د احکامو رسونه ده او بس. او دا وظیفه دې په کامله توګه ترسره کړه نور نو د الله ﷻ کار دی چې هر څه ورسره کوي هغه به کوي چې ټول بندگان ورته ښکاره دي او هیڅوک ترې نه شي غائب کېدلی ستا هلې ځلې هم ګوري او د هغوی لجاغت هم ګوري.

توضیحات

۱- دا ایت خو مونږ داسې تفسیر کړ چې: خبره واضحه او څرګنده ده ای پیغمبره! نور سرخوږی د کافرانو سره مه کوه او ناندري ورسره مه وهه، خپله تګلاره ورته اعلان کړه او د دوی څخه یو ځل بیا د مسلمانۍ غوښتنه وکړه که مسلمانان شوه ډېره ښه ده او که نه ستا وظیفه ختمه شوه. خو ځینو مفسرینو کرامو دا ایت شریف د الله ﷻ په توحید باندې یو بل استدلال ګڼلی دی چې: ای پیغمبره! که کافران په تېرو شوو دلایلو قانع نه شوه نو د ابراهیم ﷺ استدلال ته اشاره وکړه چې هغه ﷺ د خپل وخت د کافرانو په مقابل کېني اقامه کړې وه. په ابراهیم ﷺ باندې خو ټول کافران قانع دي چې رئیس الموحدين دی شاید چې د هغه په استدلال قانع شي^(۱). دغه استدلال مونږ ته الله ﷻ د هغه د خولې څخه حکایت کوي چې: ﴿إِنِّي وَجَّهْتُ وَجْهِيَ لِلَّذِي فَطَرَ السَّمَوَاتِ وَالْأَرْضَ﴾ [الأنعام: ۷۹] يعني: بې شکې ما خپل مخ هغه ذات ته متوجه کړی دی چې اسمانونه او ځمکې یې پیدا کړي دي. مونږ ځکه دا تفسیر خوښ نه کړ چې که دا د ابراهیم ﷺ استدلال ته انتقال وي نو باید چې د تېرو شوو استدلالونو څخه واضحه وي، نو کله چې د هغو څخه واضحه نه وي نو معلومه شوه چې نوی استدلال هم نه دی.

د اهل الکتابو جواب

۲- کله چې نبي کریم ﷺ يهودو ته وويلې چې ايا تاسو شاهدي ورکوئ چې عزيز ﷺ د الله ﷻ بنده او پیغمبر وه؟ نو هغوی جواب ورکړ چې معاذ الله! مونږ به ولې عزيز ﷺ ته د بندګۍ نسبت کوو. او چې نصارا وو ته یې وويلې چې ايا تاسو د عیسی ﷺ په پیغمبرۍ او بندګۍ شهادت ورکوئ؟ نو دوی وويلې چې معاذ الله! مونږ به څنګه عیسی ﷺ ته د بندګۍ نسبت وکړو^(۲). دا وه د اهل الکتابو جوابونه چې په روایتو کېني شته، د نورو ملحدانو جوابونه هم ورباندې قیاس کړئ که څه هم په روایتو کېني نه دي نقل شوي.

(۱) تفسیر القاسمي ج ۴ ص ۶۹
(۲) تفسیر البغوي ج ۱ ص ۲۸۷

زمونږ په نظر

۳- زمونږ په نظر په عربي ژبه کښې په کامل اخلاص سره د یوه شي د منلو څخه په ډاډمنه وځپي ۶ سره کنایه تعبیر کېږي، لکه چې په پښتو ژبه کښې ترې په سر او سترگو مې منلی دی تعبیر کوو. نو حاجت نشته چې د "وځه" د تخصیص دپاره څه وچې بیانې کړو چې وجه (منځ) په بدن کښې اشرف اندام دی کله چې دا منقاد شو نو نور بدن خو به ضرور منقاد وي^(۱) او داسې نور.

امیان څوک دي؟

۴- "أَمِيْنٌ" د "أَمِيْنٌ" جمع ده، "أَمِيْنٌ" هغه چا ته وايي چې نه څه لیکلی شي او نه څه لوستلی شي^(۲)، ته به وايي چې د مور په غېږ کښې لا اوس هم پروت دی چې د ماشوم په خبر یوازې د تې څخه نور څه نه پېژني.

که څه هم په دې نامه باندې په اکثره وختونو کښې د مکې مشرکان مرادېږي خو ښه دا ده چې په دې مقام کښې ترې هغه ټول کافران مراد دي چې د اهل الکتابو (یهودانو، نصاراوو) څخه په غیر دي، مشرک وي که دهرې وي او که بله ډله^(۳)، لکه چې سیاق او سباق (وړاندې او بېرته) ورباندې دلالت کوي.

﴿إِنَّ الَّذِينَ يَكْفُرُونَ بِآيَاتِ اللَّهِ وَيَقْتُلُونَ النَّبِيْنَ بِغَيْرِ حَقٍّ وَيَقْتُلُونَ الَّذِينَ يَأْمُرُونَ بِالْقِسْطِ مِنَ النَّاسِ فَبَشِّرْهُمْ بِعَذَابٍ أَلِيمٍ﴾^(۱) أُولَئِكَ الَّذِينَ حَبِطَتْ أَعْمَالُهُمْ فِي الدُّنْيَا وَالْآخِرَةِ وَمَا لَهُمْ مِنْ نَّاصِرِينَ^(۲) ﴿

[۲۱] بې شکه هغه کسان چې د الله ﷻ په کتابو باندې کافر کېږي او پیغمبران په ناحقه وژني (چې دوی ته هم ناحقه ښکاري) او د خلکو د جملې څخه هغه کسان هم وژني چې هغوی په انصاف سره امر کوي، نو دوی ته په دردناک عذاب سره زهری (خې) ورکړه.

[۲۲] همدوی هغه کسان دي چې عملونه یې په دنیا او آخرت دواړو کښې ضائع (بې نتیجې) دي، او دوی لره هیڅ کومک کوونکي نشته (چې عملونه یې په دنیا یا آخرت کښې د ضائع کېدلو څخه وساتي او د عذابه یې خلاص کړي).

ارتباط

په وړاندېنيو ایتونو کښې په اثبات ورسېده چې کافران په خپلو باطلو عقائدو محکم پاتې شوه او د الله ﷻ په وحدانیت باندې قائل نه شوه، په دې ایتونو کښې دا بیانېږي چې دوی په همدې

(۱) تفسیر القرطبي ج ۴ ص ۴۵

(۲) مفردات الراغب ص ۱۹

(۳) التفسیر الکبیر ج ۷ ص ۲۲۷

اكتفاء نه کوي چې توحيد نه مني بلکې دوی د پیغمبر ﷺ او د اسلام د داعیانو په وژنه باندې هم درېغ نه کوي ځکه چې د دوی اسلافو ورباندې درېغ نه دی کړی او دوی خود هغوی حلالی اولادونه او وفادار شاگردان دي.

د مطلب خلاصه

۱- یعنې: ای پیغمبره! کله چې کافران د یو پلوه په خپل کفر کلک ولاړ دي او مقنعو دلایلو ته غاړې نه ږدي او د بله پلوه یې عناد دومره اضافه دی چې پیغمبران وژني او وژل یې دوی ته هم ناحقه ښکاري، دا خو لا څه کوي چې په خلکو کښې څوک وموندل شي چې دوی ته په انصاف باندې امر وکړي چې په دلایلو کښې په انصاف سره فکر وکړي او سرسري ورباندې مه تېرېږي، نو که څه هم نوموړی انصاف غوښتونکی د سره مسلمان نه وي هم هغه وژني، پاتې خو لا هغه داعیان چې هغوی مسلمانان وي او د پیغمبر ﷺ په نیابت دوی اسلام ته وروبولي نو هغوی خو بالکل ژوندي نه پرېږدي که وسه یې وشي.

۲- نو ای پیغمبره! دوی ته په دردناک عذاب زېږي ورکړه، همدوی خپل اعمال په دنیا کښې هم خراب کړه او په آخرت کښې هم، چې نه به هلته د الله ﷻ د عذاب څخه خلاصوونکی ومومي او نه دلته، د خپلو کړو وړو څخه چې دوی کوم امید لري هغه به نه هلته په لاس ورشي او نه دلته، بیا به نو داسې څوک پیدا نه کړي چې دوی ورباندې وژاري او د امید په پوره کولو کښې ورسره لاس وکړي.

توضیحات

۱- مونږ د [البقرة: ۶۱] ایت د وروستنۍ برخې په تفسیر کښې د پیغمبرانو علیه السلام په وژنه باندې څه ناڅه لیکلي دي چې یهودانو څومره او کوم کوم پیغمبران شهیدان کړي دي، خو دلته دومره زیاته وو چې په دې مقام کښې ټولو کافرانو ته د پیغمبرانو علیه السلام د وژلو نسبت شوی دی نو معلومېږي چې دا جنایت یوازې یهودو نه بلکې نورو کافرانو هم کړی دی خو نهایت مونږ پکښې معلومات نه لرو لکه چې د یهودو په باره کښې یې لرو.

پاتې شوه د داعیانو وژنه، دا جنایت خو ټولو کړی دی او لا کوي یې، د افغانستان په څوارلس کلن جهاد کښې چې تقریباً پنځلس لکه (۱۵۰۰۰۰۰) مجاهدین روسانو او کمونستانو شهیدان کړه، دوی ټول د اسلام داعیان وه او د کافرانو د لاسه په قتل ورسول شوه، دا وه د دوی جنایت یوه وره بېلگه.

سوال جواب

۲- که څوک وایي چې: په یهودانو کښې خو هم د نبي کریم ﷺ معاصرو یهودانو پیغمبران نه وه وژلي او نه په هغه وخت کښې د یو پیغمبر ﷺ (آخر الزمان) څخه په غیر بل پیغمبر ژوندی وه، نو پوښتنه یوه دا ده چې معاصرو یهودانو ته څنگه په "يَقْتُلُونَ" سره د وژلو نسبت وشو. او بله داده چې د

﴿النَّيِّبِينَ﴾ (جمع) په عوض "النَّبِيِّ" (مفرد) ولې نازل نه شو؟

مونږ وايو چې: د دې سوال دپاره هم مونږ د [البقرة: ۸۷] ایت لاندې جوابونه ويلي دي چې دوی د خپلو اسلافو په کارونو باندې راضي وه او دوی د هغوی شاگردان وه او داسې نور، خو دلته ورسره دغه یو جواب بل هم اضافه کوو چې:

دلته د ﴿وَيَقْتُلُونَ﴾ معنی دا ده چې کافران د پیغمبرانو او داعیانو وژلو ته مستعد او چمتو دي، بالفرض که دوی ته یو پیغمبر ﷺ (آخر الزمان) نه بلکې زرو نه پیغمبران او داعیان لاس ته ورشي هم د وژلو صرفه به ورباندې ونه کړي خو الحمد لله چې په همدغه یو پیغمبر ﷺ او د ده په ملګرو صحابه وو، ورباندې یې هم زور نه رسېږي.

د دې مثال داسې دی لکه چې سړی وايي "السُّمُّ يَقْتُلُ" زهریات وژل کوي یعنې د وژلو استعداد پکښې دی، دا بېله خبره ده چې سمدستي په وژلو کښې اخته دي او که نه. او یا وايي چې "النَّارُ مُخْرِقٌ" اور سوزوونکی دی یعنې سوولو ته چمتو دی، اما دا بېله خبره ده چې فعلاً په سوزولو لګيا دی او که نه.

هېر مو نه شي

۳- هېر مو نه شي چې د اعمالو د "خَبْط" (ضائع کېدلو) تحقیق د [البقرة: ۲۱۷] ایت لاندې تېر شوی دی، خو دلته ورپسې همدومره زیاتوو چې د اعمالو ضیاع خو په آخرت کښې معلومه ده چې هیڅ فائده به ورته ونه کړي اما په دنیا کښې ضائع کېدل د دې څخه عبارت دي چې الله ﷻ به ورباندې مجاهدین برلاسي کړي چې مالونه به یې غنیمت شي، دوی به غلامان او ښځې به یې وښځې جوړ کړي بالاخره د مجاهدینو په لاس به هلاک شي، دوی (کافرانو) چې هرڅومره چلونه او چالونه جوړ کړي چې د اسلام مخه ورباندې ونیسي هغه به ټول خنثی شي، لکه چې همداسې وشوه.

﴿أَلَمْ تَرَ إِلَى الَّذِينَ أُوتُوا نَصِيبًا مِّنَ الْكِتَابِ يُدْعَوْنَ إِلَىٰ كِتَابِ اللَّهِ لِيَحْكُمَ بَيْنَهُمْ ثُمَّ يَتَوَلَّىٰ فَرِيقٌ مِّنْهُمْ وَهُمْ مُّعْرِضُونَ ﴿٢٣﴾ ذَٰلِكَ بِأَنَّهُمْ قَالُوا لَن نَّمَسَّنَا النَّارَ إِلَّا أَيَّامًا مَّعْدُودَاتٍ وَغَرَّهُمُ فِي دِينِهِمْ مَا كَانُوا يَفْتَرُونَ ﴿٢٤﴾ فَكَيْفَ إِذَا جُمِعْتَهُمْ لِيَوْمٍ لَا رَيْبَ فِيهِ وَوُفِّيَتْ كُلُّ نَفْسٍ مَّا كَسَبَتْ وَهُمْ لَا يُظْلَمُونَ ﴿٢٥﴾﴾

[۲۳] ایا ته (ای پیغمبره!) هغو خلکو ته نه گوري چې هغوی ته د کتاب څخه څه برخه ورکړه شوې ده (کله چې) دوی کتاب الله ته وربلل کېږي چې د دوی په منځکښې حکم (فیصله) وکړي نو بیا د دوی څخه یوه ډله (ترې مخ) اړوي او دوی اعراض کوونکي خلک دي (دا یې مستمري عادت دی).

[۲۴] دا په دې سبب چې بې شکه دوی وايي هيڅکله به مونږ ته اور (دوزخ) ونه رسېږي مگر خو شمارلي شوي ورځې. او دوی په دين کښې هغو (چتيانو) تېر ويستلي دي چې د خپله خانه يې افتراء کوي.

[۲۵] نو (د دوی به) څه حال وي کله چې مونږ دوی لره په داسې ورځې کښې راتول کېږي چې په هغې کښې شک نشته، او هر چا ته هغه څه پوره ورکړي شي چې دوی کړي وي او په دوی باندې به هيڅ تېري ونه کړي شي.

شان نزول او ارتباطونه

۱- د دې ايتونو په شان نزول کښې گڼ شمېر روايات راغلي دي^۱، لاندې خو روايتونه يې د بېلگې په توگه ولولي:

الف: يوه ورځې نبي کریم ﷺ د يهودانو تعليم گاه ته ورغی او دوی يې اسلام ته وروبلل. د دوی دوه کسان ورپورته شوه او ويې ويلې چې ته په کوم دين يې چې مونږ ستا دين ته درواوېږو. نبي کریم ﷺ وفرمايل چې: «غَلَى دینِ اِبْرَاهِيمَ» يعنې: زه د ابراهيم ﷺ په ملت يم. نو دوی وويلې چې هغه خو يهودي وه. نبي کریم ﷺ وفرمايل چې تاسو تورات راوړئ ترڅو معلوم شي چې ابراهيم ﷺ رښتيا يهودي وه او که نه. مگر دوی د تورات محاکمې ته حاضر نه شوه.

ب: په يهودانو کښې يوې ښځې او يوه سړي زنا کړې وه، دوی غوښتل چې څه خفيفه جزا ورته مونده کړي نو نبي کریم ﷺ ته يې محاکمه وروړه خو نبي کریم ﷺ پرې د رجم حکم وکړ. دوی وويلې چې ای محمده! په مونږ خو رجم نشته. نبي کریم ﷺ ورته وويلې چې تورات راوړئ چې خبره سپنه کړو. د دوی يوه ديني عالم (ابن صوريا) تورات ولوست، خو د رجم ايت يې په لاس پټ کړ، عبد الله بن سلام ؓ (چې د دوی څخه وه او په اسلام باندې مشرف شوي وه) وويلې چې يا رسول الله! د رجم په ايت باندې يې لاس ايښی دی، چې لاس يې ترې پورته کړ رښتيا هم د رجم ايت پکښې وه. څه لرې نه ده چې دغسې نورې حادثې هم پېښې شوې وې چې دوی د تورات حاکميت ته نه وي حاضر شوي او دغسې ټولې حادثې د ذکر شوو ايتونو د مصداقاتو څخه شمېرل کېږي او سلفو صالحينو په مصداق باندې د شان نزول اطلاق کاوه^۲.

۲- په دې مقام کښې د اړوند ډپاره لاندې وجې د نظر لاندې ونيسئ:

الف: د وړاندېنيو ايتونو مضمون دا وه چې کفار د قرآن کریم سره عداوت لري چې داعيان يې وژني، او د دې ايتونو مضمون دا دی چې دوی د خپل کتاب محاکمې ته هم حاضر نه دی چې کله د دوی د خواهشاتو څخه مخالفه وي.

ب: لږ څه مخکښې واضحه شوې وه چې د اهل الکتابو اختلاف د ناپوهۍ د کبله نه، بلکې د

۱- زاد السير ج ۱ ص ۳۱۲، تفسير کبير ج ۷ ص ۲۳۲، روح المعاني ج ۳ ص ۱۱۱

۲- تفسير الفاسي ج ۱ ص ۲۷، تفسير المنار ج ۹ ص ۶۴۲

علم او پوهې څخه وروسته منځ ته راغلی دی، په دې ایتونو کښې د همدې مطلب دپاره یو مثال وښودل شو چې سره د علمه د خپل کتاب محاکمې ته حاضر نه شوه.

د مطلب خلاصه

یعنې: ای پیغمبره! د کافرو څخه څه بعیده نه ده چې د اسلام داعیان ووژني؛ ځکه چې دوی د خپلو خواهشاتو تابع دي، کتابیان او بې کتابه په ذکر شوي خاصیت کښې یو برابر دي، ته هغه کسانو ته نه گوري چې د الله ﷻ کتابونو څخه څه برخه ورکړه شوې ده چې تورات یا انجیل نومېږي او د همدې کتاب لږه برخه یې په لاس کښې پاتې ده چې نه ده تحریفه شوې، کله چې دوی د خپل کتاب (چې دوی یې دعوه کوي) د غیر محرفې برخې حکم ته وروبلل شي هم حکم یې نه مني. او همدغه ډله د خپل کتاب حکم د پښو لاندې کوي او ورباندې ورخېږي. او دا ځکه چې دوی د الله ﷻ کتاب په دائمې توګه نه مني او دا کار یې بالکل عادت جوړ شوی دی.

د دې عادت یې بله وجه نه ده، وجه یې فقط همدا ده چې دوی په دې عقیده دي چې مونږ به اور مسه نه کړي (که هرڅومره جنايات وکړو) مګر څو شمارلې ورځې؛ چې ډېرې ژر به تېرې شي او بیا به جنت ته څو چې زمونږ دپاره جوړ شوی دی.

نو دوی د دین په باره کښې همدغو دروغو تېر وېستل او د کمرونو څخه یې وغورځول، حقیقت داسې نه دی لکه چې دوی یې اټکل کوي؛ هلته به وگوري چې د دوی به څه حال وي کله چې دوی په یقیني ورځ کښې راغونډه کړی شي او پخپله وويني چې امیدونه یې ټول دروغ شوه؟ نو په دې ورځ کښې به د دوی ډېر بد حال وي او هر نفس ته به پوره جزا ورکړی شي هیڅوک به ترې خلاص نه شي چې جزا یې بل چا ته ورکړی شي، او نه به په چا ظلم وکړی شي چې د بل جزا ورباندې وربار شي.

توضیحات

۱- د تورات یا انجیل څخه په ﴿نَصِيبًا مِّنَ الْكِتَابِ﴾ سره تعبیر وکړی شو. دا ځکه چې: الف: ټول اسماني کتابونه لکه یو کتاب داسې دي، نو د ټولو د جملې څخه تورات یا انجیل یوه برخه ده.

ب: اهل الکتابو خپل کتابونه تحریف کړي دي چې د اصل کتابو ورسره لږ څه برخه پاتې ده، نه به وایي چې همدا لږه برخه ورکړه شوې ده او بس.

دلته د کتاب الله څخه کوم کتاب مطلب دی؟

۲- ځینې مفسرین کرام وایي چې دلته ترې قرآن کریم مطلب دی، یعنې کله چې دوی د قرآن کریم منلو ته وروبلل شي نو اعراض کوي او نه یې مني^(۱).

(۱) تفسیر البغوي ج ۱ ص ۲۸۸: تفسیر القاسمي ج ۴ ص ۷۴

دا تفسیر که څه هم واقعیت لري (چې اهل الكتاب قرآن نه مني) مگر په دې ځای کېنې څکه مناسب نه ښکاري چې:

الف: د ایتونو سیاق دلالت کوي چې د کتاب الله څخه دلته د دوی خپل کتاب مطلب دی ترڅو د دوی په زیاتې سپین سترگی باندې دلیل شي، د قرآن نه منل خو بالکل څرگند دي.
ب: دا ډول معنی د شان نزول سره مطابقه نه ده.
هو! که مطلق کتاب الله واخستلی شي چې قرآن، تورات، او انجیل ټولو ته شامل شي نو بیا به بد نه وي.

یادونه

۳- که څه هم د "ثم" کلمه د تراخي زمانې دپاره استعمالېږي خو په دې مقام کېنې ترې تراخي رتبوي مطلبه ده^(۱)، یعنې د هغې لوړې رتبې سره سره (چې دوی ته د کتاب الله برخه ورکړه شوې ده) دوی د خپل کتاب څخه اعراض کوي. که بالفرض دا برخه بل چا ته ورکړې شوې وي (لکه چې قرآن کریم د دوی څخه په غیر په بل چا نازل شوی دی) نو هلته خو به یې هیڅکله نه وي منلی.

د "تولی" او "اعراض" تر منځ فرق

۴- ځینې مفسرین کرام وایي چې "تولی" او "اعراض" دواړه یو شی دی، یو د بل تاکید او تفنن فی العبارة دی^(۲)، مگر ځینې نور یې لاندې فرقونه کوي:

الف: "تولی" ظاهري مخ اړولو ته وایي او "اعراض" د زړه توجه تاوولو ته وایي^(۳). نو حاصل یې داسې کېږي چې کافران د محاکمې په وخت کېنې لکه څنګه چې حقیقه د کتاب الله څخه مخ اړوي همدارنګه په زړه کېنې هم ورته شا کوي. زموږ همدا فرق خوښ دی.

ب: د دواړو فرق په متعلق سره دی. یعنې دوی د بلونکي څخه "تولی" کوي او د شرعي حکم څخه "اعراض" کوي. او یا دا چې "تولی" کوونکي د دوی علماء وه او اعراض کوونکي یې عوام وه^(۴).

دوی د څو ورځو په عذاب قائل وه؟

۵- په دې باره کېنې چې موږ څومره معلومات درلوده هغه مو د [البقرة: ۸۰] ایت لاندې لیکلي دي، دلته فقط دا یوه خبره لیکو چې هلته ﴿مَعْدُودَةٌ﴾ نازل شوی دی او دلته ﴿مَعْدُودَاتٍ﴾.

دغه دواړه کلمې په اصل مفهوم کېنې څه فرق نه لري محض لفظي فرق لري چې هلته "ایام" د "جفاعة" په تاویس سره مفرده موشه ګڼله شوې ده نو صفت یې هم د موش مفرد ذکر شو، او دلته

(۱) حاشیه الشیخ: ۱۰۰۰ علی تفسیر البیضاوي ج ۱ ص ۶۱۴

(۲) زاد السیر ج ۱ ص ۳۱۴

(۳) تفسیر المراجعي ج ۳ ص ۱۲۶

(۴) روح المعاني ج ۳ ص ۱۱۱

پکښې تاویل نه دی شوی، دواړه (صفت او موصوف) جمعې دي. په عربي ژبه کښې دواړه ډوله تلفظ فصیح ګڼل کېږي.

هغه دروغ چې دوی ورباندې تېر وتلي وه

۶_ هغه خبرې چې دوی د ځانو د اطمینان دپاره او په ګناه باندې د جرئت دپاره ترې کار اخستل

دغه دي:

الف: مجاهد علیه الرحمة وايي چې هغه د دوی همدغه دروغ خبره ده چې: ﴿لَنْ تَمَسَّنَا النَّارُ إِلَّا أَيَّامًا مَّعْدُودَاتٍ﴾^(۱)، یعنې مونږ به هیڅکله اور مسه نه کړي مګر څو شمارلې ورځې.

ب: قتاده علیه الرحمة وايي چې هغه د دوی دا دروغ دي چې: ﴿لَنْ نَحْنُ أَبْنَاءُ اللَّهِ وَأَحِبُّوهُ﴾^(۲) [المائدة: ۱۸]. یعنې: مونږ د الله ﷻ زامن یاستو او د ده ﷻ دوستان یو (نو مونږ ته دوزخ نشته).

ج: دوی به ویل چې زموږ پلرونه پیغمبران دي هغوی به مونږ ته ضرور شفاعت کوي. او حتی د یعقوب علی سره الله ﷻ وعده کړې ده چې اولاده به یې نه معذبوي مګر "نَجِلَةُ الْقَسَمِ" محض د قسم د خلاصولو دپاره (چې ور داخل به شي او بهر ته به ترې خارج شي)^(۳).

زموږ په فکر ښه داده چې ذکر شوي ټول دروغ او لا څه نور هم به د دوی د جرئت اسباب ګرځېدلي وي چې هر مفسر یې یو یا دوه مثالونه لیکلي دي، او حصر یې مقصد نه دی.

سوال جواب

که څوک وايي چې: ایا دا عقل مني چې سړی د خپل ځان دپاره دروغ جوړ کړي او همغه دروغ یې د جرئت سبب شي، که نور خلک ورباندې وغولوي امکان لري، خو د ځان غولول او خپل وجدان ته ورباندې قناعت ورکول غیر معقوله خبره ده؟

مونږ وایو چې: په دې کښې څو هیڅ اشکال نشته چې که دروغونه پخوانیو جوړ کړي وي او وروستني یې ورباندې غولېدلي وي، څو اشکال په دې کښې دی چې په خپله دروغ ژن ورباندې څنګه وغولېده. نو د دې جواب دا دی چې:

الف: دوی ذکر شوې خبرې د دې دپاره نه کولې چې خپل ځان ته پرې قناعت ورکړي او خپل وجدان قانع کړي بلکې په خپلو جنایتو ورباندې یې د پردې اچولو دپاره ذکر شوې خبرې اختراع کولې. دا د ټولو مفسدانو عادت دی، لکه چې الله ﷻ د دوی د خولو څخه حکایت کوي: ﴿وَإِذَا قِيلَ لَهُمْ لَا تُفْسِدُوا فِي الْأَرْضِ قَالُوا إِنَّمَا نَحْنُ مُصْلِحُونَ﴾ [البقرة: ۱۱۱] یعنې: او کله چې دوی ته ویل شي چې په ځمکه کښې فساد مه کوئ نو دوی وايي چې بې شکه مونږ اصلاح کوونکي یاستو. لکه چې

(۱) البحر المحیط ج ۲ ص ۴۱۷

(۲) الدر المنثور ج ۲ ص ۱۷۱

(۳) روح المعانی ج ۳ ص ۱۱۱

عين دروغينه خبره روسانو هم كوله كله يې چې په افغانستان باندې تېرى وكړ، چې مونږ د اصلاح دپاره راغلي ياستو.

ب: په ځينو وختونو كښې جنايتكار د خپل ځان دپاره هم دغسې دروغينې بهانې جوړوي لكه چې چرسيان وايي مونږ په چرسو باندې غم غلطوو، د خولې نسواريان وايي چې ذهن ورباندې تېزوو، او د پوزې نسواريان وايي چې دا د نزلې دپاره گټور دي او داسې نور.

نو امكان لري چې د اهل الكتابو خبرې به هم د همدې قبيلې څخه وي، دوى خو په خوسي باندې په يوه رېښه د معبود نوم كېښود، دوى خو لا دا هم ويلې وه چې فرعون اوس په درياب كښې پاچا دى او داسې نور.

عاصي موټن ابدې دوزخې نه دى

۷- د گناهگار موټن په باره كښې زمونږ د اهل السنة والجماعة عقیده دا ده چې كه دوزخ ته لاړ شي نو هلته به د تل دپاره نه وي، يو وخت به وي چې په دوزخ كښې به سوچه كافران پاتې شي او د ايمان خاوندان به ترې ټول راووخې.

هو! كه الله ﷻ د كوم يو شفاعت كوونكي شفاعت قبول كړي او يا ورته په خپل لطف سره د گناه څخه ورتېر شي او دوزخ ته لاړ نه شي نو هغه بېله خبره ده.

په همدې مضمون باندې زښت ډېر احاديث د نبي كريم ﷺ څخه روايت شوي دي او د ايتونو څخه هم ذكر شوى مضمون معلومېږي. لاندې څو مثالونه يې ولولئ:

الف: نبي كريم ﷺ فرمايلي دي چې: «لَيُخْرِجَنَّ قَوْمٌ مِنْ أُمَّتِي مِنَ النَّارِ بِشَفَاعَتِي يُسَمُّونَ الْجَهَنَّمِيْنَ»^(۱) يعني: ضرور به زما په شفاعت سره زما د امت څخه يو قوم د اور څخه راويستلى شي چې د دوزخيانو په نامه به يادېږي.

ب: نبي كريم ﷺ په يوه اوږده حديث كښې فرمايي چې: «إِنِّي لَأَعْلَمُ آخِرَ أَهْلِ النَّارِ خُرُوجًا مِنْهَا وَآخِرَ أَهْلِ الْجَنَّةِ دُخُولًا الْجَنَّةِ رَجُلٌ يَخْرُجُ مِنَ النَّارِ حَبْوًا»^(۲) يعني: زه هغه څوك پېژنم چې د ټولو څخه وروسته د دوزخ څخه خارج شي او د ټولو څخه وروسته جنت ته داخل شي، هغه سړى دى چې د دوزخ څخه به په داسې حال كښې خارج شي چې په كناټو به ښوېږي.

ج: نبي كريم ﷺ په يوه بل اوږد حديث كښې فرمايي چې: «يُعَذَّبُ نَاسٌ مِنَ أَهْلِ التَّوْحِيدِ فِي النَّارِ حَتَّى يَكُونُوا فِيهَا حُمْقًا ثُمَّ تُدْرِكُهُمُ الرَّحْمَةُ»^(۳) يعني: په دوزخ كښې به د توحيد د خاوندانو څخه ځينې خلك تر هغه معذب كړى شي چې تور سكاره ترې جوړ شي بيا به ورته د الله ﷻ رحمت ورسېږي او د دوزخ څخه به راووخې (بيا به جنت داخل شي).

(۱) جامع الترمذي ج ۲ ص ۸۷

(۲) سنن ابن ماجه ج ۲ ص ۳۲۳

(۳) جامع الترمذي ج ۲ ص ۸۷

آل عمران (۳)

د: د همدې ایت شریف: ﴿وَوُفِّيَتْ كُلُّ نَفْسٍ مَّا كَسَبَتْ وَهُمْ لَا يُظْلَمُونَ﴾ څخه هم معلومېږي چې موږمن گناهگاران به د دوزخ څخه وځي او جنت ته به داخلېږي. او دا ځکه چې موږمن که نور هيڅ نېک کار نه وي کړی د ايمان نېک کار خو يې کړی دی، او په همدې ایت کښې الله ﷻ کلکه وعده کړې ده چې پوره جزا به هر چا ته ورکړی شي.

بالفرض که موږ ووايو چې د جنت څخه به دوزخ ته لاړ شي نو دا د اجماع څخه مخالفه ده، او که ووايو چې په دوزخ کښې به د همېشه دپاره پاتې شي دا د الله ﷻ د وعدې څخه مخالفه ده. نو عملي صورت يې داسې دی چې يو ځل دوزخ ته داخل شي هلته د گناهونو جزا وگوري او بيا جنت ته داخل شي او د ايمان د جزا څخه په دائمي توگه مستفيد شي.

سوال جواب

۸- که څوک وايي چې: په کومه خبره باندې چې د اهل الكتابو عقيد غندل شوې ده، عين عقیده مسلمانان هم لري چې عاصي موږمن به يا د الله ﷻ په فضل سره او يا د شفاعت کوونکو په شفاعت سره جنت ته داخل شي او د دوزخ څخه به نجات ومومي او که بالفرض ذکر شوی چانس ورته په نصيب نه شو نو څو ورځې به په دوزخ کښې تېرې کړي او بيا به جنت ته لاړ شي، ايا دا عقیده د ﴿لَنْ نَمَسَّنَا النَّارُ إِلَّا أَيَّامًا مَّعْدُودَاتٍ﴾ معنی نه ورکوي؟

موږ وايو چې: ذکر شوی بحث موږ د همدغسې سوالونو د جوابولو دپاره اوږد کړ، ترڅو د مسلمانانو او اهل الكتابو د عقائدو فرق ښه واضحه شي. فرقونه يې دا دي:

الف: موږ وايو چې په جنت او دوزخ کښې يوازې عقیده او عمل موثر دی او بس. هغوی وايي دغسې نه ده؛ دواړه په نسب پورې مربوط دي او موږ ته خپل نيکه د الله ﷻ څخه د مغفرت وعده اخستې ده.

ب: موږ وايو چې د جنتي جوړېدو دپاره په ټولو پيغمبرانو عليهم السلام باندې ايمان ضرور دی. هغوی ورته د خپل خپل پيغمبر څخه په غير په بل پيغمبر ايمان راوړل ضرور نه گڼي.

ج: موږ وايو چې د شفاعت قبول د الله ﷻ په اختيار کښې دی. هغوی يې د خپلو ځانو دپاره حتمي گڼي.

د: موږ وايو چې د هر پيغمبر امتي چې موږمن عاصي وي يو وخت به د دوزخ څخه بهرون شي او جنت ته به لاړ شي. هغوی وايي چې دا يوازې زمونږ خاصه ده نور خلک به پکښې همېشه وي.

ه: موږ وايو چې د کافر دپاره شفاعت نشته. هغوی وايي زمونږ دپاره پکښې د ايمان قيد نشته.

و: بالاخره، موږ د خپله معتقداتو دپاره په ايتونو او احاديثو استدلال نيسو، هغوی کوم مستند دليل نه لري محض اميدونه او اټکلونه دي چې ورپورې نښتي دي.

لنډه دا چې که په موږ کښې څوک د همدوی په عقائدو معتقد شي او د همدوی په خط الجبر روان شي هم. هغه موږ مسلمان نه شو بلکې هغه د همدوی په شان په دروغو کښې اخته بولو.

قُلِ اللَّهُمَّ مَلِكُ الْمُلْكِ تُؤْتِي الْمُلْكَ مَنْ تَشَاءُ وَتَنْزِعُ الْمُلْكَ مِمَّنْ تَشَاءُ وَتُعِزُّ مَنْ تَشَاءُ وَتُذِلُّ مَنْ تَشَاءُ بِيَدِكَ الْخَيْرُ إِنَّكَ عَلَى كُلِّ شَيْءٍ قَدِيرٌ ﴿٢٦﴾ تُوَلِّجُ اللَّيْلَ فِي النَّهَارِ وَتُوَلِّجُ النَّهَارَ فِي اللَّيْلِ وَتُخْرِجُ الْحَيَّ مِنَ الْمَمِيتِ وَتُخْرِجُ الْمَمِيتَ مِنَ الْحَيِّ وَتَرْزُقُ مَنْ تَشَاءُ بِغَيْرِ حِسَابٍ ﴿٢٧﴾

[۲۶] وایه چې: ای الله! ای د واکدارۍ مالک! ته هغه چا ته پاچاهي (واکداري) ورکوي چې ورته دې اراده وشي. او د هغه چا څخه پاچاهي (او واکداري) اخلي چې ورته دې اراده وشي، او هغه چا ته عزت ورکوي چې اراده دې ورته وشي او هغه څوک ذلیل گرځوي چې اراده دې ورته وشي، ټولې ښېګڼې ستا په لاس دي. بې شکه چې ته په هر شي باندې قدرت درلودونکی یې.

[۲۷] (ای الله!) ته شپه په ورځ کښې نښاسې او ورځ په شپه کښې نښاسې، او ته ژوندی د مړي څخه راوباسې او مړی د ژوندي څخه راوباسې، او ته هغه چا ته چې ورته دې خوښه شي بې حساب (پراخه) روزي ورکوي.

شان نزول او ارتباطونه

۱- د دې ایتونو په شان نزول کښې هم مفسرینو کرامو متعدد روایات لیکلي دي، چې د ټولو روایتونو توافق په دې خبره باندې راځي چې سلفو صالحینو د ایتونو په مصداقاتو باندې هم د شان نزول اطلاق کاوه^(۱). لاندې دوه مثالونه یې ولولئ:

الف: کله چې نبي کریم ﷺ مکه معظمه فتحه کړه نو صحابه وو کرامو ﷺ ته یې د فارس او روم د فتحو وعده هم ورکړه، منافقانو دا وعده ډېره لرې وگڼله چې هغه معالک دومره خوار نه دي چې تاسو یې د قبضي لاندې راوړئ، افسوس چې محمد ﷺ د مکې او مدینې منورې په نیولو باندې بسوالی نه کوي او د فارس او روم خبرې هم کوي. نو دغه ایتونه نازل شوه^(۲).

ب: کله چې نبي کریم ﷺ د خندق د غزا دپاره تیارې نيوه او د خندق په کندلو لگيا وه، په خندق کښې ډېره غټه بکرینه تیرې ښکاره شوه چې د هغه وخت وسائلو ورباندې وسه نه کېده. نبي کریم ﷺ د سلمان الفارسي په معول (کولنگ) باندې درې ګوزاره ورکړه، په هر یو ګوزار باندې د تیرې څخه ټوټې بېلېدلې او پړق رڼا یې کوله او صحابه وو کرامو ﷺ د تکبیر په څیغو بدرګه کوله.

په اوله رڼا کښې نبي کریم ﷺ ته د جمیر او د کسری ښارونه ښکاره شوه، په دوهمه رڼا کښې یې د روم ماڼۍ ولېدې او په درېمه رڼا کښې یې د صنعاء په ابادیو باندې سترګې ولگېدلې. او بیا

(۱) تفسیر القاسمي ج ۱ ص ۲۷: تفسیر المنارج ۹ ص ۶۴۲

(۲) تفسیر البغوي ج ۱ ص ۲۷

یې وفرمايل: ما ته جبرائیل علیه السلام خبر راکړ چې ذکر شوي ښارونه او ابادۍ به زما د امت د ولکې لاندې راشي.

کله چې منافقانو دا زهري واورېده په نبي کریم ﷺ او مجاهدينو باندې یې مسخرې او خندنې پیل کړې چې د ډاره په خپل وطن کښې د خندق په کندلو چاپېر دي او د شام، روم، فارس او یمن د نیولو خوبونه گوري. نو الله ﷻ ذکر شوي ایتونه نازل کړه^(۱).

۲- د ایتونو د اړوند دپاره باید لاندې وجې په نظر کښې ونیولې شي:

الف: په وړاندې ایتونو کښې واضحه شوې وه چې اهل کتاب خپلو خانو ته په عزت قائل دي او نور خلک ذلیل گڼي، په دې ایتونو کښې په اثبات رسول کېږي چې عزت ورکوونکی او ذلت ورکوونکی الله ﷻ دی، په خپله خوله څوک دغه رتبه نه شي موندلی.

ب: هلته د کفارو د هلو خلو ذکر دی چې د اسلام مخه ونیسي او خپل قوت وساتي او دلته واضحه کېږي چې قوت ورکول او کمزوری کول د الله څخه په غیر د بل چا د لاسه نه کېږي.

ج: هلته د کافرانو لجاجت بیان شوی وه او دلته نبي کریم ﷺ ته تسلي ورکول کېږي چې ورته څه کېږه هغه، کېدلی شي چې الله ﷻ د دغو مړو د نسل څخه ژوندي (مؤمنان) اولادونه وزېږوي او د کفر شپه د اسلام په ورځ بدله کړي.

د: بالاخره دا درېم ځل دی چې په دې سورت کښې الله ﷻ په خپل وحدانیت باندې استدلال قائموي او خپل اختصاصي صفات بیانوي، نو څرنگه چې په دې صفاتو کښې ورسره هیڅوک شریک نه دي نو په الوهیت کښې هم ورسره هیڅوک اشتراک نه لري، که څه هم هغه عیسیٰ ﷺ وي لکه نجراني وفد چې ورته په الوهیت قائل دي.

د مطلب خلاصه

۱- یعنې: ای پیغمبره! خپل حقيقي معبود (الله ﷻ) په اختصاصي صفاتو باندې یاد کړه ترڅو کافران په غوږ ووهل شي چې د دوی معبودان ورسره پکښې اشتراک نه شي موندلی. نو ووايه چې ای الله! ای د پاچاهۍ واکداره! نو ایا دوی خپلو معبودانو ته دا لقب ورکولی شي؟
ای الله! ستا چې چا ته اراده وشي پاچاهي ورکوي او چا ته دې چې اراده وشي پاچاهي ترې اخلي. نو ایا په دې تصرف کښې د کافرانو معبودان څه واک او اختیار درلودلی شي؟
ای الله! ستا چې چا ته خوښه شي عزت ورکوي او چې چا ته دې خوښه شي ذلت ورکوي. ایا د کافرانو معبودان په ذلت او عزت کښې څه مداخله کولی شي؟
ای الله! ټولې ښېگڼې ستا په لاس کښې دي. ایا د کافرانو د معبودانو په لاس کښې څه ښېگڼه شته؟

ای الله! یقیناً ته په هر شي باندې قدرت درلودونکی یې لکه چې د خیر کارونه ستا په لاس کښې

آل عمران (۳)

دي، آفت نازلول هم ستا کار دی. ایا د کافرانو د معبودانو (که څه هم هغه عیسیٰ عليه السلام وي) څه قدرت په لاس کښې شته؟ ایا دوی د کوم آفت مخنیوی کولی شي؟

ای الله! ته شپه په ورځ کښې ننباسې او ورځ په شپه کښې. ایا د کافرانو معبودان په شپه اورځ کښې څه مداخله کولی شي؟

ای الله! ته ژوندی د مړي څخه وباسې او مړي د ژوندی څخه. ایا هغوی په دې کښې څه مداخله لري؟

ای الله! ستا چې چا ته خوښه شي بې اندازې پېرزوینه ورباندې کوي، ستا سره هیڅ څیز کمبود نه لري. ایا د هغوی سره څه شی شته او هغوی څه ته شی ورکولی شي؟

په دې ټولو سوالونو کښې جواب منفي دی، نو کله چې په ذکر شوو الهي صفاتو کښې د الله ﷻ سره څوک شریک نشته نو په عبادت کښې به ورسره څنګه اشتراک ولري؟

توضیحات

۱- که څه هم په لوستل شوو ایتونو کښې اصلي هدف د الله ﷻ د وحدانیت اثبات دی خو په ضمني توګه دا تلقین هم پکښې شته چې زما څخه داسې- داسې سوالونه وکړئ چې تاسو ته پاچاهي درکړم او دښمنان مو د واکدارۍ څخه راوغورځوم، تاسو ته عزت درکړم او هغوی ته ذلت، تاسو خوشاله کړم او په هغوی باندې آفت نازل کړم، ستاسو د خفګان تیاره شپې د خوشالۍ په ورځو تبدیل کړم او په هغوی باندې د خوشالیو په عوض غمونه ورنازل کړم او داسې نور.

د "اللَّهُمَّ" تحلیل

۳- د "اللَّهُمَّ" کلمه په اصل کښې "یا الله" وه نو حرف ندا (یا) حذف شو او په عوض کښې یې د کلمې په آخر کښې مشدد "م" زیات شو "اللَّهُمَّ" ترې جوړ شو، مګر دا ټول اعلال همدې مبارکې کلمې پورې مختص دی په بله منادی کښې دا ټول اعلال جائز نه دی، د همدې کبله په "یا زَیْدُ" کښې "زَیْدُ" نه شو ویلی^(۱).

دا هم په یاد ولرئ چې د "الله" د مبارکې کلمې اطلاق یوازې په هغه ذات ﷻ باندې کېږي چې اختصاصي صفات یې په لوستل شوو ایتونو کښې بیان شوي دي، مشرکان او نور کافران خپلو معبودانو ته د "إله" لقب ورکوي خو الله ﷻ ورته نه وايي. همدارنګه دغه مبارکه کلمه څه نور ځانګړي امتیازات هم لري چې په نورو کلمو کښې نه دي اورېدلي شوي^(۲).

"مُلْكٌ" څه معنی؟

۳- "مُلْكٌ" د مېم په پېښ سره یو دوه جهته صفت دی، چا پورې چې قائم وي هغه ته مالک وایي او په چا باندې چې واقع شوی وي هغه ته مملوک وایي. مالک په مملوک کښې د تصرف حق لري

(۱) تفسیر کبیر ج ۸ ص ۲۰۳ تفسیر مدارک ج ۱ ص ۲۱۱
(۲) تفسیر ابي السعود ج ۲ ص ۲۱: تفسیر الکشاف ج ۱ ص ۳۴۹

خو دا لحاظ پکښې شته چې مالک تصرف ته محتاج نه وي او مملوک ورته محتاج وي. اما "مَلِكٌ" د میم په زېر سره عین ذکر شوې معنی ورکوي خو فقط د احتیاج او نه احتیاج لحاظ پکښې نشته نو دا د هغه څخه عام شو چرته چې د هغه اطلاق کېږي هلته د ده اطلاق هم جائز دی.^{۱۱} پاتې شوه دا خبره چې دلته د "مَلِكٌ" څخه څه شی مراد دی نو په دې کښې مفسرینو کرامو ځینې خاص خاص مفاهیم اخستي دي. خو څرنگه چې دلته مطلق ذکر دي^{۱۲} نو بهتره دا ده چې هغو ټولو مفاهیمو ته شامل وگڼلی شي کوم چې د موصوف څخه په غیر بل چا سره هم ارتباط لري، لکه نبوت، علم، عقل، صحت، حسنه اخلاق، د حکم تنفیذ، ثروت (پانگه)، مینه او محبت او داسې نور^{۱۳}.

پوښتنه او د هغې جواب

۴- که څوک وایي: چا ته چې الله ﷻ نبوت ورکړی دی هغه خو یې ترې بېرته نه دی اخستې نو ﴿وَتَنَزَعُ الْمُلُكُ﴾ به څنگه صحت پیدا کړي که د ملک معنی نبوت ته هم شامله شي؟ مونږ وایو چې:

الف: په دې تقدیر د نبوت اخستل د شخص څخه مطلب نه دي بلکې د یو قوم څخه د نبوت سلسله قطعه کول مطلب دي، لکه چې الله ﷻ د بني اسرائيلو څخه د نبوت سلسله پرې کړه او عربو ته یې د نبي کریم ﷺ په ذریعه انتقال کړه.

ب: په دې تقدیر د نبوت د اخستلو څخه مطلب د نبوت نه ورکول دي لکه چې الله ﷻ د نه داخلېدلو څخه په اخراج باندې تعبیر کړی دی چې: ﴿اللَّهُ وَلِيُّ الَّذِينَ آمَنُوا يُخْرِجُهُم مِّنَ الظُّلُمَاتِ إِلَى النُّورِ﴾ [البقرة: ۲۵۷] الله ﷻ د مومنانو دوست دی چې د کفر د تیارو څخه یې د اسلام رڼا ته اوباسي. یعنې د کفر د تیارو څخه یې بچ ساتي.

هېر مونه شي!

۵- هېر مونه شي چې د ایت شریف مراد دا دی چې عزت او ذلت د الله ﷻ په لاس کښې دي حقيقي ورکوونکي او اخستونکي همدی ﷻ دي، دا یې مطلب نه دی چې انسان مسلوب الاختیار دی او څه چې کوي د مجبوریات د کبله یې کوي. که داسې وي نو انسان به په ټولو کارونو کښې د گوزن وهلي حیثیت درلودی، او په دې فرق باندې خو هر څوک پوهېږي.

سوال جواب

۶- که څوک وایي: لکه څنگه چې د الله ﷻ په واک او قدرت کښې خبره کارونه دي همدارنگه ټول شرور هم د همدې ﷻ په اختیار کښې دي؛ نو په دې کښې څه حکمت دی چې "يَبْدِكُ الْخَيْرَ وَالشَّرَّ" نازل نه کړی شو؟

۱۱- روح المعاني ج ۲ ص ۱۱۲

۱۲- البحر المحیط ج ۲ ص ۴۱۹

۱۳- تفسیر کبیر ج ۸ ص ۵

مونږ وايو چې:

الف: هر شی په خپل ضد باندې پېژندل کېږي (لَعَرَفُ الْأَشْيَاءُ بَأَضْدَادِهَا)، نو د خیر د ذکر څخه د شر حالت هم څرګند شو او په همدې اکتفاء وکړه شوه. الله ﷻ فرمایي: ﴿وَجَعَلْ لَكُم مِّنْ رَّبِّیْلَ نَفِیْکُمْ الْخَرَّ﴾ [النحل: ۸۱] یعنی: او الله ﷻ تاسو لره کمیږونه پیدا کړي دي چې د ګرمیو څخه مو ساتي (او د یخنیو څخه هم). په دې ایت کېنې د ګرمیو په ذکر اکتفاء کړی شوی ده.

ب: دا ایتونه په ضمني توګه مسلمانانو ته د احتیاجاتو غوښتلو تلقین دی، نو د دې مقام سره د شر ذکر مناسب نه وه.

ج: ﴿إِنَّكَ عَلَىٰ كُلِّ شَيْءٍ قَدِیْرٌ﴾ داسې جمله ده چې شرور و ته هم شامله ده، نو ذکر شوی سوال تقریباً بې موده ښکاري.

د شپې او ورځې تداخل

۷- د شپې او ورځې یو په بل کېنې ننوېستل لاندې دوه معناوې لري:

الف: د کال په اوږدو کېنې کله شپه اوږده شي د دولس ساعتونو څخه ورزیاته شي، په مقابل کېنې ورځ د دولسو ساعتونو څخه کمه شي او کله بالعکس ورځ اوږده او شپه لنډه شي. په هر تقدیر دواړه (شپه او ورځ) د څلیرشت ساعتونو څخه نه اضافه کېږي.

دا اختلاف په عرض البلد پورې ارتباط لري، څومره چې د یو وطن عرض البلد اوږدېږي په هماغې اندازه باندې پکېنې د شپې او ورځې اختلاف هم په تدریجي توګه زیاتېږي.

افغانستان د دوه دېرش (۳۲) عرض البلد څخه نیولی ترشپږ دېرش (۳۶) عرض البلد کېنې پروت دی، نو د شپې او ورځې اختلاف یې تقریباً دوه ساتونو ته رسېږي چې اوږده شپه یا ورځ څوارلس ساتونو ته توپ وهي او لنډه لسو ساتونو ته کمېږي.

هو هغه موطن چې پوره په نوي (۹۰) درجو کېنې پراته دي هلته ټول کال په یوه شپه او یوه ورځ باندې بدلون مومي چې شپږ میاشتې پکېنې شپه وي او شپږ میاشتې پکېنې ورځ، او د لمر سترګه یې په سرونو باندې داسې تاوېږي ته به وایې چې د پګړۍ ولونه جوړوي او یا د سپرنګ نقشه وباسي.

ب: په هره شپه کېنې د لمر خاته د پلوه په سپین داغ سره ورځ پیل کېږي او د شپې په زړه کېنې ورشوژي چې بالاخره ټوله ساحه ورځ نیسي او شپه د منځه ځي. بالمقابل په هره ورځ کېنې د همدغه طرف څخه تور داغ پیدا کېږي او په تدریجي توګه ورځ د منځه ځي او ځای یې شپه نیسي.

تر اوسه پورې هیچا هم د دغه اختلاف د منځ ته راوړو ادعاء کړې نه ده او نه به یې وکړي. کافرانو خپلو معبودانو ته یو شی بل شی منسوب کړی دی خو د شپې او ورځې د بدلون د نسبت جرئت یې نه دی کړی او نه به یې وکړي.

د مړي او ژوندي تخارج

۸- مفسرينو کرامو د ايت شريف د همدې ټکړې دپاره زبنت ډېر مثالونه ليکلي دي^{۱۱}. لکه:
 الف: د کافر يا جاهل څخه موټن يا عالم زېږېږي او بالعکس د موټن يا عالم څخه کافر يا جاهل
 متولد کېږي، چې د قرآن کریم په ځينو ځايونو کې د کفر څخه په مرگ او د ايمان څخه په ژوند
 تعبير کړی شوی دی. لکه چې علم ته د حیات او جهل ته د مرگ لقب ورکول شوی دی.
 ب: د انسان څخه مړه نطفه پيدا کېږي او د مړې نطفې څخه ژوندي انسان جوړېږي.
 ج: چرگه ژوندي حيوان دی او مړه بې روحه هگۍ ترې پيدا کېږي همدارنگه بالعکس د مړې
 هگۍ څخه چرگورۍ او بالاخره چرگه پيداېښت مومي.
 د: روزمړه بې روحه غذاگانې د ژونديو شيانو اجزاء گرځي او ورباندې غټېږي که په همدغه
 اجزاوو کې روح پوښه کړی شي نو ماشومان به وده ونه کړي.
 بالمقابل د ژونديو څخه بې روحه فضلات او شوده وباسي، او هم ترې مړې نطفې جدا کېږي.
 ه: خرما د زړې څخه او زړی د خرما څخه، همدارنگه تخم د نبات څخه او نبات د تخم څخه
 راوباسي.

مگر دوهم او درېم تفسيرونه ډېر بهتر دي چې په زغرده او تبادر سره سړي ته ذهن ته ورځي، که
 څه هم باريکي په څلورم تفسير کې زیاته ده چې په غذاگانو کې هېڅ د ژوند سلول وجود نه لري
 او په نطفه کې د ژوند تخم شته، والله اعلم.

چرگه مشره ده که هگۍ.

۹- په دې مقام کې د ملحدانو مشهور سوال راپه زړه شو چې چرگه مشره ده او که هگۍ؟ د
 همدې جملې څخه دا سوال هم دی چې انسان مشر دی که نطفه؟
 مونږ وايو چې: ذکر شوی سوال په هغه وخت کې اهمیت پيدا کوي چې د چرگې د پيدا کېدلو
 د هگۍ څخه په غیر بله لاره نه وي او د انسان د نطفې څخه په غیر بل درک ونه لري، نو ضرور به
 يا دور لازمېږي او يا تسلسل چې دغه دواړه د منطقيانو په نزد باطل دي.
 الحمد لله په انسان کې دا معضله حل شوې ده چې انسان (آدم ﷺ) د نطفې څخه مشر دی ځکه
 چې د انسان خلقت د نطفې پورې حصر نه دی بلکې اولنی انسان الله ﷻ د خاورو څخه پيدا کړ.
 همدارنگه په چرگه او هگۍ کې هم معضله حل کېږي ځکه چې يا به الله ﷻ اولنی چرگه بې د
 هگۍ څخه پيدا کړي وي او يا به يې اولنی هگۍ بې د چرگې څخه موجوده کړي وي.
 لنډه دا چې نوموړی سوال د ايت شريف په دې جمله کې حل کېږي چې: ﴿إِنَّكَ عَلَىٰ كُلِّ شَيْءٍ
 قَدِيرٌ﴾ يعني: بې شکه الله ﷻ په هر شي باتدي قادر دی.

(۱۱) تفسير المراغي ج ۳ ص ۱۲۳: تفسير الطبري ج ۳ ص ۲۲۶: تفسير القرطبي ج ۴ ص ۵۶: التفسير الكبير ج ۸ ص ۱۰

سوال جواب

۱۰۔ کہ څوک وایي چې: د الله ﷻ په نزد خو هر شی په اندازه سره دی لکه چې فرمایي: ﴿وَكُلُّ مَنٍّ عِنْدَهُ بِمِقْدَارٍ﴾ [الرعد: ۸] یعنی: او هر شی د ده ﷻ په نزد په اندازه سره دی او د ﴿بَغْتَرٍ﴾ حساب په څخه خو ظاهراً بې اندازې معلومېږي؟

مونږ وایو چې ﴿بَغْتَرٍ﴾ حساب په دې مقام کې لاندې معناوې درلودلی شي:

الف: دومره نعمتونه مونږ ته راپه برخه کوي چې زمونږ د حساب لاندې نه راځي، که څه هم الله ﷻ ته په حساب دي.

ب: د الله ﷻ واکداري او اختیار خپل دی، هرڅومره نعمتونه چې چا ته ورکړي څوک ورسره محاسبه نه شي کولی چې دا دې ولې ورکړه.

ج: د نعمتونو ورکړه تاته اسانه ده، نعمتونه درسره کمبود نه لري چې شمارلو او پاملرنې ته یې حاجت پاتې شي. لنډه دا چې ﴿بَغْتَرٍ﴾ د کثرت او ډېروالي څخه کنایې دی.

﴿لَا يَتَّخِذِ الْمُؤْمِنُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ وَمَنْ يَفْعَلْ ذَلِكَ فَلَيْسَ مِنَ اللَّهِ فِي شَيْءٍ إِلَّا أَنْ تَتَّقُوا مِنْهُمْ تُقَنَّهُ وَيُحَذِّرُكُمُ اللَّهُ نَفْسَهُ وَإِلَى اللَّهِ الْمَصِيرُ﴾
 ﴿قُلْ إِنْ تَخَفُوا مَا فِي صُدُورِكُمْ أَوْ تُبْذَوْنَ يَعْلَمَهُ اللَّهُ وَيَعْلَمُ مَا فِي السَّمَوَاتِ وَمَا فِي الْأَرْضِ وَاللَّهُ عَلَى كُلِّ شَيْءٍ قَدِيرٌ﴾
 ﴿يَوْمَ تَجِدُ كُلُّ نَفْسٍ مَّا عَمِلَتْ مِنْ خَيْرٍ مُحْضَرًا وَمَا عَمِلَتْ مِنْ سُوءٍ تَوَدُّ لَوْ أَنَّ بَيْنَهَا وَبَيْنَهُ أَمَدًا بَعِيدًا وَيُحَذِّرُكُمُ اللَّهُ نَفْسَهُ وَاللَّهُ رَءُوفٌ بِالْعِبَادِ﴾

[۲۸] مومنان دې بدون د مومنانو څخه کافران دوستان نه نيسي، او هر چا چې دغه فعل وکړ نو هغه د الله ﷻ د دوستۍ څخه په هېڅ شي کېنې نه دی (دوستي يې چندان دوستي نه ده)، مگر هله چې تاسو د هغوی څخه ځان ساتنه کوئ، ځان ساتنه.

او الله ﷻ تاسو د خپله ځانه څخه ډاروي (نه د بل چا څخه). اهميت ته يې ښه متوجه شئ او خاص الله ﷻ ته رجوع ده (هله به تاسو هم ورشئ).

[۲۹] ورته ووايه (ای پیغمبره!) چې که تاسو هغه څه پټ وساتئ چې ستاسو په سینو (زړونو) کېنې دي یا یې ښکاره کړئ (په هر تقدیر) الله ورباندې پوهیږي، او هم په هغه څه باندې پوهیږي چې په اسمانونو کېنې دي او په هغه څه باندې چې په ځمکو کېنې دي. او الله ﷻ په هر شي باندې د قدرت والا دی.

[۳۰] په هغې ورځ به (ورباندې ښه پوه شي) چې هر څوک هغه څه حاضر ومومي چې ده کړې وي هر یو خیر چې وي. او هغه څه هم (حاضر ومومي چې دې کړې وي) هره یوه بدې چې وي. هر یو نفس (به په دې ورځ کښې) خوښوي چې کاشکې د ده او د ده د بد عمل په منځکښې وېره لرې مسافه وي (چې ورسره نه وي یو ځای شوی) او الله ﷻ تاسو د خپل ځانه ډاروي او الله ﷻ په بندګانو باندې ډېر نرمي کوونکی دی.

شان نزول

د دې کبله چې صالحینو سلفو د ایتونو په مصداقاتو باندې د شان نزول اطلاق کاوه، نو د ذکر شوو ایتونو په باره کښې هم متعدد روایات مفسرینو کرامو لیکلي دي^(۱)، چې مونږ ترې د عبد الله ابن عباس رضی الله عنهما په یوه روایت باندې اکتفاء کوو هغه دا چې:

ځینو یهودانو لکه الحجاج بن عمرو او نورو د ځینو مسلمانانو سره پټه اندیوالی وه (البته چې دا اندیوالی به د جاهلیت د زمانې څخه پاتې وه) نو دوی ته ځینو نورو مسلمانانو توصیه وکړه چې د کافرو د اندیوالی او دوستۍ څخه لاس واخلئ هسې نه چې د دین په متعلق مو په فتنه کښې واچوي خو څرنگه چې لا تر هغه وخته پورې په دې باره کښې کوم صریح حکم نه وه نازل شوی نو دوی توصیه ونه منله. نو ذکر شوي ایتونه نازل شوه او په صراحت سره یې د قیامت ورځې پورې ټول مسلمانانو ته توصیه وکړه^(۲).

د مطلب خلاصه

۱- یعنې: هر کله چې د یو پلوه ټول مؤمنان د اسلام داعیان دي او کفار د اسلام داعیان بې درېغه وژني، او د بله پلوه ټولې ښېګڼې د الله ﷻ په بلا کیفه لاس دي، عزت او ذلت همدې ﷻ ورکوي، شپه او ورځ همدې ﷻ پیدا کوي، مړه کول او ژوندي کول د همدې ﷻ کار دی او بالاخره پراخه روزي یوازې او یوازې همدې ﷻ ورکوي، نو الله ﷻ مؤمنان په جدي توګه منعه کړه چې کفار په دوستۍ سره مه نیسئ، اندیوالی ورسره مه کوئ. ایا دا مناسبه ده چې تاسو مؤمنان پرېږدئ دوستي او اندیوالی ورسره نه کوئ او یا یې نصیحت ته غوږ نه ږدئ او د کفارو زړې اندیوالی ته ادامه ورکوئ او یا ورسره نوې اندیوالی پیل کوئ. ایا د الله ﷻ د دوستانو څخه په غیر د ده ﷻ د دښمنانو سره دوستي کوئ؟!

۲- د دې څخه وروسته چې هر څوک دا کار وکړي نو هغه دې پوه شي چې د الله ﷻ سره د هغه چندان دوستي او مینه نشته، ایا د دښمن دوست هم د چا دوست کېدلی شي؟ نو په دې تقدیر مو د ده ﷻ سره د اعتماد قابله دوستي نه پاتې کېږي، په دې سسته دوستۍ باندې د الله ﷻ د دوستۍ نوم ایښودل څه ارزښت نه لري.

(۱) التفسیر الکبیر ج ۸ ص ۱۱؛ زاد المسیر ج ۱ ص ۳۱۷؛ روح المعانی ج ۳ ص ۱۲۰
(۲) تفسیر البغوي ج ۱ ص ۲۹۱

هوا که کله تاسو ته د کفارو څخه څه غټ خطر متوجه وي او ډارېدلئ که دوستي ورسره ښکاره نه کړئ نو د دوی د پلوه به سخت متضرر شئ، په دې صورت کېنې درته رخصت دی چې محض په ژبه باندې ورسره دوستي څرگنده کړئ خو په دې شرط چې زړونه مو د الله ﷻ په دوستۍ باندې کلک او ثابت وي. دا کار باید عارضي وي، کله چې د خطر څخه بچ شوی بیا نو درته د دوستۍ د دوام اجازه نشته.

د خطر په وخت کېنې هم عزیمت او کلکه خبره دا ده چې د دوستۍ اظهار یې هم ونه کړئ او د هغه ضرر متحمل شئ چې تاسو ته متوجه دی، الله ﷻ به یې درته اجر و نه درکړي.

۳- مگر ای مؤمنانو! الله ﷻ مو د بل چا څخه نه بلکې د خپل ځان څخه ډاروي ډېر دقت وکړئ هسې نه چې د رخصت څخه بده استفاده وکړئ چې خطر درته متوجه نه وي او ځانو ته یې متوجه وگنئ او یا غټ خطر نه وي او تاسو یې غټ وېولئ او په همدې بهانه باندې یا د کفارو څخه استفادې وکړئ او یا د دین د مشکلاتو د گاللو څخه خپلې اوږې سپکې کړئ. که داسې مو وکړه نو الله ﷻ به درسره دقیق حساب وکړي.

۴- ای پیغمبره! همدا مضمون ورته په صراحت سره ووايه چې که تاسو په زړونو کېنې څه شی پټ کړئ او تلفظ ورباندې ونه کړئ هم الله ﷻ ورباندې پوهېږي، دا خو لا څه کوی چې الله ﷻ په هغو ټولو شیانو باندې پوهېږي چې هغه یا په اسمانونو کېنې وي او یا په ځمکو کېنې وي، نو ستاسو ما في الضمائر به ورڅخه څنگه پټ پاتې شي.

۵- دا وه د الله ﷻ د علم تعمیم. اوس یې د قدرت تعمیم واورئ! چې په هر شي باندې د قدرت والا دی هره وړه او غټه خبره د قیامت په ورځ حاضرولی شي او محاسبه ورباندې کولی شي، دا کار ورته ډېر اسان دی، د الله ﷻ کامل قدرت به تاسو هلته وگورئ چې هر چا ته هغه ټولې ښکې حاضرې کړې شي چې هغه یې کړې وي او هغه بدې هم چې ده کړې دي، هلته به هک پک حیران شئ چې د الله ﷻ څومره لوی قدرت دی چې نه ترې کومه ښکې پاتې شوه او نه کومه بدې، ټولې یې هر چا ته په وړاندې کېښودلې چې دا دې ښکې او دا دې بدې. او س پخپله د ځانه سره محاسبه وکړه چې کامیاب یې او که ناکام.

۶- په دغې ورځې کېنې به بدعمله کس خپلو بدو ته دومره په کرکه گوري چې په افسوس سره به وایي کاش چې د دغه بد عمل مخ مې نه وی لیدلی، کاش چې د مخې څخه مې دومره په څنگه وی چې په منع کېنې مو سره ډېره اوږده موده وی، او کلونه-کلونه راڅخه یا وړاندې او یا راڅخه بهرته وي.

۷- ای پیغمبره! یو ځل بیا مؤمنانو ته توصیه وکړه چې الله ﷻ تاسو د بل چا څخه نه بلکې د خپل ځان څخه مو ډاروي چې خپل کامل عمل او کامل قدرت یې درته په ډېره دقیقه توگه واضحه کړي. ایا تاسو به اوس هم د الله ﷻ څخه نه ډارېږئ او د الله ﷻ د ښمنانو سره به اندېوالې او دوستي کوئ؟

الله ﷻ په خپلو بندگانو باندې ډېر مهربان دی، نه غواړي چې دوی یې د غضب لاندې راشي؛ همدې کبله یې په زیاته بلیغه لهجه دوی منع کړه او پاڅه دلایل یې ورته تېر کړه ترڅو دوی په حکم مطمئن شي او د تزلزل سره مخامخ نه شي.

که د مهربانۍ وجه نه وی نو فقط په همدې حکم باندې به یې اکتفاء کړې وی چې ﴿لَا يَتَّخِذِ الْمُؤْمِنُونَ الْكَافِرِينَ أَوْلِيَاءَ﴾، او نور دلایل به یې نه وی ذکر کړي چې د دنیا مجازي پاچاهان هم چا سره دومره خبره نه اوږدوي لکه چې الله ﷻ په دې مقام کېنې اوږده کړه.

توضیحات

۱- که څوک وایي چې: د ﴿مِنْ دُونِ الْمُؤْمِنِينَ﴾ څخه معلومېږي چې د کافرانو دوستي په هغه وخت کېنې جائزه نه ده چې بدون د مؤمنانو څخه وي، که بالفرض څوک د مؤمنانونو او کافرانو دواړو سره دوستي ولري هغه به جائزه وي؟

مونږ وایو چې: د "دُون" کلمه اصلاً هغه حالت ته وضعه شوې ده چې متعلق یې دمضاف إلیه څخه کم او ټیټ وي، که څه هم په استعمال کېنې د "غیر" په معنی ډېره اوږدله کېږي^(۱). په دې مقام کېنې په اصلي معنی ده چې حاصل یې داسې کېږي: مؤمنان دې کافران په دوستۍ سره نه نيسي دوی ته په کار دي چې د خپلو سیالانو (مؤمنانو) سره دوستي وکړي او د حقیرو او ټیټو د دوستۍ څخه دې تېر شي.

الله ﷻ همدا مضمون په بل ځای کېنې داسې بیانوي چې: ﴿لَا تَتَّخِذُوا بَطَانَةً مِنْ دُونِكُمْ﴾ (آل عمران: ۱۱۸) یعنې: د خپلو ځانو (مؤمنانو) څخه ټیټ خلک (کافران) رازداران مه جوړوئ. د "دُون" کلمه په حقیقت کېنې د حکم د علت ښکارندویه^۲ چې کافران څکه ستاسو څخه ټیټ دي چې هغوی د الله ﷻ سره شریک ودروي او تاسو موحدین یاست؛ نو د هغوی سره بالکل دوستي مه کوئ.

"أَوْلِيَاءَ" څه معنی؟

۲- د ﴿أَوْلِيَاءَ﴾ کلمه د "وَلِي" څخه اخستله شوې ده. "وَلِي" د دوه شیانو داسې نژدېکت ته وایي چې د دواړو په منځ کېنې درېم شی نه وي. نحویان وایي چې "وَالْأَصْلُ فِي الْفَاعِلِ أَنْ يَلِيَ الْفَعْلَ" یعنې: په فاعل کېنې اصل دا دی چې د خپل فعل سره نژدې وي (د دواړو په منځ کېنې بل معمول موجود نه وي).

د دوه کسانو نژدېکت (دوستي) د "موالاة" په نامه یادېږي چې په مقابل کېنې یې معاداة (دښمني) استعمال مومي.

(۱) مفردات الراغب ص ۱۷۷

د موالاة ډولونه

۳- د یو مؤمن سړي د کافر سره موالاة (دوستي) په لاندې درې صورتونو کې تحقق

موندلی شي^(۱):

الف: چې سړی د کفر د وجې څخه ورسره دوستي کوي، د هغه په کفر باندې خوښ وي، د هغه کفر ورته ښه ښکاري، لکه چې خلیانو او پرچمیانو ته د کمونستانو مسلک ښه ښکارېده.

په دا ډول موالاة باندې سړی کافر کېږي، او هم دا ډول موالاة په ایت شریف کې مطلب نه دي ځکه چې الله ﷻ مؤمنانو ته امر وکړ چې د کافرانو د موالاة څخه ځانونه بچ کړي، او د ډار حالت یې ترې وويست. که ذکر شوی موالاة مطلب وی نو یو حالت به یې هم ترې نه وی ویستلی چې په کفر باندې راضي کېدل خو په هر حال باندې کفر دی.

ب: چې سړی د هغه کافر سره ښه گذاره وکړي کوم چې محارب کافر نه وي، په جنگ ورسره اخته نه وي؛ د دې ډول موالاة حکم جواز دی. الله ﷻ فرمایي چې: ﴿لَا يَنْهٰیكُمُ اللّٰهُ عَنِ الَّذِیْنَ لَمْ یُقْتِلُوْکُمْ فِی الدِّیْنِ وَلَمْ یَخْرِجُوْکُمْ مِنْ دِیْنِکُمْ اَنْ تَبْرُوْهُمْ وَتُقْسِطُوْا اِلَیْهِمْ﴾ [الممتحنة: ۸] یعنې: الله ﷻ تاسو د هغو کسانو څخه نه منع کوي کوم چې ستاسو سره د دین په هکله جنگ نه وي کړی او د کورونو څخه یې ویستلي نه یاست چې نیکی ورسره وکړي او انصاف ورته ورکړي (ښه گوزاره ورسره وکړي). څه خوراک څښاک ورته ورکړي او داسې نور.

ج: چې سړی د کافر په دین باندې د بطلان عقیده لري چې باطل دین دی، خو سره د دې د کافر سره مینه او محبت کوي، د هغه سره مشوره کوي، د هغه تعظیم کوي، لنډه دا چې د هغه سره داسې ناسته پاسته کوي ته به وایي چې دوی دواړه ډېر کلک دوستان دي.

په دې درېم ډول موالاة باندې سړی نه کافر کېږي خو جنایت دی، د دې وېره شته چې کافر یې تېر باسي او مرتد یې کړي. او همدا ډول موالاة په همدې ایت کې مطلب دی چې لاس ترې واخلي^(۲).

سوال جواب

۴- که څوک وایي چې: د ﴿فَلَّیْسَ مِنْ اَللّٰهِ فِی شَیْءٍ﴾ څخه خو معلومېږي چې په همدې ډول

باندې هم سړی کافر کېږي؟

مونږ وایو چې: د ایت شریف د ذکر شوي تکرې معنی دا ده چې که چا دا کار وکړ نو د هغه سره د الله ﷻ دوستي ډېره نا چیزه ده چې هیڅ د ذکر وړ نه ده، نو داسې وگڼل شوه لکه د الله ﷻ سره چې بالکل دوستي نه لري.

په همدې مضمون باندې نبی کریم ﷺ فرمایلي چې: «وَمَنْ عَشَا فَلَّیْسَ مِنَّا»^(۳) یعنې: هر څوک چې

(۱) التفسیر الکبیر ج ۸ ص ۱۲ حاشیه الشیخ زاده علی تفسیر البیضاوی ج ۱ ص ۶۱۷

(۲) التفسیر الکبیر ج ۸ ص ۱۲

(۳) صحیح مسلم ج ۱ ص ۷۰

زمونږ سره ټگي وکړي هغه زمونږ څخه نه دی. په دې حدیث کښې مطلب دا نه دی چې د یو شې په اخستلو او خرڅولو کښې چې څوک ټگي وکړي هغه ورباندې کافر کېږي بلکې مطلب یې دا دی چې دا د مسلماني کار نه دی، مسلمانان لکه چې په عقیده کښې د کفري عقیدې څخه ځانونه ساتي باید چې په عمل کښې هم د کفري عملونو څخه ځانونه وساتي که څه هم ورباندې کافر کېږي نه. برسېره په دې، دغه ډول دوستي حاطب بن ابی بلتعنه رضی الله عنه د کافرانو سره کړې وه خو نبی کریم صلی الله علیه و آله ورباندې د مرتد حکم ونه کړ.

د "المُفْتَحَةِ" سورت اوله برخه په همدې باره کښې نازل شوې ده او په احادیثو کښې یې پوره بیان ذکر دی^(۱).

یوه پوښتنه او د هغې جواب

۵- که څوک وایي چې: ایا د کافر څخه په جنگ کښې کومک اخستل روا دي چې یا ترې مالي مرسته واخلي او یا کافر اشخاص په جنگ کښې په خپله گټه استعمال کړي؟
مونږ وایو چې: په دې باره کښې مالکي مذهب دا دی چې دا کار روا نه دی ځکه چې د بدر په غزا کښې یو کافر غوښتل چې د نبی کریم صلی الله علیه و آله سره کومکي شي خو نبی کریم صلی الله علیه و آله وفرمایل چې: «ارْجِعْ قَلَنْ اُسْتَعِينْ بِمُشْرِكٍ»^(۲) یعنې: بېرته لاړ شه، زه د مشرک څخه مرسته نه غواړم.
اما د جمهورو علماء کرامو (چې احناف هم پکښې شامل دي) رایه دا ده چې دا کار جائز دی ځکه چې نبی کریم صلی الله علیه و آله د هوازن په غزا کښې صفوان بن أمیه څخه کومک غوښتی وه او هغه کافر وه، او هم یې د مشرکانو په ضد د بني قینقاع یهودانو سره د کومک معاهده کړې وه که څه هم هغوی معاهده ماته کړه.

دوی وایي دا کار جائز دی خو چې ضرورت ورته پېښ شي او څه اطمینان هم موجود شي چې کافر خیانت نه کوي او د مؤمنانو په ضد باندې اقدام نه کوي.
همدارنگه دوی وایي د بدر په غزا کښې د کافر کومک ته اړتیا نه وه او یا به ورباندې نبی کریم صلی الله علیه و آله اطمینان نه درلود^(۳).

ځینې علماء کرام وایي د کافرانو استخدام په هغه وخت کښې جائز دی چې د غلامانو او وینځو په دود ترې کار واخستلی شي چې باداري د مؤمنانو په لاس کښې وي او هغوی مامورین او توابع وي، لکه کتابیه ښځه چې د خپل مسلمان مېړه د لاس لاندې وي. اما داسې استخدام چې هغوی د عزت خاوندان وي او د آمرینو حیثیت لري نو دا بالکل روا نه دی^(۴).

(۱) صحیح البخاري ج ۱ ص ۴۲۲

(۲) جامع الترمذي ج ۱ ص ۲۸۴

(۳) روح المعاني ج ۲ ص ۱۲۰

(۴) البحر المحیط ج ۲ ص ۴۲۲

د "ثقة" د کلمې تحلیل

ع د "ثقة" کلمه په اصل کې "ثقة" وه - لکه: "ثقة" - چې مصدر یا اسم مصدر دی، نو "و" په "ت" او "ي" په "ف" بدله شوه "ثقة" ترې جوړ شو. "ثقة" د "ثقة" په معنی سره دی چې په اصل کې "ثقة" وه "و" په "ت" بدل شو او یوه "ي" په بله کې مدغمه شوه "ثقة" ترې جوړ شو. دواړه کلمې د ډار او خوف په معنی سره دي خو اهل التشیع د "ثقة" کلمه ډېره استعمالوي.

تقیه او شرعي حکم

۷- په دې مقام کې باید لاندې څو مواد په نظر کې ونیول شي ترڅو پرې دا مقام پرې ښه واضحه شي:

الف: د قیامت د ورځې پورې جواز شته چې یو مسلمان د ځان د خلاصون په غرض د ډار په وخت کې د کفرې کلماتو څرگندونه وکړي. اما خوارج وایي چې تقیه د اسلام په ابتداء کې جائزه وه چې مسلمانان کمزوري وه، کله چې مسلمانان قوي شوه نو ذکر شوی حکم باید عملي نه شي^(۱). دا مذهب ځکه باطل دی چې د یو پلوه په نصوصو کې داسې څه دلیل نشته چې تخصیص یې ورکړی وي او د بل پلوه د مسلمانانو د کمزورۍ حصر کول هم په یو وخت پورې څه معقول کار نه دی. نو تقیه د قیامت د ورځې پورې جائزه ده.

ب: په تقیه باندې عمل کول جواز لري چې سړی ورباندې نه گناهگارېږي، خو بهتره دا ده چې سړی کفرې کلمات په ژبه باندې ونه لولي او په رخصت باندې عمل ونه کړي بلکې په عزیمت باندې کلک شي. د همدې مطلب په ثبوت باندې لاندې دلایل دلالت کوي^(۲):

اول: په دغسې حالاتو کې (چې سړی د کفرې کلماتو اظهار ته مجبورېږي) اسلام هجرت فرض کړی دی، که په تقیه باندې عمل کول اصلي حکم وي نو هجرت ته به حاجت نه وي، یو مسلمان به کولی شوی چې ظاهراً خپل ځان کافر معرفي کړي خو په زړه کې مسلمان وي.

دوهم: که په تقیه باندې عمل کول عزیمت وي نو شهیدانو ته به الله ﷻ لوړې درجې نه وي ورکړې، هغوی خو په همدې شهیدان شوي دي چې د رخصت څخه یې استفاده نه ده کړې او په عزیمت باندې کلک ولاړ وه او شهیدان شوه.

درېم: مُسَلِّمَةُ الْکَذَاب (چې د پیغمبرۍ دعوه یې کړې وه) یوه ورځې دوه کسان مسلمان مجاهدین ونیول او په لاندې ډول یې د استنطاق لاندې راوستل:

یوه صحابي ﷺ ته یې وویل چې ته شاهدي وایې چې محمد ﷺ د الله ﷻ رسول دی؟ ده وویلې چې: هو. بیا یې ورته وویل چې ته شاهدي وایې چې زه هم د الله ﷻ رسول یم؟ ده وویلې چې: هو. نو دغه صحابي ﷺ یې خوشې کړ.

(۱) تفسیر کبیر ج ۸ ص ۱۴

(۲) صحیح البخاري ج ۲ ص ۱۰۲۶

اما هغه بل صحابي ۽ د اول سوال په جواب کښې "هو" وويلې او په دوهم کښې يې جواب ورکړ چې: «إِنِّي أَصَمُّ» يعنې: يقيناً زه کون يم. نوموړي کافر درې ځله سوال تکرار کړ خو په هر وار کښې به صحابي ۽ د جواب ورکاوه چې زه کون يم.

مسيلمه ملعون دغه صحابي ۽ شهيد کړ او سر مبارک يې ترې پرې کړ. نو کله چې دغه نبي کریم ۽ ته ورسېده هغه وفرمايل چې: «أَمَّا هَذَا الْمَقْتُولُ فَقَدْ مَضَى عَلَى صِدْقِهِ وَبَقِيَّتِهِ وَأَخَذَ بِفَنَائِهِ فَهَيِّنَا لَهُ. وَأَمَّا الْآخَرُ فَقَدْ رَخَّصَهُ اللَّهُ تَعَالَى فَلَا تَبِعَةَ عَلَيْهِ»^(۱) يعنې: هر چې دغه وژل شوی دی نو يقيناً هغه په خپل صداقت او کلک باور باندې تېر شو او د الله ښه فضل يې وگاته نو دا دې ورته مبارک وي. او هر چې هغه بل دی نو هغه ته الله ښه رخصت ورکړی وه نو په هغه باندې هم څه گناه نشته.

خلورم: د احمد بن مالک رحمه الله څخه چا پوښتنه وکړه چې که څوک دې توره د سر پورې ونيسي نو کفري خبره به وکړې او که نه؟ ده رحمه الله ورته وويلې: چې کله عالم په تقيه باندې عمل وکړي او حق ونه وايي او جاهل د جهل او ناپوهۍ د کبله د حق اظهار ونه کړي "فمضى تبين الحق"^(۲) نو حق به په کوم وخت کښې څرکند شي؟

ج: په تقيه باندې عمل کوي د ضرورت په بنا جائز گرځول شوي دي د همدې کبله پکښې د ضرورت څخه زیادت جائز نه دی، لکه چې الله ښه د دې ایت په مثل کښې تصریح کړې ده چې: ﴿وَقَلْبُهُ مُطْمَئِنٌّ بِالْإِيمَانِ﴾ [النحل: ۱۰۶] يعنې: د کفر کلمه په داسې حالت کښې جائزه ده چې زړه يې په ايمان باندې مطمئن وي. خو يوازې په ژبې سره ورباندې تلفظ وکړي او دا څکه چې ضرورت په ژبه پوره کېږي د عقيدې تحريف ته حاجت نشته^(۳).

همدارنگه په کار دي چې په کفري کلماتو باندې هم د ضرورت څخه اضافه تلفظ ونه کړي او هم دې د وخت پوره مراعات وکړي، کله چې ضرورت ترسره شو نو بيا ورته په کفري کلمو باندې خوله بنورول قطعي حرام دي او رخصت يې تمام شو.

د: هله تقيه جائزه نه ده چې په بل چا باندې پکښې تجاوز واقع کېږي، لکه چې څوک کافرانو ته د خپل خان معرفي کولو دپاره بل مسلمان ووژني، يا په زنا باندې اقدام وکړي، يا پردی مال غصب کړي، يا پاک لمنو ښځو او سړيو پسې بهتان جوړ کړي او بالاخره يا د استنطاق په وخت کښې د مسلمانانو د اسرارو څخه پرده پورته کړي^(۴).

ه: همدارنگه په تقيه کښې د لساني اقرار څخه په غير کفري عمل جائز نه دی، لکه چې څوک خپل خان خلقي يا پرچمي معرفي کولو دپاره -العياذ بالله- د قرآن کریم سره د استخفاف عمل وکړي. او دا څکه چې دغسې وضعه د کفر نمايندگي کوي، برابره خبره ده چې عقیده يې ورسره موافقه وي او که نه.

(۱) احکام القرآن للجصاص ج ۲ ص ۱۰: مصنف ابن ابي شيبة ج ۶ ص ۴۷۲

(۲) البحر المحيط ج ۲ ص ۴۲۴

(۳) تفسير ابن کثير ج ۱ ص ۲۵۷

(۴) تفسير کبير ج ۸ ص ۱۴

د همدې کبله عبد الله بن عباس رضی الله عنهما وویلې دي چې: «لَيْسَ التَّقِيَّةُ بِالْعَمَلِ إِنَّمَا التَّقِيَّةُ بِاللِّسَانِ»^(۱)
تقیه په عمل باندې نه ده بې شکه تقیه په ژبه ده او بس
و تقیه لکه څنگه چې د نفس د ساتنې دپاره رخصت ده د مال او آبرو د ساتنې دپاره هم

جواز لري^(۲)
نبي کریم ﷺ فرمایلي دي چې: «مَنْ قُتِلَ دُونَ مَالِهِ فَهُوَ شَهِيدٌ»^(۳) يعني: څوک چې د خپل مال په
مقابل کښې ووژل شي هغه شهید دی.
نو که یو مسلمان د کافر د پلوه تهدید شي چې که د موالاة (دوستۍ) اظهار ونه کړي نو یا به
ووژل شي، یا به یې مال تلف شي او یا به یې ناموس او آبرو تویه شي.
په دې درېوواړو صورتونو کښې ورته په ژبه باندې د موالاة اظهار جائز دی.

یادونه

۸- څرنگه چې په ژبه باندې د کفرې کلماتو استعمال په داسې حال کښې چې قلباً ورباندې
مطمئن نه وي یو مبطن او پټ شی دی هر څوک کولی شي چې په کفرې کلمه باندې قلباً تلفظ وکړي
او د دې سره سره مدعي شي چې زه پرې قلباً مطمئن نه یم. برسېره په دې، د تهدید په اندازه کښې
هم ممکنه ده چې څوک د ډېر لږ تهدید سره د کفرې کلمې یا د کفرې موالاة اظهار وکړي، یا د
ضرورت څخه په زیاتو کلماتو باندې تلفظ وکړي او یا حتی د ضرورت د وخت څخه اضافه وخت
ورباندې دوام وکړي، خو په دې ټولو صورتونو کښې بهانه کولی شي چې ما د مجبوریت څخه دا
تلفظ کړی دی او څوک یې په دنیا کښې نه شي ملامت کولی.
نو ځکه الله ﷻ په دې مقام کښې د ډارولو ډېره موثره جمله دوه ځله تکرار کړې ده چې په ټول
قرآن کښې درېم ځل نه ده نازل شوې، هغه جمله دا ده چې: ﴿وَيُحَذِّرُكُمُ اللَّهُ نَفْسَهُ﴾ يعني: او
الله ﷻ تاسو د خپله خانه ډاروي، نه د بل شي څخه. يعني د ډېر لوی غضب څخه مو ډاروي.
د دې تهدید نظیر په ترغیب کښې هغه حدیث دی چې نبي کریم ﷺ د روزې د ثواب په باره کښې
وايي چې د بنیادم په هر یو نېک عمل باندې لس چنده اجر ورکول کېږي تر اوه سوه پورې، پرته د
روزې څخه ځکه چې الله ﷻ فرمایي: «فَالْأُيُّ وَأَنَا أَجْزِي بِهِ يَدْعُ شَهْوَتَهُ وَطَعَامَهُ مِنْ أَجْلِي»^(۴) يعني:
چې یقیناً روژه ما لره ده او زه ورباندې (پخپله) جزا ورکوم، خپل خواش او خوراک یې زما د کبله
پرېښی دی. يعني د روزې جزا دومره لویه ده چې په اندازه باندې یې د الله ﷻ څخه په غیر ملانک
هم نه پوهېږي.

۱- تفسیر ابن کثیر ج ۱ ص ۳۵۷

۲- روح المعاني ج ۳ ص ۲۲۱

۳- صحيح البخاري ج ۱ ص ۳۲۷

۴- سنن النسائي ج ۱ ص ۳۱۰

د اهل التشيع تقيه

۹- د ذکر شوي بيان څخه څرگنده شوه چې مسلمان ته د موالاة (دوستۍ) اظهار جائز دی مگر چې د کافرانو د پلوه تهديد شي. خو د همدې ايت څخه اهل التشيع تقيه د يوه اصل په حيث استنباطوي او په هر ځای کېنې چې دوی د لږ څه مشکل سره مخامخ شي هلته تقيه په کار اچوي. د علي عليه السلام او د نورو هغو صحابه وو څخه چې هغه شي په ثبوت ورسېږي کوم چې د دوی په طبيعت برابر نه وي نو هغه هم په تقيه باندې حملوي.

ځينې اهل التشيع په تقيه کېنې دومره مبالغه کوي چې وايي: د اهل تشيع څخه چې څوک په سني امام پسې لمونځ وکړي د دې دپاره چې په شيعه مذهب باندې پرده واچوي نو دومره ثواب لري لکه يو پيغمبر پسې يې چې لمونځ اداء کړی وي. دوی داسې نور مزخرفات وايي چې د ايت شريف سره بالکل ارتباط نه لري^(۱).

ايا اعمال حاضرېدلی شي؟

۱۰- مفسرينو کرامو د اعمالو د احضار معنی داسې کړې ده چې هغه به مجسم کړی شي او حاضر به کړی شي او يا د اعمالو حضور د عملنامو يا د جزا د حضور څخه کنایې دی^(۲). مگر مونږ دغو درېواړو تاويلونو ته حاجت نه لرو ځکه چې په نني عصر کېنې اعراض انتقالېږي او هم تېر شوي اعراض حاضر گرځول کېږي، مثلاً نن چې کومې خبرې ثبت شي او يا د ځينو شيانو تلویزوني عکاسي وشي ډېر کلونه وروسته هم هغه بيا حاضرېدلی شي او هم ليدلی شي. کله چې دا صحنه په دنيا کېنې تکرارېدلی شي نو په آخرت کېنې خو يې هيڅ مانع نشته.

يادونه

۱۱- ځينو مفسرينو کرامو د ﴿بَيْنَهُ﴾ ضمير د قيامت ورځې ﴿يَوْمَ﴾ ته راجع کړی دی^(۳)، يعنې بدکاره نفس به تمنی کوي چې د ده او د دغې ورځې په منځ کېنې ډېره زمانه وي. مگر مونږ ته دا بڼه خبره ښکاره شوه چې ضمير بد عمل ته راجع شي چې ورته نژدې ذکر دی.

أَمَدٌ څه معنی؟

۱۲- د "أَمَدٌ" او د "أَجَدٌ" په منځ کېنې تقارب دی دواړه اوږدې زمانې ته وايي، فقط دومره فرق لري چې په "أَمَدٌ" کېنې زمانه مجهوله غايه لري او په "أَجَدٌ" کېنې بالکل غايه او انتهاء نه لري^(۴). ځينې مفسرين لا وايي چې په دې مقام کېنې د ﴿أَمَدًا بَعِيدًا﴾ څخه لرې مسافه مطلب ده لکه څومره چې مشرق د مغرب څخه لرې دی^(۵).

(۱) روح المعاني ج ۳ ص ۱۲۴

(۲) تفسیر الفاسي ج ۴ ص ۸۴

(۳) تفسیر ابي السعود ج ۲ ص ۲۴

(۴) مفردات الراغب ص ۲۰

(۵) روح المعاني ج ۳ ص ۱۲۷

په هر تقدير د معنی حاصل یې داسې کېږي: عاصیان خونن ورځ گناه ته ډېر خوشالېږي او ډېر رغبت لري چې ورنژدې شي خو د قیامت په ورځ چې کله د خپلې گناه مخ وگوري دومره به ترې متنفر شي چې وایي به کاش چې زما او ستا په منځکښې ډېره لرې مسافه وی چې په ډېره اوږده زمانه کښې هم سره نه وی یو ځای شوي.

﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ

رَحِيمٌ﴾ ﴿قُلْ أَطِيعُوا اللَّهَ وَالرَّسُولَ فَإِنْ تَوَلَّوْا فَإِنَّ اللَّهَ لَا يُحِبُّ الْكَافِرِينَ﴾ ﴿٣١﴾

[۳۱] ووايه (ای پیغمبره!) که چرته تاسو (ای خلکوا) یاستی چې د الله ﷻ سره محبت لری نو زما متابعت وکړی الله ﷻ به تاسو محبوب وگرځوي (درڅخه راضي به شي) او گناهونه به مو درته رښي. او الله ﷻ بښونکی (او مهربان دی).

[۳۲] ووايه (ای پیغمبره!) چې (ای خلکوا) د الله ﷻ او د ده د پیغمبر ﷺ اطاعت وکړی، نو که دوی ترې مخ تاو کړ نو بې شکه الله ﷻ کافران نه خوښوي.

شان نزول او ارتباطونه

۱- د ذکر شوو دواړو ایتونو په شان نزول کښې تقریباً اووه روایتونه مفسرینو کرامو لیکلي دي^(۱)، چې مونږ دلته یوازې د دوه روایتونو په ذکر سره اکتفاء کوو:

الف: لکه چې پخوا مو ذکر کړی وه چې د دې سورت د سر ایتونه د نجران د وفد په باره کښې نازل شوی دي، دغو نصاراوو د نبي کریم ﷺ سره د مباحثې په ترڅ کښې دا خبره هم وکړه چې مونږ عیسیٰ ﷺ ته ځکه په الوهیت باندې قایل یو چې د الله ﷻ سره محبت لرو او دا کار مو د محبت یو مظهر دی.

د نصاراوو دا بهانه د مشرکانو بهانې ته ورته وه چې الله ﷻ د دوی د خولې څخه فرمایي چې: ﴿مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَى﴾ [الزمر: ۳] یعنی: مونږ د بوتانو عبادت نه کوو مگر د دې ډېاره چې دوی مو الله ﷻ ته ورنژدې کړي نژدې کول.

د نصاراوو د نه مسلمانېدلو یو مهم عامل دا وه چې دوی خپلو ځانو ته د نورو خلکو څخه په امتیاز باندې قائل وه چې: ﴿وَحَنُّ أُنْتَوُوا اللَّهَ وَاجِبَتُوهُ﴾ [المائدة: ۱۸] یعنی: مونږ د الله ﷻ زامن او د ده دوستان یاستو. د الله ﷻ د عذاب څخه مونږ ته څه خطر نشته مونږ ترې نه ډارېږو. نو الله ﷻ نبي کریم ﷺ ته د دوی د همدې خبرې جواب ورزده کړ چې که رښتیا د الله ﷻ سره مینه او محبت لری زما متابعت وکړی. زه چې څه وایم هغه ومنی^(۲).

(۱) زاد السیر ج ۱ ص ۳۱۸: تفسیر البغوي ج ۱ ص ۲۹۳

(۲) تفسیر الطبري ج ۳ ص ۳۳۳

آل عمران (۱)

ب: کله چې عبد الله بن ابي (رئيس المنافقين) ذکر شوی جواب واورېده نو په پروښاګند یې شروع وکړه چې نبی کریم ﷺ غواړي چې خپل خان راته د معبود په صفت جوړ کړي چې مونږ یې عبادت وکړو.

نو الله ﷻ نبی کریم ﷺ ته د همدې خبرې جواب هم ورزده کړ چې: زما اطاعت د الله ﷻ اطاعت دی، زه کوم شخصي اطاعت ستاسو څخه نه غواړم. برسېره په دې، زما خبره د پیغمبر په صفت ومنی چې د الله ﷻ د احکامو صرف ابلاغ کوم او بس. دا زما احکام نه دي بلکې د الله ﷻ احکام دي.^۱

۲- په دې مقام کې د ایتونو د اړوند لاندې وجې ولولئ:

الف: تردې ځایه الله ﷻ د خپل وحدانیت پوره دلایل بیان کړه اوس د نبی کریم ﷺ د رسالت په باره کې استدلال بیانېږي چې نبی کریم ﷺ څکه په حقه پیغمبر دی چې د هغه محبت د الله ﷻ د رضا سبب دی او هم د هغه اطاعت د الله ﷻ اطاعت دی.

ب: د هغو ایتونو مضمون دا وه چې د الله ﷻ د دښمنانو سره محبت مه کوئ او د دې ایتونو مضمون دا دی چې د ده ﷻ د دوستانو سره مینه او محبت وکړئ چې د دوی په اول سر کې نبی کریم ﷺ واقع دی.

ج: هلته مسلمانان ډارول شوي وه چې د الله ﷻ څخه وډار شئ او د ده ﷻ رضا حاصله کړئ، دلته هغه طریقه بیان شوې ده چې د الله ﷻ رضا ورباندې حاصلېدلی شي.

د مطلب خلاصه

۱- یعنې: ای پیغمبره! ټولو خلکو ته اعلان کړه چې که تاسو غواړئ چې د الله ﷻ سره محبت وکړئ ترڅو د هغه رضا حاصله کړئ او د غضب څخه یې په امن کې شئ نو لار یې همدا یوه ده چې زما متابعت وکړئ او زما په قدم باندې لار شئ چې ذکر شوی مراد مو ترسره شي، الله ﷻ به تاسو محبوب جوړ کړي او درڅخه به راضي شي. برسېره په دې، ګناهونه به هم درته وښيي ځکه چې الله ﷻ ښونکی دی او د نورو ښکو اعمالو توفیق به هم درکړي ځکه چې الله ﷻ مهربان دی.

لنډه دا چې که تاسو د الله ﷻ د محبت ادعاء کوئ نو زما په متابعت کې یې ښکاره کولی شئ او بس. او که نه نو په محبت کې یې رښتیني نه یاست دروغ وایاست.

۲- او ای پیغمبره! خلکو ته بل دا اعلان وکړه: زه چې تاسو خپل متابعت ته رادعوت کوم مطلب مې دا نه دی چې په تاسو باندې خپل شخصي حاکمیت قائلول غواړم، بلکې مطلب مې دا دی چې د الله ﷻ اطاعت وکړئ او زما اطاعت ځکه وکړئ چې زه د هغه ﷻ دراستولی شوی بنده یم، نو زما اطاعت د الله ﷻ اطاعت دی او د هغه ﷻ بندګي ده، زه غواړم چې تاسو د الله ﷻ بندګان جوړ شئ نه دا چې تاسو زه د خپل خان بندګان جوړ کړم.

(۱) روح المعاني ج ۳ ص ۱۳۰

۳۔ نو ای پیغمبره! که خلکو ستا ذکر شوي دواړه اعلانونه ومنل خو ډېره ښه ده سمه لاره يې وموندله، او که ورته يې شا کړه نو دوی په غلطه لاره روان او کافران شوه، په تا باندې يې څه ملامته نشته بلکې په همدوی ده الله ﷻ به ورباندې خپل غضب نازل کړي. دا ځکه چې الله ﷻ د کافرانو څخه په بله يوه لار باندې هم نه راضي کېږي، د الله ﷻ د رضا حاصلولو لاره همدا يکې يوه لاره ده او بس، نن ورځ نه عيسويت د نجات لاره ده او نه يهوديت، بلکې بالفرض که موسی ﷺ ژوندی وی او عيسى ﷺ په ځمکه باندې وی نو هغوی دواړو به هم بله لاره نه وی موندلې.

توضیحات

۱۔ په دې مقام کښې د بنده محبت د دې څخه عبارت دی چې يوازې الله ﷻ ته عبادت وکړي او شریک ورسره ونه دروي. او د الله ﷻ محبت دې ته وايي چې ترې راضي شي او گناهونه ورته عفو کړي او د ښکيو توفیق ورکړي^(۱).

۲۔ يوه ورځې نبي کریم ﷺ اودس کاوه او ځينو صحابه وو کرامو يې د اوداسه استعمال شوې اوبه په ځان پورې موږلې، نو نبي کریم ﷺ ورته وويلې چې: په تاسو باندې څه باعث دی چې دا کار کوئ؟، هغوی جواب ورکړ چې په مونږ باندې د الله ﷻ او د پیغمبر ﷺ محبت باعث دی.

نو نبي کریم ﷺ وفرمايل چې: «مَنْ سَرَّهُ أَنْ يُجِبُ اللَّهَ وَرَسُولَهُ أَوْ يُجِبَهُ اللَّهُ وَرَسُولُهُ فَلْيَصْدُقْ حَدِيثَهُ إِذَا حَدَّثَ، وَلْيُؤَدِّ أَمَانَتَهُ إِذَا أَوْثِمَ وَلْيُخَيِّنْ جِوَارَ مَنْ جَاوَزَهُ»^(۲) يعني: هرڅوک چې په دې خوشالېږي چې د الله ﷻ او د پیغمبر ﷺ سره محبت ولري او يا په دې خوشالېږي چې الله ﷻ او پیغمبر ﷺ يې محبوب وگرځوي نو رښتيا خبرې دې کوي کله چې گرېږي او امانت دې سپارې کله چې ورته کېښودل شي او د خپلو گواندو يانو گواندو دې ښه کړي.

د دې حديث څخه لاندې دوه مطلبه په تبادر سره د سړي ذهن ته ورځي:
الف: علماء کرامو او مشانخو ته په کار دي چې د خپلو شاگردانو او مريدانو څخه د لاسونو په مچو کولو باندې راضي نه شي ترڅو چې شريعت عملي نه کړي او په اسلام باندې منگولې ښځې نه کړي.
ب: شاگردانو او مريدانو ته په کار دي چې د الله ﷻ او د پیغمبر ﷺ محبت د استاذانو او مشانخو په لاس مچو کولو کښې تمثيل نه کړي او دا خيال ونه کړي چې د قيامت په ورځ به مو يوازې همدا په کار راشي که شريعت مو عملي کړی وي او که مو د پښو لاندې کړی وي.

﴿إِنَّ اللَّهَ اصْطَفَىٰ آدَمَ وَنُوحًا وَآلَ إِبْرَاهِيمَ وَآلَ عِمْرَانَ عَلَى الْعَالَمِينَ﴾^(۳) ذَرِيَّةٌ

بَعْضُهَا مِنْ بَعْضٍ وَاللَّهُ سَمِيعٌ عَلِيمٌ ﴿۱۹﴾

(۱) تفسیر روح المعاني ج ۳ ص ۱۲۹

(۲) شعب الإيمان للبيهقي ج ۲ ص ۲۰۱

آل عمران (۱۱)

[۳۳] بی شکه الله ﷻ آدم ﷺ غوره گر خولی وه، او نوح ﷺ هم، او د ابراهیم ﷺ تیر هم، او د عمران تیر هم، (هر یو د خپلو زمانو) په عالمونو باندې.

[۳۴] په داسې حال کې چې ځینې د ځینو نورو زېږنده (زوزات) وه، (په دغو ټولو کې یې یو هم د خپله خانه سره د عبادت په استحقاق کې شریک نه دی گر خولی خو) او الله ﷻ (د کافرانو د کفر خبرو) اورېدونکی دی (او د هغوی په اغراضو باندې) پوه دی.

ارتباطونه او د مطلب خلاصه

۱- په دې ایتونو کې د تېرو شوو ایتونو مضمون په لاندې وجو سره تعقیب شوی دی:
الف الله ﷻ د انسان د پیدا کولو سره سمه هغه لاره هم ښودلې ده چې سړی ورباندې د الله ﷻ رضا حاصلولی شي. د آدم ﷺ څخه نیولې تر آخر الزمان پیغمبر ﷺ (محمد ﷺ) پورې، یو لک څلېرشت زره زیات یا کم پیغمبران ﷺ یې د همدې مطلب دپاره استولی دي، نو هېچا نه د اعذر نه پاتې کېږي چې ماته د الله ﷻ د رضا حاصلولو لاره نه وه معلومه.

ب ټولو پیغمبرانو ﷺ یو مطلب تعقیب کړی دی چې د الله ﷻ وحدانیت دی، نو یو پیغمبر منل او بل نه منل غټه خطا ده، لکه اهل الکتاب چې د دې خطا مرتکب شوي دي.

ج اهل الکتابو خپل ځانونه غولولي دي چې مونږ د پیغمبرانو اولاده یو، که بالفرض نسب گټه رسوونکې وی نو ټولو خلکو ته به یې ورسوي ځکه چې ټول خلک د پیغمبرانو اولاده ده، لکه آدم ﷻ او نوح ﷻ.

د که نصارا د عیسیٰ ﷺ یا د مریمې (مریمې) په الوهیت باندې قائل دي نو د هغوی پلار خو عمران نومېده، د هغوی د نسب سلسله خو معلومه ده او نسب د الوهیت سره منافې شي دی.
ه رېښتیا چې دوی دواړه الله ﷻ خپل غوره بندگان جوړ کړي وه مگر د بندګۍ څخه خو ونلې نه وه، که غوره جوړول، د الوهیت معنی ورکوي نو الله ﷻ خو نور بندگان هم غوره گر خولي دي هغوی نه ولې د الوهیت لقب نه ورکوي چې په همدوی دواړو پورې مو مختص کړی دی؟ که بالفرض غوره گر خولو د الوهیت معنی ورکولی نو د هر چا څخه وړاندې باید دا لقب آدم ﷻ ته ورکړی چې ابو البشر دی، بیا نوح ﷻ چې آدم ﷻ ثاني او دوهم ابو البشر دی، بیا ابراهیم ﷻ ابو الانبیاء دی، بیا عمران (عمران) دی چې ابو مریم او جد عیسیٰ ﷻ دی.

ای نصارا او اهر بهې انصافه یاست چې مریم (مریم) او عیسیٰ ﷻ هر یو د اله په نامه یادوي او د دوی دواړو پلار (عمران) ته اله نه وايي؟ که دلته درسره دلیل نشته نو هلته د دې څخه په غیر څه دلیل لری چې هغوی الله ﷻ غوره گر خولي وه، ایا غوره گر خول د الوهیت معنی ورکوي؟

۲- یعنی الله ﷻ څمکه د غوره بندګانو څخه نه ده خالي کړې ترڅو په خلکو باندې د الله ﷻ د رضا حاصلولو لاره پټه پاتې نه شي لاندې څو مثالونه یې ولولئ:

الف آدم ﷻ د غوره بندګانو (پیغمبرانو) څخه وه چې ملانګو ته یې مسجود وګرځاوه او شیطان یې د دې کبله ملعون کړ چې د ده د سجدي څخه یې انکار وکړ.

ب: نوح عليه السلام د الله تعالى غوره بنده وه، د ده په غوښتنې سره د وخت ټول کافران هلاک شوه حتی چې زوی یې هم د غرقېدلو څخه نجات ونه موند.

ج: د ابراهیم عليه السلام په تېر کښې هم الله تعالى زېږت ډېر غوره بندگان پیدا کړي وه لکه اسماعیل عليه السلام، اسحاق عليه السلام، یعقوب عليه السلام، یوسف عليه السلام، موسی عليه السلام، هارون عليه السلام، محمد عليه السلام (آخرالزمان پیغمبر) او داسې نور چې د ابراهیم عليه السلام څخه وروسته ټول پیغمبران د همدې د نسل څخه مبعوث شوي دي.

د: د عمران عليه السلام د تېر څخه یې مریم عليها السلام هم پیدا کړې ده چې په معجزانه توګه یې ورته عیسی عليه السلام وېانېږه.

ذکر شوي ټول غوره بندگان الله تعالى د خپل وخت په خلکو باندې ممتاز او لوړ ګرځولي وه، او هم یې ټول د آدم عليه السلام څخه په غیر د توالد او تناسل په سلسله موجود کړي وه، چې د بندگانو د پیدا کولو عمومي لارده، نو ایا دا مناسبه ده چې اهل الکتاب ځینو ځینو ته په الوهیت باندې قائل شي او د بندګۍ د قید څخه یې ازاد وګڼي؟

۲- ای پیغمبره! الله تعالى د دوی ټول اقوال او چټیات اوري او ستا هلې ځلې هم ترې پټې نه دي. د دوی دا مطلب دی چې په همدې بهانه باندې ستا د نبوت څخه انکار وکړي او دنیاوي جاه او جلال (چې دوی ته په خطر کښې ښکاري) د لاسه ورنه کړي، خو دا مرام به یې هیڅکله ترسره نه شي، په دنیا او آخرت دواړو کښې به د ذلت سره مخامخ شي.

توضیحات

۱- د موسی عليه السلام پلار هم عمران نومېده او د عیسی عليه السلام د نېکه (د بي بي مریم عليها السلام پلار) هم عمران نوم وه، د دواړو عمرانانو په منځکښې تقریباً اتلس سوه (۱۸۰۰) کاله فاصله وه^(۱). د اول عمران تېر موسی عليه السلام، هارون عليه السلام او نور پیغمبران دي چې د هغه په نسل کښې پیدا شوي دي. او د دوهم عمران تېر عیسی عليه السلام او بي بي مریم عليها السلام دي.

مفسرینو کرامو ذکر شوي دواړه ډوله تفسیرونه کړي دي مګر د دې مقام سره دوهم تفسیر ښه پيوند خوري ځکه چې:

الف: دلته د نصاراوو د عقیدې رد مطلب دی چې عیسی عليه السلام او بي بي مریم عليها السلام ته په الوهیت باندې قائل وه، چې د رد حاصل یې د ارتباط په وجوهو کښې ښه بیان شوی دی.

ب: په راتلونکي ایت ﴿إِذْ قَالَتِ امْرَأَتُ عِمْرَانَ﴾ کښې بالاتفاق د عمران څخه د عیسی عليه السلام نیکه مراد دی. نو دلته به هم همدغه مراد وي ترڅو لوستونکو باندې خلط ملط رانه شي والله تعالى اعلم.

سوال جواب

۲- که څوک وايي چې: په دې کښې څه حکمت دی چې د آدم عليه السلام او نوح عليه السلام سره د آل کلمه زیاته نه شوه او د ابراهیم عليه السلام او د عمران عليه السلام سره زیاته شوه؟

(۱) روح المعاني ج ۳ ص ۱۳۱

مونڊ وایو چې

الف: د ابراهیم ﷺ په غوره ګرځولو کښې خو د چا خبره نه وه، خبره په دې کښې وه چې اهل الکتابو خپل ځانونه ممتاز ګڼل چې دوی د اسحاق ﷺ اولاده دي نو الله ﷻ د هغوی نظر رد کړ چې د ابراهیم ﷺ د تېر ټول پیغمبران غوره ګرځولی شوي دي چې اسماعیل ﷺ هم پکښې شامل دی. یوازې اسحاق ﷺ غوره نه دی لکه چې ستاسو خیال دی.

ب: ترڅو اهل الکتاب متوجه کړی شي چې عیسیٰ ﷺ او مریم وصال یې معبودان نه دي بلکې د عمران د روح تېر دي، الله ﷻ غوره ګرځولی دي خو معبودان یې نه دي ګرځولي.

* د همدې کبله په آل عمران باندې صراحت وکړی شو که نه نو په آل ابراهیم کښې خو دوی دواړه هم شامل وه، جدا ذکر کولو ته یې حاجت نه وه.

ذریه څه ته وایي؟

۳- د [البقرة: ۱۲۴] ایت لاندې د ذکر شوې کلمې په اړوند څه لیکلې شوي دي خو دلته دومره اضافه کوو چې د "ذریه" اطلاق د پیرانو او انسانانو په اولاده (فروعې) باندې کېږي مګر کله-کله په پلرونو (أصول) کښې استعمالېږي. الله ﷻ فرمایي چې: ﴿وَمَا آتَاَهُمْ أَنَا خَلَقْنَا ذُرِّيَّتَهُمْ فِي الْفُلِ الْمَوْحُونَ﴾ [یس: ۴۱] یعنې: او دوی (انسانانو) لره د قدرت یوه نښه دا ده چې د دوی پلرونه مو (نوح ﷺ) په دکه بهرې کښې پورته کړه (او د غرق څخه مو نجات ورکړ).

برسېره په دې، که څه هم د ﴿ذُرِّيَّةٌ﴾ د کلمې جمعه "ذریات" او "ذرائع" راځي مګر پخپله ذکر شوي کلمه هم په جمعه او مفرد دواړو کښې استعمال مومي، لکه چې په راتلونکي [۳۸] ایت کښې په مفرد کښې استعماله شوې ده.

﴿إِذْ قَالَتِ امْرَأَتُ عِمْرَانَ رَبِّ إِنِّي نَذَرْتُ لَكَ مَا فِي بَطْنِي مُحَرَّرًا فَتَقَبَّلْ مِنِّي إِنَّكَ أَنْتَ السَّمِيعُ الْعَلِيمُ﴾ ۱۱۱ ﴿فَلَمَّا وَضَعَتْهَا قَالَتْ رَبِّ إِنِّي وَضَعْتُهَا أُنْثَىٰ وَاللَّهُ أَعْلَمُ بِمَا وَضَعْتَ وَلَيْسَ الذَّكَرُ كَالْأُنْثَىٰ ۖ وَإِنِّي سَمَّيْتُهَا مَرْيَمَ وَإِنِّي أُعِيذُهَا بِكَ وَذُرِّيَّتَهَا مِنَ الشَّيْطَانِ الرَّجِيمِ﴾ ۱۱۲ ﴿فَتَقَبَّلَهَا رَبُّهَا بِقَبُولٍ حَسَنٍ وَأَنْبَتَهَا نَبَاتًا حَسَنًا وَكَفَّلَهَا زَكَرِيَّا ۖ كُلَّمَا دَخَلَ عَلَيْهَا زَكَرِيَّا الْمِحْرَابَ وَجَدَ عِنْدَهَا رِزْقًا قَالَ قَالَ يَمْرُؤُا إِنَّ لَكَ هَذَا قَالَ هُوَ مِنْ عِنْدِ اللَّهِ ۖ إِنَّ اللَّهَ يَرْزُقُ مَنْ يَشَاءُ بِغَيْرِ حِسَابٍ﴾ ۱۱۳ ﴿

[۳۵] (ای پیغمبره!) هغه وخت (وریاد کړه) چې د عمران مانه یې وویلې چې ای ربه! یقیناً ما ستا دپاره هغه شی نذر کړی دی چې زما په ګېده دی. په داسې حال کښې چې (د عبادت دپاره) ازاد

کړی شوی دی، نو زما څخه یې قبول کړې. بې شکه ته همدا ته اورېدونکی (قبلوونکی او) پوه یې [۳۶] نو کله چې د بې بې مریمې (سرافشما مور خپل د گېډي ماشوم وزېږاوه، ویې ویلې (په غمښته لېجه) چې: ای ربه! یقیناً ما خو (ما فی البطن) نفس بنځینه وزېږاوه. او الله ﷻ خو ښه پوه وه په هغه شي باندې چې هغې (بې بې) زېږولی وه (چې څومره با عزته ماشوم دی، خو دا ورباندې پوهه نه وه) او (تحرراً یې ویلې چې) نارینه خو د بنځینه په شان نه دی (چې په نذر کېنې به قبول شي خو د دې سره سره زه امید کوم).

او بې شکه (ای ربه!) ما هغه مریم (عابده) ونوموله (هیله ده چې ته یې قبوله کړې) او بې شکه زه دې ته او د دې زوزات ته په تاباندې د رتلي شوي شیطان څخه پناه ورکوم (غواړم). [۳۷] نو بې بې مریم (سرافشما) د هغې رب په ډېر ښه قبلولو سره قبوله کړه او په ډېر ښه زرغونولو سره یې زرغونه کړه (چې د عیسیٰ ﷺ غوندې زوی یې وروباښه) او زکریا ﷺ یې ورته کفیل وټاکه. په هر وخت کېنې به چې په هغې باندې زکریا ﷺ عبادتگاه ته ور داخل شو د هغې په نزد به یې (ناشنا) رزق وموند، (نو) ورته به یې ویلې: ای مریمې! دا درته د کومه شو؟ هغې به (په جواب کېنې) ویلې: دا د الله ﷻ د پلوه دی. بې شکه د الله ﷻ چې هر چا ته اراده وشي بدون د حساب (پرېمانه) روزي ورکوي.

ارتباط او د مطلب خلاصه

مونږ مخکې لیکلي وه چې په دې مقام کېنې یو غټ هدف د اهل الکتابو او خصوصاً د نصاراوو د مزخرفې عقیدې رد دی. په دې ایتونو کېنې د ذکر شوي هدف یوه مهمه کړۍ بیان شوې ده چې د معنی حاصل یې داسې کېږي:

الف: د مریمې (سرافشما مور د ﴿أَمْرَأَتُ عِمْرَانَ﴾ د عمران د مېرمنې په نامه یاده شوه نه د هغې په اصل نامه، ترڅو دوی پوه شي چې مریمه (سرافشما) د نورو انسانانو په څېر د یوه سړي او یوې ښځې لور وه. لکه چې نورې لورگانې یوه هم معبوده نه شي جوړېدلې نو مریمه (سرافشما) هم معبوده نه شي جوړېدلې.

ب: کله چې په مریم (سرافشما) باندې خپله مور د نورو ماشومانو په څېر امیدواره شوه هغه دومره هم نه پوهېده چې زما په گېډه کېنې به هلک وي او که جلۍ، د همدې کبله یې په ﴿مَا فِي بَطْنِي﴾ سره تعبیر وکړ چې د دواړو امکان یې درلود.

ایا هغه څوک معبود کېدلی شي چې د خپلې مور د گېډې دوره یې تېره کړې وي؟

ج: د مریمې (سرافشما) مور خو هغه شی چې د دې په گېډه کېنې وه (ما فی بطنها) د الله ﷻ دپاره نذر وگرځاوه او ویې ویلې: ای الله! همدغه شی مې ستا د عبادت دپاره د ټولو دنیاوي کارونو څخه ازاد گرځولی دی، ای الله! زما دا نذر قبول کړې.

ایا هغه څوک چې العیاذ بالله پخپله معبود وي د بل چا دپاره نذر جوړېدلی شي؟

د: د مريمې (س) ما مور خو د نذر د وړاندیز په وخت کښې وويلې چې: ای الله! همدا ته اورېدونکی او پوه یې، زما دا نذر قبول کړې، ته خو پوهېږې چې څومره په اخلاص باندې مې دې کار ته اقدام کړی دی. هغې خو "ما في بطنها" ته د "سمیع" او "علیم" لقب ورته کړ نو تاسو څنگه ورباندې د اله نوم ږدئ؟

ه: د مريمې (س) ما مور چې کله هغه وزېږوله نو وېې ويلې چې: ای ربه! ما خو ښځینه ماشوم وزېږاوه. داسې خو یې ونه ويلې چې ما معبود وزېږاوه، چې نه ورته ښځینه ويلی شي او نه نارینه؟
و: که څه هم نوموړې په ښځینه ماشوم باندې لږ څه غمژنه شوه چې دا به زما په نذر کښې قبوله شي او که نه، مگر الله (ج) ته د همدې ښځینه ماشوم رتبه او حیثیت معلوم وه چې د خپل وخت په ټولو زنانو وو باندې یې غوره او بهتر ګرځولی وه، اما معبود "خو یې نه وه جوړ کړی او نه یې د ځانه سره په عبادت کښې شریکه کړې وه.

ز: هغې وويلې چې تر او ښځه سره برابر نه دي، ځکه چې نارینه د عبادت دپاره نذر قبلېدلی شي خو ښځینه نه شي قبلېدلی. داسې خو یې نه دي ويلي چې معبود او بنده برابر نه دي، تر څو ستاسو ګومان درست وګڼل شي.

ح: هغې ورباندې "مریم" نوم کېښود، د معبود نوم یې ورباندې نه دی ایښی لکه چې تاسو یې ورباندې ږدئ.

ط: هغې د خپلې لور دپاره د الله (ج) څخه سوال وکړ چې ای الله! د جنې او انسي شیطانونو څخه یې په امن کښې وساتې او ته یې نگاهبان شي. نو ایا معبود ته هم د شيطان خطر شته؟
ي: هغې خو د خپلې لور د اولادې دپاره هم په الله (ج) سره د شیطانونو څخه پناه وغوښتله. ایا د بي بي مريمې (س) ما زوی (عیسی (ع)) چې د خپلې مور په شان د رحم د دورې څخه وروسته زېږېدلی دی، معبود جوړېدلی شي؟ چې تاسو ورته (ثالث ثلاثة) درېم معبود وایاست؟
عجیبه ده چې نیاګی (د بي بي مريمې مور) ورباندې د شیطانونو څخه ډارېدله او تاسو ورته د الوهیت لقب ورکوی؟

یا: الله (ج) د بي بي مريمې د مور سوال په احسن قبول سره ومانه، د یوې خوا یې هغې ته د نذر پوره اجر و ورکړه او د بلې خوا یې بي بي مريمه د شیطانونو څخه په امن کښې وساتله او پوره تقوی، دینداري، ښه اخلاق، پاک لمني او روحي اطمینان یې ورکړ؛ ایا دا صفات د بندګۍ نه دي؟
یب: الله (ج) د هغې سوال د مريمې (س) ما د اولادې په باره کښې هم منظور کړ او په ډېره ښه طریقه باندې یې ورته غوره زوی (عیسی (ع)) وپاښه چې پیداښت یې هم معجزانه وه، ژوند یې هم معجزانه وه او هم به په معجزانه توګه د اسمانونو څخه د قیامت ورځې ته نژدې رابښکته شي. ایا یو بنده چې د غوره صفاتو خاوند شي، د هغه څخه معبود جوړېدلی شي؟

یح: د هغې د سوال د قبول یوه ښه دا شوه چې الله (ج) بي بي مريمې ته زکریا (ع) کفیل وټاکه چې د وخت پیغمبر (ص) وه، د یو پلوه د هر حیثه د گناه څخه پاک او معصوم وه او د بل پلوه معنوي

نڙيه کونکي وه. نو مريمه عليها السلام لکه چې د خلکو د اتهاماتو څخه يې غمه شوه د ښه استاذ (ښوونکي) شاگرده هم وگرځېدله. ايا معبود هم د چا کفالت يا ښوونې ته اړتيا لري؟

يو. د قبول بله نښه دا شوه چې بي بي مريمې عليها السلام ته الله تعالى د غيږو څخه څه رزق مقرر کړ چې په هر وخت کښې به زکريا عليه السلام د هغې عبادت ځای ته ورننووت هلته به يې نا اشنا روزي ليدله. ايا معبود هم رزق ته اړتيا لري؟

په: بله نښه يې دا وه چې بي بي مريمې عليها السلام په الله تعالى باندې پخه عقیده درلوده، هغه پوهېده چې د غيږو روزي شیطاني استدراج نه دی بلکې د الله تعالى د هغو کراماتو څخه ده چې ماته يې رابښلي دي نو ځکه به يې د زکريا عليه السلام د دې سوال ﴿أَنْ لَّكَ هَذَا﴾ يعنې: دا درته د کومه شوه؟ جواب ورکاوه چې: ﴿هُوَ مِنْ عِنْدِ اللَّهِ﴾ يعنې: دا د الله تعالى د جانبه ده، بې شکه د الله تعالى چې چا ته اراده وشي بې حساب روزي ورکوي.

اي نصاراووا ايا تاسو د ذکر شوو کراماتو د کبله مريمه عليها السلام د اله په نامه يادوي؟ که داسې وي نو معجزات او کرامات خو پيغمبران او نور وليان هم لري هغوی ته ولې ذکر شوي لقب نه ورکوي؟

توضیحات

۱- که څوک وايي: په دې کښې څه حکمت دی چې د بي بي مريمې عليها السلام مور په نامه سره ياده نه شوه لکه څنگه يې چې پلار په نامه سره ياد شو؟

مونږ وايو چې: په دې باره کښې راته دوه وجې ښکاري، يوه دا چې نسب د پلار څخه ثابتېږي او په دې مقام کښې د بي بي مريمې عليها السلام نسب هدف دی ترڅو د نصاراوو عقیده رده کړي شي چې هغې ته يې درېم (اله) وايي. او بله دا چې د زنانه وو نومونه دومره شهرت نه لري لکه د نارينه وو نومونه، مونږ پوهېږو چې نوموړې بي بي د خپل نامه څخه په دې ښه وپېژاندله شوه چې عمران ته يې اضافت وکړی شو او ﴿أَمْرَأْتُ عِمْرَانَ﴾ وويل شو.

د مريمې د مور نوم

۲- د بي بي مريمې عليها السلام د مور نوم "حَنَّة" وه چې د "فَقُوذًا" لور وه، د دې بله خور "إِشَاع" نومېده چې د زکريا عليه السلام مېرمن او د يحيى عليه السلام مور وه^(۱)، نو په دې تقدير زکريا عليه السلام د بي بي مريمې عليها السلام د ترور مېړه (شرعي محرم) گرځي چې د کفالت دپاره يې ښه مناسبت وه.

ايا د ماشوم نذر کول جواز لري؟

۳- د هغه وخت په شريعت کښې جائزه وه چې څوک خپل يو ماشوم د الله تعالى د عبادت دپاره نذر کړي او د دنياوي کارونو څخه يې محروم (ازاد) کړي، او شرانغ خو په دغسې فرعي احکامو کښې اختلاف لري، خو سره د دې هم که نن ورځ څوک د الله تعالى سره همدغه ډول معاهده وکړي

(۱) تفسير البقرې ج ۱ ص ۲۹۵

مثلاً چې خپل فلانی ماشوم به صرف د الله ﷻ د رضا دپاره په شرعي علومو کښې مصروف نوم نو باید چې وفا ورباندې وکړي^(۱).

سوال جواب

۴- که څوک وایي چې: د تشبیه په وجه کښې مشبه به اصل وي نظر مشبه ته، نو نظر همدې قاعدې ته باید په دې مقام کښې داسې ویل شوی وی چې د «وَلَيْسَ الْإِنْسَانُ كَالْذُّكْرِ» زنانه د نارینه په شان نه ده؟!؟

مونږ وایو چې: په هغه وخت کښې به خلکو ځکه خپل نارینه اولادونه د عبادت دپاره نظر کول چې په ښځینه باندې حیض راځي، د مساجدو خدمت ښه په قوت سره نه شي کولی او د کوره دباندې د تهمت لاندې هم واقع کېږي. نو د بي بي مريمې مور چې کله یوه شوه چې ماشوم انجلی ده، نو تحسر (افسوس) او تحزن ورباندې غلبه وکړه چې ایا دا لور به مې د عبادت دپاره نذر ومنله شي او که نه، نو د وارخطائی څخه یې د اصل عبارت په ځای مقلوب عبارت استعمال کړ او الله ﷻ مونږ ته عین عبارت رانازل کړ ترڅو د هغې په تحسر باندې مونږ پوه شو.

انسان په دغسې هیجاني حالاتو کښې (د خوشالۍ وي او که د تحس خپله اداره د لاسه ورکوي، لکه چې د نبی کریم ﷺ د توبې د فضیلت په هکله په اوږد حدیث کښې فرمایي چې: الله ﷻ د بنده توبه باندې د هغه سړي څخه هم زیات راضي کېږي چې په چول بیابان کښې په اذوقه (خوراک خښاک) باندې بار اوبس ترې ورک شي او د ناامیدۍ په حالت کښې ډډه ووهي (چې په همدې ځای کښې به مړ شم)، په عین حال کښې ورته په اذوقه باندې بار اوبس سر ته ودرېږي نو د ډېرې خوشالۍ څخه خپله ژبه اداره نه کړی شي ووايي چې: «اللَّهُمَّ أَنْتَ عَبْدِي وَأَنَا رَبُّكَ»^(۲) ای الله! ته مې بنده یې او زه دې رب یم. خو اصلي عبارت دا دی چې: «اللَّهُمَّ أَنْتَ رَبِّي وَأَنَا عَبْدُكَ» ای الله! ته مې رب یې او زه دې بنده یم.

مریم څه معنی؟

۵- د بي بي مريمې رضاعت مور خپله لور د «مریم» په نامه سره ونوموله ځکه چې د هغوی په لغت کښې مریم د عبادت کوونکې په معنی وه^(۳)، او باید د نېک تفاؤل دپاره په اولاد باندې ښه معنی لرونکی نوم کېښودل شي لکه چې د عبد الله بن عمر ؓ د یوې لور «عاصیه» نوم وه (امکان لري چې دا نوم به یې د جاهلیت په زمانه کښې ورباندې ایښی وه) خو نبی کریم ﷺ ورباندې «جمیله» نوم کېښود^(۴) او عاصیه یې ترې لرې کړ.

(۱) احکام القرآن للجصاص ج ۲ ص ۱۱

(۲) صحیح مسلم ج ۲ ص ۲۵۵

(۳) تفسیر کبیر ج ۸ ص ۲۹

(۴) صحیح مسلم ج ۲ ص ۲۰۸

نوموړې بي بي په خپلې لور باندې پخپله نوم کېښود او د هغې د پلار (عمران) مشورې ته بي بي نال نه کړه ځکه چې هغه وفات شوی وه او بي بي مريمه رضي الله عنها پس مرگي تولد شوی وه^(۱)،
والله اعلم.

په هر تقدیر، د نوموړې بي بي د نامه په ایښودلو کېښې مطلب دا وه چې: ای الله که څه هم نور خلک زامن نذر کوي خو زما همدا لور قبوله کړې او عابده (عبادت کوونکې) یې جوړه کړې لکه څنگه مې چې نوم ورباندې مريم (عابده) ایښی دی.

قبول حسنه څه معنی؟

۶- د مريمه رضي الله عنها مور ډارېدله چې لور (مريم) به یې په نذر کېښې قبوله نه شي نو ځکه غمگینه وه، خو الله تعالى په حسن قبول سره قبوله کړه. امکان لري چې د قبول په باره کېښې د وخت په پیغمبر (زکریا عليه السلام) باندې وحې نازل شوې وي او په فوق العاده ډول به منظوره شوې وي. د همدې کبله د نوموړې په کفالت کېښې هم مباحثه واقع شوه چې هر یو ورته کاندید وه تردې چې د زکریا عليه السلام سره یې ورباندې قرعه واچوله، چې د همدې سورت د [۴۴] ایت لاندې یې څه نور وضاحت راروان دی.

که قبول یې په امتیازي ډول باندې نه وی شوی نو په کفالت کېښې به یې اول چا رغبت نه وی کړی او که کړی یې وی نو پچه اچولو (قرعه اندازی) ته به خبره نه وه رسېدلې، خصوصاً په داسې حال کې چې د وخت پیغمبر (زکریا عليه السلام) په مقابل کېښې ولاړ وه او پچه اچول هم په بل شي کېښې نه بلکې د یوې انجلۍ په کفالت کېښې وه؛ نو معلومه شوه چې ټول کاندیدان په دې باندې پوهېده چې دا کفالت څه معمولي کفالت نه دی.

محراب څه ته وايي؟

۷- د محراب کلمه اصلاً د غرنۍ او لوړې کوټې معنی ورکوي^(۲)، مگر په دې مقام کېښې ترې هغه خانګړې خونه مطلب ده چې بي بي مريمه رضي الله عنها به پکېښې عبادت کاوه. دې خونې د بیت المقدس په شاوخوا کېښې موقعیت درلود^(۳).

غیبي رزق څه شی وه؟

۸- که څه هم په ایت شریف کېښې څرګنده نه ده چې هغه رزق چې بي بي مريمه رضي الله عنها ته ورکول کېده څه شی وه، خو دومره ترې معلومېږي چې عادي رزق نه وه (لکه د اوړي د موسم میوه). په ژمې کېښې او د ژمې د موسم میوه په اوړي کېښې^(۴)، عجیبه ده چې په بازارونو کېښې نه موندله کېږي او د یوې عابدې انجلۍ سره په عبادتګاه کېښې هر وخت موجوده وي.

(۱) تفسیر القرطبي ج ۴ ص ۷۱

(۲) تفسیر القاسمي ج ۴ ص ۹۲

(۳) تفسیر ابن کثیر ج ۱ ص ۳۶۳

(۴) روح المعاني ج ۳ ص ۱۴۰

آل عمران (۳)

دا د زکریا عليه السلام معجزه هم نه گنله کېږي، ځکه چې که د هغه معجزه وی نو هغه ته به معلومه وی او د مریمې عليها السلام سره څخه به یې پوښتنه نه وی کړې. برسېره په دې دغه خارق العاده رزق خو زکریا عليه السلام تشویق کړ او ویې هڅاوه چې د الله تعالی څخه د زوزاتو سوال وکړي. لکه چې راتلونکی آیت ورباندې شاهدې وایي. نو معلومه شوه چې دا د بي بي مریمې عليها السلام د کراماتو څخه یو کرامت وه. او الله تعالی خپلو بندگانو ته دغسې کرامات ورپېرزو کوي، لکه چې خبیب عليه السلام ته یې هم په خارق العاده ډول باندې د غیبو څخه میوجات ورکول کله چې هغه د کافرانو سره بندي وه^(۱).

﴿ هُنَالِكَ دَعَا زَكَرِيَّا رَبَّهُ ۖ قَالَ رَبِّ هَبْ لِي مِنْ لَدُنْكَ ذُرِّيَّةً طَيِّبَةً ۚ إِنَّكَ سَمِيعُ الدُّعَاءِ ۝﴾ فَنَادَتْهُ الْمَلَائِكَةُ وَهُوَ قَائِمٌ يُصَلِّي فِي الْمِحْرَابِ أَنَّ اللَّهَ يُبَشِّرُكَ بِيَحْيَىٰ مُصَدِّقًا بِكَلِمَةٍ مِنَ اللَّهِ وَسَيِّدًا وَحَصُورًا وَنَبِيًّا مِّنَ الصَّالِحِينَ ﴿۳۸﴾ قَالَ رَبِّ أَنَّىٰ يَكُونُ لِي غُلَامٌ وَقَدْ بَلَغَنِيَ الْكِبَرُ وَامْرَأَتِي عَاقِرٌ ۖ قَالَ كَذَلِكَ اللَّهُ يَفْعَلُ مَا يَشَاءُ ﴿۳۹﴾ قَالَ رَبِّ اجْعَلْ لِّي آيَةً ۚ قَالَ ءَايَتُكَ أَلَّا تُكَلِّمَ النَّاسَ ثَلَاثَةَ أَيَّامٍ إِلَّا رَمْزًا ۚ وَادْكُرُّنَا كَثِيرًا ۖ وَسَبِّحْ بِالنَّعْثِيِّ وَالْإِبْرَةِ ﴿۴۰﴾

[۳۸] په هماغه ځای (یا هماغه وخت) زکریا عليه السلام خپل رب ته سوال وکړ. ویې ویلې چې: ای زما ربه! ماته د خپله جانبه (فضله) پاکیزه (مبارکه) اولاده وښې. بې شکه ته د سوال اورېدونکی (قبلوونکی) یې.

[۳۹] نو ده ته ملائکو په داسې حال کې اواز وکړ چې دی (زکریا عليه السلام) په عبادتځای کېنې ولاړ وه لمونځ یې کاوه چې: یقیناً الله تعالی تاته په یحیی عليه السلام باندې زېږی درکوي چې د الله تعالی د پلوه په فرمان باندې تصدیق کوونکی دی او (په خلکو باندې) د پاسه دی او د خپلو خواهشاتو اداره کوونکی دی او د صالحینو د ډلې څخه پیغمبر دی.

[۴۰] زکریا عليه السلام ویلې چې: ای ربه! څرنگه به ما لره هلک موجود شي او حال دا چې ماته زوروالی رسېدلی دی (بودایم) او ماندینه مې (په زوروالي باندې د پاسه) شته (هم) ده. الله تعالی وفرمایل چې همدارنگه (خلاف العاده) الله تعالی هغه څه کوي چې اراده یې وشي.

[۴۱] زکریا عليه السلام ویلې چې: ای ربه! ماته (د همدې بشارت په پیل باندې) یوه نښه (نشان) وټاکې (ترخو زه پوه شم چې ماندینه مې امیدواره شوه).

الله تعالی ویلې چې: ستا نښه دا ده چې ته به تر درې ورځو پورې د خلکو سره (د صحت په حالت) خبرې نه شي کولی مگر په اشارو سره.

(۱) صحیح البخاري ج ۲ ص ۵۶۸

او (د همدې اوسه څخه) خپل رب ﷻ ډېر يادوه (حمد او ثناء يې وايه) او بېگناه او سبا ورته د پاكي نسبت كوه (برابره خبره ده چې په لمونځونو كېنې وي او كه د لمونځونو څخه په غير وي، او هم خپل قوم ته په حمد او په تسبيح ويلو باندې اشاره توصيه وكړه).

ارتباط

په دې ايتونو كېنې هم د توحيد د عقيدې په مخالفينو باندې يو بل تعريضي گوزار دی چې الله ﷻ بي بي مريمه رضی الله عنها د عمران د تېر څخه يوه غوره پېغله گرځولې وه، د انسي او جنې شيطانانو څخه يې ورته پنا وركړې وه، په نذرانه كېنې يې قبوله كړې وه او لا په ماشومتوب كېنې يې كرامات او خوارق وركړي وه. خو اى د توحيد مخالفينو بايد چې تاسو د دې څخه د زكريا ﷺ په څېر د عبرت درس واخلي، هسې نه چې په الوهيت باندې ورته قائل شئ او معكوسه نتيجه ترې پورته كړئ.

د مطلب خلاصه

۱- يعنې: كله چې زكريا ﷺ د يوه پلوه د بي بي مريمې رضی الله عنها (يتيمې انجلۍ) تقوى او عبادت وليد او د بله پلوه يې د هغې په مستمري توگه خوارق او كرامات د نظره تېرېدل، نو مبارك زړه يې وغوښتل چې كاشكې ما هم د بي بي مريمې په څېر صالح اولاد درلودى.

بالآخري دا ولوله يې په ذهن كېنې قوي او غښتلې شوه نو په هماغه ځاى او يا په هماغه وخت كېنې يې خپل رب ته د سوال لاسونه پورته كړه او ويې ويلې: اى ربه! د اولاد ظاهري وسائل خو نشته، چې زه بودا يم او مېرمنه مې بودې ده، خو صرف د خپل فضل د پلوه راته مبارك زوزات (ذريه) راكړې چې د مريمې رضی الله عنها په څېر ستا په بندگۍ او اطاعت كېنې بوخت وي او زما سترگې ورباندې يخې شي، بې شكه همدا ته ﷻ سوال قبولوونكى او اورېدونكى يې او بس.

۲- زكريا ﷺ لا په خپله عبادتگاه كېنې په لمانځه ولاړ وه او د حاجت لمونځونه يې كول چې يوې ملكې نه بلكې د ملكو يوه ټولي ورباندې د الله ﷻ د پلوه د سوال د قبول او د اولادې د بېنلو زېرى وكړ چې: اى زكريا! مونږ خو لا څه چې الله ﷻ تاته په داسې زوى سره زېرى دركوي چې نوم يې هم ورباندې پخپله ايښى دى چې يحيى (نعمة الله) نومېږي او په هغو ټولو صفاتو باندې موصوف دى چې ستا زړه يې غواړي، هغه دا دي چې نوموړى ولد به د الله ﷻ په فرامينو، باندې تصديق كوي كه څه هم هغه فرامين د عادت څخه بهر وي، د وخت په ټولو خلكو باندې به په تقوى، علم، حلم او زهد كېنې د پاسه وي او د يو مشر په صفت به ورته كتل كېږي، ټولې انساني قوې به د ده د كنترول لاندې وي او په خپلو خواهشاتو باندې ټيټ حاكم وي، په پيغمبرۍ كېنې به ستا قائم مقام (خايناستى) شي او د صالحانو (پيغمبرانو) څخه به يو پيغمبر وي.

۳- څرنگه چې زكريا ﷺ د داسې زوى بشارت واورېده چې د هغه د هيلې څخه لوړ وه او حتى چې د بي بي مريمې رضی الله عنها څخه هم په پورته درجه كېنې وه (په دې معنى چې مريم رضی الله عنها پيغمبره

آل عمران (۱۱)

نه وه يوازي د الله ﷻ دوسته وه او يحيى ﷺ برسېره په الهي ولايت پيغمبر هم وه، نو تلوسه يې ورته ډېره زياته شوه چې تر سپينې ډېرې پورې يې عادي اولاد هم نه وه او اوس ورته د يوه پيغمبر زوی زېري ورکړی شو او زېري هم د الله ﷻ د جانيه.

دا د يو پلوه، او د بله پلوه يې د اولاد موانع په ذهن کښې وگرځېده چې د هغوی بې اثره کول هم په خپل ذات کښې يو لوی نعمت وه، نو د ډېرې خوشالي څخه يې د ملائکو څخه خپله توجیه الله ﷻ ته واپوله او عرض يې وکړ چې: ای ربه! ماته به هلک د کومه شي، زه بودا او ښځه مې شته، بډایي ده؟، نو د ملائکو بشارت ورکونکي ټولگي ورته دا هم وويلې چې ستا رب وايي چې دا کارونه الله ﷻ ته اسان دي هغه ﷻ هغه څه کوي چې اراده يې وشي نو په ذکر شوي صفاتو سره ستا بل شوی زوی درکول يې درته خوښ کړی دی، بې غمه اوسه دا کار کېدونکی دی.

۴- کله چې زکريا په بشارت (زېري) باندې پوره مطمئن شو نو ويې غوښتل چې د بشارت په تحقق باندې هم خان مطمئن کړي چې کله به ذکر شوی بشارت د عمل جامه واغوندي، نو خپل رب ته يې سوال وکړ چې: ای ربه! زه بنده او انسان يم په هره ساحه کښې اطمینان ته اړ يم نو يوه ښه رانه څرگنده کړې چې ترڅو زه د بشارت په تحقق باندې مطمئن شم.

۵- الله ﷻ وويلې چې ښه يې دا ده چې ته به د صحت په حالت کښې تر درې ورځو پورې د خلکو سره خبرې نه شي کولی مگر يوازي په اشاراتو باندې به ورسره خپل مشکلات حل کوي، چې يا به ورته په لاس، يا په سراو يا په سترگو اشاره کوي او بس. نو څرنگه چې د الله ﷻ د ذکر څخه ستا ژبه بنده نه ده نو خپل رب ﷻ ډېر يادوه او بېگا او بېاد الله ﷻ تسبیحات وايه او د ذکر شوی نعمت شکريه کوه.

توضیحات

۱- د بي بي مريمې رضی الله عنها د کراماتو څخه دا هم وه چې الله ﷻ زکريا ﷺ ته د اولاد شوق په زړه کښې ورواچاوه. په بل عبارت: زکريا ﷺ ته الله ﷻ د هغې د کفالت اجر په دنيا کښې د يحيى ﷺ په بڼلو سره ورکړ او د آخرت اجرونه خويي لا پاتې دي.

برسېره په دې، د بودا مېړه او بډایي ښځې څخه د يحيى ﷺ ولادت داسې گڼل کېږي لکه چې د عیسیٰ ﷺ د تولد دپاره مقدمه وي ترڅو خلک د توالد او تناسل په هکله د خوارقو سره اشنا شي او د عیسیٰ ﷺ بې پلاره زېږېدنه ورته بعیده ونه برېښي او يا ورباندې غلطه عقیده ونه کړي لکه چې نصاراوو ورته د الوهیت لقب ورکړی وه.

هنا، هنالك، څه معنی؟

۲- د "هنا، هنالك، هنالك" درېواړه کلمو باندې مکان ته اشاره کېږي، چې اوله د نژدې مکان، دوهمه د متوسط مکان او درېمه د لرې مکان دپاره وضعه شوې ده. مگر په دې ځای کښې د اعم

احتمال شته چې زمان ته اشاره وي^{۱۱}، داسې معلومېږي چې د بي بي مريمې رضی الله عنها د عبادتخای په شاوخوا کښې د زکريا ﷺ عبادتخای هم موجود وه. الله ﷻ فرمايي چې ﴿لَخَرَجَ عَلَى قَوْمِهِ مِنَ الْمِحْرَابِ فَأَوْحَىٰ إِلَيْهِمْ أَنْ سَبِّحُوا بُكْرَةً وَعَشِيًّا﴾ [مريم: ۱۱] يعني: نو زکريا د خپل عبادتخای څخه په خپل قوم باندې ورووت نو هغوی ته يې اشاره وکړه چې سبا او بېگا د الله ﷻ تسبیحات وايي چې زما سره په شکر په کښې شریک شي. نو غالبه هم دا ده چې همدغه مکان ته به ﴿هَٰذَا لَمْ يَكُنْ﴾ سره اشاره شوې وي.

سوال جواب

۳- که څوک وايي چې: په دغه وخت کښې چې زکريا ﷺ الله ﷻ ته د اولاد سوال وکړ د ده ﷺ عمر د عبد الله بن عباس رضی الله عنهما د روایت سره سم يو سلو شلو (۱۲۰) کالو ته او د مانهېني عمر يې ۹۸۰ کالو ته رسېدلی وه، سره د دې چې شنېده هم وه^{۱۲}، نو څه باعث وه چې په دې وخت کښې يې الله ﷻ ته سوال وکړ؟

مونږ وايو چې: مفسرينو کرامو خو د همدې باعث په متعلق زښت ډېر څه ليکلي دي^{۱۳}، خو مونږ ته چې ښه ښکاري هغه دا دی:

الف: الله ﷻ د زکريا ﷺ د خولې څخه فرمايي چې: ﴿وَإِنِّي خِفْتُ الْمَوَالِيَ مِنْ وَرَائِي﴾ [مريم: ۱۵] يعني: او زه د خپلوانو څخه ډارېږم چې زما څخه وروسته پاتې کېږي. يعني په دوی کښې اهل سړی نشته نو که زه وفات شم زما د نبوت مېنه به سپېره شي او هيڅوک به ورباندې پاتې نه شي، نو اولاد راوېښه چې زما وارث وگرځي.

ب: کله چې زکريا ﷺ د بي بي مريمې رضی الله عنها په کفالت سره د ماشومانو سره ناسته ولاړه زیاته شوه او د همدې ماشومې دينداري او تقوی يې وليده نو ناڅاپه يې دې ته فکر شو چې که ما ماشومان درلودی هغوی به هم همدغسې دينداره وي او خلکو ته به يې خیر رسېدلی. نو سوال يې وکړ چې ای الله! تاته خو اوس هم د ماشوم راکول څه مشکل نه دي.

ج: چې کله يې په خپلو سترگو باندې د بي بي مريمې رضی الله عنها کرامات وليده او ترې متاثره شو نو دې ته هم متوجه شو چې که په همدې حالت کښې زه د اولاد پلار شم نو دا به د خلکو دپاره يوه عجيبه معجزه جوړه شي امکان لري چې بې دينه خلک دينداره شي.

د: بالاخره، د بي بي مريمې رضی الله عنها د کراماتو څخه دا هم ده چې د زکريا ﷺ اولاد ته مينه پيدا شوه. يا په بل عبارت: يحيى ﷺ د خلکو اذهان آماده کړه چې د عيسى ﷺ په بې پلاره تولد باندې باور وکړي او انکار ترې خپل نه کړي.

(۱) تفسير کبير ج ۸ ص ۳۴

(۲) تفسير القرطبي ج ۳ ص ۷۹

(۳) روح المعاني ج ۳ ص ۱۴۴

يادونه

۴- ځينې مفسرين کرام وايي چې د زکريا عليه السلام د سوال کولو او اجابت په منځکښې شېبه کاله تېر شوه^(۱)، مگر د ﴿فَنَادَتْهُ الْمَلٰٓئِكَةُ﴾ "تو ملائکو ورته اواز وکړ" څخه معلومېږي چې د سوال او اجابت وختونه سره يو په بل پسې متصل وه.

د "يحيى" د کلمې لغوي معنی

۵- که څه هم ځينو مفسرينو کرامو د يحيى کلمه عربي گڼلې ده خو مونږ ته دا ښه ښکاري چې دا عبراني کلمه ده. د دې خبرې يو دليل داى چې: زکريا عليه السلام او د شاوخوا خلکو ژبه عبراني وه امکان لري چې هغوى به په عربي باندې د سره نه پوهېده. او بل دليل يې دا دى چې: په عبراني ژبه کښې يحيى د "نِعْمَةُ الرَّبِّ" معنی وکوي^(۲)، او همدا معنی د دې مقام سره ښه مناسبه ده. خو عجيبه دا ده چې په بي بي مريمې عليها السلام باندې د هغې مور مريم (عابده يا خادمه) نوم کېښود هماغسې عابده او خادمه جوړه شوه، او په يحيى عليه السلام باندې الله تعالى د "يحيى" نوم کېښود او د خپل نامه په شان د خلکو د هدايت دپاره يو نعمت جوړ شو.

په کلمه الله باندې تصديق څه معنی؟

۶- که څه هم ځينو مفسرينو کرامو د ﴿بِكَلِمَةٍ مِّنْ اِلٰهِ﴾ څخه څه نورې معناوې اخستې دي^(۳)، مگر اکثره علماء کرام ترې عيسى عليه السلام مرادوي. همدا تفسير د رئيس المفسرين (عبد الله بن عباس رضي الله عنهما) څخه هم روايت شوى دى^(۴).

عيسى عليه السلام ته ځکه د کلمه الله لقب ورکول شوى دى چې نوموړى په فوق العاده توگه بې پلاره د پاک لمنې پېغلې (مريمې) د گېډې څخه د الله تعالى په فرمان (کُنْ) سره پيدا شوى دى. داسې گڼل شوي دي لکه چې د عيسى عليه السلام ټول بدن د الله تعالى فرمان وي، دغه ډول "مبالغه ډولې" کلمې په عربي ژبه کښې ډېرې اورېدلې کېږي لکه چې هغوى وايي: "زَيْدٌ عَدْلٌ" زيد سوچه عدل دى. يعنې: دومره لوى عادل دى ته به وايي چې ټول بدن يې د عدل څخه جوړ شوى دى. پاتې شوه دا خبره چې د عيسى عليه السلام تصديق خو هر مسلمان کړى دى او کوي يې چې په حقه پيغمبر دى او په معجزانه توگه باندې دنيا ته راغلى دى، نو د څه امتياز د کبله د يحيى عليه السلام په سوانخو کښې د ﴿مُصَدِّقًا بِكَلِمَةٍ مِّنْ اِلٰهِ﴾ منقبه زياته شوه.

د دې پوښتنې جواب ځينو مفسرينو کرامو داسې کړى دى چې: د ټولو مسلمانانو اولنى سړى يحيى عليه السلام وه چې په عيسى عليه السلام باندې يې باور او تصديق کړى دى. او دا ځکه چې په ذکر شوي

(۱) تفسير کبير ج ۸ ص ۴۱

(۲) تفسير القاسمي ج ۴ ص ۹۵

(۳) تفسير البغوي ج ۱ ص ۲۹۹

(۴) تفسير الطبري ج ۲ ص ۲۵۲: روح المعاني ج ۳ ص ۱۴۷

روایت کنی دا خبره هم شته چي: یوه ورځې بي بي مريمه (س) په داسې حال کښې چې
 عیسی (ع) په گېډه وه د خپلې ترور (ابشاع) سره ملاقي شوه په داسې حال کښې چې د هغې
 عیسی (ع) په گېډه وه. نو ابشاع بي بي خپلې خورزې (بي بي مريمه (س)) ته وويلې چې کوم
 ماشوم چې زما په گېډه دی هغه ماشوم ته سجده کوي چې ستا په گېډه دی وروسته معلومه شوه
 چې د هغې په گېډه عیسی (ع) وه او د دې په گېډه يحيی (ع) وه.
 نو دغه په گېډه کښې ميلان دوی د تصديق په معنی اختی دی، نو په دې اعتبار سره رښتیا
 چې د يحيی (ع) څخه ټول مسلمانان په تصديق کښې وروسته دي.
 د عبدالله بن عباس (ر) په نوموړې روايت کښې دا هم شته چې يحيی (ع) د عیسی (ع) څخه
 مړ شپې مياشتې مشر وه، يعنې يحيی (ع) لا تولد شوی نه وه چې په عیسی (ع) باندې خپله
 مور ابدواره شوه.
 مونږ وايو چې: د رئيس المفسرين په روايت کښې محضې يوه واقعه بيان شوې ده اما د
 «مُضِدَّقًا بِكَلِمَةٍ مِّنْ اَللّٰهِ» دپاره تفسير نه شي واقع کېدلی ځکه چې
 الف: د تصديق تفسير په سجده باندې ډېر بعيد دی سره د دې چې په عیسی (ع) باندې تصديق
 کول فرض دي او سجده کول ورته حرام دي.
 ب: د يحيی (ع) مور چې د خپل ماشوم ميلان په سجده باندې تعبير کړی دی دا د هغې يو نظر
 دی ښکله په گېډه کښې د اړخ په بدلون باندې د سجدې اطلاق نه کېږي.
 ج: د «مُضِدَّقًا» کلمه د يحيی (ع) د افتخاراتو په مقام کښې استعماله شوې ده دا خو په هغه
 وخت کښې افتخار گڼل کېږي چې هغه په خپل ژوند کښې په خپله ژبه د عیسی (ع) د حقانيت
 اعلان کړی وي نه دا چې د دوه ښځو څخه په غير ورباندې بل څوک خبر هم نه وي. او دوی دواړو هم
 د اړخ په بدلون باندې د تصديق نوم ايښی وي.
 د: ځينې مفسرين کرام وايي چې يحيی (ع) د عیسی (ع) څخه درې کاله مشر وه نو په دې
 اعتبار سره د ذکر شوي روايت مصداق تحقق نه شي موندلی^(۱)، نو ښه دا ده ځکه الله اعلم چې د ذکر
 شوي منقې د تخصيص وجې به دغه لاندې وي:
 اول: يحيی (ع) به خپل تصديق د استدلاله پورې نه وي معطل کړی او د عیسی (ع) د تکلم
 څخه مخکښ به يې رښتینی گڼلی وي او نور خلک به په معجزانه تکلم باندې قانع شوي وي. د
 همدې کبله د «تديق» لقب يوازې ابو بکر الصديق (ر) ته ځکه ځانگړی شوی دی چې د ده ايمان
 راوړل په معجزو پورې نه وه معطل کړی.
 دوهم: د يحيی (ع) تصديق په ماشومتوب کښې وه لکه څنگه چې نبوت ورته په همدې کم عمر
 کښې ورکړی شوی وه. الله (ج) فرمايي: ﴿وَاَتَيْنَاهُ الْحِكْمَ صَبِيًّا﴾ [مريم: ۱۲] يعنې: او يحيی (ع) ته
 مود ماشومتوب په حال کښې نبوت ورکړی وه.

(۱) تفسير ابي السعود ج ۲ ص ۳۲

درېم: نوموړې منقبه د دې کبله د یحیی (عليه السلام) په مناقبو کېنې زیاته شوه چې د توحید په مخالفینو باندې تعریضی رد راشي، چې یحیی (عليه السلام) د بي بي مريمې رضی الله عنها او د عیسی (عليه السلام) د برکاتو څخه دنیا ته راغی خو په دواړو باندې یې د بندگانو عقیده درلوده، نه د معبودانو. که بالفرض کراماتو او خوارکو د الوهیت معنی ورکولی نو د هر چا وړاندې به ورباندې یحیی (عليه السلام) عقیده کړې وی.

سوال جواب

۷- که څوک وایي چې: د یحیی (عليه السلام) د بشارت په وخت کېنې خو نه عیسی (عليه السلام) موجود وه او نه یې د "کلمة الله" لقب، دا لقب څو د معجزانه زېږېدنې څخه وروسته ورکړی شوی دی. نو په هغه وخت کېنې به زکریا (عليه السلام) څه خبر وه چې "کلمة الله" د چا لقب دی او په دې باندې عقیده کولو څه اهمیت درلود؟

مونږ وایو چې: زمونږ قوي اټکل دا دی چې د عیسی (عليه السلام) د عجیبه پیدایښت واقع کېدلو خبر به پخوانیو پیغمبرانو ورکړی وه چې یو ماشوم به یې پلاره د یوې پیغلې څخه تولد کېږي او هغه ته به د "کلمة الله" لقب ورکول کېږي. علاوه په دې که نورو خلکو ته دا معلومات نه وه، نه به وه، خو زکریا (عليه السلام) به ضرور په دې موضوع واقف وه، والله یشک اعلم.

"حَصُور" څه معنی؟

۸- "حَصُور" یا په معنی د محصور سره دی، یا په معنی د "حَاصِر" سره؛ که په اوله معنی شي نو حاصل یې داسې کېږي چې یحیی (عليه السلام) د دې څخه بند (ایسار) کړنی شوی وه چې زنانه وو ته نژدېکت وکړي. یعنې قدرت یې ورباندې نه درلود. خو دا معنی د نبوت د منصب سره مناسبه نه ده که څه هم ځینو مفسرانو کرامو لیکلي ده^(۱).

برسېره پر دې، زکریا (عليه السلام) د الله (تعالی) څخه داسې ماشوم غوښتی وه چې د نسل قابلیت لري ځکه چې په ﴿ذُرِّيَّةَ طَيِّبَةٍ﴾ "مبارک زوزات" سره یې ترې تعبیر کړی وه نو معلومه شوه چې په یحیی (عليه السلام) کېنې د ذکریت صفت کمزوری نه وه. هو! دا بېله خبره ده چې واده یې ونه کړ او اولادونه یې تولد نه شوه. او که په معنی د حاصر سره واخستل شي نو معنی یې داسې کېږي چې یحیی (عليه السلام) خپل انساني قوتونه د خپل کنترول لاندې راوستلي وه او عفت یې دومره قوي وه تا به ویل چې د نژدېکت هېڅ قوت نه لري.

د همدې مضمون څخه الله (تعالی) په بل ځای کېنې داسې تعبیر کړی دی چې: ﴿وَكَانَ تَقِيًّا﴾^(۲) وَتَرًا بُولَدِيهِ وَلَمْ يَكُنْ جَبَّارًا عَصِيًّا﴾ [مریم: ۱۳، ۱۴] یعنې: او یحیی (عليه السلام) تقوی دار سړی وه او د مور او پلار سره نېکي کوونکی وه او سرکشه او گناهکار نه وه.

(۱) روح المعاني ج ۳ ص ۱۴۸؛ تفسیر ابن کثیر ج ۱ ص ۲۶۱

"نَبِيَّةٌ" څه معنی؟

۱- "نَبِيَّةٌ" خو اصلاً هغه چا ته وايي چې د سواد اعظم (لوی ټولي) واگې يې په لاس کښې وي او نفوی مشر وي. د همدې کبله د قوم مشر ته "نَبِيَّةُ الْقَوْمِ" ويل کېږي مگر هغه څوک چې د فضائلو لرونکي وي او په نورو خلکو فوقیت ولري هغه هم د "نَبِيَّةٌ" په نامه یادېږي.^(۱)

په دې مقام کېږي په همدې معنی باندې استعمال شوی دی چې یحییٰ (عليه السلام) په نورو خلکو باندې په نفوی، علم، عبادت، حلم او نورو فضائلو کېږي د پاسه وه حتی چې خلکو ورسره ډېره مینه او محبت هم درلود. دا هغه تفسیر دی چې مونږ ته ښه ښکاري، که نه نو مفسرینو کرامو د "نَبِيَّةٌ" دپاره ډېرې معناوې کړې دي.^(۲)

سوال جواب

۱۰- که څوک وايي: یحییٰ (عليه السلام) خو خلکو شهید کړ نو که څه سیادت او فوقیت یې درلودې نو ولې به یې ورسره دغسې وضعه کولی؟

مونږ وايو چې: یحییٰ (عليه السلام) په خلکو باندې فوق وه او ټولو خلکو ورته په درانه نظر کاته، مگر دوی یې د پیغمبرۍ سره دښمني درلوده حتی چې آخر یې شهید کړ.

د دې نظیر داسې دی لکه چې الله (تعالی) ته د ﴿وَجِيهًا فِي الدُّنْيَا وَالْآخِرَةِ﴾ (آل عمران: ۴۵) د دنیا او آخرت د مخور لقب ورکړی دی خو د یهودو د دښمنۍ د کبله اسمان ته بوتللی شو، ځکه چې خلک یې د پیغمبرۍ سره مخالف وه او بس. د همدې کبله دا واقعه د دعوت په دوره کې پېښه شوه نه د دعوت څخه وړاندې.

نکاح بهتره ده که نفلي عبادت ته فراغت؟

۱۱- د "حَضُور" په کلمه باندې شوافعو علیهم السلام استدلال نیولی دی چې د نکاح څخه د عبادت دپاره تجرد بهتر دی. دوی وايي چې د یحییٰ (عليه السلام) د مناقبو څخه دا هم وشمېرله شوه چې هغه نکاح نه وه کړې او خپل خان یې عبادت ته فارغ کړی وه.

أحناف علیهم السلام وايي چې خبره بالعکس ده، نکاح کول د دې څخه بهتر دي چې سړی خپل خان عبادت ته فارغ کړي. د دوی دلایل زښت ډېر دي چې د ټولو لیکنه دلته مشکله خبره ده خو په لاندې څو دلایلو باندې اکتفاء کوو:

الف: پخپله د یحییٰ (عليه السلام) پیدا کېدل دلالت کوي چې نکاح بهتره ده که نکاح نه وی نو زکریا (عليه السلام) به د یحییٰ (عليه السلام) غوندې متقي زوی د کومه کړی وی، همدارنګه د پیغمبرانو علیهم السلام او ولیانو موجودیت د نکاح د بهتری ښه ده.

(۱) مفردات الراغب ص ۲۵۳

(۲) زاد المسیر ج ۱ ص ۳۲۶

ب: نبی کریم ﷺ فرمایي: «الْكُفَّاجُ مِنْ سُئِنِي فَمَنْ لَمْ يَعْمَلْ بِسُئِنِي فَلَيْسَ مِنِّي»^(۱) یعنی: نکاح کول زما طریقہ ده څوک چې زما په طریقہ باندې عمل نه کوي هغه زما څخه نه دی.

ج: نبی کریم ﷺ فرمایلي دي چې: «تَزَوُّجُوا النُّوْذُوذَ الْوُلُوْذَ فَإِنِّي مُكَافِّرُ بِكُمْ الْأَمَمَ»^(۲) یعنی: په نکاح باندې واخلي: محبت کوونکې ښځې او اولاد راوړونکې ښځې، بې شکه د قیامت په ورځ به زه په نورو امتونو باندې ستاسو په ډېروالي سره د ستاینې غلبه ترلاسه کوم.

او د پخوانیو امتونو احکام زموږ دپاره هلته شریعت ګرځي چې په مقابل کښې یې زموږ په شریعت کښې حکم موجود نه وي او په دې مقام کښې خو د 'حضور' د کلمې په مقابل کښې یې شمېره نصوص موجود دي، نو زموږ په شریعت کښې تجرد کمال نه دی که د هغوی په شریعت کښې کمال وه، وه به.

یوه عجیبه پوښتنه او د هغې جواب

۱۲- عجیبه دا ده چې کله زکریا عليه السلام د الله تعالى کامل قدرت ته په څیر شو نو سوال یې وکړ چې ای ربه! ما ته مبارک اولاد راوبښه، خو کله چې الله تعالى زېږی وکړ چې سوال دې قبول شو نو بیا یې وویل چې: إِنِّي يَكُونُ لِي غُلَامٌ ماته به زوی د کومه شي چې زه داسې او ماندينه مې داسې ده؟^(۱)

د همدې معضلې د حل دپاره مفسرینو ډېر اوږده جوابونه کړي دي حتی چې ځینې جوابونه خود نبوت د منصب سره مناسب هم نه دي، موږ ټول نه شو رانقلولی که څوک یې شوق لري نو هملته دې مراجعه وکړي^(۲)، خو صرف په لاندې جوابونو اکتفاء کوو:

الف: زکریا عليه السلام د خپل اطمینان د حاصلولو دپاره ذکره شوې جمله وویلې او د اطمینان حاصلول د پوخ اعتقاد سره څه منافات نه لري لکه چې ابراهیم عليه السلام د مړو په ژوندي کېدلو کښې خپل ځان ته حاصل کړ: [البقرة: ۲۶۰].

ب: کله چې چا ته یوه خبره مزه ورکړي نو د هغې خبرې په تکرارولو باندې لا زیات خوشالېږي او څومره چې خبره اوږدولې شي اوږده وي یې.

الله تعالى موسی عليه السلام ته وفرمایلي چې: وَمَا يَلْبَسُ بِمِثْلِكَ يَمْوَسَى یعنی: ای موسی! په داسې کښې دې څه شی دی؟ خو موسی عليه السلام په همدې اکتفاء ونه کړه چې: هِيَ عَصَايَ یعنی: دا زما همسا ده. بلکې خبره یې اوږده کړه چې: أَتَوَكَّؤُا عَلَيَّهَا وَأَهْشُ بِهَا عَلَى غَنَمِي وَلِي فِيهَا مَنَازِلُ أُخْرَى [طه: ۱۷-۱۸] یعنی: په دې باندې تکیه کوم او مېړو ته ورباندې پانې راځنډم، او ماته په دې کښې نور احتیاجات هم شته.

یو حنفي شاعر ویلي دي چې:

(۱) سنن ابن ماجه ج ۱ ص ۱۳۳

(۲) سنن ابی داود ج ۱ ص ۲۸۰

(۳) تفسیر کبیر ج ۸ ص ۴۱: روح المعاني ج ۳ ص ۱۴۹: البحر المحیط ج ۲ ص ۴۴۹: زاد المسیر ج ۱ ص ۳۲۸

أَعِذُ ذَكَرَ نَعْمَانَ لَنَا إِنَّ ذِكْرَهُ :: هُوَ الْبَيْتُ مَا كَرَّرْتَهُ يَتَضَوُّع

یعنی د نعمان (ابو حنیفه رحمہ اللہ) یادونه راتہ بیا بیا وکړه، بې شکې د ده یادونه مشک دي نومر چې حرکت ورکوي خوشبویی یې زیاتېږي.
ج زکریا عليه السلام غوښتل چې د ولادت په موانعو باندې ځان پوه کړي چې کار خو کېدونکی دی خو بې د بودا نوب مسئله به څنگه شي. الله تعالى جواب ورکړ چې: ﴿هُوَ عَلَىٰ هَيْئٍ﴾ [مريم: ۹] یعنې: د بې پېدا کول ماته اښان دي. یعنې موانع ما موانع جوړ کړي دي دلته بې موانع نه جوړوم دا کار فوق العاده دی.

دا هم کېدی شي - والله تعالى أعلم - چې زکریا عليه السلام به د دې څخه مطلب دا وه چې د موانعو بې اثره کول هم یو نعمت دی هیله ده د دې نعمت زېږی هم راکړی شي لکه چې همداسې وشوه.

یوه عجیبه نښه!

۱۳- څرنگه چې د زکریا عليه السلام د ماندینې د امیدواره جوړېدلو او د هغې ولادت ترمنځه اقلا د شپږو میاشتو څخه نیولې تر نهو میاشتو او بالا د دې څخه هم زیات وخت په کار وه چې تېر شي، نو زکریا عليه السلام الله تعالى ته سوال وکړ چې: د ماندینې د امیدواره کېدلو نښه راته وټاکه ترڅو د یو پلوه زه لا پسې زیات مطمئن شم او د بلې خوا څخه لا د اوس څخه شکریې ته ملا وټرم او خپل امتیان هم ورته وهڅوم او د نهو میاشتو پورې یې ونه ټالوو.

نو الله تعالى ورته داسې عجیبه نښه وښودله چې په مطلب باندې یې هم دلالت کاوه خو په عین وخت کېنې د شکر اداء کولو دپاره ډېره ګټوره هم وه. هغه دا چې د امیدواری نښه به دا وي چې ته به روغ رمټ یې ګوزن او ګونګوالی به نه لرې خو د دې سره سره به د خلکو سره خبرې نه شي کولی او د الله تعالى ذکر او حمد او تسبیح به ویلی شي، ترڅو د شکر اداء کولو ته ښه فارغ شي.
لکه څنگه چې د یوې بودې شنې مېرمنې امیدواره کېدل عجیبه دي همدارنگه د امیدواری نښه هم عجیبه ده چې یوه ژبه په یو وخت کېنې د الله تعالى په ذکر ښورېږي خو د خلکو په خبرو باندې نه ښورېږي!

په دې مقام کېنې هم مفسرینو کرامو ځینې خبرې لیکلې دي^(۱)، چې د یو پیغمبر د شانه سره مناسبې نه دي نو ځکه مونږ ورباندې تېره کېښودله.

رَمْز څه معنی؟

۱۴- "رَمْز" اصلاً حرکت ته وايي، د همدې وجې څخه دریاب ته "رَمْز" هم وايي^(۲). په دې مقام کېنې ترې هغه ټول اشارات مرادېدلی شي چې د تکلم څخه پرته په مطلب باندې لارښوونه وکړي. لکه په سر باندې، په لاس باندې، په سترگو باندې، په وریځو باندې اشارې کول.

^(۱) تفسیر القرطبي ج ۴ ص ۸۰
^(۲) روح المعانی ج ۳ ص ۱۵۱

آل عمران (۳)

خو زکریا ﷺ په مسبحه گوته خپل قوم ته اشاره کړې ده^(۱)، الله ﷻ فرمایي: ﴿فَأَوْحَىٰ إِلَيْهِمْ أَن سَبِّحُوا بُكْرَةً وَعَشِيًّا﴾ [مریم: ۱۱] یعنی: نو خپل قوم ته اشاره وکړه چې سبا او بهیګا د الله ﷻ تسبیح ولولي.

﴿وَإِذْ قَالَتِ الْمَلَأِكَةُ يَمْرَيْمُ إِنَّ اللَّهَ اصْطَفَاكِ وَطَهَّرَكِ وَأَصْطَفَاكِ عَلَىٰ نِسَاءِ

الْعَالَمِينَ ﴿۱۲﴾ يَمْرَيْمُ أَقْنِي لِرَبِّكِ وَأَسْجُدِي وَأَرْكَعِي مَعَ الرَّاكِعِينَ ﴿۱۳﴾﴾

[۴۲] او هغه وخت (وریاد کړه) چې ملائکو وویلې: ای مریمې! بې شکه چې الله ﷻ ته غوره کړې یې (کرامات یې درکړي دي) او پاکه یې ساتلې یې (د هر ډول ظاهري او باطني نجاست څخه) او د ټولو عالمونو په زنانه وو باندې یې تاته فضیلت درکړې دی.

[۴۳] ای مریمې! د خپل رب دوامدار اطاعت کوه او سجدې کوه او د رکوع کوونکو سره رکوع کوه.

ارتباط

د دې مقام د وړاندې بهرته ایتونو هدف دا دی چې د عمران د تېر د غوره جوړولو څرنگوالی بیان کړي ترڅو د توحید ضد عناصرو ته څرګنده شي چې هغوی غوره بندګان دي خو معبودان نه دي. د همدې هدف په ترڅ کېنې د څه ارتباط د کبله د زکریا ﷺ او د یحییٰ ﷺ څه حالات هم په عارضی توګه بیان شوه، نو چې کله دغه عارضی کړۍ تمامه شوه اوس دا دی بیا اصلي هدف تعقیب شو او د بي بي مریمې رضی الله عنها (چې د عمران د تېر څخه وه) څه نور کرامات بیان شوه. خو هرڅومره چې د همدې بي بي افتخارات اضافه کېږي په هماغه معیار یې بندګي هم قوت مومي او د عبادت په کلکو اوامرو باندې مخاطبه ګرځي.

د مطلب خلاصه

۱- یعنی: ای پیغمبره! د توحید مخالفینو ته د مریمې رضی الله عنها د طفولیت د دورې د حالاتو څخه علاوه د هغې څه نور حالات هم وریاد کړه کېدی شي چې تاثیر ورباندې وکړي او د توحید عقیدې ته راوګرځي.

دوی ته هغه وخت ورپه زړه کړه چې ملائکو مریمې رضی الله عنها ته وویلې چې: ای مریمې! بې شکه الله ﷻ د عمران د تېر څخه ته غوره ګرځولې یې، چې په نذرانه کېنې یې قبوله کړې او ستا څخه په غیر بله زنانه دغه منصب ته نه ده رسېدلې، دا ویاړ یوازې همدا ستا په برخه شو، د شیطانانو څخه یې درته پناه درکړه، د زکریا ﷺ غوندې عالي شانه پیغمبر ﷺ یې ستا دپاره کفیل وټاکه او د غیبی رڼا په ورکړه یې سرلوړې کړې.

(۱) تفسیر البغوي ج ۱ ص ۳۰۰

۱- بر سره په دې، د ناورو او ذمیعه اخلاقو او مزخرفو عقائدو څخه او د زنانه وو د ماهوار نجاست څخه یې هم پاکه وساتلې، بالاخره دومره امتیازات یې درکړه چې په خپلې زمانه کې په نړیواله کچه په ټولو ښځو باندې ممتاز او غوره جوړه شوې. ستا ځینې امتیازات خو څرگند شوي دي او ځینې نور به وروسته څرگند شي چې الله ﷻ به درته په معجزانه توګه زوی درکړي بیا به نو ته پوه شي چې ستا امتیاز دومره لوړ دی چې د هیڅ زمانې زنانه پکې ستا سره سیالي نه شي کولی او ستا غوندې د اولاد مور نه شي جوړېدلی. نو همدې عالمي امتیاز ته د ښه استعداد موندلو د پاره تاته په کار دي چې د الله ﷻ عبادت ډېر ډېر وکړي.

۲- ای مریمې! څومره چې ستا امتیازات او افتخارات لوړېږي په هماغه معیار باندې ستا د شکرانې او بندګۍ مسئولیت هم درنېږي، نو په دوامداره توګه د خپل رب ﷻ (حقیقي نعمت ورکونکي) اطاعت کوه او سجدې کوه او رکوع کوه (لمونځونه کوه) د رکوع کوونکو (لمونځ کوونکو) سره.

توضیحات

۱- په دې کې ټول امت متفق دی چې بي بي مریمه د ولایت خاونده او د الله ﷻ دوسته وه، لکه چې فرمایي: ﴿وَأُمُّهُ صِدِّيقَةٌ﴾ [المائدة: ۷۵] يعني: او د عیسیٰ ﷺ مور صدیقه وه. خو په دې کې اختلاف دی چې پیغمبره وه او که نه. څوک یې چې په پیغمبرۍ باندې قائل دي هغوی ذکر شوي ابنونه دلیل نیسي چې ملائکو ورته د الله ﷻ او امر ورسول او خبرې یې ورسره وکړې.

۲- اما چه پور علماء ورته په پیغمبرۍ باندې قائل نه دي او وایي چې الله ﷻ پیغمبري په نارینه وو کې حصره کړې ده، لکه چې فرمایي: ﴿وَمَا أَرْسَلْنَا قَبْلَكَ إِلَّا رِجَالًا نُوْحِي إِلَيْهِمْ﴾ [الأنبياء: ۷] يعني: مونږ ستا څخه مخکې پیغمبران نه دي استولي مګر سړي چې هغوی ته به مو وحي کوله. او د ملائکو سره مکالمه د نبوت غوښتنه نه کوي، لکه چې د بدر په غزا کې مسلمانانو ملائک ولیدل او خبرې یې هم ورسره وکړې.^(۱)

بر سره په دې، د نبوت منصب ډېر دروند دی، زنانه یې د باره نه شي وتلی او نه یې په هر وخت او هر ځای کې خلکو ته رسونه کولی شي، او په پیغمبرۍ کې خپل امت ته دعوت ورکول مهم رکن دی.

څلور ښځې کمال ته رسېدلي دي

۱- د نبي کریم ﷺ څخه روایت دی چې: «حَبْلُكَ مِنْ نَسَاءِ الْعَالَمِينَ قَرَّتِيْمُ بَسْتُ عِمْرَانَ وَخَدِيجَةُ بَسْتُ خُوَيْلِدٍ وَفَاطِمَةُ بَسْتُ مُحَمَّدٍ وَآسِيَةُ امْرَأَةُ فِرْعَوْنَ»^(۲) يعني: بس دې دي د عالمونو د زنانه وو څخه

^(۱) روح المعاني ج ۳ ص ۱۵۴

^(۲) جامع الترمذي ج ۲ ص ۲۲۷

(کومې چې کمال ته رسېدلي دي) څلور زنانه دي، مریم د عمران لور، خدیجه د خویلد لور، فاطمه د محمد ﷺ لور او آسیه د فرعون ماندینه.

ځینې مفسرین وايي چې په دغو څلورو واړو کښې فاطمه رضی الله عنها د ټولو څخه افضله ده^(۱)، نو په دې بناء د ﴿عَلَىٰ نِسَاءِ الْعَالَمِينَ﴾ معنی داسې کېږي چې رضی الله عنها د خپلې زمانې په زنانه وو باندې غوره ګرځولې شوې ده، فاطمه رضی الله عنها خو د هغې د زمانې ښځه نه وه. مګر مونږ ته داسې ښکاري چې په دې حیثیت سره بي بي مریمه رضی الله عنها د ټولې دنیا د ښځو څخه بهتره ده چې په نذر کښې قبوله شوه او په معجزانه توګه د پیغمبر (عيسى عليه السلام) مور جوړه شوه. په دې صفت باندې بله ښځه په هیڅ زمانه کښې نه ده نېره شوې، والله ﷻ اعلم.

بي بي مریمه مطهره وه

۳- که څه هم بي بي مریمه رضی الله عنها ﷻ د ظاهري او باطني نجاستونو څخه پاکه ساتلې وه، خو ځینې مفسرین وايي چې حیض هم ورباندې نه راته^(۲)، ترڅو په نوموړي باندې داسې وخت رانه شي چې په هغه کښې د الله ﷻ د عبادت جوګه نه وي.

برسېره په دې د ﴿وَطَهَّرَكِ﴾ معنی دا نه ده چې په تا کښې نجاست موجود وه او هغه درڅخه الله ﷻ لرې کړ او پاکه یې کړې، بلکې معنی یې دا ده چې د نجاستونو څخه یې پاکه لویه کړې؛ ځکه چې هغې ته خو الله ﷻ لا د ماشومتوب څخه خوارق او کرامات ورکړي وه. نو ذکره شوې جمله داسې ده لکه چې عرب وايي "ضيق فم البئر" د څا خوله تنګه کړه. یعنې د څا خوله تنګه جوړه کړه. یا په بل عبارت: تنګ خولې څا وکړه.

په لمانځه باندې ماموریت

۴- ځینې مفسرین وايي چې بي بي مریمه رضی الله عنها په لمانځه باندې ماموره شوې وه خو د مبالغې په توګه یې ورته د لمانځه نوم وانخست بلکې د لمانځه مهم درې ارکان یې ذکر کړه چې یو قیام دی (چې په قنوت سره یې تعبیر کړ) او بل سجده او درېم رکوع ده^(۳).

خو ځینې نور مفسرین وايي چې قنوت د اطاعت د دوام په معنی سره دی او د لمانځه څخه یوازې په دوه رکنونو سره (رکوع، سجده) د مبالغې په توګه تعبیر کړی شوی دی^(۴).

پاتې شوه دا خبره چې په عملي صورت کښې رکوع مخکښې ده خو دلته بالعکس سجده مخکښې ذکر شوه. د دې جواب دا دی چې په عربي ژبه کښې عاطف "واو" یوازې د جمعې دپاره دی او په ترتیب باندې دلالت نه کوي. نو د دې څه باک نشته چې رکوع په ذکر کښې وروسته ده او په عمل

(۱) روح المعاني ج ۳ ص ۱۵۵

(۲) حاشیه الشیخ زاده علی تفسیر البیضاوي ج ۱ ص ۶۲۵

(۳) البحر المحيط ج ۲ ص ۴۵۶

(۴) تفسیر المراغي ج ۳ ص ۱۵۱

کښې مخکښې ده، البته نکتہ به پکښې دا وي چې ﴿وَأَرْكَبِي﴾ د ﴿مَعَ الرَّكِيعِينَ﴾ سره اتصال ومومي او يا به پکښې د فواصلو مراعات شوی وي.

برسېره په دې د ﴿مَعَ الرَّكِيعِينَ﴾ د کلمې څخه معلومېږي چې نوموړې بي بي د جمې په لمانځه باندې مکلفه شوې وه. او يا به په هغې زمانه کښې دوه ډوله لمونځ مشروع وه چې په ځينو کښې به رکوع وه لکه زمونږ لمونځونه او په ځينو کښې به رکوع نه وه لکه په موجوده زمانه کښې د يهودو او نصاراوو لمونځونه، نو هغې ته به امر شوی وي چې د رکوع کوونکو د ډلې څخه خپل ځان وشمېره. او د هغوی غوندې لمونځ وکړه^(۱) نه د هغو خلکو غوندې چې رکوع نه کوي - والله اعلم.

يادونه

﴿مَعَ الرَّكِيعَاتِ﴾ ځکه ونه ويل شوه چې په دې مقام کښې مطلب دا دی چې د رکوع کوونکو د ډلې څخه ځان جوړ کړه، برابره خبره ده چې هغه نارینه وي او که زنانه، او دا مطلب د ﴿مَعَ الرَّكِيعِينَ﴾ څخه ترلاسه کېدلی شي چې د تغليب په توګه زنانه وو ته هم شاملېږي اما د ﴿مَعَ الرَّكِيعَاتِ﴾ کلمه په نارینه وو باندې د تغليب په توګه نه ده استعماله شوې.

يو تذکر

۵- څرنگه چې د ذکرې شوې څلورمې توضيح په باره کښې مفسرينو کرامو خپل تفاسير په احتمالاتو باندې بناء کړې دي او په کوم مستند تفسير باندې مو سترګې ونه لښکېدلې نو مونږ هم محض احتمالات ذکر کړه او ترجيح مو ورنه کړی شوه.

﴿ذَلِكَ مِنْ أَنْبَاءِ الْغَيْبِ نُوحِيهِ إِلَيْكَ وَمَا كُنْتَ لَدَيْهِمْ إِذْ يُلْقُونَ أَقْلَمَهُمْ أَيُّهُمْ يَكْفُلُ مَرِيَمَ وَمَا كُنْتَ لَدَيْهِمْ إِذْ يَخْتَصِمُونَ﴾ (٢١)

[۴۴] دا (تېر شوی بيان) د غيبو د خبرونو څخه دی چې مونږ يې تاته وحې کوو او ته خو د هغوی سره په هغه وخت کښې موجود نه وې چې هغوی (د پېچې اچولو د کبله) خپل کاغذات اچول (ترڅو معلوم کړي چې) څوک به د مريمې کفالت کوي، او نه د هغوی سره په هغه وخت کښې موجود وې چې دوی (په همدې باره کښې) په جګړه بوخت وه.

ارتباط

که څه هم په تېر شوو ايتونو کښې مهم هدف د الله ﷻ د توحيد په مخالفينو باندې رد وه خو دغه ايت شريف د همدغه هدف په ضمن کښې يوه بل مهم هدف ته هم اشاره کوي هغه دا چې د نبی کریم ﷺ په حقه پيغمبر دی. او دا ځکه چې په يو شي باندې د پوهېدلو سبب خو يا عقل دی يا خبر

دی او یا مشاهده ده. څرنگه چې تاریخي پېښې په عقل سره نه شي جوړېدلی او مشاهده هم دلته محاله ده نو بله لاره پاتې نه شوه بې د خبر څخه.

په اخباراتو کې د راویانو سلسله ضرور ده او لیک لوست هم پکښې په کار دی، ټولو خلکو ته څرگنده وه چې په هغه وخت کې د راویاتو سلسلې موجودیت نه درلوده، او لیک لوست هم د نبی کریم ﷺ زده نه وه، نو بله لاره پاتې نه شوه بې د دې چې نبی کریم ﷺ ته ذکر شوي غیبی اخبارات د الله ﷻ د پلوه وحې شوې دي، همدا د پیغمبري معنی ده.

هېر مو نه شي!

هېر مو نه شي که څه هم ځینې نور غیبی اخبارات په راتلونکو ایتونو کې هم بیانېږي خو الله ﷻ ورباندې د نبی کریم ﷺ د پیغمبري تبصره د ټولو غیبی اخباراتو د بیان د آخره پورې تال نه کړه او دلته په منځکې یې ذکره کړه، شاید چې په دې کې به لاندې نکتو ته اشاره وي:

الف: د نبی کریم ﷺ د پیغمبري په حقانیت باندې یوازې د ذکر شوو احوالاتو بیان هم د دلالت دپاره کافي دی، حاجت نشته چې راتلونکي غیبيات ورسره پیوسته کړي شي.

ب: ترڅو راتلونکي غیبيات په همدې مطلب باندې دوهم دلیل قائم کړي شي، که بالفرض دا ایت د ټولو غیبياتو د بیان په آخر کې ذکر شوی وي نو د ټولو څخه به یو استدلال جوړ شوی وي.

ج: ترڅو چې د نبی کریم ﷺ د رسالت حقانیت په نظر کې ونیول شي او راتلونکي غیبی اخبار ولوستل شي، کېدای شي چې موثر تمام شي او د توحید مخالفین د عیسی ﷺ د الوهیت د عقیدې څخه منصرف شي.

د مطلب خلاصه

یعنې: ذکر شوي ټول بیانات غیبی بیانات دي چې تر اوسه پورې ته په خپله هم خبر نه وي، خو دا ستا د پیغمبري برکت دی چې ټول یې درته په مخکې کېښودل او داسې په اطمینان او جرئت سره یې څرگندوي لکه چې تا په خپلو سترگو لېدلي وي او د دې ټولو واقعاتو په پېښېدلو کې ته هلته حاضر وي او د هغو ټولو جزئیات دې حفظ کړي وي.

برسېره په دې د ذکر شوو واقعاتو نور جزئیات لا هم تاته درښودلی شوي که هغه هم بیان کړي نو مخالفین به دې بالکل هک پک پاتې شي، چې دوی د مریمې رضی الله عنها په کفالت کې څنگه پېچه اچونه (قرعه اندازي) وکړه، او په دې باره کې یې څومره مباحثه او شور او کرپ وکړ، او پېچه اچوونکي څوک وه، په دوی څه باعث وه چې د مریمې رضی الله عنها د کفالت ته هر یو لیاوال وه او بالاخره په جگړه باندې څومره وخت تېر شو؟ او داسې نور.

توضیحات

۱- مونږ د دې سورت د [۳۷] ایت لاندې لیکلي دي چې د وخت خلک ټول په دې پوهېده چې د بي بي مریمې رضی الله عنها کفالت څه معمولي کفالت نه دی نو ځکه ورباندې مباحثه او جگړه آن د

پچې اچولو درجې ته ورسېده، دا هم د الله ﷻ فضل وه چې په پچه اچولو باندې يې سره قناعت وکړ. بالفرض که زمونږ د زمانې خلک هلته وي نو گومان نه کوم چې جگړه به يې فيصله شوې وي، مونږ به سره په جگړه وي او بي بي مريمه رضي الله عنها به يې سرپرسته او بي کفالت ناسته وي، لکه چې نن ورځ په افغانستان کښې مجاهدين په ناندریو اخته دي او اسلامي حکومت د دوی څخه يو سرپرست غواړي او يوه کفيل ته منتظر دی خو افسوس چې مجاهدين ورته کفيل نه شي په گوته کولی او موضوع تر اوسه پورې لا ینحله پاتې ده.

۲- که څه هم ځينو مفسرينو کرامو ليکلي دي چې نوموړي کفالت ته ځکه هر څوک په شوق کښې وه چې عمران (د بي بي مريمې رضي الله عنها پلار) په هغه وخت کښې مخور سړی وه او د پيغمبر (زکريا عليه السلام) څخه په غير يو مذهبي مشر وه، که څه هم هغه په دغه وخت کښې وفات شوی وه خو د هغه د سترگو او د هغه د احترام د کبله هر چا د هغه د لور (بي بي مريم رضي الله عنها) کفالت ته زور کاوه چې ماته به لاس ته راشي او زه به ورباندې د خپل مذهبي مشر حق په ځای کړم. مگر مونږ ته داسې ښکاري چې په دوی باندې به د بي بي مريمې رضي الله عنها خپل شخصيت باعث وه چې هر يو يې کفالت ته ځان وړاندې کاوه، د هغې شخصيت خو به هلته په وحې ثابت شوي وي چې په نذرانه کښې قبوله شوه او پخوا دغسې کار نه وه شوی، ښکاره ده چې قبول هغه وخت تحقق موندلی شو چې د وخت پيغمبر ته وحې شوې وي. او يا به د پخوانيو پيغمبرانو څخه دا خبره پاتې وه چې يوه انجلۍ به په نذرانه کښې قبلېږي، نو هر يو به د ثواب او اجر په تمه کفالت ته کانديد شوی وي.

۳- خو د دې ټولو توجيهاو سره سره مونږ تر اوسه پورې قلبي اطمینان نه لرو چې اصلي باعث به په دوی باندې څه شی وه. ځکه چې:

الف: د قرعه اچوونکو په قطار کښې زکريا عليه السلام هم ولاړ ښودل شوی دی او امتیان چې د خپل پيغمبر سره قرعه کشي کوي دا چندان مناسب کار نه دی نو په دوی باندې به څه باعث وه چې دغه غير مناسب کار ته يې اقدام کاوه.

ب: زکريا عليه السلام د بي بي مريمې رضي الله عنها د ترور مېړه (شرعي محرم) وه، کانديدانو دغه مناسبت هم د پښو لاندې کړی دی، په کار وه چې هغه ته يې بهي د چون او چرا ورتسليمه کړې وي. الله ﷻ پوهېږي چې اصلي وجه به څه وه.

د اقلام څخه څه شی مراد دی؟

۴- د "قَلَمٌ" کلمه اصلاً د يوه کلک شي پرې کولو ته وايي او پرې کړی شوې څنډې ته يې "قَلَمٌ" وايي^(۱). نبي کریم ﷺ فرمايلي دي چې: «الْفِطْرَةُ خَمْسُ الْخِتَانُ وَالْإِسْتِحْدَادُ وَقَصُّ الشَّارِبِ وَتَقْلِيمُ الْأَظْفَارِ وَتَنْفُ الْإِبْطِ»^(۲) يعني: د فطري (قدیمي) سنتو څخه دغه پنځه شيان دي: سنت گيري، د نامه لاندې

(۱) مفردات الراغب ص ۴۲۷

(۲) صحيح البخاري ج ۲ ص ۸۷۵

وینستانو خربل، د برهتونو لنډول (اخستل)، د نوکانو پرېکول، د تخرگونو وینستانو د بېخه وېستل
زما په گومان "اقلام" دلته د "قلم" جمع ده. یعنې: د کاغذاتو وړې وړې پرېکړې شوې توتې چې
په قرعه کشۍ کې ترې کار اخستلی کېږي. امکان لري چې دلته په داسې ډول قرعه کشي شوې
وي چې هر یوه برخه وال به په یوه کاغذ باندې خپل خپل نوم لیکلی وي او بیا به هر چا خپل کاغذ
یو پټ ځای ته ورواچولی وي. لکه یوه کڅوړه او یا د کوم نفر راټوله کړی شوې لمن او یا د څادر یوه
راغونډه کړی شوې جلولونگه، او بیا پورته حرکت ورکړی شوی وي او د کاغذاتو توتې به ښې گلې
وډې کړې شوې وي، چې هیڅ برخه وال به خپل کاغذ نه پېژانده، بیا به یې د همدې ناشنایۍ په
حال کې یوه کس ته اجازه ورکړې وي چې د کاغذاتو د جملې څخه یو کاغذ راوباسه د هر چا نوم
چې ورباندې لیکلی شوی وي همدغه سړی به د بي بي مريمې رضی الله عنها کفیل وي. نو همدغه سړي ته
به الله ﷻ د زکریا ﷺ کاغذ لاس ته وروستلی وي او کفالت به یې گټلی وي.

دا وه هغه کیفیت چې سړي ته د ایت شریف څخه په تبادر سره ذهن ته ورځي. مگر مفسرینو
کرامو لیکلي دي چې "اقلام" د "قلم" جمع ده، او هغه قلمونه مراد دي په کومو باندې چې د تورات
لیکونکو تورات لیکه^(۱) نو همدا قلمونه به یې د قرعه کشۍ دپاره د تبرک د کبله انتخاب کړي وي.
د قرعه کشۍ څرنگوالی یې داسې ښودلی دی چې: ټول کاندیدان د زکریا ﷺ په شمول د
اردن دریاب ته لاړه او پرېکړه یې وکړه چې هر څوک به خپل قلم سیند ته وراچوي نو د هر چا قلم
چې د اوبو په جریان کې ودرېږي او اوبو د ځانه سره مخ ښکته لاهو نه کړي د همدغه قلم خاوند
به د بي بي مريمې رضی الله عنها د کفیل په حیث منل کېږي. کله چې دغه عملیه تر سره شوه نو کفالت د
زکریا ﷺ په برخه شو^(۲)، په داسې حال کې چې لږ څه وړاندې د ده هغه غوښتنه چا نه وه منلې
چې زه به د مريمې کفیل شم.

یادونه

- ۵- زمونږ نظر دا دی چې که د پچې اچولو کیفیت همداسې اجراء شوی وي لکه چې ذکر شو، نو
دا کار به ضرور د وحې په هدایت باندې شوی وي. او دا ځکه چې:
- الف: دوی څنګه جرئت وکړ چې خپل مبارک قلمونه (چې تورات به یې ورباندې لیکه) دریاب ته
ګوزار کړي په داسې حال کې چې بېرته به د دریاب څخه لاس ته ورشي او که نه؟
- ب: دا څه معلومه وه چې نور ټول قلمونه به اوبه وړي او یکې یو قلم به په اوبو کې ښځ
ودرېږي، دوی څنګه مطمئن شوه چې ټول قلمونه دې اوبه لاهو نه کړي؟
- ج: د پچې اچولو په باره کې دومره تاو راتاو لارې ته څه حاجت وه؟ چې بي بي مريمې رضی الله عنها
بیت المقدس تر څنګ یې سرېسته ناسته وي او کاندیدان دې د اردن دریاب ته د کفالت د ټاکلو
دپاره تللي وي. ولې همدا پچه اچونه ځای په ځای په اسانه طریقه ونه کړی شوه.

(۱) روح المعاني ج ۳ ص ۱۵۹

(۲) تفسیر ابن کثیر ج ۱ ص ۳۶۳

لنډه دا چې که دا کار د الله ﷻ په هدايت باندې شوی وي نو (على الرأس والعين) په سر او سترگو باندې يې منو او که نه نو هماغه طريقه خوښوو چې وړاندې ذکره شوه، زما سره د دغې طريقې نقل څه ثبوت نشته.

﴿إِذْ قَالَتِ الْمَلَكَةُ يَمْرُؤُا إِنَّ اللَّهَ يَبْشُرُكِ بِكَلِمَةٍ مِّنْهُ اسْمُهُ الْمَسِيحُ عِيسَى ابْنُ مَرْيَمَ وَجِيهًا فِي الدُّنْيَا وَالْآخِرَةِ وَمِنَ الْمُقَرَّبِينَ ١٦﴾ وَيُكَلِّمُ النَّاسَ فِي الْمَهْدِ وَكَهْلًا وَمِنَ الصَّالِحِينَ ١٧﴾ قَالَتْ رَبِّ أَنَّى يَكُونُ لِي وَلَدٌ وَلَمْ يَمَسِّنِي بَشَرٌ قَالَ كَذَلِكَ اللَّهُ يَخْلُقُ مَا يَشَاءُ إِذَا قَضَىٰ أَمْرًا فَإِنَّمَا يَقُولُ لَهُ كُن فَيَكُونُ ١٨﴾

[۴۵] هغه وخت (ورياد کړه) چې ملائکو وويلې: ای مريم! بې شکه الله ﷻ تاته د خپله جانب په يوې کلمې (فرمان) سره زېری درکوي چې (لقبي) نوم يې المسيح (مبارک دی او محضه نوم يې) عیسی دی (او کنیه نوم يې) د مريمې زوی دی. په داسې حال کې چې په دنيا او آخرت کې مخور دی او (د الله ﷻ) د مقربو بندگانو څخه دی (خو په الوهيت کې ورسره شریک نه دی).

[۴۶] او د خلکو سره به په زانگو (ماشومتوب) او د پاڅه عمر په حال کې (په یو شان) خبرې کوي. او د صالحانو د ډلې څخه دی.

[۴۷] مريمې وويلې: ای ربه! څرنگه به ما لره ولد (زوی) موجود شي چې بالکل انسان نه يم مسه کړي؟!

رب يې وويلې چې (خبره) همداسې ده، الله ﷻ هغه څه پيدا کوي چې اراده يې وشي (دغه ماشوم ته يې اراده شوې ده، دا کار څه اسبابو پورې توقف نه لري) په هر وخت کې چې الله ﷻ د يو کار د پيدا کولو فيصله وکړي نو يقيناً ووايي چې: شه (موجود شه!) نو هغه شي (موجود شي).

ارتباط

په وړاندېنيو ايتونو کې د هغو څو خبرو بيان وه چې ملائکو بې مريمې رضاعت ته د مقدمې په توگه کړې وې ترڅو د دې بې بي ذهن د مهم هدف د بيان دپاره آماده کړي. په دې ايتونو کې هماغه مهم هدف بيان شوی دی چې د عیسی ﷺ زېری دی. که بالفرض هغې ته بې مقدماتو زېری ورکړی شوی وی نو امکان يې درلوده چې هغې يې د تحمل توان نه وی درلودلی.

د مطلب خلاصه

۱- يعنې: ای پیغمبره! د توحيد مخالفينو ته هغه وخت هم ورپه زړه کړه چې ملائکو خپلو خبرو ته ادامه ورکړه او مريمې ﷺ ته يې وويلې چې: مونږ زېری نه درکوو بلکې يقيناً الله ﷻ په الهي فرمان سره زېری درکوي، دا زېری يې د الله ﷻ د خپله جانب يو فضل او پېرزوينه ده، هسې نه چې

تا ترې غوښتي وه. دا الهي فرمان ستا يو مبارک زوی دی چې لقبې نوم يې المسيح دی او محضه نوم يې عیسی دی او کنیه نوم يې ابن مریم دی. خو په نومونو کې يې اله، معبود، او بل داسې نوم نشته چې د بندګۍ څخه په لوړوالي دلالت وکړي.

۲- دغه هلک به پلار نه لري یوازې ستا زوی به وي او همدا ستا د زوی په نامه به یادېږي، دا خبره به د ده په عزت باندې کوم تاثیر ونه کړي چې پلار ته نه بلکې مور ته يې نسبت کېږي نو د همدې کبله په دنیا او آخرت کې مخور او د عزت خاوند دی، په دنیا کې به ورته کتاب ورکړي شي او د یو پیغمبر په حیث به امت ولري او په آخرت کې به هم د اولو العزمو پیغمبرانو په ډله کې ودرولی شي. او په دې ټولو باندې د پاسه به د الله ﷻ په نزد د مقربو بندګانو څخه وي.

۳- د دغه ماشوم یو لوی امتیاز به دا وي چې د ماشومتوب په حالت کې به داسې فصیحې او بلیغې خبرې وکړي لکه څنګه يې چې د کھولت په دوره کې کوي، د نورو ماشومانو که پاڅه عمر ته په رسېدلو باندې عقل پخېږي د ده به آن د زانګو په حالت کې هم عقل پوخ او کامل وي، د عمر په پخېدلو به یوازې د ده بدن وده ومومي او بس. دغه ماشوم به د صالحانو څخه وي ښه اخلاق به ولري او د نورو خلکو په اصلاح کې به تاند وهي.

۴- مریضې سر ته د اسبابو موانعو ته اشاره وکړه او د خپل زړه د اضطراب د لرې کولو دپاره يې پوښتنه وکړه چې ماشوم به ماته د کومه شي حال دا چې ماته تر اوسه پورې په شرعي توګه هم هیڅ انسان لاس نه دی راوړی.

الله ﷻ د ملانکو په خوله وفرمایل چې خبره همداسې ده، څه کوزو پاس پکې نشته، الله ﷻ هغه څه پیدا کوي چې اراده يې وشي برابره خبره ده چې اسباب وي او که نه، بلکې اسباب همده ﷻ اسباب ګرځولي دي. د ده ﷻ اراده د اسبابو پورې توقف نه لري.

بلکې د الله ﷻ د تګویني امر پورې توقف لري، کله چې الله ﷻ د یو شي د پیدا کولو فیصله وکړي نور څه نه وايي فقط همدومره وايي چې "شه" هغه بیا شوی وي، نو همدارنګه به تاته هم الله ﷻ د همدې فرمان په صادولو سره ماشوم درکړي چې شه هغه به بیا شوی وي.

توضیحات

۱- په دې مقام کې د عیسی ﷺ څخه په لاندې څلورو تعبیراتو باندې تعبیر کړی شوی دی:
الف: "کلمة الله" د دې تعبیر وجه مونږ د دې سورت د نېه دېرشم ایت لاندې بیانې کړې ده خو دلته دومره لیکو چې ځینو مفسرینو کرامو نورې وجې هم اضافه کړې دي^۱، که څوک يې د لوستلو شوق لري هلته دې مراجعه وکړي.

ب: "مسیح" په عبراني لغت کې مبارک ته وايي، که څه هم ځینو مفسرینو کرامو دا لفظ عربي ګڼلی دی او تکلفاً يې ورته ډېرې وجې بیانې کړې دي مګر بهتره دا ده چې يې ضرورته په دغسې

(۱) تفسیر المنارج ۳ ص ۳۰۴ احکام القرآن للمصالح ۲ ص ۱۴

تکلفاتو کښې سړی خان وانه چوي، که څوک یې دا د عربیت دلیل گڼي چې د تعریف لام ورباندې داخل دی هم سهوه کېږي ځکه د تعریف لام خو په اتفاقي عجمي کلماتو باندې هم داخلېږي چې په عربي کلام کښې استعمال شي. لکه: التوراة، الإنجيل، الإسکندر او داسې نور.

هوا دجال ته هم مسیح ویل شوی دی چې هغه بالاتفاق عربي دی او د نومولو وجه یې دا ده چې هغه "مسوح العین" دی، یوه سترګه یې د انګور په شان تیغه راختلې ده. او یا دا ده چې "ماسح الأرض" دی چې د مکې او مدینې څخه په غیر به په ټوله ځمکه کښې په ډېرې جلتۍ سره وگرځي او هر ځای ته به خان ورسوي^(۱).

که څه هم "کلمة الله" او "المسیح" دواړه لقبی نومونه دي چې په صفتونه باندې دلالت کوي نو په کار وه چې د محضه نوم څخه وروسته ذکر شوی وی. مګر کله-کله القاب د اصلي نومونو (اعلامو) څخه زیات شهرت لري لکه چې راشدين خلفاء په القابو سره زیات مشهور دی او ښه ورباندې پېژاندل کېږي. دلته هم القاب ډېر شهرت لري نو د ښه معرفت دپاره مخکښې ذکر کړی شو.

ج: "عیسی" دا کلمه هم عبراني ده چې په عربي کښې په مخلص سره ترجمه شوې ده^(۲). د: په "ابن مريم" (د مريمي سرشته زوی) باندې ځکه یاد کړی شو ترڅو د اول وخت څخه څرګنده شي چې دغه ماشوم به پلار نه لري، دا ځکه چې د نسب په سلسله کښې خو نسبت پلار ته کېږي او بس.

سوال جواب

۲- که څوک وايي چې: په ذکر شوي بشارت کښې بي بي مريمه سرشته مخاطبه ده نو په کار وه چې کنیه نوم یې په "ابنك" (ستا زوی) سره تعبیر شوی وی؟ مونږ وايو چې: د کنیه نامه په ذکر کښې مطلب دا نه وه چې بي بي مريمي سرشته ته یې وروپېژني بلکې مطلب پکښې دا وه چې خلک به یې په دې کنیه نوم باندې یادوي، او ښکاره ده چې د "ابنك" کنیه خو ورته د حاضر و خلکو څخه په غیر بل چا نه شوه استعمالولې.

عیسی علیه السلام وجیه (مخور) وه

۳- څرنگه چې د خلکو په عادت کښې زنانه ووت ته منسوبیت دروند نظر نه دی، لکه چې پښتانه د "ګوندې زوی" د تحقیر دپاره استعمالوي او همدارنگه د جنګ او جګړې په وخت کښې د کنځلو په شکل وايي چې: ای د فلانکې زویه (د مور نوم یې اخلي). نو د همدې اشتباه د پورته کولو دپاره الله ﷻ د ﴿ابْنُ مَرْيَمَ﴾ کلمه په ﴿وَجِيهًا فِي الدُّنْيَا وَالْآخِرَةِ﴾ سره تعقیب کړه چې ذکرې شوې اشتباه ته ځای پاتې نه شي.

(۱) تفسیر الکشاف ج ۱ ص ۳۶۳: روح المعاني ج ۳ ص ۱۶۱: زاد البیر ج ۱ ص ۳۳۱

(۲) تفسیر القاسمي ج ۴ ص ۱۰۰

کهل کوم عمر دی؟

۴۔ کَہْلُ هغه عمر ته وايي چې د سړي ويستان سپينېدلو ته نژدې شي، لکه چې عرب وايي
 "اَکْثَلُ النَّبَاتِ شَهْهٌ كِيَاہُ وَجْهْدَلُو ته نژدې شوه"^۱، نو که مونږ د کهل څخه په دې مقام کېږي په پوخ
 عمر سره تعبیر وکړو بده نه ده.

يادونه

۵۔ که څوک شوق لري چې د انسان (نارینه وي او که زنانه) په نومونو باندې پوه شي چې د جنين
 د حالت څخه تر انتېاني زوړوالي پورې نارینه تقريباً په نېمه ويشتو نومونو باندې يادېږي او زنانه
 تقريباً پنځلس نومونه لري، نو لطفاً دې اوږدو کتابونو ته مراجعه وکړي^۲.

يوه پوښتنه او د هغې جواب

۶۔ که څوک وايي چې په پوخ عمر کېږي خو هر څوک خبرې کوي نو د "کَہْلُ" په ذکر کېږي څه
 حکمت دی؟

مونږ وايو امکان لري چې دا به د لاندې مطالبو دپاره ذکر شوي وي:
 الف: چې د نوموړي ماشوم خبرې به دومره پخې او معقولې وي ته به وايي چې د پوخ عمر خاوند
 باتجربه سړی گرېږي. يعنې: د دواړو عمرونو خبرې به يې يو شان وي، او د ماشومانو په شان به
 پکېښې ټکنې ټکنې نه کېږي.
 ب: ترڅو بي بي مريمې رضی الله عنها ته د دې زېږې هم ورکړی شي چې دغه ماشوم به آن پوخ عمر
 ته ورسېږي.

عيسى عليه السلام په طفوليت کېږي يو ځل خبرې وکړې

۷۔ د دې خبرې تفصيل په [مريم: ۳۰-۳۳] ايتونو کېږي راتلونکی دی چې په مور باندې يې
 خلکو تهمت ولگاوه او عيسى عليه السلام برائت ورکړ، پاتې شوه دا خبره چې د همدې وخت څخه په خبرو
 باندې راغی او که نه عادي خبرې يې د نورو ماشومانو په توگه په عادي ډول سره وکړې؟
 که څه هم د دواړو شقونو طرفداران شته خو عبد الله بن عباس رضی الله عنهما وايي چې: د معجزې
 خبرې همدا يو ځل وي، بيا د نورو ماشومانو په ډول په کراره کراره په خبرو باندې راغی^۳، مونږ
 همدې ته ترجيح ورکړو ځکه چې د معجزې سره همدا يو ځل ښه تناسب لري.

سوال جواب

۸۔ که څوک وايي چې: د دې څه سبب دی چې دغسې عجيبه کار په نصاراوو کېږي په تواتر سره
 نه دی رانقل شوی، بلکې هغوی ورباندې هيڅ قائل نه دي؟

(۱) مفردات الراغب ص ۴۶۰

(۲) روح المعاني ج ۳ ص ۱۶۳

(۳) البحر المحیط ج ۲ ص ۴۶۲: الدر المنثور ج ۲ ص ۲۰۰

مونڊ وایو چې: د هغوی په منځکښې یې چې شهرت نه لري وجې یې دغه دي:
الف: نصارا خو عیسی (ﷺ) ته په الوهیت باندې معتقد دي که په ذکر شوي خبره باندې اقرار وکړي نو خپل ځانونه به په خپله ملامتہ کړي، ځکه چې د هغه (عیسی (ﷺ)) په خبرو کښې دا هم وه چې: ﴿إِنِّي عَبْدُ اللَّهِ﴾ [مریم: ۳۰] بې شکه زه د الله (ﷻ) بنده یم (اله نه یم). خو کاشکې دوی دا هم د خپل پیغمبر په فضائلو کښې ذکر کړې وی.

ب: لکه چې مخکښې واضحہ شوه نوموړې خبرې کول دوامداره نه وه چې یو ځل هماغو خلکو ته قناعت ورکړی شو چې د بي بي مريم (س) د استنطاق دپاره راغونډ شوي وه، او ښکاره ده چې همدغه مجلس ته خو ټول عام او خاص خلک نه وه ورغونډ شوي نو ځکه یې په وروستني نسل کښې سلسله قطعہ شوي ده.

ج: د عیسی (ﷺ) څخه ځینې نور عجائب او غرائب صادر شوي چې د طفولیت عجیبه ورباندې د خلکو څخه بالکل هېره شوه، هغه دا چې مړي یې راژوندي کړه، د خټو مرغۍ یې والوزولې، رانده یې بښا کړه او داسې نور. او دا قاعده ده چې لږ عجیبه په ډېره عجیبه باندې د سړي څخه هېرېږي.

یادونه

۹- د زکریا (ﷺ) په جواب کښې الله (ﷻ) یې یفعل ما یشاء، وویلې او د بي بي مريم (س) په جواب کښې ﴿يَخْلُقْ مَا يَشَاءُ﴾ وویلې. دا ځکه چې د یحیی (ﷺ) د تولد څخه د عیسی (ﷺ) تولد ډېر عجیبه دی، هلته خو مور او پلار دواړه موجود وه خو دواړه بوداگان وه، او دلته خو یوازې مور وه او بس. نو د ډېر عجیبه څخه په خلق باندې تعبیر ښه مناسب دی چې په غیر عادي کارونو کښې زیات استعمالېږي او فعل خو په عادي کارونو کښې ډېر استعمال مومي نو څرنگه چې د یحیی (ﷺ) تولد عادت ته لږ څه ورته دی و نو داسې وکېل شولکه چې عادي کار وي.

یو تذکر

۸- که څوک غواړي چې د هغو ټولو ماشومانو په شماره باندې ځان پوره کړي چې په ماشومتوب کښې یې خبرې کړې دي نو تفاسيرو ته دې مراجعه وکړي^(۱)، مونږ د اوږدوالي د کبله رانقل نه کړه.

﴿وَيُعَلِّمُهُ الْكِتَابَ وَالْحِكْمَةَ وَالتَّوْرَةَ وَالْإِنْجِيلَ﴾ (٣: ٤٨) وَرَسُولًا إِلَى بَنِي إِسْرَءِيلَ أَنِّي قَدْ جِئْتُكُمْ بِبَيِّنَاتٍ مِّن رَّبِّكُمْ أَنِّي أَخْلَقُ لَكُمْ مِنَ الطَّيْرِ كَهَيْئَةِ الطَّيْرِ فَأَنفُخُ فِيهِ فَيَكُونُ طَيْرًا بِإِذْنِ اللَّهِ وَأُبْرِئُ الْأَكْمَةَ وَالْأَبْرَصَ وَأُخِي الْمَوْتَى بِإِذْنِ اللَّهِ وَأُنَبِّئُكُم

(۱) تفسیر القرطبي ج ۴ ص ۹۱؛ الدر المنثور ج ۲ ص ۲۹۸

بِمَا تَأْكُلُونَ وَمَا تَدْخِرُونَ فِي بُيُوتِكُمْ إِنَّ فِي ذَلِكَ لَآيَةً لَّكُمْ إِن كُنْتُمْ مُؤْمِنِينَ ﴿٤٨﴾
وَمُصَدِّقًا لِّمَا بَيْنَ يَدَيْ مِنَ التَّوْرَةِ وَلَا حِلَّ لَكُمْ بَعْضَ الَّذِي حُرِّمَ عَلَيْكُمْ
وَجِئْتُكُمْ بِبَيِّنَةٍ مِّن رَّبِّكُمْ فَأَتَّقُوا اللَّهَ وَأَطِيعُوا الرَّسُولَ ﴿٤٩﴾ إِنَّ اللَّهَ رَبِّي وَرَبُّكُمْ فَاعْبُدُوهُ
هَذَا صِرَاطٌ مُسْتَقِيمٌ ﴿٥٠﴾

[۴۸] او (برسېره په دې) هغه ته به الله ﷻ ليکنه او باعمله پوهه او تورات او انجيل هم ورزده کړي.
[۴۹] او د يو پيغمبر په صفت به (بې) بني اسرائيلو ته (واستوي، د خپلې پيغمبرۍ په دوره کېنې به هغوی ته خبر ورکړي چې) بې شکه ما تاسو ته ستاسو د رب د پلوه غټه معجزه راوړې ده چې يقيناً زه به تاسو ته (د هدايت دپاره) د ختې څخه د مرغه د جسم په شان (يوه مجسمه) جوړه کړم؛ نو په هغې کېنې به پوکۍ وکړم، نو هغه به د الله ﷻ په حکم سره (رېښتياني الوتونکي) مرغه جوړ شي. او مورزادي روند ته به برانت ورکړم (هغه به بېنا کړم) او په برگي مرض باندې اخته مريض به هم روغ کړم، او هم به (درته) د الله ﷻ په حکم مړي ژوندي کړم.

او (برسېره په دې) زه به تاسو په هغو شيانو باندې خبر کړم چې تاسو يې (په خپلو کورونو کېنې) خوري او په هغو شيانو باندې هم چې په خپلو کورونو کېنې يې ساتي؛ بې شکه په دغو (ټولو) کېنې ستاسو دپاره خامخا (زما په رسالت باندې) لويه نښه ده که تاسو ايمان راوړونکي ياست.

[۵۰] او (زه تاسو ته) په داسې حال کېنې (راغلی يم) چې د هغه کتاب تصديق کوونکي يم کوم چې زما څخه وړاندې نازل شوی دی چې هغه د تورات څخه عبارت دی.

او (زه تاسو ته) د دې دپاره (راغلی يم) چې هغه ځينې شيان درته حلال کړم چې په تاسو باندې حرام کړي شوي وه (ترڅو په تاسو اساني راشي) او ما تاسو ته ستاسو د رب څخه لويه نښه (معجزه) راوړې ده، نو د الله ﷻ څخه ودارشي او زما اطاعت وکړي.

[۵۱] بې شکه الله ﷻ زما رب دی او ستاسو رب هم دی (زه يې هم بنده يم او تاسو يې هم بندگان ياست) نو (يوازي) د همدې ﷻ عبادت وکړي، دغه برابره لاره ده.

د ارتباط وجوه

۱- که څه هم بي بي مريمې (عليها السلام) ته د عيسى (عليه السلام) د بشارت څخه مخکېنې د ذهن د اماده کولو دپاره پوره اطمینان ورکړی شوی وه چې ته الله ﷻ په ټولو زنانه وو باندې غوره ګرځولې يې خپل لمونځ او عبادت کوه ترڅو د راتلونکي لوی کار دپاره چمتو جوړه شي، خو د دې سره سره کله چې نوموړې ته ملائکو د الله ﷻ د پلوه په زوی باندې بشارت واوراوه نو وارخطا شوه او د بشارت د تمام څخه وړاندې يې خپله وارخطاني ښکاره کړه چې: ﴿أَنِّي يَكُونُ لِي وَلَدٌ﴾ ماته به ماشوم د کومه شي،

او د ملائکو خبره یې په منځ کښې پرې کړه. نو په دې ایتونو کښې د ملائکو پاتې خبره پوره شوې ده. ۲- په دې ایتونو کښې د عیسی ﷺ ټول هغه صفات بیان شوي چې د پیغمبرۍ نښې او ځایې دي، ترڅو د یو پلوه د توحید مخالفین په غوږ ووهي چې عیسی ﷺ د الله ﷻ بنده وه د الوهیت لقب مه ورکوی، او د بله پلوه د بي بي مریمې رضی الله عنها د اطمینان دپاره څه نور دلایل هم هغې ته وړاندې شي چې دغه ماشوم څه عادي سړی نه دی هغه به داسې داسې خبرې کوي او هم به دا دا کارونه وکړي.

که دا مطلب نه وی نو د بشارت په وخت کښې د معجزاتو بیانولو ته حاجت نه وه، په خپل وخت کښې به د بي بي مریمې رضی الله عنها په شمول ټولو خلکو لیدلي وي چې عیسی ﷺ څنگه- څنگه معجزات درلوده. د همدې کبله یې د معجزاتو په لړ کښې د داسې معجزاتو نومونه یاد کړه چې هغه د بي پلاره پیدا کیدلو څخه بهرې عجیبه وې، لکه د خټې مرغه او د مرو ژوندي کول، ترڅو د هغې بي بي اطمینان په ښه موثره توګه حاصل شي.

د مریمې رضی الله عنها د اطمینان دپاره ځکه زیات دلایل وړاندې شوي دي چې په دغه وخت کښې نوموړې بي بي رضی الله عنها خامه دیارلس (۱۳) کلنه حیاناکه پیغله وه^(۱)، د تجربې د مخې په دغسې منګ کښې ټولې پیغلې د ماشوم د خبرتیا حوصله نه لري چې ورته وویل شي چې ته به واده شي او د اولاد خاونده به شي، او خصوصاً چې لا ورته وویل شي چې ته به د پیغلتوب په حالت کښې (چې بالکل به واده شوې هم نه وې) د یو ماشوم مور جوړه شي. که مریمې رضی الله عنها ته نوموړي دلایل نه وی وړاندې شوي نو الله ﷻ پوهېږي چې په هغې باندې به د بشارت په وخت کښې څه حال ورغلی وی.

د مطلب خلاصه

۱- یعنې: ای مریمې! ته خپله حوصله برابره کړه او د ماشوم د وجاهت څه نور وضاحت هم واوره چې: هغه ماشوم عادي ماشوم نه دی هغه ته به الله ﷻ لیک لوست ورزده کړي چې څوک به ورسره په لیکنه کښې سیالي نه شي کولی، او حکمت به ورزده کړي چې ټول اقوال او افعال به یې د ښو اخلاقو او ګټورو کارنامو مجموعه وي.

تورات (د موسی ﷺ کتاب) او انجیل (د ده خپل کتاب) به ورزده کړي نو په دې تقدیر به هم په لیکوالانو (قومي مشرانو) باندې د پاسه وي او هم په علماوو او مشانځو باندې.

۲- ملائکو وویلې چې: الله ﷻ په داسې ماشوم زېږی درکوي چې هغه به بني اسرائيلو ته د پیغمبر په حیث ولېږي، نو په ټولو بني اسرائيلو کښې به د ده غوندې شخصیت بل نه وي؛ ایا ته اوس هم مطمئن نه شوي؟

ای مریمې! د نوموړي ماشوم د خپلې خولې څه خبرې واوره چې په څومره جرئت او په څومره معجزاتو سره به بني اسرائيل د الله ﷻ وحدانیت ته وبولي؟ وایي به چې:

(۱) تفسیر ابی السعد ج ۲ ص ۴۳

الف: ای بنی اسرائیلو! ما ستاسو دپاره د الله ﷻ د پلوه غټې معجزې راوړې دي، دا خو لا پرېږدئ چې زما پیدایښت او په ماشومتوب کښې خبرې کول هم خارق العاده شيان دي. ب: د دې معجزو څه مثالونه دا دي:

اول: زه به ستاسو د قناعت دپاره د خټې څخه په خپلو ګوتو مرغی جوړ کړم تاسو ټول به یې وګورئ چې خټه به د مرغی په شکل راغونډه کړم خو کله چې زه په همدغې مجسمه کښې پوکی وکړم نو د هغه څخه به د الله ﷻ په امر د رښتیاوو مرغی جوړ شي، خټه به غوښه وګرځي نو وابه لوزي. دوهم: مورزادي ږوند به درته بڼا کړم چې هیڅوک یې د بڼا توب تمه هم نه لري.

درېم: د برګي مرض علاج به در وکړم چې د وخت ټول اطباء یې د معالجې څخه عاجز دي.

څلورم: او حتی مړي به ستاسو د اطمینان دپاره ژوندي کړم!

خو دا په یاد ولرئ چې دا یو کار هم زه نه کوم بلکې الله ﷻ یې کوونکی دی خو زما په لاس صرف د دې دپاره اجرا کېږي چې تاسو زما په رسالت باندې معتقد شئ. نو پوه شئ چې زه د بندګۍ څخه پورته نه یم ماته د الوهیت لقب مه راکوئ زه پخپله د الله ﷻ بندګي او عبادت کوم زه د معبودیت او الوهیت لیاقت نه لرم.

دا وه د هغو معجزاتو مثالونه چې د الله ﷻ د قدرت څخه نمایندګي کوي.

پنځم: اوس یوه علمي معجزه واورئ چې: زه به تاسو د الله ﷻ په حکم سره په دې باندې خبر کړم چې تاسو څه- څه شيان خورئ او څه- څه شيان په کور کښې د بلې ورځې دپاره ساتئ. په اصطلاح تاسو هر یوه ته به معلومات درکولی شم چې تابېګاه څه ډول خوراک خوړلي دي او غرمې ته او یا بلې شپې ته به څه شی وخورې، حال دا چې ما ستاسو د ډېګونو څخه سرپوښونه نه دي پورته کړي چې فلانیه تا څه شی پخ کړی دی او فلانیه تا څه، او نه مې ستاسو د کورونو پلټنه کړې ده چې تا څه شی زخیره کړی دی او تا څه شی پټ ساتلی دی.

۳- عیسیٰ (علیه السلام) (ذکر شوی ماشوم) به (د رسالت په وخت کښې) بنی اسرائیلو ته ووايي چې زه تاسو ته په داسې حال کښې را استولی شوی یم چې د تورات تصدیق کوم چې په حقه د الله ﷻ کتاب دی، زه همدا کتاب په عمل کښې په جزئي تغیر سره پیاده کوم، نو لکه چې تاسو د تورات راوړونکي (موسیٰ (علیه السلام) ته د الوهیت لقب نه ورکوئ ما هم د عبادت لایق مه ګڼئ.

نو په دې بناء باید تاسو زما پیغمبري ډېره په جلتۍ سره تسلیم کړئ چې د پخوا څخه ورسره اشنا یاست او موسیٰ (علیه السلام) چې زما هم مسلکی دی ښه پېژنئ.

هوا ستاسو د ګټې او اسانۍ دپاره او بالاخره د وخت د غوښتنې په اساس به ځینې هغه شيان تاسو ته حلال کړم چې مخکښې په تاسو باندې حرام کړي شوي وه او دا کوم اساسي بدلون نه دی، خو داسې به ونه کړم چې حلال شيان درياندې حرام کړم؛ نو معلومه شوه چې ما تاسو ته نه نااشنا شریعت راوړی دی او نه مو په کړاوونو اخته کوم.

۴- ای بنی اسرائیلو! بیا هم تاسو ته وایم چې زه بې سنده د رسالت دعوه نه کوم، ما ستاسو

دپاره ستاسو د رب ﷻ څخه خارق العاده معجزې راوړې دي، کوم شی چې زه تاسو ته حلال ګرځوم دا د الله ﷻ په امر سره کوم، زما خپل شخصي او بې اجازې تصرف نه دی.

۵- زه تاسو ته هغه خبره کوم چې هغه هر پیغمبر ﷺ خپل امت ته کوي چې د الله ﷻ څخه وډار شی او د یو پیغمبر په صفت زما اطاعت وکړي نه د یو اله او معبود په صفت.

۶- ای بني اسرائيلو! د ذکر شوو ټولو توضیحاتو څخه وروسته یو ځل بیا ستاسو توجه دې خبرې ته را اړوم چې یقیناً الله ﷻ زما هم رب دی چې زه یې عبادت کوم او ستاسو رب هم دی نو تاسو هم یوازې د همدې عبادت وکړئ او بس، مه ورسره ما شریکوی او نه بل شی او یا بل څوک.

کومې معجزې چې زه تاسو ته ښکاره کوم هغه ټولې د الله ﷻ کار دي زما کار نه دی، په ماباندې د بندګۍ څخه پورته ګومان مه کوی.

۷- ای بني اسرائيلو! اوس پوه شوی دغه برابره لاره ده او بس، که تاسو د همدې لارې څخه منحرف شوی نو د ګمراهۍ او خطاګارۍ څخه به د بل شي سره مخامخ نه شئ.

توضیحات

۱- که څه هم مفسرینو کرامو په دې مقام کېنې د کتاب او حکمت ډېرې معناوې کړې دي خو مونږ ته دا ښه ښکاري چې د کتاب څخه خط (لیکنه) مراده ده او د حکمت څخه دیني روزنه او ښه اخلاق مطلب دي. او دا ځکه امکان لري چې بي بي مريمې رضی الله عنها ته دا تشویش پېښ شوی وي چې د ماشومانو تعلیم او تربیه خو د پلرونو په غاړه وي، د زانده وو څخه څه نه جوړېږي نو د دغه ماشوم (چې ماته یې بشارت راکول کېږي) تعلیم او تربیه به څنگه شي؟

نو الله ﷻ اطمینان ورکړ چې د دې ماشوم تعلیم او تربیه د نورو ماشومانو په شان نه ده چې استاذانو ته محتاج وي او لګښتونه یې پلرونه په غاړه اخلي، بلکې ده ته به په غیبې توګه ممتاز تعلیم او تربیه ورکړی شي^(۱)، لیک او لوست به کولی شي او د باعمله علم خاوند به وي چې تورات او انجیل (دیني کتابونه) به یې زده وي.

عبد الله بن عباس رضی الله عنهما وايي چې عیسیٰ ﷺ دومره کره او ښائسته لیکونکی وه چې نهه برخې حسن خط ده ﷺ ته ورکړی شوی وه او صرف یوه برخه د دنیا په ټولو لیکونکو باندې توزیع شوی دی^(۲). نو د ده د حسن خط مثال داسې دی لکه د یوسف ﷺ د ښائست.

سوال جواب

۲- که څوک وايي چې: تردې وخته خو انجیل نه وه نازل شوی نو بي بي مريمې رضی الله عنها څه پېژانده چې د الله ﷻ د پلوه ورباندې هغې ته بشارت ورکړی شو چې دغه ماشوم ته به انجیل هم ورزده کړي؟

(۱) تفسیر الطبري ج ۳ ص ۲۷۹

(۲) روح المعاني ج ۳ ص ۱۶۶؛ المدارک ج ۱ ص ۲۲۰؛ تفسیر الطبري ج ۳ ص ۲۷۴

مونڊ وایو چې: د مخکنیو پیغمبرانو علیهم السلام څخه دا خبره پاتې وه چې یو پیغمبر به مبعوث کېږي او انجیل به ورباندې نازلېږي نو بې بي ته اطمینان ورکړی شو چې همدغه پیغمبر به ستا زوی وي او همدغه کتاب به ستا د زوی کتاب وي.^(۱)

د بني اسرائيلو پیغمبر

۳- د ﴿وَرَسُولًا إِلَىٰ بَنِي إِسْرَءِيلَ﴾ څخه ځینو مفسرینو کرامو دا مطلب اخستی دی چې عیسی عليه السلام یوازې بني اسرائيلو (د یعقوب عليه السلام اولادې) ته استولی شوی وه^(۲)، مگر مونږ ته پکښې د تخصیص وجه دا ښکاري چې عیسی عليه السلام اولاً او بالذات بني اسرائيلو ته وراستولی شوی وه، داسې نه چې همدوی پورې یې رسالت مختص وه، خو افسوس چې په دوی کښې ځینو په معبودیت سره ونیوه او ځینو ورسره دښمنۍ ته لاس واچاوه، دغه دواړه (افراط او تفريط) په اول وار په بني اسرائيلو کښې واقع شو، په کار خو دا وه چې دوی ورباندې د هر چا څخه مخکښې د اعتدال په توګه ایمان راوړی وی، که نورو خلکو هر څه کولی هغه به یې کولی، هغه خو د دوی د قوم څخه وه، د هغه ویاړ د دوی ویاړ وه خو دوی دا کار ونه کړ.

د ختې مرغې به والوزي

۴- یو مفسر وایي چې: د «أَخِي» او داسې نورې کلمې د مضارع صیغې دي نو معنی یې داسې کېږي چې: زه به دا وکړم، زه به دا خبره چې عیسی عليه السلام د ختې مرغی جوړ کړه او که نه؟ مړی یې ژوندی کړ او که نه؟ او داسې نور. نو په همدې بناء عیسی عليه السلام دا کارونه کولی شوه خو نه یې د ختې مرغۍ الوزولې ده او نه یې مړي ژوندي کړي دي^(۳).
مونږ وایو چې: دا مفکوره د لاندې دوه وجو د کبله د قبول وړ نه ده:

الف: د ﴿وَيُكَلِّمُ النَّاسَ فِي الْمَهْدِ﴾ کلمه هم مضارع ده، چې د بشارت په وخت کښې بې بي مریمې عليها السلام ته خبر ورکړی شو او په خپل وخت کښې یې رښتیا تحقق وموند. نو معلومه شوه چې نورو خبرونو به هم ضرور تحقق موندلی وي.

ب: دا خبره هم د معجزاتو څخه ده چې د زېري د وخت خبرې رښتیا شي. د همدې کبله یې په دغه وخت کښې د هغو یادونه وکړې شوه، که نه نو د معجزاتو یادونه به العیاذ بالله محض غولونه وي.
ج: که بالفرض عیسی عليه السلام خپلو خبرو ته تحقق نه وی ورکړی د بني اسرائيلو غوندې لږ جوړ او جګړه مارو خلکو خو به په اصطلاح ګرېوان ته لاس وراچولی وی او په مقابل کښې به یې عمومي قیام کړی وی چې ولې د دروغو لاپې شاپې کوي او رښتیا نه وایي. دوی جنابان خو د حوصلې خلک نه وه، تاسو خو د دوی د غوا قیصه او د پیازو میازو مطالبې رایادي کړئ.

(۱) تفسیر الطبري ج ۲ ص ۲۷۴

(۲) روح المعاني ج ۳ ص ۱۶۷

(۳) تفسیر المنار ج ۳ ص ۳۱۱

د: بني اسرائيل خو دغسې خبرې ته ډېر خوشاله وه چې د ايمان د نه راوړلو بهانه لاس ته ورتله، د همدې کبله يې د ټولو مرغانو د جملې څخه عيسی ﷺ ته د مابنامک (شوېرک) د ژوندي کولو وړاندیز وکړ او دا ځکه چې د هغه ساختمان ډېر پېچيده دی.

خفاش (مابنامک) مرغه دی خو بچيو ته تې ورکوي، غولانځه لري، د غاښونو او اوږدو غوږونو خاوند وي، حيض ورباندې راځي، هگۍ نه کوي د موږگ په شان بچي زيږوي، د ښکو څخه پرته الوتنه کوي، بالاخره نه په شپه کښې الوزي او نه په ورځ کښې بلکې د يوه سات دپاره مابنام الوتنه کوي او د يوه سات دپاره سهار غذا پيدا کوي^(۱).

عجيبه خو لا دا ده چې سترگې يې کمزورې دي د رڼا تحمل نه شي کولی خو بالمقابل مابنام او سهار د دوه ساتونو دپاره "مياشي" کوري او ښکار يې کوي.

لنډه دا چې دوی ځکه ذکر شوی مرغه د معجزې دپاره انتخاب کړ چې گوندې عيسی ﷺ پکښې ناکام شي او مونږ ورپسې لاسونه وټسو او د پيغمبرۍ څخه يې بې زاره کړو.

خو الحمد لله عيسی ﷺ ورته همدغه معجزه هم وښودله او دوی ته بهانه لاس ته ورنغله، دوی بله غوښتنه ونه کړه ځکه پوهېده چې که د مابنامک څخه په غير بله يوه مرغۍ ترې وغواړو هغه هم جوړولی شي چې د مابنامک غوندې پېچيده مرغه يې جوړ کړي.

د معجزې د مرغۍ عاقبت څه شو؟

۵- نه پوهېږو چې دغه د معجزې مابنامک به څه شوی وي خو دومره ثابته ده چې والوت او معجزه بشپړه شوه، نور نو الله ﷻ پوهېږي چې هغه به څومره وخت ژوندی وه او نسل به يې پاتې شوی وي او که نه. مگر ځينو مفسرينو ليکلي دي چې نوموړی مابنامک چې کله د خلکو د سترگو څخه غائب شو نو دستي مړ شو^(۲) والله ﷻ اعلم.

سوال جواب

۶- که څوک وايي چې: په دې کښې څه حکمت دی چې عيسی ﷺ به يو ځل مرغی د ختې څخه جوړ کړ او بيا به پکښې الله ﷻ روح واچاوه او ژوندی به شو دا کار خو پرته د دې هم کېدلی شو؟ مونږ وايو چې: شايد لاندې حکمتونه مرموز وي، والله ﷻ اعلم:

الف: که عيسی ﷺ په خپل لاس د ختې څخه نه وی جوړ کړی نو دغو لږو خلکو به ويلی وی چې دا خو ستا دپاره معجزه نه ده، الله ﷻ خو بې شمېره شيان ژوندي کوي او بې شمېره مړه کوي ايا دا ټولې ستا معجزې دي؟

ب: شايد دوی ويلی وی چې د ختې څخه مرغی نه دی جوړ شوی، مرغی په ختې کښې پټ وه تا فقط دومره وکړه چې هغه دې راښکاره کړ، ايا دې ته معجزه وايي؟

(۱) روح المعاني ج ۴ ص ۹۴

(۲) تفسير البغوي ج ۱ ص ۳۰۳

آل عمران (۳)

ج: شاید چې دوی یې د آدم ﷺ خلقت ته متوجه کړي وي چې هغه هم ملکو د ختو څخه جوړ کړ او بیا الله ﷻ ژوندی کړ همدارنگه عیسیٰ ﷺ هم د ختو مرغی بې پلاره او بې موره جوړه کړه او بیا یې والوزوله، نو په تاسو باندې څه تکه رالوبدلې ده چې نه آدم ﷺ ته د الوهیت لقب ورکوي او نه دغې مرغی ته مگر عیسیٰ ﷺ د "إله" په نامه یادوي، لکه چې د [آل عمران: ۵۹] ایت کښې ورباندې صراحت شوی دی.

اَکْمَه* څه معنی؟

۷- د عبد الله بن عباس رضی الله عنهما په روایت "اَکْمَه" هغه رانده ته وايي چې د موره پوند پیدا شوی وي^(۱)، دا ځکه د معجزې په توګه غوره کړی شو چې د عیسیٰ ﷺ په زمانه کښې د طب علم ډېر پرمختګ کړې وه او د وخت پوهه طبقه طبیبانو تشکيله کړې وه، خو دوی د دې څخه عاجز وه چې یا د مورزادي پوند سترګې بیا کړي او یا د بزګي مرض معالجه وکړي، خو دغه دواړه کارونه عیسیٰ ﷺ وکړه نو خلکو ته څرګنده شوه چې دا کار په اسبابو نه دی شوی بلکې په معجزه شوی دی نو دې په حقه پیغمبر دی. پاتې شوه دا خبره چې چا ورباندې ایمان راوړ او چا رانه وړ نو دا بېله خبره وه.

د ناروغانو رغېدل

۸- د مورزادي راندو د بیا کېدلو او د بزګي ناروغۍ د رغېدلو څخه علاوه نور ناروغان هم الله ﷻ د عیسیٰ ﷺ په دعاء سره روغ کړي دي خو د نورو ناروغانو رغېدنه ځکه ذکر نه شوه چې دا کار خو طبیبانو هم کولی شو، فرق په فقط همدومره وه چې دوی یې په ادویه وو معالجه کوله او عیسیٰ ﷺ صرف په دعاء سره او بس.

داسې ورځ به هم راتله چې پنځوس زره ناروغان به عیسیٰ ﷺ ته ورغونډ شوي وه او هغه به ورته د ایمان راوړلو په شرط دعاء کوله او الله ﷻ به جوړول^(۲).

څومره مړي عیسیٰ ﷺ ژوندي کړي وه؟

۹- داسې اټکل کېږي چې عیسیٰ ﷺ به هغه مړي ژوندی کاوه چې یا به ورته الله ﷻ د هغه په باره کښې وحې وکړه او یا به دغسې معجزې ښودلو ته حاجت پېښ شو. که بالفرض د مریضانو د رغولو په شان یې هر مړي راژوندی کولی نو عیسیٰ ﷺ به د بني اسرائيلو لږو خلکو د لاسه د مړو د ژوندي کولو څخه په غیر بل هیڅ کار ته نه وی اوزگار شوی. نو ځکه د عبد الله بن عباس رضی الله عنهما په روایت مفسرینو کرامو لاندې څلور مړي ښودلي دي چې ژوندي شوي دي^(۳):

الف: یو سړی "عازر" نومېده چې درې شپې یې په قبر کښې تېرې کړې وې، عیسیٰ ﷺ یې قبر

(۱) الدر المنثور ج ۲ ص ۲۱۵

(۲) روح المعاني ج ۲ ص ۱۶۹

(۳) تفسیر البغوي ج ۱ ص ۳۰۲؛ تفسیر القرطبي ج ۴ ص ۹۵

ته ورغی او الله ﷻ ته یې سوال وکړ، قبر وچاوده "عازر" ژوندی شو چې ډېر وخت ژوندی پاتې شو او څه اولادونه یې هم وزېږول.

ب: یو بل سړی د زرې بودی زوی وه چې خلکو یې جنازه په اوږو باندې اخستې وه د عیسیٰ ﷺ په دعاء سره ژوندی شو او په کټ کنبې راکښېناست، کفن یې گوزار کړ او خپلې جامې یې واغوستلې او د جنازې کټ یې په اوږو کړ او کورته راستون شو. دا هم څه وخت ژوندی پاتې شو او څه اولادونه یې هم وزېږول.

ج: یوه بله انجلۍ یې هم راژوندۍ کړه چې د "عاشر" لور وه او یوره ورځ وړاندې مړه شوې وه خو لا دفنه شوې نه وه، د دې هم څه اولادونه تولد شوه او څه عمر یې دوام وکړ.

د: بل یې "سام بن نوح" ﷺ راژوندی کړ؛ د ده د راژوندی کولو باعث دا وه چې بني اسرائيلو عیسیٰ ﷺ ته وویلې چې: ته هغه مړي راژوندی کوې چې د مرگ یې ډېر وخت نه وي تېر شوی، یو مړی درې ورځې وروسته بل یوه ورځ وروسته او بل دې په عین ورځ کنبې راژوندی کړ، امکان لري چې هغوی هیڅ مړه شوي نه وي بلکې سکتې شوي وي، که رښتیا مړي راژوندی کولی شې نو د نوح ﷺ زوی سام راژوندی کړه چې د مرگ یې څلور زره کاله تېر شوي دي!

عیسیٰ ﷺ د هغه قبر ته ورغی او په دعاء یې سره قبر وچاود، سام ترې راپورته شو او د عیسیٰ ﷺ سره یې لاندې سوال جواب وکړ:

عیسیٰ ﷺ: دا د سر وښتان دې څنگه سپین شوي دي، ستاسو په زمانه کنبې خو د چا وښتان نه سپېښدل؟

سام: ای روح الله! تا چې په ماباندې غږ وکړ نو ماته امر وشو چې د روح الله خبره ومنه، ما گومان وکړ چې قیامت قائم شو نو د قیامت د ډاره مې وښتان سپین شوه. عیسیٰ ﷺ: د څنګدن څه حالت وه؟

سام: زما د څنګدن څلور زره (۴۰۰۰) کاله کېږي خو د هغه تریخوالی مې لا اوس هم په ستوني کنبې شته.

عیسیٰ ﷺ: مړ شه!

سام: "بَشْرَطِ أَنْ يُعِيدَنِي اللَّهُ مِنْ سَكَرَاتِ الْمَوْتِ" په دې شرط سره (مړ کېږم) چې الله ﷻ مې د سكرات الموت (د څنګدن د سختۍ) څخه وساتي.

"فَدَعَا اللَّهَ فَقَعَلَ"^(۱) نو عیسیٰ ﷺ الله ﷻ ته د همدې سوال وکړ او سام بن نوح بېرته مړ شو.

عجیبه قیصه

۱۰- د یوه بل روایت په بناء د عیسیٰ ﷺ سره یو یهودي ملګری شوی وه، څو ځایه یې عیسیٰ ﷺ لیدلی وه چې په خپله همسا باندې به یې یا مړی یا د مړي کوپړۍ او یا د مړي قبر

(۱) تفسیر المظهر ج ۲ ص ۵۳

وواهه او ورته به وویلې چې: "قُمْ يَا ذَنْ اِلَه" (۱) د الله ﷻ په امر پورته شه، مړی به ژوندی شو. همدارنگه یې هغه لیدلی وه چې ډېر ناروغان یې جوړ کړه، نو یهودي دا فکر کړی وه چې گوندې دا کار زه هم وکړم. عیسیٰ ﷺ خو ورباندې څه گټه وټه نه اخلي، خو زه به یې د خپل ثروت دپاره ذریعه جوړه کړم، نو یوه ورځ یې همسا په لاس کښې واخستله او د عیسیٰ ﷺ څخه جدا شو په کوڅو کښې یې نارې وهلې چې څوک علاج غواړي، څوک مریض دی چې زه یې دارو درمل وکړم او داسې نور اعلانونه یې وکړه.

په یوه کور کښې یو مریض پاچا پروت وه چې طبیبان یې د علاج څخه عاجز شوي وه، دا جناب چې ورغی نو د همسا یو گوزار یې وواهه خو په عین وخت کښې هغه مړ هم شو، بیا یې مړي ته په اصطلاح کوتک سر کړ او غږ به یې ورسره کاوه چې: "قُمْ يَا ذَنْ اِلَه" پورته شه د الله ﷻ په امر! د مړي وارثانو د دار په تخته ودراره چې غرغره یې کړي، خو د نېکه مرغه په عین وخت کښې عیسیٰ ﷺ خبر شو، خلکو ته یې وویلې: مړی به زه راژوندی کړم خو دا زما ملگری خوشې کړئ. همداسې وشوه، مړی راژوندی شو او یهودي نجات وموند (۲).
نوره قیصه یې هم ډېره عجیبه ده خو د اوږدوالي د کبله مونږ په همدې ځای خاتمه ورکوو.

عیسیٰ ﷺ او د خوراک، څښاک معلومات

۱۱- د هغو واقعاتو څخه چې عیسیٰ ﷺ د خوراک او څښاک په باره کښې غیبی معلومات ورکړي دي (معلومات یې چې لا د ماشومتوب د وخته څخه یې دا اخبار ورکولی شو، نو لاندې څو مختلف مثالونه یې ولولی:

الف: عیسیٰ ﷺ ماشوم وه نورو ماشومانو ته به یې خبر ورکاوه چې تا بېگه دا شی خوړلی دی او تا دا خوړلی دی او تاته مور دا شی ساتلی دی او تاته دا....

ماشومانو به چې خپلو کورونو ته مراجعه وکړه. هر یوه د خپلې خپلې مور څخه د همغه شي غوښتنه کوله چې ورته به یې ساتلی وه، چې پوښتنه به یې ترې وکړه چې ته چا خبر کړې چې ما درته پلانی شی ساتلی دی. هغوی به جواب ورکړ چې: عیسیٰ ﷺ (۳).

ب: د عبد الله بن عباس رضی الله عنهما څخه روایت دی چې یهودان به عیسیٰ ﷺ ته راغونډېده او د مسخرو په توگه به ترې هر یوه پوښتنه کوله چې ما بېگه څه خوړلي دي او څه شی مې ساتلی دی او ما، او ما (۴). مگر عیسیٰ ﷺ به هر یوه ته مطابق جواب ورکاوه او ورته زړه تنگی کېده به نه.

ج: د عیسیٰ ﷺ په دعاء سره داسې هم شوي دي چې د اسمان څخه د خوراک او څښاک څخه ډک

(۱) البحر المحيط ج ۲ ص ۴۶۷

(۲) تفسیر الطبري ج ۳ ص ۲۸۵

(۳) روح المعاني ج ۲ ص ۱۷۰

(۴) الدر المنثور ج ۲ ص ۲۱۶

دسترخوان نازل شوی دی او د بني اسرائيلو په وړاندې ايښودل شوی لکه چې په [المائدة: ۱۱۱] - ۱۱۵ [ايتونو کښې يې ذکر راغلی دی.

په دې معجزه کښې عيسى عليه السلام په دوی باندې دا خبره شرطه کړې وه چې خورئ او څښئ خو زخيره کوئ به يې نه. مگر دوی د دې امر څخه مخالفت وکړ او په کورونو کښې به يې زخيره کوله، نو عيسى عليه السلام به هغوی ته خبر ورکاوه چې تا دا شی خوړلی او دا دې زخيره کړی^(۱).

بني اسرائيل او تورات

۱۲ - مونږ د [البقرة: ۴۰] ايت لاندې ليکلي دي چې اسرائيل د يعقوب عليه السلام دوهم نوم دی او بني اسرائيل د يعقوب عليه السلام اولادې او زوزات ته وايي. په دوی کښې ډېر پيغمبران تېر شوي دي چې اولنی پيغمبر يې موسی عليه السلام وه چې تورات ورباندې نازل شوی وه او آخرنی پيغمبر يې عيسى عليه السلام وه چې انجيل ورباندې نازل شوی وه^(۲)، د دوی ټولو اصلي کتاب تورات وه نو ځکه عيسى عليه السلام د خپل وخت بني اسرائيلو ته وويلې چې زه د تورات مصدق یم. اما په انجيل کښې د تورات ځينې احکام د تحریم څخه د تحليل په لور (د سختی څخه د اسانی په لور) وربښکته او نسخه شوه. لاندې څو مثالونه يې ولولي:

الف: په بني اسرائيلو باندې د اوښ غوښه حرامه وه خو په انجيل کښې حلاله وگرځوله شوه^(۳).
ب: ځينې وازدې (شحوم) ورباندې حرام وه خو په انجيل کښې حلال شوه^(۴).

يوه پوښتنه او د هغې جواب

۱۳ - که څوک وايي چې: د يعقوب عليه السلام په اولاده کښې خو اولنی پيغمبر يوسف عليه السلام وه چې د موسی عليه السلام يا د تورات د نزول څخه زښته ډېره موده وړاندې تېر شوی دی، نو دا خبره به څنگه صحت پيدا کړي چې د بني اسرائيلو اولنی پيغمبر موسی عليه السلام وه؟
مونږ وايو چې: څرنگه چې يوسف عليه السلام او يعقوب عليه السلام دواړه هم عصري وه، داسې گڼل شوي دي لکه چې يوسف عليه السلام د خپل پلار تابع وي نو ځکه د بني اسرائيلو سلسله د يوسف څخه نه بلکې د موسی عليه السلام څخه نيوله شوې ده.

يادونه

۱۴ - که څوک غواړي چې د عيسى عليه السلام د ځينو حکيمانه خبرو مثالونه ولولي او د هغه د ژوند ځينې عجائب او غرائب د نظره تېر کړي نو ځينو اوږدو کتابونو^(۵) ته دې مراجعه وکړي مونږ ورباندې د اوږدوالي د کبله تېره کېښودله.

(۱) تفسير الطبري ج ۳ ص ۲۸۰

(۲) تفسير القرطبي ج ۴ ص ۹۳

(۳) المحرر الوجيز ج ۳ ص ۹۸

(۴) الدر المنثور ج ۲ ص ۲۲۲

(۵) الدر المنثور ج ۲ ص ۲۰۱: تفسير الطبري ج ۳ ص ۲۸۵

﴿ فَلَمَّا أَحَسَّ عِيسَىٰ مِنْ أَنْصَارِي إِلَى اللَّهِ قَالَ أَلَيْسَ الْخَوَارِثُونَ
 بَخَنَ أَنْصَارُ اللَّهِ ءَامَنَّا بِاللَّهِ وَأَشْهَدُ بِأَنَّا مُسْلِمُونَ ﴾ رَبَّنَا ءَامَنَّا بِمَا أَنْزَلْتَ وَاتَّبَعْنَا
 الرَّسُولَ فَاكْتُبْنَا مَعَ الشَّاهِدِينَ ﴾ وَمَكْرُوا وَمَكَرَ اللَّهُ وَاللَّهُ خَيْرُ الْمَكِرِينَ ﴾

[۵۲] نو کله چې د دوی (بني اسرائيلو) څخه عیسی (عليه السلام) کفر حس کړ (او یقین یې راغی چې ایمان نه راوړي) نو ویې ویلې چې: زما سره الله (تعالی) ته (په دعوت کښي) څوک ملگری دی؟ (د عیسی (عليه السلام) خاصو ملگرو ویلې چې: مونږ انصار الله یو. مونږ په الله (تعالی) باندې ایمان راوړی دی او ته (عیسی (عليه السلام) شاهد اوسه چې یقیناً مونږ مسلمانان یو.

[۵۳] ای زموږ رب! مونږ په هغه شي باندې ایمان راوړی دی چې تا نازل کړی دی او مونږ (ستا) د پیغمبر متابعت کوو. نو مونږ (په حق باندې) د شهادت ورکونکو په ډله کښي ولیکه (د دوی په لست کښي مو ثبت کړه).

[۵۴] دوی (بني اسرائيلو) د عیسی (عليه السلام) د وژلو دپاره) پټ تدبیر وکړ (چې محاصره یې کړي او په دار یې کړي) او الله (تعالی) هم پټ تدبیر وکړ (چې د هغوی دسیسه یې شنله کړه او موسی (عليه السلام) ته یې نجات ورکړ) او الله (تعالی) د ټولو پټ تدبیر کوونکو بهتر (تدبیر کوونکی) دی.

څه معلومات

۱- په وړاندېنيو ایتونو کښي چې څه بیان شوی دی ټول هغه حقائق دي چې د عیسی (عليه السلام) د تولد څخه وړاندې بي بي مريمې ته د هغې د تسکین دپاره د بشارت په توگه ويل شوي وه او عیسی (عليه السلام) ورته د خپل رسالت په دوران کښي د عمل جامه ورواغوستله او په عمل کښي یې پیاده کړه. الله (تعالی) مونږ ته د نوموړو حقائقو د پیاده کېدلو اړخ بیان نه کړ چې فلانی کار یې هم وکړ او فلانی، ځکه څه چې الله (تعالی) ووايي هغه ضرور عملي جامه اغوندي او پیاده کېږي. همدارنگه الله (تعالی) دا هم بیان نه کړه چې عیسی (عليه السلام) نور څه کارونه وکړه او د رسالت دوره یې څومره وه او په څومره عمر کښي د پیغمبر په صفت وټاکل شو، ځکه چې په دغسې جزئیاتو کښي مصروف پاتې کېدل د تاریخي کتابونو کار دی، قرآن کریم هر شی د مقام د اهمیت په نظر کښي نیولو سره ذکر کوي او بس.

د عیسی (عليه السلام) د رسالت دوره

۲- ځیني مفسرین کرام وايي چې عیسی (عليه السلام) ته د ماشومتوب په وخت کښي د پیغمبري رتبه ورکړی شوې وه چې عمر یې درې کاله وه، مگر مشهوره دا ده چې نوموړی د خپل عمر په دېرش کلنۍ کښي په همدې منصب باندې سرلوړی شوی وه، د رسالت وخت یې درې کاله وه او په درې دېرش کلنۍ کښي اسمان ته وځړول شو.^(۱)

(۱) روح المعاني ج ۳ ص ۱۶۷: تفسیر الطبري ج ۳ ص ۲۷۸

۳- همدارنگه بي بي مريمه (سراشته) د هغه څخه وروسته چې عيسى (عليه السلام) د رمضان د مياشت په ليله القدر كښې اسمان ته وځېړول شو، شپږ كاله ژوندۍ وه او بالاخره په دوه پنځوس كلنۍ كښې وفاته شوه^(۱)، فانا لله وانا اليه راجعون.

اوس په دې ايتونو كښې د عيسى (عليه السلام) د رسالت د دورې وروستۍ لحظې او حالات بيانېږي.

ارتباط او د مطلب خلاصه

۱- عيسى (عليه السلام) خپل قوم ته د رسالت په دوران كښې هر ډول معجزې وښودلې او په ډول-ډول اساليبو سره يې دين ته دعوت كړه خو د دې ټولو سره سره هغوی د ده په مقابل كښې يوازې دا نه چې ايمان يې ورباندې نه راوړ د ده په عداوت او حسادت كښې يې هم سستي نه كوله. د عيسى (عليه السلام) معجزاتو په اصطلاح په تېرو كښې تاثير كاوه خو د دوی په زړونو كښې يې نه كاوه. دا كيفيت عيسى (عليه السلام) په سترگو لیده نو ويې غوښتل چې د دعوت دپاره د داعيانو يو ټولی تهيه كړي.

۲- همدې مضمون ته الله (جل جلاله) اشاره كړې ده چې: ﴿فَلَمَّا أَحَسَّ عِيسَىٰ ٱلْآيَةَ﴾. يعنې: كله چې عيسى (عليه السلام) ته د دوی لجاجت ښه ثابت او څرگند شو نو اعلان يې وكړ چې د اسلام په دعوت كښې زما ملگري څوك دي؟

د ټولو خلكو د جملې څخه يوازې د عيسى (عليه السلام) مخلصو ملگرو دغه اعلان ته لبيك ويلې چې: ای عيسى! مونږ د دې كبله ستا كومك نه كوو چې كوم شخصي مطلب لرو بلكې د دې كبله ستا كومك ته تيار يو چې ته د الله (جل جلاله) پيغمبر يې، نو زمونږ كومك او نصرت په حقيقت كښې د الله (جل جلاله) د دين سره دی، د همدې كبله مونږ ځانو ته انصار عيسى (عليه السلام) نه بلكې انصار الله وايو، مونږ په واقعي توگه په الله (جل جلاله) باندې ايمان راوړی دی نو ولې به خپل ځانونه انصار الله نه جوړوو، ته شاهد اوسه چې مونږ مسلمانان يو او د اسلام احكامو ته غاړې ږدو.

۳- دغو مخلصو مسلمانانو يو ځل بيا خپل ايمان تازه كړ او ويې ويلې چې: ای زمونږ ربه! مونږ په هغو ټولو كتابونو باندې ايمان راوړی دی چې تا په هره زمانه او په هر پيغمبر باندې نازل كړي دي خو په عملي ساحه كښې يوازې د همدې معهود پيغمبر (عيسى عليه السلام) متابعت كوو. نو ای ربه! زمونږ نومونه د هغو كسانو څخه شمار كړې او د هغو كسانو په لست كښې مو نومونه ثبت كړې چې په خپل ځان همداسې شهادت اداء كوي لكه چې مونږ يې اداء كوو، مونږ د دې عقيدې څخه اوبستونكي نه ياستو.

۴- دا وه د يوې ډلې حالت چې په عيسى (عليه السلام) باندې يې ايمان راوړي وه او نصرت ته يې چمتو شوه او با-مقابل د عيسى (عليه السلام) د دښمنانو او معاندينو عاقبت دا شو چې د ده د وژلو دپاره يې پټ چل او پټه دسيسه جوړه كړه، خو الله (جل جلاله) د دوی پلان خنثی او دسيسه شنډه كړه. د الله (جل جلاله) په شان دقيق تدبير څوك كولی شي! نو عيسى (عليه السلام) ته يې نجات وركړ او چل يې په همدوی باندې بېرته ورتاو كړ او په خپلو منځو كښې يې سره په جگړه اخته كړه.

(۱) تفسير البغوي ج ۱ ص ۳۰۸؛ تفسير ابي السعود ج ۲ ص ۴۲

توضیحات

۱۔ د عیسیٰ ﷺ دا خبره چې: ﴿مَنْ أَنْصَارِي إِلَى اللَّهِ﴾ د نبی کریم ﷺ هغې خبرې ته ورته ده چې د هجرت څخه وړاندې به یې د حج په موسم کښې هرې ډلې ته فرمایل چې: ایا داسې څوک شته چې ماته په خپل وطن کښې پناه راکړي ترڅو کلام الله تبلیغ کړم «فَإِنْ قُرَيْشًا مَنَعُونِي أَنْ أُبْلَغَ كَلَامَ رَبِّي»^(۱) یعنې: بې شکه چې قریش مې د دې څخه منعه کوي چې د خپل رب کلام خلکو ته ورسوم. په نتیجه کښې نبی کریم ﷺ ته د مدینې منورې خلک انصار جوړ شوه او هلته یې هجرت وکړ. مگر عیسیٰ ﷺ که څه هم یو ټولی انصار مونده کړ خو په ځمکه کښې یې د دښمنانو د لاسه ځای ونه شو او الله ﷻ ورته اسمان هجرت ځای وټاکه چې په انفرادي توګه یې هلته پنا وپورته او دښمنان یې په وژلو کامیاب نه شوه.

یادونه

۲۔ که څه هم مفسرینو کرامو د ﴿مَنْ أَنْصَارِي إِلَى اللَّهِ﴾ متعدد تفسیرونه کړي دي^(۲)، اما مونږ ته دا ښه ښکاره شوه چې د «مَنْ أَنْصَارِي فِي الدَّعْوَةِ إِلَى اللَّهِ» په تقدیر سره یې تفسیر کړو. یعنې هغه څوک دی چې الله ﷻ ته په بلنه کښې زما کومکي شي. مونږ ځکه دا تقدیر خوښ کړ چې:

الف: د عیسیٰ ﷺ حالت د نبی کریم ﷺ د هغه حالت سره مشابه وه چې په مکه معظمه کښې اوسېده او هجرت یې لا نه وه کړې، نو لکه چې نبی کریم ﷺ په همدې حالت کښې د دعوت کومکیان لټول، نه د مسلح جهاد. نو معلومه شوه چې عیسیٰ ﷺ به هم په دعوت کښې مرستیالان غوښتي وي، نه د وسله وال جهاد کومکیان.

ب: په عیسیٰ ﷺ باندې د کافرانو سره وسله وال مقاومت نه وه فرض شوی^(۳) ځکه چې دوی کمزوري وه نو معلومه شوه چې د نصرت څخه د جنگ نصرت مطلب نه دی بلکې د دعوت نصرت مطلب دی.

د "حواري" د کلمې تحلیل

۳۔ د حواري کلمه اصلاً د "خَوْر" څخه اخستله شوې ده، "خَوْر" تردد (تاوېدل راتاوېدل) ته وايي^(۴)، لاندې مثالو ته یې متوجه شی:

الف: الله ﷻ د کافر په باره کښې فرمایي چې: ﴿إِنَّهُ ظَنَّ أَنْ لَنْ يَخُورَ﴾ [الإنشاق: ۱۴] یعنې: دی به ځکه دوزخ ته داخل شي چې د ده دا اټکل وه چې هیڅکله به (ژوند ته) تاو نه شي (مبعوث به نه شي).

(۱) جامع الترمذي ج ۲ ص ۱۲۰

(۲) تفسیر القرطبي ج ۴ ص ۹۷؛ تفسیر الطبري ج ۳ ص ۲۸۴

(۳) روح المعاني ج ۳ ص ۱۷۶

(۴) مفردات الراغب ص ۱۳۴

ب: د چا څخه چې یو مطلب ته د رسېدلو لاره ورکړه شي او فکرأ پکښې تاو راتاو شي هغه ته

متحیر وایي.

ج: سوال جواب او مباحثې ته ځکه محاوره وایي چې یو بل ته خبرې ورتاوه وي.

د: هغې ډوډۍ ته چې د غنمو د مغز څخه جوړه شوې وي "الخبز الخوار" ځکه وایي چې په موبتلو

سره یې غنم د پوسته شوي دي.

ه: د همدې کبله د مېچنې د منځ لرګي ته "مخور" وایي چې مېچن ترې تاوېږي راتاوېږي.

و: عرب وایي چې: "حورت الثياب" جامې مې تګې سپینې وینځلې وې^(۱) چې وینځل د تاوولو څه

په غیر نه کېږي.

نو په همدې بناء په "الخواري" کېنې مشدده "ي" خوړ ته د نسبت دپاره ده. او د "ز" څخه

مخکېنې "الف" زیات شوی دی، په عربي ژبه کېنې د نسبتې "ي" سره غیر قانوني زیادتونه او

کمبودات ډېر واقع کېږي. لکه په "الرّي" کېنې د نسبت په وخت کېنې "الرازي" ویل کېږي چې یو

"الف" او یوه "زي" پکښې اضافه شوې ده.

مونږ وایو چې: د "الخواري" کلمه مفردة ده چې جمعه یې "الخواريين" راغلې ده.

حواریون څوک او څومره وه؟

۴- د حواریونو په تشخیص کېنې مفسرینو کرامو مختلف قولونه لیکلي دي^(۲)، لکه:

بنکاریان، مجاهدین، شاهزادگان، دوبيان او داسې نور. او هر چا د خپل قول دپاره د اسنادو په

توګه څه قیصې هم لیکلي دي خو ډېر په زړه پورې قول د عبد الله بن عباس رضی الله عنهما دی چې دوی د

عیسی عليه السلام مخلصین او قوي دوستان او کومکیان وه نور نو هر څوک چې وه، وه به، او هر کسب یې

چې کاوه، کاوه به یې. امکان لري چې دوی د مختلفو قشرونو او طبقو څخه تشکیل شوي وه.

اما په شمېر کېنې یې هم اختلاف شته چې څو کسان وه. ځینې وایي چې دولس کسان وه او

ځینې وایي چې نولس کسان، مګر مونږ ته دا ښه ښکاري چې شمېر یې محدود نه کړو چې نه یې

چندان ثبوت شته او نه پکښې چندان ګټه شته، فقط همدومره لیکو چې یوه مخلصه ډله وه

هرڅومره چې وه.

مکر څه معنی؟

۵- "مکر" اصلاً د چا په باره کېنې پټ تدبیر ته وایي چې ترڅو په خپل مطلب کېنې ناکام شي^(۳).

په دې مقام کېنې یې د معنی حاصل داسې کېږي چې کافرانو پټه دسیسه جوړه کړه ترڅو عیسی عليه السلام

(۱) تفسیر کبیر ج ۸ ص ۶۶

(۲) زاد المسیر ج ۱ ص ۳۳۳: روح المعانی ج ۳ ص ۱۷۶: البحر المحیط ج ۲ ص ۴۷۱

(۳) تفسیر النار ج ۲ ص ۳۱۵

شهید کړي او - العیاذ باللہ - الله ﷻ ناکام کړي چې عیسیٰ ﷺ ته نجات ور نه کړی شي. او الله ﷻ د هغوی د دسیسې د ناکامولو تدبیر پیاده کړ او عیسیٰ ﷺ ته یې په خارق العاده توګه نجات ورکړ.

د کافرانو دسیسه او د هغې شنډېدل

۶- که څه هم د کافرانو د دسیسې اصلي قیصه مفسرینو کرامو د [النساء: ۱۵۷-۱۵۸] ایتونو، لاندې لیکلې ده او په دې مقام کېنې یې هم د قیصې مختلف شکلونه ښودلي دي^(۱)، خو د ټولو شکلونو هدف یې یو دی هغه دا چې پخپله عیسیٰ ﷺ الله ﷻ اسمان ته بوتله (نجات یې ورکړ) او هغوی د عیسیٰ ﷺ په ګومان بل څوک په دار کړ او په نتیجه کېنې سره په خپلو منځو کېنې په اختلاف او جګړه بوخت شوه چې ځینې یې د وطن پرېښودلو ته هم اړ شوه.

د همدوی د جملې څخه د اوس او خزرګ دوه قبیلې هم دي چې په هماغه وخت کېنې مدینې منورې ته ورغلې وې او هلته متوطنې شوې وې.

مونږ د قیصې مختلف شکلونه ځکه بیان نه کړه چې چندان فائده پکېنې راته ښکاره نه شوه، یوازې همدا یوه خبره یې لیکو چې ځینې مفسرین وايي چې: په عیسیٰ ﷺ باندې د خپلو ملګرو څخه یو کس جاسوسي کړې وه او د وخت د ظالم حکومت څخه یې صرف دېرش (۳۰) درهمه رشوت اخستی وه^(۲). لکه چې مونږ د افغانستان په انقلاب کېنې ډېر داسې خلک ولیده چې په ښه تقواده خبره کېنې به یې ملحد حکومت ته د مجاهدینو جاسوسی کولې او د دوی د اختفاء خایونه به یې وربښوده.

﴿إِذْ قَالَ اللَّهُ يٰعِيسَىٰ إِنِّي مُتَوَفِّيكَ وَرَافِعُكَ إِلَيَّ وَمُطَهِّرُكَ مِنَ الَّذِينَ كَفَرُوا وَجَاعِلُ الَّذِينَ اتَّبَعُوكَ فَوْقَ الَّذِينَ كَفَرُوا إِلَىٰ يَوْمِ الْقِيَمَةِ ۖ ثُمَّ إِلَيَّ مَرْجِعُكُمْ فَأَحْكُمُ بَيْنَكُمْ فِيمَا كُنْتُمْ فِيهِ تَخْتَلِفُونَ ۖ﴾ فَأَمَّا الَّذِينَ كَفَرُوا فَأَعَذُّبُهُمْ عَذَابًا شَدِيدًا فِي الدُّنْيَا وَالْآخِرَةِ وَمَا لَهُمْ مِنْ نَّاصِرِينَ ﴿٥٥﴾ وَأَمَّا الَّذِينَ ءَامَنُوا وَعَمِلُوا الصَّالِحَاتِ فَيُوَفِّيهِمْ أُجُورَهُمْ ۗ وَاللَّهُ لَا يُحِبُّ الظَّالِمِينَ ﴿٥٦﴾ ذَٰلِكَ نَتْلُوهُ عَلَيْكَ مِنَ الْآيَاتِ وَالذِّكْرِ الْحَكِيمِ ﴿٥٧﴾

[۵۵] (ای پیغمبره!) هغه وخت (خلکو ته ورپه زړه کړه) چې الله ﷻ وویلې چې: ای عیسیٰ! یقیناً زه ستا پوره اخستونکی یم (په خپله قبضه کېنې دې نیوونکی یم) او ستا خپل ځان ته پورته

(۱) تفسیر البغوي ج ۱ ص ۳۰۷: تفسیر ابی السعد ج ۲ ص ۴۳: تفسیر القرطبي ج ۴ ص ۱۰۰

(۲) روح المعاني ج ۳ ص ۱۷۸

کوونکی یم او د هغو خلکو څخه دې پاکوونکی یم چې هغوی کفر غوره کړی دی (چې نه به یې مردارې څېرې وگورې او نه به یې سپکې سپورې خبرې واورې) او هم د هغو کسانو چې ستا متابعت کوونکي دي په هغو کسانو باندې چې کافران دي د قیامت د ورځې پورې برلاسی جوړوونکی یم (چې په دلیل باندې به تل برلاسی وي او کله-کله په توره هم ورباندې زورور وي).
بیا یوازې ماته ستاسو بېرته راستنېدل دي نو ستاسو په منځکې به په هغو مسائلو کې فیصله وکړم چې تاسو په هغو کې اختلاف کوئ (برابره خبره ده چې اختلافي مسائل عیسی ﷺ پورې مربوط وي او که نور وي).

[۵۶] نو هر هغه کسان چې کفر یې اختیار کړی دی نو هغوی به په دنیا او آخرت (دواړو) کې په شدید عذاب سره معذب کړم او دوی لره به مددگاران هم نه وي (چې راڅخه خلاص یې کړي).
[۵۷] او هر هغه کسان چې ایمان یې راوړی وي او نېک عملونه یې کړي وي نو هغوی ته به (الله ﷻ) پوره خپل اجر و ورکړي او الله ﷻ ظالمان نه خوښوي.

[۵۸] دا (تېر شوي بیانات) مونږ یې په تاباندې لولو (ای پیغمبره!) چې د معجزانه دلایلو څخه او د حکیمانه پندونو څخه عبارت دي (که نه نو داسې بیانات د وحې څخه په غیر تا چرته ورکولی شوه نو ته په حقه پیغمبر یې).

د مطلب خلاصه

۱- په دې ایتونو کې هغه مضمون په واضحه توګه بیان شوی دی چې په تېرو شوو ایتونو کې ورته اشاره شوې وه.

یعنې: الله ﷻ د یهودانو په پټه دسیسه په هغه وخت کې شنلې کړه چې عیسی ﷺ ته یې وفرمایل چې: ای عیسی! تا به پرېږدم چې د دښمنانو د دسانسو ښکار شي، په داسې کامله توګه به نجات درکړم چې اقل لاس به یې درباندي هم ونه لګېږي؛ ما خو ته دوی ته د اصلاح دپاره وراستولی وې چې دوی ته سمه لاره ورپه ګوته کړې، خو دوی د سمې لارې قبول ته آماده نه دي، دوی لکه چې په پخوا زمانو کې یې پیغمبران او د خیر داعیان وژلي دي، غواړي چې تا هم ووژني، نو د همدې کبله دې بېرته راغواړم او داسې ځای ته دې پورته کوم چې هغوی پکې د تصرف دعوه قدرې هم نه شي کولی، چې هغه اسمانونه دي، او د کافرانو څخه دې داسې پاک ساتونکی یم چې د نن څخه وروسته به نه د دوی مردارې څېرې وگورې او نه به یې پوچې او سپورې ستغې خبرې واورې.

۲- پاتې شوه ستا د تابعانو خبره: هغوی به هم ستا په دښمنانو باندې د قیامت د ورځې پورې برلاسی او معزز کړم، لکه چې پخواني یهودان مو د پیغمبرانو علیهم السلام په وژلو سره د ذلت په پرستن کې ونغښتل همدارنګه به دوی هم د مسکنت او ذلت څخه خلاص نه شي.
یا په بل عبارت: ای عیسی! تا به اسمان ته پورته کړم او ستا تابعان به په ځمکه کې پورته کړم چې په دښمنانو باندې به برلاسی ورکړم.

نو د ذلت او توهین کوم چل چې دوی ستاسو دپاره جوړ کړی دی په هغه کښې به دوی پخپله ولوېږي او د قیامت د ورځې پورې به ترې نجات ونه مومي.

برسېره په دې ستا په تابعانو کښې به هم په حقه تابعان د منحرفې عقیدې په خاوندانو باندې د پاسه وي. دا وه د دواړو ډلو دنیاوي حالات چې شرحه شوه.

۳- اما په آخرت کښې خو به ستا په شمول ټول د الله ﷻ په حضور کښې ودرول شي او د اختلافي مسائلو په باره کښې به مو انصافي فیصلې وکړي چې لنډیز یې دا دی:

څوک چې کافر دی هغوی ته به په دنیا او آخرت کښې سخت عذاب ورکړم او کومکيان به ونه لري چې را څخه خلاص یې کړي. د دنیا عذاب یې دا دی چې ذلت، د دښمن غلبه، وژل او نور آفتونه به ورباندې نازل کړو او د آخرت عذاب خو معلوم دی چې د دوزخ اور او د الله ﷻ غضب دی. نو د قیامت په ورځ به د دوی دواړه ډوله عذابونو مجموعه بشپړه شي. او څوک چې مومنان وي او د نېکو اعمالو خاوندان دي هغوی ته به الله ﷻ پوره اجر و ورکړي ځکه چې دوی ظالمان نه دي او هغوی ظالمان دي او الله ﷻ د ظالمانو سره محبت نه لري نو د اخروي اجر و نوڅخه یې بهې برخې کوي. ۴- ای پیغمبره (محمده)! دا ذکر شوي بیانات ټول هغه دي چې مونږ یې په تاباندې د وحې په حیث درنازولو او په تاباندې یې لولو، دا ټول د خلکو دپاره پوره دلایل او معجزات دي او هم د دوی دپاره د حکمت څخه ډک نصائح دي.

علاوه په دې دا هغه محکم حقائق دي چې د متشابهاتو په څېر تاویلاتو ته اړتیا نه لري نو دوی ته په کار دي چې د معجزاتو څخه په عقیده کښې استفاده وکړي او د نصائحو څخه په عمل کښې مستفید شي ترڅو په ﴿ءَامِنُوا وَعَمِلُوا الصَّالِحَاتِ﴾ کښې شامل شي.

توضیحات

۱- په دې مقام کښې د عیسیٰ ﷺ په هکله په لاندې خبرو کښې تحقیق په کار دی چې کومه یوه صحت لري:

اوله: عیسیٰ ﷺ یهودانو وژلی دی، اسمان ته نه دی خپړول شوی.

دوهمه: یا دوی وژلی او یا په خپل مرگ مړ شوی خو اسمان ته روحاً خپړول شوی دی.

درېمه: د مرگ یا وژلو څخه وروسته بېرته راژوندی کړی شوی او اسمانونو ته جسماً او روحاً خپړول شوی دی.

څلورمه: نه وژل شوی او نه مړ شوی خو د دې سره- سره اسمانونو ته خپړولی شوی دی، بېرته به دنیا ته راستنېږي او د خپل مرگ وار به تېروي.

زمونږ (أهل السنة والجماعة) عقیده همدغه څلورمه خبره ده چې ژوندی هلته بیولی شوی دی د قیامت د ورځې په قرب کښې به رابښکته کړی شي، څلوېښت یا څلېرشت کاله عمر به تېر کړي، دجال به ووژني، د نصاراوو صلیب به مات کړي، د ځمکې په مخ به په هغه وخت کښې کافر پاتې نه شي،

﴿وَيَكُونُ الَّذِينَ كَفَرُوا لَكَ﴾ [الأنفال: ۳۹] یعنی: او ټول غاړه ایښودل به د الله ﷻ پورې (عملاً) مختص وگرځي.

۲- په اوله خبره کښې خو فیصله دا ده چې عیسیٰ ﷺ یهودانو نه دی وژلی لکه چې الله ﷻ ورته په نژدې تېرو شوو ایتونو کښې اشاره کړې ده چې: ﴿وَمَكُرُوا وَمَكَّرَ اللَّهُ وَاللَّهُ خَيْرُ الْمَكِرِينَ﴾، او په بل ځای کښې یې ورباندې صراحت کړی دی لکه چې فرمایي: ﴿وَمَا قَتَلُوهُ وَمَا صَلَبُوهُ﴾ [النساء: ۱۵۷] یعنی: او (یهودانو) عیسیٰ ﷺ نه وژلی دی او نه یې په دار کړی دی. نو دوی یې چې د وژلو ادعاء کوي په حقیقت کښې په کفر باندې یو بل جنايت وراضافه کوي.

او په نورو درېو خبرو کښې همدا ایت شریف چې اوس د بحث لاندې دی د متشابهاتو څخه ګڼل کېږي. دا ځکه چې په قرآن کریم کښې د "تَوَفَّى" کلمه د مرګ په معنی هم استعماله شوې ده لکه چې فرمایي: ﴿قُلْ يَتَوَفَّنَا مَلَكُ الْمَوْتِ الَّذِي وُكِّلَ بِكُمْ﴾ [السجدة: ۱۱] یعنی: ورته ووايه چې هغه ملک الموت به مو ارواګانې قبض کړي چې په تاسو باندې مقرر کړی شوي دي.

او د ویده کولو په معنی یې هم استعمال موندلی دی لکه چې فرمایي: ﴿وَهُوَ الَّذِي يَتَوَفَّنَا بِاللَّيْلِ﴾ [الأنعام: ۶۰] یعنی: او الله هغه ذات دی چې تاسو د شپې اخلي (ویده کوي مو).

همدارنگه د پوره اخستلو او پوره ورکولو دواړو کښې استعماله شوي ده لکه چې الله ﷻ فرمایي: ﴿ثُمَّ تَوَفَّى كُلُّ نَفْسٍ مَّا كَسَبَتْ﴾ [آل عمران: ۱۶۱] یعنی: بیا به هر نفس ته د خپل کسب جزا پوره ورکړی شي. یا لکه چې عرب وايي: "قَدْ تَوَفَّيْتُ مِنْهُ مَالِي"^(۱) د هغه څخه مې خپل مال پوره واخست.

مونږ د دې سورت د [۷] ایت لاندې یوه دا خبره هم لیکلې ده چې تشابه کله د لفظي اشتراک د کبله واقع کېږي چې د "تَوَفَّى" کلمه د همدې ډول متشابهاتو څخه ده.

او بل مو هلته لیکلي وه چې د متشابهاتو په معنی باندې د ځان پرې کولو قانون دا دی چې باید محکमतو ایتونو (أُمُّ الْكِتَاب) او یا احادیثو ته مراجعه وکړی شي.

نو کله چې د عیسیٰ ﷺ په هکله ایتونو او احادیثو ته مراجعه وکړو نو هلته دا خبره مشخصه ټاکله کېږي چې هغه ﷺ اوس هم ژوندی دی، قیامت ته به نژدې وخت کښې به د اسمانه رابښکته کړی شي، پاتې عمر به د نبی کریم ﷺ په خلافت کښې تېر کړي، بیا به ورباندې د مرګ دوره ورشي، د نبی کریم ﷺ سره به په مبارکه روضه کښې دفن کړی شي او د قیامت په ورځ به ورسره د همدې هدیرې (روضې) څخه څنګ په څنګ راپورته شي. لاندې محکमत ایتونه او احادیث ولولئ:

الف: الله ﷻ فرمایي چې: ﴿بَلْ رَفَعَهُ اللَّهُ إِلَيْهِ وَكَانَ اللَّهُ عَزِيزًا حَكِيمًا﴾ [النساء: ۱۵۸] یعنی:

(داسې نه ده لکه چې یهودان یې ادعا کوي) بلکې عیسیٰ ﷺ الله ﷻ خپل ځان (اسمان) ته پورته کړی دی او الله ﷻ د کلکې ارادې او د حکمت څښتن دی.

بنکاره ده چې دلته ژوندی پورته کول مطلب دي ځکه چې:

اول: د "نل" کلمه د مخکني کلام څخه په اضراب (راتاوېدلو) باندې دلالت کوي چې يهودانو به ويلي چې مونږ وژلی دی؛ نو الله ﷻ د هغوی خبره رده کړه چې دوی نه دی وژلی هغه ته مونږ نجات ورکړی دی او اسمان ته مو ژوندی خپرولی دی.

دوهم: که بالفرض دلته د عیسی ﷺ د مبارک روح پورته کول مراد شي نو د یو پلوه به د کافرانو خبره رد نه شي او د بله پلوه به د ده د تخصیص وجه مونده نه شي، ځکه چې د ټولو شهیدانو او مومنانو ارواگانې د شهادت یا مرگ څخه وروسته اسمان ته خپرول کېږي.

درېم: همدارنګه که دلته ژوندي پورته کول مطلب نه شي نو د ﴿عَزِيزًا حَكِيمًا﴾ تعقیب ورسره هیڅ ارتباط نه شي درلودلی، دا تعقیب د معجزانه کار سره تناسب لري چې د عادت څخه د پاسه وي او د چا د عقل لاندې پوره نه شي راتلای.

ب: الله ﷻ فرمایي چې: ﴿وَإِنْ مِنْ أَهْلِ الْكِتَابِ إِلَّا لِيُؤْمِنَنَّ بِهِ قَبْلَ مَوْتِهِ ۚ وَيَوْمَ الْقِيَمَةِ يَكُونُ عَلَيْهِمْ شَهِيدًا﴾ [النساء: ۱۵۹] يعني: او د اهل الكتابو څخه هېڅوک نه دی مګر په عیسی ﷺ باندې به د هغه د مرگ څخه مخکې ايمان راوړي او هم به عیسی ﷺ په دوی باندې د قیامت په ورځ کښې شهادت ورکړي (چې ما ورته احکام ورسول خو دوی ايمان رانه وور او زما د وژلو هڅه یې وکړه).

يعني: نن ورځ خو يهودان ادعا کوي چې مونږ وژلی دی او نصارا ادعا کوي چې هغه "إله" دی، خو کله چې نوموړی د اسمان څخه ځمکې ته رابښکته شي دواړه ډلې به د خپلو عقائدو څخه صرف نظر شي او پوه به شي چې مونږ خطا شوي یاستو. ځکه چې هغوی به یې ژوندي وګوري چې وژل شوی نه دی او دوی به یې وګوري چې وفات به شي او په "إله" خو مرگ نه راځي.

ج: د حسين بن الفضل عليه السلام څخه چا پوښتنه وکړه چې په قرآن کریم کښې داسې دلیل موندلی شې چې عیسی ﷺ به د اسمان څخه رابښکته شي؟ هغه وويلې چې: ولې نه الله ﷻ فرمایي: ﴿وَيُكَلِّمُ النَّاسَ فِي الْمَهْدِ وَكَهْلًا﴾ [آل عمران: ۴۶] يعني: او عیسی ﷺ به هم په ماشومتوب او هم په کهلوت کښې د خلکو سره خبرې وکړي. هغه خو په ځمکه کښې د کهلوت عمر ته نه وه رسېدلی نو معلومه شوه چې بېرته به ځمکې ته رابښکته شي او د کهلوت عمر ته به ورسېږي.^(۱)

د: نبي کریم ﷺ فرمایلي دي چې: په هغه ذات مې دې قسم وي چې زما خان د هغه په واک کښې دی، نژدې دی چې عیسی بن مریم به په تاسو کښې د منصف حکم په صفت رابښکته شي، صلیب به مات کړي، خنزیر به قتل کړي، جزیه به د منځه یوسي (چې کافران به په جزیه ورکولو ته پرېښودل کېږي) او مالونه به دومره ډېر شي چې «لَا يَقْبَلُهُ أَحَدٌ»^(۲) هېڅوک به یې نه قبلوي (چې څوک یې ورکوي).

(۱) تفسیر البغوي ج ۱ ص ۲۰۸

(۲) جامع الترمذي ج ۲ ص ۴۷

ه: د عبد الله بن عباس رضی اللہ عنہما څخه صحیح روایت دا دی چې عیسیٰ (علیه السلام) اولني اسمان ته ژوندی خپرول شوی دی^(۱).

نوموړي صحابي (رضی اللہ عنہ) خو دغسې خبره اجتهاداً نه شوه کولی نو معلومه شوه چې د نبي کریم ﷺ څخه به یې اورېدلې وي. دې ډول حدیث ته په اصطلاح کښې حکمي مرفوع حدیث وايي.

څو نکات

۳- که مونږ هغه ټول احادیث چې په دې باره کښې روایت شوي دي راغونډ کړو لکه چې ځینو مفسرینو کرامو راټول کړي دي^(۲) نو یو لوی کتاب به ترې جوړ شي ځکه چې تقریباً تواتر ته رسېږي^(۳). د همدې کبله په دې موضوع کښې نورو دلایلو ته خاتمه ورکړو او لاندې نکتو ته محترم لوستونکي متوجه کوو.

اول: ځینو مفسرینو چې دلته د "تَوَفِّي" څخه مرگ اخستی دی^(۴)، هغوی غلط شوي دي. دوهم: د الله ﷻ د کامل قدرت او کامل احسان سره دا ښه مناسبه ده چې په فوق العاده توګه یې نجات ورکړی وي، نه دا چې د وژلو څخه یې نجات ورکړی وي خو په دې ذریعه چې د هغه روح یې قبض کړی وي.

درېم: زموږ دا یقین دی چې الله ﷻ به داسې نه وي ویلي چې: ای عیسیٰ! د یهودانو د قتلونو څخه نجات درکوم خو زه دې پخپله روح قبض کوم!

څلورم: مونږ چې د ﴿مُتَوَفِّيكَ﴾ په تفسیر کښې څه ولیکل، که همدا په ذهن کښې ونیول شي نو د هغو ټولو ګڼ شمېر تاویلاتو مخه نیوله کېږي چې ځینو مفسرینو کرامو^(۵) لیکلي دي او د اوږدوالي د کبله په سړي باندې خلط راولي.

د عیسیٰ (علیه السلام) په تابعانو سره څوک مراد دي؟

۴- په ﴿الَّذِينَ اتَّبَعُوكَ﴾ کښې مفسرینو کرامو لاندې دوه تفسیرونه کړي دي: الف: دلته د عیسیٰ (علیه السلام) هغه تابعین مراد دي چې نقطه ځانونه یې تابعان ګڼي، برابره خبره ده چې په حقه یې تابع وي لکه د هماغه وخت تابعان چې شریعت یې لانه وه منسوخ شوی، او یا یې د متابعت دعوه کوي خو په باطله لار باندې روان وي لکه د محمدي شریعت د نزول څخه وروسته چې څوک ځانونه د عیسیٰ (علیه السلام) تابعان ګڼي او په نبي کریم ﷺ باندې ایمان نه راوړي^(۶).

(۱) روح المعاني ج ۲ ص ۱۸۲؛ تفسیر ابی السعود ج ۲ ص ۴۳؛ تفسیر القرطبي ج ۴ ص ۱۰۰

(۲) تفسیر ابن کثیر ج ۱ ص ۵۷۴-۵۸۴؛ تفسیر الطبري ج ۳ ص ۲۹۱

(۳) البحر المحیط ج ۲ ص ۴۷۳

(۴) تفسیر المنار ج ۲ ص ۳۱۶

(۵) التفسیر الکبیر ج ۸ ص ۷۱؛ روح المعاني ج ۳ ص ۱۷۹

(۶) زاد المسیر ج ۱ ص ۳۲۷

نو په دې تقدیر باندې یې د معنی حاصل داسې کېږي چې: الله ﷻ نصاراوو ته په هره زمانه کېږي چې وي په یهودانو باندې د فوقیت ورکونکي او دوی ته د ذلت ورکونکي دي.

نو د دې ایت معنی به دې ایت ته ورته وي چې: ﴿ وَضُرِبَتْ عَلَيْهِمُ الذِّلَّةُ وَالْمَسْكَنَةُ ﴾ [البقرة: ۶۱] يعني: او په دوی (یهودو) باندې مو ذلت او مسکنت ایښی دی.

ب: دلته د تابعانو څخه په حقه تابعان مراد دي^(۱)، چې د محمدي (ﷺ) شریعت څخه وروسته یوازې مسلمانان دي چې عیسی (ﷺ) د الله ﷻ بنده او پیغمبر گڼي او بس. ځکه د ده (ﷺ) هغه امتیان چې یا د ده (ﷺ) په باره کېږي مزخرفه عقیده لري او یا د هغه شریعت منسوخ نه گڼي په حقیقت کې یو هم د عیسی (ﷺ) په حقه تابع نه دی.

نو په دې تقدیر باندې یې د معنی حاصل داسې کېږي چې: الله ﷻ مؤمنانو لره په کافرانو باندې فوقیت ورکونکي دي. نو د دې ایت معنی به دې ایت ته ورته وي چې: ﴿ وَأَنْتُمْ الْأَعْلَوْنَ إِنْ كُنْتُمْ مُؤْمِنِينَ ﴾ [آل عمران: ۱۳۹] يعني: او تاسو د پاسه یاست که تاسو مؤمنان یاست.

مونږ ته داسې ښکاري چې دواړه معناوې یې واقعیت لري. نو ښه دا ده چې هم نصارا په یهودانو باندې فوق دي او هم مؤمنان په کافرانو باندې فوقیت لري، نو باید چې د عیسی (ﷺ) د اتباع څخه ما یطلق علیه الإتياع مراد کړی شي چې دواړو شقونو ته شامل شي.

سوال جواب

۵- که څوک وایي چې: دغه ایت ﴿ فَأَمَّا الَّذِينَ كَفَرُوا فَأَعَذِبُهُمْ عَذَابًا شَدِيدًا فِي الدُّنْيَا وَالْآخِرَةِ ﴾ خو د وړاندېني ایت دپاره تفصیل واقع شوی دی چې: ﴿ ثُمَّ إِلَىٰ مَرْجِعِكُمْ فَأَخْكُمُ بَيْنَكُمْ فِيمَا كُنْتُمْ فِيهِ تَخْتَلِفُونَ ﴾. نو مضمون یې داسې راڅیږي چې: بیا خاص ماته ستاسو رجوع ده نو ستاسو په منځکې به په هغه څه کېږي فیصله وکړم په کوم کېږي چې تاسو اختلاف کوئ، نو کفار به په دنیا او آخرت کېږي معذب کړم په سخت عذاب سره.

نو پوښتنه دا ده چې کله قیامت قائم شي نو د دنیا لمن به ټوله شوې وي، نه به دنیا وي او نه به پکېږي څوک معذبېږي؟!

مونږ وایو چې: ذکر شوی اعتراض په هغه وخت کېږي وړدېږي چې د ﴿ فَأَمَّا الَّذِينَ كَفَرُوا ﴾ الآیه په وړاندې نیماني ایت باندې تفریع شي لکه چې معترض همداسې گڼلي دي، خو حقیقت دا دی چې دا دواړه ایتونه په وړاندېني مکمل ایت باندې تفریع کېږي او د هغه تفصیل واقع کېږي. نو په دې تقدیر خو اجمال او تفصیل دواړه مطابقت پیدا کوي ځکه چې هلته هم د دنیا او آخرت عذابونه ذکر دي او دلته هم.

(۱) تفسیر البغوي ج ۱ ص ۲۰۹

﴿إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ خُلِقَ مِنْ تُرَابٍ ثُمَّ قَالَ لَهُ كُنْ فَيَكُونُ﴾^(۵۸)
 الْحَقُّ مِنْ رَبِّكَ فَلَا تَكُن مِّنَ الْمُمْتَرِينَ^(۵۹) فَمَنْ حَاجَّكَ فِيهِ مِنْ بَعْدِ مَا جَاءَكَ مِنَ
 الْعِلْمِ فَقُلْ تَعَالَوْا نَدْعُ أَبْنَاءَنَا وَأَبْنَاءَكُمْ وَنِسَاءَنَا وَنِسَاءَكُمْ وَأَنفُسَنَا وَأَنفُسَكُمْ ثُمَّ نَبْتَهِلْ
 فَنَجْعَل لَّعْنَتَ اللَّهِ عَلَى الْكَاذِبِينَ^(۶۰) إِنَّ هَذَا لَهُوَ الْقَصَصُ الْحَقُّ وَمَا مِنْ إِلَهٍ
 إِلَّا اللَّهُ وَإِنَّ اللَّهَ لَهُوَ الْعَزِيزُ الْحَكِيمُ^(۶۱) فَإِنْ تَوَلَّوْا فَإِنَّ اللَّهَ عَلِيمٌ بِالْمُفْسِدِينَ^(۶۲) ﴿

[۵۹] بې شکه د عیسی ﷺ عجیبه حال د الله ﷻ په نزد داسې دی لکه د آدم ﷺ عجیبه حال،
 چې د خاورو (ختو) څخه یې جوړ کړ بیا یې ورته وویل چې شه (ژوندی شه) نو شو (ژوندی شو).
 [۶۰] حق (په هره موضوع کې) ستا د رب د جانبې دی (څه چې وایې همغه حق دی او بس) نو د
 شک کوونکو څخه مه کېږه (همدې حالت ته تاسو ټول ادامه ورکړئ).

[۶۱] نو هرڅوک چې ستا سره په حق کې د هغه څخه وروسته جگړه کوي (دوام ورکوي) چې
 تاته (د الله ﷻ د پلوه په هغه باندې) پوهه درغله (درکړه شوه) نو (هغوی ته) ووايه راشئ چې خپل
 زامن او ستاسو زامن او خپلې زنانې او ستاسو زنانې او خپل ځانونه او ستاسو ځانونه (یوه مجلس
 ته) راوبلو، بیا (ټول) ښهرا وکړو نو د الله ﷻ لعنت په دروغژنانو باندې وگرځوو (ورواچوو) چې
 دروغژن دې الله ﷻ د خپل رحمت څخه لرې کړي او د ده ﷻ په غضب دې ککړ شي.

[۶۲] بې شکه هغه (چې وړاندې بیان شوه) همدا حق بیان دی او بس. او د عبادت لایق هیڅ
 نشته مگر الله ﷻ دی. او بې شکه الله ﷻ خامخا همدې ﷻ د کلکې ارادې او حکمت څښتن دی.
 [۶۳] نو که دوی (د حق څخه) مخونه واپړول نو بې شکه الله ﷻ په مفسدانو باندې پوه دی (د
 فساد جزا به ورکړي، ته تشویش مه کوه ستا وظیفه تمامه شوه).

شان نزول او ارتباط

۱- د دې ایتونو شان نزول داسې وه چې د نجران وفد د نبي کریم ﷺ سره په لاندې ډول سوال
 جواب وکړ^(۱):

وفد: زموږ انډیوال (عیسی ﷺ) ته ولې کنځلې کوي؟

نبي کریم ﷺ: ما ورته په څه ډول کنځلې کړې دي؟

وفد: ته ورته عبد الله (د الله ﷻ بنده) وایې، هغه خو په خپله معبود (اله) دی، بندگي خو ورته
 کنځل دي.

(۱) روح المعاني ج ۳ ص ۱۸۶

نبی کریم ﷺ: هوا زه خو دا وایم چې عیسیٰ ﷺ د الله ﷻ بنده او د ده ﷻ پیغمبر دی چې په معجزانه توګه باندې د پاک لمنې مریمې رضی الله عنها د ګېډې څخه تولد شوی دی. دوی (وفا) په غصه شوه چې تا هم چرته بې پلاره انسان لیدلی، که رښتیا دې لیدلی وي نو مونږ ته یې را په ګوته کړه؟

نو ذکر شوي ایتونه نازل شوه چې د عیسیٰ ﷺ څخه لا را ته ډېر زیات عجیبه انسان معلوم دی چې نه پلار لري او نه مور چې آدم ﷺ دی، عیسیٰ ﷺ خولا مور لري.

۲- او د ارتباط وجه یې دا ده چې په وړاندېنيو ایتونو کې الله ﷻ په خپل وحدانیت او د عیسیٰ ﷺ په بندګۍ باندې د همدې ﷻ په احوالاتو باندې استدلال نیولی وه چې ټول په بندګۍ باندې دلالت کوي. په دې ایتونو کې په عین مطلب باندې د یو پلوه د آدم ﷺ په خلقت باندې استدلال قائم کړی شوی دی او د بله پلوه نبی کریم ﷺ ته د مباحلې طریقه ورنښودله شوې ده چې د عنادیانو سره نهاني د حل لاره ده او نهاني استدلال دی.

د مطلب خلاصه

۱- یعنې ای پیغمبره! نجرانیانو ته ووايه چې که بې پلاره توب د الوهیت معنی ورکوي نو مناسبه دا ده چې دا لقب عیسیٰ ﷺ ته نه بلکه آدم ﷺ ته ورکړئ، ځکه چې د عیسیٰ ﷺ خو مور وه او د آدم ﷺ نه پلار وه او نه یې مور.

د ده د خلقت قیصه دا ده چې الله ﷻ د ختې څخه د ده مجسمه جوړه کړه او بیا یې د مکن په تګونې امر باندې ژوندی کړ، نو هر کله چې آدم ﷺ ته تاسو "اله" نه وایئ نو باید چې عیسیٰ ﷺ هم په دې لقب باندې یاد نه کړئ.

۲- ای پیغمبره! چې دوی د همدې معقول استدلال مقابلې نه شي کولی او د رد کولو توان یې نه لري نو پوه شه چې حق ستا سره دی او ستا دښمنان محض عناد او حسد نیولی دی. نو ته خو د شک کوونکو د ډلې څخه نه یې او نه ډېر کېږې، خو باید چې ستا امت هم څه شک او شبه ونه کړي چې عیسیٰ ﷺ به رښتیا اله او معبود وي، لکه چې نصارا ورباندې ډېر کلک ولاړ دي حتی چې د استدلال د اسالیبو څخه په یوه أسلوب (طریقه) باندې هم قناعت نه کوي.

۳- ستا امت دې ځکه په ذکر شوې اشتباه کې ونه لوېږي چې د نصارا وو کلکوالی په کوم معقول دلیل باندې ولاړ نه دی او نه کوم اعتماد وړ سند لري، دوی صرف حسد او بد ښتو همدې کلکوالی ته هڅولي دي که نه نو دوی قلباً قانع دي چې ته په حقه روان یې او دوی باطله لاره نیولي ده.

۴- نو د دې ډېره چې د دوی حسد هر چا ته څرګند شي، دا خل یې مباحلې ته درېږوله چې راشئ مونږ او تاسې او هم زمونږ او ستاسې اولادونه او زنانه به په یو ځل باندې لاسونه پورته کړو او ښېرا وکړو، چې ای ربه! هر څوک چې په مونږ کې په ناحقه او باطله لاره باندې کلک وي نو هغه هلاک کړې او خپل غضب او لعنت ورباندې ورکوز کړې.

۵۔ ای پیغمبره! ته به وگورې چې دوی به مباحلې ته هم حاضر نه شي، او دا ځکه چې دوی ته د خپل مطلب بطلان ښه څرگند دی، دوی پوهېږي چې د مباحلې سره سم به پوپنا شي. نو بې شکه یوازې همدا ستا بیان همدا حق بیان دی چې د عبادت لایق بل هیڅوک نه دی مگر یو الله ﷻ دی او بس. او بې شکه الله ﷻ د کلکې ارادې خاوند دی چې هیڅوک یې د ارادې مخه نه شي نیولی، نو دغو لجوجو او عنادیانو ته چې سمدستي عذاب نه متوجه کوي دا د کمزورۍ د کبله نه بلکې د حکمت په بناء دي نو دوی د عذاب پالېدل په خپل حقانیت باندې دلیل نه شي نیولی.

۶۔ که بیا هم دوی مخونه واپړول او حق ته یې غاړه کېښودله نو ستا مسئولیت خلاص شو، تا خپله وظیفه تر سره کړه، الله ﷻ په ټولو مفسدانو باندې ښه پوهېږي چې د هغوی د جملې څخه دوی هم دي، مناسب چال چلند به ورسره وکړي.

توضیحات

۱۔ که څوک وایي چې: د ایت شریف څخه معلومېږي چې الله ﷻ د آدم ﷺ ته د خلقت څخه وروسته امر وکړ چې «کُنْ» موجود شه. ایا دا د حاصل شوي شي تحصیل نه دی؟ مونږ وایو چې: د ﴿خَلَقَهُ مِنْ تُرَابٍ﴾ معنی دا ده چې الله ﷻ د آدم ﷺ مجسمه د خاورو څخه جوړه کړه خو څرنگه چې ډېر لږ وخت وروسته همدا مجسمه آدم ﷺ جوړېدله نو د آدم ﷺ اطلاق ورباندې وشو. دا د دې حدیث د قبیلې څخه گڼل کېږي چې فرمایي: «مَنْ قَتَلَ قَتِيلًا لَهُ عَلَيْهِ بَيِّنَةٌ فَلَهُ سَلْبَةٌ»^(۱) یعني: هر څوک چې په غزا کېږي وژلی شوی کس ووژني چې شاهدان ورباندې ولري نو د وژلي شوي سامان د هغه (قاتل) دی؟ ښکاره ده چې وژل شوی خو نه وژل کېږي نو د قتل څخه قریب القتل (وژلو ته نژدې) مراد دی.

سوال او جواب

۲۔ که څوک وایي چې: د آدم ﷺ د خلقت قبصه خو تېره شوې ده نو عبارت داسې په کار وه چې: «کُنْ فَكَانَ» موجود شه نو موجود شو. نه داسې چې: ﴿کُنْ فَكَانَ﴾ موجود شه نو موجود پېږي؟^۱ مونږ وایو چې:

الف: د خلقت قبصه په همدې ځای تمامه شوې ده چې ﴿کُنْ﴾ او د ﴿فَكَانَ﴾ جمله په حکایت کېږي داخله نه ده. نو د معنی حاصل یې داسې کېږي چې: الله ﷻ د آدم ﷺ مجسمه جوړه کړه او بیا یې ورته تکویني امر وکړ چې ژوندی شه، هغه ژوندی شوه. او دا ځکه هر شي ته چې الله ﷻ دغسې امر وکړي، ﴿فَكَانَ﴾ نو هغه کېږي^(۲).

دا جواب که څه هم صحیح دی خو متبادر نه دی ډېر خفي دی.

(۱) جامع الترمذی ج ۱ ص ۲۸۵

(۲) تفسیر الطبري ج ۳ ص ۲۹۷

ب: مونږ د [البقرة: ۹۱] آيت لاندې د بلاغت يو قانون ليکلی دی چې کله-کله تېر شوی عجيبه حالت حاضر ګڼل کېږي، ته به وايي چې هغه دی په سترگو يې ګورم. نو په همدغه بايغ قانون باندې د آدم ﷺ د عجيبه حالت څخه هم په مضارع تعبير کړی شوی دی. نو مبالغه د "تَمَن" په ځای "يَتَمَن" استعمال شوی دی.

ابتهال څه ته وايي؟

۳- "ابتهال" د "يَتَمَن" څخه اخستلی شوی دی چې په معنی د خوشې کولو سره دی، لکه څوک چې تړل شوی او بېرې خلاص کړي او غوټې يې پرانېزي^(۱)، نو کله چې د "ابتهال" کلمه او د دې مشتقات په سوال کولو کې استعمال شي (د خير سوال وي او که د شر) نو هغه سوال کول ترې مرادېږي چې ډېرې زاری او زیاته تواضع ورسره ملګرې وي، ته به وايي چې د سوال د ردېدلو ټول موانع يې د منځه وړي دي او د قبول ټول شرطونه يې پوره کړي دي چې مخکې يې هيڅ خنډ نشته. په دې مقام کې ترې د شر غوښتنه (نېټرا) مراده ده چې په لعنت سره ترې تعبير کړی شوی دی که څه هم د "يَتَمَن" په کلمه کې زیاتې زاری مرموزې دي خو لاندې ټکي يې په زیاتې مبالغې باندې هم دلالت کوي.

الف: د "يَتَمَن" کلمه؛ يعنې دغه کار ته بايد په قصدي ډول باندې راغونډ شو، حتی چې بايد هره ډله برسېره په زامنو او ښځو باندې خپلو ځانونو ته هم بلنه ورکړو چې د ښېراوو په ميدان کې لاسونه پورته کړي.

ب: په ځينو وختونو کې سړی خپل ځان د خطر موقع ته وړاندې کوي خو خپل اولادونه ترې بچ ساتي، غالبه دا ده چې دلته به "ابتهال" کلمه لورګانو ته هم شامله وي، او دا ځکه لکه څنګه چې سړی د نارینه ماشومانو حفاظت کوي همدارنګه ښځينه اطفال هم په مخاطره کې نه اچوي. په دې مقام کې چې د اولادونو وړاندیز هم شوی دی ترڅو د خطر په موقع کې حاضر کړی شي نو معلومه شوه چې وړاندیز کوونکی (نبي کریم ﷺ) د خپلې مدعي په رښتياوالي باندې پوره مطمئن دی.

ج: همدارنګه زمونږ په فکر دلته د "بناء" کلمه هغو ټولو زنانو ته شامله ده چې د لورګانو څخه په غېږ وي، لکه مور، خور، ماندينه او داسې نورې.

نو د ايت مضمون داسې راوځي چې ای تجرانيانو! دلايل خو دې همدومره وي چې مونږ ستاسو د قناعت دپاره په مختلفو اساليبو وړاندې کړ، خو تاسو زمونږ د دلايلو په مقابل کې دلايل هم نه شئ وړاندې کولی او د خپل باطل هدف څخه لاس هم نه اخلئ، نو راشئ چې الله ﷻ ته سوال وکړو چې د باطلو خاوندان پو پنا کړي چې بېخ يې وځي چې نه نارینه پاتې شي او نه زنانه او ماشومان، نو په دې تقدير به يا تاسو د منځه لاړ شئ او يا مونږ او لانجه به ختمه شي.

(۱) مفردات الراغب ص ۶۱

اجتماعي غوڻڻه

۴۔ د الله ﷻ څخه په اجتماعي توگه د یونس علیه السلام قوم هم سوال کړی وه چې د عذاب د نزول څه نښې او آثار ورته هم څرگند شوي وه، خو الله ﷻ یې سوال قبول کړ او د عذاب مخه یې ترې واړوله لکه چې د [یونس: ۹۸] ایت کښې ورته اشاره شوې ده، داسې معلومېږي (والله ﷻ أعلم) چې په اجتماعي توگه د الله ﷻ څخه سوال کول یې گټې نه دي که څه هم د مباحلې په ډول نه وي.

نبي کریم ﷺ مباحلې ته تیار شو

۵۔ نبي کریم ﷺ مباحلې ته تیار شو حسن به، حسین به، بي بي فاطمه رضی الله عنها یې د خانه سره روان کړل چې علي به هم ورسره وه^(۱)، تردې وخته پورې لا نجرانیانو د هو او نه جواب نه وه ورکړی، که بالفرض هغوی مباحله کول منلي وی نو نبي کریم ﷺ به ټولو مسلمانانو ته بلنه ورکړې وی او حتی خپلې بیانيې به یې هم وربللې وی^(۲).

يادونه

۶۔ مونږ اهل السنة والجماعة د حسنینو رضی الله عنهما، فاطمه رضی الله عنها او د علي به په فضائلو باندې عقیده لرو، هر څوک چې ورته په فضائلو باندې قائل نه وي نو هغه دې په ایمان وډار شي. اما د همدې ایت شریف څخه د علي به خلافت استنباط کول ډېره بعیده خبره ده لکه چې اهل تشیع یې ترې استنباطوي. د دوی ه فصل بیان دې په اوږدو کتابونو^(۳) کښې وکتل شي.

مباحله عملي نه شوه

۷۔ کله چې نبي کریم ﷺ نجرانیانو ته د مباحلې اعلان وکړ نو هغوی د مشورې دپاره وخت وغوښت چې مونږ مشوره کوو، نو کله چې دوی په خپلو منځو کښې مشورې ته کښیناستل نو پرېکړه یې وکړه چې مباحله نه کوو دا په حقه پیغمبر دی او هیچا د پیغمبر د ښېرا څخه خیر نه دی موندلی، که مباحله مو ورسره وکړه نو نه به مو وړوکی پاتې شي او نه لوی، بلکې ببخ به مو ووځي، راځی چې سوله ورسره وکړو او بیرته خپل وطن ته لاړ شو.

دوی د نبي کریم ﷺ حضور ته راغله او خپله پرېکړه یې ورته ښکاره کړه نو په څه مال باندې یې ورسره سوله وکړه او خپل وطن ته د کفر په حالت کښې ستانه شوه^(۴).

نبي کریم ﷺ په یوه حدیث کښې فرمایلي دي چې: «وَلَوْ خَرَجَ الَّذِينَ يُبَاهِلُونَ رَسُولَ اللَّهِ صَلَّى اللَّهُ عَلَيْهِ وَسَلَّمَ لَرَجَعُوا لَا يَجِدُونَ قَالًا وَلَا أَهْلًا»^(۵)، يعني: او که هغه کسان (مقابلې ته) وتلي وی کومو چې د

(۱) تفسیر الطبري ج ۳ ص ۳۰۰

(۲) البحر المحیط ج ۲ ص ۴۷۹

(۳) روح المعاني ج ۳ ص ۱۸۹

(۴) تفسیر ابن کثیر ج ۱ ص ۳۷۰

(۵) مستد احمد بن حنبل ج ۱ ص ۵۲۳

اللہ ﷻ د پیغمبر سره مباہلہ کولہ نو دوی به په داسې حال کښې بېرته ستانه شوي وی چې نه به یې مال موندلی وی او نه اهل (هر څه به هلاک شوي وی).

هېر مو نه شي!

۸- هېر مو نه شي چې دا درېم خل دی چې په دې سورت کښې الله ﷻ خپل دغه دوه صفتونه ﴿الْعَزِيزُ الْحَكِيمُ﴾ څنگ په څنگ ذکر کوي، شاید چې په دې کښې دې ته اشاره وي چې الله ﷻ کافرانو ته په مختلفو اسالیبو (طریقو) دلایل وړاندې کوي چې دوی په اختیار سره ایمان راوړي او توحید ته غاړه کېږدي، او که نه نو دوی په زور باندې موحدین ګرځول او داسې معجزې وربکاره کول چې دوی ایمان راوړلو ته مجبور شي الله ﷻ ته اسان دي ځکه چې عزیز دی، خو د حکمت څخه مخالف دی حال دا چې الله ﷻ حکیم دی، د توحید مخالفین مباہلې ته رابلل هم یو ډول استدلال دی نو ځکه یې په دې مقام کښې هم ذکر شوي دواړه صفتونه د درېم خل دپاره ذکر کړه.

ایا اوس مباہلہ جواز لري؟

۹- ځینې مفسرین کرام وایي چې د نبی کریم ﷺ د وفات څخه وروسته هم په مهم شرعي هدف کښې د مخالفینو سره مباہلہ کول جواز لري^(۱)، مګر مونږ ته داسې ښکاري چې جواز به یې د هغه څخه وروسته وي چې مخالفین د دغسې قطعي دلایلو په مقابل کښې د لا نسلم (نه منو) په غوندې کښې، لکه چې نجرانیان ورباندې ناست وه چې نه ورسره عقلي دلیل موجود وه او نه نقلي خو د عیسی ﷺ د الوهیت څخه تر آخره پورې تېر نه شوه او د خره لکۍ یې ټینګه کړې وه، حتی چې مباہلې ته هم حاضر نه شوه.

﴿قُلْ يٰٓاَهْلَ الْكِتٰبِ تَعٰلَوْاْ اِلٰی کَلِمَةٍ سَوَآءٍ بَيْنِنَا وَبَيْنَکُمْ اَلَّا نَعْبُدَ اِلَّا اِلٰهًا وَلَا نَشْرَکَ بِهٖ شَيْئًا وَلَا يَتَّخِذَ بَعْضُنَا بَعْضًا اَرْبَابًا مِّنْ دُوْنِ اِلٰهٍ ۚ فَاِنْ تَوَلَّوْاْ فَقُوْلُوْا اَشْهَدُوْا بِاَنَّا مُسْلِمُوْنَ﴾

[۶۴] (ای محمده ورتنه) ووايه چې: ای اهل الکتابوا (یهود یاست او که نصارا) داسې خبرې ته راپورته شی چې زموږ او ستاسو په منځکښې معتدله (یو براب) ده (هغه دا) چې (مونږ او تاسو ټول به) د هیچا عبادت نه کوو مګر یوازې د الله ﷻ او د ده ﷻ سره به (په عبادت کښې) هیڅ شی نه شریکوو او هم به ځینې زموږ ځینو نورو لره د الله ﷻ څخه په غیر معبودان نه جوړوو. نو که دوی (دې خبرې ته) شا کړه نو تاسو ټول ورتنه ووايئ چې: په دې باندې شاهدان اوسئ چې یقیناً همدا مونږ غاړه ایښودونکي یاستو (او بس).

(۱) تفسیر التاسی ج ۴ ص ۱۱۶

د ارتباط وجې

الف: په تېرو شوو ایتونو کېنې د دې خبرې استدلال وه چې عیسی ﷺ د الوهیت لیاقت نه لري او په دې ایتونو کېنې په دې استدلال قائم کړی شوی دی چې علاوه په عیسی ﷺ بل بنده هم د الوهیت او ربوبیت درجې ته نه شي رسېدلی.

ب: که څه هم د نجران وفد مېاهلې ته غاړې کېښودلې خو دومره فائده یې وکړه چې دوی د خپل پخواني شدت او تېزۍ څخه لږ څه رابښکته شوه، پخوا ورته دا خبره کنخل ښکارېده چې چا به عیسی ﷺ ته د بندګۍ نسبت وکړ او د اورېدلو حوصله یې نه درلوده، خو د مېاهلې څخه وروسته پکېنې دا حوصله پیدا شوه. نو ځکه هغوی دا ځل په یوه بل اسلوب باندې د توحید استدلال ته متوجه کړی شوه چې خلاصه یې دا ده:

د مطلب خلاصه

۱- یعنې: ای پیغمبره! اوس چې د دوی حوصله لږ څه اماده شوې ده چې په عیسی ﷺ باندې د بندګۍ نوم واوري، نو دوی ته ووايه چې: ای اهل الکتابوا! په تاسو باندې خو الله ﷻ کتاب نازل کړی دی تاسو خو اهل علم یاست د مشرکانو په شان ناپوه او جهال خو نه یاست، د ټولو اسماني ادیانو په مشترکه خبره باندې خو پوهېږئ چې یو طرف ته هم پرخیزه نه ده.

راښئ چې په دغې باندې سره راغونډ شو او په اتفاق سره ورباندې منګولې ښخې کړو چې تفصیل یې دا دی:

الف: د الله ﷻ څخه په غیر به د هیچا عبادت نه کوو که څه هم هغه عیسی ﷺ او یا بل کوم یو پیغمبر او یا بل څوک وي.

ب: د الله ﷻ سره به هیڅ شی په عبادت کېنې نه شریکوو او عبادت به په همدې ﷻ پورې مختص ګڼو.

ج: څرنگه چې مونږ او تاسو ټول انسانان یاستو نو د خپله منځه به د الله ﷻ څخه په غیر معبودان نه نیسو چې هغوی د خپلو کارونو کارسازان وګڼو او د تحلیل او تحریم وظیفه هغوی ته وروسپارو.

۲- نو ای اهل الکتابوا! ذکره شوې خبره داسې یوه معتدله خبره ده چې که مونږ او تاسو یې خپله تګلاره وګرځوو نو هیڅوک دا اشتباه نه شي کولی چې ګنې زه هغه بل چا استعمار کړم او په خپله شخصي ګټه باندې یې راڅخه کار واخست او یا غواړي چې ما د خپل ځان دپاره بنده او غلام جوړ کړي.

مونږ د همدې کبله تاسو ته د ذکرې شوې خبرې دعوت درکوو ترڅو تاسو پوه شئ چې مونږ تاسو د خپلو خانو دپاره بندګان نه جوړوو، مونږ غواړو چې تاسو د بندګانو د بندګۍ څخه خلاص کړو او په حقیقي معنی باندې مو د الله ﷻ بندګان جوړ کړو.

که بالفرض تاسو ته مونږ دعوت درکولی چې د عیسیٰ ﷺ بندگي پرېږدئ او د محمد ﷺ عبادت وکړئ نو تاسو حق درلود چې زمونږ په مقابل کښې مو مقاومت کړی وی خو خبره داسې نه ده.

۳- ای پیغمبره! که اهل الکتابو ستاسو ذکر شوي دعوت ته شا کړه او مخونه یې ترې واړول نو تاسو په دې باندې پوه شئ چې دوی عناد نیولي دي او تاسو نه شئ کولی چې د عناد د غونډې څخه یې رابنکته کړئ، نو نهاني خبره ورته دا وکړئ چې:

۴- ای اهل الکتابو! تاسو شاهدان اوسئ چې بې شکه همدا مونږ الله ﷻ ته غاړه ایښودونکي یاستو چې د همدې ﷻ عبادت کوو او هیڅ شی ورسره په عبادت کښې شریک نه گڼو. او نه د الله ﷻ څخه په غیر بل څوک کارساز او رب بولو.

یا په بل عبارت: ای اهل الکتابو! باید تاسو اعتراف وکړئ چې غاړه ایښودونکي مونږ یاستو چې په حقیقي معناو کښې غاړې ږدو، تاسو نه یاست چې په عبادت کښې ورسره شریکان دروئ. که بالفرض تاسو د انصاف څخه کار واخلئ نو نوموړې خبره به تائید کړئ او که نه نو په خپله پخوانۍ عقیده به کلک ودرېږئ.

که ستاسو څه تمه وي چې په مونږ باندې به ستاسو کلکوالی څه تاثیر وکړي او په کوم وخت کښې به ستاسو عقیدې ته درواړو نو دا تمه د زړو څخه وباسئ، او تاسو شاهدان اوسئ چې مونږ په خپله عقیده باندې ستاسو څخه ډېر کلک یاستو، مونږ په خپلې عقیدې باندې دومره مطمئن یاستو چې هرڅومره زیات شاهدان ممکن وي مونږ یې ورباندې شاهدان ودروو ترڅو د قیامت په ورځ کښې راباندې شاهدې ووايي چې رښتیا مونږ په همدې عقیده وو. د همدې کبله ستاسو څخه هم غواړو چې د قیامت په ورځ هم راباندې شاهدې ووايي او په دنیا کښې هم.

توضیحات

۱- که څه هم په دې مقام کښې د نصاراوو سره مباحثه وه خو بڼه دا ده چې د اهل الکتابو څخه ټول اهل الکتاب مراد شي. ځکه لکه څنگه چې نصاراوو عیسیٰ ﷺ ته د ابن الله لقب ورکاوه همدارنگه یهودو هم عزیر ﷺ د ابن الله په نامه باندې باله.

كَلِمَةً سَوَاءً ۚ څه معنی

۲- د مجاهد رحمه الله څخه روایت دي چې د ﴿كَلِمَةً سَوَاءً﴾ څخه د توحید کلمه (لَا إِلَهَ إِلَّا اللَّهُ) مراده ده^(۱)، چې همدا معنی د ایت شریف د سیاق څخه معلومېږي چې: ﴿أَلَّا نَعْبُدَ إِلَّا اللَّهَ﴾ الآية، د ﴿كَلِمَةً سَوَاءً﴾ دپاره د بیان په موقع کښې واقع شوی دی چې د توحید د کلمې معنی ورکوي.

ربوبیت څه معنی؟

۳- په دې ایت کښې اوله برخه د الوهیت (عبادت) په توحید باندې دلالت کوي لکه چې مخکښې بیان شوه او دوهمه برخه یې د ربوبیت (کار سازي) په توحید باندې دلالت کوي لکه چې

په یوه حدیث شریف کښې په ډېره ښه وجه تفسیره شوې ده، هغه دا چې عدي بن حاتم رضی الله عنه د اسلام څخه وړاندې نصراني وه، نوموړی وايي چې زه نبي کریم ص ته ورغلم او د سرو زرو صلیب مې په غاړه وه، نو د هر څه څخه وړاندې یې راته امر وکړ چې دغه بوت دې د غاړې څخه گذار کړه. بیا مې د نبي کریم ص څخه واورېده چې دا ایت شریف یې ولوست: وَ اتَّخَذُواْ اٰخْبَارَهُمْ وَرَهْبَتُهُمْ اَزْبَابًا مِّنْ دُونِ اللّٰهِ [التوبة ۳۱] یعنې دوی خپل علماء او راهبان (مشائخ) د الله ﷻ څخه په غیر کارسازان جوړ کړي وه. او بیا یې د همدې ایت په تفسیر کښې وفرمایل چې: «أَمَّا إِنَّهُمْ لَمْ يَكُونُواْ يَتَّبِعُونَهُمْ وَلَكِنَّهُمْ كَانُواْ إِذَا اخْلَوْاْ لَهُمْ شَيْئًا اسْتَحْلَوْهُ وَإِذَا حُرِّمُواْ عَلَيْهِمْ شَيْئًا حُرِّمُواْ»^۱ یعنې خبردار! یقیناً دوی د خپلو علماوو او مشائخو عبادت نه وه کړې مګر دوی داسې وه چې کوم شی به ورته هغوی حلال کړ هغه به یې حلال ګاڼه او کوم شی به یې چې ورته حرام کړ هغه به یې حرام ګاڼه.

تحلیل او تحریم

۴- د دې حدیث شریف څخه څرګندېږي چې تحلیل او تحریم د الله ﷻ اختصاصي صفت دی، هر څوک چې د الله ﷻ احکام د پښو لاندې کړي او په عوض کښې یې خپل احکام په خلکو تطبیق کړي - که څه هم همدغه څوک په خوله باندې خپل ځان ته د معبود لقب ورته کړي - په حقیقت کښې یې دعوه کړې ده، برابره خبره ده چې نوموړی ورباندې شعور لري او که نه، برسېره په دې هرڅومره خلک چې نوموړي ته ذکر شوی حق ورکوي هغوی یې په حقیقت کښې عبادت کوي او په معبود سره یې مني.

مونږ (د مذهب خاوندان) ابو حنیفه رحمۃ الله علیه ځکه د امام په صفت پېژنو چې د ده استنباطات په ایت او حدیث باندې متکي دي، که بالفرض نوموړی داسې حکم وکړي چې په ایت او حدیث کښې ورته استناد موجود نه وي، نو دغه حکم زمونږ په نزد مردود دی. بلکې نوموړی امام رحمۃ الله علیه ویلي دي چې کله زما حکم د ایت او حدیث څخه مخالف وي نو زما حکم په دېوال باندې وروټیږي (د اهانت په نظر ورته وګورئ) ځکه چې كُلُّمَاْ صَحَّ حَدِيثٌ فَهُوَ مَذْهَبِيٌّ^۲ په هر وخت کښې چې صحیح حدیث موجود سي هغه زما مذهب دی.

همدې مقسود ته نبي کریم ص اشاره کړې ده چې فرمایلي یې دي: «إِنَّمَا الطَّاعَةُ فِي الْمَعْرُوفِ»^۳ یعنې بې ښکاره اطاعت یوازې په معروفو (چیزو) کې ترنو کښې دی او بس یا په بل عبارت د مخلوق اطاعت هلته ضرور دی چې د خالق ﷻ د اطاعت څخه نمایندګي وکړي او که نه نو مخلوق د اطاعت حق نه لري.

(۱) جامع الترمذی ج ۲ ص ۱۴۰

(۲) تفسیر المظهری ج ۲ ص ۶۴

(۳) صحیح البخاری ج ۲ ص ۱۰۵۸

سوال جواب

۵۔ کہ څوک وایي چې: په ایت شریف کښې د مخلوق هغه اطاعت مردود گڼل شوی دی چې دین دونه الله وي او نصاراوو خو که د خپلو علماوو او مشانځو احکام منل همدارنگه یې د الله څخه احکام هم منل، نو ایا دوی د ایت شریف مصداق جوړېدلی شي؟

مونږ وایو چې: کوم یو عبادت چې په هغه کښې د الله څخه سره بل څوک شریک کړی شي دا عبادت او نه عبادت دواړه یو برابر دي، دواړه دین دونه الله گڼل کېږي. الله څخه فرمایي: ﴿أَلَا لِلَّهِ الدِّينُ الْخَالِصُ﴾ [الزمر: ۳] یعنی: خبردار! خاص الله څخه لره هغه غاړه ایښودل دي چې سوچه وي.

نبي کریم څخه په یوه اوږده حدیث کښې فرمایي چې: د قیامت په ورځ به داسې اواز هم وکړی شي چې: «مَنْ كَانَ أَشْرَكَ فِي عَمَلٍ عَمِلَهُ لِلَّهِ أَخْذًا فَلْيَطْلُبْ ثَوَابَهُ مِنْ عِندِ غَيْرِ اللَّهِ فَإِنَّ اللَّهَ أَغْنَى الشُّرَكَاءَ عَنِ الشُّرَكِ»^(۱) یعنی: هر چا چې په خپل عمل کښې د الله څخه سره بل څوک شریک کړی وي نو هغه دې د خپل عمل ثواب د الله څخه څخه په غیر د بل چا څخه وغواړي، ځکه چې یقیناً الله څخه په شریکانو کښې د دې څخه ډېر بې پروا وي چې په مشرک عمل کښې برخه واخلي. یعنی: مشترک عمل د الله څخه په نزد بالکل مقبول نه دی.

﴿يَتَأَهَّلَ الْكِتَابُ لِمَنْ تَحَاجُّونَ فِي إِبْرَاهِيمَ وَمَا أُنْزِلَتِ التَّوْرَةُ وَالْإِنْجِيلُ إِلَّا مِنْ بَعْدِهِمْ أَفَلَا تَعْقِلُونَ﴾ هَتَانْتُمْ هَتُولَاءِ حَتَجَجْتُمْ فِيمَا لَكُمْ بِهِ عِلْمٌ فَلِمَ تُحَاجُّونَ فِيمَا لَيْسَ لَكُمْ بِهِ عِلْمٌ وَاللَّهُ يَعْلَمُ وَأَنْتُمْ لَا تَعْلَمُونَ ﴿٦٥﴾ مَا كَانَ إِبْرَاهِيمَ يَهُودِيًّا وَلَا نَصْرَانِيًّا وَلَكِنْ كَانَ حَنِيفًا مُسْلِمًا وَمَا كَانَ مِنَ الْمُشْرِكِينَ ﴿٦٦﴾ إِنَّ أَوَّلِي النَّاسِ بِإِبْرَاهِيمَ لِلَّذِينَ اتَّبَعُوهُ وَهَذَا النَّبِيُّ وَالَّذِينَ آمَنُوا وَاللَّهُ وَلِيُّ الْمُؤْمِنِينَ ﴿٦٧﴾

[۶۵] (ای پیغمبره! ورته ووايه چې:) ای اهل الكتابو! تاسو ولې د ابراهيم څخه په حق کښې جگړې کوئ (چې هغه زمونږ په دين وه) حال دا چې تورات او انجيل (دواړه) نه دي نازل شوي مگر د هغه څخه وروسته. ایا نو تاسو د عقل څخه کار نه اخلئ (چې په خپله خطا باندې پوه شئ)؟

[۶۶] خبردار! تاسو چې یاست ای دغو (سادگانو) په هغه شي کښې جگړې کوئ چې په هغه کښې درسره علم شته (که څه هم هغه مو په خپل حال نه دی پرېښی) نو په هغه شي کښې ولې جگړې کوئ چې په هغه کښې تاسو لره هيڅ علم نشته. او الله څخه پوهېږي (چې د ابراهيم څخه حال وه) او تاسو نه پوهېږئ.

[۶۷] (د هغه حال دا وه:) ابراهيم عليه السلام نه يهودي مذهب وه او نه نصراني مذهب، مگر نوموړی د ټولو باطلو ادیانو څخه حق دین ته تاوېدونکی (او هم الله تعالی ته) غاړه ایښودونکی وه. او نوموړی د مشرکانو څخه هم نه وه (چې د الله تعالی سره یې ستاسو په شان شریک درولی وي).

[۶۸] یقیناً ابراهيم عليه السلام ته په ټولو خلکو کېنې ډېر نژدې ضرور هغه کسان دي چې د ده متابعت یې (په وخت سره) کړی وه. او دا پیغمبر (محمد صلى الله عليه وسلم) هم او هغه کسان هم چې په دغه پیغمبر صلى الله عليه وسلم باندې یې ایمان راوړی دی. او الله تعالی د ټولو مومنانو دوست دی (په هرې زمانه کېنې چې وي او تاسو د دوی د جملې څخه نه یاست).

شان نزول او ارتباط

- ۱- مفسرینو کرامو د ذکر و شویو ایتونو شان نزول دا ښودلی دی چې یوه ورځې د نبی کریم صلى الله عليه وسلم په حضور کېنې یهود او نصارا په خپلو منځو کېنې سره په جگړه شوه، هرې یوې ډلې ادعا کوله چې مونږ په ابراهيمي دین باندې یو. یعنې یهودانو ویلې چې د ابراهيم عليه السلام دین یهودیت وه او نصارا، او ویلې چې د ابراهيم عليه السلام دین نصرانیت وه. نو همدغه ایتونه نازل شوه^(۱) او د دوی دواړو ډلو او د درېمې ډلې (مشرکانو) ادعاګانې یې ردې کړې.
 - ۲- د ارتباط وجه یې دا ده چې د تېر شوي ایت مضمون دا وه چې: ای اهل الکتابوا که چرته تاسو کَلِمَةً سَوَاءً (لَا إِلَهَ إِلَّا اللَّهُ) ته وروانه وړئ نو شاهدان اوسئ چې مونږ په حقه غاړه ایښودونکي یاستو او تاسو په دروغو.
- د همدې مضمون په جواب کېنې د هغوی جواب دا وه چې مونږ په حقه یاستو او تاسو په دروغو یاستئ ځکه چې مونږ په ابراهيمي دین باندې روان یو. خو د دوی همدغه جگړه یوازې د مسلمانانو په مقابل کېنې نه بلکه په خپلو منځو کېنې هم واقع شوه او هرې یوې ډلې بلې ته د باطلې ډلې لقب ورکاوه او په دې باره کېنې یې زبنتې ډېرې ناندري او جگړې پیل کړې، چې په دې ایتونو کېنې ورته اشاره شوې ده.

د مطلب خلاصه

- ۱- یعنې: ای اهل الکتابو ستاسو د دین او د ابراهيم عليه السلام د دین اتحاد خو بالکل ممکن نه دی، تاسو ته په کار دي چې د هغه د دین نوم په خوله هم وانځلئ پاتې خو لا دا چې جگړې او ناندري پکېنې ووهئ. دا ځکه کله چې تاسو د موسی عليه السلام په دین کېنې خپل مزخرفات ورکړه او تورات مو تحریف کړ نو نوموړی دین مو په یهودیت باندې یاد کړ، او کله مو چې د عیسی عليه السلام په دین کېنې مزخرفات ور داخل کړه او انجیل ته مو تحریف ورکړ نو په همدې دین باندې مو د نصرانیت نوم کېښود. نو معلومه شوه چې یهودیت د تورات څخه منشا اخستې ده او نصرانیت د انجیل څخه منشا نیولې ده، چې د دغو دواړو کتابونو څخه مخکېنې یوه هم موجودیت نه درلود.

(۱) روح المعاني ج ۳ ص ۱۹۲

۲۔ څرنگه چې ذکر شوي دواړه اديان د ابراهيم عليه السلام څخه ډېر وروسته اختراع شوي دي نو ايا دا ممکنه ده چې ابراهيم عليه السلام ته د کوم يوه نسبت وکړي شي؟ ايا دا د منلو خبره ده؟ ايا کوم يو هوبسار سړی به په دې باندې خوله ونبوروي؟

لنډه دا چې په يهوديت او نصرايت باندې پخپله موسی عليه السلام او عیسی عليه السلام هم نه وه، پاتې خوله دا چې په هغو باندې ابراهيم عليه السلام وي نو د ده په باره کسې دغسې ادعا کول يو حماقت دی او بيا په همدې خبرې کسې جگړې کول بل حماقت دی، دا کار بل شی نه دی فقط د لمر په گوته پتول دي.

۳۔ ای پیغمبره! دوی ته ووايه چې ای ساده گانو! تاسو خو په داسې شي کسې جگړې کوئ چې په هغه کسې څه ناڅه علم درکړی شوی دی، او بهانه مو جوړه ده چې جگړې مو د پوهې په بنياد ولاړې دي مثلاً د موسی عليه السلام د دين په باره کسې وايي چې نه منسوخ کېږي او عزير عليه السلام ته ابن ابی وایي، همدارنگه د عیسی عليه السلام او د مریمې عليه السلام په باره کسې څه غوړې خبرې کوئ او د نبي کریم عليه السلام کومه سلامت چې په کتابونو کسې تاسو ته ښودل شوې وه هغو ته تحریف ورکوي ترڅو ورباندې تطبیق نه شي او داسې نور.

اما تاسو چې د ابراهيم عليه السلام په هکله جگړې کوئ نو دا مو ډېره زیاته سادگي ده ځکه چې د ده عليه السلام په باره کسې خو تاسو ته هېڅ علم نه دی درکړی شوی ترڅو مو بحث ته بهانه جوړه شي او هغه د خپلو ځانو په گټه وڅرخوي.

ځکه تاسو ته په نوموړې بحث کسې د سادگۍ گوته ښوې کېږي چې ستاسو سره نه عقلي دلیل شته او نه نقلي. دا ځکه چې تاریخي واقعيات په عقل نه شي جوړېدلی او ستاسو په کتابونو کسې نقلاً هم نشته چې ابراهيم عليه السلام یا يهودي مذهب وه او یا نصراي مذهب.

۴۔ هو! د ابراهيم عليه السلام په حال باندې الله تعالی ښه پوهېږي تاسو ورباندې نه پوهېږئ، الله تعالی تاسو پوهوي چې ابراهيم عليه السلام نه يهودي مذهب وه او نه نصراي مذهب، بلکې ابراهيم عليه السلام د ټولو باطلو ادیانو څخه مخ اړوونکی وه چې د هغو د جملې څخه ستاسو باطل اديان هم دي، ابراهيم عليه السلام صرف د الله تعالی احکامو ته غاړه اښودونکی وه. ايا دا امکان لري چې ابراهيم عليه السلام ستاسو په دين باندې وي حال دا دی چې تاسو دواړو ډلو خپل خپل حقيقي دين ته تحریف ورکړی دی او د شرک پلونه مو کش کړي دي؟ د همدې کبله مو د تېر شوي ايت وړاندیز قبول نه کړ او کلمه هَوَاءَ (لَا إِلَهَ إِلَّا اللَّهُ) ته مو غاړه کېښودله، که رښتیا تاسو د ابراهيم عليه السلام (رئيس الموحدين) په مذهب باندې روان وي نو نوموړی وړاندیز به مو ډېر ژر قبول کړی وي.

۵۔ دا وه د ابراهيم عليه السلام د دين حال چې بيان شو، اوس دا خبره واورئ چې ستاسو دين ابراهيم عليه السلام ته اقلاً ورتړې هم نه دی. ځکه هغه عليه السلام ته چې ورتړې دي يو د هغه خپل امتيان دي چې د هغه متابعت يې کړې دي او بل دا پیغمبر (محمد عليه السلام) دی او دریم د همدې پیغمبر عليه السلام امتيان دي چې ایمان يې ورباندې راوړی دی. دوی ټول واقعي مؤمنان دي او الله تعالی د مؤمنانو دوست دی. د دوی څخه په غیر چې نور څوک د ابراهيمي دين د تړدېکت ادعا کوي هغوی ټول دروغمنان دي او الله تعالی د دروغمنانو سره دوستي نه لري چې د دوی د جملې څخه تاسو هم یاست.

توضیحات

۱- ابراهیم ؑ د موسی ؑ څخه یو زر (۱۰۰۰) کاله وړاندې او د عیسی ؑ څخه دوه زره (۲۰۰۰) کاله مخکې تېر شوی دی^(۱). او ځینو مفسرینو کرامو د ما بین په زمانو کې نور مختلف اقوال لیکلي دي^(۲). په هر تقدیر د ما بین فاصله یې ډېره زیاته ده.

ابراهیمي دین د صحت معیار دی

۲- ابراهیم ؑ د الله ﷻ څخه سوال کړی وه چې: ﴿وَأَجْعَلْ لِي لِسَانَ صِدْقٍ فِي الْآخِرِينَ﴾ [الشعراء: ۸۴] یعنی: او ای الله! ماته په وروستیو خلکو کې د رښتینتوب یادونه په نصیبه کړې. الله ﷻ یې دغه سوال قبول کړی دی، د همدې کبله د ابراهیم ؑ دین په ټولو ادیانو کې په حقانیت سره ستایل کېږي حتی چې د عقائدو د صحت په باره کې ورته د معیار په شکل کتل کېږي. د همدې کبله د نبی کریم ﷺ د زمانې کافرانو مختلفو ډلو هرې یوې ډلې هم زور لگاوه چې خپلو عقائدو ته ابراهیمي لقب ورکړي او حریفه ډله غیر ابراهیمي ډله وبولي. لکه چې یهودو او نصاراوو د همدې تکنیک څخه کار واخست او الله ﷻ د دوی نظر رد کړ چې ستاسو ادیانو خو د تورات او اتجیل څخه منشا نیولې ده او دغه دواړه کتابونه خو د ابراهیم ؑ څخه زښته ډېره موده وروسته نازل شوي دي او نو څنگه ممکنه ده چې هغه ؑ به ستاسو په وروستني پیدا شوي دین باندې وه.

سوال جواب

۳- که څوک وایي چې: اهل الکتابو چې خپل ادیان ابراهیمي ادیان گڼل دا دوه احتماله لري او په دواړو باندې اعتراض واردېږي، مثلاً:

الف: ابراهیم ؑ یهودي مذهب او یا نصراني مذهب وه، په دې تقدیر اعتراض دا دی چې دا ډول ادعا خو بالکل ظاهر البطلان ده ایا اهل الکتاب دومره بې عقلان او ساده گان وه چې په دې باندې هم نه پوهېده؟

ب: د ابراهیم ؑ مسلک د یهودیت یا نصرانیت سره موافق وه، په دې تقدیر اعتراض دا دی چې د موافقت دپاره خو د زمانې یووالی ضرور نه دی، نه گوری چې قرآن کریم د ابراهیم ؑ څخه وروسته نازل شوی دی خو محمدي (ﷺ) شریعت د ابراهیمي (ؑ) شریعت سره موافقت لري؟ مونږ وایو چې: اهل الکتابو چې خپل ځانونه ابراهیم ؑ ته نسبتول مطلب یې د اعتراض اول شق وه. او دا څکه چې:

الف: دوی ته جواب په اول شق ورکړی شوی دی چې: ﴿مَا كَانَ إِبْرَاهِيمُ يَهُودِيًّا وَلَا نَصْرَانِيًّا﴾ الآية، که د دوی مطلب دوهم شق وی نو داسې جواب په کار وو چې: ﴿مَا كَانَ إِبْرَاهِيمُ مُوَافِقًا لِلْيَهُودِيَّةِ وَلَا مُوَافِقًا لِلنَّصْرَانِيَّةِ﴾.

(۱) تفسیر القرطبي ج ۴ ص ۱۰۷

(۲) روح المعاني ج ۳ ص ۱۹۴

ب: که د دوی دوهم شق مطلب وی نو دستی به یې اعتراض کړی وی چې مونږ خو ابراهیم عليه السلام یهودي او نصراني نه گڼو بلکې وایو چې هغه زموږ د دین سره موافق وه. نو څرنگه چې دوی د اعتراض څخه ساکت پاتې شوه نو معلومه شوه چې مطلب یې اولنی شق وه او دوهم شق نه وه او دا هم معلومه شوه چې دوی یهودیت او نصرانیت اختراع کړي وه که نه نو دستی به یې د خپل کتاب څخه ورباندې دلیل وړاندې کړی وی چې مونږ په دې دلیل دغه مسلک کلک کړی دی.

پاتې شوه دا خبره چې دوی ولې دومره ساده بوده وه چې په مباحثه کېنې یې دغسې واهیات او د غنې د کور په شان ضعیفه او کمزوري دلایل وړاندې کول نو د دې دپاره لاندې وجې ولولې:

اول: اهل الکتابو ځکه په دغسې ظاهر البطلان دلیل باندې منگولې ښخې کړې ترڅو مسلمانان خپه او خپل تعنت او عناد ورڅرگند کړي.

دوهم: ترڅو ځینو ساده لوحو مسلمانانو ته تشویش ورواچوي او د سمې عقیدې څخه یې منحرف کړي، لکه چې په همدې مطلب باندې راتلونکي [۶۹] ایت دلالت کوي.

درېم: دا هم لرې نه ده چې دومره ساده گمان او جهال وه چې دغسې ظاهر البطلان دلیل هم ورته باطل نه ښکاره کېده، لکه چې د خوسي په یوه رمباره باندې یې عقائدو انحراف وموند او هغه ته په الوهیت قائل شوه! د دې څخه خو هغه ډېره ظاهر البطلان وه.

څلورم: کېدلی شي چې الله تعالى د دوی په ژبو باندې نوموړې ظاهر البطلان خبره د معجزې په توگه جاري کړې وي ترڅو د دوی د عقائدو انحراف ټولو خلکو ته څرگند شي.

هوا د دې دپاره چې دوی د خپلو باطلو عقائدو د تصحیح دپاره په راتلونکي کېنې د دوهم شق احتمال غوره نه کړي چې زموږ دا مطلب دی چې ابراهیمي دین زموږ د دین سره موافقت لري، نه دا چې هغه یهودي یا نصراني وه، نو الله تعالى د دوی د دغې تصحیح مخه هم بنده کړه او وېې فرمایل چې: ﴿وَمَا كَانَ مِنَ الْمُشْرِكِينَ﴾ یعنې: او ابراهیم عليه السلام د مشرکانو څخه هم نه وه. نو نه ورباندې یهودان د موافقت دعوه کولی شي چې عزیر عليه السلام ته د ابن الله لقب ورکوي او نه نصارا چې په عیسی عليه السلام باندې د "ثالث ثلاثة" د درېم "إله" نوم ږدي. برسېره په دې دوی دواړه ولې خپلو علماوو او مشانخو ته د اربابانو منصب ورکوي چې په تحلیل او تحریم کېنې د همدوی خولو ته گوري او د الله تعالى احکام د پښو لاندې کوي.

په یاد ولری!

۴- په یاد ولری په کوم ډول سره چې مونږ د ذکر شوو آیتونو تفسیر وکړ دا د هغه اعتراض مخه نیسي چې ځینو مفسرینو کرامو په دې مقام کېنې په خان باندې وارد کړی دی او بیا یې ورته جواب کړی دی^(۱).

(۱) التفسیر الکبیر ج ۸ ص ۹۵: حاشیه الشیخ زاده علی تفسیر البیضاوي ج ۱ ص ۶۳۶

اعتراض داسې دی چې که اهل الکتاب مسلمانانو ته ووايي چې قرآن کریم خو هم د ابراهيم عليه السلام څخه ډېر وروسته نازل شوی دی نو تاسو ولې خپل ځانونه ابراهيم مسلکې بولي چې په مونږ باندې بد وایی؟

جواب يې دا دی چې دا اعتراض به هلته په ځای وي چې مونږ په ﴿وَلَيْكُنْ كَآتٍ حَنِيفًا مِّنْ سَلَمًا﴾ کښې د "مُسْلِم" څخه د محمدي شريعت تابع مرادولي، مونږ خو د "مُسْلِم" څخه غاړه اېښودونکي مرادوو. نو ذکر شوی اعتراض په مونږ باندې نه واردېږي، په تاسو باندې واردېږي چې ابراهيم عليه السلام يا يهودي بولي او يا نصراني. او زموږ د تفسير په طريقه نه سوال شته او نه جواب. ځکه چې اعتراض د ذکر شوو شقونو څخه په دوهم شق باندې واردېږي او مونږ اول شق اختيار کړی دی.

يادونه

۵- په دې مقام کښې مونږ د مشرکينو څخه اهل الکتاب مراد کړه چې سياق او سباق ورباندې دلالت کوي. که د همدې مراعات په نظر کښې ونه نيولی شي نو د ﴿الْمُشْرِكِينَ﴾ کلمه بوت پرستانو، يهودانو، نصاراوو او نورو کافرانو ټولو ته شاملېږي لکه چې ځينو مفسرينو کرامو^(۱) شامله ګڼله ده.

يو تذکر

۶- د "حَنِيف" د کلمې تحقيق مونږ يو ځل د [البقرة: ۱۳۵] ايت لاندې ليکلي دي بيا ليکلو ته يې اړتيا نه وینو، دلته فقط همدومره اضافه کوو چې ځينې مفسرين وايي "حَنِيف" هغه څوک دی چې موحد وي، حج اداء کوي، د لوي اختر ضحيه کوي، سنت ګيري کوي او بالاخره په لمانځه کښې کعبې شريفې ته مخ کوي^(۲). نو د ټولو څخه رومي دغه صفات په ابراهيم عليه السلام باندې صادقېږي. ﴿وَدَّتْ طَآئِفَةٌ مِّنْ أَهْلِ الْكِتَابِ لَوْ يُضِلُّونَكُمْ وَمَا يُضِلُّونَ إِلَّا أَنْفُسَهُمْ وَمَا يَشْعُرُونَ﴾ ﴿يَتَأَهَّلَ الْكِتَابُ لِمَ تَكْفُرُونَ بِآيَاتِ اللَّهِ وَأَنْتُمْ تَشْهَدُونَ﴾ ﴿يَتَأَهَّلَ الْكِتَابُ لِمَ تَلْبِسُونَ الْحَقَّ بِالْبَاطِلِ وَتَكْتُمُونَ الْحَقَّ وَأَنْتُمْ تَعْلَمُونَ﴾ ﴿

[۶۹] د اهل الکتابو يوه ډله دا خوښوي چې تاسو يې لارې کړي. او دوی نه بې لارې کوي مګر خپل ځانونه خو دوی ورباندې شعور نه لري (چې مونږ خپل ځانونه بې لارې کوو).
[۷۰] (ای پیغمبره! ورته ووايه چې) ای اهل الکتابو تاسو د الله ﷻ په ايتونو باندې ولې کافر کېږئ حال دا چې تاسو يې (په حقانيت) شاهدي هم وایی؟

(۱) البحر المحیط ج ۲ ص ۴۸۷

(۲) تفسير البغوی ج ۱ ص ۳۱۳

[۷۱] ای اهل الکتابو! تاسو ولې حق د باطل سره گډوډی او (ولې) حق پټوی حال دا چې تاسو پوهېږئ (په حق باندې پوهېږئ) او د حق پټوونکو جزا هم درته معلومه ده او خپله فریضه هم پېژنئ؟

شان نزول او ارتباط

۱- د مفسرینو کرامو په اجماع سره ثابت ده چې دغه ایتونه د یوې ډلې صحابه وو کرامو په باره کښې نازل شوي دي، لکه معاذ رضی الله عنه، حذیفه رضی الله عنه، عمار رضی الله عنه کله چې دوی ته اهل الکتابو دعوت ورکړ چې خپل دین پرېږدئ او زموږ د دین تابع شی ^(۱).

۲- او د ارتباط وجه یې دا ده چې په مخکینو ایتونو کښې د اهل الکتابو گمراهي (ضلال) بیان شوی وه او دلته یې گمراه کول (اضلال) بیانېږي، نو د دواړو ایتونو څخه یوه دا په اثبات رسېږي چې دوی لکه څنګه چې گمراه دي گمراه کوونکي هم دي او بله دا چې دوی د تېرو شوو ټولو دلايلو سره سره د خپلو مزخرفو عقائدو څخه صرف نظر نه دي بلکې اوس لا هم ورته دعوت چلوي او په کفر کلک ولاړ دي.

د مطلب خلاصه

۱- يعني: ای پیغمبره! په اهل الکتابو باندې تېرو شوو دلايلو هيڅ تاثیر نه دی کړی حتی چې په دوی کښې داسې یوه ډله هم شته چې ستاسو د گمراه کولو هڅه کوي او په تاسو کښې چې څوک ورته ساده ښکارېږي هغوی ته دعوت ورکوي چې خپل دین پرېږدئ او د دوی دین ته راواړئ.

دوی دا توان نه لري چې مسلمان د حق دین څخه واړوي او گمراه یې کړي بلکې دوی خپله گمراهي لا پسې قوي کوي او د خپل کفر پټی لا درنوي خو دوی ورباندې شعور نه لري، که شعور یې درلودی نو خپل ځانونه به یې نه وی اغفال کړي او د حق دین په دلايلو باندې به یې سترګې نه وي پټې کړې او غوږونه به یې ورباندې نه وي کانه کړي. ته به وایي چې نه یې گوري او نه یې اوري او د بې ژبې حیواناتو څخه هم ښکته دي چې دوی د مشاعرو څخه د آخرت ګټه نه اخلي.

۲- نو ای پیغمبره! ورته وایه چې ای اهل الکتابو! په تاسو باندې څه باعث دی چې تاسو د خپلو کتابونو د هغو ایتونو څخه انکار کوئ چې تاسو ته یې نبي کریم ﷺ د خپلو زامنو په شان درپېژاندلی دی او دې ته یې مجبور کړي یاست چې په خپلو منځو کښې یې په حقانیت شاهدي هم ووايي خو د دې سره سره ایمان ورباندې نه راوړئ.

همدارنګه په تاسو څه باعث دی چې د قرآن کریم د دلايلو څخه انکار کوئ. حال دا دی چې حقانیت یې په داسې دلايلو سره په اثبات رسېدلی دی لکه چې په سترگو باندې یې گوري خو بیا هم ورباندې سترګې پټېږي او د بصیرت کار ترې نه اخلي.

او هم ورته ووايه چې: ای اهل الکتابو! تاسو خو د اسماني کتاب خاوندان یاست، په تاسو لازمه ده چې خلکو ته حق واضح کړئ او د باطلو څخه یې ورته جدا کړئ. نو په تاسو باندې څه باعث دی

چې با حق د باطل سره گډوډی چې په خلکو باندې خلعت راشي او یو د بل څخه جدا نه کړی شي او یا بالکل حق پټوی او نه یې ښکاره کوي، حال دا چې تاسو ښه پوهیږئ چې دا څومره بد کار دی او څومره لوی جنايت دی؛ نو که تاسو حق څرگند کړئ ډېر خلک به ایمان راوړي او که نه نو په هغوی باندې به د خپل ضلالت گناه بار وي او په تاسو باندې به د خپلو کفر دپاسه د هغوی د گمراه کولو پېښی هم وراضافه شي.

توضیحات

۱- که څه هم د ټولو کافرانو زړونو غوښتل او زړونه یې غواړي چې مسلمانان د خپل دین څخه باطل دین ته ورتاو کړي او د خپلو ځانونو په شان ترې کافران جوړ کړي، لکه چې الله ﷻ د دوی د خولو څخه فرمایي چې: ﴿وَدُّواْ لَوْ تَكْفُرُوْنَ كَمَا كَفَرُواْ فَتَكُوْنُوْنَ سَوَاءً﴾ [النساء: ۸۹] یعنې: دوی آرزو کوي چې کاشکې تاسو هم داسې کافران شئ لکه چې دوی کافران دي نو ټول به یو برابر شئ؛ مگر څرنگه چې د همدې آرزو دپاره هر یو کافر کار نه شي کولی نو ځکه الله ﷻ په دې مقام کښې په ﴿مُلَآئِفَةً﴾ سره تعبیر وکړ، چې باطلو ته دعوت کول د دوی د یوې ډلې کار دی چې هغوی یې علماء او مشایخ دي.

دوی خپل ځانونه گمراه کوي

۲- څرنگه چې د دوی په ذکر شوي دعوت باندې څه مرتب نه شوه او ویې نه شوه کړی چې کوم یو مسلمان مرتد کړي او د دین څخه یې واړوي نو الله ﷻ د دوی ددغې بې اثره دعوت څخه داسې تعبیر وکړ چې دوی خپل ځانونه گمراه کړه، سره د دې چې دوی لا د دغه بې نتیجې دعوت څخه وړاندې هم گمراهان وه. نو ځکه یې مفسرین کرام لاندې معناوې کوي:

الف: د خپل ځان گمراه کول د دې څخه عبارت دي چې کفر یې لا پسې قوي کېږي او د گناه پېښی یې درنېږي.^(۱)

ب: دوی په دغه کار سره د اسلام د قبول استعداد د منځه وړي او کفر یې د ختم حد ته رسېږي.^(۲) د دې څخه وړاندې احتمال وه چې د کفر څخه یې لاس اخستی وی خو وروسته یې دغه احتمال بالکل ضایع کړ، ته به وایې چې په لوی لاس یې خپل ځانونه د ضلالت کندی ته وغورځول.

ج: دوی مسلمانان نه شي گمراه کولی بلکې خپل ځانونه گمراه کوي، یعنې خپل امثال گمراهان کوي نو د خپلو امثالو گمراه کول داسې وگڼل شوه لکه چې دوی خپل ځانونه گمراه کړي وي.^(۳) د دې نظیر داسې دی لکه چې الله ﷻ دوی ته توصیه کړې وه چې: ﴿لَا تَسْلِكُوْنَ دِمَآءَکُمْ﴾ [البقرة: ۸۴] تاسو به خپلې وینې نه تویوئ. یعنې د خپلو امثالو وینې به نه تویوئ.

(۱) تفسیر القاسمي ج ۴ ص ۱۲۰

(۲) تفسیر المنار ج ۲ ص ۳۳۱

(۳) روح المعاني ج ۳ ص ۱۹۸

مونڙ ته داسي ٻڌڪاري ڇي ذکر شوي ٽولي معنائو د عموم مجاز په طريقه باندې مراد ٻڌلي شي نو حاجت نشته ڇي يوه معنيٰ مراده ڪري شي او د ٻلي څخه صرف نظر وکړي شي. بايد داسي وگڼل شي ڇي هر مفسر يې يو- يو مثال ښودلي وي او حصر يې مطلب نه وي.

وَأَنْتُمْ تَشْهَدُونَ څه معنيٰ؟

۳- په دې مقام کښي ځينو مفسرينو کرامو څو معنائو ڪړي دي^(۱). لاندې مثالونه يې ولولي:
الف: اهل الكتابو! په هغو دلايلو باندې ولي ڪافر ڪهڙي ڇي ستاسو په کتابونو کښي د ابراهيم عليه السلام په حقيقت او د نبي ڪريم ﷺ په حقانيت باندې دلالت کوي، حال دا ڇي تاسو هغه دلايل په سترگو گوري او شاهدي ورباندې وايي او البته په خپلو منځو کښي.
ب: په هغو دلايلو باندې ولي انکار کوي ڇي په قرآن ڪريم کښي نازل شوي دي او تاسو يې هم د حقانيت دلايل گوري او هم يې په پټه کښي په حقانيت اقرار کوي.
ج: په هغو معجزاتو ولي ڪافر ڪهڙي ڇي هغه د نبي ڪريم ﷺ د پلوه تاسو په سترگو ليدلي دي او گوري يې.
دلته هم زمونږ په فکر ٽولي معنائو مراد ٻڌلي شي ځکه ڇي اهل الكتابو د نوموړو ټولو دلايلو څخه انکار کاوه.

يو تذکر

۴- د حق د پتولو او د حق او باطل گډولو بيان د [البقرة: ۴۲] ايت لاندې تهر شوي دي هيله ده هلته يو ځل مراجعه وکړي شي.

﴿وَقَالَتْ طَآئِفَةٌ مِّنْ أَهْلِ الْكِتَابِ ءَامِنُوا بِالَّذِي أُنزِلَ عَلَى الَّذِينَ ءَامَنُوا وَجْهَ النَّهَارِ وَآكْفُرُوا ءَاخِرَهُ لَعَلَّهُمْ يَرْجِعُونَ﴾ ۱۱
﴿وَلَا تُؤْمِنُوا إِلَّا لِمَن تَبِعَ دِينَكُمْ قُلْ إِنَّ الْهُدَىٰ هُدَىٰ اللَّهِ أَن يُؤْتَىٰ أَحَدٌ مِّثْلَ مَا أُوتِيْتُمْ أَوْ يُحَاجُّوْكُمْ عِنْدَ رَبِّكُمْ قُلْ إِنَّ الْفَضْلَ بِيَدِ اللَّهِ يُؤْتِيهِ مَن يَشَاءُ وَاللَّهُ وَاسِعٌ عَلِيمٌ﴾ ۱۲
يَخْتَصُّ بِرَحْمَتِهِ مَن يَشَاءُ وَاللَّهُ ذُو الْفَضْلِ الْعَظِيمِ ۱۳

[۷۲] او د اهل الكتابو څخه يوه ډله (ځينو نورو ته) وايي ڇي: د ورځي په مخ کښي (سبايي مهال) په هغه کتاب باندې ڇي په هغو کسانو باندې نازلېږي ڇي ايمان يې (په محمد ﷺ باندې) راوړي، تاسو هم ايمان راوړئ او د ورځي په آخر کښي (بېگايي مهال) ورباندې بېرته ڪافر شئ. شايد ڇي هغوی (هم ستاسو سره) راوگرځي.

(۱) حاشيه الشیخ زاده علی تفسیر البضاوي ج ۱ ص ۶۳۷

[۷۳] او تاسو (دغه دستوري ايمان) بل هيچا ته مه ښکاره کوي مگر هغه چا ته چې ستاسو د دين (پوخ) متابعت کوي.

(په جواب کښې ورته ای پیغمبره!) ووايه چې: بې شکه کامل هدايت خو د الله ﷻ هدايت دی (ستاسو څه د لاسه کېږي) چې يو چاته د هغه کتاب په مثل يو کتاب ورکړی شي چې تاسو ته درکړی شوی دی او يا په تاسو باندې د خپل رب په نزد هغوی په جگړه کښې غالب شي، (ايا تاسو بې مخه نیولی شئ؟).

ورته ووايه چې: يقيناً فضيلت ورکول د الله ﷻ په لاس کښې دي (ستاسو په لاس کښې نه دي) هر چا ته يې چې اراده وشي هغه ته يې ورکوي. او د الله ﷻ فضل پراخه دی (يوازې په تاسو پورې حصر نه دی او هم الله ﷻ) پوه دی (د فضل ورکولو وړ خلک پېژني).

[۷۴] الله ﷻ په خپل رحمت (نبوت، قرآن) هغه څوک مختص (معتان) جوړوي چې هغه چا ته يې چې اراده وشي او الله ﷻ د لوی فضل خاوند دی.

شان نزول او ارتباط

۱- د ذکر و ايتونو په شان نزول کښې متعدد صورتونه روايت شوي دي. مثلاً:
الف: کعب بن اشرف او نورو يهودي مشرانو د خپل قوم ځينو ساده خلکو ته وظيفه ورکړې وه چې سهار په قرآن کریم باندې ايمان راوړي او بېگانه ته بېرته خپل دين ته واوړي ترڅو مسلمانانو ته د قرآن کریم په حقيقت کښې شک ورواچوي^۱ چې: دوی ځکه بېرته ستانه شوه چې قرآن کریم ورته حق ښکاره نه شو څرنگه چې دوی اهل الكتاب دي (د علم خاوندان دي) نو معلومېږي چې رښتيا پکښې شک شته.

ب: ځينو يهودي علماوو ذکر شوې وظيفه څه ساده گانو ته د قبلې په باره کښې ورکړې وه البته په کوم وخت کښې چې د مسلمانانو قبله د بيت المقدس څخه کعبې شريفې ته تاو کړی شوه، چې لاړ شئ د نبي کریم ﷺ سره د سهار لمونځ کعبې ته وکړئ او ماسپښين بېرته خپلې قبلې ته راستانه شئ ترڅو مسلمانان په خپله قبله کښې شکمند شي^۲.

يوه تبصره

۲- لري نه ده چې دواړه ډوله دستورونه ورکړي شوي وي، څه منافات سره نه لري. پاتې شوه دا خبره چې نوموړي وظائف يهودي سادگانو عملي کړه او که نه، ځينې مفسرين وايي^۳ چې دوی همداسې وکړه، په سبا او بېگانه کښې يې خپلې خبرې واړولې او راواړولې مگر په مؤمنانو باندې يې الحمد لله څه تاثير پرېښود.

۱) تفسير القرطبي ج ۴ ص ۱۱۱

۲) زاد المسير ج ۱ ص ۲۲۴، تفسير الطبري ج ۳ ص ۳۱۲

۳) روح المعاني ج ۳ ص ۲۰۰

اما د ایتونو سوق ته چې سړی گوري داسې ښکاري چې د دوی ذکره شوې نقشه د عملي کولو څخه وړاندې الله ﷻ افشاء کړه، ترڅو د یو پلوه مسلمانان د یو خطرناک ازموینه څخه وساتل شي او د بلې خوا د یهودانو دپاره یوه غټه معجزه جوړه شي چې الله ﷻ خپل پیغمبر ﷺ د دوی د ډېرو پتو رازونو څخه هم خبرولی شي که بالفرض د وحې برکت نه وی نو هیڅوک به پرې نه وی خبر شوی ځکه چې دوی یې په پټولو کښې زیات کوښښ کاوه چې دسیسه افشاء نه شي.

ارتباط

۳- په وړاندېنيو ایتونو کښې الله ﷻ د اهل الکتابو په باره کښې فرمایلي وه چې دوی حق پټوي او حق او باطل سره یو تریله خلطوي. په دې ایتونو کښې د همدې مضمون د مصداق یوه نمونه وښودله شوه چې د نوموړي مطلب دپاره دوی په هره زمانه کښې رنگارنگ دسائنس په کار اچوي، چې د نبی کریم ﷺ د زمانې یوه دسیسه دا ده چې افشاء شوه.

د مطلب خلاصه

۱- یعني: ای پیغمبره! ستاسو دښمنان همپشه تاسو ته دسائنس جوړوي ترڅو مو د حق دین په باره کښې تشویش کښې واقع کړي. د همدې دسائنسو څخه یوه دسیسه دا ده چې د اهل الکتابو یوې ډلې مشرانو او مخورو ځینو نورو ته دستور ورکړ چې سبا مهال په قرآن ایمان راوړئ او بېګاه مهال بیرته خپل دین ته راتاو شئ شاید چې مسلمانان هم درسره راوگرځي خصوصاً هغه مسلمانان چې دوی نوي مسلمانان دي او د اسلام په مزایاوو باندې چندان پوه نه دی. خو پام کوی چې دغه دسیسه افشاء نه کړئ او د خپلو مخلصو او پخو همعقیده وو څخه په غیر یې هیچا ته ښکاره نه کړئ. او دا ځکه چې:

الف: که مسلمانان ورباندې خبر شي نو دسیسه به خنثی شي او څه فائده به پرې مرتبه نه شي.
ب: که مشرکان ورباندې خبر شي نو اسلام ته به یې میلان پیدا شي چې که اسلام حق دین نه وي نو اهل الکتابو به یې د منځه وړولو دپاره پټې دسیسې نه وی جوړې کړې.
علاوه په دې باید دغه لنډمهاله ایمان صرف د دې دپاره راوړئ چې د خپلو همعقیده وو خبر مو په نظر کښې نیولی وي ترڅو دوی په خپله عقیده باندې کلک او مطمئن کړئ او د مخالفینو په عقیده کښې شک او اضطراب واچوئ.

خو د: دې ټولو سره سره په تاسو ډېر تاکید کوو چې دستوري ایمان او عقیدې ته په زړونو کښې ځای ورنه کړئ چې ټوکه تګاله نه شي او دروغ مو رښتیا نه شي.

۲- ای پیغمبره! که دوی د خپلو دسائنسو په اخفاء کښې هرڅومره زیار وباسي د الله ﷻ څخه یې نه شي پټولی، نو دغه دی چې د دوی د دسیسې څخه مو پرده پورته کړه او په نطفه کښې مو خنثی کړه ترڅو تاسو پوه شئ چې الله ﷻ ستاسو کومکي دی او ترڅو چې هغوی ته ستا د پیغمبرۍ یوه بله معجزه هم ورولیده کړو چې بې شکه ته په حقه پیغمبر یې چې الله ﷻ دې د ډېرو پتو رازونو څخه د وحې په ذریعه خبروي.

۳۔ نو دوی ته ووايه چې ستاسو دسیسه کاریگره نه شي واقع کېدلی. ځکه چې د مسلمانانو هدايت د الله ﷻ هدايت دی او د الله ﷻ هدايت تاسو په ضلالت نه شی بدلولی او ستاسو په وسه

کښې نه ده، که هرڅومره پلمې او چلونه او ترتیب کړئ یو به هم منتج او کاریگر واقع نه شي. ۴۔ تاسو خو غواړئ چې هیڅوک ستاسو د کتاب غوندې د کتاب خاوند نه شي او هیڅوک عند الله تاسو په جگړه کښې ملامته نه کړی شي مگر دغسې نه ده، چا ته چې الله ﷻ هدايت کړی هغوی ستاسو غوندې د اسماني کتاب (قرآن کریم) خاوندان هم دي او په مباحثه کښې هم تاسو مغلوبولی شي، لکه چې د همدې سورت د اول سر څخه تردې ځایه پورې یې تاسو په څومره دلایلو باندې ملامته کړئ، حتی چې په مباحثه کښې هم درباندي غالب شوه او په همدغې دسیسه کښې هم درباندي برلاسي شوه او د هغوی مقابله مو ونه شوه کړی.

نو که بالفرض ستاسو حالت او د مسلمانانو حالت یو منصف سړی مطالعه کړي، ستاسو دسائس او د دوی دلایل ټول په دقیقه توګه د نظره تېر کړي نو هغه به ضرور عند الله (عند الشریعة) تاسو ملامته او پرېه کړي. دا ده د دنیا د محاکمې او مباحثې نتیجه او د آخرت پرېه کېدل خو مو پوره واضحه دي چې هغوي به درباندي د خپل رب ﷻ په حضور کښې زورور شي.

۵۔ ای پیغمبره! بیا ورته ووايه چې اصلي خبره دا ده چې ټوله بهتري او فضیلت د الله ﷻ په واک او اختیار کښې دی هر چا ته یې چې اراده وشي هغه ته یې ورکوي او څوک یې د ارادې مخه نه شي نیولی، نن ورځ یې چې په مسلمانانو باندې خپل فضل وکړ قرآن کریم یې ورباندې نازل کړ او آخر الزمان پیغمبر یې په همدوی کښې مبعوث کړ، که هرڅومره دسیسي ورته جوړې کړئ نو د خپلو خانو د رسواني او فضیحت څخه به غیر به بله نتیجه ورنه کړي.

دا ځکه چې د الله ﷻ فضل ډېر پراخه دی، تاسو یې چې په تنګه دائرې کښې محاصره کوئ چې باید ستاسو څخه به غیر به بله طائفه کښې پیغمبر مبعوث نه شي دا مو غټه سهوه او خطا ده. او الله ﷻ د پوهې خاوند هم دی هرڅوک چې د فضل کولو لیاقت ولري هغه پېژني او په خپل رحمت باندې اختصاص ورکوي. نو الله ﷻ ستاسو څخه د پیغمبرۍ سلسله ځکه قطعه کړه چې په تاسو کښې د آخر الزمان پیغمبر د مبعوثیت استعداد ختم شوی وه.

۶۔ په دې ټولو باندې د پاسه الله ﷻ د لوی فضل خاوند دی او تاسو غواړئ چې لوی فضل رامحدود کړئ (خپلو خانو پورې اختصاص ورکړئ) په اصطلاح دریاب په کوزه کښې بند کړئ او لمر په نښه کښې پټ کړئ.

توضیحات

۱۔ داسې معلومېږي چې د اهل الکتابو مشران په خپلو دستوري کسانو باندې هم ډارېدل چې چرته یې په زړونو کښې اسلام ځای ونه نیسي نو بېرته به خپل مسلک ته راتاو نه شي، د همدې کبله یې ورته مهال ډېر نژدې ټاکلی دی چې سبا ایمان راوړئ او بېګاه بېرته کافر شی.

د دې عصر دسائنس

۲۔ په دې زمانه کېنې د اسلام دښمنو ټولنو د دسیسو او پلمو وسیلې زښتې ډېرې دي لکه رادیو، تلوېزون، جرائد، مجلات، انټرنټ، فلمونه، سینماګانې، اقتصادي تطمیع او تخويف او داسې نور. مګر کومه دسیسه چې په ایت شریف کېنې ذکره شوه د هغې څخه په هره زمانه کېنې کار اخستلی کېږي او هم ډېره خطرناکه ده ځکه چې انسان د ټولنې او چاپېریال د تاثیر لاندې په لاشعوري توګه راځي. لاندې څو مثالونه یې ولولئ:

الف: کله چې د سړي سره ډېر خلک په یوه غم کېنې شریک وي هغه تخفیف کېږي، لکه چې وایي: "الْبَلَاءُ إِذَا عَمَتْ خَفَّتْ" بلاګانې چې کله عامې شي سپکېږي. د همدې کبله په افغان مهاجرو باندې هجرت اسان شو چې عام خلک پکېنې شریک شوه.

ب: کله چې سړی واورې چې خلک فلانی کار کوي او فلاني ځای ته لاړه، د سړي شوق پیدا شي چې زد هم هلته تللی وی او یا ما هم هغه کار کړی وی.

ج: که څوک خبر شي چې فلاني سړي ته فلانکۍ دواڼي نقصان وکړ او یا په فلانی معامله کېنې تاوانې شو نو دسټي ترې د سړي نفرت واقع کېږي.

دا نفرت او شوق په هغه وخت کېنې ډېر زیاتېږي چې کوونکي خلک په عقل او پوهې سره شهرت ولري، لکه چې اهل الکتابو شهرت درلود چې دوی د اسماني کتاب خاوندان دي په دیني شیانو کېنې د نورو خلکو څخه پوه دی، دروغ او رښتیا ډېر ښه پېژاندلی شي.

د همدې کبله د ګناه افشاء کول اسلام دوهمه ګناه ګڼلې ده چې عوام ګناه ته تشویق کېږي او هم یې د ارتداد جزا وژل ټاکلې ده چې نور خلک مرتد نه شي، لکه چې د [البقرة: ۲۵۶] ایت لاندې څه بیان تېر شوی دی.

په هر تقدیر، مسلمانانو ته دې الله ﷻ اتحاد او توفیق ورکړي چې د دښمن په دام کېنې ونه لوېږي او چې څوک پکېنې لوېدلې دي ځانونه ترې راخلاص کړي.

زړه دسیسه بیا تازه شوه

۳۔ په ایت شریف کېنې ذکره شوې دسیسه به که څه هم پخوا هم تکرار شوې وي او لا تکرار به شي مګر مونږ د افغانستان په څوارلس کلن جهاد کېنې زښت ډېر واورونه ولیده چې بیاجیا تازه شوه، د مجاهدینو په صفونو کېنې به کمونستي رژیم دستوري کسان ځای په ځای کړه او څه موده وروسته به بېرته خپلې مرجع ته ورتاو شوه او د نشریاتو په ذریعه به یې دنیا ته وربښکاره کړه چې په فلاني ولایت کېنې دومره مجاهدین رژیم ته تسلیم شوه او د همکارۍ وعده یې ورکړې، د دوی سره فلانی او فلانی ډول سلاګانې دي. همدارنګه مو په جهادي شعباتو او دواړو کېنې هم ځینې دستوري کسان لیدلي دي چې د څه وخت څخه وروسته اصلي مسلک ته ورستانه شوي او د هغوی سره یې د وفادارۍ لوړې کړې دي. داسې هم شوي دي چې په عین جګړه کېنې دستوري کسان

دبمنانو ته ورتبته دلي دي ترڅو مجاهدين به زړه کړي او په صفونو کښې يې شکست گډ کړي،
 إنا لله وإنا إليه راجعون.

لرې نه ده چې نوموړې دسيسې ته به نبي کریم ﷺ اشاره کړې وي چې فرمايلي يې دي: «تَكُونُ
 بَيْنَ بَنِي السَّاعَةِ فِتْنٌ كَقَطْعِ اللَّيْلِ الْمُظْلِمِ يُصْبِحُ الرَّجُلُ فِيهَا مُؤْمِنًا وَيُمْسِي كَافِرًا وَيُصْبِحُ كَافِرًا
 يَبِيعُ أَقْوَامَ دِينَهُمْ بِغَرَضٍ مِنَ الدُّنْيَا»^(۱) يعني: د قيامت د ورځې په مخکښې به داسې فتنې موجودې
 شي چې د شپې په شان به تکی تورې وي، په دې فتنو کښې به یو سړی سبا مؤمن وي او بېگانه ته به
 کافر وي، سبا به کافر وي او بېگانه ته به مؤمن وي، ډېر قومونه به خپل دین په دنیاوي متاعگانو
 باندې خرڅ کړي.

مشکل التفسير ایت

۴- ذکر شوی دوهم ایت ځینو مفسرینو کرامو د مشکلو ایتونو څخه گڼلی دی^(۲)، د همدې کبله
 يې په تفسیر کښې گڼ شمېر صورتونه ذکر کړي دي^(۳) چې د اوږدوالي د کبله يې مونږ دلته نه شو
 رانقلولی، مگر کوم تفسیر چې مونږ ته ښه ښکاري په هغه کښې نه خفا شته او نه پکښې خلاف
 الظاهر څه شی په نظر راځي نو د دې دپاره چې موضوع پوره واضح شي هغه نکتې لاندې په
 صراحت سره لیکو چې مونږ ورته وړاندې اشارې کړې دي:

الف: په ﴿وَلَا تُؤْمِنُوا﴾ کښې د هغه ایمان څخه نهې شوې ده چې په ﴿ءَامِنُوا بِالَّذِي أُنزِلَ﴾
 کښې ورباندې امر کړی شوی وه خو په دې مقام کښې ذکر شوې جمله اعتراف ته متضمنه ده چې په
 همدې اعتبار سره ورپورې په ﴿لِمَنْ تَبِعَ دِينَكُمْ﴾ کښې اجلیه لام تعلق نیسي^(۴).

نو د معنی حاصل يې داسې کېږي چې: ذکر شوی دستوري ایمان د بل هېڅ شي دپاره مه راوړئ
 مگر صرف د خپلو دیني ورونو دپاره، چې کله تاسو خپلو مخالفینو ته عقیدوي شک ورواچوئ او
 بېرته در سره راستانه شي نو خپلو دیني ورونو ته به اطمینان ورکړئ او هغوی ته به ډېر لوی خدمت
 وکړئ. او همدارنگه بل هیچا ته په ذکر شوي ایمان باندې اعتراف مه کوئ مگر خپلو دیني پخو
 ورونو ته چې تاسو ورباندې مطمئن یاست، پام کوئ چې نور څوک ورباندې خبر نه شي چې دسیسه
 به افشاء شي.

ب: څرنگه چې اهل الکتابو ذکر شوې دسيسې ته د لاندې وجو څخه اقدام کړی وه نو الله ﷻ نبي
 کریم ﷺ ته د ټولو جوابونه ورزده کړه چې:

اول: د هغوی خیال وه چې مونږ په عقیده کښې ډېر پاڅه یو او مسلمانان کمزوري دي، اسان

(۱) جامع الترمذي ج ۲ ص ۴۳

(۲) التفسير الكبير ج ۸ ص ۱۰۲

(۳) روح المعاني ج ۳ ص ۲۰۱؛ زاد المسیر ج ۱ ص ۲۲۵

(۴) البحر المحیط ج ۲ ص ۳۹۴

غولبري. د دوی د خولې څخه الله ﷻ حکایت کوي چې: ﴿قُلُوبُنَا غُلْفٌ﴾ [البقرة: ۸۸] يعني: زموږ زړونه په غلاف کښې دي ستا هدايت ورته لار نه شي پيدا کولی.

الله ﷻ يې جواب ورکړ چې: ﴿إِنَّ الْهُدَىٰ هُدَىٰ اللَّهِ﴾ بې شکه کامل هدايت د الله ﷻ هدايت دی هر چا ته يې چې په زړه کښې کښېنوي تاسو يې ترې نه شئ ويستلی.

دوهم: د هغوی خيال وه چې زموږ په شان مختار قوم بل نشته، موږ حق لرو چې په نورو قومونو باندې رنگ په رنگ لوبې وکړو ځکه چې زموږ په شان کتاب بل څوک نه لري.

الله ﷻ جواب ورکړ چې: ﴿أَنْ يُؤْتَىٰ أَحَدٌ مِّثْلَ مَا أُوتِيتُمْ﴾ ولې ستاسو غوندې بل څوک نشي کېدلی چې الله ﷻ ورته هدايت وکړي او داسې کتاب ورته ورکړي شي لکه چې تاسو ته درکړی شوی دی.

درېم: د هغوی خيال وه چې که مسلمانان د قوت څخه ونه غورځولی شي يوه ورځ به زموږ اسرار افشاء شي او په مباحثه کښې به راباندې زورور شي او په دنيا او آخرت کښې به د رسوانۍ سره مخامخ شو.

الله ﷻ جواب ورکړ چې دا کار کېدونکی دی، لکه چې نن مو دغه دسيسه د هغه هدايت په اساس افشاء شوه چې ستاسو څخه په غير بل قوم ته ورکړی شوی دی همدارنگه به مو د نورو اسرارو څخه هم پرده پورته کړي شي لکه په دې ايت ﴿يَعْرِفُونَهُ كَمَا يَعْرِفُونَ أَبْنَاءَهُمْ﴾ [البقرة: ۱۴۶] کښې چې ترې پورته شوې ده.

څلورم: د هغوی خيال وه چې آخر الزمان پيغمبر به هم زموږ څخه مبعوثېږي ځکه چې بل قوم د دې وړ نه دي. الله ﷻ جواب ورکړ چې: ﴿قُلْ إِنْ أَلْفُ ضَلَّ بِإِذْنِ اللَّهِ﴾ يعني: ای پيغمبره! ورته ووايه چې د فضيلت وېش ستاسو په لاس نه دی چې په خپل احتکار کښې يې وساتئ بلکې د الله ﷻ په اختيار کښې دی هر چا ته يې چې خوښه شي همغه ورباندې سرلوری کوی.

ج: موږ ﴿أَنْ يُؤْتَىٰ أَحَدٌ مِّثْلَ مَا أُوتِيتُمْ﴾ جمله د ﴿هُدَىٰ اللَّهِ﴾ دپاره بدل الکل يا عطف البيان اخستې ده چې دواړه په عربي ژبه کښې مشهورې قاعدې دي.

د: موږ په ﴿أَوْ يُحَاجُّوْكُمْ﴾ کښې د جمعې ضمير ﴿أَحَدٌ﴾ ته راجع کوو چې که لفظاً مفرد دی نو معنا جمعه دی، مطابقت يې حاصل دی.

ه: د ﴿عِنْدَ رَبِّكُمْ﴾ معنی مو داسې اخستې ده لکه چې په ﴿لِيُحَاجُّوْكُمْ بِهِ عِنْدَ رَبِّكُمْ﴾ [البقرة: ۱۷۶] کښې مو ځان اخستې ده. هيله ده هغه يو ځل بيا وکتله شي.

﴿وَمِنْ أَهْلِ الْكِتَابِ مَنْ إِنْ تَأْمَنَهُ بِقِنطَارٍ يُودِعَهُ لِيَكَّ وَلِيكَ وَمِنْهُمْ مَنْ إِنْ تَأْمَنَهُ بِدِينَارٍ لَا يُؤَدِّهِ إِلَيْكَ إِلَّا مَا دُمْتَ عَلَيْهِ قَائِمًا ذَلِكَ بِأَنَّهُمْ قَالُوا لَيْسَ عَلَيْنَا فِي الْأُمِّيَّةِ مِنْ سَبِيلٍ﴾

وَيَقُولُونَ عَلَى اللَّهِ الْكَذِبَ وَهُمْ يَعْلَمُونَ ﴿٧٥﴾ بَلَىٰ مَنْ أَوْفَىٰ بِعَهْدِهِ وَاتَّقَىٰ فَإِنَّ اللَّهَ يُحِبُّ الْمُتَّقِينَ ﴿٧٦﴾ إِنَّ الَّذِينَ يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا أُولَٰئِكَ لَا خَلَاقَ لَهُمْ فِي الْآخِرَةِ وَلَا يُكَلِّمُهُمُ اللَّهُ وَلَا يَنْظُرُ إِلَيْهِمْ يَوْمَ الْقِيَمَةِ وَلَا يُزَكِّيهِمْ وَلَهُمْ عَذَابٌ أَلِيمٌ ﴿٧٧﴾

[۷۵] او د اهل الكتابو څخه هغه څوک هم دی که (بالفرض ته پخپله) هغه ته غټ مال امانت کېږدي نو بېرته به یې درکړي (او خیانت به پکښې ونه کړي). او د دوی څخه هغه څوک هم دی که ته ورته یو دینار (قدری) امانت کېږدي نو بېرته به یې درنه کړي مگر هله چې ته په هغه باندې همېشه ولاړ وي (او یا ورباندې زورور وي).

دا ځکه چې دوی یقیناً وایي چې په مونږ باندې د اُمیانو (د مالونو) په باره کښې هیڅ شرعي لار نشته (چې مونږ ورباندې گناهکاران شو) او دوی په الله ﷻ باندې دروغ وایي حال دا چې دوی پوهېږي (په قصدي ډول دروغ وایي).

[۷۶] دغسې نه ده، (په دې باره کښې قانون دا دی چې) هر څوک چې په خپل عهد باندې وفا وکړي او (د الله ﷻ څخه) وډار شي (نو دوی متقیان دي). بې شکه الله ﷻ متقیان خوښوي (دوستان بې گټي او تاسو خو نه تقوی لری او نه د الله ﷻ دوستي).

[۷۷] بې شکه هغه کسان چې دوی د الله ﷻ په عهد باندې او په خپلو قسمونو باندې ناچیزې پیسې اخلي، دغو کسانو لره په آخرت کښې هیڅ برخه نشته او نه به ورسره الله ﷻ د قیامت په ورځ خبرې وکړي او نه به ورته (د رحمت) نظر وکړي او نه به یې تزکیه کړي (چې د گناه څخه پاک شي) او دوی لره دردناک عذاب دی.

ارتباط

په وړاندېنيو ایتونو کښې د اهل الكتابو د عقیدوي غدارۍ یوه نمونه بیان شوې وه او په دې ایتونو کښې د دوی د اقتصادي غدارۍ مثال بیانېږي. یعنې دوی د مسلمانانو په هکله د هیڅ غدارۍ څخه ځان نه په څنگوي، په اصطلاح:

هر طرف ته یې چې مومي پسې درومي :: نه په چپ باندې صرفه کړي نه په راست نو مسلمانانو ته په کار دي چې هیڅکله ورباندې اعتماد ونه کړي.

د مطلب خلاصه

۱- یعنې: ای پیغمبره! اهل الكتاب ټول یو برابر نه دي، په دوی کښې داسې خلک هم شته چې که ته ورته غټه خزانه امانته کېږدي دربه یې کړي او خیانت به پکښې ونه کړي که څه هم ته ورباندې

نه شاهدان لري، نه يې سبا او بېگا ترې وغواړي او نه ورته په سر باندې ولاړ يې. همدغو خلکو ته بايد تاسو د ايمان راوړلو اميد وکړئ.

۲- بالمقابل داسې خلک هم پکښې شته چې يو امانت دينار به هم بېرته درنه کړي که څه هم دغه يو دينار ورته يوه عادي سړي نه وي ايښي بلکې تا ورته پخپله ايښي وي اي پيغمبره! هم ورباندې به منکر شي.

هو! هله به يې ترې ترلاسه کړي شي چې همېشه ورته په دروازه کښې ولاړ اوسې چې هله ژر به زما پيسې راکړه، او يا يې په څنگ کښې ولاړ يې چې هيڅ ترې غائب نه شي ترڅو ورته د منکرېدلو زمينه برابره شي، بالاخره يا ورباندې زورور يې.

۳- د دې علت دا دی چې دوی په الله ﷻ باندې دروغ ترې چې مونږ ته يې د اميانو يا غير يهودي نژادو خلکو مالونه حلال کړي دي او په مونږ باندې په دې باره کښې د ملامته کولو هيڅ کومه شرعي لار نشته، ځکه چې مونږ په خپل کتاب کښې همداسې امتيازې حکم لولو.

۴- دوی ذکره شوې بهانه په لا شعوري توګه نه کوي بلکې ښه پوهېږي چې مونږ په الله ﷻ باندې دروغ تړو. د دې غټ دليل دا دی چې که بالفرض د دوی په کتاب کښې همداسې حکم وی نو په دوی کښې به ښه متقي هغه څوک وي چې هغه ډېر حرام خور وي او حال دا دی چې د دوی تقوی داران خو په غټه خزانه باندې هم نه منکرېږي پاتې خو لا يو دينار شو. نو معلومه شوه چې هلته دا حکم نشته.

۵- اي پيغمبره! دوی ته ووايه چې: الله ﷻ خو په ټولو اديانو کښې ظلم او افتراء علی الله حرامه کړې ده او د هر دين د پيروانو څخه يې په همدې خبره باندې عهد اخستی دی، چې د همدې اديانو څخه د موسی ﷺ او عیسی ﷺ اديان هم وه. نو بناء په دې په تاسو کښې هغه څوک متقي او دينداره دی چې، هغه په خپلو عهدونو باندې وفا کوي او الله ﷻ همدوی دوست ګڼي. نو کله چې تاسو تقوی نه لرئ نو د الله ﷻ د محبت دعوه هم مه کوئ بلکې په دې تقدير تاسو د ده ﷻ د غضب مستحق ياست. دا دی يو ځل بيا د ظلم او افتراء علی الله نتيجه په قرآن کریم ولولئ چې:

۶- بې شکه هغه څوک چې د الله ﷻ په عهد (احکامو) باندې او يا په خپلو قسمونو باندې څه لرې- ډېرې پيسې ترلاسه کوي (لکه چې تاسو د اميانو مالونه په دې دليل خورئ چې تورات ورته حکم کړی دی او په همدې باندې د دروغو قسمونه هم کوئ) دوی په آخرت کښې هيڅ برخه نه لري. دوی په الله ﷻ باندې دومره مهان او سپک دي چې نه به ورسره د قيامت په ورځ خبره قدرې وکړي او نه به ورته التفات قدرې وکړي او نه به دوی تزکيه قدرې کړي چې شاباس تاسو په دنيا کښې د الله ﷻ د احکامو ډېر پابند وئ او په خپلو عهدونو باندې ډېر کلک ولاړ وئ. او دوی لره به په دغو توهيناتو باندې د پاسه دردناک عذاب هم وي.

نو کله چې الله ﷻ د حرام خوړو په باره کښې دغسې کلک وعيدات نازل کړي دي نو څنگه به امکان ولري چې تاسو ته به يې د اميانو مالونه حلال ګرځولي وي.

توضیحات

۱- ځینو مفسرینو کرامو^(۱) امانتگر په عبد الله بن سلام په تفسیر کړی او خیانتکار یې په کعب بن اشرف یا فنحاص یهودي سره معنی کړی دی او ځینو اول ګروپ نصارا ګڼلي دي او دوهم ګروپ یې یهود بللي دي. مګر بهتره دا ده چې نوموړي مفسر به محض د ایت شریف دپاره دوه مصداقونه ښودلي وي او حصر به یې مطلب نه وي.

همدارنگه ځینې مفسرین کرام^(۲) وايي چې کوم یو اهل الکتاب چې ایمان راوړي هغه یې امانتگر دی او کوم یو چې په کفر باندې پاتې وي هغه یې خیانتکار دی.

مګر مونږ ته داسې ښکاري چې دغه دواړه ډلې په کافرو اهل الکتابو کېنې جوړې دي چې په خپل مسلک باندې باقي پاتې دي او د مسلمانانو خبره هیڅ مطرح نه ده او دا ځکه چې:

الف: دغه تفسیر به هلته صحت موندلی وي چې په مسلمانانو کېنې خیانتکار نه موندل کېدلی نو کله چې مسلمانان هم ټول امانتگر نه دي نو معلومه شوه چې دغه تفسیر مراد نه دی.

ب: وړاندې او بېرته ټول ایتونه په هغو اهل الکتابو کېنې دي چې په خپل مسلک باندې باقي پاتې دي نو معلومه شوه چې په دې ایت کېنې به هم همدغه اهل الکتاب مراد وي.

ج: په قرآن کریم کېنې د اهل الکتاب لقب همغو خلکو ته ورکول کېږي چې لا مسلمانان شوي نه وي، کله چې کوم یو مسلمان شي نو د ذکر شوي لقب اطلاق ورباندې بې قیده او بې شرطه نه کېږي نو باید چې دلته هم همدا قاعده مراعات شي.

سوال جواب

۲- که څوک وايي چې: د هر مسلک خلک عموماً په دوه ګروپونو وېشل کېږي: امانتگر او خیانتگر، حتی چې دغه دواړه ګروپونه په مسلمانانو کېنې هم شته. نو په دې کېنې څه حکمت دی چې الله ﷻ د اهل الکتابو په باره کېنې وضاحت ورکړ؟

مونږ وايو چې: دا وضاحت امکان لري چې د لاندې وجود کبله ورکړی شوی وي:

الف: په نورو مسلکونو کېنې حرام خواړه شته خو حلال یې نه ګڼي. د دوی امتیاز دا دی چې تحلیل یې د عقائدو جز ګرځولی دی.

ب: په دې کېنې یو حکمت دا دی چې د دوی دا نظریه رد کړي چې د امیانو د مالونو خوراک د تورات حکم دی، په تعمیم کېنې یې اجر او ثواب دی^(۳)، بلکې د دنیا اصلي مالکان مونږ یاستو او د نورو خلکو مالونه زمونږ څخه غصب شوي دي نو زمونږ فریضه ده چې خپله مقصوبه د ظالمانو څخه ترلاسه کړو^(۴).

(۱) تفسیر المراحی ج ۲ ص ۱۸۹

(۲) تفسیر البغوي ج ۳ ص ۳۱۷

(۳) تفسیر المراحی ج ۳ ص ۱۸۹

(۴) تفسیر البغوي ج ۱ ص ۳۱۷

د رد وجه یې دا ده چې که بالفرض ستاسو خبره رښتیا وی نو په تاسو کښې به یو امانتگر هم نه وی موندل شوی، ځکه چې عاصیان خو په هر مسلک کښې حرام خوري، او په دې تقدیر به ستاسو متقیانو هم حرام خوري کولی ترڅو اجر او ثواب وگټي؛ نو معلومه شوه چې تاسو په الله ﷻ باندې دروغ ترې ځکه چې په تاسو کښې امانتگر هم شته.

قنطار او دینار

۳- د "قنطار" کلمه خو د [آل عمران: ۱۴] ایت لاندې پوره تفسیره شوې ده بیا لیکلو ته یې حاجت نه گورو. او د "دینار" کلمه چې په اصل کښې "دینار" وه اصلاً عجمي ده ځکه چې جمعه یې "دنانیر" او تصغیر یې "دنینیر" راځي، اولنی نون خلاف القیاس په "ی" باندې تبدیل شو نو "دینار" ترې جوړ شو^(۱).

ځینو خلکو د ظرافت په توګه لیکلي دي چې د "دینار" کلمه په اصل کښې د دوه کلمو څخه جوړه شوې ده چې اوله کلمه یې "دین" دی او دوهمه کلمه یې "نار" دی. نو د معنی حاصل یې داسې کېږي: څوک چې پیسې په حقه ترلاسه کړي نو "دین" یې ترلاسه کړ او څوک یې چې په ناحقه گټي نو "نار" یعنې اور یې ځان ته وگاټه^(۲).

هر مملکت جدا جدا پولې واحدونه لري او په هر ځای کښې ورباندې بېل بېل نوم ایښودل شوی دی د بېلګې په توګه: د افغانستان پولې واحد د افغانۍ په نامه یادېږي، د پاکستان د روپۍ په نامه، د سعودي د ریال په نامه، د کویت د دینار په نامه. په هغه وخت کښې چې نوموړی ایت نازل شوی دی پولې واحد د دینار نوم درلود، په هر تقدیر دلته ترې یو دینار مطلب نه دی بلکې کم شی ترې مطلب دی. یعنې په اهل الکتابو کښې داسې خلک هم شته چې په ډېر لږ امانت باندې هم ګېډه اچوي، د مثال په توګه یو دینار. که بالفرض دغسې شخص ته ډېر امانت لاس ته ورشي نو په مرګ باندې به یې هم ترې څوک وانه شي اخستلی.

"مَا دُمْتَ عَلَيْهِ قَائِمًا" څه معنی؟

۴- مفسرینو کرامو د ذکر شوي عبارت لاندې تفسیرونه کړي دي:

الف: په هغه وخت کښې به امانت درباندي وسپاري چې دوامداره مطالبه ترې وکړي چې بالکل یې د غوښتنې څخه یوه ګری هم غلی پاتې نه شي^(۳).

ب: چې امانت ورکړې خو بیا ترې غائب نه شي، کله چې ترې غائب شوې نو په اصطلاح دوه سوه پلمې به درته و تراشي او په امانت به ګېډه و اچوي^(۴).

(۱) تفسیر القرطبي ج ۴ ص ۱۱۷: زاد السیر ج ۱ ص ۳۴۷

(۲) تفسیر ابن کثیر ج ۱ ص ۳۷۴

(۳) تفسیر القاسمي ج ۴ ص ۱۲۳

(۴) احکام القرآن للجصاص ج ۲ ص ۱۶

ج: چې امانت ورکړې خو ته ورباندې دوامداره زورور یې او هغه پوه شي چې که منکر شم نو په زور یې راڅخه اخلي، نو په هر وخت کېنې یې چې ته د خپله خانه کمزوری تخمین کړې نو په هغه وخت کېنې د خپله حقه زړه صبر کړه.^۱

مونږ ته درېمه معنی ډېره په زړه پورې ښکاري ځکه د ننني عصر ټول خیانتکاران (مسلمانان دي او که کافران) فقط زور ته تسلیم دي او بس، نو د هغه وخت د اهل الکتابو ځانته ډله به هم همداسې وه.

مصدق یا شان نزول

۵- مونږ ته داسې ښکاري چې په ذکر شوو درې ایتونو کېنې اول ایت د اهل الکتابو هغه افتراء بیان کړې ده چې ویل به یې: "مونږ ته د امیانو د مالونو خوراک جائز دی".

او په دوهم ایت کېنې د دوی د همدغې افتراء تکذیب شوی دی چې د تورات او انجیل په شمول په ټولو ادیانو کېنې الله ﷻ د ظلم او د پردې مال خوراک حرام کړی دی او د پیغمبرانو په ذریعه یې د خلکو څخه عهد اخستی دی نو په څه دلیل دوی ذکره شوې افتراء جوړوي؟

او په درېم ایت کېنې همدا مضمون په قرآن کریم باندې تائید شوی دی نو په دې تقدیر درېم ایت د یهودانو د ذکرې شوې افتراء په باره کېنې نازل شوی دی.

مگر په تفاسیرو کېنې متعدد احادیث شته چې د یو پلوه یې شان نزولونه بیانوي او د بله پلوه یې تفسیر کوي.^۲ د مثال په توګه لاندې یوه واقعه ولولئ:

اشعث بن قیس ؓ د کوم یوه یهودي سره په څه ځمکه باندې دعوه شوه چې یهودي ورباندې منکر شو، په پای کېنې جګړه د نبی کریم ﷺ حضور ته ورغله. نبی کریم ﷺ اشعث ؓ ته مخ ورواړاوه او ورته یې وویل: شاهدان لرې؟ هغه وویل: نه. بیا یې یهودي ته وویل: په ځمکه قسم کوي؟

د یهودي د جواب (هو، نه) څخه مخکېنې اشعث ؓ عرض وکړ چې: «إِذَا يَخْلِفُ فَيَذْهَبُ بِمَا لِي» اوس یهودي قسم کوي (په ناحقه قسم باندې پروا نه لري) او مال به مې یوسي. نو ذکر شوی درېم ایت شریف نازل شو.^۳

د ټولو روایتو تطبیق او اتفاق په دې حاصلېږي چې د نبی کریم ﷺ په زمانه کېنې د نوموړي ایت ډېره متعدد مصداقات واقع شوي دي او د سلفو صالحینو دا عادت وه چې د ایت په مصداق باندې به یې د شان نزول اطلاق کاوه.^۴ نو په دې مقام کېنې یې هم هر یو مصداق شان نزول گڼلی شوی دی.

عهد او یمین

۶- د عهد او یمین (قسم) ترمنځه نسبت د منطقیانو په اصطلاح عموم خصوص من وجه دی چې لاندې درې صورتونه درلودلی شي:

۱- تفسیر نمونه ج ۲ ص ۴۷۲

۲- الدر المنثور ج ۲ ص ۲۲۴: تفسیر الطبري ج ۳ ص ۳۲۱: تفسیر ابن کثیر ج ۱ ص ۳۷۵

۳- جامع الترمذي ج ۲ ص ۱۲۹

۴- تفسیر الفاسي ج ۱ ص ۲۷: تفسیر المنار ج ۹ ص ۶۴۲

الف: یوازي عهد چې قسم ورسره نه وي. لکه چې د اهل الکتابو څخه عهد اخستلی شوی وه چې خپل کتاب به خلکو ته بیانوي او د نبي کریم ﷺ علامت به ورته واضحه کوي، خو هغوی په دې عهد وفا ونه کړه او حقیره دنیا یې ورباندې واخستله لکه چې په [البقرة: ۴۱] ایت کښې تېر شوي دي. او په [آل عمران: ۱۸۷] ایت کښې راتلونکي دي.

ب: یوازي قسم چې عهد ورسره نه وي. لکه چې نبي کریم ﷺ فرمایلي دي: «مَنْ اقْتَطَعَ حَقَّ امْرِئٍ مُسْلِمٍ يَمِينَهُ فَقَدْ اَوْجَبَ اللَّهُ لَهُ النَّارَ وَحَرَّمَ عَلَيْهِ الْجَنَّةَ» يعني: هر څوک چې د یو مسلمان د حق څخه د قسم په ذریعه څه برخه راپرې کړي نو الله ﷻ هغه ته اور واجب کړی دی او جنت یې ورباندې حرام کړی دی. چا ورته وویلې چې: ای د الله ﷻ پیغمبره! اگر که لږ شی وي. نو نبي کریم ﷺ وفرمایلي: «وَإِنْ كَانَ قَضِيًّا مِنْ أَرْأَيْكَ»^(۱) يعني: اگر که د مسواک د ونې یو ډکی وي.

ج: چې عهد او قسم دواړه وي. لکه چې په راتلونکي [آل عمران: ۸۱] ایت کښې د پیغمبرانو عليهم السلام څخه په قسم باندې موکد عهد اخستل شوی دی. په دې مقام کښې قوي احتمال دا دی چې همدغه درېم صورت به مراد وي ځکه چې دلته د عهد او یمین دواړه کلمې ذکرې شوې دي. نو د معنی حاصل یې داسې کېږي چې: د هغو خلکو چې په قسم باندې قوي شوي عهدونه ماتوي دا-دا جزا ده. لاندې تفصیل ته یې متوجه شی:

د عهد ماتونې جزاګانې

۷- الله ﷻ د بلې هیڅ گناه جزا دومره درنه نه ده بنودلې لکه د عهد ماتونې جزا یې چې بنودلې ده. ځکه چې دلته یې لاندې پنځه ډوله تهدید آمېزه کلمات استعمال کړي دي:

الف: دوی به په آخرت کښې هیڅ برخه ونه لري. لکه چې الله ﷻ فرمایي: ﴿أَذْهَبْتُمْ طَيْبَتِكُمْ فِي حَيَاتِكُمُ الدُّنْيَا﴾ [الأحقاف: ۲۰] يعني: دوی ته به د قیامت په ورځ وویلی شي چې تاسو خپلې ټولې خوشالۍ په خپل خیس ژوند کښې تېرې کړې دي.

ب: د دوی سره به الله ﷻ خبرې قدرې هم ونه کړي او ورباندې په غضب به وي - العیاذ بالله - په دې مقام کښې څه سوال جواب د [البقرة: ۱۷۴] ایت لاندې تېر شوي دي هیله ده هلته یو ځل مراجعه وکړئ.

ج: دوی ته به الله ﷻ هیڅ التفات ونه کړي که څه هم دوی خپل ځانونه د الله ﷻ په نزد ډېر باعتباره معرفي کوي.

د: الله ﷻ به دوی تزکیه هم نه کړي چې گناه ورته عفو کړي او د نېکانو په قطار کښې یې ودروي. ه: دوی لره دردناک عذاب دی. یعنې عذاب به یې دومره سخت وي ته به وایې چې پخپله عذاب درمند دی.

په دې متعلق د [البقرة: ۱۰] ایت لاندې څه شرحه تېره شوې ده هیله ده یو ځل یې درپه زړه کړئ.

طو قهصوري

۱. په دې مقام کېښم، لاندې تبصرې ولولئ:

دو عهد و عهد ممانونې، جزا خاځکه دېره درنه ټاکلې شوې ده چې د دې مفاسد او اضرار زېږست د هر
لوړوې دي، د انسانانو ټوله گذاره او راکړه ورکړه په عقدونو باندې ولاړه ده، کله چې په عقدونو
کې، خیانت وکړی شي، نو په یوه معامله باندې هم سړی نه شي مطمئن کېدلی، عقدونه هم یو ډول
عقدونه دي نور څه نه دي.

در بهر د ذکر شویو پنځو وارو جزاگانو څخه د سړي ذهن ته ورځي چې د دوی عذاب به دائمی وي او هیچ کله به الله ج ورباندې رحمت نازل نه کړي، نو که عهد ماتونه د کافرو څخه واقع شي نوکه چې بهودانو د تورات عهد مات کړ، حرامو ته یې د حلالو لقب ورکړ، د نبی کریم ﷺ ممیزات او مبارک صفات یې پټ کړه او داسې نورې بدعهدۍ یې وکړې، نو څه پوښتنه نه پیدا کېږي ځکه چې د کافر عذاب دائمی دی او انقطاع نه لري.

اما بپوشنده دا ده چمې که عهد ماتونه د مسلمانانو د خوا خځه واقع شي ایا دوی به هم د ابدی عذاب خاوندان وي؟

مونږ وايو چې په دې کښې خو شک نشته چې دا ايتونه د کافرانو په باره کښې نازل شوي دي
لکه چې ﴿وَيَقُولُونَ عَلَىٰ آلِهِمُ الْقَوْلُ﴾ ورباندي دلالت کوي. هوا که مسلمان ذکر شوي جنايات
وکړي نو د هغه دپاره هم دېر عظيمه گناه ده. لکه چې زېږت: دېر احاديث پکښې روايت کړي شوي
دي. خو دومره ده چې دلته عقيدوي جنبه نه لري او صرف عملي جنبه لري او په يوازې عملي گناه
باندي اړدي دوزخ نشته. اهل السنة والجماعة ورباندي اجماع کړې ده او مونږ يې دلايل د آل
عمران ۱۲۴ ايت لاندې بيان کړي دي هيله ده هلته يو ځل بيا مراجعه وکړي شي.

وَإِنْ مِنْهُمْ لَفَرِيقًا يَلْوُونَ أَلْسِنَتَهُم بِالْكِتَابِ لِتَحْسَبُوهُ مِنَ الْكِتَابِ وَمَا هُوَ مِنَ
الْكِتَابِ وَيَقُولُونَ هُوَ مِنْ عِنْدِ اللَّهِ وَمَا هُوَ مِنْ عِنْدِ اللَّهِ وَيَقُولُونَ عَلَى اللَّهِ
الْكُذِبَ وَهُمْ يَعْلَمُونَ ﴿٦٧﴾

١٩١: محمد طاهر عطار، ج ١، ص ٢١٨؛ تفسير البرهان، ج ٢، ص ١٩١.

[۷۸] او بی شکه د دوی (اهل الکتابو) څخه هر وروږ یوه ډله ده چې د الله ﷻ په کتاب باندې خپلې نښې (داسې) ناووي چې تاسو وړاندې گومان وکړئ چې دا (محرف کلام) د کتاب الله څخه دی حال دا دی چې هغه د کتاب الله څخه نه دی. او دوی وايي چې دا د الله ﷻ د پلوه دی حال دا چې هغه د الله ﷻ د پلوه نه دی. او دوی په الله ﷻ باندې دروغ وايي (تري) حال دا چې دوی پوهېږي چې مونږ دروغ وايي.

د ارتباط وچې

- ۱- په وړاندېنيو ايتونو کښې د اهل الکتابو د دوه ډلو ذکر شوی وه چې يوه امانتگرو وه او بله خيانتگرو. او په دې ايتونو کښې د هغوی د درېيمې ډلې ذکر دی چې تحريف کوونکې ډله ده.
- ۲- هلته د مالونو خيانت کوونکي اهل الکتاب ذکر شوي وه او دلته د الله ﷻ د کتاب خيانتکاران بيان شوي. ما په بل عبارت په دې ايتونو کښې هغه ډله بيان شوې ده چې حرام خوړي ډلې ته يې د جنايتونو زمينه برابره کړې وه. د همدې کبله دلته بيا دغه جمله ﴿وَيَقُولُونَ عَلَىٰ آلِهِمُ الْكَيْبُتُ وَهُمْ يَقْتُمُونَ﴾ د دوهم ځل د باره نازل شوې ده.
- ۳- هلته يوازې د مالي ايتونو د تحريف بيان وه او دلته د مطلقو ايتونو د تحريف بيان دی حتی چې هغو ايتونو ته هم شامل دی چې د هغوی په کتاب کښې د نبې کریم ﷺ د حقانيت په باره کښې نازل شوي وه.

د مطلب خلاصه

يعنې په اهل الکتابو کښې يوه بله دريمه ډله هم شته چې د خيانتکارانو سره د جوال خوله نيسي او هغوی ته د خيانت زمينه برابروي. هغه ډله دا ده چې د الله ﷻ په کتاب باندې خولې جاولې جاولې کوي او په کتابي لهجه باندې پکښې خپلې خبرې ورنښاسي ترڅو تاسو گومان وکړئ چې دا کلام ټول د الله ﷻ کتاب دی خو هغه ټول لوستلی شوی کلام د الله ﷻ کتاب نه وي نو کله يې چې د دوی په گومان ستاسو اذهان د تحريف شوې کلام اورېدلو ته آماده کړه نو بيا به خپل مطلب باندې صراحت کوي او وايي دا چې مونږ اوس ولوست دا ټول د الله ﷻ د جانبې دی او حال دا چې هغه ټول د الله ﷻ د جانبې نه وي بلکې د دوی د خپله جانبې وي. دوی په الله ﷻ باندې دانسته دروغ تري او په قصدي توگه يې دغه کار ته ملا تړلې ده.

توضيحات

- ۱- که څه هم د کتاب الله په تحريف باندې يهود ډېر شهرت لري خو دا کار يوازې دوی نه دی کړی بلکې نصاراوو هم خپل کتاب انجيل يې تحريف نه دی پرېښی، لکه چې د عبد الله بن عباس مريض څخه همداسې روايت دی.^{۱۸}

"لَيَّ اللّٰسَانُ" څه معنی؟

۲- د ښه پلورن په کلمه د "لَيَّ" څخه اخستله شوې ده، "لَيَّ" اصلاً هغه میلان ته وایي چې د استقامت څخه د کوږوالي په لور وي. د همدې کبله بېرغ ته "لواء" وایي چې بادونه یې رپوي او د استقامت څخه یې اړوي^(۱). مگر په دې مقام کېنې په کتاب باندې د ژبو تاوول د تحریف څخه کنایه ده^(۲)، چې په توهین آمېزه کلمه باندې تعبیر کړی شوی وه.

نو د معنی حاصل یې داسې کېږي چې: د اهل الکتابو یوه ډله په داسې لهجه او داسې صوت (اواز) باندې خپل کلام اداء کوي چې تاسو گومان وکړئ چې دا رښتیا د الله ﷻ کلام دی. خو حقیقت هغسې نه وي.

د تحریف ډولونه

۳- په دې هکله مونږ د [البقرة: ۷۹] ایت لاندې څه ناڅه لیکلي دي خو چې هر اړخیزه معلومات په نظر کېنې ونيولی شي نو څرگندېږي چې د اهل الکتابو تحریفونه په لاندې ډولونو باندې وه:

الف: په کتاب الله باندې په زیادت سره تحریف. لکه دوی به ویل چې په مونږ باندې د امیانو په مالونو کېنې د ملامتیا څه لاره نشته [آل عمران: ۷۵].

ب: په نقصان او کتمان سره تحریف. لکه چې په [آل عمران: ۱۸۷] ایت کېنې ورته اشاره شوې ده. ج: په تبدیل سره تحریف. لکه چې د نبی کریم ﷺ (آخر الزمان پیغمبر) په خبره کېنې یې میانه قد او تورې سترگې په لوړ قد او شنو سترگو باندې تبدیلی کړې وې^(۳).

دوی به ذکر شوي درېواړه ډوله تحریفونه د کتاب الله په پاڼو کېنې لیکل خو کله-کله به داسې هم پېښېدل چې د کتاب الله په قرائت کېنې به یې تحریف واقع کاوه خو اصلي لیکنه به په خپل حال وه، لکه چې د زناکوونکي د رجم کولو ایت یې په قرائت کېنې د منځه وړی وه اما په لیکنه کېنې په خپل حال پاتې وه. د همدې کبله یې ورباندې لاس کېښود په کوم وخت کېنې یې چې د نبی کریم ﷺ په وړاندې تلاوت کاوه تر دې چې عبد الله بن سلام ﷺ وویل: ای د الله رسول! د رجم په ایت باندې یې لاس ایښی دی^(۴).

د: په تاویل سره تحریف. لکه د خالي په ورځ باندې ماهیان نیول یې چې ځانو ته په دې تاویل باندې جائز کړي وه چې د ماهیانو ښکار کول بېل شی دی او بند ساتل یې بېل، مونږ خو یې د ښکار کولو څخه په نوموړې ورځ منعه کړې شوي یو د بندولو څخه یې منعه نه یو. لکه چې په [البقرة: ۶۵] ایت کېنې ورته اشاره شوې ده.

(۱) مفردات الراغب ص ۴۷۷

(۲) الدر المنثور ج ۲ ص ۲۴۹

(۳) تفسیر البغوي ج ۱ ص ۸۹

(۴) صحیح البخاري ج ۲ ص ۶۵۴

ه: د اهل الكتابو ځينو علماوو دوه کتابونه درلوده: يو اصلي کتاب چې تحريف پکښې نه وه شوی او بل يې تحريف شوی کتاب. کله به چې د حق خاوند رشوت ورکړ اصلي کتاب ته به يې لاس کړ او د هغه د مخې به يې حکم وکړ او که د باطلو خاوند به رشوت ورکړ نو په ډېر احترام سره به يې خپل د هغه کتاب راواخست تا به ويل چې د الله ﷻ اصلي کتاب همدا دی او د هغه د مخې څخه به يې د باطلو خاوند ته فيصله ورکړه^{۱۱}. نو لري نه ده چې په همدې باندې مونږ د تحريف بالوضع نوم کېږدو. لکه څنگه چې مونږ مسلمانان د قرآن کریم سره محترمه وضعه کوو همدارنگه هغوی هم د خپل کتاب سره درنه وضعه کوله، نو کله به يې چې رشوت واخست نو د محرف کتاب سره به يې د اصلي کتاب الله په شان وضعه وکړه چې د ليدونکو به گومان راغی چې همدا اصلي کتاب دی. لکه په دې زمانه کې چې يو سړی کوم يو د قيصو کتاب په دسمالونو کې تلو کړي او بيا د اميانو په وړاندې اودس وکړي، نوموړی کتاب مچو کړي او بيا يې په ډېرې مؤذبانه وضعې سره پرانيزي نو هغوی به ضرور باور وکړي چې همدا قرآن کریم دی.

و: په لهجه او اواز سره تحريف. چې محرف کتاب به يې په داسې صوت او لهجه سره لوست تا به ويل چې همدا د الله ﷻ کتاب دی، لکه چې په ذکر شوي ايت شريف کې ورته په ﴿يَلْوُنَ اَلِسْتَهْم بِالْكِتَابِ﴾ سره اشاره شوې ده. داسې معلومېږي چې اهل الكتابو هم د خپل کتاب د لوست دپاره خاصه لهجه درلوده لکه چې مونږ مسلمانان يې د قرآن کریم دپاره لرو، زمونږ عربي ژبي مسلمانان وروڼه هم په هغه صوت او لهجه سره قرآن کریم نه لولي په کومه باندې چې خپلې محاورې او مباحثې کوي.

که بالفرض يو سړی "أعوذ بالله" او "بسم الله" ووايي او بيا په قرآني لهجه او صوت سره خپله عربي ژبې خبره وکړي نو ساده لوحه او اميان خلک به گومان وکړي چې دا رښتياني قرآن کریم دی.

قرآن کریم او نور کتابونه

۴- د قرآن کریم څخه په غير د نورو اسماني کتابونو لکه څنگه چې عمل خلکو ته سپارلی شوی وه همدارنگه يې حفاظت او د تحريف څخه ساتنه هم د خلکو په غاړه باندې اېښودلې شوې وه لکه چې الله ﷻ فرمايي: ﴿بِمَا اسْتُخْفِظُوا مِنْ كِتَابِ اللَّهِ﴾ [المائدة: ۴۴] يعنې: د اهل الكتابو عالمانو او مشانخو د خلکو په منځ کې په هغه شي سره حکم کاوه چې د دوی څخه يې د ساتنې غوښتنه هم شوې وه چې هغه د کتاب الله څخه عبارت دی.

نو دوی لکه څنگه چې په خپلو کتابونو باندې د عمل کولو څخه پاتې راغله همدارنگه يې ونه شو کړی چې د تحريف څخه يې بچ وساتي بلکې پخپله يې پکښې په ډول-ډول تحريفونو باندې لاس پورې کړ لکه چې وړاندې شرحه شوه.

اما د قرآن کریم په باره کښې الله ﷻ د خلکو څخه فقط همدا غواړي چې عمل ورباندې وکړي او د خپلو ټولو شتوناتو دپاره یې دستور العمل جوړ کړي. پاتې شوه د تحریف څخه ساتنه، د دې الله ﷻ پخپله تضمین کړی دی لکه چې فرمایي: ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَنَٰحْفِظُوْنَ﴾ [الحجر: ۹] یعنې: بې شکه همدا مونږ ذکر (قرآن کریم) نازل کړی دی او همدا مونږ یې (د تحریف څخه) ساتونکي یاستو. دلته هم کوم شی چې خلکو ته سپارلی شوی وه په هغه کښې دوی پاتې راغله او ټولو خلکو خپل دستور العمل جوړ نه کړ، خو الله ﷻ په خپل عهد باندې وفا وکړه او د هر ډول تحریف څخه یې په حفاظت کښې وساته ﴿وَمَنْ أَوفَىٰ بَعْدِهِۦ مِن َآللهِ﴾ [التوبة: ۱۱۱] یعنې: او هغه څوک دی چې په خپل عهد باندې د الله ﷻ څخه ښه وفادار وي؟ الله ﷻ پوهېده چې زمونږ د لاسه د قرآن کریم حفاظت پوره نه وه نو په خپل فضل سره یې مونږ ته ونه سپاره که نه نو الله ﷻ پوهېږي چې د نن ورځې پوښ به پکښې - چې څه د پاسه څوارلس سوه کاله تېر شوي دي - څومره تحریفونه شوي وي.

معجزه یا صرفه

۵- الله ﷻ قرآن کریم په دوه طریقو باندې د تحریفونو څخه ساتلی دی چې یوه معجزه ده او بله صرفه ده چې هر یو په لاندې ډول بیانېږي:

معجزه: معجزه د عجز څخه اخستله شوې ده چې مقابل د قدرت ده او په اصطلاح هغه خارق العاده کار ته معجزه وايي چې خلک د هغه د مثل څخه عاجز وي او په قدرت کښې یې نه وي. خو د دې سره سره نوموړی کار د هغه چا پورې مربوط تحقق ومومي کوم چې د رسالت مدعي هم وي^(۱). صرفه صرفه د صرف څخه اخستله شوې ده چې په معنی د ناوولو او اړولو ده او په اصطلاح هغه کار ته صرفه وايي چې د خلکو په قدرت کښې وي چې د هغه غوندې کار ته اقدام وکړي خو الله ﷻ یې د هغه څخه توجه واپوړي او د ټولو خلکو د نظره یې وغورځوي، چې د وخت په تېرېدلو سره د معجزې مقام ته ورسېږي^(۲).

په قرآن کریم کښې ځینې تحریفات د معجزې د کبله نه دي واقع شوي او نه به واقع شي، د هیچا په وسه او قدرت کښې نشته چې د ده د یو سورت غوندې سورت جوړ کړي او داسې نور، چې مونږ د [البقرة ۲۳] ایت لاندې شرحه کړي دي. او ځینې تحریفات د خلکو په وسه کښې شته خو د صرفې د کبله ورته چا اقدام نه دی کړی او که کړی یې دی هغه ډېر ژر رسوا شوی دی او دسیسه یې ټولو خلکو ته څرگنده شوې ده.

(۱) المعجزة الخالدة ص ۱۹

(۲) المعجزة الخالدة ص ۱۶۵

آل عمران (۳)

الله ﷻ داسې ربانین علماء په دې امت کښې پیدا کړي دي او پیدا کوي یې چې د غلطو تاویلونو مخه ونیسي او غلطۍ یې افشاء کړي. د همدې کبله سړی ویلی شي چې د اهل الزیغ تاویلونه داسې گڼل کېږي لکه چې د سره نه وي واقع شوي ځکه چې داسې وخت نه دی تېر شوی او نه به تېر شي - ان شاء الله - چې حق او باطل سره گډوډ شي لکه چې د اهل الکتابو په کتابونو کښې سره خلط ملط شوي وه چې الله ﷻ ورته په [البقرة: ۴۲] او [آل عمران: ۷۱] ایتونو کښې اشاره کړې ده.

سوال جواب

۶- که څوک وایي چې: دغه دواړه جملې ﴿وَمَا هُوَ مِنَ الْكِتَابِ﴾، ﴿وَمَا هُوَ مِنْ عِنْدِ اللَّهِ﴾ سره څه فرق لري؟

مونږ جواب کوو چې: محرفینو د خپل تحریف څخه په دوه ډوله الفاظو باندې تعبیر کړی وه نو الله ﷻ د هغوی دواړه تعبیرونه په عین الفاظو سره رد کړه ترڅو سوال او جواب مطابق شي. دا وه زمونږ نظر اما ځینو مفسرینو کرامو ورته لاندې جوابونه کړي دي^(۱):

الف: ﴿وَمَا هُوَ مِنَ الْكِتَابِ﴾ خاص دی او ﴿وَمَا هُوَ مِنْ عِنْدِ اللَّهِ﴾ عام دی هغو ته هم شاملېږي چې په سنت، اجماع او قیاس سره ثابت وي.

ب: ﴿وَمَا هُوَ مِنَ الْكِتَابِ﴾ د تورات څخه عبارت دی او ﴿وَمَا هُوَ مِنْ عِنْدِ اللَّهِ﴾ نورو کتابونو ته هم شامل دی.

دغه دواړه جوابونه که څه هم صحت لري خو د دې مقام سره مطابقت نه لري نو ځکه زمونږ خوښ نه شوه.

﴿مَا كَانَ لِبَشَرٍ أَنْ يُؤْتِيَهُ اللَّهُ الْكِتَابَ وَالْحُكْمَ وَالنُّبُوَّةَ ثُمَّ يَقُولَ لِلنَّاسِ كُونُوا عِبَادًا لِي مِنْ دُونِ اللَّهِ وَلَكِنْ كُونُوا رَبَّيِّنَ بِمَا كُنتُمْ تَعْلَمُونَ الْكِتَابَ وَبِمَا كُنتُمْ تَدْرُسُونَ ﴿٧٩﴾ وَلَا يَأْمُرُكُمْ أَنْ تَتَّخِذُوا الْمَلَائِكَةَ وَالنَّبِيِّينَ أَرْبَابًا أَيَأْمُرُكُمْ بِالْكُفْرِ بَعْدَ إِذْ أَنْتُمْ مُسْلِمُونَ ﴿٨٠﴾﴾

[۷۹] هیڅ یوه داسې بشر ته دا مناسبه نه ده چې الله ﷻ ورته کتاب او حکمت او پیغمبري (درباره) ورکړي (ترڅو نور خلک د کفر څخه خلاص کړي) بیا خلکو ته ووايي چې د الله ﷻ څخه

په غیر زما دپاره عبادت کوونکي جوړ شی.

مگر (د هغوی د شان سره مناسبه دا ده چې ورته ووايي) تاسو په دې سبب باعمله عالمان جوړ

شی چې تاسو یاست چې (نورو خلکو ته) دیني بودانې کوئ او په دې سبب چې (د الله ﷻ احکام) پخپله قرائت کوئ (او په دانسي توګه یې لولوی).

په غیر زما دپاره عبادت کوونکي جوړ شی.

مگر (د هغوی د شان سره مناسبه دا ده چې ورته ووايي) تاسو په دې سبب باعمله عالمان جوړ

شی چې تاسو یاست چې (نورو خلکو ته) دیني بودانې کوئ او په دې سبب چې (د الله ﷻ احکام) پخپله قرائت کوئ (او په دانسي توګه یې لولوی).

[۸۰] او نه (ورته دا مناسبه ده چې) تاسو ته امر وکړي چې ملائک او پیغمبران معبودان ونیسئ (جوړ کړئ) ایا تاسو ته به (نوموړی بشر د هغه وخت څخه وروسته چې تاسو مسلمانان یاست) په کفر باندې امر وکړي؟! (دا به هیڅکله ونه کړي).

شان نزول

د ذکر و شوو ایتونو په شان نزول کښې متعدد روایتونه مفسرینو کرامو لیکلي دي^(۱) مگر مونږ ته د عبد الله بن عباس رضی الله عنهما روایت ډېر ښه مناسب ښکاري چې: یوه ورځې د یهودو او نصاراوو علماء د نبی کریم ﷺ په حضور کښې راغونډ شوي وه، کله چې نبی کریم ﷺ دوی اسلام ته دعوت کړه نو یهودانو وویلې: ته غواړې چې داسې عبادت دې وکړو څنگه چې نصارا د عیسی ﷺ عبادت کوي؟ همدارنگه د نصاراوو یوه مشر چې رئیس نومېده هم وویلې: ته لکه چې غواړې د عیسی ﷺ په عوض ستا عبادت وکړو ای محمده؟! نو نبی کریم ﷺ دواړو ته جواب ورکړ چې: زه په الله ﷻ باندې د دې خبرې څخه پناه غواړم چې یا پخپله د غیر الله عبادت وکړم او یا بل چا ته په همدې خبره باندې امر وکړم «مَا يَذَلِّكَ بَعَثْنِي وَلَا يَذَلِّكَ أَقْرَبُنِي»^(۲) یعنی: زه الله ﷻ نه د دې خبرې دپاره مبعوث کړی يم او نه یې راته پرې امر کړی دی. نو الله ﷻ د نبی کریم ﷺ د خبرې تصدیق په ذکر شوو ایتونو باندې وکړ.

په ځینو روایتو کښې شته چې د یهودانو څخه نوموړی اعتراض رئیس المنافقین (عبد الله بن ابی) کړی وه لکه چې مونږ د [آل عمران: ۳۱] ایت په شان نزول کښې ذکر کړی دی.

ارتباطونه

۱- په وړاندې ایتونو کښې د الله ﷻ د کتاب د تحریف رد بیان شوی وه او دلته د پیغمبرانو د هدایتو تحریفول رد شوي دي.

۲- هلته دا واضحه شوې ده چې دا کار علماوو ته مناسب نه دی او دلته ثابته شوې ده چې د همدې نامناسبه کار نسبت اهل الکتابو پیغمبرانو ته کړی دی ترڅو په خپلو گناهونو باندې پرده واچوي او خانو ته بهانه وتراشي.

د مطلب خلاصه

یعنې: هیڅ هغه بشر ته دا مناسبه نه ده کوم چې الله ﷻ ورباندې احسان وکړي، کتاب ورباندې نازل کړي، د حکمت خاوند یې وگرځوي، د پرېکړو توان ورکړي او حتی پیغمبري هم ورپرزو کړي، او هغه بیا د دې ټولو نعمتونو د پاسه د الله ﷻ ناشکري وکړي او په دې عوض چې خلک د الله ﷻ عبادت ته دعوت کړي د خپل خان دپاره یې عبادت کوونکي جوړ کړي.

۱- التفسیر الکبیر ج ۸ ص ۱۱۷

۲- الدر المنثور ج ۲ ص ۲۵۰

کله چې دا کار د یوه نعمت د پاسه مناسب نه دی چې یا یوازې کتاب ورکړی شي لکه چې اهل الکتابو ته ورکړی شوی دی او یا یوازې سالم عقل ورکړی شي چې د خلکو په منځکښې د شخړو د فیصلو او د لانجو د پرېکولو توان وربښلی شوی دی لکه ځینې حقاني حکماء؛ نو هغه چا ته به څنګه مناسب وګڼل شي چې برسېره په دغو دواړو نعمتونو باندې درېم لوی نعمت (نبوت) هم ورکړی شوی وي لکه عیسیٰ ﷺ او نبي کریم ﷺ چې اهل الکتاب ورپورې دغه تهمت تړي. هوا دغه درېواړه نعمتونه چې چا ته ورکړی شوي وي هغوی خلکو ته دعوت ورکوي چې باعمله عالمان او رباني اشخاص جوړ شي، ځکه به تاسو باعمله عالمان جوړېږئ چې تاسو خلکو ته د الله ﷻ کتاب ورزده کوئ او په خپله هم همېشه دپاره د کتاب الله په قرائت او لوست کېښې بوخت یاست، نو د دې کار لازمه نتیجه دا ده چې خپل ځانونه د شرک څخه وساتئ او یوازې د الله ﷻ عبادت وکړئ.

نو د همدې قانون په بناء ای اهل الکتابو! تاسو ته به څنګه محمد ﷺ امر وکړي چې ملائک او یا پیغمبران علیهم السلام د ځانو دپاره معبودین و تراشي او یا به څنګه عیسیٰ ﷺ خپلو پیروانو ته دغسې امر کړی وي؟ نو معلومه شوه چې تاسو په عیسیٰ ﷺ پورې هم دروغ تړلي دي چې تاسو ته یې د خپل ځان د عبادت امر کړی وه او د محمد ﷺ پورې هم تهمت تړئ چې تاسو د خپل ځان عبادت ته درغواړي. او که مشرکان د ملائک پرستۍ خبره کوم یو پیغمبر ته منسوبه کړي نو هغوی به هم دروغ تړلي وي. دا کار خو کفر دی او پیغمبر خو د کفر د مخنیوي دپاره استولی شوی دی، کله چې تاسو د هغه امر ته په دې لحاظ غاړه کېږدئ چې هغه د الله ﷻ پیغمبر دی او مسلمانان شي، ایا هغه به تاسو ته د مرتد کېدلو امر درکړي او خپلې هلې ځلې به ټولې په اوبو لاهو کړي؟ هیڅکله دا کار نه کوي.

توضیحات

۱- د "عِبَاد" کلمه د هغه "عَبْد" جمع ده چې د عبادت څخه اخستلی شوی دی^(۱) او هغه "عَبْد" کوم چې د عبودیت څخه اخستلی شوی دی او په معنی د غلام باندې استعمالېږي د هغه جمع "عَبِيد" راځي. په دې مقام کېښې دوهمه معنی ځکه صحت نه لري چې په دې معنی سره د غیر الله دپاره عِبْد جوړېدل څه ممانعت نه لري.

د "رَبَّانِي" کلمې تحلیل

۲- د "رَبَّنِي" کلمه د "رَبَّانِي" جمع ده او په "رَبَّانِي" کېښې په دوه ډوله تحلیل شوی دی:
الف: مشدده "ي" د نسبت دپاره ده چې "رَبَّان" ته یې نسبت شوی دی او "رَبَّان" د "رَبُّ يَرْبُ" دپاره صفت مشبه دی^(۲) چې په معنی د تربیه کوونکي سره دی.

(۱) روح المعاني ج ۳ ص ۲۰۷

(۲) روح المعاني ج ۳ ص ۳۲۷

ب: مشدده "ي" خو د نسبت دپاره ده مگر نسبت يې "زب" ته شوی دی او "الف" او "نون" پکښې زيات شوی دی چې داسې کارونه د نسبتې "ي" سره ډېر پېښېږي، لکه په "زوخاني" کښې هم "الف" او "نون" زيات شوي چې په اصل کښې "زؤجي" وه. نو د "زباني" لفظي معنی هغه څوک دی چې "زب" ته يې نسبت شوی وي.

په هر تقدير، په دې مقام کښې ترې هغه علماء مراد دي چې د علم او عمل سره سره په سياست کښې هم وارد وي او بصيرت هم ولري ترڅو د خلکو تربيه او روزنه د دنيا او آخرت دواړو دپاره وکړي شي او په تدريج سره د کوچني سړي څخه لوی سړی جوړ کړي، لکه چې يو باشعوره ښوونکی خپل شاگردان تربيه کوي.^(۱)

کله چې عبد الله بن عباس رضی الله عنهما وفات شو نو محمد بن الحنفیه ؓ وويلې چې نن ورځ د دې امت رباني وفات شوی دی.^(۲)

د درس او تعليم څه فرق دی؟

۳- د ﴿تُعَلِّمُونَ﴾ کلمه د "تعليم" څخه اخستله شوې ده او "تعليم" ښودنې ته وايي. همدارنگه د ﴿تَدْرُسُونَ﴾ کلمه د "درس" څخه اشتقاقه شوې ده او "درس" اصلاً د پخوانۍ ابادۍ متباقي ښو ته وايي چې اصلي آبادي د منځه تللې وي خو ديوالونه ميوالونه يې پاتې وي، نو څرنگه چې د يو کتاب مضمون د لوست په تکرار سره په دماغ کښې ځای نيسي ځکه د لوست تکرار د درس په نامه يادېږي.^(۳)

نو د "درس" او "تعليم" فرق دا دی چې "درس" د لوستلو څخه عبارت دی او "تعليم" نورو خلکو ته د ښودنې نوم دی. نو د معنی حاصل يې داسې کېږي چې د ربانيتوب دپاره دوه اساسي سببونه دي، يو دا چې د نورو خلکو د عقائدو او اعمالو اصلاح وکړي او بل دا چې خپل ځان د الهي احکامو په بيا بيا لوستلو او عملي کولو سره ښانسته کړي. نو د هغه عالم په حال افسوس دی چې د خپل علم په ذريعه خپل ځان رباني جوړ نه شي کړی او د يهودو د علماوو په شان نورو ته په ښکيو امر کوي خو خپل ځان يې هېر کړی وي.

د علماء السوء ډولونه

۴- ځينو علماء کرامو ليکلي دي چې ناکاره علماء په لاندې څلورو ډولونو سره دي:^(۴)
الف: چې حق ته بالکل غاړه نه ږدي، نه په ظاهره او نه په باطنه. دې ته معاند وايي.
ب: چې ظاهري غاړه ورته ږدي خو باطناً ورته تسليم نه وي؛ دې ته منافق وايي.

(۱) العوامر للطنطاوي ج ۱ ص ۱۳۲: البحر المحیط ج ۲ ص ۵۰۶

(۲) تفسير القرطبي ج ۴ ص ۱۲۲

(۳) مفردات الراغب ص ۱۶۹

(۴) نشر العرجان من مشكلات القرآن ص ۲۱۴

ج: چې حق ته غاړه ږدي خو په امر بالمعروف او نهی عن المنکر کښې اهتمام نه کوي؛ دغه د "مداهن" په نامه یادېږي.

د: چې تبلیغ هم کوي خو د دوهم عالم خبرې ورباندې درنې تمامېږي او زړه یې غواړي چې یوازې همدې نطق وي؛ دا د "متکبر" په نامه یادولی شو.

وَإِذْ أَخَذَ اللَّهُ مِيثَاقَ النَّبِيِّينَ لَمَّا آتَيْنَاكُمْ مِنْ كِتَابٍ وَحِكْمَةٍ ثُمَّ جَاءَكُمْ رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ، وَلَتَنْصُرُنَّهُ، قَالَ أَأَقْرَرْتُمْ وَأَخَذْتُمْ عَلَىٰ ذَٰلِكُمْ إِصْرِي ۖ قَالُوا أَقْرَرْنَا قَالَ فَاشْهَدُوا وَأَنَا مَعَكُمْ مِنَ الشَّاهِدِينَ ﴿٨١﴾ فَمَنْ تَوَلَّىٰ بَعْدَ ذَٰلِكَ فَأُولَٰئِكَ هُمُ الْفَاسِقُونَ ﴿٨٢﴾

[۸۱] او هغه وخت (ورپه یاد کړه) چې الله ﷻ د پیغمبرانو څخه کلک عهد واخیست چې: ضرور هغه شی چې زه تاسو ته درکړم چې هغه د کتاب او حکمت (نبوت) څخه عبارت دی بیا تاسو ته داسې رسول درشي چې د هغه شي تصدیق کوونکی وي چې هغه ستاسو سره دی (کتاب او نبوت)، (نو ستاسو دې قسم وي چې) په هغه به خامخا ضرور ایمان راوړئ او مدد به ورسره خامخا ضرور کوئ.

الله ﷻ (دوی ته) وویل چې ایا اقرار مو وکړ (په همدې خبره) او په همدې باندې مو زما کلک عهد واخیست (قبول مو کړ)؟

هغوی وویل چې (هو) مونږ اقرار وکړ (او ستا عهد مو قبول کړ).

الله (ورته بیا) وویل چې شاهدان اوسئ او زه هم ستاسو سره د شاهدانو څخه یم.

[۸۲] نو هغه څوک چې پس د دغه (د خپل عهد څخه) بیرته تاو شو (او په عهد یې وفا ونه کړه)

نو دغه کسان همدوی فاسقان دي (پام کوئ چې خپل ځانونه فاسقان جوړ نه کړئ).

ارتباط

په وړاندېنيو ایتونو کښې ثابته شوه چې د شرکي عقیدې دعوت د هیڅ بشر سره مناسب نه دی پاتې خو لا پیغمبران علیهم السلام چې الله ﷻ ورباندې امتیازي انعام کړی دی. په دې ایتونو کښې په اثبات رسېدلې ده چې د ټولو پیغمبرانو علیهم السلام څخه په خپلو وختونو کښې د توحید په عقیده باندې عهدونه اخستلي شوي دي چې ټول به په همدغه دعوت کښې سره یو لاس او متفق وي او هر یو به په خپل وخت کښې د همدې مطلب دپاره کار کوي.

د مطلب خلاصه

۱- یعنی: اهل الكتاب خو د پیغمبرانو علیهم السلام په منځکښې تفرقه او جدائي واقع کوي، ځینو ته داسې اقوال منسوبوي چې د نورو دپاره ترې دښمن جوړوي، مثلاً یهودان وایي چې د موسی علیه السلام

شریعت په بل شریعت باندې نه شي نسخه کېدلی او نصارا دعوه کوي چې مونږ ته عیسی عليه السلام د خپل خان د معبودیت توصیه کړې ده چې زما عبادت به کوی او د هیڅا په خبره به د همدې تگلارې څخه نه اوړی او دا به نه پرېږدی.

د دوی دغه افتراګانې دا معنی ورکوي چې د پیغمبرانو خبرې یو تر بله سره ضد او نقیض دي، په دوی کېنې داسې هم شته چې شرک ته یې دعوت کړی دی او د توحید په ضد باندې یې هلې ځلې کړې دي. خو خبره داسې نه ده، ټول پیغمبران عليهم السلام سره متفق دي او یو د بل کومکیان دي. او په همدې باندې مو ترې عهدونه اخستې دي.

۲- ای پیغمبره! دوی ته هم معلومه ده چې د پیغمبرانو څخه عهدونه اخستلی شوي خو دوی یې پټوي او نه یې ښکاره کوي نو ته یو ځل بیا دوی ته هغه وخت یاد کړه چې الله تعالی د ټولو پیغمبرانو عليهم السلام څخه په خپلو-خپلو وختونو کېنې کلک عهدونه واخستل چې: کله مونږ تاسو په کتاب او نبوت باندې سرلوړې کړی او بیا ستاسو په ژوند کېنې بل پیغمبر درغی چې هغه هم ستاسو په شان د توحید د اشاعت په وظیفه باندې موظف شوی وي او کومه وظیفه چې تاسو اخستې ده د هغې تصدیق کوي، نو ستاسو دې په الله تعالی باندې قسم وي چې په هغه باندې ایمان راوړی، د هغه سره د وظایفو په سرته رسونه کېنې کومک وکړی، خپلو امتونو ته هم امر وکړی چې هغوی هم ورباندې ایمان راوړي او په مقابل کېنې یې د افتراګانو او د خلکو پارونې څخه ځانونه وساتي.

او که ستاسو په ژوند بل پیغمبر درنغی خو د درتللو خبر یې د الله تعالی د پلوه درکړی شو نو په هغه به هم ایمان راوړی او خپل- خپل امت ته به ورباندې توصیه کوی چې هغوی ورباندې ایمان راوړي او کومک ورسره وکړي.

۳- دا هم ور په یاده کړه چې د عهد د اخستلو څخه وروسته د ښه تاکید دپاره بیا الله تعالی دوی ته وویل چې: ای پیغمبرانو! په دغه عهد مو اقرار وکړ او که نه؟ او زما په دغه کلک عهد مو منګولې ښخې کړې او که نه؟ نو هغوی ټولو وویل چې ای ربه! مونږ پرې اقرار وکړ او ستا عهد مو واخست (قبول مو کړ) او په همدې باندې مو د خپلو- خپلو امتونو څخه عهدونه واخستل او هغوی هم قبول کړه.

۵- نو الله تعالی دوی ته وویل چې اوس نو تاسو هم په نوموړي عهد باندې شاهدان اوسئ او زه هم پرې د شاهدانو څخه یم ترڅو ترې څوک منکر نه شي، نو هر څوک چې د ذکر شوو ټولو تاکیداتو څخه وروسته خپل عهد مات کړي چې یا په بل پیغمبر باندې ایمان رانه وړي، یا ورسره کومک ونه کړي او یا د پیغمبرانو په منځکېنې په تفرقه باندې معتقد شي نو همدوی بل څه نه دي مګر فاسقان دي.

۶- نو ای پیغمبره! اهل الکتابو ته ووايه چې که دوی په خپل پیغمبر باندې رښتیاڼی ایمان راوړی وي نو په تا باندې دې هم ایمان راوړي ځکه چې د دوی پیغمبر په تاباندې ستا په غیاب

کښې ایمان راوړی دی او ستا سره یې لا هملته همکاري کړې ده چې خپل امت ته یې په تاباندې د ایمان راوړلو توصیه کړې ده، نو دوی باید د لاندې وجو د کبله په تا ایمان راوړي:

الف: کله چې د دوی پیغمبر په تا ایمان راوړي نو دوی څه حق لري چې ایمان نه راوړي؟
ب: دوی باید د خپل پیغمبر توصیه عملي کړي او په تا ایمان راوړي.

ج: دوی باید په خپل عهد باندې ودرېږي چې خپل خپل پیغمبر ترې ستا په باره کښې اخستی وه.
د: کله چې پیغمبر په ایمان نه راوړلو باندې فاسق ګرځي ایا تاسو به پرې فاسقان جوړ نه شئ؟

توضیحات

۱- الله ﷻ د خپلو بندګانو څخه په لاندې درې ډولونو عهدونه اخستي دي:

الف: د عالم الذر عهد: چې د ټولو بندګانو د ارواګانو څخه اخستل شوی وه چې د الله ﷻ ربوبیت ومنی او شریک ورسره ونه دروي. همدې عهد ته د [الأعراف: ۲۷۲] ایت کښې اشاره شوې ده.
ب: د پیغمبرانو عهد: چې یو تربله سره متفق وي او یو به په بل باندې ایمان راوړي او کومک به ورسره کوي. لکه چې په همدې ایت شریف کښې ورته اشاره شوې ده چې اوس د بحث لاندې وي.
ج: د علماوو او ملایانو عهد: چې حق به نه پټوي او خلکو ته به یې بیانوي. دغه عهد ته په [آل عمران: ۱۸۷] ایت کښې اشاره شوې ده، که څه هم دغه ایت د اهل الکتابو د ملایانو په باره کښې نازل شوی دی مګر د مفهوم په اعتبار سره د هرې زمانې علماوو ته شامل دی.

یادونه

۲- په دې کښې شک نشته چې لومړنی عهد په عالم الارواح کښې اخستلی شوی دی او درېم عهد په دنیا کښې د تکلیف په دوران کښې د پیغمبرانو ﷺ په ذریعه اخستلی شوی دی. اما په دوهم عهد کښې ځینې علماء وايي چې دا هم په عالم الارواح کښې اخستل شوی دی مګر مونږ ته د دې عهد اخستل هم په دار التکلیف کښې ښکاري او دا ځکه چې:

اول: د دې عهد یادونه خو د دې دپاره شوې ده چې په اهل الکتابو باندې الزام واقع کړي او د ملامتې لاندې یې راولي چې تاسو پیغمبرانو په محمد ﷺ باندې د ایمان راوړلو تعهدونه کړي دي او ستاسو څخه یې ورباندې هم تعهد اخستی دی خو تاسو په خپل تعهد وفا نه کوئ. او دوی د ملامتې لاندې هلته په څرګنده توګه واقع کېږي چې دا تعهد په دار التکلیف کښې واقع شوی وي او بس.
دوهم: که بالفرض دا تعهد په دار التکلیف کښې نه وي واقع شوی نو دوی به ترې انکار کړی وي او سکوت به یې نه وی اختیار کړی.

دوه پوښتنې او د هغو جوابونه

۳- اوس نو په دې مقام کښې ممکنه ده چې د سړي په ذهن کښې دوه سوالونه وګرځي:

یو دا چې د پیغمبرانو زمانه خو یوه نه ده چې ﴿ثُمَّ جَاءَكُمْ رَسُولٌ﴾ بیا تاسو ته بل پیغمبر راشي ورباندې صدق پیدا کړي؟

مونږ وايو: رښتيا چې داسې پيغمبران لږ تېر شوي دي چې زمانه يې سره يوه وه لکه موسی ﷺ او هارون ﷺ، يا ابراهيم ﷺ او لوط ﷺ، چې ۱۰ نمر جَاءَكُمْ رَسُولٌ ۱۱ ورباندې صادقې وې. اما د ټولو پيغمبرانو عليهم السلام څخه په عمومي توګه عهدونه اخستل - که څه هم د زمانو اتحاد يې ممکن نه دی - لاندې ګټې لري:

الف: ترڅو د موضوع په اهميت باندې دلالت وکړي. لکه چې نبي کریم ﷺ په يوه اوږده حديث کښې فرمايلي دي چې: «وَمَا مِنْ نَبِيٍّ إِلَّا وَقَدْ أُنْذِرُهُ قَوْمَهُ وَلَقَدْ أُنْذِرَ نُوحٌ قَوْمَهُ»^(۱) يعني: هيڅ پيغمبر نه دی تېر شوی مګر خپل قوم يې د دجال څخه ډارولی دی او نوح ﷺ هم خپل قوم ترې ډارولی دی. معلومه خبره ده چې دجال د قيامت د راتلو د علاماتو څخه دی او د نوح ﷺ په زمانه کښې نه پيدا کېده، خو د هغه د عظيم خطر څخه نوح ﷺ خپل قوم وډار کړ چې ترڅو يې مونږ ته نبي کریم ﷺ حکايت کړي.

ب: ترڅو د راتلونکي پيغمبر دپاره د وخت د خلکو اذهان آماده کړي شي چې ايمان ورباندې راوړي. يا په بل عبارت: په راتلونکي پيغمبر د منلو اعلان او تعهد هم د هغه سره يوه نوغه همکاري ده او خلک پوهول دي چې که بالفرض زه ژوندی يم هم ايمان به ورباندې راوړم پاتې خو لا ناسو چې عادي خلک ياست. ترڅو د راتلونکي پيغمبر سره څوک تعصب ونه کړي او انکار ته يې ملا ونه تړي.

بل سوال دا دی چې په پيغمبرانو عليهم السلام کښې خو آخر الزمان پيغمبر عليهم السلام هم شامل دی ايا د ده څخه هم په راتلونکي پيغمبر باندې عهد اخستلی شوی دی؟

مونږ وايو چې: ځينو مفسرينو کرامو د دې سوال څخه داسې جواب کړی دی چې نبي کریم ﷺ په ۱۰ وَإِذْ أَخَذَ اللَّهُ مِيثَاقَ النَّبِيِّينَ ۱۱ کښې شامل نه دی بلکې نبي کریم ﷺ د ۱۰ نمر جَاءَكُمْ رَسُولٌ ۱۱ څخه عبارت دی. نو د معنی حاصل يې داسې کېږي چې: د ټولو پيغمبرانو څخه عهد اخستل شوی دی چې په آخر الزمان پيغمبر (محمد ﷺ) باندې هم ايمان راوړي او هم ورسره همکاري وکړي او خلک ورته تشويق کړي. همدا مضمون د علي ﷺ څخه روايت شوی دی^(۲).

مګر دا جواب زړه ته نه ورځي ځکه چې د تخصيص دپاره هيڅ وجه نشته او د علي ﷺ د روايت هم دا معنی کېدلی شي چې نبي کریم ﷺ د ټولو پيغمبرانو عليهم السلام څخه وروسته راغلی دی نو د ټولو څخه د ده په باره کښې عهد اخستلی شوی دی او د عهد دپاره کامل مصداق دی، او دا معنی نه ده چې عهد اخستل يوازې د همدې ﷺ په باره کښې دي او بس.

نو مونږ ته دا ښه ښکاري چې د نبي کریم ﷺ څخه هم ذکر شوی عهد اخستل شوی دی خو دا عهد په دې معنی نه دی چې بل پيغمبر به مبعوث کېږي ترڅو لازمه شي چې د هر يو پيغمبر په ژوند

(۱) جامع الترمذي ج ۲ ص ۴۷

(۲) روح المعاني ج ۳ ص ۲۰۹

کښې دى بل پیغمبر مبعوث شي او که د کوم یوه په ژوند کښې بل پیغمبر نه مبعوث کېږي نو د هغه څخه دې عهد نه وي اخستل شوی بلکهې ذکر شوی عهد په ډېره مبالغه آمېزه کلماتو باندې ادا کړی شوی دی ترڅو په زیات تاکید باندې دلالت وکړي، چې د معنی حاصل یې داسې کېږي: ای آخر الزمان پیغمبره! ستا څخه وروسته خو بل پیغمبر نه راځي خو ستا دې قسم وي که بالفرض بل پیغمبر راشي د هغه سره به هم همکاري کوي او ایمان به ورباندې راوړي.

د ښه وضاحت دپاره لاندې څو مثالونه ولولئ:

اول: الله ﷻ نبي کریم ﷺ ته فرمایي چې: د کافرانو دا عقیده چې ملائک بنات الله دي په ابلغه توګه رده کړه چې: ﴿قُلْ إِنْ كَانَ لِلرَّحْمَنِ وَلَدٌ فَأَنَا أَوَّلُ الْعَبْدِينَ﴾ [الزخرف: ۸۱] یعنې: ورته ووايه چې که بالفرض مهربان الله ﷻ ولد درلودی نو زه به د ټولو عبادت کوونکو څخه وړاندې (په همدغه حیث د الله ﷻ) عبادت کوونکی وی (د هرچا څخه وړاندې به ورباندې زه خبر وی).

دوهم: همدغه ایت [۸۲] په دې تمام شوی دی چې هرڅوک ستاسو د پیغمبرانو د جملې څخه خپل عهد ته (بالفرض) شا کړي نو دوی د فاسقانو د جملې څخه دی. او ښکاره ده چې نه پیغمبر خپل عهد ماتوي او نه په دوی باندې د فاسق کلمه صدق پیدا کولی شي خو د زیات تاکید دپاره دغه ډول کلمات استعمال شوي دي.

درېم: نبي کریم ﷺ فرمایلي دي: «وَاللّٰهُ تَوَكَّانَ مُوسَىٰ حَبًّا بَيْنَ أَظْهُرِكُمْ مَا حَلَّ لَهُ إِلَّا أَنْ يَتَّبِعَنِي»^(۱) یعنې: په الله ﷻ قسم دی که بالفرض موسی ﷺ ستاسو په منځکښې نن ورځ ژوندی وی هم نو ورته به جائزه نه وی مګر دا چې زما متابعت وکړي.

څلورم: فقهاء کرام وايي چې څوک چا ته ووايي که بالفرض ته قبله شي هم زه به مخ دروا نه روم دا سړی کافر کېږي^(۲)، که څه هم د دغه مشخص سړي قبله جوړېدل محال دي خو څرنگه چې نوموړی قائل - قبلې د منلو څخه انکار وکړ که څه هم فرضي قبله ده نو ځکه ورباندې کافر شو.

يادونه

۳- ځينو مفسرينو کرامو په ﴿وَإِذْ أَخَذَ اللَّهُ مِيثَاقَ النَّبِيِّينَ﴾ کښې څو متعددي معناوې کړې دي چې يا د پیغمبرانو اولادونه مراد دي او يا يې امتيان مراد دي او يا بني اسرائيل مراد دي چې د همدوی څخه عهدونه اخستلی شوي، نه د پیغمبرانو څخه^(۳).

مګر مونږ ځکه ورباندې تېره کېښودله چې ذکرې شوې ټولې معناوې متبادرې نه دي. که څوک يې زیات تفصیل غواړي هلته دې مراجعه وکړي.

(۱) الدر المنثور ج ۲ ص ۲۵۳

(۲) شرح فقه اکبر ص ۲۱۶

(۳) تفسیر الکشاف ج ۱ ص ۳۷۹: التفسیر الکبیر ج ۸ ص ۱۲۲

لام په قسم دلالت کوي

۴- مفسرين کرام وايي چې ذکر شوی عهد په قسم سره اخستلی شوی دی چې یو دلیل یې دا دی چې اخذ الميثاق (د کلک عهد اخستل) د استحلاف معنی ورکوي چې عهد په قسم سره کلک شوی دی او بل دلیل یې دا دی چې په ﴿لَمَّا آتَيْتُكُمْ﴾ کښې د "ل" توري په قسم باندې دلالت کوي. د همدې کبله ورته "مؤطنة القسم" وايي^(۱) نو مونږ یې ځکه په ژباړه کښې همدا مضمون ځای په ځای کړ. ﴿أَفَغَيْرَ دِينِ اللَّهِ يَبْتَغُونَ وَلَهُ رَأْسُ كُلِّ الْأُمَمِ وَأَلْأَرْضُ طَوْعًا وَكَرْهًا وَإِلَيْهِ يُرْجَعُونَ﴾ ﴿٨٣﴾ قُلْ ءَامَنَّا بِاللَّهِ وَمَا أُنْزِلَ عَلَيْنَا وَمَا أُنْزِلَ عَلَىٰ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطِ وَمَا أُوتِيَ مُوسَىٰ وَعِيسَىٰ وَالنَّبِيُّونَ مِنْ رَبِّهِمْ لَا نُفَرِّقُ بَيْنَ أَحَدٍ مِنْهُمْ وَنَحْنُ لَهُ مُسْلِمُونَ ﴿٨٤﴾ وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَاسِرِينَ ﴿٨٥﴾

[۸۳] ایا نو دوی (کافران) د الله ﷻ د دین څخه په غیر بل دین لټوي حال دا دی چې همده ﷻ ته هغه چا (هم) غاړه ایښې ده چې په اسمانو کښې دي او (هغه چا) هم چې په ځمکو کښې دي په خوښه او ناخوښه (زور) سره او خاص همده ﷻ ته به ورتاو کړی شي.

[۸۴] ووايه (ای پیغمبره!) چې مونږ په الله ﷻ ایمان راوړی او هم په هغه شي چې په مونږ باندې نازل کړی شوی دی او په هغه شي باندې هم چې په ابراهیم ﷺ باندې نازل کړی شوی دی او په هغه شي باندې هم چې په اسماعیل ﷺ او په اسحاق ﷺ، او په یعقوب ﷺ او په اسباطو (د یعقوب ﷺ په اولاده) باندې نازل کړی شوی دی او په هغه شي هم چې موسیٰ ﷺ او عیسیٰ ﷺ او نورو پیغمبرانو ته د خپل رب ﷻ د پلوه ورکړی شوي وه.

مونږ د دوی د یوه په منځکښې هم تفرقه نه کوو او مونږ خاص همده (الله ﷻ) لږه غاړې ایښودونکي یاستو.

[۸۵] او هغه څوک چې د (ذکر شوي) اسلام څخه په غیر بل دین لټوي نو هیڅکله به ترې قبول نه کړی شي او همدې به په آخرت کښې د تاوانیانو څخه وي.

ارتباطونه

۱- دا ایتونه د تېرو شوو ایتونو دپاره د نتیجې مثال لري چې دلایل خو دې همدومره وي چې بیان شوه او د الله ﷻ حق دین بالکل څرگند شو چې اوس یې هم څوک نه مني نو دا معنی ورکوي چې هغه د ټولو کائناتو څخه مخالفت کوي.

(۱) تفسیر ابي السعود ج ۲ ص ۵۳

۲- هلته دا واضحه شوي وه چې د پيغمبرانو عليه السلام څخه عهدونه اخستل شوي وه. په دې ايترونو كښې د دغه عهدونو يوه بېلگه او مثال بيان شوي دي چې د آخر الزمان پيغمبر (محمد ﷺ) څخه هم دا دي عهد واخستل شو چې تاسو ته يې په خپله مباركځه خوله بيانوي چې: ﴿أَمَّا بِاللَّهِ﴾ الآية.

۳- هلته د پيغمبرانو عليه السلام څخه د راتلونكي پيغمبر په هكله عهد اخستلی شوی وه او دلته د آخر الزمان پيغمبر ﷺ څخه د تېرو شوو پيغمبرانو عليه السلام په متعلق معاهده واخستله شوه او خلکو ته يې اعلان هم كړه ترڅو معلومه شي لكه په پخوانيو مسلمانانو باندې چې د وروستنيو پيغمبرانو عليه السلام ايمان راوړل ضروري وه همدارنگه په وروستنيو باندې هم په رومېنيو پيغمبرانو عليه السلام باندې اعتقاد كول واجبي شي دي.

۴- بالاخره هغه انصافي خبره چې په [آل عمران: ۶۴] ايت كښې نبي كريم ﷺ اهل الكتابو ته پېشنهاد كړې وه او هغوی ورسره ونه منله، همغه خبره يې دلته د خپله طرفه يو جانبې اعلان كړه چې الله ﷻ به واحد او لا شريك گڼو او ټولو احكامو ته به يې غاړه ږدو.

د مطلب خلاصه

۱- يعنې: اى د دنيا هوښيارانو! تاسو منصافا خبره وكړئ چې ايا د هغه دين څخه په غير كوم چې ټول پيغمبران عليه السلام ورباندې متفق دي او د الله ﷻ دين دى چې ټول كائنات ورباندې روان دي بل دين لټونه بې انصافي نه ده؟ دوى چې د دغه متفق عليه دين څخه انكار كوي ايا دوى د دې دين څخه پرته بل ښه دين موندلى شي؟ حال دا چې هغو ټولو مخلوقاتو ورته غاړه ايښې ده چې په اسمانونو كښې دي او كه په ځمكو كښې دي، كلك معاند هم د همدې دين څخه غاړه نه شي غږولى او مجبور دى چې ورته تسليم شي. نو معلومه شوه چې دا عالمي دين دى خو د مجبوريت د كبله يې ټول مني اما په رضا او خپله خوښه يې څوك مني او څوك يې نه مني خو د دوى دپاره يوه ورځ راتلونكې ده چې د دين مالک (الله ﷻ) ته به ټول وروستلى شي او هغه ﷻ به ورسره محاسبه وكړي.

۲- نو اى پيغمبره! كافران چې د ټولو پيغمبرانو متفق عليه دين يا بالكل نه مني او يا پكښې په انتخابي توگه ايمان راوړي نو ته ورته اعلان وكړه چې تاسو چې هر څه كوئ هغه وكړئ تاسو پوهېږئ او د قيامت ورځ، زمونږ تگلاره خو دا ده چې مونږ ټولو يوازې الله ﷻ باندې ايمان راوړى دى او ستاسو غوندې عيسى ﷺ او يا بل څوك ورسره نه شريكوو.

او مونږ په هغه كتاب باندې هم ايمان لرو چې په مونږ نازل كړى شوى دى چې قرآن كريم دى او په هغه څه باندې هم چې هغه په ابراهيم ﷺ، اسماعيل ﷺ، اسحاق ﷺ، يعقوب ﷺ او د ده په اولاده باندې نازل كړى شوى دي، كه څه هم مونږ ته يې پوره تفصيل معلوم نه دى خو دومره عقیده ورباندې لرو هر څه چې وه هغه ټول حق وه.

همدارنگه په هغو كتابونو باندې هم ايمان لرو كوم چې موسى ﷺ او عيسى ﷺ ته ورکړى شوي وه چې د تورات او انجيل څخه عبارت دي او همدارنگه په هغه څه باندې هم معتقد ياستو

چې نورو پيغمبرانو عليه السلام ته ورکړی شوي وه، مونږ د يوه پيغمبر هم فرق نه کوو چې ستاسو غوندې انکار ترې وکړو، ځکه چې دوی ټول د الله ﷻ استولی شوي غوره بندگان دي او مونږ الله ﷻ لره غاړه اېښودونکي یاستو.

نو راشئ ای اهل الکتابوا تاسو هم زمونږ په شان ايمان راوړئ او ټول پيغمبران عليهم السلام او ټول اسماني کتابونه د قرآن کریم په شمول ومنئ چې په فطري دين باندې مستقيم شئ.

۳- که تاسو د همدې دين څخه پرته په هر دين کښې زيار وباسئ هغه به مو په ښه باندې درند شي ځکه چې د هېچا څخه د اسلام نه پرته بل دين مقبول نه شي واقع کېدلی، نو هر څوک چې د بل دين هڅه وکړي هغه مثال به پرې صادق شي چې "هندو ستړی او الله ناراض" او هم به په آخرت کښې ترې لوی زبانکاری جوړ شي چې هم به ورڅخه دين تللی وي او هم به ترې د دين د لاس ته راوړلو فرصت فوت شوی وي.

توضیحات

۱- په دې مقام کښې مفسرينو کرامو^(۱) د ﴿طَوْعًا﴾، ﴿كَرْهًا﴾ دپاره ډېر تفسيرونه کړي دي لاندې څو مثالونه يې ولولي:

الف: عبد الله بن عباس رضي الله عنه وايي چې ټول خلک د ميثاق په ورځ (په عالم الأرواح کښې) طوعًا مسلمانان شوي وه، يعنې که بالفرض په دار التکليف کښې ټول خلک غاړه اېښودونکي جوړ شي نو دا کار به په زور سره صورت ونيسي.

ب: مجاهد رحمته الله عليه وايي چې مؤمن الله ﷻ ته طوعًا سجده کوي او د کافر سوری کرهًا سجده کوي.

ج: الحسن رحمته الله عليه وايي چې مؤمن طوعًا ايمان راوړي او کافر کرهًا (د تورې په زور) ايمان راوړي.

د: قتادة رحمته الله عليه وايي چې: مؤمن طوعًا ايمان راوړي خو کافر يې کرهًا راوړي چې عذاب وگوري مگر هلته ورته ايمان څه فائده نه کوي.

ه: الزجاج رحمته الله عليه وايي چې ټول مخلوق الله ﷻ ته کرهًا په دې معنی منقاد دی چې هېڅوک يې د تکويني اوامرو څخه سر نه شي غړولی او نه پکښې څوک د تغير توان لري. او دا ځکه چې په تکويني اوامرو کښې د چا اختيار نشته ټول د "مَن" په امر باندې موجودېږي او بس.

هوا په تشريعي اوامرو کښې هغه څوک غاړه اېښودونکي گڼل کېږي چې طوعًا په خپله خوښه ورته تسليم شي او عقیده ورباندې وکړي.

که څه هم د ځينو مفسرينو کرامو^(۲) همدغه پنځمه معنی خوښه ده چې حاصل يې داسې کېږي چې: کافران ولې د الله ﷻ د دين څخه په غير د بل دين په هڅه کښې دي او تشريعي اوامر يې نه قبلوي حال دا چې په تکويني اوامرو کښې ورڅخه مخالفت نه شي کولی، نو دوی ته مناسب دي چې تشريعاً هم ترې مخالفت ونه کړي ترڅو د ټولو کائناتو د قانون سره موافق شي.

(۱) التفسير الكبير ج ۸ ص ۱۳۰، زاد السراج ۱ ص ۲۵۳، البحر المحيط ج ۳ ص ۲۴۶، تفسير الطبري ج ۳ ص ۲۳۶

(۲) في ظلال القرآن ج ۱ ص ۴۲۱

مگر په همدې تفسیر باندې د سړي په ذهن کښې دا اعتراض ګرځي چې الله ﷻ خو په بل ځای کښې د تګویني امر د منلو څخه په طوعې سره تعبیر کړی دی لکه چې فرمایي: ﴿فَقَالَ لَهَا وَلِلْأَرْضِ آتِيَا طَوْعًا أَوْ كَرْهًا قَالَتَا أَتَيْنَا طَائِعِينَ﴾ [فصلت: ۱۱] یعنی: نو الله ﷻ اسمان ته او هم ځمکې ته وویلې چې راشئ (موجود شئ) که خوښه مو وي او که خوښه مو نه وي، دوی دواړو وویلې چې راغلو مونږ (موجود شوو) په داسې حال کښې چې خوښه مو ده.

او په ذکر شوي تفسیر کښې چې اکثریت خوښ کړی دی د تګویني امر منل په کرهې سره تعبیر کړی شوی دی، دا نه ده مګر د ایت څخه مخالفه معنی ده.

د همدې کبله مونږ څلورم تفسیر (چې فتاده رحمه الله کړی دی) خوښوو، چې حاصل یې داسې را اوځي:

ای کافرانو! تاسو خپلې ناتوانۍ او کمزورۍ په نظر کښې ونیسئ او د الله ﷻ دین په ډېره خوشالۍ او رضامندۍ باندې قبول کړئ. او دا ځکه چې:

اول: تاسو په دنیا کښې هم د الله ﷻ د مقابلې توان نه لرئ که اراده یې وشي په زور به یې درباندي ومني. ځکه چې د الله ﷻ د مقابلې توان نه څوک په ځمکه کښې لري او نه په اسمان کښې او ټول ورته تسلیم دي، خو د زور په انقیاد باندې تاسو د ملامتۍ څخه نه خلاصېږئ او څه ګټه درته نه شي رسولی.

همدې مضمون ته الله ﷻ اشاره کړې ده چې: ﴿إِنْ نَشَأْ نُزِّلْ عَلَيْهِمْ مِنَ السَّمَاءِ آيَةٌ فَظَلَّتْ أَعْنَاقُهُمْ لَهَا خَاضِعِينَ﴾ [الشعراء: ۴] یعنی: که زمونږ اراده وشي په دوی باندې به د اسمان (غیبو) څخه داسې معجزه وربښکته کړو چې غاړې به یې ورته ذلیلې وګرځي (او ورته تسلیم به شي).

دوهم: تاسو په آخرت کښې هم کمزوري یاست چې خپل ځانونه د الله ﷻ د محاسبې څخه نه شئ بچ کولی او په زور به د هغه ﷻ حضور ته بیولې کېږئ او هغه ﷻ به درباندي فیصله کوي.

ای کافرانو! چې تاسو د ټولو پیغمبرانو علیه السلام اتفاقي دین نه منئ او د ټولو کائناتو فطري قوانین د پښو لاندې کوئ او هیڅ یوه دلیل او برهان ته اعتناء نه کوئ نو ستاسو کوم زور او کوم قوت؟ دومره کمزوری مخلوق او دومره لوی تکبر؟

یادونه

۲- د ﴿قُلْ ءَامَنَّا بِاللَّهِ﴾ الآية غوندې یو بل ایت د [البقرة: ۱۳۶] کښې تېر شوی دی، دواړه ایتونه سره د ثفنن فی العبارة د کبله لږ څه جزئي فرقونه لري چې په عربي ژبه کښې د بدائعو څخه شمېرل کېږي. اما په تفسیر کښې سره فرق نه لري نو کوم تفسیر چې مونږ ته لازم ښکارېده هغه مو هملته لیکلی دی بیا لیکنه یې لازمه نه ګڼو نو هیله ده محترم لوستونکي د "الأسباط" د معنی په باره کښې او د موسی علیهِ السلام او د عیسی علیهِ السلام د نومونو د ذکر په هکله هلته مراجعه وکړي.

﴿ كَيْفَ يَهْدِي اللَّهُ قَوْمًا كَفَرُوا بَعْدَ إِيمَانِهِمْ وَشَهِدُوا أَنَّ الرَّسُولَ حَقٌّ وَجَاءَهُمُ الْبَيِّنَاتُ وَاللَّهُ لَا يَهْدِي الْقَوْمَ الظَّالِمِينَ ﴾ (۱۱) أُولَٰئِكَ جَزَاؤُهُمْ أَنَّ عَلَيْهِمْ لَعْنَةَ اللَّهِ وَالْمَلَائِكَةِ وَالنَّاسِ أَجْمَعِينَ ﴿۱۲﴾ خَالِدِينَ فِيهَا لَا تُخَفَّفُ عَنْهُمْ الْعَذَابُ وَلَا هُمْ يُنظَرُونَ ﴿۱۳﴾ إِلَّا الَّذِينَ تَابُوا مِنْ بَعْدِ ذَٰلِكَ وَأَصْلَحُوا فَإِنَّ اللَّهَ غَفُورٌ رَحِيمٌ ﴿۱۴﴾

[۸۶] څرنگه به الله ﷻ داسې قوم ته هدايت وکړي (مطلب ته به يې ورسوي) چې هغوی د ايمان راوړلو څخه وروسته په داسې حال کې کفر غوره کړی دی چې شاهدي يې ورکړي وي (په دې خبره باندې) چې بې شکه (دا) پیغمبر حق دی او (په داسې حال کې چې) دوی ته ښکاره دلايل (او معجزات هم) ورغلي وه. او الله ﷻ ظالم قوم ته هدايت نه کوي (چې مطلب ته ورباندې ورسېږي). [۸۷] دغه کسان چې دي، د دوی جزا دا ده چې يقيناً په دوی باندې د الله ﷻ او د ملائکو او د ټولو خلکو لعنت دی.

[۸۸] (په داسې حال کې چې) په (همدې) لعنت (دوزخ) کې به همېشه وي، نه به ترې عذاب تخفيف کړی شي او نه به ورته مهلت ورکړی شي.

[۸۹] مگر هغه کسان چې د همدغو (مرتد کېدلو) څخه وروسته توبه وباسي او (ځانونه) اصلاح کړي نو (په دغو کسانو باندې ذکرې شوې جزاگانې نشته ځکه چې) يقيناً الله ﷻ ښوونکی دی (په تېر شوي ارتداد باندې يې نه نيسي او) مهربان دی (د استحقاق څخه به اضافه فضل ورباندې وکړي جنتونه به ورکړي او هم به په دنيا کې د ښکو عملونو توفيق ورکړي).

شان نزول

که څه هم مفسرينو کرامو د ذکر و شوي ايتونو په باره کې متعدد مصداقات او يا شان نزولونه روايت کړي دي چې ټول يې د مفهوم لاندې راتلای شي^(۱)، خو مونږ ترې لاندې هغه روايتونه راغلولو کوم چې مونږ ته د دې ايتونو د سياق سره ښه ښکاري:

۱- د عبد الله بن عباس رضی الله عنه څخه روايت دی چې د انصارو د جملې څخه يو سړی مسلمان شوی وه خو بېرته کافر شو او مشرکانو ته ورغی مگر څه موده وروسته په ارتداد باندې پښېمانه شو او خپلوانو ته يې جواب ولېږه چې زما دپاره د نبی کریم ﷺ څخه پوښتنه وکړئ چې د ارتداد څخه به مې توبه قبوله شي او که نه. نو د همدې پوښتنې په جواب کې ذکر شوي ايتونه نازل شوه چې توبه يې قبلېږي^(۲).

(۱) الدر المنثور ج ۲ ص ۲۵۶: التفسير الكبير ج ۸ ص ۱۲۵

(۲) تفسير ابن کثير ج ۱ ص ۳۷۹

۲۔ د الحسن رحمۃ اللہ علیہ روایت دی چې دا ایتونه د اهل الکتابو په باره کښې نازل شوي دي چې د بعثت څخه وړاندې یې په نبي کریم ﷺ باندې ایمان راوړي وه چې راتلونکي آخر الزمان پیغمبر په حق دی، او مشرکانو ته به یې ویلي چې کله الله ﷻ هغه مبعوث کړ نو مونږ به د هغه په نصرت په تاسو باندې غلبه پیدا کړو او د ظلمونو انتقام به درڅخه واخلو.

خو کله چې آخر الزمان پیغمبر ﷺ مبعوث شو دوی ورباندې رومښي کافران جوړ شوه او د خپلې پخوانۍ عقیدې څخه بیرته تاو او مرتد شوه^۱.

د ارتباط وجې

۱۔ د وړاندېنيو ایتونو د اشاراتو څخه معلومه چې دلایل خو دې همدومره وي چې تاسو ته وویل شوه نور نو فقط همدا یوه خبره پاتې ده چې په زور مسلمان کړی شي، خو دا کار الله ﷻ نه کوي او د اختیاري ایمان راوړلو استعداد تاسو د خاورو سره برابر کړی دی.

په دې ایتونو کښې همدا مضمون تعقیب شوی دی چې ستاسو غوندې خلکو ته به څنگه الله ﷻ هدایت وکړي چې د معجزاتو د لیدلو سره سره حق دین نه مني او هغو ټولو دلایلو ته شا کوي د کومو په بنیاد یې چې یو خل ایمان راوړی وه او د نبي کریم ﷺ په حقانیت یې شهادت ورکړی وه، البته د مبعوثیت څخه وړاندې.

۲۔ هلته واضحه شوې وه چې د اسلام څخه به غیر بل دین د الله ﷻ په نزد باندې مقبول نه دی او دلته دا واضحه کېږي چې څوک د اسلام څخه مرتد شي هغوی په لاندې درې گروپونو باندې وېشلي کېږي.

الف: هغه ډله کافران چې په اخلاص توبه وباسي نو الله ﷻ یې توبه قبلوي.

ب: هغه ډله چې توبه یې د اخلاص څخه نمایندګي نه کوي او ورځ په ورځ یې کفر زیاتېږي نو د دوی توبه قبوله نه ده.

ج: هغه ډله چې د مرګ د ورځې پورې به کفر کلک وي او په همدې حالت کښې مړه شي دوی نه هم نه توبه شته او نه به ورته الله ﷻ بښنه وکړي او نه به ترې فدیة قبوله کړي.

د مطلب خلاصه

۱۔ د دوهمې او درېمې ډلې بیان په راتلونکو ایتونو کښې راوړان دی او د لومړنۍ ډلې بیان دا دی چې ای پیغمبره! دغو کافرانو ته تمه مه کوه چې دوی به په تاباندې بیا ایمان راوړي او دا ځکه چې الله ﷻ به هغه قوم نه څنگه هدایت وکړي چې هغوی د ایمان راوړلو څخه وروسته بیرته کافر شوي وي په داسې حال کښې چې ستا په رسالت باندې یې شاهدي ورکړې وي او معجزات او دلایل یې په کافي اندازه د نظره تیر شوي وي چې د هغو په سبب یې ایمان راوړی وه خو یو خل یې بیا کفر نه محه کړه او دلایل یې ټول د پښو لاندې کړه.

دوی ته ځکه الله ﷻ هدایت نه کوي چې دوی ظالمان دي او ظالم قوم هدایت نه شي موندلی چې د هدایت اسباب یې د منځه وړي دي.

۲- د دغې ډلې کافرانو جزا دا ده چې په دوی باندې د الله ﷻ لعنت دی چې ورځ په ورځ یې د رحمت څخه لرې کېږي او د ملانکو او د ټولو خلکو لعنت هم ورباندې دی چې ښه راوې ورته کوي حتی دوی پخپله هم ځانو ته د الله ﷻ غضب غواړي کله چې دوی ووايي چې: ای الله! په ظالم قوم باندې غضب نازل کړي، حال دا چې ظالمان بل څوک نه دي مگر همدوی دي.

۳- دوی به په همدغه لعنت کېنې همېشه وي، ترڅو چې دنیا باقی وي د الله ﷻ لعنت به ورباندې زیاتېږي او څومره خلک چې د دوی په غیر مشروع لار باندې تګ کوي دوی به ورسره پکېنې شریک وي او په آخرت کېنې به د لعنت په اصلي مظهر (دوزخ) کېنې د دوام په توګه معذب شي چې نه به ترې عذاب تخفیف کړی شي او نه به ورته څه دمه ورکړی شي.

هو! تر هغه وخته پورې چې ارواګانې یې د غرغړې حالت ته نه وي رسېدلې د توبې دروازه ورته خلاصه ده، نو د ذکر شوو ټولو لعنتونو او عذابونو څخه د دوی هغه کسان بچ پاتې کېدلی شي چې د همدې ټولو جنایتونو څخه وروسته الله ﷻ ته ورتاو شي او په اخلاص توبه وباسي خو په دې شرط چې بیا پخواني خوی ته لاس وانه چوي او په واقعي توګه د خپلو ځانو په اصلاح کېنې مصروف شي، نو الله ﷻ به په دا ځل بیا هم د جنایت څخه ورتېر شي او په تېرو شوو کناهونو باندې به یې ونه نیسي. برسېره په دې د توفیق مهرباني به پرې هم وکړي او د استحقاق څخه اضافه اجر ونه به ورکړي، دا ځکه چې الله ﷻ غفور رحیم دی.

توضیحات

۱- ۚ كَيْفَ يَهْدِي اللَّهُ ۚ ٢٠ ٢١ ٢٢ ٢٣ ٢٤ ٢٥ ٢٦ ٢٧ ٢٨ ٢٩ ٣٠ ٣١ ٣٢ ٣٣ ٣٤ ٣٥ ٣٦ ٣٧ ٣٨ ٣٩ ٤٠ ٤١ ٤٢ ٤٣ ٤٤ ٤٥ ٤٦ ٤٧ ٤٨ ٤٩ ٥٠ ٥١ ٥٢ ٥٣ ٥٤ ٥٥ ٥٦ ٥٧ ٥٨ ٥٩ ٦٠ ٦١ ٦٢ ٦٣ ٦٤ ٦٥ ٦٦ ٦٧ ٦٨ ٦٩ ٧٠ ٧١ ٧٢ ٧٣ ٧٤ ٧٥ ٧٦ ٧٧ ٧٨ ٧٩ ٨٠ ٨١ ٨٢ ٨٣ ٨٤ ٨٥ ٨٦ ٨٧ ٨٨ ٨٩ ٩٠ ٩١ ٩٢ ٩٣ ٩٤ ٩٥ ٩٦ ٩٧ ٩٨ ٩٩ ١٠٠ ١٠١ ١٠٢ ١٠٣ ١٠٤ ١٠٥ ١٠٦ ١٠٧ ١٠٨ ١٠٩ ١١٠ ١١١ ١١٢ ١١٣ ١١٤ ١١٥ ١١٦ ١١٧ ١١٨ ١١٩ ١٢٠ ١٢١ ١٢٢ ١٢٣ ١٢٤ ١٢٥ ١٢٦ ١٢٧ ١٢٨ ١٢٩ ١٣٠ ١٣١ ١٣٢ ١٣٣ ١٣٤ ١٣٥ ١٣٦ ١٣٧ ١٣٨ ١٣٩ ١٤٠ ١٤١ ١٤٢ ١٤٣ ١٤٤ ١٤٥ ١٤٦ ١٤٧ ١٤٨ ١٤٩ ١٥٠ ١٥١ ١٥٢ ١٥٣ ١٥٤ ١٥٥ ١٥٦ ١٥٧ ١٥٨ ١٥٩ ١٦٠ ١٦١ ١٦٢ ١٦٣ ١٦٤ ١٦٥ ١٦٦ ١٦٧ ١٦٨ ١٦٩ ١٧٠ ١٧١ ١٧٢ ١٧٣ ١٧٤ ١٧٥ ١٧٦ ١٧٧ ١٧٨ ١٧٩ ١٨٠ ١٨١ ١٨٢ ١٨٣ ١٨٤ ١٨٥ ١٨٦ ١٨٧ ١٨٨ ١٨٩ ١٩٠ ١٩١ ١٩٢ ١٩٣ ١٩٤ ١٩٥ ١٩٦ ١٩٧ ١٩٨ ١٩٩ ٢٠٠ ٢٠١ ٢٠٢ ٢٠٣ ٢٠٤ ٢٠٥ ٢٠٦ ٢٠٧ ٢٠٨ ٢٠٩ ٢١٠ ٢١١ ٢١٢ ٢١٣ ٢١٤ ٢١٥ ٢١٦ ٢١٧ ٢١٨ ٢١٩ ٢٢٠ ٢٢١ ٢٢٢ ٢٢٣ ٢٢٤ ٢٢٥ ٢٢٦ ٢٢٧ ٢٢٨ ٢٢٩ ٢٣٠ ٢٣١ ٢٣٢ ٢٣٣ ٢٣٤ ٢٣٥ ٢٣٦ ٢٣٧ ٢٣٨ ٢٣٩ ٢٤٠ ٢٤١ ٢٤٢ ٢٤٣ ٢٤٤ ٢٤٥ ٢٤٦ ٢٤٧ ٢٤٨ ٢٤٩ ٢٥٠ ٢٥١ ٢٥٢ ٢٥٣ ٢٥٤ ٢٥٥ ٢٥٦ ٢٥٧ ٢٥٨ ٢٥٩ ٢٦٠ ٢٦١ ٢٦٢ ٢٦٣ ٢٦٤ ٢٦٥ ٢٦٦ ٢٦٧ ٢٦٨ ٢٦٩ ٢٧٠ ٢٧١ ٢٧٢ ٢٧٣ ٢٧٤ ٢٧٥ ٢٧٦ ٢٧٧ ٢٧٨ ٢٧٩ ٢٨٠ ٢٨١ ٢٨٢ ٢٨٣ ٢٨٤ ٢٨٥ ٢٨٦ ٢٨٧ ٢٨٨ ٢٨٩ ٢٩٠ ٢٩١ ٢٩٢ ٢٩٣ ٢٩٤ ٢٩٥ ٢٩٦ ٢٩٧ ٢٩٨ ٢٩٩ ٣٠٠ ٣٠١ ٣٠٢ ٣٠٣ ٣٠٤ ٣٠٥ ٣٠٦ ٣٠٧ ٣٠٨ ٣٠٩ ٣١٠ ٣١١ ٣١٢ ٣١٣ ٣١٤ ٣١٥ ٣١٦ ٣١٧ ٣١٨ ٣١٩ ٣٢٠ ٣٢١ ٣٢٢ ٣٢٣ ٣٢٤ ٣٢٥ ٣٢٦ ٣٢٧ ٣٢٨ ٣٢٩ ٣٣٠ ٣٣١ ٣٣٢ ٣٣٣ ٣٣٤ ٣٣٥ ٣٣٦ ٣٣٧ ٣٣٨ ٣٣٩ ٣٤٠ ٣٤١ ٣٤٢ ٣٤٣ ٣٤٤ ٣٤٥ ٣٤٦ ٣٤٧ ٣٤٨ ٣٤٩ ٣٥٠ ٣٥١ ٣٥٢ ٣٥٣ ٣٥٤ ٣٥٥ ٣٥٦ ٣٥٧ ٣٥٨ ٣٥٩ ٣٦٠ ٣٦١ ٣٦٢ ٣٦٣ ٣٦٤ ٣٦٥ ٣٦٦ ٣٦٧ ٣٦٨ ٣٦٩ ٣٧٠ ٣٧١ ٣٧٢ ٣٧٣ ٣٧٤ ٣٧٥ ٣٧٦ ٣٧٧ ٣٧٨ ٣٧٩ ٣٨٠ ٣٨١ ٣٨٢ ٣٨٣ ٣٨٤ ٣٨٥ ٣٨٦ ٣٨٧ ٣٨٨ ٣٨٩ ٣٩٠ ٣٩١ ٣٩٢ ٣٩٣ ٣٩٤ ٣٩٥ ٣٩٦ ٣٩٧ ٣٩٨ ٣٩٩ ٤٠٠ ٤٠١ ٤٠٢ ٤٠٣ ٤٠٤ ٤٠٥ ٤٠٦ ٤٠٧ ٤٠٨ ٤٠٩ ٤١٠ ٤١١ ٤١٢ ٤١٣ ٤١٤ ٤١٥ ٤١٦ ٤١٧ ٤١٨ ٤١٩ ٤٢٠ ٤٢١ ٤٢٢ ٤٢٣ ٤٢٤ ٤٢٥ ٤٢٦ ٤٢٧ ٤٢٨ ٤٢٩ ٤٣٠ ٤٣١ ٤٣٢ ٤٣٣ ٤٣٤ ٤٣٥ ٤٣٦ ٤٣٧ ٤٣٨ ٤٣٩ ٤٤٠ ٤٤١ ٤٤٢ ٤٤٣ ٤٤٤ ٤٤٥ ٤٤٦ ٤٤٧ ٤٤٨ ٤٤٩ ٤٥٠ ٤٥١ ٤٥٢ ٤٥٣ ٤٥٤ ٤٥٥ ٤٥٦ ٤٥٧ ٤٥٨ ٤٥٩ ٤٦٠ ٤٦١ ٤٦٢ ٤٦٣ ٤٦٤ ٤٦٥ ٤٦٦ ٤٦٧ ٤٦٨ ٤٦٩ ٤٧٠ ٤٧١ ٤٧٢ ٤٧٣ ٤٧٤ ٤٧٥ ٤٧٦ ٤٧٧ ٤٧٨ ٤٧٩ ٤٨٠ ٤٨١ ٤٨٢ ٤٨٣ ٤٨٤ ٤٨٥ ٤٨٦ ٤٨٧ ٤٨٨ ٤٨٩ ٤٩٠ ٤٩١ ٤٩٢ ٤٩٣ ٤٩٤ ٤٩٥ ٤٩٦ ٤٩٧ ٤٩٨ ٤٩٩ ٥٠٠ ٥٠١ ٥٠٢ ٥٠٣ ٥٠٤ ٥٠٥ ٥٠٦ ٥٠٧ ٥٠٨ ٥٠٩ ٥١٠ ٥١١ ٥١٢ ٥١٣ ٥١٤ ٥١٥ ٥١٦ ٥١٧ ٥١٨ ٥١٩ ٥٢٠ ٥٢١ ٥٢٢ ٥٢٣ ٥٢٤ ٥٢٥ ٥٢٦ ٥٢٧ ٥٢٨ ٥٢٩ ٥٣٠ ٥٣١ ٥٣٢ ٥٣٣ ٥٣٤ ٥٣٥ ٥٣٦ ٥٣٧ ٥٣٨ ٥٣٩ ٥٤٠ ٥٤١ ٥٤٢ ٥٤٣ ٥٤٤ ٥٤٥ ٥٤٦ ٥٤٧ ٥٤٨ ٥٤٩ ٥٥٠ ٥٥١ ٥٥٢ ٥٥٣ ٥٥٤ ٥٥٥ ٥٥٦ ٥٥٧ ٥٥٨ ٥٥٩ ٥٦٠ ٥٦١ ٥٦٢ ٥٦٣ ٥٦٤ ٥٦٥ ٥٦٦ ٥٦٧ ٥٦٨ ٥٦٩ ٥٧٠ ٥٧١ ٥٧٢ ٥٧٣ ٥٧٤ ٥٧٥ ٥٧٦ ٥٧٧ ٥٧٨ ٥٧٩ ٥٨٠ ٥٨١ ٥٨٢ ٥٨٣ ٥٨٤ ٥٨٥ ٥٨٦ ٥٨٧ ٥٨٨ ٥٨٩ ٥٩٠ ٥٩١ ٥٩٢ ٥٩٣ ٥٩٤ ٥٩٥ ٥٩٦ ٥٩٧ ٥٩٨ ٥٩٩ ٦٠٠ ٦٠١ ٦٠٢ ٦٠٣ ٦٠٤ ٦٠٥ ٦٠٦ ٦٠٧ ٦٠٨ ٦٠٩ ٦١٠ ٦١١ ٦١٢ ٦١٣ ٦١٤ ٦١٥ ٦١٦ ٦١٧ ٦١٨ ٦١٩ ٦٢٠ ٦٢١ ٦٢٢ ٦٢٣ ٦٢٤ ٦٢٥ ٦٢٦ ٦٢٧ ٦٢٨ ٦٢٩ ٦٣٠ ٦٣١ ٦٣٢ ٦٣٣ ٦٣٤ ٦٣٥ ٦٣٦ ٦٣٧ ٦٣٨ ٦٣٩ ٦٤٠ ٦٤١ ٦٤٢ ٦٤٣ ٦٤٤ ٦٤٥ ٦٤٦ ٦٤٧ ٦٤٨ ٦٤٩ ٦٥٠ ٦٥١ ٦٥٢ ٦٥٣ ٦٥٤ ٦٥٥ ٦٥٦ ٦٥٧ ٦٥٨ ٦٥٩ ٦٦٠ ٦٦١ ٦٦٢ ٦٦٣ ٦٦٤ ٦٦٥ ٦٦٦ ٦٦٧ ٦٦٨ ٦٦٩ ٦٧٠ ٦٧١ ٦٧٢ ٦٧٣ ٦٧٤ ٦٧٥ ٦٧٦ ٦٧٧ ٦٧٨ ٦٧٩ ٦٨٠ ٦٨١ ٦٨٢ ٦٨٣ ٦٨٤ ٦٨٥ ٦٨٦ ٦٨٧ ٦٨٨ ٦٨٩ ٦٩٠ ٦٩١ ٦٩٢ ٦٩٣ ٦٩٤ ٦٩٥ ٦٩٦ ٦٩٧ ٦٩٨ ٦٩٩ ٧٠٠ ٧٠١ ٧٠٢ ٧٠٣ ٧٠٤ ٧٠٥ ٧٠٦ ٧٠٧ ٧٠٨ ٧٠٩ ٧١٠ ٧١١ ٧١٢ ٧١٣ ٧١٤ ٧١٥ ٧١٦ ٧١٧ ٧١٨ ٧١٩ ٧٢٠ ٧٢١ ٧٢٢ ٧٢٣ ٧٢٤ ٧٢٥ ٧٢٦ ٧٢٧ ٧٢٨ ٧٢٩ ٧٣٠ ٧٣١ ٧٣٢ ٧٣٣ ٧٣٤ ٧٣٥ ٧٣٦ ٧٣٧ ٧٣٨ ٧٣٩ ٧٤٠ ٧٤١ ٧٤٢ ٧٤٣ ٧٤٤ ٧٤٥ ٧٤٦ ٧٤٧ ٧٤٨ ٧٤٩ ٧٥٠ ٧٥١ ٧٥٢ ٧٥٣ ٧٥٤ ٧٥٥ ٧٥٦ ٧٥٧ ٧٥٨ ٧٥٩ ٧٦٠ ٧٦١ ٧٦٢ ٧٦٣ ٧٦٤ ٧٦٥ ٧٦٦ ٧٦٧ ٧٦٨ ٧٦٩ ٧٧٠ ٧٧١ ٧٧٢ ٧٧٣ ٧٧٤ ٧٧٥ ٧٧٦ ٧٧٧ ٧٧٨ ٧٧٩ ٧٨٠ ٧٨١ ٧٨٢ ٧٨٣ ٧٨٤ ٧٨٥ ٧٨٦ ٧٨٧ ٧٨٨ ٧٨٩ ٧٩٠ ٧٩١ ٧٩٢ ٧٩٣ ٧٩٤ ٧٩٥ ٧٩٦ ٧٩٧ ٧٩٨ ٧٩٩ ٨٠٠ ٨٠١ ٨٠٢ ٨٠٣ ٨٠٤ ٨٠٥ ٨٠٦ ٨٠٧ ٨٠٨ ٨٠٩ ٨١٠ ٨١١ ٨١٢ ٨١٣ ٨١٤ ٨١٥ ٨١٦ ٨١٧ ٨١٨ ٨١٩ ٨٢٠ ٨٢١ ٨٢٢ ٨٢٣ ٨٢٤ ٨٢٥ ٨٢٦ ٨٢٧ ٨٢٨ ٨٢٩ ٨٣٠ ٨٣١ ٨٣٢ ٨٣٣ ٨٣٤ ٨٣٥ ٨٣٦ ٨٣٧ ٨٣٨ ٨٣٩ ٨٤٠ ٨٤١ ٨٤٢ ٨٤٣ ٨٤٤ ٨٤٥ ٨٤٦ ٨٤٧ ٨٤٨ ٨٤٩ ٨٥٠ ٨٥١ ٨٥٢ ٨٥٣ ٨٥٤ ٨٥٥ ٨٥٦ ٨٥٧ ٨٥٨ ٨٥٩ ٨٦٠ ٨٦١ ٨٦٢ ٨٦٣ ٨٦٤ ٨٦٥ ٨٦٦ ٨٦٧ ٨٦٨ ٨٦٩ ٨٧٠ ٨٧١ ٨٧٢ ٨٧٣ ٨٧٤ ٨٧٥ ٨٧٦ ٨٧٧ ٨٧٨ ٨٧٩ ٨٨٠ ٨٨١ ٨٨٢ ٨٨٣ ٨٨٤ ٨٨٥ ٨٨٦ ٨٨٧ ٨٨٨ ٨٨٩ ٨٩٠ ٨٩١ ٨٩٢ ٨٩٣ ٨٩٤ ٨٩٥ ٨٩٦ ٨٩٧ ٨٩٨ ٨٩٩ ٩٠٠ ٩٠١ ٩٠٢ ٩٠٣ ٩٠٤ ٩٠٥ ٩٠٦ ٩٠٧ ٩٠٨ ٩٠٩ ٩١٠ ٩١١ ٩١٢ ٩١٣ ٩١٤ ٩١٥ ٩١٦ ٩١٧ ٩١٨ ٩١٩ ٩٢٠ ٩٢١ ٩٢٢ ٩٢٣ ٩٢٤ ٩٢٥ ٩٢٦ ٩٢٧ ٩٢٨ ٩٢٩ ٩٣٠ ٩٣١ ٩٣٢ ٩٣٣ ٩٣٤ ٩٣٥ ٩٣٦ ٩٣٧ ٩٣٨ ٩٣٩ ٩٤٠ ٩٤١ ٩٤٢ ٩٤٣ ٩٤٤ ٩٤٥ ٩٤٦ ٩٤٧ ٩٤٨ ٩٤٩ ٩٥٠ ٩٥١ ٩٥٢ ٩٥٣ ٩٥٤ ٩٥٥ ٩٥٦ ٩٥٧ ٩٥٨ ٩٥٩ ٩٦٠ ٩٦١ ٩٦٢ ٩٦٣ ٩٦٤ ٩٦٥ ٩٦٦ ٩٦٧ ٩٦٨ ٩٦٩ ٩٧٠ ٩٧١ ٩٧٢ ٩٧٣ ٩٧٤ ٩٧٥ ٩٧٦ ٩٧٧ ٩٧٨ ٩٧٩ ٩٨٠ ٩٨١ ٩٨٢ ٩٨٣ ٩٨٤ ٩٨٥ ٩٨٦ ٩٨٧ ٩٨٨ ٩٨٩ ٩٩٠ ٩٩١ ٩٩٢ ٩٩٣ ٩٩٤ ٩٩٥ ٩٩٦ ٩٩٧ ٩٩٨ ٩٩٩ ١٠٠٠

خو په دواړو طریقو کېنې د دې ایت شریف د حکم څخه هغه کسان وتلي دي کومو ته چې په څلورم ایت کېنې اشاره شوې ده چې ۚ إِلَّا الَّذِينَ تَابُوا ۚ الآية نو څوک داسې اعتراض نه شي کولی چې د دې ایت مضمون دا دی چې مرتد ته الله ﷻ هدایت نه کوي او د هغه ایت مضمون دا دی چې هدایت ورته کوي نو د دواړو ایتونو مفاهیم سره متناقض شوه. د جواب حاصل یې دا دی چې هغه

ایت د دې ایت متمم دی چې د دواړو مجموعې څخه یو کلام جوړېږي او دوه کلامه نه دي چې دواړه سره متناقض جوړ شي.

یادونه

۲- د لعنت په باره کښې ډېر ښه مفید بحثونه د [البقرة: ۱۵۹-۱۶۱] ایتونو لاندې تېر شوي دي، دوهم ځل لیکل یې اوږدوالی پیدا کوي نو هیله ده چې محترم لوستونکي ورته مراجعه وکړي.

توبه څه ته وايي؟

۳- هر څوک چې د خپل ځان د خلاصون دپاره د گناه څخه اعتذار وړاندې کوي نو د لاندې درې حالونو څخه به خالي نه وي^(۱):

الف: چې بالکل د گناه څخه انکار وکړي چې ما نه ده کړې تهمت راپورې تړلی شوی دی.
ب: چې ووايي گناه مې کړې ده خو زه یې په کولو کښې ملامت نه یم، د دې کبله او د دې کبله مې ورته اقدام کړی دی.
ج: چې ووايي گناه مې کړې ده او هېڅ وجه د جواز مې په لاس کښې نه وه، بد مې کړي او اوس ورباندې پښه مانه یم.

دغه درېم ډول اعتذار د توبې په نامه یادېږي چې په شریعت کښې لاندې څلور شرطونه لري:
اول: چې گناه د دې کبله پرېږدي چې قبیحه ده او په شریعت کښې ممنوعه ده.
دوهم: چې په کولو باندې یې پښه مانه او نادم وي.
درېم: چې په عین وخت کښې یې جدي قصد وي چې بیا به د نوموړي گناه کولو ته رجوع نه کوم.
څلورم: چې د کړی شوي گناه تلافی وکړي که ممکن وي. مثلاً د چا مال یې خوړلی وي، چې هغه بېرته ورکړي او که د چا غیبت یې کړی وي د هغه څخه عفو ترلاسه کړي.

سوال جواب

۴- که څوک وايي چې: ځینې مفسرین کرام^(۲)، خود ﴿وَأَصْلَحُوا﴾ ټکي څخه پنځم شرط هم استنباطوي چې که توبه کوونکي خپل ځان اصلاح نه کړ او گناه ته یې بیا عود وکړ نو توبه یې شرعي توبه نه ده، تاسو خو دغه شرط ذکر نه کړ؟
مونږ وایو چې: دغه شرط خو عین درېیم شرط دی چې باید د توبه کولو وخت کښې ورسره همدا عزم وي چې بیا به گناه ته نه ورگرځم. اما دا خبره چې که د همدغه عزم څخه رابښکته شو او بیا یې گناه ته اقدام وکړ نو د احنافو علیهم السلام په نزد پخوانۍ توبه یې شرعي توبه ده او تېره گناه ورته پرې عفو شوې ده البته چې دوهم ځل د نوې گناه مرتکب شو. او دا ځکه چې:

(۱) مفردات الرأغب ص ۷۲

(۲) تفسیر المنارج ۲ ص ۳۶۶

د ابو بکر الصديق ۽ په روايت نبي کریم ﷺ فرمايلي دي چې: «فَاِذَا ضَرُّهُ مِنْهُ اسْتَغْفَرَ وَاِنْ غَاذَ فِيهِ الْيَوْمَ سَبْعِينَ مَرَّةً»^(۱) يعني: هغه څوک په گناه باندې مصر (دوام ورکونکی) نه گڼل کېږي چې د گناه څخه بنسټه غواړي او که په يوه ورځ کېنې اويا کرته گناه ته بېرته ورستون شي. نو چې کله مغفرت غوښتونکی (توبه ويستونکی) مداوم ونه گڼل شو نو معلومه شوه چې پخوانۍ توبه او استغفار يې د منځه نه دی تللی.

هوا که دوی ووايي چې زموږ مراد دا دی چې په توبو کېنې ډېره لويه او موثره توبه هغه ده چې وروسته ترې گناه ته رجوع ونه کړي شي نو بيا خو بالکل اختلاف د منځه ځي. او دا ځکه چې دغه ډول توبه خو هر څوک لويه توبه گڼي ته به وايي چې د دې څخه په غير بله توبه د سره توبه نه ده!

هر مو نه شي!

۵- هر مو نه شي چې د "ثائب" کلمه چې د الله ﷻ صفت واقع شي نو د توبه قبلوونکي معنی ورکوي. همدارنگه د "ثواب" څخه د ډېر توبه قبلوونکي مرادېږي. او که د بنده صفت واقع شي نو "ثائب" په معنی د توبه ويستونکي او "ثواب" په معنی د ډېر توبه ويستونکي کېږي.^(۲)

﴿إِنَّ الَّذِينَ كَفَرُوا بَعْدَ إِيمَانِهِمْ ثُمَّ أَزْدَادُوا كُفْرًا لَّنْ تَقْبَلَ تَوْبَتُهُمْ وَأُولَٰئِكَ هُمُ الضَّالُّونَ﴾^(۱) إِنَّ الَّذِينَ كَفَرُوا وَمَاتُوا وَهُمْ كُفَّارٌ فَلَن يُقْبَلَ مِنْ أَحَدِهِمْ مِلْءُ الْأَرْضِ ذَهَبًا وَلَوْ افْتَدَىٰ بِهِ ۚ أُولَٰئِكَ لَهُمْ عَذَابٌ أَلِيمٌ وَمَا لَهُمْ مِنْ نَّاصِرِينَ ﴿١١﴾

[۹۰] بې شکه هغه کسان چې دوی د خپل ايمان راوړلو څخه وروسته بېرته کافر شوي دي بيا د کفر د حيثه زيات شوي دي (کفر يې قوي شوی دی)، هيڅکله به د دوی توبه قبوله نه کړي شي او دغه کسان همدوی گمراهان دي.

[۹۱] بې شکه هغه کسان چې دوی کافر شوي دي او په داسې حال کېنې مړه شي چې دوی کافر وي نو د دوی د جملې څخه د يوه څخه به هم د سرو زرو د حيثه د ځمکې ډکوالی (په هيڅ وجه) قبول نه کړي شي او که نوموړی يې (بالفرض د خپلو جنايتونو په مقابل کېنې) فديه کړي (د فديې په وجه به هم قبول نه کړي شي پاتې لا د تصدق په وجه).

دغه کسان چې دي دوی لره درناک عذاب دی او دوی لره به هيڅوک کومک کوونکی نه وي.

د مطلب خلاصه

په دې ايتونو کېنې د مرتدانو د پاتې دوه ډلو حکم بيان شوی دی چې د دواړو دپاره نه توبه شته او نه مغفرت. نو مضمون يې داسې دی چې:

(۱) سنن ابی داود ج ۱ ص ۲۱۲؛ جامع الترمذي ج ۲ ص ۱۹۶

(۲) مفردات الراغب ص ۷۲

۱- د مرتدانو دوهمه ډله هغه ده چې د ارتداد څخه وروسته توبه وباسي خو حقيقي توبه نه بلکې صرف د کوم مرام په منظور يې ورته اقدام کړی وي، د همدې کبله د دوی توبه د کفر په کمښت باندې څه اغېز نه کوي بلکې د توبې څخه وروسته هم روزمره د دوی کفر قوت پيدا کوي او د اسلام سره يې دښمني اضافه کېږي.

نو د دوی حکم دا دی چې توبه به يې د الله ﷻ په دربار کې هېڅکله قبوله نه شي. او دا ځکه چې حقيقي توبه نه ده، دغه کسان همدوی پاڅه گمراهان دي چې په زاړه ضلالت باندې پاتې دي او الله ﷻ ورباندې پوه دی.

۳- د مرتدانو درېمه ډله هغه ده چې هغوی د مرگ د ورځې پورې د توبې نوم هم په خوله باندې وانخلي او ظاهري توبه هم ونه باسي. دوی د توبې وروستنی چانس هم د لاسه ورکړ او د خلاصون ټولې دروازې يې په ځان باندې وتړلې. او دا ځکه چې د خلاصون دروازې خو دغه لاندې شيان دي: الف: د الله ﷻ رحم او مهرباني. دا خو دوی ته نشته ځکه چې الله ﷻ ورڅخه ناراض دی.

ب: د ارتداد څخه فديه ورکول. دا هم د دوی څخه الله ﷻ نه قبلوي که څه هم بالفرض دومره پرېمانه وي چې ټوله ځمکه په سرو زرو باندې ډکه وي او هغه ټول د همدغو مرتدانو د يو نفروې او دا ټول فديه ورکړي بلکې لا د همدغو سرو زرو په اندازه نور سره زر هم فديه کړي، خو د دې ټولو فديو سره سره به يې نه فديه قبوله شي او نه به د الله ﷻ د غضب څخه خلاص شي.

همدارنگه د مرتد هغه فديې هم نه قبلېږي چې بالفرض په ذکر شوي تفصيل سره يې په خپل ژوند کې صدقات او خيراتونه کړي وي. ځکه چې د صدقاتو د قبول دپاره ايمان شرط دی او نوموړي په دنيا کې ايمان نه درلود.

نو کله چې د يوه مرتد دپاره هم په ذکر شوي بيان سره نه فديه فائده کوي او نه صدقه نو د ډېرو مرتدانو دپاره خو يې بالکل نه کوي.

ج: د ارتداد څخه شفاعت. دا هم د دوی دپاره نشته ځکه چې دوی ته د الله ﷻ په نزد دردناک عذاب ټاکلی شوی دی، دا عذاب لکه چې په فديه باندې بدلون نه شي موندلی همدارنگه يې د شفاعتگرو په شفاعت باندې هم بدلون امکان نه لري، دا هم هله چې بالفرض دوی ته شفاعتگر وموندل شي افسوس چې دوی ته شفاعتگر هم نه شي موندل کېدلی.

د: په زور باندې خلاصون. دا هم ورته نشته، ايا د الله ﷻ څخه به داسې کومکيان دوی ترلاسه کړي چې د يو پلوه دومره زور آوړ وي چې د الله ﷻ مقابله وکړي شي او د بله پلوه د دغو مرتدانو سره دومره دوستي ولري چې د دوی دپاره د الله ﷻ مقابله ته ودرېږي. معلومه ده چې دغه دواړه ځنډې محالې دي.

توضیحات

۱- هغه شيان چې کفر ورباندې زياتېږي (قوي کېږي) په لاندې ډول دي:
الف: چې په کفر باندې اصرار وکړي. يعنې کفر ته ادامه ورکړي.

ب. چې د کفر سره بل کفر ملگری کړي، لکه چې اهل الکتابو په نبی کریم ﷺ د بعثت څخه مخکښې ایمان راوړی وه خو کله چې مبعوث شو دوی د خپل ایمان څخه ارتداد غوره کړ او انکار یې ترې وکړ بیا یې همدا کفر لا پسې قوي کړ چې نبی کریم ﷺ پورې یې سپکې سپورې خبرې هم کولې چې هره یوه خبره د کفر دپاره کافي وه او همدارنگه د ټولو معجزو څخه منکر شوه چې هر یو انکار بېل بېل کفر گڼل کېده، نو د دوی نجاست ورځ په ورځ مخ په زیادت وو.

ج. چې د کفر سره منافقت هم ملگری کړي، په خوله باندې توبه وباسي خو پټ په زړه کښې په خپل ارتداد کلک وي. دغه ډول خلک مونږ په یقین سره نه شو تشخیص کولی مگر د الله ﷻ څخه پټ نه دي د همدې کبله یې توبه نه قبلوي.

د. چې کفر یې د ختم اندازې ته ورسېږي، د دوی کفر دومره قوي کېږي چې هغوی بالکل توبه وپستلو ته اقدام نه کوي او که بالفرض د څه اغراضو په بناء ورته اقدام وکړي نو الله ﷻ یې نه قبلوي.

یوه پوښتنه او د هغې جواب

۲. دلته په تفاسيرو کښې دا پوښتنه مطرح شوې ده چې د متصل تېر شوي ایت څخه څرگندېږي چې الله ﷻ د مرتد توبه قبلوي او په دې ایت کښې فرمایي چې ﴿لَنْ تُقْبَلَ تَوْبَتُهُمْ﴾ هېڅکله به د مرتدانو توبه قبوله نه کړی شي، ایا دا تناقض نه دی؟

دې پوښتنې ته مفسرینو کرامو لاندې جوابونه کړي دي:

الف. په ﴿لَنْ تُقْبَلَ تَوْبَتُهُمْ﴾ کښې هغه توبه مراده ده چې د مرگ په حالت کښې یې وباسي او تر هغه پورې یې تاله کړې وي لکه چې الله ﷻ فرمایي ﴿وَلَيْستِ التَّوْبَةُ لِلَّذِينَ يَعْمَلُونَ السَّيِّئَاتِ حَتَّىٰ إِذَا حَضَرَ أَحَدَهُمُ الْمَوْتُ قَالَ إِنِّي تُبْتُ الْإِسْلَامَ﴾ [النساء: ۱۸] یعني: او هغو کسانو ته توبه نشته (نه قبلېږي) چې دوی تر هغه وخته جانیات کوي چې مرگ ورته حاضر شي نو بیا ووايي چې اوس توبه وباسم^۱. دا معنی ذهن ته په منډه نه ورځي.

ب. دلته هغه توبه مراده ده چې په مخکني ایت ﴿إِلَّا الَّذِينَ تَابُوا﴾ کښې ورته اشاره شوې ده، نو د معنی حاصل یې داسې کېږي د ارتداد څخه توبه وپستل مقبول دي خو چې په همدې توبه باندې قائم پاتې شي نو که بېرته د دوهم ځل دپاره مرتد شو نوموړې توبه د قبول د درجې څخه لوېږي او داسې گڼله کېږي لکه چې د سره یې توبه نه وي وپستلې^۲. مگر دا تفسیر متبادر نه دی، لکه چې توبه مقبوله نه ده دا هم مقبول نه دی.

۱. تفسیر الفاسي ج ۴ ص ۱۴۰

۲. التفسیر الکبیر ج ۸ ص ۱۳۹

ج: دلته د توبې عدم مقبولیت د مرګ څخه کنایه ده لکه چې دوهم ایت ورباندې دلالت کوي^(۱). په دې تقدیر باندې دوهم ایت د دې ایت دپاره تاکید واقع کېږي حال دا چې د تاکید څخه تاسیس بهتر دي.

د: دلته هغه توبه مراده ده چه د کفر د زیادت څخه یې وېستلې او اصلي ارتداد ځای په ځای پاتې وي^(۲). د دې جواب هم ځای په ځای پرېښودل په کار دي چه د ذهن نه ډیر لرې دی. ه: د عبد الله بن عباس رضی الله عنهما څخه روایت دی چې دلته هغه توبه مراده ده چې د منافقت دپاره وي^(۳)، ترڅو د همدې توبې په وجه د مسلمانانو په منځکښې ځان ته ځای پیدا کړي او په اخلاص سره نه وي توبه تائب شوی، نو ځکه یې کفر ورځ په ورځ مخ په زیادت وي. مونږ چې د ایتونو تفسیر په کوم ډول باندې کړی دی د هغه په بناء ذکره شوې پوښتنه هیڅ نه مطرحه کېږي، وروسته پوه شو چې همدا ډول تفسیر د عبد الله بن عباس رضی الله عنهما د روایت څخه هم څرګند کېږي، فالحمد لله على الموافقة.

د ایتونو تازه مصداق

۴- سُبْحَانَ اللَّهِ چې د ایتونو دپاره د قرآن کریم د نزول څخه څوارلس سوه کاله وروسته یو نوی او تازه مصداق پیدا شو ته به وایې چې ذکر شوي ایتونه همدا نن نازل شوي دي او همدا د نن ورځې مرتدان ترې مراد دي لاندې تفصیل ته لږ څه متوجه شی:

د افغانستان د اوږده جهاد په وروستیو پړاوونو کې په ۱۳۷۱/۲/۵ هـ ش نېټه مجاهدین د الله ﷻ په فضل د کابل ښار ته ورداخل شوه او کمونستان (خلقیان، پرچمیان) په لاندې درې ګروپونو باندې ووېشل شوه:

الف: ځینې په اخلاص سره توبه تائب شوه او په پخواني مسلک باندې پښه مانه شوه که څه هم مونږ یې نه پېژنو، په زړونو باندې یوازې الله ﷻ پوهېږي اوبس.

خو مونږ هغه څوک په توبه کېښې مخلص ګڼو چې د توبې څخه وروسته د اسلام دپاره هغه هلې ځلې وکړي کومې به یې چې د کمونیزم دپاره کولې او هم د اسلام احکام په خپل ځان باندې عملي کړي. ب: ځینو توبه وويستله خو په توبه کېښې صادق نه دي ځکه چې فعلاً هم د کمونیزم دپاره کار کوي، مجاهدین په جنگ اچوي ترڅو اوبه خړې شي او دوی پکښې ماهیان ونیسي، په خپلو منځو کېښې په پټه توګه غوندې کوي او فرصت ته سترګې په لار دي.

د دغې ډلې توبه به الله ﷻ هیڅکله قبوله نه کړي، دوی که مجاهدین تېر باسي الله ﷻ نه شي تېروستلی.

(۱) تفسیر الکشاف ج ۱ ص ۲۸۲

(۲) تفسیر الطبري ج ۳ ص ۳۴۴

(۳) زاد المسیر ج ۱ ص ۳۵۵

ج: ځينو د مجاهدينو د ورتگ سره سم د وطن په پرېښودلو پيل وکړ نه يې د رېښتياوو توبه وريستله او نه د دروغو، د دوی ټولو محاسبه د الله ﷻ سره ده چې د قيامت په ورځ به ورته پوره جزا ورکړي او هيڅوک به يې ترې خلاص نه شي کړی او نه به ترې غرونه-غرونه د سرو زرو فديې قبولې کړي.

عجيب منظر

۴- د کمونستانو درېمې ډلې عجيب منظر تشکيل کړې وه چې هره ورځ د دوی او هندوانو زرونه خلک د وطن څخه خارجېدل او د مهاجرينو او مجاهدينو زرونه خلک خپل وطن ته ورستېدل. د افغانستان په پولو باندې سخته گنه گونه وه تا به ويلې چې څه وځل جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا ﴿[الإسراء: ۸۱] ايت همدا اوس نازل شوا.

د "وَلَوْ" د کلمې قانون

۵- په عربي ژبه کې د "وَلَوْ" کلمه په هغه حکم کې استعمالېږي چې هغه د یوې متعلقې ولري، په یوه متعلق پورې يې تعلقه واضحه وي چې ذکر ته يې اړتيا نه وي او په بل متعلق پورې يې تعلقه لږ څه خفي وي.

د ښه وضاحت دپاره نوموړی قانون په دې ایت کې تطبيق کړئ چې: څه کُونُوا قَوَّامِينَ بِالْقِسْطِ شُهَدَاءَ لِلَّهِ وَلَوْ عَلَى أَنْفُسِكُمْ ﴿[النساء: ۱۳۵] په دې ایت کې په انصاف سره د شاهدي اداء کولو حکم دی، یو متعلق يې نور خلک دي چې د نوموړي حکم تعلقه ورپورې واضحه ده د همدې کبله نه دی ذکر شوی او بل متعلق يې د شاهدي ورکونکو خپل ځانونه دي چې د "وَلَوْ" کلمه ورباندې داخله ده او د حکم تعلقه ورپورې څه خفي ده، چې شاهدي د خپلو ځانونو په ضرر باندې ده، نه په گټه.

نو داسې گڼل کېږي لکه چې الله ﷻ فرمايلي وي: کُونُوا قَوَّامِينَ بِالْقِسْطِ شُهَدَاءَ لِلَّهِ لَوْ كَانَتْ الشَّهَادَةُ عَلَى غَيْرِكُمْ وَلَوْ كَانَتْ عَلَى أَنْفُسِكُمْ ای مسلمانانو د الله ﷻ د رضا دپاره په انصاف سره په شهادت ورکولو باندې کلک ودرېږئ که چرته دا شهادت په بل چا باندې وي او که چرته ستاسو په خپلو ځانونو باندې وي. يعنې په دواړو صورتونو کې په یو رنگ شهادت اداء کړئ.

یوه پوښتنه او د هغې جواب

۶- پورتنی قانون ته په کتلو سره یوه پوښتنه رامنځته کېږي چې په څه فلَن يُقْبَلَ مِنْ أَحَدِهِمْ مِلَّةٌ الْأَرْضِ ذَهَبًا وَلَوْ أَفْتَدَى بِهِ ﴿کې دوه متعلق څه شی دی چې هلته د ځمکې په پیمانې باندې د سرو زرو عدم قبول نسبت هغه ته ښه واضحه دی تر دې چې ذکر ته يې هم اړتيا نشته؟ نو د دې پوښتنې په جواب کې مفسرينو کرامو لاندې جوابونه کړي دي:

الف: په ډول وړاندې په ډول کښې د "و" کلمه زانده ده نو معطوف عليه ته يې حاجت نشته او د ذکر شوي قانون لاندې نه راځي^(۱). مگر دا جواب مزناک نه دی او چندان د منلو وړ هم نه دی.

ب: "يو" په حذف د مضاف سره دی، چې مثل دی نو تقدير يې بمثله کېږي. نو د معنی حاصل به يې داسې شي چې: د دوی څخه به د سرو زرو يوه پيمانه د ځمکې په اندازه قبوله نه کړی شي او که د دې يو بل مثل ورسره هم اضافه فديه کړی شي هم قبول به نه شي.

دوی وايي چې د مثل کلمه کله-کله حذفېږي لکه چې وايي: "أَبُو يَوْسُفُ أَبُو حَنِيفَةَ" (يعني: ابو يوسف د ابو حنيفه غوندې دی) او داسې نور^(۲).

ج: په دې مقام کښې محذوف متعلق "لَوْ تَصَدَّقَ" دی، نو معنی يې داسې کېږي چې: د ځمکې د پيمانې په اندازه سره زر ورڅخه نه قبلېږي، که تبرعا (بې عوضه) يې ورکړي او که فديه ورباندې وکړي. ښکاره ده چې په عوض د گناه کښې نه قبلېږي نو په عوض د اجر او ثواب کښې خو بالکل نه قبلېږي، او الله ﷻ ورباندې اجر او ثواب نه ورکوي که بالفرض دنيا ته راشي او دلته يې خيرات کړي^(۳).

د: په دې مقام کښې بل متعلق حالت دی. يعني: د کافر څخه به په هيڅ حالت کښې د ځمکې په پيمانه سره زر قبول نه کړی شي که څه هم د فديه ورکولو حال وي.

نو کله چې د فديې په حال کښې قبول نه شو چې د يو پلوه ورته ورکونکی اړ دی، په قبول کښې الحاح کوي او هم په جرم اقرار کوي او د بله پلوه د فديې قبول په رضا باندې دلالت نه کوي چې کله-کله د دښمن څخه هم اخستله کېږي، نو په بل حال (مثلاً د تحفې په حال کښې) کښې خوبه ترې هيڅکله قبوله نه شي ځکه چې د دښمن څخه څوک تحفه (هديه) نه قبلوي او هم نه پکښې اعتراف شته او نه الحاح^(۴).

په هر تقدير د ذکر شوي ايت شريف تفسير په لاندې حديث کښې ښه واضحه شوی دی چې نبی کریم ﷺ فرمايي: «يُجَاءُ بِالْكَافِرِ يَوْمَ الْقِيَامَةِ فَيَقَالُ لَهُ أَرَأَيْتَ لَوْ كَانَ لَكَ مِلْءُ الْأَرْضِ ذَهَبًا أَكُنتَ لَتَقْتَدِي بِهِ فَيَقُولُ نَعَمْ فَيَقَالُ لَهُ قَدْ كُنتَ سُلِّتَ مَا هُوَ أَبْسَرُ مِنْ ذَلِكَ»^(۵) يعني: يو کافر به د قيامت په ورځ راوستلی شي او ورته به وويلی شي چې په دې باندې خبر راکړه که بالفرض تا د ځمکې د ډکوالي په اندازه سره زر درلودی، ايا هغه به دې (د دې عذاب څخه) په فديه باندې ورکړي وی؟ نو وېه وايي چې هو. نو دلته به وويلی شي چې پستا څخه خو د دې څخه ډېره اسانه خبره غوښتله شوې وه (چې د الله ﷻ سره شریک مه دروه او په وحدانيت يې اقرار وکړه).

(۱) تفسير البغوي ج ۱ ص ۳۲۵

(۲) تفسير القاسي ج ۴ ص ۱۴۴

(۳) التفسير الكبير ج ۸ ص ۱۴۱

(۴) البحر المحیط ج ۲ ص ۵۲۱

(۵) صحيح البخاري ج ۲ ص ۹۶۸

یو تذکر

۷۔ داسې معلومېږي چې الله ﷻ د مرتدانو په جزا کښې د زښتو ډېرو پیسو د نه قبلېدلو خبره ځکه یاده کړه چې دوی د همدې پیسو د کبله مرتد کېږي، نو په غوږ باندې ووهل شوه چې داسې وخت درياندې راتلونکي دی که بالفرض دومره-دومره پیسې ولري او هغه د ارتداد د جزا په بدله کښې ورکړي هم ترې خلاص به نه شي نو ښه دا ده چې همدا اوس ترې خپل ځانونه مفت خلاص کړي او اسلام قبول کړي.

د درېمې سپارې پای د الله ﷻ په توفیق

۱۳۷۱/۸/۲۰ هـ ش نېټه

﴿لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ وَمَا تُنْفِقُوا مِنْ شَيْءٍ فَإِنَّ اللَّهَ بِهِ عَلِيمٌ﴾

[۹۲] هیڅکله به تاسو (ای مؤمنانو) د الله ﷻ کمالې رضا (او نورو نعمتونو) ته تر هغې ونه رسېږئ ترڅو چې تاسو د هغو مالونو څخه څه خرڅه وکړئ چې هغه ستاسو خوښېږي. او هر څه چې تاسو (د الله ﷻ د رضا دپاره) خرڅ کوی هر شی چې وي (لږ وي او که ډېر، غوره وي او که ناغوره، محبوب وي او که مبغوض او داسې نور) نو بې شکه الله ﷻ ورباندې پوه دی (د هغه موافق اجر به درکړي).

ارتباطونه

۱- په وړاندېنيو ایتونو کېنې الله ﷻ د مرتدانو په جزا کېنې دا هم ذکره کړې وه چې د هغوی څخه به د ډېرو غټو پیسو فدیې هم قبوله نه شي که بالفرض هغوی یې ولري. په دې ایتونو کېنې واضحه شوې ده چې د نوموړي فدیې نه قبول، د پیسو گناه نه ده، بلکې د کافرانو گناه ده چې د دوی د لاسه یې الله ﷻ د قبول درجې ته نه رسوي.

او ای مؤمنانو! تاسو چې د الله ﷻ د رضا دپاره هرڅومره محبوب شی نفقه کړئ په هغې اندازه به د لوی ښېگڼو خاوندان شئ او د دوزخ د اوره څخه به وساتل شئ. او ستاسو وړوکی خیرات هم الله ﷻ ته مقبول دی.

۲- هلته اشاره شوې وه چې مرتدان د پیسو د کبله مرتد شوي دي، دلته مؤمنانو ته توصیه کېږي چې هغوی د مالونو په راټولو باندې د الله ﷻ غضب وگاتېه بالمقابل تاسو د مالونو په مصرفولو باندې د الله ﷻ رضا وگټئ.

۳- دلته کافران په غوږ وهل کېږي چې ترڅو تاسو د محبوبو شیانو څخه تېر نه شئ لکه پیسې، ریاست، قلنگونه، او داسې نور، نو تاسو به د کفر د تیارو څخه را ونه وځئ. د محبوبو شیانو نفقه کول کومه ښېځنه ده.

توضیحات

۱- که څه هم ځینو مفسرینو کرامو د ﴿لَنْ تَنَالُوا﴾ خطاب اهل الکتابو ته گڼلی دی^(۱) لکه چې وړاندېني او وروستني ایتونه ورباندې دلالت کوي، مگر بهتره دا ده چې دا خطاب مؤمنانو ته دی او د دې دپاره په منځکېنې ځای په ځای شوی دی ترڅو د حلالو مالونو د توهین او تحقیر اشتباه د منځه بوځي، لکه چې د ارتباط په وجو کېنې ورته اشارې شوې دي. دغه نظر ځکه بهتر دی چې اهل الکتاب خو یوازې په انفاق باندې د ابرارو څخه نه شي گرځېدلی ترڅو چې په نبی کریم ﷺ باندې په مقبوله طریقه ایمان رانه وړي او په ایت کېنې همدې درجې ته د رسېدلو سبب یوازې د محبوب مال انفاق ښودلی شوی دی.

(۱) تفسیر المرائی ج ۳ ص ۲۱۱

بر څه معنی؟

۲۔ د *بر* کلمه اصلاً د پراخوالي په معنی ده. د همدې کبله وچې ته چې د دریاب مقابله ده *بر* وایي ځکه چې پراخي او توسعه یې ډېره ده^(۱). د همدې څخه د *بر* کلمه هم اخستله شوې ده چې په ایت شریف کښې استعماله شوې ده. دا ځکه چې د الله ﷻ جنتونه او نعمتونه یې حده پراخه او د انسانانو د تخمین څخه وتلي دي. په دې مقام کښې عبد الله بن عباس رضی الله عنهما په جنت سره تفسیر کړی دی^(۲). دا هم لرې نه ده چې دلته د *بر* څخه هغه بر مطلب دی کوم چې مصدر دی او د *اَبْرَار* کلمه ترې مشتق شوې ده او الله ﷻ هغوی ته د نعمتونو وعده کړې ده لکه چې فرمایي: ﴿إِنَّ الْأَبْرَارَ لَفِي نَعِيمٍ﴾ [المطففين: ۲۲] یعنې: بې شکه نېکان په نعمتونو کښې دي.

نو د معنی حاصل به یې داسې شي چې: تر هغو تاسو د ابرارو څخه نه شئ جوړېدلی ترڅو چې د خپلو محبوبو مالونو څخه في سبیل الله انفاق وکړئ چې معلومه شي چې تاسو ته د الله ﷻ رضا د هر څه څخه محبوبه ده.

سوال جواب

۳۔ که څوک وایي چې د ایت شریف څخه معلومېږي چې د ابرارو څخه جوړېدل یوازې د انفاق پورې ارتباط لري او بس، نور عبادات پکښې هیڅ اثر نه لري؛ ایا دا مفهوم صحت لري؟ مونږ وایو چې: یقیناً د ابرارو څخه په جوړېدلو کښې نور عبادات هم پوره اثر لري خو په ایت شریف کښې همدغه خبره په ضمني توګه معلومېږي. او دا ځکه څوک چې ډېر محبوب شی صرف د الله ﷻ د رضا دپاره مصرفوي چې د دنیا هیڅ ګټه یې په نظر کښې نه وي نیولې حال دا چې د هغه انفاق ورباندې فرض هم نه وي نو معلومېږي چې هغه به ټول شرعي احکام په ځان باندې تطبیق کړي وي.

یوه پوښتنه او د هغې جواب

۴۔ که څوک وایي چې د ذکر شوي جواب څخه خو دا خبره راوځي چې که څوک ټول شرعي احکام په ځان باندې تطبیق هم کړي د ابرارو څخه نه شي جوړېدلی ترڅو چې خپل محبوب شی د استحباب په توګه نفقه کړي؛ ایا دا مرتبه په فرائضو باندې نه حاصلېږي؟ مونږ وایو چې: دلته د *بر* څخه د الله ﷻ د رضا کامله درجه مطلب ده^(۳)، نو د معنی حاصل یې داسې کېږي چې: د الله ﷻ کاملې رضا ته رسېدنه په همدې پورې مربوطه ده او اصل *بر* خو ټولو مؤمنانو ته حاصل دی.

(۱) مفردات الراغب ص ۳۷

(۲) زاد السیرج ۲ ص ۳

(۳) احکام القرآن للجصاص ج ۲ ص ۱۸

د دې يو نظير په لاندې حديث شريف كښې لوستلی شى:

نبي كريم ﷺ فرمايلي دي چې: «لَيْسَ الْمُسْكِينُ الَّذِي يَطُوفُ عَلَى النَّاسِ تَرُدُّهُ اللَّقْمَةُ وَاللُّقْمَتَانِ وَالتَّمْرَةُ وَالتَّمْرَتَانِ وَلَكِنَّ الْمُسْكِينَ الَّذِي لَا يَجِدُ غِنًى بُعْثِهِ وَلَا يَفْطَنُ بِهِ فَيَتَصَدَّقُ عَلَيْهِ وَلَا يَقُومُ فَيَسْأَلُ النَّاسَ»^(۱) يعني: هغه څوك مسكين نه دى چې په خلكو باندې گرځي راگرځي چې يوه لمړۍ او دوه لمړۍ او يوه كجوره او دوه كجورې يې ستوي، مگر مسكين هغه څوك دى چې كافي مال نه مومي چې بې پروا يې وگرځوي او د ده په حال باندې خبرتيا هم نه وي چې خيرات ورباندې وكړي شي او نه اوچتېږي چې خلكو ته سوال وكړي.

نو ښكاره ده چې په ذكر شوي حديث كښې مطلب دا نه دى چې مسكين توب همغه پورې منحصر دى بلكې مطلب يې دا دى چې نوموړى د مسكين توب په اعلى درجه كښې قرار لري ته به وايي چې د ده څخه پرته بل مسكين نشته.

سوال جواب

۵- كه څوك وايي چې: د ايت شريف څخه معلومېږي چې عمري فقير به هيڅكله د ابرارو د جملې څخه شمېر نه شي چې د خپل ټول عمر په اوږدو كښې يې د فقيرۍ د كبله څه محبوب شى نه وي نفقه كړى بلكې همېشه په دې انتظار وي چې بل څوك ورباندې خپل محبوب شى نفقه كړي او ځان ورباندې د ابرارو ډلې ته ورسوي؟

مونږ وايو: ځينې مفسرين وايي چې د ايت شريف مطلب دا دى چې كوم ابراريت چې په اتفاق سره حاصلېږي هغه د دې پورې موقوف دى چې د محبوبو مالونو څخه اتفاق وكړي، او دا مطلب نه دى چې د ابراريت د موندلو بله لاره نشته بې د همدې څخه؛ نو ممكنه ده چې الله ﷻ نوموړى فقير د اتفاق څخه په غير په بله لاره هغوى ته ورسوي^(۲).

خو دا جواب خلاف الظاهر دى، اصلي جواب دا دى چې په «تُنْفِقُوا» كښې مطلق اتفاق ذكر دى حتى چې فقيرانو، بهائم، خپل ځان، خپل عيال ټولو ته شامل دى، نو ذكر شوي عمري فقير كه په نورو فقيرانو باندې څه شى نه وي مصرف كړى په خپل ځان يا خپل عيال خو به يې ضرور مصرف كړى وي، نو كه پوره اخلاص ورسره ملگرى وي لرې نه ده چې همدا يې د ابراريت د موندلو سبب شي. لاندې احاديث په همدې مطلب باندې دلالت كوي:

الف: نبي كريم ﷺ فرمايي چې: «إِنَّ الْمُسْلِمَ إِذَا انْفَقَ عَلَى أَهْلِهِ نَفَقَةً وَهُوَ يَحْتَسِبُهَا كَأَنَّهُ لَهْ صَدَقَةٌ»^(۳) يعني: يقينا كله چې يو مسلمان په خپل اهل باندې څه نفقه كوي او حال دا چې نيت يې پكښې د اجر او ثواب وي نو دا هم د ده دپاره صدقه ده.

(۱) صحيح البخاري ج ۱ ص ۲۰۰

(۲) روح المعاني ج ۳ ص ۲۲۳

(۳) صحيح مسلم ج ۱ ص ۳۲۴

ب: نبی کریم ﷺ په یوه اوږد حدیث کښې فرمایي چې: «لِي كُلُّ كَبِدٍ رَطْبَةٌ أَجْرٌ»^(۱)، یعنی: په هر لامده جگر کښې د هغه د خاوند دپاره اجر دی. چې سړی سپي ته یو غړپ اوبه ورکړي او یا ترل شوې پیشو خلاصه کړي چې خپل خوراک او څښاک پسې وگرځي دا کارونه هم صدقه شمېرل کېږي.

ج: نبی کریم ﷺ ته یو سړي وویل چې زما سره یو دینار دی (په څه یې نفقه کړم)؟ نو هغه ﷺ ورته وفرمایل چې «تَصَدَّقْ بِهِ عَلَى نَفْسِكَ»^(۲)، یعنی: په خپل ځان باندې یې نفقه کړه.

علاوه په دې عمري فقیر که چا ته څه نه وي ورکړي نو کېدی شي چې د ورکولو نیت او اخلاص یې وکړي چې که فلانی محبوب شی مې درلودلی نو هغه به مې د الله ﷻ په لار کښې نفقه کړی وی. همدې مضمون ته نبی کریم ﷺ په یوه اوږد حدیث کښې اشاره کړې ده چې فرمایلي یې دي: «وَعَبْدُ رَزَقَهُ اللَّهُ عِلْمًا وَلَمْ يَرْزُقْهُ مَالًا فَهُوَ صَادِقُ الثَّيِّبَةِ يَقُولُ لَوْ أَنَّ لِي مَالًا لَعَمِلْتُ بِعَمَلِ فُلَانٍ فَهُوَ بَيْنَتُهُ فَأَجْرُهُمَا سَوَاءٌ»^(۳)، یعنی: هغه څوک چې مالدار وي او خپل مال د الله ﷻ په لار کښې په اخلاص مصرف کړي دا سړی او هغه بنده کوم ته چې الله ﷻ علم پېرزو کړی وي خو مال یې نه وي ورکړی مگر نوموړی اخلاص مند سړی وي او وایي چې که ما مال درلودی نو د فلاني په شان عمل به مې پکښې کړی وی (صدقات به مې کړې وی) نو دا سړی په نیت سره دی. نو د دوی دواړو اجر و نه یو برابر دي (نو لکه چې هغه د ابرارو د ډلې څخه د انفاق په ذریعه شمېرل شوی دی هیله دغه عمري فقیر هم په مخلصانه نیت سره پکښې وشمېرل شي).

هېر مو نه شي!

۶- هېر مو نه شي چې ذکر شوو جوابونو ته په هغه وخت کښې اړتیا پېښېږي چې ﴿تَنْفِقُوا مِمَّا رَجَبُونَ﴾ څخه خاص د مالونو انفاق واخستل شي لکه چې ظاهره همدا ده، اما که ټول خبریه اعمال پکښې شامل شي نو بیا څو نه سوال ته حاجت شته او نه جواب ته، لکه چې مفسرینو کرامو همداسې تفسیر کړی دی^(۴).

یادونه

۷- الحمد لله د ذکر شوي ایت مصداقات په سلفو صالحینو کښې ډېر تېر شوي دي د ټولو راټولول د یوه ځانګړي تالیف غوښتنه کوي خو مونږ په لاندې آثارو اکتفاء کوو:

الف: طلحه ؓ، خپل محبوب باغ (چې بیرحاء نومېده) د خپلو اقاربو په منځکښې د نبی کریم ﷺ په هدایت تقسیم کړ^(۵).

(۱) صحیح البخاري ج ۱ ص ۳۱۸

(۲) سنن أبي داود ج ۱ ص ۲۳۸

(۳) جامع الترمذي ج ۲ ص ۵۸

(۴) التفسير الكبير ج ۸ ص ۲۰۶

(۵) صحیح البخاري ج ۱ ص ۱۹۷

ب. حضرت عمر رضی اللہ عنہ د خیبر د غنیمت خپله هغه برخه مسلمانانو ته وقفه کړه کومه چې د ده په نزد ډېر نفیس او محبوب مال وه.^(۱)

که څوک د نورو مثالونو د کتلو شوق لري نو تفاسیرو ته دې مراجعه وکړي.^(۲)

﴿كُلُّ الطَّعَامِ كَانَ حَلَالًا لِّبَنِي إِسْرَءِيلَ إِلَّا مَا حَرَّمَ إِسْرَءِيلُ عَلَى نَفْسِهِ مِنْ قَبْلِ أَنْ تُنَزَّلَ التَّوْرَةُ ۚ قُلْ فَأْتُوا بِالتَّوْرَةِ فَاتْلُوهَا إِن كُنتُمْ صَادِقِينَ﴾ ﴿٩٣﴾ فَمَنْ أَفْتَرَى عَلَى اللَّهِ الْكَذِبَ مِنْ بَعْدِ ذَلِكَ فَأُولَٰئِكَ هُمُ الظَّالِمُونَ ﴿٩٤﴾ قُلْ صَدَقَ اللَّهُ ۖ فَاتَّبِعُوا مِلَّةَ إِبْرَاهِيمَ حَنِيفًا ۚ وَمَا كَانَ مِنَ الْمُشْرِكِينَ ﴿٩٥﴾

[۹۳] ټول طعامونه (چې نزاع پکښې واقع وه) بني اسرائيلو ته حلال وه مگر هغه چې اسرائيل (يعقوب عليه السلام) په خپل ځان باندې پخپله حرام کړي وه، (دا تحليل) د هغه څخه وړاندې وه چې تورات نازل کړې شي (يعني تورات لا نه وه نازل کړې شوی).

(ای پیغمبره! اهل الكتابو ته) ووايه چې تورات راوړئ نو ويې لولئ که تاسو رښتینې یاست (چې د طعامونو تحریم په تورات کې دی).

[۹۴] نو هغه څوک چې په الله تعالی باندې د دې څخه وروسته هم دروغ تړلي (او یا پخوانو دروغو ته ادامه ورکوي) نو دغه کسان همدوی ظالمان دي.

[۹۵] (ای پیغمبره!) ورته ووايه چې الله تعالی رښتیا وايي (چې دا د تورات حکم نه دی) نو د ابراهيم عليه السلام د ملت متابعت وکړئ چې د ټولو منحرفو ادیانو څخه حق دین ته اووښتونکی وه او د مشرکانو څخه هم نه وه (يعني په هغه لار باندې روان وه چې زه وړياندې روان یم، نه په هغې لار چې تاسو وړياندې روان یاست).

ارتباطونه

۱. د مخکني ایت مضمون دا وه چې د ابرارو په ډله کې د شاملېدلو دپاره د هغو شيانو څخه تېرېدل ضرور دي چې هغه سړي ته ډېر محبوب وي، په دې ایتونو کې د همدغسې تېرېدنې یو مثال بیان شوی دی چې اسرائيل (يعقوب عليه السلام) ته د اوښ غوښه او شوده ډېر محبوب وه خو د الله تعالی د رضا دپاره یې په خپل ځان باندې حرام کړي وه، البته چې دا ډول عبادت به د هغه تعالی په شریعت کې جائز وه.^(۳)

(۱) تفسیر الفاسي ج ۴ ص ۱۴۶

(۲) تفسیر الطبري ج ۳ ص ۲۴۷ تفسیر المنار ج ۳ ص ۳۷۴

(۳) تفسیر ابن کثیر ج ۱ ص ۳۸۴

۲۔ تردې ځايه د اهل الكتابو په مقابل كښې ډول-ډول دلايل په رنگارنگ اساليبو سره بيان كړي شوه، خو د دې ټولو مباحثو په ترڅ كښې دوى دا هم ونه شو كړى چې د نبي كريم ﷺ د استدلال په مقابل كښې يا استدلال تېر كړي او يا د هغه په استدلال باندې اقلأ اعتراض وكړي، غير د دې څخه چې ابراهيم ﷺ يې يو ځل د خپلو مطالبو د اثبات دپاره شاهد ونيوه چې مونږ ځكه يهوديت يا نصرانيت غوره كړى دى چې ابراهيم ﷺ يهودي يا نصراني وه؛ نو الله ﷻ ورباندې د [آل عمران: ۶۵] ايت كښې رد وكړ چې ابراهيم ﷺ نه يهودي، نه نصراني او حتى نه مشرك وه نو تاسو چې هغه د ځان په شان گڼئ نو دا نه ده مگر افتراء ده.

او بل ځل يې نوموړى (ابراهيم ﷺ) د نبي كريم ﷺ د نبوت د رد دپاره وړاندې كړ چې كه مونږ ابراهيمي نه ياستو نو ته خو هم ابراهيمي نه شې كېدلى ځكه چې په هغه باندې د اوښ غوښه او شوه حرام وه او ته يې حلال بولي، كه ته رښتيانى ابراهيمي مسلكه وي نو نه به دې د اوښ غوښه حلاله گڼلې وي او نه د اوښ شوه، الله ﷻ د همدې اشتباه د پورته كولو دپاره ذكر شوي ايتونه نازل كړه.

د مطلب خلاصه

۱۔ يعنې: اى اهل الكتابو! هغه خوراك او څښاك چې تاسو يې په ابراهيم ﷺ باندې د حراموالي ادعا كوي هغه ټول ابراهيم ﷺ ته لا څه چې ټولو بني اسرائيلو ته د تورات د نزول څخه وړاندې هم حلال وه، پرته د هغه خوراك څخه چې هغه يعقوب ﷺ په خپل ځان باندې پخپله حرام كړي وه.

هوا كله چې تورات نازل شو او تاسو (اى بني اسرائيلو) د جنايتو مرتكب شوي نو الله ﷻ درېاندې ځينې خوراكونه حرام وگرځول ترڅو تاسو متنبه شئ او د جنايتو څخه لاس واخلي.

۲۔ كه بالفرض دا درته واقعيت نه ښكاري او وايي چې همغه معهود خوراك او څښاك په ابراهيم ﷺ باندې لا څه چې په نوح ﷺ باندې هم حرام وه او د تورات په ايتونو باندې استدلال نيسي نو تورات راوړئ د ټولو منصفانو په وړاندې يې ولولئ ترڅو پوره واضحه شي چې تاسو رښتيا ويونكي ياست او كه مونږ نو چې تاسو د خبرې د سپيناوي دپاره تورات هم نه راوړئ او قناعت هم نه كوي چې خپلو افتراگانو ته ادامه وركوي نو څرگنده شوه چې تاسو ظالمان ياست، ځكه چې دا ډول كار د ظالمانو څخه په غير بل څوك نه كوي.

۳۔ نو اى پيغمبره! كله چې دوى تورات ميدان ته نه كړ او د الله ﷻ په حكم باندې يې خپله مطالبه په اثبات باندې ونه شوه رسولى نو ته ورته ووايه چې دا دى زه قرآن كريم ميدان ته كوم او خپله مطالبه د الله ﷻ په بيان باندې اثباتوم، دا خو منى چې الله ﷻ رښتيا وايي چې معهود خوراك په ابراهيم ﷺ باندې حرام نه وه او رښتيا وايي چې ابراهيم ﷺ نه د يهوديت په دين وه او نه د نصرانيت په دين او نه مشرك وه.

نو کوم شی چی د هغه په سبب باندې تاسو مونږ د ابراهیم عليه السلام مخالف گنئ نو تاسو هغه په اثبات ونه شو رسولی او کوم شی چی د هغه په سبب مونږ تاسو د ابراهیم عليه السلام څخه مخالف بولئ مونږ هغه اثبات کړ او د الله تعالی کلام مو ورباندې شاهد تېر کړ؛ نو راشئ د عناد څخه لاس واخلئ او د ابراهیم عليه السلام په شان د شرک په شمول د ټولو باطلو ادیانو څخه حق دین ته راتاو شی او په ماباندې ایمان راوړئ.

توضیحات

۱- په ﴿كُلُّ الطَّعَامِ﴾ سره هغه ټول خوراک او څښاک مراد دی چی اهل الکتابو د اعتراض دپاره پلمه جوړ کړی وه، نو څوک نه شي ویلی چی نجس شیان خو ابراهیم عليه السلام ته لا څه چی یعقوب عليه السلام نه هم حلال نه وه. د نه ویلو وجه یې دا ده چی دلته معهود طعامونه مراد دي چی د اعتراض مورد وه، مطلق طعام مراد نه دی چی نجس طعام ته هم شامل شي.

کوم طعام مراد دی؟

۲- هغه طعام چی هغوی په مسلمانانو باندې د اعتراض پلمه جوړ کړی وه دواړو جانبو پېژانده، په دې باندې علاوه د هغه په تعیین کښې زمونږ دپاره هم څه خاصه گټه نه وه نو ځکه الله تعالی د هغه نوم وانخست چی څه څه شی وه. مگر د دې سره سره اکثر و مفسرینو کرامو د اوښ غوښې او شوده ښودلي دي.

پاتې شوه دا خبره چی څه باعث وه چی یعقوب عليه السلام هغه په خپل ځان باندې حرام کړي وه، د دې هم څه خاصه وجه نه ده ټاکلې شوې خو د ایت شریف څخه معلومېږي چی د الله تعالی د پلوه ورباندې نه وه حرام کړی شوي. نور نو که د لاندې وجو څخه هره یوه وجه وه، وه به:

الف: ځینې مفسرین وايي چی یعقوب عليه السلام د عرق النساء مرض درلود او د اوښ شوده او هم غوښې دغه مرض ته په نقصان تمامېده او څرنگه چی د هغه اوسېدانه چولې بیدیا کښې وه نو دارو درمل نه وه نو دغه یې په خپل ځان باندې حرام وگرځول. همدا د عبد الله بن عباس رضی الله عنهما څخه روایت کړی شوی دی^(۱).

ب: ځینې وايي چی د الله تعالی دپاره یې په خپل ځان نذر منلی وه چی که د غه مرض څخه مې شفا وموندله نوموړې غوښه او شوده دې په ماباندې حرام وي چی ماته ډېر محبوب دي^(۲).

ج: ځینې وايي چی دا کار یې د شکرانې دپاره کړی وه کله چی د ذکر شوي مرض څخه الله تعالی شفاء ورکړه^(۳).

د: ځینې نور وايي چی دا کار یې صرف د دې دپاره کړی وه چی الله تعالی ورڅخه راضي شي^(۴)، او دا ځکه چی د هغه په شریعت کښې دا ډول کار کول هم عبادت گڼل کېده.

(۱) تفسیر اللطفي ج ۲ ص ۱۳۲

(۲) زاد المسیر ج ۲ ص ۲

(۳) البحر المحیط ج ۲ ص ۲

(۴) تفسیر البغوي ج ۱ ص ۱۳۲ روح المعاني ج ۲ ص ۲

د ذکر شوو ټولو وجو څخه څرگندېږي چې نوموړی تحریم یا طبی وه او یا اجتهادی، خو په هر تقدیر دا یوازې یعقوب عليه السلام پورې خاص وه خو د ده اولادې په دیني شعائرو کښې داخل کړ او حتی ادعا یې وکړه چې دغه تحریم آن د آدم عليه السلام او د ابراهیم عليه السلام څخه راپاتې دی^(۱) او دا یو دیني کار دی، په دې ټولو باندې برسېره دا دروغ یې هم جوړ کړه چې نوموړی تحریم په تورات کښې هم لیکلی شوی دی نو ځکه دوی د تورات لوستلو ته دعوت کړی شوه.

په دې باره کښې زمونږ شریعت

۳- که څوک وايي زمونږ په شریعت (محمدي شریعت) کښې د هغه چا څه حکم دی چې حلال شی په خپل ځان باندې حرام وگرځوي؟

مونږ وايو: زمونږ په شریعت کښې یې شرعي حکم دا دی چې هغه شی ورباندې شرعاً نه حرامېږي خو ورباندې لازمه ده چې د قسم کفاره ورکړي، لکه چې نبي کریم صلي الله عليه وسلم په خپل ځان باندې یو وخت د بي بي ماريه رضي الله عنها وینځه او یا د بي بي زينب رضي الله عنها په کور کښې د غسلو خوراک حرام کړی وه خو الله تعالى د "التَّحْرِيمِ" د سورت څو ایتونه نازل کړه^(۲) چې فرمایي: ﴿يَتَأْتِيَ النَّبِيُّ لِمَ تُحَرِّمَ مَا أَحَلَّ اللَّهُ لَكَ﴾ الآيات [۱-۲] یعنی: ای پیغمبره! په خپل ځان باندې حلال شيان ولې حراموې الله تعالى خو ستاسو دپاره د قسم کفاره مشروع کړې ده چې د تحریم څخه پرې ځانونه خلاص کړئ.

لنډ مطلب

۴- لنډه دا چې په یعقوب عليه السلام باندې د الله تعالى د پلوه نوموړي شيان نه وه حرام شوي بلکې د هغه خپل کار وه چې په ځان باندې یې حرام کړي وه. اما د ده په اولاده باندې چې څه شيان حرام کړي شوي وه هغه د الله تعالى د پلوه د ظلمونو او جنایتونو په سبب باندې حرام شوي وه، لکه چې په [النساء: ۱۶۰] ایت کښې ورته اشاره شوې ده.

د اهل الکتابو جنایات

۵- څرنگه چې د حلالو شيانو تحریم د دوی د جنایتونو بڼه ښکارندوی وه نو ځکه دوی ټول تحریمات ټولو پیغمبرانو عليهم السلام ته نسبت کړه ترڅو په خپلو جنایتونو پرده وغوروي په اصطلاح تر په پر پټ کړي. او په قرآن کریم باندې اعتراض وکړي چې په مونږ یې دروغ تړلي دي.

یوه بله معجزه

۶- که اهل الکتابو د عناد څخه لاس اخستی وی نو همدا معجزه یې هم بس وه چې نبي کریم صلي الله عليه وسلم په داسې حال کښې چې نه یې تورات لوستی وه او نه ورباندې پوهېده په کامل جرئت سره حکم وکړ چې دا خبره په تورات کښې نشته. یعنی اول خو تورات د اعتبار قابل نه دی ځکه چې تاسو پکښې

(۱) تفسیر کبیر ج ۸ ص ۱۵۱: الدر المنثور ج ۲ ص ۲۶۲

(۲) احکام القرآن للجصاص ج ۲ ص ۱۹

تحریف کری دی خو بالفرض کہ د اعتبار قابل هم شي دا حکم پکښې نشته، تاسو په خپل کتاب باندې هم د دروغو څخه ډډه نه کوئ.

﴿إِنْ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبَارَكًا وَهُدًى لِلْعَالَمِينَ﴾ ۱۱۱ ﴿فِيهِ ءَايَاتٌ بَيِّنَاتٌ مَّقَامُ إِبْرَاهِيمَ وَمَنْ دَخَلَهُ كَانَ ءَامِنًا وَلِلَّهِ عَلَى النَّاسِ حِجُّ الْبَيْتِ مَنِ اسْتَطَاعَ إِلَيْهِ سَبِيلًا وَمَنْ كَفَرَ فَإِنَّ اللَّهَ غَنِيٌّ عَنِ الْعَالَمِينَ﴾ ۱۱۲ ﴿قُلْ يَٰٓأَهْلَ الْكِتَابِ لِمَ تَكْفُرُونَ بِآيَاتِ اللَّهِ وَٱللَّهُ شَهِيدٌ عَلَىٰ مَا تَعْمَلُونَ﴾ ۱۱۳ ﴿قُلْ يَٰٓأَهْلَ الْكِتَابِ لِمَ تَصُدُّونَ عَنِ سَبِيلِ اللَّهِ مَنْ ءَامَنَ تَبَغُّوهَا عِوَجًا وَأَنْتُمْ شُهَدَآءُ وَمَا اللَّهُ بِغَفِلٍ عَمَّا تَعْمَلُونَ﴾ ۱۱۴ ﴿

[۹۶] بې شکه رومبني کومه چې د خلکو (د عبادت) دپاره ټاکله شوې ده خامخا هغه کومه ده چې په مکه کښې موقعيت لري، په داسې حال کښې چې برکتناکه ده او د ټولو عالمونو دپاره لاره ښودونکې ده.

[۹۷] په دې کومه کښې د الله ﷻ د قدرتونو څرگندې نښانې شته دي (چې د هغو څخه یو) د ابراهيم ﷺ مقام دی.

او هر څوک چې (د) نوموړې کومې (حرم) ته ور داخل شي نو هغه په امن کښې دی، او په خلکو باندې خاص د الله ﷻ (د رضا) دپاره د همدغې کومې زیارت کول (فرض) دي (خو دا په) هغه (چا باندې فرض دي) څوک چې هغې ته د لارې د حیثه توان ولري.

او هغه څوک چې کفر اختیار کړي (د فرضیت څخه یې منکر شي) نو بې شکه الله ﷻ د ټولو عالمونو څخه یې پروا دی (د دوی پروا هم نه لري).

[۹۸] (ای پیغمبره!) ووايه چې: ای اهل الکتابوا تاسو د الله ﷻ په ایتونو باندې ولې کافر کېږئ او (حال دا دی چې) الله ﷻ په هغه څه باندې حاضر دی چې تاسو یې کوئ (هیڅ یې ترې نه شئ پټولی).

[۹۹] (ورته) ووايه چې: ای اهل الکتابوا تاسو ولې (د خپلو ځانو په گمراهۍ باندې د پاسه) د الله ﷻ د لارې څخه هغه خلک (هم) اړوئ چې ایمان یې راوړی دی، (په داسې حال کښې چې) همدغې لارې ته کوږوالی لټوی (ترڅو هغوی ته پکښې شک او شېبه ورواچوئ) او تاسو شاهدان هم یاست (شاهدي ورکوئ خپلو منځو کښې چې د هغوی مسلک حق دی)، او الله ﷻ د هغه څه څخه چې تاسو یې کوئ ناخبره نه دی.

شان نزول او ارتباط

۱- یوه ورځې یهودانو د مسلمانانو سره مباحثه شوه، هغوی ویلې چې بیت المقدس ډېر غوره او افضل دی او دوی ویلې چې کعبه شریفه افضله ده نو دغه ایتونه نازل شوه.^۱

۲۔ د ارتباط وجه خو یې واضحه ده چې په وړاندېنيو ایتونو کښې اهل الکتابو ته د نبی کریم ﷺ توصیه ذکر شوې وه چې د ابراهیم ﷺ پیروي وکړي او ماباندې ایمان راوړي چې هغه ﷺ په لار باندې په حقه طریقه روان ۵۹ او د دروغو څخه لاس واخلې. او په دې ایتونو کښې د دوی یوه بله خبره تکذیب شوه هغه دا چې د کعبې شریفې څخه بیت المقدس د الله ﷻ په نزد غوره دی چې ابراهیم ﷺ ورته د عراق څخه هجرت کړې وه او د اکثرو پیغمبرانو علیهم السلام مسکن او مدفن دی. نو تاسو څنگه خپل ځانونه ابراهیم ﷺ ته نژدې گڼئ او حال دا چې د هغه د اولادې قبله مو پرېښوده او کعبه مو قبله وگڼله؟

که څه هم د اهل الکتابو ذکره شوې شېبه د دوهمې سپارې په رومبیو ایتونو کښې په ډېره ښه طریقه جوابه شوې وه خو دوی لجوج خلک وه په هغه جواب باندې یې قناعت ونه کړ او شېبه یې بیا تکراره کړه نو په دې ایتونو کښې ورته یو ځل بیا جواب ورکړ شو.

د مطلب خلاصه

یعنې: د لاندې وجو د کبله کعبه شریفه په بیت المقدس باندې بهتره ده:

۱۔ کعبه شریفه د ځمکې په مخ اوله کوټه ده چې د عبادت دپاره ټاکله شوې ده او بیت المقدس دوهمه کوټه ده.

۲۔ د آدم ﷺ د زمانې څخه نیولې تر نن ورځې پورې کعبه شریفه د خلکو عبادتځای دی، اما دا بېله خبره ده چې چا پکښې شرعي عبادت وکړ او چا غیر شرعي، چا د عبادتځای په صفت ومنله او چا ترې انکار وکړ لکه چې نن ورځ یې ترې اهل الکتاب کوي.

۳۔ کعبه شریفه په وچه گانړه کښې واقع ده چې مکه نومېږي خو د خلکو د زیات ازدحام د کبله همدغه موقعیت د بکې په نامه هم یادېږي. ایا دومره ازدحام په بیت المقدس کښې شته؟ سره د دې چې په ډېر تروتازه وطن کښې واقع دی.

۴۔ څومره چې کعبه شریفه برکتناکه کوټه ده چې بې شمېره حسي او معنوي برکتونه لري، په هیڅ وخت کښې د تازه میوجاتو څخه نه خالي کېږي او نه داسې وخت ورباندې راځي چې د عبادت کوونکو څخه خالي شي، په دې اندازه برکت په بیت المقدس کښې نشته.

۵۔ د ټولو عالمونو دپاره د هدایت یوه ذریعه ده او د اتفاق او اتحاد سمبول دی.

۶۔ په دې کښې د الله ﷻ د قدرتونو ډېرې ښې ښانې دي، لکه د زمزم کوهی او د صفا او مروه غونډۍ چې د اسماعیل ﷺ او بی بی هاجرې رضی الله عنهما حالات تاسو ته در په زړه کوي.

۷۔ برسېره په دې چې هلته د آدم ﷺ او بی بی حواء رضی الله عنهما یادگار (عرفات) شته، د ابراهیم مقام هم همدلته دی. ایا په بیت المقدس کښې د پیغمبرانو علیهم السلام او یا د ابراهیم ﷺ کوم یو یادگار شته چې د خلکو په زړونو کښې ځای ولري او د نن ورځ پورې یې زیارت کوي؟

۸۔ د کعبې شریفې چاپیریال الله ﷻ هم په تکویني توګه د امن ځای جوړ کړی دی چې د شدیدو

ال معمران (۳)

کافرانو په زړو کښې یې هم د هغه محبت او مینه نښتلی ده، او هم یې په تشریعی توګه حرم ګرځولی دی چې د جهالت په دوران کښې هم هلته چا د خپل پلار قاتل نه دی وژلی. ایا بیت المقدس دارنګه امن او حرم لري؟

۹- په ټولو خلکو باندې د نوموړې کوتې زیارت کول (حج) فرض دی چې صرف د الله د رضا په خاطر په مخصوص وخت کښې هلته ورشي او د شعائر الله لیدنه کتنه وکړي، حتی په تاسو باندې هم فرض دي اې اهل الکتابو چې قرآن کریم قبول کړئ او د حج فریضه ادا کړئ، البته په هغه صورت کښې چې د ورتلو وسه ولری. ایا بیت المقدس ته هم د حج دپاره ورتلل فرض دي؟ ایا دا ډول زیارت د کعبې پورې خاص نه دی؟

۱۰- هوا که څوک د نوموړې کوتې خاص زیارت فرض نه ګڼي، لکه تاسو اې اهل الکتابو نو الله ستاسو په شمول د ټولو عالمونو څخه یې پروا دی. ایا بیت المقدس دا حیثیت لري؟

ای پیغمبره! اهل الکتابو ته ووايه چې راشئ د عناد د غوندې څخه رانښکته شئ، د الله د لایلو ته غاړې کېږدئ او مسلمانان شئ، که نه نو ایا ستاسو سره د کفر د اختیارولو دپاره څه دلیل شته، تاسو په څه وجه کافر کېږئ؟ د الله څخه خو ستاسو اعمال پټ نه دي.

او دا هم ورته ووايه چې خپله خو لار ورکي یاست نو نور خلک ولې د الله د لارې څخه اړوي چې په سمه لاره کښې ورته اشتباهات وراچوي، کله د اوبسانو په شورو او غوښو باندې اعتراض کوي او کله د قبلې په تحویل باندې، حال دا چې تاسو خو عاقلان یاست او هم په پټه کښې په حقائقو باندې شاهدان. نو د الله په حضور کښې به څه جواب وویلی شئ؟ الله خو ستاسو د اعمالو څخه ناخبر نه دی.

توضیحات

۱- د علي ؑ څخه روایت دی چې د کعبې شریفې څخه پخوا هم په ځمکه باندې کوتې جوړې شوې دي. اما هغه اولنۍ کوټه چې د عبادت دپاره جوړه شوې ده کعبه شریفه ده او بس!!

سوال جواب

۲- ابو ذر الغفاري ؓ وايي چې ما د نبی کریم ﷺ څخه پوښتنه وکړه چې کوم یو جومات په ځمکه باندې رومي بنا شوی دی؟ نبی کریم ﷺ وويل چې المسجد الحرام. ما وويل: بیا کوم؟ هغه ﷺ وويل چې: المسجد الاقصی (بیت المقدس). ما وويل: په منځکښې یې څومره وخت وه؟ هغه ﷺ وفرمايل چې: خلوه بنت کاله «لَمْ أَتَمَّا أَذْرَكَكَ الصَّلَاةُ بَعْدَ فَضْلِهِ فَإِنَّ الْفَضْلَ لِيهِ»^(۱) بیا نو په هر ځای کښې چې لمبانه وموندلې (وخت یې درورسېده) نو لمونځ وکړه چې بې شکه په همدې کښې بهتري ده. نو پوښتنه دا ده چې دا څنګه امکان لري چې د دواړو کوتو په منځکښې خلوه بنت کاله وي حال

(۱) البحر المحیط ج ۳ ص ۵

(۲) صحیح البخاري ج ۱ ص ۴۷۷

دا دی چې کعبه ابراهیم ﷺ اباده کړې ده او بیت المقدس سلیمان ﷺ اباد کړی دی او د دواړو پیغمبرانو ترمنځ تقریباً یو زر کاله فاصله وه؟

مونږ وایو چې د بیت المقدس اصلي باني او جوړوونکی یعقوب ﷺ دی چې د ابراهیم ﷺ لمسی کېږي او سلیمان ﷺ یې تجدید کړی دی او بس^(۱).

یا وایو چې ابراهیم ﷺ هم د کعبې شریفې فقط تاداونه پورته کړي وه او ترمیم کړې یې ۹۰ او اصلي باني یې آدم ﷺ یا ملائک دي^(۲)، نو څلویښت کاله فاصله د ذکر شوو دواړو جوماتونو د اصل بناگانو فاصله ښودله شوې ده، نه د ترمیماتو او تجدیداتو.

یادونه

۳- مونږ د [البقرة: ۱۲۷] ایت لاندې د کعبې شریفې د جوړوونکو او جوړولو په باره کښې څه معلومات لیکلي دي بیا لیکل یې لازم نه گڼو، همدارنګه مو هلته د کعبې شریفې اصلي ساختمان ښودلی دی چې څنګه وه او اوس څنګه دی، نو هلته دې وکتل شي.

یوه پوښتنه او د هغې جواب

۴- که څوک وایي چې کعبه شریفه خو الله ﷻ د مؤمنانو دپاره د عبادت قبله ګرځولې ده نو په دې کښې څه حکمت دی چې "وَضَعَ لِلْمُؤْمِنِينَ" نازل نه کړی شو او "وَضَعَ لِلنَّاسِ" نازل کړی شو، سره د دې چې عبادت خو یوازې مؤمنان کوي؟

مونږ وایو چې: شاید چې په دې کښې لاندې حکمتونه مرموز وي:

الف: که یوازې مؤمنان خاص کړی شي وی نو اهل الکتابو به گومان کړی وی چې کعبه خو یوازې ستاسو دپاره قبله ده، فضیلت خو به یې هله درلودی چې په قبله توب کښې یې سابقه درلودی، نو کله چې "لِلنَّاسِ" وویل شو نو د دوی د نوموړي اعتراض مخه ونیوله شوه ځکه چې د آدم ﷺ اولاده د "الناس" په نامه یادېږي په هره زمانه کښې چې وي.

ب: په دې کښې اهل الکتاب په غوږ ووهل شوه چې کعبه شریفه ستاسو دپاره هم نن ورځ قبله ده، په محمد ﷺ باندې ایمان راوړی او کعبې شریفې ته لمونځ وکړی، اما دا بېله خبره ده چې تاسو اوس هم د عناد څخه نه رابښکته کېږئ او په خپل زیل او ضد باندې کلک ولاړ یاست.

بکه او مکه

۵- د مکې معظمې نومونه ډېر دي چې ټول تقریباً شلو (۲۰) ته رسېږي^(۳)، د همدغو د جملې څخه بکه او مکه هم دي.

(۱) تفسیر الناسی ج ۴ ص ۱۵۱

(۲) تفسیر القرطبي ج ۴ ص ۱۳۸

(۳) تفسیر ابن کثیر ج ۱ ص ۳۸۳

”مَكَّة“ اصلاً د ”مَمَكَّة“ څخه اخستله شوې ده چې د ماغزو ويستلو ته وايي^(۱)، مکه معظمه هم د جبارانو ماغزه راوباسي او هلاکوي يې کله چې ورباندې حمله وکړي، لکه چې اصحاب الفيل يې هلاک کړه.

او په ”بَكَّة“ کښې ځينې مفسرين کرام وايي چې د ”مَكِّي“ ميم په ”ب“ بدل شوی دی نو ”بکه“ ترې جوړه شوې ده او ”م“ او ”ب“ دواړه قریب المخرج حرفونه دي يو د بل په ځای کښې استعمالېږي لکه چې د ”هَلِيم“ په عوض ”ذَائِب“ او د ”زَائِم“ په عوض ”زَائِب“ استعمال شوي دي^(۲).

ځينې مفسرين کرام وايي چې ”مَكَّة“ د ټولې منطقي نوم دی او ”بَكَّة“ د عين همدغه ځای نوم دی چې کعبه شریفه او جومات ورباندې آباد دی^(۳).

مگر مونږ ته دا ښه ښکاري چې مکه او بکه دواړه بېلې-بېلې کلمې دي خو معنی يې يوه ده چې دې ته په عربيت کښې مترادفات وايي. نو په دې تقدير به ”بَكَّة“ د ”تَبَاكُكُ“ څخه اخستله شوې وي چې په معنی د ازدحام او گڼې گونې دی. شايد چې دا نوم په دې مقام کښې ځکه خوښ کړی شوي وي چې د ﴿وَضَعَّ لِلنَّاسِ﴾ سره ښه تناسب لري. يعنې: د ټولو خلکو دپاره عبادتځای ټاکل شوې ده په همدې سبب د مکه څخه چې په وچه گانگړه ځمکه کښې پرته ده ”بکه“ جوړه شوې ده چې همېشه ورباندې د خلکو بېروبار وي.

کعبه شریفه برکتناکه ده

عـ د ﴿مُبَارَكًا﴾ کلمه د ”بَرَكَة“ څخه اخستله شوې ده، ”بَرَكَة“ دوه معناوې لري چې يوه معنی يې زیادت او ډېروالی دی او بله معنی يې دوام او همېشه والی دی^(۴)، کعبه شریفه په دواړو معناوو باندې برکتناکه ده. لاندې تفصيل ته متوجه شئ:

الف: په کعبه شریفه کښې محسوس زیادتونه هم شته چې د ډېرو آبادو وطنونو په پرتله دلته میوجات پرېمانه او زیات دي او د هغو شيانو هیڅ کمبود پکښې نه واقع کېږي چې خلک ورته اړتیا لري او د نورو ښارونو څخه ورته راوړل کېږي.

او هم پکښې معنوي زیادتونه شته چې يو لمونځ پکښې يو په سل زره (۱۰۰۰۰۰) چنده اجر او ثواب لري، ځکه چې نبي کریم ﷺ فرمایلي دي: «فَضْلُ الصَّلَاةِ فِي الْمَسْجِدِ الْحَرَامِ عَلَى غَيْرِهِ مِائَةُ أَلْفِ صَلَاةٍ وَفِي مَنْجِدِي أَلْفَ صَلَاةٍ وَفِي مَنْجِدِي يَنْتَرِ الْمُقْدِسُ بِخَمْسِ مِائَةِ صَلَاةٍ»^(۵)، يعنې: د لمانځه بهتري په المسجد الحرام کښې په نورو جوماتونو باندې يو په سل زره (۱۰۰۰۰۰) چنده ده او زما په

(۱) مفردات الراغب ص ۴۹۱

(۲) تفسیر کبیر ج ۸ ص ۱۵۶

(۳) تفسیر الکشاف ج ۱ ص ۲۸۷

(۴) تفسیر المراغي ج ۴ ص ۷

(۵) شعب الإيمان للبيهقي ج ۳ ص ۴۸۴

جومات کنبې (چې مدینه منوره کنبې واقع دی) یو په زر (۱۰۰۰) چنده او د بیځ المقدس په جومات کنبې یو په پنځه سوه (۵۰۰) چنده ده.

ب: کعبه شریفه په دائمی توګه د عبادت څخه نه خالي کېږي. یو د دې کبله چې د ټولې دنیا قبله ده او د اقالیمو په اعتبار سره په څلیرشت ساته کنبې داسې وخت نه پېښېږي چې هغه د یو اقلیم د لمانځه وخت نه وي او خلک پکښې کعبې شریفې ته د قبلې په توګه په سجده نه وي پراته، او بل د دې کبله چې د خلکو زړونه ورته مائل ګرځول شوي دي تر دې چې د کال په اوږدو کنبې کعبه شریفه د زیارت کوونکو او عبادت کوونکو څخه فراغت نه پیدا کوي. که څوک هلته ورغلی وي هغه به لیدلي وي چې د شپې په هره برخه کنبې د کعبې شریفې څخه یوه ډله طواف کوونکي ګردچاپېر طواف کوي او د حجر الاسود په مچو کولو باندې یې بیروبار جوړ کړی وي، ته به وایې چې شپه نه ده ورځ ده. همدارنګه په دائمی توګه د حج کوونکو او عمره کوونکو ګناهونه الله ﷻ بښي او داسې وخت نه دی راغلی او نه به د قیامت د ورځې پورې راشي چې د کعبې شریفې دغه برکت انقطاع ومومي او د بښنې سبب ونه ګرځي.

کعبه شریفه هدایت دی

۶- کعبه شریفه د هغو ټولو عالمونو دپاره د هدایت سمبول دی کوم چې د اهل القبله وو په نامه یادېږي؛ نو باید چې دوی د ټولې دنیا څخه په کال کنبې یو ځل راغونډ شي او د غیر اهل القبله وو (کافرانو) په مقابل کنبې سره لاسونه یو کړي او یو د بل په مشکلاتو باندې خبر شي، که مسلمانان د همدې هدایت څخه استفاده وکړي نو زښت ډېر ګټور به ورته تمام شي، خو افسوس چې استفاده ترې نه کوي او یا یې ترې نه شي کولی.

برسېره په دې کعبه شریفه د دې کبله هم د هدایت سبب ده چې هلته د الله ﷻ د جانب دیني شعائر ودرولی شوي دي او د اسلام سابقې ته سړی متوجه کوي او د الله ﷻ د قدرتونو دلایل په سترګو ګوري. په همدې معنی باندې وروستنی ټکی هم دلالت کوي چې: ﴿فِيهِ ءَايَاتٌ بَيِّنَاتٌ مَّقَامُ اِبْرَاهِيمَ﴾.

مقام ابراهیم د کوم ځای نوم دی؟

۷- مونږ د [البقرة: ۱۲۵] ایت لاندې د مقام ابراهیم ﷺ په باره کنبې ښه ګټور معلومات لیکلي دي چې کوم ځای ترې مطلب دی او مختار قول کوم یو دی، دلته ورباندې فقط همدا لاندې یو سوال جواب اضافه کوو.

سوال جواب

۸- که څوک وایې چې: د ایت شریف په دې تکرره ﴿فِيهِ ءَايَاتٌ بَيِّنَاتٌ مَّقَامُ اِبْرَاهِيمَ﴾ کنبې د ﴿مَقَامُ﴾ کلمه د ﴿بَيِّنَاتٌ﴾ څخه بدل واقع شوې ده او حال دا دی چې هغه جمعه ده او دا مفرد دی، دواړه سره مطابقت نه لري؟

مونڊ وایو چې: دغه سوال ته مفسرینو کرامو لاندې جوابونه کړي دي:

الف: ځینې مفسرین وایي چې ﴿مَقَامُ إِبْرَاهِيمَ﴾ د ﴿بَيْتَات﴾ څخه بدل نه دی چې اعتراض وارد شي، بلکې مبتداء ده او خبر یې محذوف دی چې تقدیر یې داسې کېږي: «مِنْهَا مَقَامُ إِبْرَاهِيمَ»^(۱)، یعنې: د بیناتو د جملې څخه یو «بیت» د ابراهیم عليه السلام مقام دی.

ب: ځینې نور وایي چې ﴿مَقَامُ إِبْرَاهِيمَ﴾ د ﴿بَيْتَات﴾ دپاره عطف بیان دی، مگر لکه څنګه چې ابراهیم عليه السلام یوازې یو امت ګڼلی شوی دی چې الله تعالی فرمایي: ﴿إِنَّ إِبْرَاهِيمَ كَانَ أُمَّةً قَانِتًا لِلَّهِ﴾ [التحل: ۱۲۰] یعنې: بې شکه ابراهیم عليه السلام خاص د الله تعالی دپاره یو قانت امت وه؛ همدارنګه د ده عليه السلام همدغه یوه نښه هم په منزله د متعددو نښو ګڼله شوې ده، نو «مقام ابراهیم» جمععه شو. او یا د دې کبله معنا جمععه ګڼل کېږي چې همدا یوه معجزه په ډېرو خوارکو باندې مشتمله ده. مثلاً په کلکه تیرې کښې د قدم ننوتل یو خارق العاده کار دی، یوازې د قدم ځای نرمېدل بل دی، بیا بېرته کلکېدل بل دی او بالاخره د ابراهیم عليه السلام د وخت څخه تر نن ورځې پاتې کېدل یې بل دی. نو په دې تقدیر «مقام ابراهیم» هم جمععه شو او مطابقت یې راغی^(۲).

ج: ځینې مفسرین کرام وایي چې دغه جمله ﴿وَمَنْ دَخَلَهُ كَانَ آمِنًا﴾ د معنی په اعتبار سره په ﴿مَقَامُ إِبْرَاهِيمَ﴾ باندې عطف ده. نو د معنی حاصل یې داسې کېږي چې «بیتات» دوه شیان دي چې یو مقام ابراهیم عليه السلام دی او بل هغه امن دی چې همدلته برقرار دی. او په دوه وو باندې کله-کله د جمعې اطلاق کېږي چې د یوڅخه ورپورته عدد ترې مراد شي^(۳).

د: ځینې وایي چې دوه بیتات همدغه شوه چې یو مقام ابراهیم دی او بل امن دی، اما درېم یې د تعمیم دپاره نه دی ذکر کړی ترڅو یې څوک په دې درېوو کښې منحصر ونه ګڼي^(۴)، لکه چې ځینو مفسرینو کرامو د نورو بیناتو نومونه هم اخستي دي^(۵)، خو مونږ د اوږدوالي د کبله رانقل نه کړه.

ه: که بالفرض د حج فرضیت په دې معنی د معجزاتو څخه وګڼل شي چې د ابراهیم عليه السلام حج ته د رابللو اواز د هر چا غوږ ته رسېدلی وه لکه چې الله تعالی فرمایي: ﴿وَأَذِّنْ فِي النَّاسِ بِالْحَجِّ﴾ [الحج: ۲۷] یعنې: او په خلکو کښې د حج کولو اعلان وکړه؛ نو جمععه په نفس ایات کښې پوره کېږي او هیڅ جواب ته حاجت نه پاتې کېږي.

مګر مونږ ته د ټولو جوابونو څخه اولنې جواب ښه ښکاري چې بیتات ډېر دي خو ﴿مَقَامُ إِبْرَاهِيمَ﴾ د مثال په توګه ذکر شوی دی ترڅو د اهل الکتابو دا دعوه رد کړي چې بیت المقدس د کعبې څخه بهتر دی او د رد وجه یې دا ده چې که بیت المقدس بهتر وی نو مقام ابراهیم عليه السلام به هم په شام کښې د بیت المقدس ترڅنګ واقع وی، نه په مکه کښې.

(۱) زاد المسیر ج ۲ ص ۸

(۲) تفسیر الکشاف ج ۱ ص ۳۸۷

(۳) التفسیر الکبیر ج ۸ ص ۱۶۰

(۴) تفسیر ابي السعود ج ۲ ص ۶۱

(۵) روح التبعانی ج ۴ ص ۵

کعبه شریفه د امن خای دی

۹- که څه هم د $\text{مَنْ دَخَلَهُ كَانَ آمِنًا}$ څخه ظاهراً داسې معلومېږي چې د امن خای به یوازې د کعبې شریفې داخل وي او بس، مگر نور ایتونه واضحه کوي چې د امن خای ټول حرم شریف دی لکه چې الله ﷻ فرمایي: $\text{أَوَلَمْ يَرَوْا أَنَّا جَعَلْنَا حَرَمًا آمِنًا وَيُتَخَطَّفُ النَّاسُ مِنْ حَوْلِهِمْ}$ [العنکبوت: ۶۷] یعنی: ایا دوی نه گوري چې حرم شریف مو ورته د امن خای جوړ کړی دی او د دوی څخه چارچاپېره خلک تېستول کېږي. خو څرنگه چې حرم شریف د کعبې شریفې په خاطر حرم گرځېدلی دی نو ځکه $\text{يَا أَيُّهَا الَّذِينَ آمَنُوا لَا تَدْخُلُوا الْبَيْتَ الْحَرَامَ الَّذِي فِيهِ يَخُصِمُونَ}$ ته نسبت وشو او بس.

د امن ډولونه

۱۰- که څه هم مونږ د [البقرة: ۱۲۶] ایت لاندې د امن ډولونه بنودلي دي چې یو تکویني دی او بل تشریعي، او همدارنگه مو څه نور معلومات هم لیکلي دي چې د مراجعه کولو ارزښت پکښې شته دی؛ خو دلته په هغو باندې دومره وراضافه کوو چې کعبې شریفې لره درېم ډول امن هم حاصل دی چې زیارت کوونکو ته د دوزخ څخه امن ورکوي، نبي کریم ﷺ فرمایلي دي چې: «مَنْ مَاتَ فِي أَحَدِ الْحَرَمَيْنِ بُعِثَ مِنَ الْأَمِينِينَ يَوْمَ الْقِيَامَةِ»^(۱)، یعنی: هر څوک چې د دوه حرمونو څخه (چې یو د کعبې حرم دی او بل د مدینې حرم دی) په یوه کښې مړ شي د قیامت په ورځ به د قبر څخه په داسې حال کښې راپورته شي چې د امن خاوندانو د ډلې څخه به شمېرلی شوی وي.

یوه مسئله

۱۱- هغه څوک چې د حرم شریف څخه دباندې جنایت وکړي او بیا حرم ته ور داخل شي نو د هغه حکم دا دی چې باید په داخل کښې ورته جزا ورنه کړی شي ځکه چې د امن خای ته ننوتلی دی، او که په داخل کښې یې جنایت وکړ نو هغه ته باید په داخل کښې جزا ورکړی شي. همدا د ابو حنیفه رحمه الله مذهب دی او د عبد الله بن عباس رضی الله عنهما (رئيس المفسرين) څخه هم روایت شوی دی چې: «مَنْ أَصَابَ حَدًّا أَقِيمَ عَلَيْهِ فِيهِ، وَإِنْ أَصَابَ فِي الْحِلِّ وَلَجَأَ إِلَى الْحَرَمِ لَمْ يَكُلَّمْ وَلَمْ يَبَايَعْ حَتَّى يَخْرُجَ مِنَ الْحَرَمِ لِقَامُ عَلَيْهِ الْحَدُّ»^(۲)، یعنی: هغه څوک چې د داسې یوې گناه مرتکب شي چې په هغې باندې حد (زموږي نو په داخل د حرم کښې دې ورباندې حد جاري کړی شي، او که د حرم څخه دباندې د حل په ځمکه کښې د جنایت مرتکب شو او بیا یې حرم شریف ته پناه وپورې نو نه دې د هغه سره خبره وکړی شي او نه دې ورسره راکړه ورکړه وکړی شي ترڅو چې د حرم شریف څخه خارج شي او حد ورباندې جاري کړی شي.

۱۱- شعب الإيمان للبيهقي ج ۳ ص ۴۹۰

۱۲- تفسير القرطبي ج ۴ ص ۱۴۱

سوال جواب

۱۲۔ کہ څوک وایي چې: تکویني امن خو دا معنی چې بلا اختیاره د هر چا په زړه کښې الله ﷻ د کعبې شریفې احترام وراچولی دی او هیڅوک چا ته ضرر نه رسوي لکه چې همدا حالت په عمومي توګه د جهالت په زمانه کښې هم موجود وه او اوس هم شته؛ خو اعتراض دا دی چې ایا دا تکویني احترام د غلو په زړونو کښې نشته؟ چې اوس هم په داخل د حرم کښې د خلکو جیبونه وهي. همدارنګه حجاج بن یوسف په حرم شریف کښې ډېر غټ جنايات وکړه، ایا د هغه په زړه کښې تکویني احترام نه وه اچولی شوی؟ او داسې نور.

مونږ وایو چې: د تکویني احترام معنی دا نه ده چې د هغه څخه مخالفت د سړي په وسه کښې نه وي، بلکې معنی یې دا ده چې د هر چا په زړه کښې یې یوه اندازه احترام شته او عقیده ورباندې لري خو د دې سره سره د خپلې عقیدې څخه عملي مخالفت کوي نو ذکر شوي مثالونه د همدې قبیلې څخه دي، بلکې دغه ډول خلک په مسلمانانو کښې شته او په اوسنۍ زمانه کښې خو زښت ډېر دي چې عقیدې ورباندې حاکمیت نه لري او عملي مخالفت ورڅخه کوي او د جنایتو مرتکب کېږي.

د حج فرضیت

۱۳۔ د جمهورو علماوو په نزد په همدې ایت باندې حج کول فرض شوي دي مګر ځینې علماء کرام وایي چې په ﴿وَأَتِمُّوا الْحَجَّ وَالْعُمْرَةَ﴾ [البقرة: ۱۹۶] ایت باندې فرض شوی دی. په هر تقدیر په عمر کښې حج کول یو ځل فرض دي لکه چې په لاندې حدیث کښې ښه واضحه شوې ده:

د عبد الله عباس رضی الله عنه څخه روایت دی چې نبی کریم ﷺ په خطابه کښې وویل چې: ای خلکو! الله ﷻ په تاسو باندې حج فرض کړی دی نو حج وکړئ. یو سړی چې الاقرع بن حابس نومېدو ورجګ شو د ویې ویلې چې ای د الله ﷻ رسوله! ایا هر کال راباندې حج فرض دی؟ نو نبی کریم ﷺ وفرمایل چې که زه ووايم چې هو نو په هر کال کښې به درباندې واجب شي او چې واجب شي نو بیا به یې نه وکړئ او نه به مو ورته وسه وشي «الْحَجُّ مَرَّةً فَفَنَزَادَ فَهُوَ لَطْوَعٌ»^(۱)، یعنی: حج کول یو ځل دي نو څوک چې په یو ځل باندې زیادت وکړي هغه نفل دی.

یادونه

۱۴۔ که څه هم حج کول په مسلمانانو باندې فرض دي خو د دې سره سره «عَلَى الْمُؤْمِنِينَ» ونه ویل شو بلکې ﴿عَلَى النَّاسِ﴾ وویل شو؛ شاید چې حکمت به پکښې دا وي ترڅو د حج کولو اوږدې سابقې ته اشاره وکړي شي چې لکه څنګه چې نن په مسلمانانو باندې حج کول فرض دي همدانګه د تاریخ په اوږدو کښې په ټولو خلکو باندې په خپل وخت کښې د حج کولو شریعت موجود وه.

(۱) مسند احمد بن حنبل ج ۱ ص ۶۲۲: سنن الکبری للبيهقي ج ۴ ص ۵۳۴

ځینې علماء وایی چې داسې پیغمبر ﷺ نه دی تېر شوی چې هغه حج نه وي کړی تردې چې آدم ﷺ د هند د ځمکې څخه په پښو باندې څلوېښت حجونه کړي دي او همدارنگه نبي کریم ﷺ هم د هجرت څخه مخکې حجونه کړي دي خو شمېر یې معلوم نه دی او د هجرت څخه وروسته یې یو حج کړی دی.^(۱)

نو اهل الکتابوا که تاسو رښتیا په ابراهیمي ملت باندې یاست نو د هغه سنت ولې نه اداء کوئ او حج کول ولې فرض نه بولی؟ د دوی همداسې عقیده وه چې حج ورته مشروع نه ښکاره کېده.^(۲) یعنې که زموږ د شریعت مطابق حج نه کوئ نو د خپل شریعت مطابق خو یې وکړئ کله چې ستاسو په دین کې بالکل د کعبې شریفې حج کول نشته نو معلومه شوه چې تاسو خپل دین تحریف کړی دی او د هغه اصلي بڼه مو بدله کړې ده.

استطاعت څه ته وایی؟

۱۵- ﴿اَسْتَطَاعَ﴾ کلمه د "اَسْتَطَاعَ" څخه اخستله شوې ده، "اَسْتَطَاعَ" د ابو حنیفه رحمه الله په نزد د هغه قدرت (وسې) څخه عبارت دی چې هم سړی په بدن باندې جوړ وي او هم مالي توان ولري چې د لارې د مصارفو د بوجه ووتلی شي^(۳)، او د ده د بېرته راتګه پورې یې د کور کهول خرڅه هم موجوده وي. او دا ځکه چې د حج په اداء کولو کې مطلقه قدرت معتبر نه دی بلکې هغه قدرت او وسه د اعتبار وړ ده چې د هغې په درلودلو سره سړی په اسانۍ سره حج کولی شي.

سوال جواب

۱۶- که څوک وایی چې: د عبد الله بن عمر رضی الله عنهما څخه روایت دی چې یوه ورځې د نبي کریم ﷺ څخه یوه سړي پوښتنه وکړه چې: «مَا السَّبِيلُ يَا رَسُولَ اللَّهِ» یعنې: د لارې توان د څه شي څخه عبارت دی ای: الله ﷻ پیغمبره؟ نبي کریم ﷺ جواب ورکړ چې: «الزَّادُ وَالرَّاجِلَةُ»^(۴) دا د توبې او سورلۍ څخه عبارت دی. نو پوښتنه داده چې تاسو خو پکې بدني توان هم شامل کړ؟ مونږ وایو چې: بدني توان خو په هر عبادت کې به ښې اندازې ضرور دی چې هغه ورته ضرورت لري نو نبي کریم ﷺ په جواب کې ذکر نه کړ ځکه چې واضحه وه. د همدې کبله مونږ وایو څوک چې د مکې معظمې په شاوخوا کې نژدې استوګنه لري چې سورلۍ ته یې حاجت نه وي، هغه ته په استطاعت کې سورلۍ هم نه شاملېږي.

مسئله

۱۷- که بالفرض یو بې وسې سړی په حج باندې قدرت ومومي او کعبې شریفې ته ورسېږي نو هلته ورباندې حج کول فرض ګرځي او چې حج وکړي فرض یې اداء شو، که بیا وسه ومومي هم

(۱) روح المعاني ج ۲ ص ۱۲
(۲) تفسیر المظهر ج ۲ ص ۱۰۰
(۳) روح المعاني ج ۲ ص ۷
(۴) جامع الترمذي ج ۲ ص ۱۲۹

بل ځل ورباندې حج نه فرض کېږي. نو دغه عدم استطاعت د فرضیت مانع نه دی بلکې په دې صورت کېنې عدم استطاعت په استطاعت بدلېږي. د نوموړي بې وسې سړي مثالونه ولولئ:

الف: چې یو سړی د کوم بعید وطن څخه مکې معظمې ته د بندي په حیث بوتللی شي او هلته څرگنده شي چې بې گناه دی او خوشې کړی شي.

ب: چې د اسلامي حکومت له پلوه یو سړی مکې معظمې ته د کومې رسمي وظیفې د سرته رسولو په موخه واستولی شي، البته د حکومت په څرخه چې خپله وسه یې نه وي.

یوه پوښتنه او د هغې جواب

۱۸- که څوک وایي چې: ایا په هغو ټولو خلکو باندې حج کول فرض گرځي چې د حج د موسم څخه وړاندې هلته ورسېږي چې باید هلته ټال شي ترڅو حج وکړي؟

مونه وایو چې: په دې مقام کېنې چې د استطاعت هغو تفصیلو ته گورو کوم چې مفسرینو کرامو لیکلي دي دا حتم راته جوتېږي چې که د ذکر و شوو خلکو هلته د حج د موسم پورې د ټالېدلو وسه او توان وه په اصطلاح چې اقامه (اجازه نامه) یې درلوده نو حج ورباندې فرض دی؛ باید چې هملته پاتې شي ترڅو حج وکړي، او که نه نو بیا ورباندې حج نه فرضېږي.

الله ﷻ دې وکړي چې ټول مسلمانان سره متحد شي او واحد حکومت جوړ کړي چې ټول وطنونه د یو اسلامستان په نامه یاد شي او دغه قیود چې نن ورځ په تگ راتگ باندې لگېدلي دي ټول پورته شي چې نه پاسپورت ته حاجت وي او نه اقامې ته.

ایا د حج نه کول کفر دی؟

۱۹- الله ﷻ په دې مقام کېنې د حج نه کول په ﴿وَمَنْ كَفَرَ﴾ سره تعبیر کړ، نو د معنی حاصل یې داسې راوځي چې هغه څوک چې کافر شي (حج ونه کړي) نو الله ﷻ یې څه پروا نه لري. نو دلته پوښتنه پیدا کېږي چې ایا د حج نه کول کفر دی؟

مفسرینو کرامو ورته په لاندې تفصیل سره جوابونه کړي دي:

الف: د ﴿وَمَنْ كَفَرَ فَإِنَّ اللَّهَ غَنِيٌّ عَنِ الْعَالَمِينَ﴾ تکرر مستقله جمله ده او د ﴿وَمَنْ كَفَرَ﴾ تکرر د "مَنْ لَمْ يَخُجْ" په معنی نه ده لکه چې په اعتراض کېنې معنی شوی دی^(۱).

ب: د حج د نه کولو گناه څخه، چې ډېره لویه گناه ده، د مبالغې په توګه په کفر سره تعبیر شوی لکه چې په ځینو ځایونو کېنې د لمانځه نه کول په کفر سره تعبیر شوی^(۲)، یعنې نژدې ده چې سړی ورباندې کافر شي. دا ډول مبالغې په قرآن کریم کېنې شته لکه چې فرمایي ﴿وَلَقَدْ أَلْقَيْنَا الْحَنَاجِرَ﴾ [الأحزاب: ۱۰] د خندق په غزا کېنې د غازیانو زړونه ستونو ته ورسېده، یعنې نژدې ده چې ستونو ته ورسېږي.

(۱) التفسیر الکبیر ج ۸ ص ۱۶۴

(۲) أضواء البیان ج ۱ ص ۳۴۸

په همدې مضمون باندې د نبی کریم ﷺ هغه حدیث هم دلالت کوي چې فرمایلي یې دي: «مَنْ مَلَكَ زَادًا وَرَاجِلَةً نُبِّلَهُ إِلَى بَيْتِ اللَّهِ وَلَمْ يَحُجْ فَلَا عَلَيْهِ أَنْ يَمُوتَ يَهُودِيًّا أَوْ نَصْرَانِيًّا»^(۱) یعنی: څوک چې د داسې توبې او سورلۍ ملکیت ولري چې بیت الله ته یې رسوي او حج ونه کړي نو په دغه کس باندې څه فرق نشته چې د یهودیت په حال مړ شي یا د نصرانیت په حال مړ شي. او یا دا معنی چې حج کول د هغه خپله گټه ده الله ﷻ هغه ته څه اړتیا نه لري، که بالفرض د یهودیت په حال او یا د نصرانیت په حال مړ شي هم څه پروا یې نه لري.

ج: ذکر شوی وعید د کافرو په هکله دی چې بالکل د حج فرضیت عقیده ونه کړي^(۲)، د ایتونو سیاق او سباق دواړه په همدې معنی دلالت کوي چې وړاندې او بېرته ایتونه ټول د کافرانو حالت بیانوي، نو معلومه شوه چې دغه وعید هم په همدوی پورې خاص دی.

برسېره په دې ځینو مفسرینو کرامو لیکلي دي چې کله ذکر شوي د حج حکم نازل شو نو نبی کریم ﷺ د مختلفو ادیانو پیروان راغونډ کړه لکه: مشرکان، یهودیان، نصارا، صابیان، مجوس او مسلمانان، او ذکر شوی حکم یې ورته ابلاغ کړ. نورو ټولو ډلو ټپلو ترې انکار وکړ یوازې مسلمانان ورته په لېک ویلو سره تیار شوه؛ نو دغه ایت شریف نازل شو چې: ﴿وَمَنْ كَفَرَ فَإِنَّ اللَّهَ غَنِيٌّ عَنِ الْعَالَمِينَ﴾^(۳).

د ټولو جوابونو حاصل دا دی چې څوک د حج په فرضیت باندې عقیده ولري او سره د توانه یې اداء نه کړي هغه ورباندې کافر بالله نه ګرځي خو ګناهګار دی، ښه غټ ګناهګار.

﴿يَتَأْتِيَ الَّذِينَ ءَامَنُوا إِنْ تَطِيعُوا فَرِيقًا مِنَ الَّذِينَ أُوتُوا الْكِتَابَ يَرُدُّوكُمْ بَعْدَ إِيمَانِكُمْ

كُفْرِينَ﴾^(۱) وَكَيْفَ تَكْفُرُونَ وَأَنْتُمْ تُتْلَىٰ عَلَيْكُمْ ءَايَاتُ اللَّهِ وَفِيكُمْ رَسُولُهُ وَمَنْ يَعْتَصِم

بِاللَّهِ فَقَدْ هُدِيَ إِلَىٰ صِرَاطٍ مُسْتَقِيمٍ﴾^(۲) يَتَأْتِيَ الَّذِينَ ءَامَنُوا اتَّقُوا اللَّهَ حَقَّ تُقَاتِهِ وَلَا تَمُوتُنَّ

إِلَّا وَأَنْتُمْ مُسْلِمُونَ﴾^(۳) وَأَعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا وَاذْكُرُوا نِعْمَتَ اللَّهِ

عَلَيْكُمْ إِذْ كُنْتُمْ أَعْدَاءً فَأَلَّفَ بَيْنَ قُلُوبِكُمْ فَأَصْبَحْتُمْ بِنِعْمَتِهِ إِخْوَانًا وَكُنْتُمْ عَلَىٰ شَفَا

حُفْرَةٍ مِنَ النَّارِ فَأَنْقَذَكُمْ مِنْهَا كَذَٰلِكَ يُبَيِّنُ اللَّهُ لَكُمْ ءَايَاتِهِ لَعَلَّكُمْ تَهْتَدُونَ﴾^(۴)

[۱۰۰] ای هغو کسانو چې ایمان یې راوړی دی! که تاسو د هغو خلکو د یوې ډلې اطاعت وکړئ چې هغوی ته کتاب ورکړی شوی نو هغوی به تاسو د ایمان څخه وروسته بېرته د کفر حالت ته تاو کړي.

(۱) جامع الترمذي ج ۱ ص ۱۶۷

(۲) تفسیر القرطبي ج ۴ ص ۱۵۳

(۳) روح المعاني ج ۴ ص ۱۳

[۱۰۱] او تاسو څنگه کافر کېږئ په داسې حال کې چې تاسو په همدا تاسو باندې د الله ﷻ ایتونه لوستل کېږئ او په همدا تاسو کېږئ د الله ﷻ لېږل شوی پیغمبر موجود دی؟
او هر څوک چې (د) الله ﷻ (په دین) باندې منگولې بنځې کړي نو بهې شکه سمې لارې ته یې هدایت وکړی شو.

[۱۰۲] ای هغو کسانو چې ایمان یې راوړی دی! د الله ﷻ څخه په حق ډار سره وډار شئ او مه مړه کېږئ مګر په داسې حال کې چې مسلمانان یاست (تقویٰ تر مرګه پورې ادامه ورکړئ).
[۱۰۳] او ټول د الله ﷻ پرې (قرآن کریم) کلک ونیسئ او جدا جدا مه کېږئ. او د الله ﷻ هغه نعمت درپه زړه کړئ چې (یو تر بله) د بنمنان وئ نو الله ﷻ ستاسو په زړونو کې محبت واچاوه، نو د الله ﷻ په نعمت (فضل) سره وروڼه وګرځېدئ.
او هم تاسو د کندی په غاړه باندې ولاړ وئ (چې هغه) د اور څخه عبارت ده خو د هغې څخه الله ﷻ نجات درکړ. همدارنګه ستاسو دپاره الله ﷻ د خپل قدرت دلایل بیانوي، ترڅو تاسو په سمه لار باندې لاړ شئ.

ارتباطونه

- ۱- په وړاندېنيو ایتونو کېږئ د اهل الکتابو هغه اشتباهګانې جوابې شوې وې چې دوی ورباندې مسلمانان بهې لارې کول او دعوت شوي وه چې د دغه کار څخه لاس واخلي؛ مه پخپله ګمراهي غوره کوئ او مه نور خلک ګمراه کوئ.
په دې ایتونو کېږئ مسلمانانو ته توصیه شوې ده چې هغوی خو د خپلې کړنلارې څخه لاس نه اخلي او د قیامت د ورځې پورې په همدې کار کېږي اخته دي نو تاسو پام وکړئ، د هغوی خبره مه منئ او اطاعت یې مه کوئ، ځکه چې هغوی ستاسو څخه یوازې د عملي اطاعت په غوښتنه اکتفاء نه کوي بلکې هغوی ستاسو ارتداد ته سترګې په لار دي.
- ۲- هلته د اهل الکتابو دسیسې بیانې شوې وې او دلته د هغو دساتسو یو عملي مثال ښودلی شوی دی چې څنګه یې په لږ وخت کېږي ستاسو اتفاق خراب کړ او په جنګ یې سره واچولی، لکه چې شان نزول ورباندې دلالت کوي.

شان نزول

ځینو مفسرینو کرامو مفصله قیصه لیکلې ده^(۱) چې په مدینه منوره کېږي د مشرکانو دوه قومونه اوسېدل چې یوه ته یې اوس ویلې او بل د خزرج په نامه یادېده، دوی دواړه په اصل کې سره وروڼه وه او د هر وروڼ څخه یو یو قوم جوړ شوی وه.
دغه دواړه قومونه په خپلو منځو کې بې اتفاقه وه او یو سلو شل (۱۲۰) کلنه پخوانۍ دښمني یې درلوده، په دغې اوږده دښمني کېږي به کله یو قوم غالب شو او کله بل قوم. دغې اوږدې جګړې

(۱) الدر المنثور ج ۲ ص ۲۷۸: تفسیر البغوي ج ۱ ص ۳۳۴

دوی ډېر کمزوري کړي وه او د مدينې منورې نورو اوسېدونکو (اهل الکتابو) ته يې سخت محتاج کړي وه، خو کله چې الله ﷻ فضل وکړ او مدينه منوره د نبی کریم ﷺ د هجرت ځای جوړه شوه نو دوی همدا اوږده دښمني ختمه کړه او ټول په اتفاق سره د نبی کریم ﷺ په څنگ کښې ودرېده او مسلمانان شوه.

دغه اتفاق يهودانو ته ډېر زور ورکړ او ورباندې خپه شوه چې د يو طرفه هغوی د اهل الکتابو د احتياج څخه خلاص شوه او د دوی بادارۍ خاتمه وموندله او د بله پلوه ورباندې اسلام پياوړی شو او مخ په وړاندې روان وه.

د همدې کبله دوی ټول ډېر غمژن وه خو په دوی کښې يو غټ مشر (شماس بن قيس) چې غټ حاسد او غټ چلباز وه، يوه ورځې د نوموړو دواړو قومونو په يوه مشترکه ټولنه باندې تېرېده نو ويې لیده چې په اتفاق سره د ډېرو خوږو وروڼو په شان سره راټول شوي دي او يو تر بله سره خبرې اترې کوي او د پخوانۍ دښمنۍ هيڅ نښې او اثار هلته نه لیده کېږي.

نو يوه نفر ته يې وظيفه ورکړه چې د صحابه وو کرامو ﷺ ذکر شوي ټولنې ته ورشه او اتفاق يې خراب کړه. هغه ورغی او د پخوانيو جنگونو اشعار يې ولوستل، خصوصاً د بُعث نومې جنگ شعرونه يې په لوړ اواز سره بيان کړه چې په دې جنگ کښې اوسيان په خزر جيانو باندې برلاسي شوي وه. د همدې اشعارو په اورېدلو سره په صحابه وو کرامو ﷺ کښې د تربگنۍ ولوله راوپارېده او د دواړو قبيلو سړيو هر يوه وسلې ته لاس کړ او د جنگ دپاره يې صفونه تيار کړه.

په عين وخت کښې نبی کریم ﷺ خبر شو او د دواړو صفونو په منځکښې ودرېده او دواړو جانبو ته يې نصيحت پيل کړه چې په نتيجه کښې ټولو وسله په ځمکه کېښوده او يو بل ته ورغاړې واته، په خپلو کړو باندې پښېمانه شوه او بالاخره دسيسه شنډه شوه او ذکر شوي ايتونه نازل شوه چې خلاصه يې لاندې لوستلی شئ:

د مطلب خلاصه

۱- يعنې: اې مؤمنانوا! (چې د اهل الکتابو په دسيسه باندې وغولېدئ او د هغوی د شیطانت د کبله مو جنگ ته ځانونه چمتو کړي دي او غواړئ چې د هغوی نقشه عملي کړئ) که تاسو د دوی د يوې ډلې خبره ومنئ، پاتې خولا دا چې د ټولو خبره قبوله کړئ، نو تاسو به بېرته کفر ته تاو کړي. او دا ځکه چې دوی يوازې په دې اکتفاء نه کوي چې ستاسو دوستي په دښمنۍ بدله کړي بلکې هغوی غواړي چې تاسو کفار. جوړ کړي، نو که تاسو د همغوی خبرې منئ آخر به کافران شئ.

عجيبه ده تاسو څنگه کافر کېږئ چې په تاسو باندې هره ورځ د الله ﷻ ايتونه لوستل کېږي، دا خولا پرېږدئ چې يو يې په بل باندې لولئ؟ جبرائيل امين ﷺ يې هم تلاه په تازه د اسمانه راوړي او قرائت کوي. ايا تاسو ته قرآن کریم د هغوی دسيسې نه دي افشا کړي؟ د هغوی حسد يې درته نه دی بيان کړی؟ ايا تاسو دغه نصائح دومره ژر هېر کړه؟!

برسېره په دې ایا په تاسو کېنې د الله ﷻ پیغمبر موجود نه دی؟ ایا تاسو د هغه خوارق په سرگړ نه گورئ؟ ایا تاسو نه شو کولی چې پیغمبر ته مو مراجعه کړې وی او د تازه پېښې شوې لاندې په هکله مو ترې د حل لاره غوښتې وی؟

۲- ښه نو چې نبی کریم وفات شي او وحې قطعې شي هلته به تاسو څه کوئ؟ هلته به د اسلام څخه لاس اخلئ او کفر ته به بېرته ورتاوېږئ؟ ایا نبی کریم ﷺ خو د الله ﷻ لېږلی شوی بنده دی چې خپل رسالت یې پوره کړ، بیا به ضرور وفات کېږي، هغه به ترڅو پورې تاسو ته ژوندی وي چې په هر وخت کېنې به ستاسو دښمنانه شخړې حل کوي او تاسو به اصلاح کوي. نن دی او که سبا نبی کریم ﷺ به وفات شي او وحې به قطعې شي خو تاسو به په جهالت او گمراهۍ کېنې خوشې نه کړې بلکه په تاسو کېنې به د الله ﷻ کتاب او خپل احادیث پرېږدي، ترڅو چې تاسو په همدغو دواړو باندې منگولې ښخې کړې وي نو هیڅکله به د سمې لارې څخه وانه وړئ او گمراه به نه شئ.

۳- ای مؤمنانو! سمه لاره دا ده چې د الله ﷻ څخه په حقیقي معناوو کېنې وډار شئ او دا کار خو ستاسو د لاسه پوره دی ځکه چې ستاسو څخه د شریعت په چوکاټ کېنې تقوی غوښتله کېږي، لکه څنگه چې لږ وړاندې په تاسو باندې حج کول فرض کړی شوه خو په هغه چا باندې چې کېنې شریفې ته د وررسېدلو توان لري.

همدارنگه هر یو شرعي حکم د خپل توان په اندازه عملي کړئ، همدومره عمل کفایت کوي چې ستاسو د دنیا او آخرت کارونه ورباندې برابر شي او د دښمنانو دسیسې شنې شي، همدغې بشري تقوی ته د مرگ د ورځې پورې ادامه ورکړئ، نبی کریم ﷺ وفات شوی وي او که ژوندی وي، وحې قطعې شوې وي او که جارې وي.

۴- د شریعت ټول احکام عملي کړئ خو په اتفاق او اتحاد باندې زیاته پاملرنه وکړئ چې ستاسو دښمنان همدې ته ډېر زیات متوجه دي چې تاسو بې اتفاقه کړي او د بې اتفاقی څخه مو د خپلو خانو دپاره گټه پورته کړي.

نو په قرآن کریم باندې ټول منگولې ولگوئ، تفرق او تشتت مه کوئ، لکه چې د نن څخه پخوا متفرق او ټوټه-ټوټه وئ او یو د بل وینو ته تېرې ناست وئ، د الله ﷻ لوی نعمت درېه زره کړئ چې ټول سره دښمنان وئ او ستاسو په زړونو کېنې یې مینه او محبت واچاوه او د الله ﷻ په فضل سره ټول سره وروڼه جوړ شوی؛ ایا تاسو غواړئ چې د اتفاق نعمت ته شا کړئ، د دې ناشکري وکړئ او بېرته یو د بل وینو ته کېنئ؟

۵- او هغه نعمت هم درېه زره کړئ چې د دوزخ په غاړه باندې ولاړ وئ، کافر وئ، ستاسو او د دوزخ په منځ کېنې فقط ژوند حائل وه او بس. خو الله ﷻ درته د هغه څخه نجات درکړ او په ایمان یې مشرف کړئ.

۶- ای مؤمنانو! اوس پوه شئ چې الله ﷻ تاسو ته خپل احکام او دلایل په څومره ښه طریقه سره بیانوي ترڅو تاسو ورباندې ښه پوه شئ او په زړه کېنې مو ځای ونیسي، که الله ﷻ ذکره شوې دالله

واقعہ نہ وی پہنہ کړې نو تاسو به د اهل الكتابو د دښمنۍ عملي صورت نه وی لیدلی او هم به د راتلونکو مسلمانانو دپاره د هغوی د دښمنۍ عملي خبره نه وی بنودله شوې، د قرآن کریم ایتونه به پکښې نه وی نازل شوي؛ چې د قیامت د ورځې پورې د ټولو مسلمانانو دپاره نه هېرېدونکي درس دی حتی چې په لمونځونو کې یې هم تلاوت کوي.

توضیحات

۱- د 'ثقة' کلمه د همدې سورت د اته وېشتم [۲۸] ایت لاندې ښه تحلیل شوې ده چې د خوف او ډار په معنی سره ده. دلته دومره اضافه کوو چې ځینې مفسرین کرام وايي چې دا ایت منسوخ دی^۱، ځکه کومه تقوی چې د الله ﷻ سره مناسبه ده هغه هیڅوک نه شي کولی د همدې کبله چې دا ایت نازل شو نو مسلمانان ډېر ورخطا شوه او عرض یې وکړ چې یا رسول الله! هغه ډول تقوی خو زمونږ د وسې نه کېږي کومه چې د الله ﷻ سره مناسبه او لایقه وي. نو الله ﷻ وفرمایل چې: ﴿فَاتَّقُوا اللَّهَ مَا اسْتَطَعْتُمْ﴾ [التغابن: ۱۶] یعنی: نو د الله ﷻ څخه په هغې اندازه سره وډار شئ چې ستاسو وسه او توان وي.

مګر مونږ ته داسې ښکاري چې دا ایت منسوخ نه دی، دا ځکه چې د الله ﷻ د ټولو احکامو سره وسه او توان مراد دی چې د ځینو سره ذکر کېږي، لکه چې د حج د فرضیت سره ذکر شوی دی، او د ځینو سره نه ذکر کېږي او په عمومي ذکر اکتفاء کېږي چې الله ﷻ فرمایي: ﴿لَا يُكَلِّفُ اللَّهُ نَفْسًا إِلَّا وُسْعَهَا﴾ [البقرة: ۲۸۶] یعنی: الله ﷻ هیڅوک نه مکلف کوي مګر د هغه د وسې په اندازه. په دې مقام کې چې دا جمله چې ﴿وَلَا تَمُوتُنَّ إِلَّا وَأَنْتُمْ مُسْلِمُونَ﴾ د وسې او توان څخه نمایندګي کوي ځکه چې د دې جملې مطلب دا دی چې تقوی ته د مرګي د ګړۍ پورې ادامه ورکړئ، او ښکاره ده چې هغه کار ته سړی ادامه ورکولی شي چې هغه یې د وسې او توان څخه وتلی نه وي. پاتې شوه دا خبره چې صحابه کرام ﷺ ولې دومره ډېر وارخطا شوه، سره د دې چې د تقوی حکم هم یو شرعي حکم دی او وسه پکښې مراده ده؟

د دې جواب دا دی چې هر شرعي حکم په توان او وسه باندې مقیدول لږ څه تفکر ته اړتیا لري، نو څه لري نه ده چې ځینو صحابه وو کرامو ﷺ د تفکر څخه وړاندې محض د حکم په اول اورېدلو سره ذکره شوې پوښتنه کړې وي.

اعتصام او حبل الله

۲- د 'يَتَّقِيْكُمْ'، 'اعْتَصِمُوا' دواړه کلمې د 'إِغْتَصَام' څخه اشتقاق شوې دي چې مجرد یې 'عَصَم' دی. 'عَصَم' د یو شي ساتلو او هغه پورې نښتلو ته وايي^۲. د همدې کبله هغه ټولګي ته چې د قافلې

۱) زاد المسیر ج ۲ ص ۱۱

۲) مفردات الراغب ص ۳۴۹

حفاظت او ساتنه کوي "عصمة" وايي چې په پښتو کښې "بدرگه" بلل کېږي او په درې ژبه کښې د "بدرقي" په نامه يادېږي او عربان ترې "برزقه" جوړوي^(۱).

"خبل" اصلاً پرې ته ويل کېږي لکه چې الله ﷻ فرمايي: ﴿ فِي جِيدِهَا حَبْلٌ مِّن مَّسَدٍ ﴾ [الطه: ۵] يعني: د هغې په غاړه کښې د خرما د پانو څخه جوړ پری وه. مگر په دې مقام کښې ترې هغه شی مطلب دی د کوم په ذریعه چې سړي ته د الله ﷻ رضا رسېږي لکه قرآن کریم. نو د معنی حاصل يې داسې کېږي چې ای مومنانو! کله چې تاسو د کافرانو د پلوه د هلاکت او بې اتفاقي په کنډه کښې وغورځولی شئ نو د قرآن کریم په پرې پورې کلک ونښلئ او د همدغې ژورې کنډې څخه پورته شئ لکه څنگه چې د څا څخه په پرې باندې راپورته کېږئ.

نو سړی ویلی شي چې په دې مقام کښې د قرآن کریم څخه د لاندې اشارو دپاره په "خبل الله" سره تعبیر وکړی شو:

الف: بې اتفاقي او بې ديني داسې دي لکه چې سړی په څا کښې وغورځېږي.
ب: په قرآن کریم باندې هغه وخت سړی نجات موندلی شي چې کلک ورپورې ونښلي، لکه چې په څا کښې لوېدلې سړی پرې پورې ونښلي.
ج: قرآن کریم د خطراتو څخه د نجات يوازېنۍ وسيله ده چې نه پرې کېږي، نه زړېږي او نه پکښې شک او شبه شته.

يوه پوښتنه او د هغې جواب

۳- که څوک وايي چې: الله ﷻ خود ﴿ وَأَعْتَصِمُوا ﴾ جمله يو ځل په ﴿ جَمِيعًا ﴾ سره تاکيده کړه نو په دې کښې څه حکمت دی چې دوهم ځل يې په ﴿ وَلَا تَفَرَّقُوا ﴾ سره بيا تاکيده کړه؟
مونږ وايو چې: په دې مقام کښې يو تاکيد د بل تاکيد معنی نه ورکوي. تفصيل يې دا دي:
الف: اولنی تاکيد د دې دپاره دی چې ای مسلمانانو! يو تن هم بې اعتصامه پاتې نه شئ او په قرآن کریم باندې ټول راغونډ شئ.

ب: دوهم تاکيد د دې دپاره دی چې په اعتصام کښې هم تفرقه مه کوئ چې دلې ټپلې جوړې کړئ او هره يوه ډله د قرآن کریم د ايتونو څخه د ځان په گټه او د بل په ضرر معناوې اخلي چې څوک د "جبل الله" په يوه ځای منگولې ښخوي او څوک په بل ځای، او هره يوه د حقيقت دعوه کوي؛ بلکې داسې اعتصام ورباندې وکړئ چې د ټولو منگولې سره لاندې باندې وي او جدا جدا نه وي.

ايا د مجتهدينو اختلاف جائز دی؟

۴- که څه هم د شان نزول څخه معلومېږي چې د ﴿ وَلَا تَفَرَّقُوا ﴾ څخه جنگ او جگړه مراده ده مگر د مفهوم په اعتبار سره مطلق تفرقه او اختلاف حرام دی او بايد چې سړی ترې ځان وساتي.

د همدې کبله دلته دا سوال پیدا کېږي چې د فقهي مشرانو يعنې د مجتهدينو اختلاف څنگه دی؟
جائز دی او که نه؟

مونږ وايو چې: د همدې سوال په اړه مونږ د [البقرة: ۲۱۳] ايت لاندې څه معلومات ليکلي دي چې د جواب دپاره کفايت کوي خو دلته دومره اضافه کوو چې اتفاق او اتحاد يو شرعي حکم دی او په هر شي حکم کېنې د توان او وسې مراعات شته دی لکه چې د همدې ايتونو په اوله توضيح کېنې ورباندې څه رڼا اچوله شوې ده. د فقهاوو کرامو اختلاف د همدې قبيلې څخه دی چې د دوی په وسه کېنې نه ده چې ټول سره متفق شوي وي او اختلاف يې د منځه وړی وي. او دا ځکه چې الله ﷻ د انسانانو دماغونه مختلف پيدا کړي دي، لکه چې نبي کریم ﷺ په يوه اوږد حديث کېنې فرمايلي دي چې: «تَجِدُونَ النَّاسَ مَقَادِنَ»^(۱) خلک به تاسو د معادنو په څېر ومومئ. يعنې خلک داسې معدنونه دي لکه د سرو او سپينو زرو معدنونه چې ډېر زيات تفاوت سره لري، او د ټولو افکار او نور نفسي صفات سره يو رنگ نه شي جوړېدلی.

نو کله به چې مجتهدينو په يوه حادثه کېنې شرعي حکم په صراحت سره په ايت يا حديث کېنې ونه موند او غوښتل به يې چې د يو ديني عالم په صفت د ايت يا حديث څخه شرعي حکم استنباط کړي نو طبعي وه چې اختلاف او تفرقه به واقع کېدله. د همدې کبله د دوی دغه تفرقه د عداوت او کينې باعنه نه جوړېده ځکه چې دوی ټول پوهېده چې يوه هم غير شرعي کار نه دی کړی بلکې هر يوه د شرعي حق څخه استفاده کړې ده او ټول په دې متفق وه چې که ورک شوی حکم په ايت يا حديث کېنې ومونده شي نو ټول به ورته غاړه ږدي او د خپلو استنباطي احکامو څخه به لاس په سر کېږي. د همدې کبله، چې افکار مختلف دي، هيڅ استاذ نه شي کولی چې خپل شاگردان په يوه سويه باندې وروزي چې ټول سره يو برابر وي.

هېر مونه شي

۵- نو هېر مونه شي هغه اختلاف چې غير شرعي او ناجائز وي بايد د منځه لاړ شي او ځای يې بايد په اتفاق ډک کړی شي. اما د جائز اختلاف ورکول او د منځه وړل ضروري نه دي، خو د دې سره سره که اتفاق يې ځای ونيسي بهتر او افضل دی.

﴿وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْعُرْفِ وَيَنْهَوْنَ عَنِ الْمُنْكَرِ وَأُولَٰئِكَ هُمُ الْمُفْلِحُونَ﴾ (۱۱) وَلَا تَكُونُوا كَالَّذِينَ تَفَرَّقُوا وَاخْتَلَفُوا مِنْ بَعْدِ مَا جَاءَهُمُ الْبَيِّنَاتُ وَأُولَٰئِكَ لَهُمْ عَذَابٌ عَظِيمٌ (۱۲) يَوْمَ تَبْيَضُّ وُجُوهٌ وَتَسْوَدُّ وُجُوهٌ فَأَمَّا الَّذِينَ اسْوَدَّتْ

وَجُوهُهُمْ أَكْفَرْتُمْ بَعْدَ إِيْمَانِكُمْ فَذُوقُوا الْعَذَابَ بِمَا كُنْتُمْ تَكْفُرُونَ ﴿١٠٤﴾ وَأَمَّا الَّذِينَ
 أَبْيَضَتْ وَجُوهُهُمْ فِي رَحْمَةِ اللَّهِ هُمْ فِيهَا خَالِدُونَ ﴿١٠٥﴾ تِلْكَ آيَاتُ اللَّهِ نَتْلُوهَا عَلَيْكَ
 بِالْحَقِّ وَمَا اللَّهُ يُرِيدُ ظُلْمًا لِلْعَالَمِينَ ﴿١٠٦﴾ وَلِلَّهِ مَا فِي السَّمَوَاتِ وَمَا فِي الْأَرْضِ وَإِلَى اللَّهِ
 تُرْجَعُ الْأُمُورُ ﴿١٠٧﴾

[۱۰۴] (ای مؤمنانوا) او ستاسو د جملې څخه دې یو داسې ټولګی شتون ولري چې نیکي ته
 خلک بلې او په (شرعي) معروف کار باندې امر کوي او د (غیر شرعي) ناشنا کار څخه خلک منع
 کوي او دغه ټولګی همدوی کامیابان دي.

[۱۰۵] (ای مؤمنانوا) او تاسو د هغو خلکو په شان مه جوړهېږئ چې دوی د هغه څخه وروسته چې
 واضحه دلائل ورته ورغله، ډلې-ډلې شوه او په جګړه شوه او دغه خلک دوی لره لوی عذاب دی.

[۱۰۶] په هغه ورځ چې څه مخونه تګ سپین شي (او خوشاله وي) او څه مخونه (د خپګان د
 کبله) تګ تور شي نو هغه کسان چې مخونه یې تګ نور جوړ شي (هغوی ته به وویل شي چې) ایا
 تاسو د خپل ایمان څخه وروسته کافر شوي وی؟ نو په همدې سبب عذاب وځکی چې تاسو کفر کاوه.
 [۱۰۷] او هر چې هغه کسان چې مخونه یې تګ سپین شي نو (هغوی) د الله ﷻ په رحمت کښې
 به وي، دوی به په دې (رحمت کښې او جنت) کښې همېشه وي.

[۱۰۸] دغه (چې نېر شوه) د الله ﷻ ایتونه دي چې مونږ یې په تاباندې په حقه لولو. او نه دی
 الله ﷻ چې په عالمونو باندې د ظلم اراده ولري.

[۱۰۹] او خاص الله ﷻ لره دي هغه څه چې په اسمانونو کښې دي او هغه څه چې په ځمکو کښې
 دي او خاص الله ﷻ لره ټول کارونه وراړول کېږي.

د مطلب خلاصه

۱- په دې ایتونو کښې د تېرو شوو ایتونو مضمون تعقیب شوی دی. یعنې ای مسلمانانوا د دې
 دپاره چې تاسو هدایت موندونکي او هدایت کوونکي جوړ شئ حال دا چې اهل الکتاب گمراه او
 گمراه کوونکي دي نو د هغوی اطاعت مه کوئ او د تفرق او تشتت څخه ځانونه وساتئ. تاسو
 بهرین امت یاست، خپله بهرني وساتئ او د همدې کار دپاره باید یوه څارونکي او پام لرونکي ډله
 ولری چې په نېکیو باندې امر کوي او د بدو څخه منع کول کوي. په تاسو کښې همدا کامیابه ډله
 ده. که دا توصیه عملي کړئ قوت به موزیات شي او د دښمن د دسیسو مخه به ونیولې شئ.

۲- او تاسو د هغو خلکو په شان مه کېږئ چې هغوی د هوی او هوس د کبله ډلې-ډلې شوه او بیا
 په جګړه او دنگلو باندې اخته شوه، هغوی غواړي چې تاسو هم د خپلو ځانو په شان ټوټه-ټوټه کړي

او په خپلو منځو کښې مو په جنگ واچوي ترڅو اوبه خړې کړي او ماهیان پکښې ونیسي.
د دغو خلکو (اهل الکتابو) اختلاف د دې کبله نه وه راغلی چې هغوی د خپلو منازعاتو د
فیصلو دپاره څه مرجع نه درلوده او د جهالت د کبله یې همدې کار ته لاس اچولی وه بلکې دا ټول
اختلافات یې د هغه څخه وروسته پیل کړه چې ﷺ د پلوه ورته واضحه دلایل ورغلي وه، نو که
تاسو د قرآن کریم د نزول څخه وروسته دهغوی کړنلاره غوره کړئ نو تاسو به هم د هغوی څخه کم نه
یاست. نو لکه چې هغوی لره لوی عذاب دی تاسو به هم په لوی عذاب او غضب باندې ککړ شئ.

د دې عذاب مظاهره به په هغه وخت کښې وکړی شي چې د ځینو خلکو مخونه تک سپین
وځلېږي چې د ورايه پکښې د خوشالۍ نښې ښکاري او هرڅوک ورباندې پوهېږي چې دوی خو ډېر
خوشاله دي. او د ځینو خلکو مخونه به د ډېره غمه تک تور واوړي، ته به وایې چې توره تې ده.

نو دغو کسانو ته به د هغوی د ښه توبیخ او تخجیل دپاره وویل شي چې ایا هغه تاسو وی چې د
ایمان څخه وروسته بېرته کفر ته واوښتی او د خپلو خواهشاتو په بنیاد مو ډلې تېلې جوړې کړې او
مرتد شوی؟ ستاسو حالت د کافرانو څخه بدتر دی او ښه نه دی. نو لکه چې دوی به د الله ﷻ په
عذاب کښې همېشه وي تاسو به هم پکښې همېشه یاست.

بالمقابل دچا چې د خوشالۍ څخه مخونه سپین ځلېږي هغوی به د الله ﷻ په رحمت کښې
نغښتي وي او هرې خوا ته به یې نعمتونه او انعامونه راچاپېر وي.

۳- ای پیغمبره! دا چې مونږ یې په تاباندې په حقه لولو د الله ﷻ ایتونه دي، که مونږ ورباندې د
وحي په توګه نه وی درنازل کړي نو ته به څه خبر وی چې د قیامت په ورځ به د مخونو څه حال وي؟
نه به دې تور مخي پېژاندلي وی او نه سپین مخي او نه د دوی کړنلارې.

۴- ای پیغمبره! د کافرانو او مرتدانو د مخونو تورېدل د دې کبله نه دي چې الله ﷻ په دوی
باندې تېری کړی دی او پرته د استحقاقه یې د سخت عذاب سره مخامخ کړي دي ځکه چې الله ﷻ
په عالمونو کښې په هیڅا باندې نه ظلم کوي او نه د ظلم اراده لري او ولې به په چا ظلم کوي په داسې
حال کښې چې د اسمانونو او ځمکو ټول مخلوقات خاص د همدې ﷻ ملک دی او خاص د همدې ﷻ
د نکوښي اوامرو تابعدار دي، ظالمان خو یا د دې کبله ظلم کوي چې د چا د مقابلې څخه په ډار
کښې وي او د پښو څخه یې غورځوي، او یا د هغو شتو او نورو حیثیاتو ته په تمه او محتاج وي.
لنډه دا چې ظلم کول د احتیاج علامه ده او الله ﷻ د هرشي څخه بې نیاز دی، نو ظلم کول هم د
ده ﷻ څخه محال او نه کېدونکی شی دی.

نو د تورمخو تورمخي صرف د دې کبله ده چې هغوی په دنیا کښې خپل مخونه تور کړي وه خو
دوی ورباندې نه پوهېده او په نن ورځ (قیامت) کښې الله ﷻ رابښکاره کړه، د دوی دا خیال وه چې
همداسې پټ به پاتې شي، خو داسې نه شي کېدلی ځکه چې الله ﷻ ته ټول کارونه وراړول کېږي
ترڅو پکښې حقه فیصله وکړي.

توضیحات

۱۔ څرنگه چې طبائع مختلف دي ځينې خلک د تاديب څخه پرته شرعي احکام نه عملي کوي او اتفاق او اتحاد ته ضرر رسوي نو په هر امت کښې يو ټولگي په کار دی چې صرف د خلکو د تاديب وظيفه په غاړه واخلي او د شپونکي غوندې د خلکو څارنه وکړي. د همدې کبله دوه سفري ملگرو ته هم په کار ده چې يو تن د امر په صفت ومني ترڅو د سفر په اوږدو کښې اختلاف او بې اتفاقي پېښه نه شي.

اسلامي دعوت فرض عين دی او که فرض کفائي؟

۲۔ لږ علماء وايي چې اسلامي دعوت (امر بالمعروف او نهی عن المنکر) فرض عين دی او هر څوک پرې مکلف دی^(۱) چې دغه وظيفه تر يو حده پورې اجراء کړي، که په هيچا باندې يې اثر نه وي نو په خپل ځان باندې خويي شته چې دی هم يو مسلمان دی. د دوی دلايل دا دي:
الف: راتلونکی [۱۱۰] ايت ټول امت ته د امر بالمعروف او نهی عن المنکر توصيه کوي بلکې همدا شی د دوی د بهتری وجه گڼي لکه چې فرمايي: ﴿كُنْتُمْ خَيْرَ أُمَّةٍ﴾ الآية.

ب: نبي کریم ﷺ فرمايي چې: «مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ فَإِنْ لَمْ يَسْتَطِعْ فَبِلِسَانِهِ فَإِنْ لَمْ يَسْتَطِعْ فَبِقَلْبِهِ وَذَلِكَ أَضْعَفُ الْإِيمَانِ»^(۲) يعنې: ستاسو څخه چې هر څوک په شرعه کښې نااشنا شي وگوري نو هغه ته دې په لاس باندې تغيير ورکړي او که وسه يې نه وي نو په ژبه دې ورکړي او که وسه يې نه وي نو په زړه دې ورکړي، يعنې په کرکه دې ورته وگوري، او همدا د زړه کرکه د کمزوري ايمان مرتبه ده.

دوی وايي چې: په ذکر شوي ايت شريف کښې د ﴿مِنْكُمْ﴾ کلمه استعماله شوې ده خو دلته د «مِنْ» توري د بعضيت دپاره نه دی بلکې د بيان دپاره دی، لکه چې الله ﷻ فرمايي: ﴿فَاجْتَنِبُوا الرِّجْسَ مِنَ الْأَوْثَانِ﴾ [الحج: ۳۰] يعنې: نو د نجاست څخه اجتناب وکړئ (ځان ترې وساتئ) چې هغه د بوتانو څخه عبارت دی. دا معنی يې نه ده چې د ځينو بوتانو څخه اجتناب وکړئ، نو دلته هم مطلب دا دی چې ستاسو څخه دې يو ټولی جوړ شي چې ټول د دعوت کار کوي.

سوال جواب

۳۔ که څوک وايي چې الله ﷻ فرمايي: ﴿يُنَاقِهَا الَّذِينَ ءَامَنُوا عَلَيْكُمْ أَنْفُسَكُمْ لَا يَضُرُّكُمْ مِّنْ ضَلِّ إِذَا اهْتَدَيْتُمْ﴾ [المائدة: ۱۰۵] يعنې: ای مؤمنانوا په تاسو باندې د خپلو ځانو حفاظت ضرور دی، تاسو ته هغه څوک ضرر نه شي رسولى چې هغه گمراه وي کله چې تاسو په سمه لار باندې روان یاست. د دې څخه معلومېږي چې دعوت هيڅ فرض نه دي؟

(۱) احکام القرآن للجصاص ج ۲ ص ۲۹

(۲) صحيح مسلم ج ۱ ص ۵۱: جامع الترمذي ج ۲ ص ۴۰

مونڊ وایو چې به همدې ایت کښې د ﴿ إِذَا أَهْتَدَيْتُمْ بِهِ ﴾ کلمه په دې دلالت کوي چې تاسو د گمراهانو په گناه نه نیولی کېږئ خو په دې شرط چې تاسو لار موندونکي یاست، یعنې خپله غاړه مو په دعوت سره خلاصه کړې وي. او که نه نو تاسو په عدم دعوت باندې گناهگار یاست او هغوی په ضلالت باندې نیولی کېږي.

۴- اکثره علماء کرام وایي چې اسلامي دعوت فرض کفائي دی لکه د جنازې لمونځ؛ چې د ځینو خلکو په اداء کولو سره د ټولو غاړې خلاصېږي.^{۱۱}

د دوی نقلي دلیل ذکر شوی ایت شریف دی چې فرمایي ﴿ وَلَتَكُنْ مِنْكُمْ أُمَّةٌ ﴾ الآية یعنې باید تاسو څخه دې د همدې مطلب دپاره یوه خاصه ډله موجوده وي چې د هغوی صرف همدغه کار او وظیفه وي.

د دوی عقلي دلیل دا دی چې هر څوک دا کار څکه نه شي کولی چې یا یې توان نه لري لکه زنانه، او یا علم نه لري لکه عوام مسلمانان چې نه ورته شرعي منکر معلوم وي او نه شرعي معروف پېژني او بالاخره نه د دعوت په طریقه باندې پوهېږي.

د دواړو نظرونو تطبیق

۵- مونږ ته د دواړو ډلو د نظریاتو او دلایلو څخه داسې ښکاري چې دواړه نظرونه سره منافات نه لري او دواړه په دې معنی حق دي چې:

د افراد په توګه د هر جا فریضه ده چې د خپلې وسې په اندازه د خپل دین خدمت وکړي لکه چې سې کریم ؑ ورته په «کُلُّكُمْ مُنْتَوِلٌ»^{۱۲} (تاسو هر یو مسئول دی) سره اشاره کړې ده.

اما اجتماعي دعوت د حکومت فریضه ده چې په خپل رعیت کښې د همدې کار دپاره یوه ځانګړې او خاصه ډله وټاکي او په اصطلاح د هغوی رسمي وظیفه همدا دعوت وي او بس. په ځینو حکومتونو کښې د محتسبینو په نامه باندې همدغسې ډله شته دي.

هوا که اسلامي حکومت ذکره شوي فریضه اداء نه کړه او د احتساب په نامه باندې یې تشکیل جوړ نه کړ نو بیا نورو مسلمانانو ته به کار ده چې د همدې کار دپاره یوه ډله جوړه کړي او د اسلامي دعوت دپاره په اجتماعي توګه کار وکړي. ځکه چې په نولنیز ډول باندې دعوت ښه موثر واقع کېږي.

د دعوت مراحل

۶- دعوت لاندې مرحلې لري:

الف چې کافران اسلام ته دعوت کړي او د هغوی شبهات دفعه او اعتراضونه یې جواب کړي.
ب. د گمراه ډلو (لکه معتزله او نورو ډلو) د عقائدو اصلاح وکړي او د بدعتونو مخه یې ونیسي.

۱۱- روح المعاني ج ۴ ص ۲۱
۱۲- صحيح البخاري ج ۱ ص ۱۲۲

ج: چې د مسلمانانو د معاصيو او جناياتو مخنيوی وکړي او د شريعت په سمه سيده لاره باندې يې برابر کړي.

د: چې ليونیان وړانکارۍ ته پرېږدي او د د رو درملو غم يې وکړي او هم ماشومان د بې ځايه گرځېدلو څخه منعه کړي او د تعليم او تربیې بندوبس يې وکړي، خصوصاً د شهيدانو ماشومان چې سرپرست نه لري.

ه: بالاخره د مستحباتو بنودانه او د مکروهاتو په گوته کول، ترڅو هغه وکړي او د دې څخه ځانونه وساتي.

د دعوت طريقه

۷- د دې دپاره چې دعوت موثر واقع شي بايد هر يو داعي لاندې نکات په پام کېښي ولري:

الف: په هره موضوع کې چې دعوت چلوي بايد په هغې کېښې پاڅه معلومات ولري او د ضعيفو او کمزورو معلوماتو څخه بايد جداً ځان وساتي.

ب: بايد هر يو شرعي حکم د خپل چوکاټ څخه ونه باسي او د خپل ارزښت په اندازه يې خلکو ته وړاندې کړي.

مونږ په دې زمانه کېښې ځينې واعظان گورو چې په مستحبو باندې دومره زور اچوي ته به وايي چې دا مستحب نه دی فرضي حکم دی، همدارنگه د ځينو فرضي احکامو په دعوت کېښې د مستحبو په اندازه کوښښ هم نه کوي. بالمقابل په ځينو وختونو کېښې مکروه د قطعي حرامو درجې ته رسوي او په قطعي حرامو باندې د مکروه په اندازه هم نه خپه کېږي.

ج: بايد په دعوت کېښې د منکراتو مرتکب نه شي، مونږ داسې واعظان هم ليدلي دي چې د يو منکر څخه د منعه کولو په ترڅ کېښې پخپله واعظ د نورو منکراتو د موجوديت باعث گرځي، او پخپله واعظ و عظم ته اړتيا لري ترڅو د ده د منکراتو مخه ونیوله شي.

د: بايد د دې ايت لارښوونه په نظر کېښې ونيسي چې: ﴿ادْعُ إِلَى سَبِيلِ رَبِّكَ بِالْحُكْمِ وَالْمَوْعِظَةِ الْخَسَنَةِ وَجَدِلْهُمْ بِالَّتِي هِيَ أَحْسَنُ﴾ [النحل: ۱۲۵] يعني: ای پیغمبره! د خپل رب لارې ته په حکمت (د وخت د غوښتنې مطابق) او په حسنه موعظه سره بلنه کوه او (که بحث ته حاجت پېښ شو نو) په هغې طريقه ورسره مباحثه وکړه چې هغه ښه طريقه وي.

نو بايد چې د دعوت په اوږدو کېښې پوچ او پاش کلمات استعمال نه کړي او هم بايد د اسانې بلنې څخه پيل وکړي او مخ په کلکوالي پورته لاړ شي.

سوال جواب

۸- که څوک وايي چې: د هغه حديث شريف څخه چې په دوهمه توضيح کېښې ذکر شوي دي داسې معلومېږي چې دعوت بايد په شدت سره پيل شي، يعني د دعوت اول بايد د آخر څخه شديد وي نه دا چې په اسانۍ سره پيل شي؟

مونږ وايو چې: د منکر په هکله چې اسلام څه هدايات کړي دي د هغو ټولو نچور لاندې لوستلی شئ، چې ټول نصوص ورباندې تطبيق کېږي او منافات يې د منځه ځي:

الف: چې منکر لا موجود شوی نه وي نو په نرمه باندې يې بايد مخه ونيوله شي، لکه چې په [النحل: ۱۲۵] ايت کښې ورته اشاره شوې ده، او د شدت په لور وروخوځېږي.

ب: که بالفرض منکر واقع شو او تاسو په سترگو وليد نو درته به معلومه شي چې لساني دعوت کارېگر او اغيزمن نه دی واقع شوی او عملي دعوت ته ضرورت دی، نو په دې صورت کښې يې په لاس باندې نابود کړئ او د منځه يې يوسي، ترڅو د خلکو دپاره د عبرت درس شي.

که دا کار مو نه شو کولی نو د لساني دعوت څخه خو لاس مه اخلئ او مه مايوسه کېږئ، اميد شته چې ستاسو لساني دعوت په جنايتکار کښې تاثير وکړي او د منکر څخه پخپله لاس په سر شي، او که دا ونه شي نو د نورو خلکو د گډون مخه خو به ونيسي او منکر به ودې او غټېدلو ته پرمېږدي.

او که بالاخره دا مو هم نه شو کولی نو اقلًا خپل ځانونه خو ترې بچ وساتئ او په کرکه خو ورته وگورئ، چې د بني اسرائيلو د واعظانو په څېر د جنايتکارانو سره گډون ونه کړئ او په اصطلاح د غلو سره د جوال خوله ونه نيسي.

هوا دا ډېر کمزوری ايمان دی، چې د جنايت سره هم سرحده دی، د دې څخه هم ښکته کېدل د اشتراک څخه په غير بله معنی نه لري.

دا هم څه لرې نه ده

۹- دا هم څه لرې نه ده چې په ذکر شوي حديث کښې لاندې مراتبو ته اشاره وي:

الف: د اسلامي حکومت فريضه ده چې په قوت سره د منکراتو مخه ونيسي او په خپل زور سره تغيير ورکړي.

ب: که اسلامي حکومت خپله فريضه پوره نه کړي نو د ټولو مؤمنانو فريضه ده چې د بيان په بنياد منکرات محوه کړي.

ج: که اسلامي حکومت تش په نامه اسلامي حکومت وه او دا عيان يې د بيان څخه په کلکه منعه کول نو په دغه وخت کښې بايد ټول مؤمنان د منکراتو بد گڼل په خپلو زړونو کښې وساتي، ترڅو د دوی هر يو د خپل خپل ځان دپاره واعظ او داعي جوړ شي.

امکان لري چې نبي کریم ﷺ به همدغې مرتبې او همدغه حالت ته اشاره کړې وي چې: «يَا أَيُّهَا النَّاسُ زَمَانٌ الصَّابِرُ فِيهِمْ عَلَى دِينِهِ كَالْقَائِضِ عَلَى الْخَمْرِ»^(۱) يعني: په خلکو باندې به (قيامت ته په نژدې وخت کښې) داسې زمانه راشي چې په دوی کښې په خپل دين باندې کلک سړی به داسې وي لکه چې د اور په سکروته باندې قبضه کوونکی (نيوونکی) وي.

(۱) جامع الترمذي ج ۲ ص ۵۲

تَفَرَّقُوا وَآخْتَلَفُوا*

۱۰۔ مونږ ته الله ﷻ توصيه ڪوي ڇي د اهل الكتابو په خبر نه شو ڇي ﴿تَفَرَّقُوا﴾ هغوی فرقه فرقه (ڊلي-ڊلي) شوه او ﴿وَآخْتَلَفُوا﴾ هره يوه ډله د بلي مخالفه شوه ڇي هري يوي به خپل خان په حقه گانه او بله به يي د ڪافري په نوم يادوله. د دوی په منځ ڪنبي مينه او محبت په دښمني او عداوت باندې بدل شو او يوه د بلي وینو ته ترې ڪښېناسته.

که څه هم په اول ڪنبي دغه تفرقه او اختلاف په يهودو او نصاراو ڪنبي واقع شو ڇي هري يوي ڊلي جنت د خپل خان دپاره مختص ڪري وه او هغه بله يي دوزخي گنله، مگر وروسته بيا دوی هم توتہ-توتہ شوه او نصارا هم ڊلي-ڊلي جوړ شوه. افسوس ڇي همدغه مرض مسلمانانو ته هم سرايت وکړ او لکه څنگه ڇي نبي ڪريم ﷺ مخکښي خبر ورکړي وه هماغسې وشوه. لاندي دوه حديثونه ولولي:

الف: نبي ڪريم ﷺ فرمايلي دي ڇي زما په امت باندې به هم داسي حالت راشي لکه په بني اسرائيلو باندې ڇي راغلي وه (هيڅ تفاوت به ونه لري) لکه يوه پنه ڇي د بلي څخه تفاوت نه لري، تردې ڇي که په هغوی ڪنبي داسي څوک تېر شوی وي ڇي په ښکاره ډول باندې يي د خپلي مور سره زنا کړي وي نو زما په امت ڪنبي به هم دارنگه سري موجود شي^(۱).

ب: نبي ڪريم ﷺ فرمايلي دي ڇي يهودان په يو اوياء (۷۱) ډولو باندې وېشلي شوي وه ڇي يوه ډله يي په جنت ڪنبي ده او پوره اوياء (۷۰) ډلي يي ټولي د دوزخيانو څخه دي، همدارنگه نصارا په دوه اوياء (۷۲) ډلو باندې تقسيم شوي وه ڇي يوه يي جنتي ډله ده او پوره يو اوياء (۷۱) ډلي يي په اور ڪنبي دي. او زما دي په هغه ذات قسم وي ڇي د محمد ﷺ روح د هغه ﷺ په لاس ڪنبي دي ڇي زما امت به په درې اوياء (۷۳) ډولو باندې وېشلي شي ڇي يوه يي په جنت ڪنبي ده او پوره دوه اوياء (۷۲) ډلي يي دوزخيان دي.

چا ترې پوښتنه وکړه ڇي اي د الله رسوله! هغه جنتي ډله کومه يوه ده؟ هغه ﷺ وفرمايل ڇي: «الْجَفَاةُ»^(۲) هغه د اتفاق ډله ده. يعني هغه ډله ده کومې ته ڇي په ﴿وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا﴾ ڪنبي اشاره شوې ده.

دوه اوياء فرقي

۱۱۔ که د چا زړه غواړي ڇي د دي امت د گمراه ډلو په نومونو او د گمراهي په وجو او نورو خواصو باندې يي پوه شي نو د الملل والنحل (اديانو او مذاهبي) کتابونو ته دي مراجعه وکړي، برسېره په دي ځينو مفسرينو کرامو هم ورباندې څه رڼا اچولي ده^(۳).

(۱) جامع الترمذي ج ۲ ص ۹۲

(۲) سنن ابن ماجه ص ۲۸۷

(۳) تفسير القرطبي ج ۲ ص ۱۶۰

یو تذکر

۱۲۔ د ذکر شوو ډلو په دقیقه محاسبه کنبې چې څومره مونږ کونښن کړی دی نتیجه یې دا لاس ته راغلې ده چې د دې امت گمراه ډلې یا زیادت کوي، چې ځینې فرعي ډلې هم وشمېرل شي، او یا کمبود کوي که چرته ځینې فرعي ډلې د محاسبې څخه وغورځولی شي، په هر تقدیر د حدیث شریف مصداق نه شي جوړېدلی. نو د دې معضلې د حل لارې لاندې دوه دي:

الف: چې د درې اویا (۷۳) ډلو څخه (چې دوه اویا پکښې اهل النار دي) مشخص عدد مراد نه کړی شي، بلکې د کثرت څخه کنایې وگڼل شي، نو په دې تقدیر د هر عدد سره سمون خوري. نو معنی به یې دا شي چې زما امت به هم په متعددو ډلو ووېشلې شي.

ب: چې د حدیث شریف مطلب دا ونه ټاکلی شي چې په هره زمانه کنبې همدغه عدد تحقق ومومي نه به زیادت وي او نه به کم وي، بلکې مطلب یې دا شي چې په یو وخت به دغه عدد (۷۳) هم تحقق ومومي. نو د دې مطلب سره دا منافات نه لري چې په یو وخت کنبې زیاتې شي او یا کمې، چې په یوه زمانه کنبې موجودیت ولري هم د حدیث شریف مصداق موجودېږي او همدا کفایت کوي. په دې تقدیر دا هم د حدیث سره څه ټکر نه لري چې د نن څخه وروسته نورې ډلې تېلې جوړې شي او شمېره یې ښه پورته لاړه شي.

په یاد ولری!

۱۳۔ په یاد ولری چې د دې امت دوه اویا فرقې ـ که څه هم اهل النار دي ـ اهل القبله بللې کېږي او دوی ټولې په دې معنی دوزخیانې دي چې د دوزخ مستحقې دي، پاتې شوه دا خبره چې دوی به په دوزخ کنبې همېشه وي او که څنگه؟

د دې جواب دا دی چې ټولې ډلې به د الله ﷻ حضور ته ورځي څوک چې مرتد شوي دي په هغو باندې به په دوزخ کنبې د دائمې پاتې کېدلو فیصله وشي او که نه نو د نورو گناهکارانو په څېر دوی هم گناهکاران دي څه چې د الله ﷻ خوښه شي همغسې معامله به ورسره وشي. مونږ چې د دغو ډلو امتیازات او خصائص گورو هم ځینې ډلې د اسلام څخه کفر ته اووښتې دي او ځینې نه دي اووښتې.

سوال جواب

۱۴۔ که څوک وايي چې: په دې مقام کنبې د هغو نورمخو څخه کوم خلک مراد دي چې هغوی نه به د قیامت په ورځې د مرتدانو خطاب کولی شي چې ﴿اَکْفَرْتُمْ بَعْدَ اِیْمَانِكُمْ﴾ یعنې: ایا تاسو د ایمان راوړلو څخه وروسته کافر شوي وی؟

مونږ وایو چې: مفسرینو کرامو د ذکر شوي ایت لاندې تفسیرونه کړي دي:

الف: د وړاندې او بېرته ایتونو څخه څرگندېږي چې دغه خطاب به اهل الکتابو ته وکړی شي^(۱).

او په دوی باندې به ځکه د مرتد نوم کېښودل شي چې دوی د نبي کریم ﷺ د بعثت څخه مخکې په هغه ایمان راوړی وه خو کله چې مبعوث شو نو ورباندې کافر شوه چې الله ﷻ د دې کار څخه منعه کړه چې: ﴿وَلَا تَكُونُوا أُولَٰ كَافِرٍ بِهِ﴾ [البقرة: ۴۱] يعنې: تاسو په نبي کریم ﷺ باندې لومړی ډله کافران مه جوړېږئ.

ب: ټولو کافرانو ته به د مرتدانو خطاب وکړی شي^۱ ځکه چې دوی په عالم الأرواح کېنې ایمان راوړی وه خو په عالم التكليف کېنې د هغه فطري ایمان څخه کفر ته واوښتل او کفر يې اختيار کړ. ج: دلته د دې امت د دوه اویا (۷۲) گمراه ډلو څخه هغه ډلې مطلب دي چې هغوی مرتد شوي دي^۲، لکه په لاندې حديث شریف کېنې چې ورته اشاره شوې ده:

نبي کریم ﷺ فرمایي چې: د حوض کوثر څخه به ځینې خلک بېرته تاو کړی شي «فَأَقُولُ يَا رَبِّ بَنِي وَبَيْنَ أُمَّتِي قَبَالَ هَلْ شَقَوْتُ مَا غَبِلُوا بِغَدَاكَ»^۳ يعنې: نوز به ووايم چې ای ربه! دوی زما څخه دي او زما د امت څخه دي، راته به وویل شي چې ایا ته په هغه څه باندې خبر يې چې دوی ستا څخه وروسته کړي دي؟ يعنې چې په تا باندې يې ایمان راوړی وه او بيا بېرته کافر شوي وه. مگر مونږ ته داسې ښکاري چې ذکر شوي درېواړه جوابونه سره څه منافات نه لري، چې د مرتد څخه خاصه فقهي اصطلاحي معنی وانخستله شي بلکې ما يطلق عليه المرتد واخستل شي نو ټولو ته شاملېږي.

﴿كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ وَلَوْ ءَامَنَ أَهْلُ الْكِتَابِ لَكَانَ خَيْرًا لَهُمْ مِّنْهُمْ الْمُؤْمِنُونَ وَأَكْثَرُهُمُ الْفَاسِقُونَ﴾^۱ لَن يَضُرُّكُمْ إِلَّا أَذًى^۲ وَإِنْ يُقَاتِلُوكُمْ يُؤْلَوْكُمْ أَلَا دَبَارُهُمْ لَا يَنْصُرُونَ^۳ ضَرَبَتْ عَلَيْهِمُ الذِّلَّةُ أَيْنَ مَا ثَقِفُوا إِلَّا بِحَبْلٍ مِّنَ اللَّهِ وَحَبْلٍ مِّنَ النَّاسِ وَبَاءُ وَبِغَضَبٍ مِّنَ اللَّهِ وَضَرَبَتْ عَلَيْهِمُ الْمَسْكَنَةُ ذَلِكَ بِأَنَّهُمْ كَانُوا يَكْفُرُونَ بِفَايَتِ اللَّهِ وَيَقْتُلُونَ الْأَنْبِيَاءَ بِغَيْرِ حَقٍّ ذَلِكَ بِمَا عَصَوْا وَكَانُوا يَعْتَدُونَ^۴ ﴿

[۱۱۰] (ای مؤمنانوا) تاسو (داسې) بهتر امت یاست چې د خلکو (د گټې) دپاره (میدان ته)

راویستلی شوی دی (ځکه چې) په ښکېو به (خلکو ته) امر کوی او د بدو څخه به یې منعه کوی او په الله ﷻ باندې به خپل ایمان ته (په سمو معناوو کېنې) ادامه ورکوی.

(۱) تفسیر الطبري ج ۴ ص ۴۱

(۲) تفسیر البغوي ج ۱ ص ۳۴۰

(۳) صحيح البخاري ج ۲ ص ۹۷۵

او که اهل الکتاب (ستاسو غوندې) ایمان راوړي نو دا ورته خامخا غوره دی (نو دوی به هم په بهتر امت کښې شامل شي). د دوی ځینې کسان (په خپل کتاب باندې په سمو معناوو کښې) مؤمنان دي (چې په قرآن کریم باندې هم ایمان راوړي)، او اکثره یې (په خپل دین کښې هم) فاسقان دي (ځکه نه مسلمانېږي).

[۱۱۱] دغه (فاسقان) به هیڅکله تاسو ته ضرر ونه شي رسولی مگر لږ ضرر (چې پروږیاځي) درېسې وکړي. او که (د لسانی ضرر څخه وړاندې تېر شي) ان په وسله وال جنگ باندې درسره پیل وکړي نو ضرر به شاګانې درواړوي (وبه تېستي) بیا به ورسره نصرت ونه کړی شي (چې نجات ورکړي).

[۱۱۲] په دغو اهل الکتابو (یهودانو) باندې (د) ذلت (خیمه) وهلی شوی دی په هر ځای کښې چې وموندل شي (د سر او مال د هلاکت سره به مخامخ کېږي) مگر د الله ﷻ د جانبې د معاهدې په حفاظت (چې مسلمانان یا امان ورکړي، یا ترې جزیه قبوله کړي او یا ورسره سوله وکړي) او هم د خلکو د معاهدې په ساتنه (چې غیر مسلمان قوم ورسره معاهده وکړي)، او (برسېره په دائمی ذلت) دوی د الله ﷻ د جانبې په غضب باندې (هم) اخته دي او (د) مسکنت (د زړه د فقر خیمه) هم ورباندې (د ذلت په څېر) وهلی شوی دی.

دا ځکه چې دوی د الله ﷻ په ایتونو باندې (په مستمري توګه) کافر کېږي او په ناحقه باندې پیغمبران هم وژني (که وسه یې وشي ای پیغمبره! ستا په وژنه به هم صرفه ونه کړي) دا ځکه چې دوی عصیان کړی دی او (په دائمی توګه) د الله ﷻ حدودو څخه تېرېدنه کوي.

ارتباط

په وړاندېنيو ایتونو کښې مؤمنانو ته توصیه شوې وه چې د الله ﷻ څخه په رښتیاڼیو معناوو کښې وډار شي، په قرآن کریم باندې اعتصام وکړي، د اهل الکتابو په شان ټوټه-ټوټه مه جوړېږي، د دعوت الی الخیر دپاره یو ټولګی تشکیل کړي چې په وحدت او اعتصام باندې مو څارنه کوي. په دې ایتونو کښې د ذکر شوې توصیې وجه بیان شوې ده چې خلاصه یې لاندې لوستلی شي.

د مطلب خلاصه

۱- یعنې ای مؤمنانوا تاسو به ولې ذکره شوه توصیه نه عملي کوئ چې تاسو په ټولو امتونو کښې د الله ﷻ په نزد غوره او بهتر امت یاست، ستاسو پیغمبر ﷺ په ټولو پیغمبرانو ﷺ کښې غوره پیغمبر دی، ستاسو کتاب په کتابونو کښې غوره کتاب دی، تاسو په آخره زمانه کښې د خلکو د خیر دپاره راویستلی شوي او خلق کړی یاست، په نورو امتونو باندې ستاسو د امتیاز یوه وجه دا ده چې الله ﷻ تاسو په داسې زمانه کښې په ځمکه باندې څرګند کړی چې د پیغمبرۍ سلسله قطع شوې ده او د کومې وظیفې د اجراء کولو دپاره چې پخوا زمانو کښې پیغمبران ﷺ مبعوث کېدل هغه وظیفه اوس ستاسو په غاړه اچولې شوې ده چې تاسو به په معروفو شیانو باندې

امر کوی او د منکراتو څخه به خلک منع کوی او په الله ﷻ باندې به په دانمې توگه معتقد یاست په نورو امتونو باندې ستاسو امتیاز نه په نسب سره دی او نه په رنگ او خبره سره، ستاسو امتیاز او د بهرې وجه صرف په الله ﷻ باندې په رښتیاښو معناوو کښې ایمان راوړل او دعوت الی الخیر دی، هر څوک کولی شي چې ستاسو سره پکښې اشتراک وکړي، دا اشتراک د نسب د اشتراک شوندي محال شي نه دی چې د جادوسې پوره نه وي.

یا په بل عبارت د مثال په توگه هغه څوک چې د اسماعیل ؑ د اولادې څخه وي نه شي کولی چې خیل خان د اسحاق ؑ د اولادې څخه جوړ کړي.

د همدې کبله اهل الکتاب هم کولی شي چې په رښتیاښو معناوو کښې ایمان راوړي او ذکر شوی ویاړ او افتخار خان ته حاصل کړي، فرصت د لاسه نه دی وتلی اوس هم سر ورځ دی، خو افسوس چې د دوی اکثریت فاسقان دي او له خلک یې په سمو معناوو کښې په خیل کتاب ایمان راوړی چې همدا ایمان یې د دې خبرې سبب جوړېږي چې په قرآن کریم باندې هم ایمان راوړي.

۲- ای مؤمنانو! کله چې په دې آخره زمانه کښې بهرني او افضلیت ستاسو په برخه شو او د آخر الزمان پیغمبر ﷺ اتباع تاسو کوی نو د اهل الکتابو فاسقه ډله به ستاسو د عداوت او کښې څخه لاس واخلې او تر وسې- وسې پورې به ستاسو په ضد باندې جال چلند وکړي، خو تاسو ته اطمینان او ډاډه درکړو چې د هغوی هلې ځلې به ټولې اوبه بوسي او ناسو ته به د پرویاگند او زیانې پوچ او پاش څخه په غیر هیڅ ضرر ونه شي رسولی او د اسلام د پرمخ تللو مخه به هېڅکله ونه شي نیولی او نه به مقاومت وکړی شي.

هوا که بالفرض ستاسو په مقابل کښې وسلې نه لاس کړي نو ډېر ژر به مخ په شا شي او تېښتې ته به مجبور کړی شي، او په دې وخت کښې به ورته هېڅوک د خلاصې هم نه وي چې کومک ورسره وکړي.

۳- ای مؤمنانو! په اهل الکتابو کښې یوه ډله داسې هم شته چې په هغوی باندې په دانمې توگه د ذلینوب مهر وهل شوی دی، هغوی چې په هر ځای کښې وي د ذلت څخه به خلاص نه شي، دوی به وهل کېږي، مالونه به یې نالاکېږي، اسیران او بندیان به ترې جوړېږي.

هوا کېدی شي چې دوی په موفقه توگه د څه امنیت خاوندان شي - که څه هم د ذلت څخه نه شي خلاصېدلی - چې د الله ﷻ د جابه په یوه ذریعه باندې اعتصام وکړي چې د مؤمنانو یا نورو خلکو څخه امان واخلې او د هغوی د سیوري لاندې څه د امن شپې تېرې کړي.

۴- دغه ډله اهل الکتاب (یهود) برسيره په دې چې دلیل گرځولي شوي دي، د الله ﷻ د جابه په لوی غضب باندې ککړ هم دي او قلبی هم وړاندې خیمه وهلې ده چې د حرص د کبله په دانمې توگه خپل ځانونه محتاج معرفي کوي او د قناعت د مرو څخه بالکل محروم دي، او هم په امنیت باندې د شپو تېرولو احتیاج خو ورسره نه پېلېدونکې اړیکې لري، امنیت ته خو هېڅه وېږي دي.

۵۔ ای مؤمنانو! په دغې ډلې اهل الكتابو (یهودو) باندې ذلت او مسکنت خوشې په خوشې نه دی ایښودل شوی بلکې د دوی د خپلو کړو وړو په سبب ورپورې لازم گرځولی شوی دی. او دا ځکه چې دوی به د الله ﷻ په ایتونو باندې کافر کېدل لکه چې نن ورځ په قرآن کریم باندې یې کفر اختیار کړی دی، او د الله ﷻ پیغمبران علیهم السلام به یې وژل حال دا چې دوی دا کارونه د پوهې سره کول، پوهېدل چې هم کافر کېدل یې ناحقه دي او هم د پیغمبرانو علیهم السلام وژنه جواز نه لري. خو د دې سره سره دوی د خپلو خانو د عزت او د دنیاوي حرص د کبله دغو کارونو ته لاس اچولی وه، نو الله ﷻ په دائمې توګه د عزت څخه محروم کړه او د ذلت خیمه ورباندې ووهله شوه او هم یې د قناعت څخه محروم کړه او د احتیاج خیمه ورباندې ودروله شوه.

دوی د پیغمبرانو علیهم السلام وژلو ته ځکه لاس وچاوه چې لومړی یې ترې عصیان وکړ او هم یې ورباندې تجاوزات کول چې په نتیجه کې یې شهیدان کړه.

۶۔ ای مؤمنانو! ستاسو د زمانې د یهودانو که وسه ورسېږي هم نبی کریم ﷺ به شهید کړي لکه چې څو ځله یې همدغه دسیسه جوړه کړې ده خو الله ﷻ شننه کړې ده.

دوی ځکه د همدې کار څخه سر نه اړوي چې دوی د خپلو پلرونو په پیغمبر وژنه باندې راضي دي او دا ورته افتخار ښکاري نو د همدې کبله دوی هم د پلرونو غوندې په ذلت او مسکنت او د الله ﷻ په غضب اخته شوه.

۷۔ ای مؤمنانو! د ذکر شوي بیان څخه ستاسو په افضلیت باندې هرڅوک پوهېدلی شي چې تاسو د پیغمبرانو علیهم السلام وظیفه (دعوت الی الخیر) اجراء کوی عزت مو په نصیب شو، او هغوی چې پیغمبر وژنه کوله د هغوی ذلت او اهانت په برخه شو. نو که بالفرض په تاسو کېنې هم هرڅوک نوموړې پیغمبري وظیفې ته شا کړي هغه به افضلیت د لاسه ورکړي او د بهتری څخه به رابښکته شي.

توضیحات

۱۔ څرنگه چې په ﴿کُنْتُمْ خَيْرَ أُمَّةٍ﴾ کېنې د ﴿کُنْتُمْ﴾ کلمه معلومه ماضي ده نو د معنی حاصل یې داسې کېږي چې تاسو په تېره زمانه کېنې بهر وئ، حال دا چې په تېره زمانه کېنې خو محمدي امت د سره موجود نه وه. د همدې کبله مفسرینو کرامو همدغه تناقض ته لاندې جوابونه کړي دي:

الف: ځینې مفسرین وايي چې په دې مقام کېنې د ﴿کُنْتُمْ﴾ تقدیر داسې کېږي چې: ﴿کُنْتُمْ خَيْرَ أُمَّةٍ فِي عِلْمِ اللَّهِ تَعَالَى أَوْ فِي اللُّوْحِ الْمَحْفُوظِ أَوْ فِي الْأَنْفُسِ السَّابِقَةِ﴾^(۱) تاسو د الله ﷻ په علم، یا په لوح محفوظ او یا په پخوانیو امتونو کېنې بهر وئ؛ نو تاسو ته په کار دي چې هغه خپله بهتري وساتئ. یعنې پخوانیو پیغمبرانو علیهم السلام هر یوه خپلو خپلو امتونو ته خبر ورکړی وه چې د آخر الزمان پیغمبر ﷺ امت به په ټولو امتونو کېنې بهر امت وي.

(۱) احکام القرآن للجصاص ج ۲ ص ۳۴

ال عمران (۲)

ب: ځینې نور وایي چې ﴿کُنْتُمْ﴾ په معنی د "تورلم" دی، یعنی: تاسو د راتلونکو صفاتو د کبله بهتر امت گرځېدلې یاست، که بالفرض دعوت الی الخیر ونه کړی نو د بهتری لیاقت به مو د لاسه لاړ شي^(۱). نو څرنگه چې په راتلونکو صفاتو باندې محمدی (ﷺ) امت د موجودیت څخه وروسته موصوفیې نو معلومه شوه چې په ﴿کُنْتُمْ﴾ کېنې هم د موجودیت څخه وړاندې زمانه مطلبه نده.

ج: ځینې وایي چې په دې مقام کېنې د ﴿کُنْتُمْ خَيْرَ أُمَّةٍ﴾ جمله د "انتم خیر امة" سره مرادفه ده^(۲)، یعنی تاسو بهتر امت یاست. لکه چې الله ﷻ فرمایي: ﴿وَاذْكُرُوا إِذْ كُنْتُمْ قَلِيلًا﴾ [الأعراف: ۸۶] یعنی: او هغه حالت یاد کړئ چې تاسو لږ وئ. په بل ځای کېنې همدغه مضمون بیانوي چې: ﴿وَاذْكُرُوا إِذْ أَنْتُمْ قَلِيلٌ﴾ [الأنفال: ۲۶] یعنی: او هغه وخت یاد کړئ چې تاسو لږ وئ.

د: په دې مقام کېنې ﴿کُنْتُمْ﴾ یوازې په ماضي باندې دلالت نه کوي بلکې په لزوم او استمرار باندې دلالت کوي لکه چې الله ﷻ فرمایي: ﴿إِنَّ اللَّهَ كَانَ عَلَىٰ كُلِّ شَيْءٍ شَهِيدًا﴾ [النساء: ۳۳] یعنی: بې شکه الله ﷻ په هر شي باندې په دانمي توګه حاضر دی^(۳). نو دلته یې معنی داسې کېږي چې تاسو په دوامداره توګه بهتر امت یاست.

مونږ ته همدغه څلورمه معنی بهتره ښکاري چې بې تکلیفه او د مقام سره ښه مناسبه ده.

ایا د خیر کلمه اسم تفضیل دی؟

۲- مونږ د [البقرة: ۲۷۱] ایت لاندې لیکلي دي چې د "خیر" کلمه په دوه ډوله استعمالېږي: یو دا چې د اسم تفضیل د معنی مراعات پکېنې ساتلی شوی دی، او بل دا چې د همدغه مراعات څخه نظر قطعه شوی وي.

په دې مقام کېنې دواړه احتماله صحت لري چې تفصیل یې دا دی:

الف: که د "خیر" په کلمه کېنې نوموړی مراعات په نظر کېنې ونیولی شي نو د امت کلمه به جنس واخستلی شي ترڅو ټولو امتونو ته شامله شي نو معنی به یې داسې شي چې تاسو د ټولو امتونو خیر او افضل یاست. په همدې معنی باندې لاندې حدیث هم دلالت کوي:

نبي کریم ﷺ خپل امت ته خطاب کوي او فرمایي چې: «إِنَّكُمْ تَيَّمُونُ سَبْعِينَ أُمَّةً أَنْتُمْ خَيْرُهَا وَأَكْرَمُهَا عَلَى اللَّهِ»^(۴) یعنی: یقیناً تاسو او یا (۷۰) امتونه پوره کوی خو تاسو په ټولو امتونو کېنې بهتر یاست او په الله ﷻ باندې په ټولو کېنې باکرامته یاست.

ب: او که نوموړی مراعات پکېنې ملحوظ نه شي نو د ﴿خَيْرَ أُمَّةٍ﴾ ترکیب د "اخلاق لیباب"

(۱) التفسیر الکبیر ج ۸ ص ۱۹۰

(۲) تفسیر الطبری ج ۴ ص ۴۵

(۳) روح المعانی ج ۴ ص ۲۷

(۴) جامع الترمذی ج ۲ ص ۱۲۹

د قبیل څخه گڼل کېږي. یعنې که څه هم د ﴿خَيْرٌ کَلِمَةٍ﴾ کلمه د ﴿أَمَةٍ﴾ کلمې ته اضافه ده مگر د معنی په حاصل کېنې یې صفت واقع ده لکه چې په «اخلاق ثياب» کېنې د «اخلاق» کلمه د «ثياب» دپاره په مال کېنې صفت ده نو د دې ترکیب څخه په زړو جامو سره تعبیر کوو.

محمدي (ﷺ) امت بهتر امت دی

۳- د محمدي امت بهتري ډېرې وجې لري چې مونږ یې د لاتدې د څو مثالونو په ذکر باندې اکتفاء کوو:

د ایت شریف متباقي تکره د بهتري وجه بیانوي چې: ﴿تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ﴾ یعنې: تاسو څکه بهتر یاست چې تاسو په معروفو باندې امر کوئ او د منکراتو څخه خلک منعه کوئ چې په پخوانیو امتونو کېنې دغه وظیفه پیغمبرانو علیهم السلام اجراء کوله. که څه هم د هغوی امتونو به هم ذکره شوې وظیفه لږ او ډېره اجراء کړې وي خو په پوره او اکرمله توګه یې نه ده اجراء کړې د همدې کبله به د بل پیغمبر مبعوثیت ته حاجت پېښ شو. همدې مضمون ته الله ﷻ اشاره کوي چې فرمایي: ﴿كَانُوا لَا يَتَنَاهَوْنَ عَنْ مُنْكَرٍ فَعَلُوهُ لَبِئْسَ مَا كَانُوا يَفْعَلُونَ﴾ [المائدة: ۷۹] یعنې: دوی داسې وه چې د منکر فعل څخه یې یوه بل نه منعه کاوه، ضرور ډېر بد وه هغه شی چې دوی یې مرتکب شوي وه.

او همدې مضمون ته نبي کریم ﷺ په یوه اوږده حدیث کېنې اشاره کوي چې فرمایي: «لَا تَزَالُ طَائِفَةٌ مِنْ أُمَّتِي مُنْصُورِينَ لَا يَضُرُّهُمْ مَنْ خَذَلَهُمْ حَتَّى تَقُومَ السَّاعَةُ»^(۱) یعنې: زما د امت څخه به یوه ډله همېشه منصوره (کومک ورسره شوې) وي او څوک چې ورسره خپل کومک قطع کړي هغه به ورته ضرر ونه شي رسولی تر دې چې قیامت قائم شي.

سوال جواب

۴- که څوک وایي چې: د ایت شریف څخه د دې امت د بهتري درې وجې څرګندې شوې چې یو امر بالمعروف او بل نهی عن المنکر او درېم ایمان بالله دی. حال دا چې دغه درېواړه وجې خو په تېرو شوو امتونو کېنې موجودې شوې دي لکه چې د موسی علیهِ السلام په زمانه کېنې یوې ډلې مجاهدینو (ساحرانو) د فرعون په مقابل کېنې مقاومت وکړ، او نور دارنگه مثالونه شته؟
مونږ وایو چې: ذکرې شوو درې وجو په پخوانیو امتونو کېنې دومره ډېر قوت نه درلود څومره یې چې په دې امت کېنې درلود، او دا مطلب نه دی چې دغو وجو په پخوانیو امتونو کېنې بالکل موجودیت نه درلود.

د مثال په توګه: نبي کریم ﷺ ديارلس کاله مسلسل مسلح جهاد وکړ، همدارنگه په وروسته مراحلو کېنې هم محمدي (ﷺ) امت اوږده جهادونه کړي دي لکه د بخارا جهاد ديارلس کاله

آل عمران (۲)

اوردوالی وکړ او دا دی د روسي يرغلگرو او د هغوی د ملگرو په مقابل کښې د افغانستان جهاد خوارلس کالو ته ورسېده او په لکونو شهیدان او معیوبین یې ورکړه.

یوه پوښتنه او د هغې جواب

۵- که څوک وایي چې: په نوموړو دژېواړو وجو کښې خو ایمان بالله د ټولو څخه وړاندې ضرور دی نو په دې کښې څه حکمت دی چې په آخر کښې ذکر کړی شو؟

مونږ وایو چې - والله ﷻ اعلم: وجه یې دا ده چې دلته د ایمان څخه هغه ایمان مطلب نه دی چې سړی ورباندې د کفر څخه د اسلام رڼا ته راوځي چې د ټولو طاعتونو څخه په لومړۍ درجه کښې واقع دی، بلکې دلته ترې د ایمان حفاظت او ساتنه مراده ده چې د اهل الکتابو په شان مزخرفات ورسره ګډ نه کړي، لکه چې الله ﷻ فرمایي: ﴿يَتَأْتِيَ الَّذِينَ ءَامَنُوا ءَامِنُوا﴾ [النساء: ۱۳۶] یعنې: ای هغو کسانو چې ایمان یې راوړی دی د خپل ایمان ساتنه وکړئ او ادامه ورکړئ چې نه ورسره بل څه خلط ملط کړي او نه بېرته مرتد شی.

دغه ډول ایمان د امر بالمعروف او نهی عن المنکر څخه وروسته دی نو ځکه یې وروسته کړ، او هم یې ورپسې د اهل الکتاب ایمان ذکر کړ چې هغوی ورسره مزخرفات ګډ کړي دي، چې: ﴿وَلَوْ ءَامَنَ أَهْلُ الْكِتَابِ لَكَانَ خَيْرًا لَهُمْ﴾ یعنې: که اهل الکتاب خپل اصلي ایمان ته ادامه ورکړي او ساتنه یې وکړي نو دا ورته بهتر دي. یعنې تاسو ځکه بهتر یاست چې په الله ﷻ باندې په رښتیاڼیو معناوو کښې ایمان راوړئ هېڅوک ورسره شریک نه دروئ او نه د آخرت ښېګڼې د خپلو خانو پورې مختصې ګرځوئ. اهل الکتاب په دغو ټولو کښې پاتې راغلي دي چې هم یې د الله ﷻ سره عیسیٰ ﷺ او نور شریکان جوړ کړي دي او هم یې د آخرت د اختصاص دعوه د خانو دپاره کړې ده.

۶- دا امت په دې باندې هم بهتر دی چې پیغمبر ﷺ یې په ټولو پیغمبرانو علیهم السلام باندې بهتر دی، لوی شفاعت او محمود مقام په همدې څه پورې مختص دی.

۷- بله وجه یې دا ده چې د همدې امت څخه جنتیان ډېر دي. نبی کریم ﷺ فرمایي چې: «اهل الجنة عشرون ومائة صف ثمانون منها من هذه الامة واربعون من سائر الامة»^(۱) یعنې: ټول اهل الجنة یو سلو شل (۱۲۰) صفه دي چې اتیا صفونه یې د همدې امت څخه دي او څلوېښت صفونه یې د متباقي امتونو څخه تشکیل شوي دي.

یادونه

۸- څرنګه چې د محمدي (ﷺ) امت په بهرۍ کښې زښت ډېر احادیث روایت شوي دي او یوه ښه غټه مجموعه یې - چې تقریباً دروشتو احادیثو ته رسېږي - علامه ابن کثیر په خپل تفسیر کښې ذکره کړې^(۲) - الله ﷻ دې ورته اجر و نه ورکړي - نو علاقمندان دې هلته مراجعه وکړي.

(۱) جامع الترمذي ج ۲ ص ۸۱

(۲) تفسیر ابن کثیر ج ۱ ص ۳۹۱

دا امت افضل او فاضل لري

۹۔ محمدي (ﷺ) امت د نورو امتونو په پرتله په مجموعه توگه افضل دی خو په خپلو منځو کښې يې ټول طبقات يو برابر نه دي. د صحابه و و څه طبقه، همدارنگه د تابعينو او تبع تابعينو ښه طبقات د نورو څخه بهتر دي. لکه چې نبي کریم ﷺ ورته په «خَيْرُ النَّاسِ قُرْنِي» (الحديث)^۱ سره اشاره کړې ده.

برسېره په دې څومره چې د زمانې اهل زيات فاسد وي او څوک پکښې د نبي کریم ﷺ د ستو اتباع وکړي نو په هماغې اندازې به هغه ته ثوابونه او اجر و نه هم اضافه ورکړي شي. نبي کریم ﷺ فرمايلي دي چې: «مَثَلُ أُمَّتِي مَثَلُ الْفَطْرِ لَا يُدْرِي أَوَّلُهُ خَيْرٌ أَمْ آخِرُهُ»^۲ زما امت د باران مثال لري نه معلومېږي چې اول يې بهتر دی او که آخر يې بهتر دی. يعنې د اجر ورکولو په لحاظ.

«أُمَّةُ الدَّعْوَةِ» او «أُمَّةُ الْإِجَابَةِ»

۱۰۔ د مبعوثيت څخه وروسته ټول خلک د «أُمَّةُ الدَّعْوَةِ» په نامه يادېږي ځکه چې دوی ټولو ته نبي کریم ﷺ د اسلام دعوت ورکوي. نو څوک چې دغه دعوت مني او ايمان راوړي په هغو باندې د «أُمَّةُ الْإِجَابَةِ» نوم ايښودل کېږي.

په دې مقام کښې لري نه ده چې د «خَيْرُ أُمَّةٍ» څخه «أُمَّةُ الْإِجَابَةِ» مراد شي او د «لِلنَّاسِ» څخه «أُمَّةُ الدَّعْوَةِ» اراده کړي شي. او دا ځکه چې مؤمنان لکه څنگه چې په خپلو منځو کښې يو تربله د نېکو توصيه کوي همدارنگه د کافرانو د دعوت څخه هم لاس نه اخلي.

د الله ﷻ خبره رښتيا شوه

۱۱۔ په مدينه منوره کښې اهل الکتابو په مسلمانانو پسې پروياگند او سپکې سپورې خبرې کولې حتی چې د بي بي عائشې رضی الله عنها په تهمت کښې يې هم لوی لاس درلود او په همدې ډول باندې يې مسلمانان خپه کولی شوه مگر چې خبره جنگ ته ورسېده نو د الله ﷻ خبره رښتيا شوه؛ بني نضير او بني قينقاع د وطنه وشرل شوه او بني قريظه د تيغه تېر شوه. همدارنگه د الله ﷻ خبره په هر وخت کښې رښتيا کېږي چې مؤمنان د خپل ايمان په مقتضى کلک ولاړ وي او بي اتفاقي او شقاق ونه کړي. «وَمَنْ أَصْدَقُ مِنَ اللَّهِ قِيلًا» [النساء: ۱۲۲] يعنې: او څوک د الله ﷻ څخه د وينا د حېثه ښه صادق دی؟!

يادونه

۱۲۔ که څه هم په دې مقام کښې د ذلت او مسکنت د ايښودلو نسبت مطلق اهل الکتابو ته شوی دی خو مطلب ترې يوازې يهود دي ځکه چې عين مضمون د [البقرة: ۶۱] ايت کښې د همدوی

۱) صحيح البخاري ج ۱ ص ۵۱۵

۲) جامع الترمذي ج ۲ ص ۱۱۴

په باره کښې نازل شوی دی چې د موسی عليه السلام قوم دی او هلته ورباندې صراحت شوی دی. او دا څوک چې د ایت پیل په دې کلماتو باندې شوی دی چې: **وَإِذْ قُلْتُ لِلْمُوسَىٰ لَنْ نُصِيبَكَ بِعَذَابِي** وَأَنْتَ نَاصِرٌ لِّمَنْ تَصِفُ **الآيَةَ**، یعنی: او کله چې تاسو وویلې چې ای موسی! مونږ به هېڅکله په یوه توتو ته طعام راننوي صبر ونه کړو.

سوال جواب

۱۲- که څوک وایي چې: هلته خو په استمرارې توګه یهودو ته د ذلت ثابت شوی وه او دلت ترې په **إِلَّا يَحْتَلِبُ بَيْنَ اللَّهِ وَحَتْلِبُ بَيْنَ النَّاسِ** سره استثناء راغلي ده نو معلومه شوه چې دلت به یهود مراد نه وي؟

مونږ وایو چې: استثناء دا معنی نه ده چې دوی د ذلت څخه خلاص دي بلکې په استثناء کښې د دوی یو حالت بیان شوی دی. یعنې په دوی باندې د ذلت څیمه په ټولو حالاتو کښې ولاړه ده هر چرته چې وموندل شي، مګر دوی کله داسې هم موندل کېږي چې په 'حَتْلِبُ' الله او 'حَتْلِبُ' الناس سره یې اعتصام (منګولی بندځي) کړی وي. یعنې د خلکو به دا گومان وي چې دوی به د ذلت د کبله په 'حَتْلِبُ' الله او 'حَتْلِبُ' الناس سره اعتصام هم نه شي کولی خو داسې نه ده، اعتصام کولی شي خود ذلت څخه ورباندې نه خلاصېږي بلکې دا هم یو ذلت دی چې همدغه اعتصام ته مجبورېږي.

په نننۍ زمانه کښې د دې مثال داسې دی چې په سلمان رشدي باندې (چې یو ملحد سړی دی او د آیات شیطاني په نامه یې د الحاد کتاب لیکلی دی) د ایران د حکومت د پلوه د اعدام فیصله شوې ده، چې هر چا دا کار عملي کړ دوه ملیونه امریکایي د الله انعام به ورکړي. مګر نوموړی رشدي کله په یوه کفري دولت کښې پټ شي او کله په بل کښې. نو دغه پتیدل په اصلي بربرکې باندې څه تاثیر نه غورځوي خو تعمیل یې وروسته کوي. همدارنګه د یهودو ذکر شوی اعتصام په ذلت باندې څه تاثیر نه اچوي خو تعمیل ته یې ټال ورکوي، چې د همدې اعتصام د کبله د وژلو، بندي کولو او د مالونو د تالو والا کولو څخه خو ورځې بیج پاتې کېدلی شي.

د دې دپاره چې دا موضوع ښه واضحه شي نو د همدې استثناء یو نظیر ولولئ:

الله تعالی فرمایي: **وَمَا كَانَ لِمُؤْمِنٍ أَنْ يَفْتُلَ مُؤْمِنًا إِلَّا خَطَاً** [النساء: ۹۲]، یعنې: او هیڅ مومن ته مناسبه نه ده چې بل مومن ووژني مګر کله یې په خطا سره وژني. یعنې عدم مناسبت خو داسې دی مګر د عدم مناسبت سره سره ترې کله-کله په خطا سره وژل واقع کېږي.

لنډه دا چې ذکره شوې استثناء منقطعه ده، د ذلت په لرې کولو باندې کوم تاثیر نه اچوي، د همدې کبله د ذلت دوه نور انځورالان (غضب او مسکت) په عین ایت کښې د استثناء څخه وروسته ذکر شوي دي. که بالفرض تاثیر یې ورباندې اچولی نو په کار وه چې هغه دواړه هم یا د استثناء څخه ورباندې ذکر شوي وي او یا دوی دواړو هم استثناء درلودی.

“حَبْلُ اللَّهِ” او “حَبْلُ النَّاسِ” څه فرق لري؟

۱۴۔ په دې کښې خو شک نشته چې په عربي ژبه کښې عهد ته ځکه حَبْل (پړۍ) وايي چې عهد د پړي مثال لري او متعاهدین ورباندې تړل کېږي. خو په دې مقام کښې يې مفسرينو کرامو ډېر تفسيرونه کړي دي چې ځينې لاندې لوستلی شئ:

الف: “حَبْلُ اللَّهِ” د هغو حقوقو څخه عبارت دی چې الله ﷻ اهل الذمه وو ته ورکړي دي او “حَبْلُ النَّاسِ” د همدغو حقوقو د ورکړې او ښه معاشرت څخه عبارت دی^(۱). مگر دا فرق ډېر خفي دی.

ب: “حَبْلُ اللَّهِ” د جزیې د تشريع څخه عبارت دی او “حَبْلُ النَّاسِ” د جزیې دمقدار د ټاکنې څخه عبارت دی^(۲). مگر دا فرق هم متبادر نه دی.

ج: “حَبْلُ اللَّهِ” دلته د مسلمانېدلو په معنی دی او “حَبْلُ النَّاسِ” د جزیې ورکولو معنی لري^(۳). دا فرق هم د منلو وړ نه دی، ځکه چې یو خو په کافرو کښې خبره ده او بل د هغوی سره معاهده یوازې په جزیې پورې خاصه نه ده او نه یوازې په مسلمانانو پورې خاصه ده.

د: “حَبْلُ اللَّهِ” یعنې ظاهري ایمان راوړل چې په زړه کښې کافروي او “حَبْلُ النَّاسِ” چې مسلمانان ورته امان ورکړي او یا ورسره د جزیې په ورکړه باندې صلاح شي^(۴).

دا فرق هم ځکه نه منل کېږي چې خبره په څرگندو اهل الکتابو کښې ده نه په منافقانو کښې. د همدې کبله په ذکر شوو څلور وارو فرقونو کښې په یوه باندې هم د سړي اطمینان نه شي راتلای.

ه: نو په “حَبْلُ اللَّهِ” سره د مسلمانانو عهد مراد دی چې الله ﷻ د توقیر دپاره خپل ځان ته نسبت کړ او “حَبْلُ النَّاسِ” د نورو کافرانو د عهد څخه عبارت دی چې یهودانو ته يې ورکړي، لکه په موجوده وخت کښې چې امریکایانو دوی (یهودان) په خپل څنګ کښې نیولي دي او نظامي، سیاسي او اقتصادي کومکونه ورسره کوي. د همدې کبله الله ﷻ په “وَحَبْلٍ مِنَ الْمُؤْمِنِينَ” سره تعبیر ونه کړ او په “وَحَبْلٍ مِنَ النَّاسِ” سره يې ذکر کړه.

سوال جواب

۱۵۔ که څوک وايي چې: په دې تقدير يې د معنی حاصل داسې کېږي چې د یهودانو د ذلت مخه یا د مسلمانانو معاهده نیسي او یا د کافرانو معاهده، اما د ایت څخه معلومېږي چې دواړه معاهدې يې په اجتماعي توګه مخه نیسي ځکه چې “و” خو د جمعې دپاره دی. نو په کار وه چې د “أَوْ” کلمه استعماله شوې وی (إِلَّا بِحَبْلٍ مِنَ اللَّهِ أَوْ حَبْلٍ مِنَ النَّاسِ)؟^۱

مونږ وايو چې: که د “و” په عوض “أَوْ” استعمال شوی وی نو د معنی حاصل به يې داسې شوی وی

(۱) تفسیر المصنوع ج ۴ ص ۳۲
(۲) التفسیر الکبیر ج ۸ ص ۱۹۷
(۳) تفسیر البغوي ج ۱ ص ۳۴۲
(۴) تفسیر تبصیر الرحمن ج ۱ ص ۱۲۲

چې دواړه معاهدې یوه د بلې سره نه جمعه کېږي او حال دا چې لاندې متعدد صورتونه درلودلې شي:
الف: چې یا یوازې مسلمانان ورسره معاهده وکړي او یا یوازې کافران.

ب: چې دواړه طائفې هره یوه خپله معاهده د یهودانو سره وکړي، لکه چې په نني عصر کې هم ورسره مصریانو مسلمانانو معاهده کړې ده او هم امریکایانو کافرانو.

ج: چې یوه ډله یهود د یوې طائفې سره معاهده وکړي او بله ډله د بلې طائفې سره.

د: چې د یوې طائفې معاهده په یوازېني ډول باندې موثره نه وي ترڅو چې د دواړو طائفو معاهدې ترلاسه نه کړي نو د سر او مال د لوټ کېدلو څخه بچ نه شي پاتې کېدلی.

لنډه دا چې: که د "و" په عوض د "او" کلمه استعماله شوې وي نو ذکر شوو ټولو صورتونو ته به ایت شریف نه وي شامل شوی.

﴿لَيْسُوا سَوَاءً مِّنْ أَهْلِ الْكِتَابِ أُمَّةٌ قَائِمَةٌ يَتْلُونَ ءَايَاتِ اللَّهِ ءَانَاءَ اللَّيْلِ وَهُمْ يَسْجُدُونَ

﴿يُؤْمِنُونَ بِاللَّهِ وَالْيَوْمِ الْآخِرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ

وُسْرِعُونَ فِي الْخَيْرَاتِ وَأُولَٰئِكَ مِنَ الصَّالِحِينَ﴾ وَمَا يَفْعَلُوا مِنْ خَيْرٍ فَلَن

يُكَفِّرُوهُ وَاللَّهُ عَلِيمٌ بِالْمُتَّقِينَ﴾

[۱۱۳] دوی (اهل الكتاب) یو برابر نه دي. د اهل الكتابو څخه یوه ډله داسې ده چې (د شریعت په احکامو باندې کلکه) ولاړه ده، دوی د الله ﷻ ایتونه د شپې په مختلفو برخو کې په داسې حال کې لولي چې دوی سجده کوونکي (لمونځ کوونکي) وي (فرضي وي او که نفلي).

[۱۱۴] دوی په الله ﷻ او هم د قیامت په ورځې باندې (په صحیحو معناوو کې) ایمان راوړي او په نېکو باندې امر کوي او هم د منکراتو څخه منعه کول کوي او په خیریه کارونو کې جلي کوي او همدوی د صالحانو څخه دي.

[۱۱۵] او هغه شی چې دوی وکړي هر خیر چې وي نو هیڅکله به یې ناشکري ونه شي کړی (جزا به پوره ورکړی شي). او الله ﷻ په متقیانو باندې پوه دی (د هر چا درجه ورته معلومه ده).

شان نزول

د عبد الله بن عباس رضی الله عنهما څخه روایت دی چې کله عبد الله بن سلام ﷺ او څو نورو صحابه وو کرامو ﷺ ایمان راوړ او یهودیت یې پرېښود نو د دوی مشرانو او ملایانو ورپورې پروږیاګند شروع کړ چې دوی ډېر بد خلک دي د خپلو پلرونو دین یې پرېښود او په قرآن کریم باندې یې ایمان راوړ، نو الله ﷻ ذکر شوي ایتونه نازل کړه؛ چې دوی نېک خلک دي او تاسو بد خلک یاست چې سره د علمه په خپل جهل باندې کلک یاست او اسلام نه قبلوی.

ارتباطونه

- ۱- په وړاندېنيو ایتونو کېنې الله ﷻ د اهل الکتابو تقسیم ته اشاره کړې وه چې ځینې یې مؤمنان دي او اکثره یې فاسقان دي. په دې ایتونو کېنې یې په همدغه مضمون باندې ښه پوره رڼا واچوله چې ټول یو برابر نه دي، تر آخره پورې.
- ۲- هلته د هغوی په سوانحو کېنې ثابته شوې وه چې په دوی باندې ذلت او مسکنت ځیمې وهلې دي او د الله ﷻ په غضب باندې ککړ دي او دلته د همدغو سوانحو څخه یو ټولګی وویستلی شو چې د وتلو دروازه لا تر اوسه نه ده بنده شوې دوی کولی شي چې په مختار امت کېنې داخل شي او د بدو سوانحو څخه ځانونه راخلاص کړي لکه چې عبد الله بن سلام ؓ او ځینو نورو صحابه وو کرامو ؓ ترې ځانونه راخلاص کړي دي.
- ۳- او هم ټول مسلمانان په غوږ باندې ووهل شوه چې د ذکرې شوې بدې سوانخو نسبت هغو صحابه وو ؓ ته ونه کړي چې هغوی په ایمان باندې مشرف شوي دي. او هم هغوی وپوهول شوه چې کله د یهودانو بده سوانح بیانېږي هلته تاسو مراد نه یاست، تاسو خودا- دا صفات لری؛ هلته هغه بني اسرائیل مراد دي چې دا- دا صفات ونه لري. لنډه دا چې هغه ایتونه په دې ایتونو سره د دې دپاره تعقیب شوه چې مسلمانان پیغور ورنه کړي او هغوی مایوسه نه شي.

د مطلب خلاصه

- یعنې: ای مؤمنانو! ټول اهل الکتاب یو برابر نه دي چې د قرآن کریم په حقانیت باندې ټولو سترګې پټې کړې وي او یو هم ورباندې ایمان رانه وړي، بلکې په دوی کېنې یوه ډله شته چې په اول کېنې یې په خپل کتاب باندې په حقه توګه ایمان راوړی دی چې همدا ایمان یې د دې سبب شوی دی چې په قرآن کریم باندې هم ایمان راوړي او په خیر اُمّة (مختار امت) کېنې شامل شي. کوم صفات چې هغوی لري هغه دوی هم لري، الله ﷻ توفیق ورکړ، د غضب څخه رحمت ته راووتل؛ چې صفات یې دا دي:
- ۱- دغه ټولګی په دین باندې کلک ولاړ دی، نه ورباندې د خپلو قومیانو پروپاګند تاثیر کوي چې د حقې لارې څخه واوړي او نه یې دنیاوي شته او دارایی د تاثیر لاندې راوستلی شي چې دنیا ته په آخرت ترجیح ورکړي.
 - ۲- دوی د شپې په مختلفو وختونو کېنې د الله ﷻ ایتونه په داسې حال کېنې لولي چې لمونځ کوونکی وي. یعنې برسېره په فرضي لمونځونو باندې نفلي او د تهجد لمونځونه هم اداء کوي.
 - ۳- دوی په الله ﷻ باندې په حقیقي توګه ایمان راوړی او د خپل عمر د آخرنۍ سلګۍ پورې ادامه ورکوي. نه ورسره په عبادت کېنې شریک دروي او نه یې د کوم یو پیغمبر څخه انکار کوي.
 - ۴- همدارنګه دوی په آخرنۍ ورځ (قیامت) باندې هم په واقعي ډول ایمان راوړي، چې د هر چا

سره به د خپلو اعمالو محاسبه وکړه شي او هيڅ يو کس به هم د بل پېټې په اوږو وانخلي او نه به د چا دپاره نسب په کار ورشي، که څه هم د پيغمبرانو د اولادو څخه وي.

لنډه دا چې په آخرت باندې پخه عقیده لري چې نسب نه د جنت د داخلېدلو سبب ګرځېدلی شي او نه د دوزخ څخه د نجات باعث جوړېږي.

۵- دوی د خپلې وسې په اندازه نورو خلکو ته په شرعي احکامو امر کوي او د اسلام د طرفدارانو په ډېروالي او په وړاندې تګ باندې يې خوشالېږي.

۶- دوی همدارنګه د شرعي منکراتو څخه خلک منع کوي او د هر چا په کجروی باندې خپه کېږي که په دې باره کېنې وسله وال جهاد ته حاجت پېښ شي هم ورته چمتو دي.

۷- دوی د خیر په کارونو کېنې د نورو څخه جلتی کوي، سست او تنبل نه وي چې په ښېګڼو کېنې وروسته-وروسته کېږي.

دغه ډله چې ذکر شوي صفات ولري دوی د صالحانو د جملې څخه دي، د دوی سره هغه څوک هېڅکله نه شي برابرېدلی کوم چې په خپل دین کېنې فاسق وي او حتی د حق او باطل يې سره ګډوډ کړي، او برسېره په دې چې د قرآن څخه انکار کوي د اسلام په حقانیت کېنې هم خلکو ته شک او شېبه وراچوي او هم د خلکو د مسلمانېدلو مخه نیسي، بلکې همدې خبرې ته منتظر وي چې کاشکې داسې وخت راشي چې د مسلمانانو بېخ ووځي او پوښا شي.

د دغو صفاتو خاونده ډله د الله ﷻ په نزد معززه او بهتره ډله ده، دوی چې هر یو ښک کار وکړي د هغه به ناشکري ونه کړي شي او بې اجره به پرېښودل شي، کي د دوی د ښک عمل ډېر وړوکی اجر به لس چنده ورکړی شي او لا د دې څخه پورته چنده به هم ورکړی شي، ځکه چې الله ﷻ په متقیانو باندې پوه دی د هر متقي د تقوی اندازه او ارزښت ورته معلوم دی.

توضیحات

۱- که څه هم په دې مقام کېنې د اهل الکتابو یوه ډله توصیفه شوې ده چې دا-دا صفات لري خو مشخصه شوې نه ده، چې دوی په خپل دین کېنې ذکر شوي صفات لري او که د هغه څخه وروسته په اسلام باندې مشرف شوي دي د دې صفاتو خاوندان شوي دي.

مګر د دې سورت په آخر کېنې واضحه شوې ده چې دلته په اسلام باندې مشرفه ډله مطلب ده، لکه چې الله ﷻ فرمایي: ﴿وَإِنْ مِنْ أَهْلِ الْكِتَابِ لَمَنْ يُؤْمِنُ بِاللَّهِ وَمَا أُنْزِلَ إِلَيْكُمْ وَمَا أُنْزِلَ إِلَيْهِمْ خَشِعِينَ لِلَّهِ لَا يَشْتُرُونَ بِفَآئِتِ اللَّهِ ثَمَنًا قَلِيلًا﴾ [آل عمران: ۱۹۹] یعنې: او بې شکه د اهل الکتابو څخه هغه څوک هم دي چې په الله ﷻ باندې ایمان راوړي او هم په هغه شي چې تاسو ته درنازل شوی او په هغه شي باندې هم چې دوی ته ورنازل شوی دی، په داسې حال کېنې چې خاص الله ﷻ لره عاجزي کوونکي دي او د الله ﷻ په ایتونو باندې ناچیزه پیسې نه اخلي.

دغه ډله څومره کسان وه؟

۲- څرنگه چې یهود په عداوت کښې ډېر کلک دي او هم یې زړونه ډېر سخت دي نو د دوی څخه د نبی کریم ﷺ په زمانه کښې ډېر لږ خلک په اسلام باندې مشرف شوي دي لکه عبد الله بن سلام او څه نور. او په وروستۍ زمانه کښې هم مونږ ته معلومات نشته چې کوم یو یهودي به مسلمان شوی وي، او په خپل عمر کښې خو مونږ ته چرته د رادیوگانو څخه د دوی د مسلمانېدلو څه اورېدلي دي او نه مو چرته په جرائدو کښې لوستي دي.

اما بالمقابل د نصاراوو عداوت د هغوی په پرتله کمزوری دی او هم یې زړونه نرم او څه ناڅه ترحم لري، نو ځکه دوی په اسلام باندې زښت ډېر مشرف شوي دي او لا مشرف به شي.

مونږ په خپل عصر کښې هم اورېدلي دي، هم مو لیدلي دي او بالاخره هم مو لوستي دي چې د دوی څخه ځینې کسان په ایمان مشرف شوي دي. او د نبی کریم ﷺ د زمانې د مسلمانو شوه نصارا وو په هکله ځینو تفاسیرو لیکلي دي چې دوه دېرش (۳۲) تنه د حبشې څخه او څلوېښت (۴۰) تنه د اهل نجران څخه او اته (۸) تنه د رومیانو څخه په اسلام باندې مشرف شوي وه چې اتیا (۸۰) تنه کېږي، دوی ټول عیسویان وه او په محمد ﷺ باندې یې ایمان راوړ^(۱).

د سجدي څخه لمونځ مراد دی

۳- دا جمله ﴿وَهُمْ يَسْجُدُونَ﴾ د تلاوت کوونکو څخه حال واقع شوی دی نو که د سجدي څخه لمونځ مراد نه شي معنی به یې داسې شي چې دوی د سجدي په حالت کښې د قرآن کریم تلاوت کوي. او نبی کریم ﷺ د عبد الله بن عباس رضی الله عنهما په روایت په یوه اوږده حدیث کښې فرمایلي دي چې: «أَلَا وَإِنِّي لَهَيْتُ أَنْ أَقْرَأَ الْقُرْآنَ رَاكِعًا أَوْ سَاجِدًا»^(۲)، یعنی: خبردار! او زه منعه کړی شوی یم چې قرآن کریم د رکوع او یا د سجدي په حالت کښې تلاوت کړم.

نو دلته د لمانځه څخه د سجدي په رکن سره تعبیر کړی شوی دی لکه چې کله-کله ترې د قیام په رکن سره هم تعبیر کېږي. الله ﷻ فرمایي: ﴿وَقُومُوا لِلَّهِ قَانِتِينَ﴾ [البقرة: ۲۳۸]، یعنی: او خاص د الله ﷻ دپاره د عاجزۍ په حالت کښې ودرېږئ (لمونځونه وکړئ).

۴- د ﴿فَلَنْ يُكْفَرُوهُ﴾ کلمه د «كُفْرَانُ النِّعْمَةِ» څخه اخستله شوې ده چې د پټولو په معنی سره ده. کله چې د یوه نعمت بدله ورکړی شي دې ته شکر او شکریه وایي او کله چې ورنه کړی شي نو هغه ته «كُفْرَانُ النِّعْمَةِ» ویل کېږي، ته به وایې چې نعمت پټ کړي شو او خاورې ورباندې واړولې شوې. همدې مضمون ته الله ﷻ اشاره کوي چې فرمایي: ﴿فَمَنْ يَعْمَلْ مِثْرَ آَلِصْلِحَتِ وَهُوَ مُؤْمِنٌ فَلَا كُفْرَانَ لِسَعِيهِ﴾ [الأنبياء: ۹۴]، یعنی: نو هر څوک چې د صالحو اعمالو څخه عمل وکړي حال دا چې مؤمن وي نو (د الله ﷻ په نزد) د هغه د هلو ځلو ناشکري نشته؛ پوره بدله به ورکړی شي.

(۱) تفسیر البغوي ج ۱ ص ۲۴۲

(۲) صحیح مسلم ج ۱ ص ۱۹۱

﴿إِنَّ الَّذِينَ كَفَرُوا لَنْ تُغْنِيَ عَنْهُمْ أَمْوَالُهُمْ وَلَا أَوْلَادُهُمْ مِنَ اللَّهِ شَيْئًا وَأُولَٰئِكَ أَصْحَابُ النَّارِ هُمْ فِيهَا خَالِدُونَ﴾ ﴿۱۱۶﴾ مَثَلُ مَا يُنْفِقُونَ فِي هَذِهِ الْحَيَاةِ الدُّنْيَا كَمَثَلِ رِيحٍ فِيهَا صِرٌّ أَصَابَتْ حَرْثَ قَوْمٍ ظَلَمُوا أَنْفُسَهُمْ فَأَهْلَكَتْهُ وَمَا ظَلَمَهُمُ اللَّهُ وَلَٰكِنْ أَنْفُسَهُمْ يَظْلِمُونَ ﴿۱۱۷﴾﴾

[۱۱۶] بې شکه هغه کسان چې کافر شوي دي د دوی څخه به د دوی مالونه او اولادونه هيڅ شی دغه نه کړی شي، او همدغه کسان د اور اندیوالان دي، دوی به په اور کښې همېشه وي.

[۱۱۷] د هغه شي مثال چې دوی يې په دغه حقیر ژوند کښې نفقه کوي (د اسلام په عداوت کښې، په ریاکاری کښې، د غیر الله ﷻ په عبادت کښې او په نورو فسق او فجور کښې) داسې دی لکه باد چې ډېره یخني پکښې وي (او) د داسې قوم کروندې ته ورسېږي چې هغوی په خپلو خانو باندې ظلم کړی وي (او الله ﷻ ورته په غضب شوی وي) نو دغه کرونده هلاکه کړي.

او الله ﷻ په دوی باندې تېری نه دی کړی (چې مالونه يې ورته مفید نه واقع کوي) مگر دوی په خپلو خانو باندې پخپله ظلم کوي (چې په کفر باندې کلک دي، که نه نو هيڅ بې قدرې به يې نه وی شوې).

ارتباط

په وړاندېنيو ایتونو کښې د اهل الکتابو څخه د مسلمانې شوې ډلې حال بیان شوی وه چې د هغوی د هرې یوې ښېگنې قدرداني کېږي او په دنیا او آخرت کښې ورته نفعه رسوي.

په دې ایتونو کښې د کافرې ډلې حال بیانېږي چې نه ورته مالونه فائده رسولی شي او نه به يې اولادونه په درد وځوري.

د مطلب خلاصه

۱- یعنې: کافران او مسلمانان د الله ﷻ په نزد هیڅکله نه شي برابرېدلی ځکه چې د مسلمانانو هیڅ خیریه عمل يې مکافات نه پرېښودل کېږي، که اولادونه يې ژوندي وي نهک اعمال يې ورته ګټه ده او چې مړه شي د صبر په سبب باندې ورته د جنت د داخلېدلو باعث جوړېږي. همدارنګه مالونه هم دوی ته په دنیا او آخرت کښې ګټه ده چې په دنیا کښې ترې استفاده کوي خو د غټ غم (حرص) څخه يې په امن کښې دي، او په آخرت کښې خو واضحه خبره ده چې د هغوی د یوې ښېگنې ناشکري به هم ونه شي کړی او هیڅ نفقه به يې ضاعفه نه شي.

۲- بالمقابل د کافرانو نه اولادونه په درد ځوري او نه مالونه، خو د دې سره سره دوی ورپورې داسې نښتې دي ته به وايي چې همدغه يې د دنیا او آخرت د نجات اسباب دي. دغسې نه ده، نه به

دوی ته په دنیا کښې نجات ورکړی شي لکه فرعونيانو ته يې چې نجات ورنه کړی شو، او نه په آخرت کښې، د دوی د اور سره کلکه انډيوالي ده داسې انډيوالي چې هيڅکله به ترې جدا نه شي.

۳- ای موښانوا لاندې مثال ته ښه متوجه شئ ترڅو مو سرونه ښه خلاص شي چې کافرانو ته مالونه هيڅ گټه نه شي رسولی، او په دنیا کښې چې څه دوی ته ورکړی شوي دي دا د دې دپاره نه دي چې دوی الله ﷻ ته گران او محترم دي، بلکې دا د دې کبله ورکړی شوي دي چې الله ﷻ ته دنیا څه اهميت نه لري ځکه يې دښمنانو ته هم ورکوي. مثال دا دی چې:

يو ظالم قوم وي او څه کښت او زراعت ولري چې ښه سمسور وي او ښه حاصلات يې نيولي وي، دوی ورته زيات هيله مند وي خو په عين وخت کښې د هغوی د ظلم د کبله ورباندې الله ﷻ خپل غضب نازل کړي او داسې سوږ باد ورباندې مسلط کړي چې د سوږوالي د کبله کښت او حاصلات ټول توره ايره جوړ کړي.

نو لکه څنگه چې دغو ظالمانو کړوندگرو ته د خپل کښت او زراعت څخه څه شی په لاس نه ورځي همدارنگه کافرانو ته هم مالونه څه گټه نه شي رسولی، لکه څنگه چې هغوی په خپلو خانو باندې ظلم کړی دی چې الله ﷻ ورته په غضب شوی وه همدارنگه دوی هم په خانو ظلم کړی دی چې کفر يې اختيار کړی دی او الله ﷻ موافقه جزا ورکړې ده او بس.

دا وه د دوی د مالونو مثال، همدارنگه د دوی د اولادونو مثال هم درواخلی چې هيڅ په ښه باندې به يې ورنه شي.

توضیحات

۱- د [آل عمران: ۱۰] ایت لاندې په دې باره کښې چې مالونه او اولادونه کافرانو ته گټه نه شي رسولی، څه لیکلی شوي دي چې باید دلته يو ځل بيا وکتل شي. خو په دې ځای کښې ورباندې يوازې همدومره اضافه کوو چې اولادونه او مالونه هغوی ته په دنیا او آخرت کښې د تعذيب سبب هم جوړېږي. الله ﷻ فرمايي چې: ﴿فَلَا تُعْجِبْكَ أَمْوَالُهُمْ وَلَا أَوْلَادُهُمْ إِنَّمَا يُرِيدُ اللَّهُ لِيُعَذِّبَهُمْ بِهَا فِي الْحَيَاةِ الدُّنْيَا وَتَرْهَقَ أَنْفُسُهُمْ وَهُمْ كَافِرُونَ﴾ [التوبة: ۵۵] يعنې: نو د دوی مالونه او اولادونه دې تا په تعجب کښې وانه چوي (چې د کفر سره سره يې ورته ورکړي دي، او دا ځکه چې) بې شکه الله ﷻ د دې خبرې اراده کړې ده چې دوی ورباندې په حقير ژوند کښې معذب کړي او (د دې دپاره چې) ارواگانې يې وځي په داسې حال کښې چې دوی کافر وي. (يعنې په دواړو دارينو کښې يې د تعذيب سبب جوړ شي).

صِرٌّ څه معنی؟

۲- د ﴿صِرٌّ﴾ کلمه د "صَرَبَر" څخه اخستله شوې ده او "صَرَبَر" تېز اواز ته وايي، د همدې کبله همیانی ته "صُرَّة" وايي چې پیسې پکښې اواز کوي او شرنگېږي. مگر په دې مقام کښې يې

مفسرینو کرامو لاندې معناوې کړي دي^(۱):

الف: اکثریت وايي چې دلته د "بُزْد" (بخني) په معنی ده.

ب: عبد الله بن عباس رضی الله عنهما وايي چې دلته د اور معنی ورکوي. او په بل روایت کېنې وايي شديده بخني ترې مراده ده.

ج: دلته هغه اواز مطلب دی چې تېز باد يې د تېرو په رغولو سره پيدا کوي.

مگر مونږ ته داسې ښکاري چې ذکر شوي درېواړه معناوې سره منافات نه لري، او دا ځکه چې تېز باد اواز کوي او کښتونه کله په حرارت سره سوزي چې گرم وي او کله په برودت (سوروالي) سره سوزوي چې ډېر سوړ وي. نو په دې تقدير به د عبد الله بن عباس رضی الله عنهما په ترجمه کېنې د اور (نان) څخه سوزول مطلب شي. نو د معنی حاصل به يې داسې شي: لکه شديده سور باد چې کښت هلاکوي همدارنگه د کافرانو د نياوي اتفاق هم د دوی دپاره وژونکي زهر دي، دوی چې هرڅومره ډېر اتفاق د اسلام په عداوت او دښمنۍ کېنې د بوتانو په عبادت کېنې او په ریاکاری کېنې وکړي په هغې اندازه يې کفر قوي کوي او د دوزخ عذاب يې درنېږي.

او يا په بل عبارت: د کافرانو د نفقه شوو مالونو کیفیت داسې ظالمانو کروندگرو ته ورته دی چې کرونده يې د ظلم د کبله هلاکه شي.

سوال جواب

۳- که څوک وايي چې: سوزوونکی باد خو د هر چا کرونده د کاره وباسي، نو په دې کېنې څه حکمت دی چې دلته ﴿أَصَابَتْ حَرْثَ قَوْمٍ ظَلَمُوا﴾ کېنې د کروندې نسبت ظالمانو ته وکړی شو؟

مونږ وايو چې: د ظالمانو کروندگرو کرونده چې د ظلم د کبله هلاکه شي نو خاوندانو ته يې هيڅ گټه نه شي رسېدلې، لکه چې الله ﷻ د يوه باغ د خاوندانو قيصه په [القلم: ۱۷- ۳۳] ايتونو کېنې بيان کړې ده چې د خپل باغ حاصلات يې د فقيرانو څخه په پټه راټولول چې که راباندې خبر شي څه خيرات او صدقات به راڅخه وغواړي، نو الله ﷻ يې باغ پوښ کړ.

هوا کله-کله د مسلمانانو مالونو ته هم د الله ﷻ د حکمتونو څخه د يوه حکمت په بنا صدمه رسېږي او د منځه ځي، اما دوی بالکل بې برخې نه پاتې کېږي ځکه چې صبر کوي او په دنيا او آخرت کېنې يې عوضونه ترلاسه کوي. نبي کریم ﷺ همدې ته اشاره کوي چې: «عَجَبًا يَا مُؤْمِنُ إِنَّ أَمْرَهُ كُلَّهُ خَيْرٌ وَلَيْسَ ذَلِكَ بِأَحَدٍ إِلَّا لِلْمُؤْمِنِ إِنْ أَصَابَتْهُ سَرَاءٌ شَكَرَ فَكَانَ خَيْرًا لَهُ وَإِنْ أَصَابَتْهُ ضَرَاءٌ صَبَرَ فَكَانَ خَيْرًا لَهُ»^(۲) يعني: د مؤمن کار ته تعجب کوم چې هر يو کار يې ورته گټه ده او هر يو کار د بل هېچا دپاره گټه نه ده مگر د مؤمن دپاره، که خوشالي ورته ورسېږي شکر کوي نو خوشالي ورته شي. او که څه خپګان ورته پېښ شي صبر کوي نو خپګان ورته خیر جوړ شي.

(۱) زاد المسرج ۲ ص ۲۰: تفسیر الطبري ج ۴ ص ۵۹

(۲) صحيح مسلم ج ۲ ص ۴۱۳

يٰۤاَيُّهَا الَّذِيْنَ ءَامَنُوْا لَا تَتَّخِذُوْا بَطٰنَةً مِّنْ دُوْنِكُمْ لَا يٰۤاَلُوْنَكُمْ حَبٰلًا وَّ دُوَا مَّا عَيْتُمْ قَدْ
 بَدَتْ اَلْبَغْضَاءُ مِنْ اَفْوَاهِهِمْ وَمَا تُخْفِيْ صُدُوْرُهُمْ اَكْبَرُ قَدْ بَيَّنَّا لَكُمُ الْاٰيٰتِ اِنْ كُنْتُمْ
 تَعْقِلُوْنَ ﴿۱۱۸﴾ هَآءِنتُمْ اَوَّلَآءٍ تُحِبُّوْنَهُمْ وَلَا تُحِبُّوْنَكُمْ وَتُوْمِنُوْنَ بِالْكِتٰبِ كُلِّهٖ ۚ وَاِذَا لَقَوْكُمْ
 قَالُوْا ءَامَنَّا وَاِذَا خَلَوْا عَضُّوْا عَلَيْكُمْ الْاَنَامِلَ مِنَ الْغَيْظِ ۚ قُلْ مُوتُوْا بِغَيْظِكُمْ ۚ اِنَّ اللّٰهَ
 عَلِيْمٌ بِذٰتِ الصُّدُوْرِ ﴿۱۱۹﴾ اِنْ تَمْسَسْكُمْ حَسَنَةٌ تَسُوْهُمۡ وَاِنْ تُصِبْكُمْ سَيِّئَةٌ يَّفْرَحُوْا بِهَا
 وَاِنْ تُصِبْكُمْ اَوْ تَقُوْا لَا يَضُرُّكُمْ كَيْدُهُمْ شَيْئًا ۚ اِنَّ اللّٰهَ بِمَا يَفْعَلُوْنَ مُحِيْطٌ ﴿۱۲۰﴾

[۱۱۸] ای هغو کسانو چې ایمان یې راوړی دی! تاسو د خپلو خانو څخه تبت خلک (کافران) رازدار مه جوړوئ (ځکه چې) دوی تاسو ته د فساد په پیدا کولو کښې هیڅ قصور نه کوي، دوی ستاسو مشقت خوښوي. په یقین سره د دوی د خولو څخه د دښمنۍ خبرې درښکاره کېږي او کوم (عداوت) چې د دوی سینې (زړونه) یې پټوي هغه ډېر لوی دی.

بې شکه مونږ تاسو ته خپل ایتونه (احکام د دلايلو په رڼا کښې) بیان کړه، که تاسو د عقل څخه کار واخلي (نو په عمل کښې به یې پیاده کړئ).

[۱۱۹] خبردار! تاسو ای دغو (خلکو چې کافران درسره کلک عداوت کوي) د هغوی سره مینه کوئ (چې د دوزخ څخه نجات ومومي) او هغوی درسره مینه نه کوي (کفر ته مو بلي) او تاسو په ټولو کتابو باندې ایمان راوړئ (او هغوی ستاسو په کتاب ایمان نه راوړي).

او کله چې تاسو سره ملاقي شي وایي چې مونږ ایمان راوړی دی او کله چې یوازې شي نو ستاسو (په اتفاق او خوشالۍ) باندې د گوتو سرونه د غصې څخه چيچي.

ورته ووايه چې په غصې سر مړه شی (که هرڅومره په غصه شی د الله ﷻ اراده نه شی بدلولی). بې شکه الله ﷻ د سینو په حالاتو باندې پوه دی.

[۱۲۰] که ستاسو سره لږ څه نیکي پیوسته شي نو دوی خپه کوي او که څه مصیبت (خپګان) درته ورسېږي نو دوی ورباندې خوشالېږي.

او که تاسو صبر وکړئ او (د الله ﷻ څخه) وډار شی، نو د دوی پټ تدابیر به درته هیڅ شی ضرر ونه شي رسولی.

بې شکه الله ﷻ په هغو کارونو باندې چې دوی یې کوي (په علم او قدرت سره) احاطه کوونکی دی.

په وړاندېنيو ايتونو کښې د کفارو کړه وړه بیان شوه چې د مؤمنانو په عداوت کښې د خپل نور
په اندازه د مالونو مصرفولو څخه ډډه نه کوي. اگر که څه فائده ورته نه شي رسولی. په دې ايتونو
کښې مؤمنانو ته ښودنه شوې ده چې بايد دوی يې په مقابل کښې څه وکړي.

د مطلب خلاصه

يعني: ای مؤمنانو! که څه هم تاسو د کافرانو سره څه ناڅه اړيکې لرئ لکه د جاهليت د وخت
رفاقت، نسبي قربت، د رضاع نژدېکت، تحالف او تعاهد او داسې نور، مگر تاسو ته په کار دي
چې هغوی د خانونو دپاره رازدار جوړ نه کړئ. ځکه چې هغوی ستاسو څخه د دین (نفس) خلک دي، د
دې لياقت نه لري چې ستاسو په رازونو باندې خبر شي؛ چې دوی به ترې د اسلامي ټولنې په ضد
بده استفاده وکړي او د تخریب چلونه به ورته ترتيب کړي. لاندې دلايلو ته متوجه شئ:

۱- کافران په دې ښې هيڅ سستي او قصور نه کوي چې تاسو ته څه فساد په غاړه کښې
درواچوي او په څه بلا باندې مواخته کړي.

۲- ستاسو مشقت او غم د دوی ډېر خوښ دی؛ په تاسو باندې چې هرڅومره مشکلات زیاتېږي
دوی ترې خوند اخلي.

۳- دوی تاسو سره په پټه کښې ډېر عداوت او دښمني لري چې کله-کله يې بې اختياره د خولو
څخه د دښمنۍ خبرې راوځي او لږ څه زړه وړياندې سږوي.

۴- خو کومه دښمني چې دوی يې په زړونو کښې ساتي هغه ډېره لویه ده، د هغې د لویوالي
اندازه به تاسو ته په هغه وخت کښې څرگنده شي چې دوی د ضرر رسولو څه توان موندنه کړي.
ای مؤمنانو! مونږ خو په يقين سره تاسو ته خپل مدلل احکام درنازل کړه که تاسو د عقل څخه
کار واخلي، تاسو به هم پوه شئ چې بې شکه ذکرې شوې وجې واقعيت لري.

۵- تاسو خو د کافرانو سره مینه لرئ چې اسلام ته يې دعوت کوئ خو هغوی تاسو کفر ته
دعوت کوي، ستاسو وړياندې زړونه سوزي چې د دوزخ څخه خلاص شي خو هغوی غواړي چې
تاسو د دوزخ خاشاک جوړ شئ. نو د داسې خلکو رازداري څه په کار ده چې په هيڅ وجه نه زړه سوی
لري او نه مینه محبت.

۶- تاسو په ټولو کتابونو باندې ايمان لرئ حتی چې د اهل الکتابو اسماني کتابونه هم پکښې
شامل دي لکه تورات، انجيل او داسې نور، مگر دوی د دې سره- سره ستاسو په وینو نه مهرباني ایا
هغه څوک رازدار جوړول مناسب دي چې د نژدېکت د موجدانو سره- سره درڅخه لرې کېږي؟ په
اصطلاح چې تاسو يې مړي ژاړئ او هغوی مو خولو پورې خاندې.

که بالفرض تاسو د دوی په شان د خپل کتاب څخه په غیر په بل اسماني کتاب باندې ايمان نه
درلودئ، نو په هغه وخت کښې خو به د دوی دښمني په سل چنده نوره هم زیاته وي.

۷- په کافرانو کښې داسې خلک هم شته چې کله ستاسو سره ملاقي شي نو وايي چې «ايشا»

مونږ ایمان راوړی دی ترڅو ستاسو زړه سوی او علاقه ورسره نوره هم قوي شي او په رازدارۍ کښې ورباندې پوره اعتماد وکړی. مگر کله چې په ځنگ شي نو د غصې څخه د گوتو څوکې چيچي. نو معلومه شوه چې دوی په هیڅ وجه ستاسو دوستان نه شي جوړېدلی او معلومه شوه چې په زړونو کښې یې درته ډېر لوی عداوت نیولې دی.

نو ای پیغمبره! ورته ووايه چې د غصې څخه مړه شي، یعنې که د قهر او غضب څخه مړه شي. د الله ﷻ ارادې ته به تغیر ورته کړی شي او دا ارمان به خاورو ته یوسي. الله ﷻ ته ستاسو د زړونو حال پوره څرگند دی، که د مسلمانانو څخه یې پټ کړی نو د الله ﷻ څخه یې نه شي پتولی، الله ﷻ یې دوی ته په دلایلو سره وربنکاره کوي.

۸- ای مؤمنانو! کله چې تاسو سره خوشالي تماس پیدا کوي که څه هم ډېره لږه وي نو کافران ورباندې سخت خپه کېږي او لږ خوشالي یې هم ورباندې نه پېرزو کېږي. مگر بالمقابل چې کله درته څه مصیبت او خپګان رسېږي نو دوی ورباندې خوشالېږي او زړونه یې غواړي چې مصیبت مو لا پسې غټ او قوي شي.

نو ای مؤمنانو! تاسو ته توصیه کېږي چې په شریعت باندې کلک شي، د الله ﷻ په اوامرو باندې عمل وکړي او د مناهيو څخه یې پرهېز وکړي. نو که تاسو صبر او تقوی وکړه، د کافرانو مکرونه او چلونه به درته هیڅ ضرر ونه شي رسولی او دا ځکه چې د هغوی ټول اعمال د الله ﷻ د علم او قدرت د احاطې لاندې دي، چې د الله ﷻ اراده نه وي د هغوی د لاسه څه پوره نه دي. نو ترڅو چې تاسو په صحیحو معناوو کښې مؤمنان یاست په هغوی باندې به په هره زمانه او هر ځای کښې برلاسي یاست، د برلاسي دپاره همدا قاعده د ځانو سره وساتئ. د وحې د نزول زمانه محدوده ده، نبي کریم ﷺ هم انسان دی، ضرور د مرګ سره مخامخ کېدونکی دی، همېشه به ژوندی نه وي چې تاسو ته موقع په موقع د غیبو څخه خبر درکړي.

توضیحات

۱- که څه هم ذکر شوي ایتونه ځینو مفسرینو د اهل الکتابو په باره کښې او ځینو د منافقانو په باره کښې گڼلي دي^{۱۱} لکه چې ﴿وَتُؤْمِنُونَ بِالْكِتَابِ كُلِّهِ﴾ او ﴿وَإِذَا لُفُّوْكُمْ قَالُوا ءَامَنَّا﴾ ورباندې دلالت کوي مگر بهتره دا ده چې په عموم باندې پریښودلی شي چې ټولو کافرانو ته شامل شي لکه چې د ﴿مِنْ دُونِكُمْ﴾ د جملې څخه معلومېږي.

هوا که په کوم کافر کښې د ذکر شوو اتو وجو څخه کومه یوه موجوده نه وي باک یې نشته. ځکه چې که په یوه کښې موجوده نه وي په بل کښې به موجوده وي، دا ضرور نه ده چې په هره یوه کښې ټولې وجې په اجتماعي توګه موجودیت ولري.

بطانة څه معنی؟

۲- د "بطانة" او "باطن" کلمې د یوه مصدر (بطن) څخه اخستلې شوې دي. په عربي ژبه کېنې د پټ شي نه "بطن" وايي او هر بنسکاره شي ته "ظهر" وايي^(۱)، نو "بطانة" د هغه چا نوم دی چې سړی یې په پټو رازونو باندې خبروي او هېڅ ترې نه پټوي. په دې مقام کېنې الله ﷻ مؤمنانو ته توصیه کوي چې د کافرانو څخه د ځانو دپاره "بطانة" نه جوړوي چې اسرار ورسره شریک کړي او دا ځکه چې دا یوازې تاسو ته ضرر نه دی بلکې ټولې اسلامي ټولنې ته په ضرر تمامېږي. په دې اړوند د [آل عمران: ۲۸] ایت لاندې ګټور معلومات لیکلي شوي دي - والحمد لله ﷻ.

مسلمانان با رحمه دي

۳- سبحان الله! مسلمانانو ته په بالمثل عمل باندې توصیه ونه شوه چې د کافرانو په منځګڼي د فساد اور بل کړي او د هغوی سره خدعه (ټګي) او منافقت وکړي او داسې نور بالمثل عمل ورسره اجراء کړي، بلکې دوی ته صرف په لاندې دوه شیانو باندې توصیه وشوه چې: اول: هغوی د ځانو دپاره رازدار مه جوړوي چې ټولې اسلامي جامعې ته ضرر دي. دوهم: خپل صبر او استقامت قوي کړي، اتفاق او اتحاد پیاوړی کړي، د الله ﷻ څخه وډار شي او په همدې باندې توکل او اعتماد وکړي چې هرڅه یې په واک او اختیار کېنې دي. برسېره په دې په [الممتحنة: ۸] آیت کېنې د دې اجازه هم ورکړه شوې ده چې د غیر حربي کافر سره که نیکي وکړي هم بده نه ده. نو معلومه شوه چې اسلامي ټولنه ډېره با رحمه ټولنه ده. د دې ډېر ښه مثال د افغانستان لاندې دوه حالتونه دي:

الف: کله چې په افغانستان کېنې کمونستي رژیم په اقتدار منګولي بنځې کړې نو په زرګونو مسلمانان یې څوک شهیدان او څوک ترې تم کړه چې د نن ورځې پورې یې لا پټه نه ده معلومه چې څه شوه، ماشومان یې تر اوسه د راتلو په انتظار دي، او د هجرت کاروانونه خړه هیچا څخه پټ نه دي.

ب: خو کله چې هلته مجاهدین وړ داخل شوه، نه یې هغوی بنديان کړه او نه یې ووژل. هوا ځینو وطن پرېښود او وتښتېدل خو دا د دې کبله چې دوی په مجاهدینو باندې د خپلو ځانو ګومان کاوه چې دوی به هم زمونږ په شان بې رحمه وي او زړه سوی به راباندې ونه کړي. او یا د دې کبله چې هغوی د ارتداد څخه علاوه نور جنایات کړي وه او د شرعي حکم د تطبیق څخه وډار شوه.

یوه پوښتنه او د هغې جواب

۴- که څوک وایي چې: د اسلام په وړاندې تگ باندې په غصه کېدل خو کفر دی او د ﴿مُوتُوا بِغَيْظِكُمْ﴾ د معنی حاصل داسې کېږي چې د مرګ د وخته پورې خپلې غصې (کفر) ته ادامه ورکړي، ایا دا صحت لري؟

مونږ وایو چې: مفسرینو کرامو د همدې سوال دپاره متعدد جوابونه کړي دي: الف: ځینې وایي چې د الله ﷻ ته امر کوي چې کافرانو ته په ﴿مُوتُوا بِغَيْظِكُمْ﴾ سره ښه وکړه^۱، یعنې چې تاسو د اسلام په پرمختګ باندې په غصه یاست په همدې حال باندې هلاک شئ. مګر دا جواب د لاندې وجوهو د کبله خوندور نه دی: اول: که څه هم نبي کریم ﷺ ځینو اشخاصو ته ښه وایي چې د یو قوم د ښه واکاره نه ده ورکړه شوې لکه چې فرمایي: ﴿لَيْسَ لَكَ مِنَ الْأَمْرِ شَيْءٌ﴾ [آل عمران: ۱۲۸] یعنې: تاته د دې کار څخه هیڅ اختیار نشته.

دوهم: که بالفرض نبي کریم ﷺ ته امر شوی وی چې کافرانو ته ښه وکړه نو ټول به دستي هلاک شوي وی ځکه چې پیغمبر ﷺ چې د الله ﷻ په اجازه باندې هره یوه غوښتنه وکړي هغه قبلېږي. او که دستي نه وی هلاک شوي نو د کفر په حالت کېږي خو به ضرور هلاک شوي وی حال دا چې د همدغو کافرانو څخه، چې په ﴿مُوتُوا﴾ باندې مخاطب کړي شوي وه، ځینې ځینې په ایمان مشرف شوه. نو معلومه شوه چې د ایت مضمون ښه نه ده.

ب: ځینې وایي چې که څه هم په ﴿مُوتُوا بِغَيْظِكُمْ﴾ سره کافران مخاطب کړي شوي دي چې خپلې غصې ته ادامه ورکړي خو دا په حقیقت کې د اسلام د ترقۍ غوښتنه ده^۲، یعنې الله ﷻ دې اسلام ته نوره ترقی هم ورکړي چې ستاسو غصه لا پسې زیاته شي او آن د مرګه پورې مو ورسوي. دا جواب هم متبادر نه دی.

ج: مونږ ته داسې ښکاري چې د ﴿مُوتُوا بِغَيْظِكُمْ﴾ په جمله کې د مفرداتو معناوې مرادې نه دي بلکې ترکیبي مفهوم یې مراد دی چې د غصې موثریت دی^۳، یعنې ای کافرانو! په تاسو باندې خو د مسلمانانو اتفاق او د اسلام پرمختګ ډېر دروند تمامېږي او زیات ورباندې خپه کېږئ مګر هیڅکله به د الله ﷻ د ارادې مخه ونه شئ نیولی. که بالفرض تاسو د ډېره غصبه خانونه مړه کړئ هم د اسلام په رڼا باندې به ټوله دنیا رڼا شي.

نو د دې دپاره چې دا جواب ښه واضحه شي او ترڅو د قرآن کریم په نورو ځایونو کې یې تشریح ته اړتیا پاتې نه شي، لاندې څو مثالونه ولولی:

(۱) تفسیر الطبري ج ۳ ص ۶۷: روح المعاني ج ۴ ص ۴۰

(۲) تفسیر الکشاف ج ۱ ص ۴۰۷

(۳) تفسیر الفاسي ج ۱ ص ۹۹

اول: د ﴿عَضُّوا عَلَیْكُمْ الْأَنْامِلَ﴾ د جملې څخه هم د مفرداتو معناوې مرادې نه دي چې د گونو چیچل دي، بلکې ترکیبي مفهوم یې د غصې د شدت څخه کنایه دی.

دوهم: د ﴿إِنَّ اللَّهَ بِمَا يَعْمَلُونَ مُحِيطٌ﴾ جمله هم د الله ﷻ د کامل علم او کامل قدرت څخه کنایه ده.

درېم: الله ﷻ فرمایي: ﴿مَنْ كَانَ يَظُنْ أَنْ لَنْ يَنْصُرَهُ اللَّهُ فِي الدُّنْيَا وَالْآخِرَةِ فَلْيَمْدُدْ بِسَبَبٍ إِلَى السَّمَاءِ ثُمَّ لْيَقْطَعْ فَلْيَنْظُرْ هَلْ يُذْهِبَنَّ كَيْدُهُ مَا يَغِيظُ﴾ [الحج: ۱۵] یعنې: هر څوک چې گومان کوي چې د نبي کریم ﷺ سره به الله ﷻ هیڅکله په دنیا او آخرت کېنې کومک ونه کړي نو د یوې وسیلې په واسطه دې اسمان ته پورته شي بیا دې وسیله پرې کړې (چې بنسټه راولوېږي) نو ودې گوري چې ایا د ده تدبیر هغه څه د منځه یوړل چې دی یې په غصه کړی وه؟ دا ایت هم د غصې د نه موثریت څخه کنایه دی.

قرآن کریم د عربي ژبې د قواعدو مراعات په بلیغه توګه ساتلی دی چې د ژبې پوهان ورباندې ښه پوهېږي. د همدې کبله یې ورباندې څه اعتراض نه کاوه، که نه نو هغوی خو اعتراض ته بالکل شنه ناست وه. په هره ژبه کېنې څه داسې اصطلاحات شته چې ټولو ژبوالو ته پوره څرګند دي او ټول یې په مطلب باندې په ښه توګه پوهېږي خو که نابله سړی یې واورې نو د خپل نابلدې د کبله مجبور دی چې ډول-ډول توجیهات پکېنې وکړي ترڅو یې ورباندې سر خلاص شي.

﴿وَإِذْ غَدَوْتَ مِنْ أَهْلِكَ تُبَوِّئُ الْمُؤْمِنِينَ مَقْعِدَ لِلْقِتَالِ وَاللَّهُ سَمِيعٌ عَلِيمٌ﴾ (۱۲۱) إِذْ هَمَّتْ

طَآئِفَتَانِ مِنْكُمْ أَنْ تَفْشَلَا وَاللَّهُ وَلِيَهُمَا وَعَلَى اللَّهِ فَلْيَتَوَكَّلِ الْمُؤْمِنُونَ ﴿۱۲۲﴾

[۱۲۱] او هغه وخت (ورپه یاد کړه) چې ته سهار وختي دخپله کوره (د بي بي عائشې رضی الله عنها د کوټې څخه) ورووتلې چې مومنان دې د جهاد دپاره ځای په ځای کول. او الله ﷻ اورېدونکی (او هم پوه دی) ستاسو بحسونه یې واورېدل او په زړونو باندې مو پوه وه.

[۱۲۲] هغه وخت چې ستاسو څخه دوه ډلو (بنو سلمه وو، بنو حارثه وو) څه نیت وکړ چې دواړه بې زړه شي، او الله ﷻ د دواړو ډلو کارساز دی (چې د منافقانو په لمسونه باندې تېر نه وتل او د خپل نیت څخه صرف نظر شوه).

او خاص په الله ﷻ دې هر ورو مومنان توکل وکړي (چې د دغسې غټو مشکلاتو څخه نجات ورکړي).

ارتباط

په وړاندېنيو ایتونو کېنې مومنان پوهول شوي وه چې کافران ستاسو په هکله د هیڅ ډول فساد څخه ډډه نه کوي او که تاسو صبر او تقوی ولرئ د هغوی فسادونه گټور نه شي واقع کېدلی.

په دې ایتونو کښې د هغوی د فساد یو مثال ښودل شوی دی چې عبد الله بن ابی (رئیس المنافقین) درې سوه تنه (خپله ډله) د أحد د غازیانو څخه په نیماني لاره کښې بېرته تاو کړه او په دې چل باندې یې د مجاهدینو په صفونو کښې ترزلل وچاوه خو د الله ﷻ په فضل باندې ډېر ژر دغه چل د منځه لاړ او څه ضرر یې ونه شو رسولی.

د مطلب خلاصه

۱- یعنې: ای پیغمبره! مسلمانانو ته فقط همغه وخت ورپه زړه کړه چې ته د بي بي عائشې رضی الله عنها د کوره په قصدي توگه ووتلې ترڅو د أحد د غره په لمن کښې د مجاهدینو صفونه د جنگ دپاره تیار کړې او هرې ډلې مجاهدینو ته د کښېناستلو مورچه وټاکې. نو دوی ته به هغه ټول جریانات ورپه زړه شي کوم چې په هغه وخت کښې تېر شوي دي. دوی ته به ورپه یاد شي چې ستا نظر دا وه چې د جنگ دپاره د مدینې منورې څخه بیرون ونه اوځي او په داخل کښې دفاع ونیسي. خو کله چې د اکثریت فیصله دا وه چې باید د جنگ میدان د ښار څخه دېښاندې وي نو تا همدغې فیصلې ته غاړه کېښودله او د کوره د همدې پروژې د تعميل دپاره ووتلې خو په عین وخت کښې منافقانو فیصلې ته شا کړه او د لارې څخه بېرته ستانه شوه. الله ﷻ هم اورېدونکی دی او هم پوه دی، ستاسو ټول جر او بحث یې اورېدلی دی او په فیصله باندې مو عالم دی.

۲- ای پیغمبره! ستاسو د وتلو وخت د هغه وخت څخه چندان جدا نه وه چې همدا ستاسو د جملې د مجاهدینو دوه قومونو د منافقانو په لمسون دې ته قصد وکړ چې د جنگ څخه بې زړه شي او پښې یې وښوېږي. خو څرنگه چې دوی صبر وکړ او په تقوی باندې کلک شوه، الله ﷻ یې پښې راتینګې کړې او د پښېمانۍ څخه یې نجات ورکړ. او دا ځکه چې الله ﷻ د دوی کارساز دی، همدارنگه د ټولو مؤمنانو کارساز دی، کارونه یې وربرابروي او د دښمنانو چلونه شنډوي؛ نو دوی ته په کار دي چې خاص په الله ﷻ باندې توکل وکړي او بس.

توضیحات

۱- د دې ځای څخه نیولې شپيته ایتونه یعنې د [۸۰] ایت پورې د أحد د غزا په هکله نازل شوي دي^(۱)، چې په مختلفو اړخونو یې ورته رڼا اچولې ده، مگر د قرآن کریم د بیان طریقه دا ده چې یوه قیصه د قیصه خوانانو په شان په ترتیب سره نه ذکر کوي بلکې د هرې قیصې څخه ځینې نکات را اخلي چې د وخت د غوښتنې سره برابر وي. د همدې کبله د أحد د غزا قیصه په دې مقام کښې مرتبه نه ده ذکره شوې، که څوک یې د ترتیب شوقمند وي نو د سيرة النبي ﷺ کتابونو ته دې مراجعه وکړي. مونږ یې دلته په اجمالي توگه لاندې څو حلقو ته اشاره کوو ترڅو د ایتونو په تفسیر کښې گټورې واقع شي:

(۱) تفسیر الراغب ج ۴ ص ۵۰

د اُحد موقعیت

۲- اُحد د یوه غره نوم دی چې د مدینې منورې په شمال کښې د یو میل په فاصله پروت دی^(۱). دغې غزا ته ځکه د اُحد غزا وایي چې د همدې غره په لمن کښې یې د هجرت په درېم کال د شوال په میاشتي کښې صورت موندلی دی.

د اُحد د غزا سبب

۳- د بدر په غزا کښې مسلمانان کمزوري هم وه خو د الله ﷻ په کومک باندې یې د کافرانو غټ مجهز لښکر ته فاحشه ماتې ورکړه چې اویا (۷۰) نفره یې مدینې منورې ته بنديان بوتلل او اویا (۷۰) نفره نور یې ووژل او په څا کښې یې واچول. دغې ماتې کافرانو ته سخت زور ورکړ چې د یو پلوه د دوی غټان او مشران پکښې مړه شوه او د بله پلوه د کمزورو مسلمانانو د لاسه دا کار ترسره شو؛ هغه مسلمانان چې دوی ورباندې دیارلس کاله ظلمونه کړي وه او بالاخره یې هجرت ته مجبور کړي وه، ماتې خوړل په هر وخت کښې گران تمامېږي خو چې د کمزوري دښمن د لاسه څوک ماتې وخوري نو زښت ډېر ورباندې خپه کېږي. د همدې کبله کله چې کافران مکې معظمې ته ماتې خوړلې بېرته ورستانه شوه او د وژل شوو ویرونه یې تېر کړه نو په شاوخوا قبائلو باندې وگرځېدل او تقریباً د یو کال په اوږدو کښې یې یو درې زره ییز لښکر برابر کړ چې پوره مجهز وه حتی چې دوه سوه جنگي اسونه هم پکښې شامل وه. او هم یې د دې دپاره چې د جنگ په وخت کښې څوک ونه تښتي څوارلس زنانه هم بیولې وې چې د جنگ په حالت کښې به یې داریالونه وهل او د بدر د وژلو شوو نومونه به یې په اشعارو کښې یادول. تردې چې د چارشنبې په ورځ د شوال په دولسم یې مدینې منورې ته مخامخ د "مُحِیِّین" د غره په لمن کښې ډېره ونيوله او د حملې په تیاری یې پیل وکړ.

نبي کریم ﷺ مجاهدین مجهز کړه

۴- کله چې نبي کریم ﷺ د لښکر د رسېدلو څخه خبر شو، د صحابه وو کرامو ﷺ سره یې مشوره وکړه چې ایا د مدینې منورې په داخل کښې د دښمن په مقابل کښې دفاع ونیسو او که بهر ورووځو؟ دغې مشورې ته نبي کریم ﷺ عبد الله بن ابی اسود (رئیس المنافقین) هم ورغوښت، د دې څخه وړاندې یې هیڅکله مشورې ته نوو غوښتی.

د جر او بحث څخه وروسته د اکثریت نظر دا شو چې باید د دښمن مخې ته بهر ور وځو ترڅو په مونږ باندې د کمزورو او بې زړو گومان ونه کړي. دا نظر اکثر و هغو صحابه وو کرامو خوښ کړی وه کوم چې د بدر غزا څخه پاتې وه او غوښتل یې چې په دې غزا کښې خپل زړونه په دښمنانو باندې یخ کړي.

که څه هم د نبي کریم ﷺ نظر دا وه چې په داخل کښې وځنگېږي خو کله چې اکثریت دا نظر تائید نه کړ نو د خپل نظر څخه صرف نظر شو او د اکثریت نظر یې ومانه. نو د جمعې د لمانځه څخه وروسته یې ز. غرې واغوستلې او د مجاهدینو په شمول د احد د غره په طرف روان شو. د شنبې شپه یې د احد د غره په لمن کښې تېره کړه او د سهار د لمانځه څخه وروسته یې د جنگ نقشه برابره کړه او هر چا ته یې وظیفه وروټاکله.^(۱)

نبي کریم ﷺ ځکه د خپل نظر څخه واوښت ترڅو د قیامت د ورځې پورې د مسلمانانو مشران پوه کړي چې باید خپل نظر په تابعانو باندې استبدادي توګه تحمیل نه کړي او د هغوی نظر ته هم په ارزښت قائل شي.

سوال جواب

۵- که څوک وايي چې: د ﴿وَإِذْ غَدَوْتَ مِنْ أَهْلِكَ﴾ څخه معلومېږي چې نبي کریم ﷺ د سهار د پلوه د احد د غره په طرف روان شوی وه، او تاسو وايي چې د جمعې د لمانځه څخه وروسته یې حرکت وکړ؟

مونږ وايو چې: ځينو مفسرينو کرامو خو د ﴿وَإِذْ غَدَوْتَ﴾ جمله د احزاب د غزا په باره کښې ښودلې ده چې په دې تقدير نه سوال شته او نه جواب. مګر دا جواب د ايتونو د سياق څخه مخالف دی نو د همدې کبله جمهور مفسرين دا نظر نه مني او وايي چې دا ايت د احد د غزا په باره کښې نازل شوی دی.^(۲) نو د اعتراض جواب دا دی چې:

الف: د ﴿مَقْعِدَ لِلْقِتَالِ﴾ څخه د احد د غره په لمن کښې د مجاهدینو صفونه برابرول مطلب نه دي چې د شنبې (خالې) په ورځ باندې یې برابر کړي وه، بلکې مطلب ترې د جنگ میدان ټاکل دي چې د ښار داخل به ښه وي او که دباندې، چې په نتیجه کښې د اکثریت نظر د ښار څخه دباندې د احد د غره لمن خوښه کړه. او دغې مشورې خو د جنگ د ورځې (شنبې) څخه دوه ورځې وړاندې (د پنجشنبې په ورځ) او یا یوه ورځ وړاندې (د جمعې په ورځ) صورت نیولی وه.^(۳)

ب: که څه هم "غَدَوَةٌ" د سهار د پلوه تللو ته وايي خو کله-کله د مطلق تللو په معنی باندې هم استعمال مومي.^(۴) په دې مقام کښې په همدغې مطلقه معنی باندې استعماله شوې ده. نو د معنی حاصل یې داسې کېږي کله چې ته د کوره ووتلې (د جمعې د لمانځه څخه وروسته) په داسې حال کښې چې د جنگ دپاره دی مؤمنان په مراکزو کښې مېشت کول چې ته دلته کښېنه او ته دلته. مګر مونږ ته دغه دواړه جوابونه هم په زړه پوري نه ښکاري، ځکه چې په اول جواب کښې د ﴿مَقْعِدَ لِلْقِتَالِ﴾ څخه غیر متبادره معنی اخستله شوې ده او په دوهم جواب کښې د ﴿وَإِذْ غَدَوْتَ﴾

(۱) تفسیر البغوي ج ۱ ص ۲۴۶

(۲) تفسیر الطبري ج ۴ ص ۷۰

(۳) تفسیر الطبري ج ۴ ص ۷۱

(۴) تفسیر القاسمي ج ۴ ص ۲۱۴

اصلي معنی ته شا اړوله شوې ده. نو ښه دا ده چې داسې جواب وکړي شي چې: په دې ایت کې مومنانو ته فقط همدا ورپه زړه کول مطلب نه دي چې نبي کریم ﷺ د کوره راووت او د جنگ دپاره یې د مجاهدینو صفونه برابر کړه، بلکې مطلب پکې دا دی ځو الله ﷻ اعلم چې ای مومنانو! تاسو د احد د غزا ټول جریانات (د اول څخه نیولې تر آخره پورې) یو ځل درپه یاد کړئ چې څنگه پیل او "څنگه ختم شوه. خو د ټولو جریاناتو څخه یې نوموړي دوه جریانه مشخص کړه، او دا ځکه چې په دې مقام کې د احد غزا د لاندې دوه مطلبونو دپاره ذکره شوې ده او په دواړو مطلبونو کې نوموړي دواړه جریانات پوره موثریت لري:

اول: کافران رازدار مه جوړوئ چې دوی په تاسو باندې د هیڅ ډول مشکل اچولو صرغه نه کوي. نه گورئ چې عبد الله بن ابی منافق خپل درې سوره (۳۰۰) تنه ملگري د نیمې لارې څخه راستانه کړه او د مجاهدینو په صفونو کې یې تزلزل واچاوه، نژدې وه چې دوه قومونه مجاهدین (بنو سلمه، بنو حارثه) هم ورسره بېرته ستانه شوي وي، خو الله ﷻ فضل وکړ او هغوی یې راتهنگ کړه. که نبي کریم ﷺ د کور څخه سهار راوتلی وي او لومړی یې د نورو سره مشورې کړې وي او بیا یې نوموړي منافق ورغوښتي وي نو بهانه به یې جوړه وي چې زه یې سمدستي ونه غوښتم ځکه بېرته ستنېږم، خو الحمد لله دا بهانه یې هم جوړه نه شوه. نو معلومه شوه اصلاً یې د تللو نیت نه درلود. دوهم: که تاسو صابرين او متقيان اوسئ د هغوی دسائس به الله ﷻ شنه کړي او تاسو به برلاسي یاست، نه گورئ چې ترڅو تاسو په خپلو ټاکلو ځایونو باندې کلک وي دښمن مو مخ په تېښته وه خو کله چې ستاسو غشو ویشتونکي ډلې په خپله مورچه کې صبر ونه کړ نو د ماتې سره مخامخ شوی او ستاسو د تخلف د کبله نبي کریم ﷺ هم زخمي شو.

ایا تاسو ته مناسبه ده چې د الله ﷻ د پیغمبر ﷺ د هدایتو څخه مخالفت وکړئ؟ ایا د هغې مورچې پرېښودل مناسب وه کومه چې ورته نبي کریم ﷺ پخپله ټاکلې وه؟

د احد په غزا کې د مجاهدینو شمېر

۶- په دې غزا کې د مجاهدینو شمېر په اول حرکت کې یو زر (۱۰۰۰) کسانو ته رسېده خو د لارې د منځه عبد الله بن ابی (رئیس المنافقین) د درې سوه (۳۰۰) تنو ملگرو سره بېرته ستون شو په دې دلیل چې دا جنگ نه دی بلکې ځان وژنه ده، مونږ څو ځانونه نه وژنو. په دغو خبرو باندې یې غوښتل چې په مجاهدینو کې بې اتفاقي او شکست گډ کړي خو الله ﷻ یې دسیسه شننه کړه او په پاتې اوه سوه (۷۰۰) تنو مجاهدینو باندې یې غټ اثر ونه شو غورځولی.

یادونه

۷- په دې غزا کې اویا (۷۰) کسه مجاهدین شهیدان شوه چې د کافرانو د خوا څخه مټله شوي هم وه یعنې غوږونه او نور ځایونه یې ترې پرې کړي وه، حتی د سید الشهداء (حمزه ﷺ) نس یې هم خپرلی وه.

د کافرانو څخه دوه ویشت (۲۲) کسه ووژل شوه^(۱)، چې ځینې د جنگ په میدان کېنې او ځینې په لاره کېنې مړه شوه، دوی خپل مړي څکه د هغه ځایه د خانو سره انتقال کړه چې که دلته یې دفن کړو نو مسلمانان به یې راوباسي او داسې به یې مثله کړي لکه څنگه چې مونږ د هغوی شهیدان مثله کړي دي. نو امکان لري چې په لار کېنې به یې چرته دفن کړي وي او یا به یې مکې معظمې ته رسولې وي، والله اعلم.

د صحابه وو کرامو ﷺ د جهاد مینه

۸- د صحابه وو کرامو ﷺ زیات مثالونه د سیرو کتابونو لیکلي دي چې د جهاد او شهادت سره یې څومره مینه درلوده، د اوږدوالي د کبله مونږ په لاندې یوه قیصه باندې اکتفاء کوو:

د بدر د غزا دپاره څښمه ﷺ د خپلو زوی (سعد) سره قرعه (پچه) واچوله چې په نتیجه کېنې د سعد ﷺ جهاد ته تلل په برخه شوه. نو بیا یې د خپل پلار سره لاندې سوال جواب وکړ:

څښمه ﷺ: ای زویه! خپل نوبت ماته راکړه ترڅو زه جهاد ته لاړ شم.

سعد ﷺ: ای پلاره! دلته د جنت خبره مطرحه ده. نو زه نه شم کولی چې جنت تاته پرېږدم، که د جنت خبره نه وی مطرحه نو نوبت به مې درکړی وی.

«فَخَرَجَ سَعْدٌ إِلَىٰ بَدْرٍ فَقَتِلَ بِهَا»^(۲) یعنې: نو سعد ﷺ د بدر غزا ته لاړ او هلته شهید شو بیا وروسته څښمه ﷺ هم د احد په غزا کېنې په شهادت ورسېد او آرزو یې پوره شوه، فَإِنَّا لِلَّهِ وَإِنَّا إِلَيْهِ رَاجِعُونَ.

﴿وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ فَاتَّقُوا اللَّهَ لَعَلَّكُمْ تَشْكُرُونَ﴾ (۳) إِذْ تَقُولُ لِلْمُؤْمِنِينَ أَلَنْ يَكْفِيَكُمْ أَنْ يُعِدَّكُمْ رَبُّكُمْ بِثَلَاثَةِ آفَافٍ مِنَ الْمَلَائِكَةِ مُنَزَّلِينَ ﴿٦٦﴾ بَلَىٰ إِنْ تَصْبِرُوا وَتَتَّقُوا وَيَأْتُوكُم مِّن فَوْرِهِمْ هَذَا يُعِدِّدْكُمْ رَبُّكُمْ بِخَمْسَةِ آفَافٍ مِنَ الْمَلَائِكَةِ مُسَوِّمِينَ ﴿٦٧﴾ وَمَا جَعَلَهُ اللَّهُ إِلَّا بُشْرَىٰ لَكُمْ وَلِتَطْمَئِنَّ قُلُوبُكُم بِهِ وَمَا النَّصْرُ إِلَّا مِنْ عِندِ اللَّهِ الْعَزِيزِ الْحَكِيمِ ﴿٦٨﴾ لِيَقْطَعَ طَرَفًا مِّنَ الَّذِينَ كَفَرُوا أَوْ يَكْبِتَهُمْ فَيَنْقَلِبُوا خَائِبِينَ ﴿٦٩﴾ لَيْسَ لَكَ مِنَ الْأَمْرِ شَيْءٌ أَوْ يَتُوبَ عَلَيْهِمْ أَوْ يُعَذِّبَهُمْ فَإِنَّهُمْ ظَالِمُونَ ﴿٧٠﴾ وَلِلَّهِ مَا فِي السَّمٰوٰتِ وَمَا فِي الْأَرْضِ يَغْفِرُ لِمَن يَشَاءُ وَيُعَذِّبُ مَن يَشَاءُ وَاللَّهُ غَفُورٌ رَّحِيمٌ ﴿٧١﴾﴾

(۱) سيرة النبي لابن هشام ج ۳ ص ۸۳

(۲) الإصابة في تمييز الصحابة ج ۲ ص ۲۵

[۱۲۳] او یقیناً الله ﷻ تاسو سره د بدر د غزا په موقع په داسې حال کښې کومک وکړ چې تاسو (نظر دنیاوي اسبابو ته) کمزوري وئ، (خو تقوی مو درلوده) نو د الله ﷻ څخه ډارېدلو (تقوی) ته ادامه ورکړئ (چې نور نعمتونه هم درپېرزو کړي) شاید چې تاسو یې شکریه وکړئ.

[۱۲۴] (دوی ته د کمزورۍ، هغه وخت (ورپه زړه کړه) چې تا مؤمنانو (دوی) ته وویلې چې ایا دا مو بس نه دي چې خپل رب در سره د ملائکو څخه په درې زرو تنو باندې امداد وکړي په داسې حال کښې چې دوی (د غیبو څخه) درنازلې کړې شي.

[۱۲۵] هو (دا درته کفایت کوي. برسېره په دې) که تاسو صبر وکړئ او تقوی داري وکړئ او هغوی (کافران) د خپلې همدغې غصې د کبله سمدستي در شي (نو) خپل رب به در سره د ملائکو څخه په پنځو زرو تنو باندې امداد وکړي په داسې حال کښې چې ښې درلودونکي به وئ.

[۱۲۶] او دغه (راښکته کول) الله ﷻ د بل شي دپاره نه دي گرځولي (په هر ځای، په هره زمانه کښې چې واقع شوي دي) مگر ستاسو دپاره یې بشارت گرځولی دی او د دې دپاره چې ستاسو زړونه ورباندې مطمئن شي. او نصرت نه دی مگر د الله ﷻ د طرفه دی چې د کلکې ارادې خاوند (او) د حکمت څښتن دی.

[۱۲۷] (هر کار د حکمت په مقتضی کوي) ترڅو د هغو کسانو څخه چې کفر یې اختیار کړی دی یوه ډله هلاک کړي او یا یې ذلیل کړي چې د ناامیدۍ په حالت کښې بېرته ستانه شي.

[۱۲۸] (ای پیغمبره!) د دې کار څخه لا تا ته هیڅ شی نشته (نو ستا امت ته خو هیڅ نشته) او یا ورباندې (الله ﷻ) په رحمت سره رجوع وکړي (د توبې توفیق ورکړي) او یا یې معذب کړي ځکه بې شکه دوی ظالمان دي.

[۱۲۹] او خاص الله ﷻ لره هغه څه دي چې په اسمانونو کښې دي او هغه څه چې په ځمکو کښې دي (ټول اختیار د همدې ﷻ دی) هغه چا ته مغفرت کوي چې اراده یې ورته وشي او هغه څوک معذبوي چې اراده یې ورته وشي، او الله ﷻ ښونکی مهربان دی.

د ارتباط وجې

- ۱- وړاندېني ایتونه په توکل باندې تمام شوي وه، او په دې ایتونو کښې د توکل یوه بارزه گټه ښودله شوې ده چې څومره کمزوري خلکو په څومره قوي خلکو باندې برلاسي وموندله.
- ۲- هلته الله ﷻ وعده کړې وه چې که تاسو صبر او تقوی غوره کړئ نو د کافرانو دسیسې به کاریگرې واقع نه شي. په دې ایتونو کښې د همدغې وعدې یو مصداق وښودل شو چې د بدر په غزا کښې حتی ملائک د کومک دپاره نازل کړی شوه او د متقیانو صابرانو غیبي نصرت په برخه شو.

د مطلب خلاصه

- ۱- یعنی ای مؤمنانو! تاسو چې هر کله په الله ﷻ باندې توکل کوئ الله ﷻ به در سره کومک کوي او فتحه به در کوي که څه هم تاسو د کافرانو په خیال کښې او ظاهري اسبابو ته په کتلو سره

زیات کمزوري او ناتوانه یاست. د دې دپاره چې په همدې وعده باندې ښه مطمئن شی د بدر غزا درېه زره کړی، چې یقیناً الله ﷻ د رسره کومک وکړ حال دا چې د نصرت هیڅ سامان مو نه درلود، خو فقط تقوی مو درلوده او په الله ﷻ باندې مو توکل درلود او بس. نو باید چې همدغه خاصیتونه په دائمی توګه د خانو سره ولری. نو الله ﷻ به په دائمی توګه درباندي د خپلو نعمتونو باران کوي او تاسو به یې شکرګزاري کوی.

۲- ای پیغمبره! موښانو ته د خپلې کمزوري هغه وخت ورپه زړه کړه چې دوی خپل رب ته زاری کولې او د نصرت سوالونه یې کول او الله ﷻ دوی ته د یو زر ملائکو د نزول وعده ورکړه خو په دې باندې هم د هغوی د زړونو اضطراب پورته نه شو او بشري وارخطاني ورسره موجوده وه. نو د دې دپاره چې د دوی اضطراب ورک شي تا دوی ته وویلې چې ایا دا مو بس نه ده چې درې زره ملائکې الله ﷻ ستاسو د کومک دپاره نازلې کړې؟ ایا دا وعده مو هم وارخطاني نه شي لرې کولی؟ بیا هم دوی ساکت پاتې شوه او الله ﷻ د دوی د پلوه وفرمایل چې ﴿بَلَى﴾ (هو! دا مو بس دی). بیا چې کله دوی ته اطلاع ورکړی شوه چې د دښمن په تائید باندې نور کافران د جنگ دپاره د بدر په طرف په حرکت کښې دي، نو په دوی کښې د دوهم ځل دپاره بیا اضطراب واقع شو او د خپلې کمزوري د کبله ورسره تشویش پیدا شو نو الله ﷻ بیا دوی ته وعده ورکړه چې ای موښانوا که تاسو همداسې صابران او متقیان اوسئ او د دښمن په تائید باندې مو نور کافران همدا دستي درشي، نو ستاسو رب ﷻ به د رسره په پنځه زره ملائکو باندې کومک وکړي چې ښې درلودونکې به وي او تاسو به یې پېژنئ چې دا انسانان نه دي بلکې ملائک دي.

۳- ای موښانوا! پوه شی چې الله ﷻ د ملائکو درښکته کول د بل شي دپاره نه دي ټاکلي مګر د دوه وو مطلبونو دپاره: یو دا چې تاسو ته د نصرت څخه وړاندې بشارت او زېری درکړي چې دغی دی نصرت درروان دی، او بل دا چې ستاسو د زړونو اضطراب او وارخطاني د منځه بوځي او په ډاډه زړونو باندې وجنګېږی.

که نه نو نصرت خو د الله ﷻ د ارادې څخه په غیر په بل یوه شي پورې هم اړه نه لري. او دا ځکه چې الله ﷻ د کلکې ارادې خاوند دی هیڅوک او هیڅ شی یې اراده نه شي ماتولی. هو! دا بېله خبره ده چې د حکمت په مقتضی کله خپل نصرت د ملائکو په نزول کښې ونغاړي او کله یې په دنیاوي اسبابو کښې پټ کړي.

۴- همدارنګه دا هم د الله ﷻ د عزیزیت او حکیمیت آثار دي چې د کافرانو څخه یوه څنډه پرې کړي او یا یې وشموي چې ناامیده بېرته ستانه شي. که نه نو الله ﷻ ته څه مشکله ده چې یا ټول هلاک کړي او یا ټول ناامیده بېرته تاو کړي.

په هر تقدیر، ای پیغمبره! د دې سره سره چې ته د الله ﷻ استول شوی مقرب بنده یې حتی ستا د لاسه هم پوره نه ده چې یا د کافرانو څخه څوک هلاک کړي او یا یې شرمنده بېرته وګرځوي.

نو چې کله په تکویناتو کېښې ستا مداخله نه ځایېږي نو د نورو مؤمنانو به څه د لاسه پوره شي. نو معلومه شوه چې ټول واک او اختیار د الله ﷻ سره دی او بس.

همدارنگه د حکمت غوښتنه کله دا وي چې الله ﷻ ورباندې په رحمت سره رجوع وکړي او توفیق ورکړي چې د کفر څخه توبه تائب شي. او کله دا وي چې په دنیاوي یا اخروي عذاب باندې یې مبتلا کړي، او دا ځکه چې دوی ظالمان دي.

۵- نو ای پیغمبره! ته څه پوهېږې چې کوم یو کافر به د توبې توفیق ومومي او کوم یو به په دنیا کېښې معذب شي بیا به ایمان راوړي او کوم یو به د کفر په حالت کېښې مړ شي او د ابدې عذاب مستحق به شي؟

همدارنگه ته څه پوهېږې چې د کوم یو د نسل څخه به مسلمانان متولد شي او کوم یو به کافران وزېږوي؟ د همدې کبله الله ﷻ په کائناتو کېښې تصرف کول په خپل ځان پورې مختص کړي دي. او همدا اختصاص د همدې سره مناسب هم دی ځکه چې د ځمکو او اسمانو مالک همدی ﷻ دی، ټول یې مخلوق او ټول ورته محتاج دي. بالاخره ټول یې د تصرف لاندې دي چا ته یې چې د مغفرت اراده وشي هغه ته مغفرت کوي او چا ته یې چې د تعذیب اراده وشي هغه معذب کوي. او همدی ﷻ بښونکی او مهربان دی چې ټول مخلوق یې هم د بښنې څخه استفاده کوي او هم د مهربانۍ څخه، که نه نو کافرانو خو به یوه گړۍ هم ژوند نه وی کړی.

توضیحات

۱- بدر* د یو ځای نوم دی چې د مدینې منورې څخه په اته ویشت فرسخه فاصله کېښې د مکې معظمې طرف ته پروت دی. په دغه موقعیت کېښې د هجرت په دوهم کال د روژې د میاشتې په اولسمه د دوشنبې په ورځ د مسلمانانو او مشرکانو ترمنځ یوه غزا پېښه شوه چې د بدر د غزا په نوم باندې یادېږي.

په دې غزا کېښې مسلمانان صرف درې سوه او دیارلس (۳۱۳) تنه وه او صرف یو اس یې درلود او په وسله باندې هم مجهز نه وه نو ځکه مشرکانو ته ذلیل ښکارېده. خو بالمقابل مشرکان د زرو تنو (۱۰۰۰) په شاوخوا کېښې وه او په وسله او نورو جنگي تجهیزاتو باندې په پوره توګه مجهز وه. خو د دې سره سره بری د مسلمانانو په برخه شو ځکه چې دوی صابران وه او په الله ﷻ باندې یې پوره توکل درلود^(۱).

یوه پوښتنه او د هغې جواب

۲- که څوک وایي چې: په ﴿إِذْ تَقُولُ لِلْمُؤْمِنِينَ﴾ ایت کېښې د کومې غزا واقعہ حکایت شوې ده؟ یعنې نبی کریم ﷺ د بدر د غزا په وخت کېښې ذکره شوې خبره صحابه وو کرامو ﷺ ته کړې وه او که د احد په غزا کېښې تېره شوې وه چې یو ځل د مسلمانانو توجه هغه وخت ته ورواړوله شوه؟

(۱) حاشیه الشیخ زاده علی تفسیر البیضاوي ج ۱ ص ۶۶۷

مونڊ وایو چې: په دې کښې مفسرین کرام په دوه ډلو وېشل شوي دي چې تفصیل یې دا دی:

لومړۍ ډله مفسرین

دا ډله مفسرین وایي چې دا د احد د غذا پورې ارتباط لري او وړاندېني ایت ۶ وَاِذْ غَدَوْتَ مِنْ أَهْلِكَ ۶ پورې تعلق نیسي^(۱). د دوی دلایل په لاندې ډول دي:

الف: د بدر په غذا کښې خو الله ﷻ یو زر ملائک راښکته کړي وه لکه چې فرمایي: ۶ إِذْ تَسْتَغِيثُونَ رَبَّكُمْ فَاسْتَجَبَ لَكُمْ أَنِّي مُبِدِّكُمْ بِالْفِ مِّنَ الْمَلَائِكَةِ مُرْدِفِينَ ۶ [الأنفال: ۹] یعنی: هغه وخت درې زره کړی چې تاسو د خپل رب څخه د نصرت سوالونه کول نو الله ﷻ درته سوالونه قبول کړه چې بې شکه زه په یو زر ملائکو سره، چې یو په بل پسې به وي، ستاسو کومک کوونکی یم. نو که دلته د بدر د غذا حکایت مطلب وی نو د یو زر ملائکو ذکر به راغلی وی.

مگر دا دلیل د پوره اعتماد وړ نه دی ځکه څه لرې نه ده چې د بدر په غذا کښې د درې زرو (۳۰۰۰) او بیا د پنځو زرو (۵۰۰۰) ملائکو د نزول وعده هم ورکړه شوې وی لکه څنگه چې د یو زر (۱۰۰۰) ملائکو وعده ورکړه شوې ده. او په دې مقام کښې چې د احد د غازیانو تسکین مطلب دی د یو زر ملائکو ذکر ونه کړی شو البته د دې کبله چې یو زر ملائک د انفال په سورت کښې په صراحت سره ذکر دي. او درې زرو او پنځو زرو ته د ۶ مُرْدِفِينَ ۶ په کلمې سره هلته اشاره شوې وه او دلته په صراحت ذکر شوه او دا ځکه چې "مُرْدِفِينَ" د هغې ډلې نوم دی چې وروسته ورپسې بله ډله هم ورتلونکې وي^(۲)، چې درې زره او پنځه زره ملائک دي.

د همدې دلیل کمزوري هغه روایت هم تائیدوي چې د بدر په غذا کښې مسلمانانو ته اطلاع ورکړه شوه چې "کرز" نامی کافر په خپل ټول قوت سره غواړي چې د مشرکانو په کومک جنگ ته راشي نو دغه خبر په مسلمانانو ډېر دروند تمام شو، نو الله ﷻ نبي کریم ﷺ ته امر وکړ چې دوی ته ووايه چې: ۶ أَلَن يَكْفِيكُمْ أَنْ يُبَدِّكُمْ رَبُّكُمْ بِثَلَاثَةِ أَلْفٍ مِّنَ الْمَلَائِكَةِ ۶ الآية^(۳)، یعنی: ایا دا مو بس نه ده چې خپل رب مو په درې زرو ملائکو سره امداد وکړي او بیا په پنځو زرو سره.

ب: د دې مقام مخکني او وروستي ایتونه د احد د غذا په حالاتو باندې د رڼا اچولو دپاره نازل شوي دي. نو مناسبه دا ده چې د ملائکو د نزول وعده به هم د همدغې غذا په ابتدائي حالاتو کښې نبي کریم ﷺ د الله ﷻ په هدایت باندې مسلمانانو ته ورکړې وي چې وروسته یې په بیان کښې ذکر شوي ایتونه نازل شوه.

مگر دا دلیل هم نوموړی مطلب په اثبات نه شي رسولی. ځکه لکه څنگه چې د بدر د غذا ذکر ایت شریف د سیاق څخه نه شي وېستلی نو د ملائکو د نزول زیات تفصیل یې هم نه شي وېستلی.

(۱) تفسیر الکشاف ج ۱ ص ۴۱۱

(۲) مفردات الراغب ص ۱۹۸

(۳) تفسیر ابن کثیر ج ۱ ص ۴۰۱

یعنی ای مسلمانانو! تاسو خو باید د احد په غزا کښې د صبر او استقامت څخه کار اخستی وی او مورچه مو نه وی خوشې کړې. ایا تاسو په بدر کښې د صبر او استقامت فوائد هېر کړي وه؟ ایا تاسو هلته دومره کمزوري نه وئ چې ستاسو د اطمینان دپاره په یو زر ملائکو باندې علاوه د درې زرو او بیا پنځو زرو ملائکو د نزول وعده هم درکړه شوه ترڅو ستاسو زړونه ارام پیدا کړي؟ خو د دې کمزورۍ سره سره الله ﷻ بری درې برخه کړ، نو تاسو ته په کار وه چې د احد په غزا کښې مو هم صبر او استقامت د لاسه نه وی ورکړی.

ج: د دې ایتونو په مجموعه کښې [۱۲۸] ایت دلالت کوي چې دا د احد د غزا حکایت دی. او دا ځکه چې د دغه ایت شان نزول هغه وخت ښودل شوی دی چې د نبی کریم ﷺ غاښ مبارک د احد په غزا کښې مات او مبارک مخ یې په وینو باندې رنګ شو. نو مبارکې خولې ته یې څه ښه راغله خو الله ﷻ ورته نوموړی ایت نازل کړی چې: ﴿لَيْسَ لَكَ مِنَ الْأَمْرِ شَيْءٌ﴾.

مګر په اتمه (۸) توضیح کړې به ان شاء الله. راشي چې هلته نور روایات هم شته چې ذکر شوی ایت شریف په بله حادثه کښې نازل شوی دی.

دوهمه ډله مفسرین

۳- دا ډله مفسرین، چې دوی اکثریت دي، وایي چې په دې ایتونو کښې د بدر د غزا حالات راحکایت شوي دي او د متصل نژدې ایت ﴿وَلَقَدْ نَصَرَكُمُ اللَّهُ بِبَدْرٍ﴾ پورې ارتباط نیسي^(۱). مونږ ته همدا تفسیر قوي ښکاري.

سوال جواب

که څوک وایي چې: ایا د احد په غزا کښې ملائک نه وه نازل کړي شوي؟ مونږ وایو چې: د جمهورو مفسرینو کرامو په نزد د ملائکو د نزول حکایت د بدر د غزا پورې اړه لري چې هلته د یو زر ملائکو تائید د قرآن کریم په [الأنفال: ۹] ایت باندې ثابت دی او د درې زرو او پنځو زرو ملائکو تائید د ﴿مُرْدِفِينَ﴾ د کلمې څخه اشاره معلومېږي، لکه چې وړاندې واضح کړی شو.

اما دا خبره چې د احد په غزا کښې الله ﷻ ملائک رابښکته کړي وه او که څنگه؟ نو څه لري نه ده چې هلته یې نه وي نازل کړي او دا هم نژدې ده چې هلته یې هم نازلې کړي وي. څوک چې دې ته گوري چې د مسلمانانو د احد په غزا کښې فتحه په نصیب نه شوه هغوی وایي چې دلته ملائک نه وه نازل کړي شوي او که نه نو فتحه به ضرور راغلې وی^(۲).

مګر دا دلیل د منلو وړ نه دی، ځکه چې د احد په غزا کښې هم بریالیتوب د مجاهدینو په برخه وه خو څرنگه چې د غشو ویشتونکو گروپ په خپله مورچه کښې صبر ونه کړ او د نبی کریم ﷺ

(۱) البحر المحیط ج ۳ ص ۴۸

(۲) تفسیر الطبري ج ۴ ص ۸۰

توصیه یی عملی نه کړه نو فتحه یی د لاسه ووتله. الله ﷻ همدې ته اشاره کوي او فرمایي چې: ﴿وَلَقَدْ صَدَقَكُمُ اللَّهُ وَعْدَهُ إِذْ تَحُسُّونَهُمْ بِإِذْنِهِ﴾ [آل عمران: ۱۵۲] یعنی: او بې شکه الله ﷻ خپله وعده رښتیا کړه په کوم وخت کښې چې تاسو د الله ﷻ په اذن سره کافران وژل. نو معلومه شوه چې ذکر شوی دلیل د اعتبار قابل نه دی.

د احد په غزا کښې ملائک نازل شوي وه

۴- داسې ښکاري چې د احد په غزا کښې هم ملائک نازل کړي شوي وه که څه هم تعداد یی الله ﷻ ته معلوم دي چې څومره به وه. د نزول دلایل یی دا دي:

الف: سعد بن ابی وقاص ؓ وایي چې ما د احد په غزا کښې دوه سړي ولیده چې سپینې جامې یې اغوستې وې او د نبی کریم ﷺ څخه یې شدید دفاع کوله دغه دواړه سړي مې نه پخوا لیدلي وه او نه مې وروسته ولیده چې یو جبرائیل ؑ او بل میکائیل ؑ وه.^(۱)

ب: د الحسن او عامر الشعبي څخه روایت دی چې همدغه پنځه زره ملائکې چې د بدر په غزا کښې الله ﷻ رانازلې کړې وې دوی د قیامت د ورځې پورې د ټولو مجاهدینو سره د جنگ میدان ته حاضرېږي.^(۲)

مونږ ته د دغو مجاهدو ملائکو ډله هغو ملائکو ته ورته ښکاري کومې چې په ځمکه کښې د ذکر کوونکو د مجالسو لټونه کوي. نبی کریم ﷺ په یوه اوږده حدیث کښې فرمایي چې: «مَا مِنْ قَوْمٍ يَذْكُرُونَ اللَّهَ إِلَّا خَفَّتْ بِهِمُ الْمَلَائِكَةُ»^(۳) یعنی: هېڅ قوم د الله ﷻ ذکر نه کوي مگر ملائک ترې چار چاپېره حلقه جوړوي.

د بدر د ملائکو علامات څه شی وه؟

۵- د دغو مجاهدو ملائکو علامات په لاندې دوه ډوله وه:

الف: د بدر په غزا کښې د ملائکو اسونه برگ وه همدارنگه مجاهدینو یو اس درلود چې هغه هم برگ رنگی وه.

کله چې قریش بېرته ستانه شوه نو ابو رافع ؓ - چې لا په مکه کښې وه او په اسلام مشرف شوی وه - وایي چې دوی به ویلې چې مونږ ملامته نه وو چې مقاومت مو ونشو کړی ځکه چې مونږ د داسې سړیو سره مخامخ شوو چې سپینې جامې یې اغوستې وې او په برگو آسونو باندې سواره وه چې د هیچا سره یې د مقابلې توان نه وه.^(۴)

برسېره په دې د علي ؓ په روایت د آسونو په یالونو او لکیو کښې یې سپینې وړې تومبلې وې.^(۵)

(۱) صحیح البخاري ج ۲ ص ۵۸۰؛ صحیح مسلم ج ۲ ص ۲۵۲

(۲) البحر المحیط ج ۲ ص ۴۹؛ تفسیر البغوي ج ۱ ص ۳۱۰

(۳) جامع الترمذي ج ۲ ص ۱۷۵

(۴) تفسیر الطبري ج ۴ ص ۷۸

(۵) الدر المنثور ج ۲ ص ۳۱۰

ب: د علي څخه روایت دی چې ملائکو سپېنې پکړې وهلې وې او شملې یې شاته د اوږو په منځو کښې خوشې کړې وې.
همدارنگه د عبد الله بن عباس رضی الله عنهما څخه روایت دی چې یوازې د جبرائیل امین رضی الله عنه داسې زیره پکړې وه لکه د الزبیر بن عوام څخه (۱).

ملائک او غذاګانې

۶- د عبد الله بن عباس رضی الله عنهما څخه روایت دی چې ملائک ټولو غذاګانو ته حاضر شوې دي مګر په جنگ کښې یې په عملي توګه یوازې د بدر په غذا کښې برخه اخستې ده او بس. ځکه چې د مسلمانانو په ګټه باندې د ملائکو جنگ کول لویه معجزه ده، او په معجزه کښې د الله ښه سنت دا دی چې د تکلیف په دوران کښې یې د الجاء درجې ته نه رسوي چې کافران ایمان راوړلو ته مجبور شي ترڅو ابتلاء او امتحان د منځه لاړ نه شي. هوا کله چې د امتحان دوره ختمه شي نو په هغه وخت کښې الله داسې معجزې هم ښکاره کوي چې کافران ایمان ته مجبوروي، خو په هغه وخت کښې ایمان راوړل څه فائده نه کوي.

د ښه وضاحت دپاره د فرعون حالات راپه زړه کړئ چې موسی رضی الله عنه ورته ډول-ډول معجزات د تکلیف په دوران کښې وړاندې کړه. مګر کله یې چې د تکلیف دوره پوره شوه نو په هغه وخت کښې یې ورته داسې معجزه وښودله چې ایمان راوړلو ته مجبور شو او نارې یې کړې چې په هغه معبود باندې ما هم ایمان راوړی دی چې بني اسرائيل ورباندې معتقد دي، خو دا ایمان یې د الله ښه نزد مقبول نه شو او ورته وویل شوه چې ﴿ءَاَلْکُنْ وَقَدْ عَصَيْتَ قَبْلُ وَکُنْتَ مِنَ الْمُفْسِدِیْنَ﴾ [یونس: ۹۱] یعنی: ایا ته اوس ایمان راوړې او حال دا چې مخکښې (د تکلیف په دوره کښې) دې عصیان کاوه او د مفسدانو څخه وې؟

د همدې قانون په بناء الله ښه د بدر په غذا کښې ملائک رابښکته کړه او هغوی په جنگ کښې په خارق العاده توګه ګډون وکړ او کافران یې هم ووژل او هم یې وتړل. مګر په نورو غذاګانو کښې ملائکو دغه ډول اشتراک ونه کړ ترڅو کافران ایمان راوړلو ته مجبور نه شي. او دا ځکه چې د مجبوریت ایمان د الله ښه نزد باندې منظور نه دی، که بالفرض منظور وی نو دغه کار ورته هم څه مشکلات نه درلوده لکه چې فرمایي: ﴿اِنْ نَّشَأْ نُزِّلْ عَلَیْهِم مِّنَ السَّمَآءِ ؕ اَیَّةٌ فَظَلَّتْ اَعْنَاقُهُمْ لَهَا خَاضِعِیْنَ﴾ [الشعراء: ۴] یعنی: که زمونږ اراده وشي نو په دوی باندې به د اسمان د طرفه داسې معجزه وربښکته کړو چې هغې ته به یې غاړې ذلیلې وګرځي (ایمان به راوړي، خو دا کار مونږ نه کوو). برسېره په دې که په نورو غذاګانو کښې هم الله ښه مجاهدین په خارق العاده ډول کامیاب کړي وی نو د قیامت د ورځې پورې مسلمانان به د عبرتي درس څخه محروم شوي وی او همېشه

(۱) تفسیر القرطبي ج ۴ ص ۱۹۶

به په غزاگانو کښې معجزاتو ته منتظر وی. حال دا چې الله ﷻ فرمایي: ﴿وَأَعِدُّوا لَهُمْ مَا اسْتَطَعْتُمْ مِنْ قُوَّةٍ﴾ [الأنفال: ۶۰] يعني: او څومره مو چې وسه کېږي د کافرانو د مقابلې دپاره جنگي سامان تهیه کړئ (معجزانه فتحې ته انتظار مه کوئ).

یو مفسر (الشیخ محمد عبد ربه) رحمه وایي چې نبی کریم ﷺ مې په خوب کښې ولید چې د احد د غزا څخه د صحابه وو کرامو سره راروان وه او دا جمله یې په خوله وه چې «لَوْ خِیرْتُ بَيْنَ النَّصْرِ وَالْهَزِيمَةِ لَأَخْتَرْتُ الْهَزِيمَةَ»^(۱) يعني: که بالفرض د احد د غزا په هکله ماته اختیار راکړی شوی وی چې فتحه خوښوي او که ماتې نو ما به ماتې خوښه کړې وی، ځکه چې په دې کښې د قیامت د ورځې پورې ټولو مسلمانانو ته د عبرت درسونه دي چې باید اختلاف او خپلمنځي جگړې ونه کړي، ظاهري جنگي سامان برابر کړي او د معجزې په توګه فتحې ته انتظار ونه باسي.

نو د بدر د غزا څخه په غیر په نورو غزاگانو کښې ملائک لاندې وظائف اجراء کوي او اجراء کړي یې دي:

الف: دوی ته بشارت ورکوي چې بری ستاسو په برخه دی، ډېر ژر به وګورئ چې دښمنان مو مخ په شا او تېښتې ته مجبور شي ﴿إِلَّا بُشْرَى لَكُمْ﴾.

ب: غازیانو ته جرئت ورکوي چې هلې ټکره شی په مورچه وروڅېړئ، وهی یې، چې درڅخه خلاص نه شي او داسې نور ﴿وَلِتَطْمَئِنَّ قُلُوبُكُمْ بِهِ﴾.

داهم څه لرې نه ده چې د دغو دواړو وظائفو څخه پرته څه نور وظایف هم اجراء کړي. لاندې څو مثالونه یې ولولئ:

اول: چې د سړیو په څېرو کښې د مسلمانانو جمعیت غټ کړي او د کافرانو په زړونو کښې رعب او ډار پریوزي.

دوهم: چې چرته کوم مجاهد یوازې پاتې وي او د هغه سره د یو بل مجاهد په څېره کښې انډیوالی وکړي ترڅو هغه ډاډه کړي او وحشت او وېره یې لري کړي.

درېم: چې مجاهدينو ته د کافرانو د حملې او تعرض خبر په زړونو کښې ورواچوي، ترڅو دوی ورته تیاری ونیسي.

څلورم: چې په ځینو مواقعو کښې ورته د الله ﷻ د پلوه په جنگ کښې د عملي اشتراک امر وکړي شي او د مجاهدينو په څېرو کښې وجنګېږي، چې د افغانستان په جهاد کښې یې څه نظائر پېښ شوي دي، او داسې نور.

۷- اما د بدر په غزا کښې د ملائکو د اجراءاتو لاندې څو مثالونه ولولئ:

الف: د عبد الله بن عباس رضی الله عنهما څخه روایت دی چې یوه مجاهد یو کافر په مخه کړی وه چې د مشرکي ترپ او په آس باندې د سور سړي چیغه یې واورېده چې «أَقْدِمْ خِزْوْمَ» حیزومه ورباندې

وروراندې شه (خیزوم د ملائکو د آس نوم دی)، نو مجاهد چې کافر ته وکتل غزېدلی پروت وه او پوزه او مخ یې شکېدلي وه^(۱).

ب: کوم کافران چې ملائکو وژلي وه په هغوی باندې داسې زخمونه وه لکه په اور باندې چې سوزول شوي وي.

ج: ابو جهل د مرګ په حالت کې پروت وه او عبد الله بن مسعود ؓ یې مخاطب کړ چې زه خو تا نه یم وژلی بلکې هغه چا ووژلم چې هر څه کوښښ مې وکړ د هغه د اس سوم ته زما توره ور ونه رسېدله^(۲).

د: عباس ؓ یوه کمزوري مجاهد نیولی وه نو نبی کریم ﷺ ورسره لاندې سوال جواب وکړ: نبی کریم ﷺ: ای ابو الیسره! د عباس غوندې قوي سړی دی څنگه بندي کړی شو؟ ابو الیسر: ای د الله ﷻ پیغمبره! یوه سړي راسره کومک وکړ چې داسې- داسې سړی وه، نه مې هغه سړی پخوا لیدلی وه او نه وروسته.

نبی کریم ﷺ: «لَقَدْ أَغَانَكَ عَلَيْهِ مَلَكٌ كَرِيمٌ»^(۳) یعنې: بې شکه د کرامت والا ملکي درسره په هغه کومک کړی دی.

"فور" څه معنی؟

۸- د "فور" کلمه اصلاً د اوبو خوتېدلو ته وايي خو په استعمال کې په لاندې شيانو کې اورېدله کېږي^(۴):

الف: په اور کې، لکه چې الله ﷻ فرمایي: ﴿وَهِيَ تَفُورُ﴾ [الملك: ۷] یعنې: او حال دا چې دوزخ به خوتېږي.

ب: "فُلَانٌ فَارٍ مِنَ الْحَقِّ" فلانی دتې د کبله خوتېږي.

ج: د ځمکې څخه اسمان طرف ته د اوبو دارې وهل د "فوارې" په نوم یادېږي حتی چې په پښتو کې هم ورته همدا نوم اخستلی کېږي.

د: "فُلَانٌ فَارٍ مِنَ الْغَضَبِ" پلانی د غضبه و خوتېده.

په دې مقام کې مجاهد رحمه الله په غضب سره تفسیر کړی دی^(۵)، او ځینو نورو مفسرینو کرامو په سرعت سره معنی کړی دی^(۶)، چې د دواړو تفسیرونو د مجموعې څخه داسې معنی راوځي چې ای موټانوا الله ﷻ به ستاسو سره په پنځو زرو ملائکو باندې کومک وکړي که چرته کفار د همدغه

(۱) تفسیر القرطبي ج ۴ ص ۱۹۳

(۲) تفسیر القرطبي ج ۴ ص ۱۹۴

(۳) مستد احمد بن حنبل ج ۱ ص ۷۵۵

(۴) مفردات الراغب ص ۴۰۱

(۵) تفسیر ابن کثیر ج ۱ ص ۴۰۱

(۶) روح المعاني ج ۴ ص ۴۵

غضب د کبله چې اوس پرې اخته دي همدا سمدستي درته درشي او ستاسو د دښمنانو تقويه وکړي، يعنې د الله ﷻ لښکرې د بندگانو د لښکرو په شان نه دي چې تيارسي کول يې څه وخت وغواړي؛ نو که هغوی هرڅومره سرعت وکړي هم په عين وخت کښې به الله ﷻ تاسو ته کومک دروړسوي نو پام کوی چې جرئت د لاسه ورنه کړی.

يو شان نزول

۸- د [۱۲۸] ایت د دې ټکړې چې ﴿لَيْسَ لَكَ مِنَ الْأَمْرِ شَيْءٌ﴾ د شان نزول په باره کښې څو متعدد روایتونه راغلي دي. لاندې څو مثالونه يې ولولئ:

الف: د احد په غزا کښې د نبي کریم ﷺ يو غاښ مات شو او مبارک سر يې زخمي شو نو په داسې حال چې وينې يې پاکولې دا کلمات يې په مبارکه خوله جاري وه چې: «كَيْفَ يُفْلِحُ قَوْمٌ شَجُّوا نَبِيَّهُمْ وَكَسَرُوا رِبَاعِيَّتَهُ وَهُوَ يَدْعُوهُمْ إِلَى اللَّهِ»^(۱) يعنې: داسې قوم به څنگه فلاح (کاميابي) ومومي چې د خپل پيغمبر ﷺ سر يې زخمي کړ او غاښ يې ورته مات کړ او حال دا چې هغه يې الله ﷻ ته وربلي. نو الله ﷻ ذکره شوې ټکړه نازلې کړه چې لاندې دوه مطلبونو ته اشاره کوي:

اول: يو دا چې د دوی په کفر باندې دومره زيات مه غمژن کېږه چې خپل ځان د غمه مړ کړي ځکه چې تا خو په خپله وظيفه کښې څه قصور نه دی کړی تا خو خپله وظيفه انجامه کړې ده. نور د الله ﷻ کار دی چې هدايت ورته کوي او که نه، لکه چې فرمايي: ﴿لَيْسَ عَلَيْكَ هُدَاهُمْ وَلَئِنْ آتَاكَ اللَّهُ بِهَدًى مِّنْ يَّشَاءُ﴾ [البقرة: ۲۷۲] يعنې: په تا باندې د دوی هدايت نشته مگر الله ﷻ چې هر چا ته اراده وشي هغه ته هدايت کوي.

دوهم: بل دا چې د دوی د ايمان څخه خپل تمه مه پرې کوه چې د ايمان توفيق به ونه مومي، څه لرې نه ده چې د همدوی څخه ځينې کسان په ايمان باندې مشرف شي.

شايد چې نبي کریم ﷺ به همدغه مطلب ته اشاره کړې وي چې کله يې د پيغمبرانو څخه د يوه پيغمبر حال راحکاييت کړ چې «اللَّهُمَّ اغْفِرْ لِقَوْمِي فَإِنَّهُمْ لَا يَعْلَمُونَ»^(۲) يعنې: ای الله زما قوم ته مغفرت وکړې (بېخ يې مه اوباسې) ځکه چې دوی نه پوهېږي.

ب: د عبد الله بن عمر رضی الله عنهما څخه روايت دی چې نبي کریم ﷺ د ځينو خاصو کافرانو په باره کښې «د قنوت نازلې په توگه» ښېراوې کولې، ترڅو چې ذکره شوې ټکړه نازلې شوه چې بيا ترې صرف نظر شو^(۳).

ج: د ابو هريره رضی الله عنه څخه روايت دی چې نبي کریم ﷺ به د سهار په لمانځه کښې د قنوت نازلې په توگه د څو خاصو مسلمانانو نومونه اخستل نو دوی ته او ټولو مستضعفينو مسلمانانو ته به يې د

(۱) صحيح مسلم ج ۲ ص ۱۰۸

(۲) صحيح البخاري ج ۲ ص ۴۹۵

(۳) صحيح البخاري ج ۲ ص ۶۵۵

خیر دعاوی کولې او د کافرانو څو قومونو ته به یې ښه راوې کولې^(۱)، نو ذکره شوی آیت نازل شو^(۲)،

تبصره

د ذکر شوې ټکړې د شان نزول په باره کښې څه نور روایات هم شته ټولو روایتو ته په کتلو سره د سړي ته ذهن ته ورځي چې یا به نوموړې ټکړه څو کرته نازل شوې وي او یا به په یوه حادثه کښې نازل شوې وي، خو څرنگه چې په نورو واقعاتو باندې هم صادقېدلې نو صحابه وو کرامو ښه په هرې یوې باندې د شان نزول اطلاق کړی وي لکه چې هغوی دا ډول اطلاقات کول^(۳).

د عربیت یو تحلیل

۹- که څه هم مفسرینو کرامو د ﴿أَوْ يَتُوبَ عَلَيْهِمْ﴾ په اعراب کښې مختلفې وجې ذکرې کړې دي مگر کوم شی چې مونږ ته ښه ښکاري هغه دا دی چې دا جمله په ﴿لِيَقْطَعَ طَرَفًا﴾ باندې عطفه ده او په ﴿لِيَقْطَعَ﴾ کښې د لام کلمه په هغه فعل پورې تعلق نیسي چې د الله ﷻ دوه صفتونه ﴿الْعَزِيزُ الْحَكِيمُ﴾ ورباندې دلالت کوي. کېدلی شي چې په ﴿يَفْعَلُ مَا يُرِيدُ﴾ وفق الحکمة سره ترې مونږ تعبیر وکړو. نو د معنی حاصل به یې داسې شي چې الله ﷻ د بالغه حکمت په مقتضی د کافرانو په هکله لاندې څلور کارونه کوي:

الف: چې د دوی څخه یوه څنډه یا هغه څنډه چې د ټولو په اول سر کښې روانه وي (یعنې مشران) د محلمانانو په لاس هلاک کړي.

ب: چې غمژن او ذلیل یې کړي، چې مړي ترې د جنگ په میدان کښې پاتې شي او په ډېرې ناامیدۍ سره بېرته ستانه شي.

ج: چې په رحمت سره ورباندې الله ﷻ رجوع وکړي او د توبې توفیق ورکړي او په اسلام باندې مشرف شي.

د: چې هغوی ته تعذیب ورکړي او اسماني آفت ورباندې نازل کړي، او یا یې په دنیا کښې معذب نه کړي د آخرت د ابدې عذاب څخه څو نه شي خلاصېدلی، ځکه چې دوی ظالمان دي او په کفر باندې کلک ولاړ دي.

نو څرنگه چې اولنۍ دواړه وجهې د مجاهدینو په لاس باندې اجراء کېږي، نو د دې دپاره چې کوم یو مجاهد دا خیال ونه کړي چې کافران یا ما مړه کړه او یا ما غمژن کړی شوي وشړل، نو د جملې د تمام څخه مخکښې الله ﷻ خپل پیغمبر ﷺ مخاطب کړ چې: ﴿لَيْسَ لَكَ مِنَ الْأَمْرِ شَيْءٌ﴾ یعنې: ای پیغمبره! تاته هم په دې باره کښې وسه نشته چې د الله ﷻ د ارادې څخه په غیر یا کافران ووژني او یا یې بېرته وشړي بلکې دا کاره یوازې د الله ﷻ دی، حتی ته چې کوم غشی د کافرانو په

(۱) صحیح البخاري ج ۱ ص ۱۳۶

(۲) تفسیر الطبري ج ۴ ص ۸۹

تفسیر الفاسي ج ۱ ص ۲۷ - تفسیر المنارج ۶ ص ۹۴۲

لور باندې وړولې هغه هم په حقیقت کښې الله ﷻ وړولې، نو کله چې ستا توان نشته نو د بل چا توان به د کومه شي؟

دغه ټکړه د څلورو وارو وجو څخه ځکه وروسته نه کړې شوه چې انسانان نه په توبه کښې ظاهري اشتراک لري او نه په اسماني یا اخروي عذاب کښې، نو چا ته یې د گډون خیال هم نه پيدا کېږي.

﴿يَتَأْتِيهَا الَّذِينَ ءَامَنُوا لَا تَأْكُلُوا الرِّبَا أَضْعَافًا مُّضَاعَفَةً ۖ وَاتَّقُوا اللَّهَ لَعَلَّكُمْ تُفْلِحُونَ﴾

﴿وَاتَّقُوا النَّارَ الَّتِي أُعِدَّتْ لِلْكَافِرِينَ﴾ وَأَطِيعُوا اللَّهَ وَالرَّسُولَ لَعَلَّكُمْ تُرْحَمُونَ ﴿١٣٠﴾

﴿وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَوَاتُ وَالْأَرْضُ أُعِدَّتْ لِلْمُتَّقِينَ﴾

﴿الَّذِينَ يُنْفِقُونَ فِي السَّرَّاءِ وَالضَّرَّاءِ وَالْكَبِيرِ وَالْغَيْظِ وَالْعَافِينَ عَنِ النَّاسِ ۗ وَاللَّهُ يُحِبُّ الْمُحْسِنِينَ﴾

﴿وَالَّذِينَ إِذَا فَعَلُوا فَحِشَةً أَوْ ظَلَمُوا أَنْفُسَهُمْ ذَكَرُوا اللَّهَ فَاسْتَغْفَرُوا لِذُنُوبِهِمْ وَمَن يَغْفِرِ الذُّنُوبَ إِلَّا اللَّهُ وَلَمْ يُصِرُّوا عَلَىٰ مَا فَعَلُوا وَهُمْ يَعْلَمُونَ﴾

﴿أُولَٰئِكَ جَزَاءُ هُم مَّغْفِرَةٌ مِّن رَّبِّهِمْ وَجَنَّاتٌ تَجْرِي مِن تَحْتِهَا الْأَنْهَارُ خَالِدِينَ فِيهَا وَنِعْمَ أَجْرُ الْعَامِلِينَ﴾

﴿الَّذِينَ إِذَا فَعَلُوا فَحِشَةً أَوْ ظَلَمُوا أَنْفُسَهُمْ ذَكَرُوا اللَّهَ فَاسْتَغْفَرُوا لِذُنُوبِهِمْ وَمَن يَغْفِرِ الذُّنُوبَ إِلَّا اللَّهُ وَلَمْ يُصِرُّوا عَلَىٰ مَا فَعَلُوا وَهُمْ يَعْلَمُونَ﴾

[۱۳۰] ای هغو کسانو چې ایمان یې راوړی دی! تاسو سود په داسې حال کښې مه خوری (مه اخلی) چې چندانه وي، چندانه کړی شوي وي (کامل چندانه وي)، او د الله ﷻ څخه وډار شئ شاید چې (د عذاب څخه) فلاح (نجات) ومومی.

[۱۳۱] او د هغه اور څخه ځانونه وساتی کوم چې د کافرانو دپاره تیار کړی شوی دی (تاسو ته مناسب نه دی).

[۱۳۲] او د الله ﷻ او (د ده ﷻ) د لېږلي شوي (پیغمبر) اطاعت وکړئ شاید چې په تاسو باندې رحمت وکړی شي.

[۱۳۳] او د خپل رب ﷻ د پلوه بڼې ته جلتی وکړئ او هم داسې جنت ته (جلتي وکړئ) چې پلوالی یې اسمانونه او ځمکې دي (اوږدوالی خو یې یوازې الله ﷻ ته معلوم دی، او داسې جنت دی چې) متقیانو ته تیار کړی شوی دی (همدوی ته مناسب جوړ شوی دی).

[۱۳۴] (متقیان) هغه کسان دي چې په خوشالۍ او خپګان کښې (في سبيل الله) اتفاق کوي، او (دوی د قدرت سره سره) د خپلو غصو زغمونکي دي، او (دوی) د خلکو څخه عفو کوونکي دي. او (دوی احسان کوونکي دي چې) الله ﷻ احسان کوونکي خوښوي.

[۱۳۵] او (دوی) هغه کسان دي چې کله دوی ډېر بدکار وکړي (چې متعدي گناه وي) او یا په خپلو خانو باندې ظلم وکړي (چې لازمي گناه وي) نو دوی الله ﷻ یاد کړي (د هغه ﷻ د شان د عظمت د اغېز لاندې راشي) نو د خپلو گناهونو څخه ترې بېښه وغواړي؛ او څوک دی هغه چې گناهونه بېني (هیڅوک نشته) مگر یو الله ﷻ دی (او بس)، او (د همدې کبله) دوی په هغه شي (عصیان) باندې اصرار (همېشه والی) نه کوي چې دوی کړي دي، حال دا چې دوی په دې پوهېږي (چې بل څوک نجات نه شي راکولی، د گناه عواقب ډېر مشکل دي).

[۱۳۶] (نو) دغه کسان چې دي د خپل رب د پلوه د دوی جزا مغفرت او داسې جنتونه دي چې لاندې ترې ویالې بهېږي په داسې حال کې چې دوی به پکېنې همېشه وي. او د (نېکو عمل کوونکو دپاره ډېر ښه اجر دی) (دغه جنتونه او مغفرتونه).

ارتباط

څرنگه چې د دې ایتونو څخه وړاندې او وروسته ایتونه د احد د غزا په اړه مضامین تعقیبوي او ذکر شوي نهه ایتونه ظاهراً داسې ښکاري چې د نوموړې غزا سره څه اړیکه نه لري، نو ځکه ځینو مفسرینو ویلي دي چې قرآن کریم په درویشو کلونو کې نازل شوی دی او ضرور نه ده چې د ایتونو د ارتباط دپاره یې ځانونه په تکلیف کړو^۱، مگر دوی دې ته نه گوري چې دا هم د قرآن کریم یو اعجاز دی چې په درویشو کلونو کې نازل شوی دی خو سره د دې د ایتونو اړیکې یې داسې ټینګې دي ته به وایې چې ټول په یوه ورځ کې نازل شوي او واقعات یې په یوه ورځ کې موجود شوي دي. هو! دا بېله خبره ده چې ناقص انسان په ځینو ځایونو کې څه ویلی شي او په نورو کې گونګ پاتې کېږي.

همدا موضوع د [البقرة: ۱۲۲] ایت لاندې ښه شرحه شوې ده مگر په دې مقام کې مونږ ته د الله ﷻ په توفیق د ارتباط په هکله لاندې وجې په نظر راځي:

۱- په وړاندېنيو ایتونو کې الله ﷻ مؤمنانو ته توصیه کړې وه چې د کافرانو څخه د ځانو دپاره رازدار مه جوړوئ ځکه چې هغوی په هیڅ وجه ستاسو په خیر باندې نه راضي کېږي دهمدې کبله یې د احد په غزا کې درسره خیانت وکړ او د لارې د نیماني څخه بېرته ستانه شوه. په دې ایتونو کې د هغوی سره یو بل ډول اړیکه حرامه ګرځولې شوې ده چې هغه د سودخوړی اړیکه ده. که څه هم د سودخوړی معامله د مسلمانانو او کافرو ټولو سره حرامه ده او ایت شریف مطلق دی مگر د یهودانو سره د نه یو ځای کېدو په بحث پورې ځکه متصله ذکر شوه چې دا کار په دوی کې ډېر زیات وه.

۲- د احد په غزا کې د ماتې اصلي لامل دا وه چې یوه ټولګي مجاهدینو د غنیمت هڅه وکړه او خپله مورچه یې پرېښودله^۲، نو الله ﷻ ورسره د سودخوړی بحث ځکه متصل ذکر کړ چې

۱. تفسیر نمونه ج ۳ ص ۸۶

۲. تفسیر المعوي ج ۱ ص ۲۵۵

مسلمانان و پوهوي د دې څخه خپل ځانونه وساتي ترڅو مو حرص مات شي ځکه چې دا د مادیت (دنیا خوښونې) یو لوی بنسټ دی.

۳- د مال اهمیت د احتیاج په وخت کېنې سړي ته ښه څرگندېږي، نو د احد په غزا کېنې مجاهدین د مال په اهمیت باندې ډېر ښه پوه شوه، ځکه چې د ناداری د کبله یې د شهیدانو د تکفین وسه نه درلوده تردې چې د سید الشهداء (حمزه ع) او ځینو نورو صحابه وو کرامو ع^{۱۱} پښې یې په سرگړو پټې کړې او سره د دې د غزا په پای کېنې ورباندې کافرانو دا غږ هم کړی وه چې کال ته به بیا د بدر په موقعیت کېنې جنگېږو، نو څه لرې نه ده چې د دوی په زړونو کېنې د راتلونکې غزا د تجهیزاتو دپاره د مال د تحصیل فکر پیدا شوی وی. نو الله ﷻ د سودخوړی د تحریم ایت ورسره متصل رانازل کړ چې د غذاگانو تجهیزات وکړئ خو پام کوئ چې سود خوري ونه کړئ. د سود نوم ځکه واخستل شو چې هلته یې ډېر رواج درلود او د وخت د مشهورو معاملاتو څخه گڼل کېده. یعنې مال حاصل کړئ خو د حلالو څخه، نه د احرامو څخه.

۴- بالاخره، د احد په غزا کېنې صحابه وو کرامو ع د بې صبری او د تقوی د کمزوری عواقب په سترگو ولیده او د قیامت د ورځې پورې ورباندې الله ﷻ ټول مسلمانان خبر کړه، تردې چې د ټولو ذهنونه د صبر او تقوی دپاره ښه آماده شوه نو د بحث په منځکېنې یې څه اوامر او نواهي توصیه کړه چې صبر او تقوی یوازې په وسلواله غزا کېنې ضرور نه ده بلکې دا دواړه په هره یوه غزا کېنې، برابر خبره ده چې د انسي شیطانانو سره وي او که د جني، د فتحې او نصرت دپاره د مهمو عواملو څخه دي. نو باید چې په ټولو معاملاتو کېنې د حرامخوړی څخه صبر او تقوی وکړئ. هو! دا ایتونه د معترضه جملو په شکل کېنې ځکه دلته کېنودل شوه ترڅو لوستونکي ورته ښه متوجه شي او فکر پکېنې وکړي. او دا ځکه چې کله یوه جمله د خپله ځایه بې ځایه ذکره شي نو د لوستونکو توجه ځان ته راکارې.

د مطلب خلاصه

یعنې: ای مؤمنانو! باید د احد د غزا شکست درباندي دومره تاثیر ونه کړي چې ټوله توجه مو همدغه پلو ته ورتاوه شي او نور احکام د نظره وغورځوئ بلکې د الله ﷻ په ټولو احکامو کېنې هم تقوی وکړئ او هم صبر او استقامت د لاسه مه ورکوئ، ترڅو تاسو په دنیا او آخرت کېنې د فلاح خاوندان شئ. د احکامو څو مثالونه دا دي:

- ۱- ای مؤمنانو! تاسو سود خوري مه کوئ خصوصاً په هغه بې رحمه شکل سره چې په کافرانو کېنې رواج ده چې د سرمایې چندونه چندونه ترې جوړېږي خو بیا هم اصلي سرمایه په ځای پرته وي.
- ۲- د ټولو مناهيو څخه ځانونه وساتي ځکه چې دا د دوزخ اسباب دي او دوزخ خو د کافرانو دپاره تیار کړی شوی دی، مسلمانانو ته مناسبه نه ده چې ځانونه پکېنې ورواچوي، که څه هم په موقتو توگه وي.

(۱۱) صحیح البخاري ج ۲ ص ۵۷۹

۳- د الله ﷻ او د ده د لېږلی شوی (پیغمبر ﷺ) اطاعت وکړي او ټول اوامر یې په عمل کېښي پیاده کړي. چې کله مو دا کار وکړ بیا نو همدې ته په امید اوسئ چې په تاسو باندې رحم وکړي شي او په دنیا او آخرت کېښي د مشکلاتو څخه د نجات خاوندان شئ، او په دې باندې علاوه د زیات توفیق منونکي به هم جوړ شئ.

۴- په عمرونو باندې اعتماد مه کوئ څه لرې نه ده چې ډېر ژر درته مرګ ورسېږي نو د خپل رب مغفرت ته جلتې وکړئ او هغه جنت ترلاسه کړئ چې ډېر پراخه وي، پلنوالی یې د اسمانونو او ځمکو په شان دی او د اوږدوالي اندازه خو یې یوازې الله ﷻ ته معلومه ده او بس. دا جنت متقیانو ته تیار کړی شوی دی چې په ټولو شرعي احکامو کېښي (د غزا په شمول) د تقوی خاوندان وي. لاندې څو مثالونه یې ولولئ:

الف: متقیان هغه څوک دي چې د الله ﷻ په لار کېښي په هر حالت کېښي د خپلې وسې په اندازه نفقه کوي، خوشالي وي او که خپګان، غنا وي او که فقر، صحت وي او که مرض، او داسې نور.

ب: چې دوی خپله غصه د قدرت سره سره زغمي او بهر یې نه اوباسي.

ج: چې دوی خلکو ته عفو کوي او د گناه څخه ورته پرې که څه هم هغوی داسې بې اطاعتي کړي وي چې د هغې په سبب غټ مصیبت نازل شوی وي لکه د احد په غزا کېښي یې چې د غشو ویشتونکو د ډلې اکثره مجاهدین مرتکب شوي وه او خپله مورچه یې پرېښې وه.

د: چې دوی برسېره په عفو باندې، د هغوی سره نیکي هم کوي او په نېک نظر ورته گوري او دا ځکه چې الله ﷻ احسان کوونکي خوښوي.

ه: د متقیانو څخه هغه کسان هم دي چې کله هغوی د متعدي جنایت مرتکب شي (چې ضرر یې نورو خلکو ته هم رسېږي) او یا په خپلو خانو ظلم وکړي (چې لازمه گناه وکړي او بل چا ته یې ضرر نه رسېږي) نو په دواړو حالاتو کېښي الله ﷻ یادوي او په خپلو گناهونو باندې پښېمانه کېږي او د الله ﷻ څخه بښنه غواړي (د دوی دا کړنلاره ډېره په ځای ده ځکه چې د الله ﷻ څخه په غیر بل څوک گناهونه نه شي بښلي او دوی واقعیت درک کړی دی).

دا وه په تېر شوي حالت کېښي د دوی تگلاره. د راتلونکي حالت تگلاره یې دا ده چې دستي د گناه څخه لاس اخلي او په داسې حال کېښي ورباندې اصرار (دوام) نه کوي چې دوی د یو پلوه پوهېږي چې د الله ﷻ څخه په غیر بل څوک گناه نه شي بښلی او د ده ﷻ څخه ناامیدي کفر دی چې رحمت یې ډېر پراخه دی، او د بله پلوه د گناهونو په عاقبت باندې هم یقین لري چې په دنیا کېښي شکست دی او په آخرت کېښي هغه دوزخ دی چې کافرانو ته تیار کړی شوی دی.

نو هغه متقیان چې ذکر شوي پنځه صفات ولري د دوی به هغه مغفرت هم په نصیب شي کوم ته چې دوی جلتې کوله او هغه جنت ته به هم په دوامداره توګه داخل شي کوم چې د همدوی دپاره تیار شوی دی چې ډېر ښه ځای دی او همدغو عمل کوونکو ته منظور کړی شوی دی.

توضیحات

۱۔ د "أَضْعَاف" کلمه د "ضَعْف" جمعہ ده او "ضَعْف" یو چند (مثل) ته وایی نو "أَضْعَاف" د امثالو او چندونو په معنی سره دی. همدارنگه د "ضَعْف" څخه "مُضَاعَفَة" هم اشتقاق شوې ده چې په تاکید باندې دلالت کوي. په دې اړه مونږ د ﴿وَالْقَنْطَرِ الْمَقْنَطَرَةِ﴾ [آل عمران: ۱۴] ایت لاندې څه بحث کړی دی چې یو خل کتل یې بد نه دي.

نو د معنی حاصل یې داسې کېږي چې ای مؤمنانو! په زبنتو ډېرو چندونو سره سود خوري مه کوئ. په لاندې دوه صورتونو کېنې نوموړي چندونه ښه واضحه کېږي:

الف: د جاهلیت په زمانه کېنې رواج وه چې کله به د قرض (دین) نېټه پوره شوه د مال خاوند به مديون (پوروړي) ته اختیار ورکړ چې خوښه دې چې زما قرض راکوې او که په قرض کېنې زیادت کوي نو زه به په نېټه کېنې اضافه وکړم. که هغه به اول شق اختیار کړ نو خبره به فیصله شوه او که نه نو په قرض باندې به څه برخه ورزیاته کړې شوه او په نېټه کېنې به څه ټاکلی وخت وراضافه شو^(۱). دغې سلسلې څه انقطاع نه درلود، کله-کله به همدغو زیادتونو دومره دوام وکړ چې سودونه به د اصلي سود (لومړي سود) څو چندو ته ورسېده. او همدارنگه به کله-کله د اصلي پور (دین) څو چنده جوړېده.

ب: ځینې مفسرین کرام وایی چې په مصر کېنې یې د سود خورۍ داسې رواج هم لیدلی دی چې په ورځ کېنې ځینې سود خواره د اصلي قرض درې فیصده (۳٪) گټه اخلي^(۲)، چې تقریباً په درې دېرش ورځو کېنې د سود د اصلي سرمایې یو مثل (یو چند) جوړېږي او په دیارلس میاشتو کېنې دولس چنده کېږي.

سوال جواب

۲۔ که څوک وایی چې: په ایت شریف د هغه سود څخه مؤمنان منعه کړی شوه چې په چندونو باندې وي، نو ایا د دې څخه خفیف سود جائز دی؟

مونږ وایو چې: د چندونو قید د دې دپاره نه دی چې خفیف سود به جائز وي. د همدې کبله په بل ځای کېنې مطلقاً ذکر شوی دی لکه چې فرمایي: ﴿وَحَرَّمَ الزَّيْوَ﴾ [البقرة: ۲۷۵] یعنی: او الله ﷻ سود حرام کړی دی. بلکې دغه قید د واقع د بیان دپاره دی. یعنی د ایت د نزول په وخت کېنې همدغه ډول بې رحمه سود رواج وه. د دې قید مثال داسې دی لکه چې الله ﷻ فرمایي: ﴿وَرَبِّبُكُمْ أَلَّتِي فِي حُجُورِكُمْ﴾ [النساء: ۲۳] یعنی: په تاسو باندې د هغو پرکتیانو انجونو نکاح حرامه ده چې هغوی ستاسو په کورونو کېنې استوگنه لري. او دا ځکه چې د پرکتیو انجونو نکاح کول خو په مطلقه توګه حرام دي چې د سړي په خپل کور کېنې استوگنه لري او که

(۱) تفسیر ابن کثیر ج ۱ ص ۴۰۴

(۲) تفسیر الساج ج ۴ ص ۱۳۱

د بل چا په کور کښې اوسېږي، خو عادت دا دی چې دغسې یتیماني انجونې هملته اوسېږي جرته یې چې مور مېړه کړی وي.

یوه پوښتنه او د هغې جواب

۳- که څوک وایي چې: د ﴿أَعِدَّتْ لِلْكَافِرِينَ﴾ څخه څرگندېږي چې دوزخ د کافرانو دپاره تیار کړی شوی دی، نو ایا عاصي مؤمن ته دوزخ نشته؟

مونږ وایو چې:

الف: د ﴿أَعِدَّتْ لِلْكَافِرِينَ﴾ څخه دا نه معلومېږي چې د کافرانو څخه پرته گناهکار مؤمنان به پکښې نه شي معذبه کېدلی، لکه چې د جنت په باره کښې د ﴿أَعِدَّتْ لِلْمُتَّقِينَ﴾ څخه هم دا نه معلومېږي چې لیونیان او ماشومان به نه شي ورتلی^(۱). یا په بل عبارت: دوزخ په قصدي توګه کافرانو ته تیار کړی شوی دی او مؤمنان گناهکاران بالتبع ور داخلېږي چې په عمل کښې یې د کافرانو په قدم باندې قدم ایښی دی اگر که عقیده یې برابره ده.

نو دوی ته مناسبه نه ده چې د هغوی په قدم باندې لار شي بلکې د هغوی تګلارې ته ادامه ورکول د دې خطر لري چې عقیده یې خرابه شي او بالکل کافر شي. نو مؤمنانو ته په کار دي چې د سودخوری څخه ځانونه بچ وساتي چې دا د کافرانو کار دی.

بالمقابل جنت په قصدي توګه متقیانو ته تیار کړی شوی دی او لیونیان او ماشومان بالتبع ور داخلېږي ځکه چې دوی هم د متقیانو غوندې په امتحان کښې ناکام شوي نه دي، چې بالکل د امتحان لاندې نه دي راغلي.

ب: په دوزخ کښې مختلف مواقع دي لکه چې ﴿إِنَّ النَّافِقِينَ فِي الدَّرَكِ الْأَسْفَلِ مِنَ النَّارِ﴾ [النساء: ۱۴۵] ایت ورباندې دلالت کوي. نو کوم موقعیت چې د کافرانو دپاره تیار کړی شوی دی هغه ته مؤمنان گناهکاران نه ور داخلېږي^(۲). مګر دا جواب متبادر نه دی.

د جنت عرض څه معنی؟

۴- ځینې مفسرین کرام دا خبره چې د جنت عرض (پلنوالی) د اسمانو او ځمکو په اندازه دی د کاملې پراخۍ څخه کنایه اخلي^(۳). یعنې انسان ته د اسمانو او ځمکو څخه په غیر بل کوم پراخه شی معلوم نه دی نو دوی پوه کړی شوه چې جنت د اسمانونو او ځمکو غوندې پراخه دی بلکې د دې څخه لا زیات پراخه دی خو ستاسو ورته فکر نه رسېږي، لکه چې فرمایي: ﴿فَلَا تَعْلَمُ نَفْسٌ مَّا أُخْفِيَ لَهُم﴾ [السجدة: ۱۷] یعنې: نو هیڅوک په هغه شي باندې اوس نه پوهېږي چې جنتیانو ته پټ ساتلی شوي دي.

(۱) المدارک ج ۱ ص ۲۵۴

(۲) روح المعاني ج ۴ ص ۵۶

(۳) التفسیر الکبیر ج ۹ ص ۶

مگر جمهور مفسرین دلتہ "غرض" په خپله معنی باندې اخلي چې د "طول" مقابل دی. عبد الله ابن عباس (رضی الله عنہما) وايي چې که اوه اسمانونه او اوه ځمکې يو تربله پيوسته کړی شي نو دا د جنت عرض (پلنوالی) دی.^(۱) اما په طول (اوږدوالي) باندې يې د الله ﷻ څخه پرته بل هيڅوک نه پوهېږي لکه چې الله ﷻ د جنت د فرشونو په باره کښې فرمايي چې: ﴿بَطَّأْنَهَا مِنْ اَشْتَرِكٍ﴾ [الرحمن: ۵۴] يعني: استروته به يې د ورېښمو وي، او مخونه يې يوازې الله ﷻ ته معلوم دي.

سوال جواب

۵_ که څوک وايي: چې کله جنت همدومره پراخه دی نو دوزخ چرته دی، سره د دې چې هغه هم په عالم کښې موجود دی؟

مونږ وايو چې: همدغه پوښتنه د نبي کریم ﷺ څخه د يوه کاغذ په مخ هرقل (د روم پاچا) کړې وه، چې نبي کریم ﷺ جواب ورکړی دی چې: «سُبْحَانَ اللَّهِ فَإِنَّ اللَّيْلُ إِذَا جَاءَ النَّهَارُ»^(۲) سبحان الله (تعجب دی) شپه چرته څي کله چې ورځ راشي؟!، يعني کله چې د شپې د موجوديت څخه انکار نه کوي سره د دې چې کیفیت يې درته معلوم نه دي چې په کومو-کومو ځايونو باندې به وي، نو د جنت او دوزخ د موجوديت څخه ولې انکار کوي چې نور کیفيات يې درته څرگند نه دي؟ نو اصل خبره دا ده چې د ټول عالم طول او عرض په اوه اسمانونو او اوه ځمکو پورې محدود نه دی، د الله ﷻ څخه په غير ورباندې بل هيڅوک نه پوهېږي، لکه چې د [البقرة: ۲۵۵] ايت لاندې يې څه بيان تېر شوی دی که يو ځل بيا وکتل شي مفيد به واقع شي.

او ذکر شوی سوال چې د چا ذهن ته تشویش وراچوي وجه يې دا ده چې هغه ټول عالم (هغه موجودات چې د الله ﷻ څخه په غير دي) په اوه اسمانونو او اوه ځمکو کښې محدودوي او حال دا چې خبره داسې نه ده. عرش او کرسی هم د عالم څخه شمېرل کېږي خو په اوه اسمانو کښې شامل نه دي. څه لرې نه ده چې الله ﷻ د عرش عظيم څخه لاندې او د اسمانونو څخه دباندې د متقيانو دپاره جنتونه تيار کړي وي.

"السَّراء" او "الضَّراء" څه معنی؟

۶_ که څه هم مفسرينو کرامو د ذکر شوو دواړو کلمو ډېر تفسيرونه کړي دي^(۳)، مگر ډېر واضحه او جامع تفسير يې عبد الله بن عباس (رضی الله عنہما) کړی دی چې د اسانۍ او سختۍ دوه حالتونه دي^(۴)، نو د معنی حاصل يې داسې کېږي چې متقيان په هيڅ حالت کښې هم د في سبيل الله اتفاق څخه لاس نه اخلي، که صدقه يې لږه وي، وي به، مگر اخلاص به يې ډېر وي. لکه چې نبي کریم ﷺ

(۱) الدر المنثور ج ۲ ص ۳۱۵

(۲) مسند احمد بن حنبل ج ۵ ص ۲۱۷

(۳) تفسير القرطبي ج ۴ ص ۲۰۶

(۴) تفسير الطبري ج ۴ ص ۹۳

آل عمران (۳)

فرمایي: «اتَّقُوا النَّارَ وَلَوْ بِشِقِّ ثَمَرَةٍ»^(۱) یعنی: د دوزخ څخه ځانونه وساتئ! اگر چې د یوې خرما په یوه څنډه باندې وي چې نیمایي خرما خیرات کړئ او په سخیانو کښې ځانونه حساب کړئ.

غیظ او غضب څه فرق لري؟

۷- «غیظ» او «غضب» تقریباً مترادفان دي. مگر دومره فرق لري چې «غیظ» هغې غصې ته وايي چې اثار یې په جوارحو باندې ښکاره نه شي او «غضب» هغې غصې ته وايي چې اثار یې پرې څرگند شي. او یا په بل عبارت: د غضب سره انتقام ملگری وي او د غیظ سره ملگری نه وي^(۲).
په هر تقدیر، د غضب نسبت الله ﷻ ته شرعاً صحت لري او د غیظ نسبت ورته صحت نه لري.
په دې مقام کښې یې د معنی حاصل داسې کېږي چې متقیان هغه کسان دي چې خپله غصه پټه زغمي او د غضب رتبې ته یې نه رسوي چې اثار یې څرگند شي.
په همدې متعلق لاندې یو حدیث ولولئ:

نبي کریم ﷺ فرمایي: «مَنْ كَظَمَ غَيْظًا وَهُوَ قَادِرٌ عَلَى أَنْ يُفِذَهُ دَعَاهُ اللَّهُ يَوْمَ الْقِيَامَةِ عَلَى رُءُوسِ الْخَلَائِقِ حَتَّى يُخَيَّرَهُ مِنْ أَيْ الْحُورِ شَاءَ»^(۳) یعنی: هر څوک چې خپله غصه وزغمي حال دا چې په اجراء کولو باندې یې قدرت لري نو الله ﷻ به یې د قیامت په ورځ د ټولو خلکو په وړاندې وروبلې ترڅو اختیار ورکړي چې کومه یوه حوره یې خوښه ده (چې ورپې کړي).

د فاحشه او د ظلم علی النفس څه فرق دی؟

۸- په هر شي کښې چې د یو حد څخه تجاوز وشي هلته د «فحش» کلمه او نور مشتقات یې استعمالېږي. د همدې کبله فقهاء کرام «غبن فاحش» هغې غولېدنې ته وايي چې د مبیعې د رواجي قیمت څخه داسې ښکاره زیادت وشي چې د هیچا د نظره پټ نه وي او هیڅ قیمت کوونکی یې ورباندې قناعت نه لري^(۴).

نو په گناهونو کښې فاحشه د هغې گناه نوم دی چې په عصیان کښې یې د حده تجاوز کړی وي، د همدې کبله مفسرینو کرامو د ﴿فَنَجِشَتْ﴾ کلمه په دې مقام کښې په متعددو معناوو باندې تفسیره کړې ده، لکه کبیره گناه او زنا او داسې نور^(۵).

مگر مونږ ته داسې ښکاري چې دلته فاحشه گناه د متعدي گناه څخه عبارت ده چې په بل چا باندې ظلم وي. ځکه چې په مقابل کښې یې د ﴿أَوْ ظَلَمُوا أَنْفُسَهُمْ﴾ جمله ذکره شوې ده چې د دې څخه په واضحه توګه لازمه گناه مطلب ده چې بل چا ته یې تجاوز نه وي کړی.

(۱) صحیح البخاري ج ۲ ص ۸۹۰

(۲) تفسیر المنار ج ۴ ص ۱۳۴

(۳) سنن ابی داود ج ۲ ص ۳۰۳

(۴) رد المختار علی الدر المختار ج ۴ ص ۱۷۸

(۵) التفسیر الکبیر ج ۹ ص ۱۰

نو د معنی حاصل یې داسې کېږي چې په تقوی کېنې دا شرط نه ده چې بالکل دې گناه ونه کړي او عصمت دې ولري، که دا پکېنې شرط وی نو د پیغمبرانو مابینم څخه په غیر په هېڅوک منفي نه وی جوړ شوی.

هوا دا پکېنې شرط ده چې گناه باندې اصرار (دوام) ونه کړي، متعدي گناه وي او که لازمي گناه وي، ځکه چې په دې صورت کېنې ورته د منفي په عوض د فاسق نوم ایښودل کېږي.

سوال جواب

۹- که څوک وایي چې د ایتونو څخه څرگندېږي چې جنتونه هغو مؤمنانو ته ورکول کېږي چې یا یې د گناهونو څخه ځانونه ساتلي وي او صالح عملونه یې کړي وي او یا یې گناه کړې وي خو د گناه څخه توبه تائب شوي وي او اصرار یې ورباندې نه وي کړی، نو پوښتنه دا ده چې ایا هغه گناهگار ته جنت شته چې نه د گناه څخه توبه تائب شوی وي او نه یې ورباندې اصرار کړی وي؟

مونږ وایو چې: گناهگار مؤمن اگر چې دوزخ ته تلای شي خو دائم پکېنې نه پاتې کېږي، دلائل یې د [آل عمران: ۲۴] ایت لاندې ذکر شوي دي بیا لیکلو ته یې حاجت نه گورو.

هوا دغو ایتونو نوموړی د جنتیانو څخه ونه شمېره او سکوت یې ورباندې وکړ، ځکه چې دا د مدحي مقام دی، په دې مقام کېنې د هغو جنتیانو ذکر ته حاجت نشته چې هغوی د دوزخ د دورې څخه وروسته جنت ته لاړ شي، یا په بل عبارت: هغوی د دې ور نه دي چې د جنتیانو په ډله کېنې یاد کړی شي که څه هم جنتیان دي (د ابدې دوزخ مستحق نه دي).

﴿قَدْ خَلَتْ مِنْ قَبْلِكُمْ سُنَنٌ فَاسِيرُوا فِي الْأَرْضِ فَانظُرُوا كَيْفَ كَانَ عَاقِبَةُ الْمُكْذِبِينَ﴾

هَذَا بَيَانٌ لِلنَّاسِ وَهُدًى وَمَوْعِظَةٌ لِّلْمُتَّقِينَ ﴿٢٤﴾ وَلَا تَهِنُوا وَلَا تَحْزَنُوا وَأَنْتُمْ

الْأَغْلَوْنَ إِنْ كُنْتُمْ مُؤْمِنِينَ ﴿٢٥﴾ إِنْ يَمْسَسْكُمْ قَرْحٌ فَقَدْ مَسَّ الْقَوْمَ قَرْحٌ مِّثْلُهُ وَتِلْكَ

الْآيَاتُ نُذَوِّلُهَا لِلنَّاسِ وَلِيَعْلَمَ الَّذِينَ الَّذِينَ ءَامَنُوا وَيَتَّخِذَ مِنْكُمْ شُهَدَاءَ وَاللَّهُ لَا

يُحِبُّ الظَّالِمِينَ ﴿٢٦﴾ وَلِيُمَخِّصَ اللَّهُ الَّذِينَ ءَامَنُوا وَيَمْحَقَ الْكَافِرِينَ ﴿٢٧﴾ أَمْ حَسِبْتُمْ أَنْ

تَدْخُلُوا الْجَنَّةَ وَلَمَّا يَعْلَمِ اللَّهُ الَّذِينَ جَاهَدُوا مِنْكُمْ وَيَعْلَمَ الصَّابِرِينَ ﴿٢٨﴾ وَلَقَدْ كُنْتُمْ

تَمَنُّونَ الْمَوْتَ مِنْ قَبْلِ أَنْ تُلْقَوَهُ فَقَدْ رَأَيْتُمُوهُ وَأَنْتُمْ تَنْظُرُونَ ﴿٢٩﴾

[۱۲۷] یقیناً ستاسو څخه وړاندې لارې تېرې شوي دي (چې تاسو ته پکېنې د عبرت درېونه

شته) نو په ځمکه کېنې وگرځئ نو وگورئ چې (د پیغمبرانو) د تکذیب کوونکو عاقبت څنگه شو.

[۱۳۸] دا (ذکر شوي مضامين) د ټولو خلکو دپاره بيان دی او د متقيانو دپاره هدايت او موعظه ده (چې دوی ترې گټه پورته کوي).

[۱۳۹] او مه سستېږئ او مه غمژن کېږئ حال دا چې تاسو (سمدستي هم) غالب ياست که باور کوونکي ياست (نو باور پرې وکړئ).

[۱۴۰] که تاسو زخمونه مه کړي نو بې شکه (دغه کافر) قوم هم ستاسو د زخمونو غوندې زخمونه مه کړي وه (په بدر کښې يا په احد کښې مگر په اول پيل کښې).

او دغه (ښې او بدې) ورځې مونږ د خلکو په منځو کښې اړو او را اړو (کله يې د يوې ډلې په برخه کړو او کله يې بلې ډلې ته ورکړو، د ډېرو حکمتونو دپاره) او د دې دپاره چې الله ﷻ هغه کسان چې ايمان يې راوړی دی معلوم کړي. او (د دې دپاره چې) ستاسو څخه يو ټولگی (د خپل خان دپاره) شهيدان جوړ کړي. او الله ﷻ ظالمان نه خوښوي (بلکې شهيدان خوښوي).

[۱۴۱] او د دې دپاره چې هغه کسان چې ايمان يې راوړی دی (د گناهونو او منافقت څخه) سوچه او پاک وگرځي او هم د دې دپاره چې کافران محوه او نابود کړي (چې د نابود کولو د قانون لاندې راشي).

[۱۴۲] ايا تاسو گومان کوئ چې جنت ته به داخل شئ حال دا چې الله ﷻ به نه هغه کسان معلوم کړي وي چې هغوی ستاسو د ډلې څخه ښه جهاد کوي او نه به يې ښه صبر کوونکي معلوم کړي وي.

[۱۴۳] او بې شکه تاسو د دې څخه وړاندې د مرگ (شهادت) آرزو کوله (نو نور څه نه دي شوي فقط همدا شوي دي چې) هغه مو وليد او حال دا چې تاسو ورته (په رڼو سترگي) کتل (چې کله به په يوه باندې شهادت واقع شو او کله به په بل).

د مطلب خلاصه

په دې ايتونو کښې د معترضه ايتونو څخه وروسته د بيان مخه بېرته د احد د غزا په لور اړوله شوې ده او ډېره دقيقه تبصره ورباندې شوې ده چې نه يوازې صحابه وو کرامو ﷺ ته بلکې د قيامت د ورځې پورې ټولو مجاهدينو ته پکښې ډېر زيات د عبرت درسونه ځای کړي شوي دي. تفصيل يې دا دی:

يعنې: اې مؤمنانو! تاسو ولې د احد په غزا کښې په شکست باندې دومره زيات متاثر ياست؟ ايا تاسو غوښتل چې د همېشه دپاره به په معجزانه توگه فتحه ترلاسه کوئ، که څه هم د الله ﷻ مقرر اسبابو او سنتو مراعات مو نه وي کړي؟ ايا ستاسو دا خيال دی چې شکست مو ناکامي ده؟

۱- دغسې نه ده، تاسو خو لار شئ د ځمکې په مخ باندې د پخوانيو کافرانو اثار او ښې وگورئ چې د هغوی انجام څه شى شو؟ هغوی د الله ﷻ په غضب باندې هلاک کړي شوي دي او بری د مؤمنانو په نصيب شوى دی. نو ستاسو دښمنان به هم الله ﷻ هلاک کړي او د عاقبت بری به

ستاسو په برخه شي. تېره شوې غذا خو وروستنی غذا نه ده چې فیصله کوونکې وگڼله شي بلکې ستاسو مخې ته به ډېرې نورې غذاگانې راشي که تاسو تقوی درلوده نو فتحه به ستاسو په خوا وي. برسېره په دې الله ﷻ په عالم الاسباب کېنې د هر شي دپاره سبب ټاکلی دی، نو د فتحې او کامیابۍ سبب اتفاق او د آمر اطاعت دی. په نوموړې غذا کېنې تاسو په خپل منځکېنې اتفاق خراب کړ چې د غشو ویشتونکو ډله مو په دوه برخو ووېشله شوه، یوې ډلې برسېره په بې اتفاقی نه د خپل سرگروپ خبره ومنله او نه یې د عمومي آمر په امر عمل وکړ.

الله ﷻ کولی شو چې د دې تخلف سره سره یې د معجزې په توګه فتحه درکړې وی خو دا کار یې ونه کړ ترڅو تاسو همېشه معجزې ته منتظر نه شئ او د اسبابو څخه هم پوره کار واخلي لکه چې ستاسو دښمنان یې ترې اخلي.

دا قرآن کریم د ټولو خلکو دپاره بیان دی چې د تکلیف په دوران کېنې ورباندې ایمان راوړي هې نه چې ایمان راوړلو ته مجبور شي. نو که د احد په غذا کېنې هم د بدر د غذا په شان په معجزانه توګه غالب شوي وی نو دا معنی به یې ورکړې وي چې کافران ایمان راوړلو ته مجبور دي. دا قرآن کریم ستاسو دپاره د دنیا او آخرت رڼا ده او همدا ستاسو دپاره نصیحت دی ځکه چې تاسو متقیان یاست او همدا تاسو ترې ګټه اخلي او عمل ورباندې کوئ.

۲- نو که څه هم تاسو د احد په غذا کېنې زخمیان شوي او ډېر مجاهدین مو په شهادت ورسېده مګر په دې باندې د جهاد څخه مه سستېږئ او مه پرې دومره غمژن کېږئ چې د جهاد سره مو ارتباط قطع شي. او دا ځکه چې همدا تاسو په کافرانو باندې د همدغه (شکست) په حالت کېنې هم برلاسي یاست، که تاسو رښتیا باور کوونکي یاست نو مه سستېږئ او مه غمژن کېږئ ځکه چې:

۳- ای مؤمنانو! لکه څنګه چې تاسو د غوښو څخه جوړ یاست، هم زخمي کېږئ او هم وژل کېږئ همدارنګه ستاسو دښمنان (کافران) هم د غوښو څخه جوړ دي، د ژوبلېدلو او وژلو څخه خلاصون به شي موندلی. لاندې دوه مثالونه ولولئ:

الف: د احد په غذا کېنې د جهاد په پیل کېنې کافرانو ماتې وخوړه چې ډېر کسان یې زخمیان او ډېر یې ووژل شوه. خو په پای کېنې ستاسو زخمیان او وژل شوي په هغوی باندې زیات شوه مګر په اصلي زخمیتوب او وژنه کېنې سره دواړه ډلې یو برابر دي، خو کومه هيله چې ستاسو سره وه، چې د الله ﷻ رضا ده، د هغې څخه ستاسو دښمنان محروم وه، ستاسو شهیدان په جنت کېنې دي او د هغوی وژلي شوي په دوزخ کېنې، تاسو الله ﷻ راضي کړ او هغوی شیطان.

ب: د بدر په غذا کېنې خو تاسو په هغوی باندې د هر حیثه د پاسه وئ، ځکه چې ستاسو صرف څوارلس کسان شهیدان شوه او د هغوی اویا کسان ووژل شوه او اویا نفره یې ستاسو په لاسونو کېنې اسیران ولوېده او مالونه یې درته د ولجې په توګه لاس ته درغله.

۴- تاسو پوه شئ چې د دنیا بڼې ورځې او بدې ورځې اوږې او راوړې، نه په بڼه ورځ دومره خوشالي په کار ده چې بده ورځ سوچه هېره شي او نه په بده ورځ دومره مایوسي او خپګان په کار

دی چې د ښې ورځې څخه امید قطعه کړې شي. هو! د آخرت د ورځې ښې او بدې ستاسو او ستاسو د دښمنانو په منځکښې بدلون نه مومي، چې تاسو به همېشه په جنت کښې یاست او هغوی به همېشه دوزخیان وي.

۵- د احد په غزا کښې چې تاسو د ماتې سره مخامخ شوی په دې کار کښې زښت ډېر حکمتونه او اسرار نغښتي دي. لاندې څو مثالونه یې ولولئ:

الف: ترڅو الله ﷻ منافقان معلوم کړي. او دا ځکه چې دوی د ماتې په وخت کښې یې پردې خبرې کوي او په خپل منافقت باندې پرده نه شي اچولی نو کله چې تاسو د هغوی څخه د کفر خبرې واورېدې نو تاسو به هم پوه شئ چې دوی حقیقي مؤمنان نه دي. نو که دا کار الله ﷻ نه وی کړی تاسو به منافقان څه پېژاندلي وی؟ که بالفرض تاسو ته پیغمبر ﷺ درښودلي وی نو د پیغمبر ﷺ وفات څخه وروسته به دا کار چا کړی وی؟

ب: ترڅو ستاسو د جملې څخه الله ﷻ یوه ډله شهیدان جوړ کړي چې ډېره معززه او محترمه ډله ده، په هر قوم کښې چې د شهیدانو ډله غټېږي د هغه قوم عزت او آبرومندي هم اضافه کېږي. نو که دا کار نه وی شوی تاسو به د شهیدانو د ډېروالي څخه محروم پاتې شوي وی، او حال دا چې الله ﷻ خو ظالمان نه خوښوي چې ستاسو شهیدان کېدل یې د هغوی د خوښۍ دپاره واقع کړي وي. بلکې ستاسو ډله یې د خپلې خوښۍ دپاره شهیدان جوړ کړه چې دوی په الله ﷻ باندې ډېر گران دي او د قیامت په ورځ به د هغه ﷻ په حضور کښې ستاسو شفاعت کوونکي وگرځي چې هلته به تاسو ورباندې په خپله خوښ او راضي شئ.

ج: ترڅو الله ﷻ مؤمنان د منافقانو څخه سوچه او خالص وگرځوي. که دا کار نه وی شوی نو مؤمنان به د منافقانو څخه نه وی جدا شوي او دواړه ډلې به سره خلطې ملطې اوسېدلی. یعنې د منافقانو ښکاره کول یو مطلب دی او د مؤمنانو صفونه د هغوی څخه سوچه جوړول دوهم مطلب دی که څه هم دواړه مطلبونه یو تربله سره لازم او ملزوم دي.

برسېره په دې، ترڅو الله ﷻ د مؤمنانو گناهونه عفو کړي او د معاصیو څخه یې سوچه او خالص جوړ کړي.

د: ترڅو کافران محوه کړي او صفونه یې مات کړي. که بالفرض دا کار (شکست) نه وی شوی نو دوی به بیا د مؤمنانو جنگ ته زړه نه وی ښه کړی او مقابلې ته به یې نه وی راوتلي، کله چې دا کار واقع شو نو دوی (کافران) ته د بريالیتوب امیدونه پیدا شوه چې د نورو جنگونو اوږونه یې بل کړه او په نتیجه کښې دوی نابود او بالکل د منځه لاړل.

ه: ترڅو په تاسو کښې د مجاهدینو او صابرينو مراتب وټاکل شي چې څوک په جهاد او صبر کښې څومره کلک دي او څوک پکښې سست دي؟ که دا کار نه وی شوی د قیامت په ورځ به هر یو مجاهد او هر یو صابر په خپله برخه باندې قناعت نه کولی دا به یې ویلی چې ایا زه د فلاني څخه په جهاد او صبر کښې کمزوری وم؟

ای مؤمنانوا ستاسو څه خیال دی چې د مراتبو د ټاکنې څخه وړاندې به تاسو جنت ته داخل شئ؟ نه، هیڅکله داسې نه شي کېدلی.

۶- ای مؤمنانوا ولې په ماتې باندې دومره زیات متاثر یاست؟ په جنگونو کېنې خو هم زخمونه شته او هم وژنې، بلکې د جنگ سره مخامخ کېدل داسې دي لکه د مرگ سره مخامخ کېدل. ایا تاسو پخپله د جنگ آرزو نه کوله چې کاشکې د کافرانو د مقابلې سره مخ شونو که بیا مړه یو مړه به یو؟ په دې کار کېنې خو نور څه نه دي شوي فقط ستاسو آرزو پوره کړې شوې ده چې یقیناً مرگ مو ولیده او په غرېدلو سترگو مو ورته کتل چې کله به په یوه صحابي ښه، باندې واقع شو او کله به یې په بل صحابي ښه، باندې حمله وروړه. ایا تاسو هم په همدې انتظار کېنې نه وی چې په مونږ به څه وخت مرگونی گوزار کېږي؟

توضیحات

۱- "سُنن" د "سُنَّة" جمع ده، "سُنَّة" هغې برابري لارې ته وايي چې سمه سیده وي او یوې خوا ته هم کوروالی ونه لري^(۱)، خو دلته ترې هغه الهي قوانین او طریقې مرادې دي چې په هغو باندې الله ﷻ د دنیا نظام روان کړی دی. د ښه وضاحت دپاره د الهي سُننو لاندې څو مثالونه ولولئ:

الف: هر څوک چې د خان دپاره خپل دښمن رازدار جوړوي هغه په حقیقت کېنې په لستوني کېنې خان ته مار روزي، برابره خبره ده چې نوموړی کس مسلمان وي او که کافر وي.

ب: هر څوک چې د جنگ په میدان کېنې دخپل قائد اطاعت کوي هغه به په دښمن باندې غلبه مومي او بالعکس هر څوک یې چې د اطاعت څخه غاړه غروي که څه هم په سهوه او خطا سره وي هغه به د مصیبت سره مخامخ کېږي چې دغه دواړه منظرې د بدر او د احد په غزاگانو کېنې په سترگو ولېدل شوې او حال دا چې په دواړو غزاگانو کېنې نبي کریم ﷺ تشریف درلود.

ج: هره یوه ټولنه چې ایمانداره وي، اگر که د عمر په اوږدو کېنې به ورباندې هر ډول خوږې او ترخې ورشي، د عاقبت کامیابي او نصرت د همدوی په برخه دی، الله ﷻ د همدوی څخه راضي دی او د همدوی په دښمنانو باندې په غضب دی چې هم به یې په دنیا کېنې د غضب آثار ولیده شي او هم په آخرت کېنې، لکه عادیان، فرعونیان او داسې نور.

یادونه

۲- په دې مقام کېنې د ﴿فَیَسِّرُوا﴾ څخه دوه ډوله سیر (تلل) مطلب دي:

الف: په پښو یا په نورو وساتلو باندې سیر (تلل)، ترڅو د پخوانیو کافرانو د خرابو شوو ابادیو آثار وگوري او د هغوی عاقبت د نظره تېر کړي.

ب: فکري سیر (تلل)، ترڅو د هغوی په قیصو او نورو احوالاتو کېنې فکر وکړي.

بَيَان، هِدَايَة، مَوْعِظَة

۳- که څه هم د ذکر و درېو کلماتو معناوې څرگندې دي او يو تربله سره چندان لږوالی نه لري مگر څرنگه چې په دې مقام کېنې درېواره په اجتماعي توګه ذکر شوي دي نو مفسرينو کرامو ورته په لاندې توګه تفصيل ورکړی دی^(۱):

الف: "بَيَان" هغه دلالت ته وايي چې څوک پرې د شبهاتو او اشتباهاتو مخه نيولی شي.
ب: "هِدَايَة" هغه دلالت ته وايي چې د وضاحت څخه وروسته يې څوک د خپل ځان دپاره تګلاره جوړه کړي او عمل پرې وکړي.

ج: "مَوْعِظَة" هغه دلالت ته وايي چې څوک د هغه کار څخه منعه کوي کوم چې په دين کېنې غير مناسب وي.

نو د معنی حاصل يې داسې کېږي چې ذکر شوي مضامين د ټولو خلکو اشتباهات د منځه وړي خو عمل ورباندې يوازې متقيان کوي او هم همدوی ورباندې د هغه کار څخه لاس اخلي کوم چې هغه په دين کېنې غير مناسب دي.

"وَهْن" څه معنی؟

۴- د ﴿وَلَا تَهِنُوا﴾ کلمه د "وَهْن" څخه اخستله شوې ده، "وَهْن" اصلاً ضعف او کمزوری ته وايي^(۱)، مګر په دې مقام کېنې په لاندې حديث شريف کېنې ډېر ښه تفسير شوی دی:
نبي کریم ﷺ يوه ورځې صحابه کرام ﷺ مخاطب کړه چې: نژدې ده چې کافران او گمراهان ستاسو په مقابل کېنې سره لاسونه يو کړي او يو بل ستاسو مقابلې ته داسې راوغواړي لکه چې يوه ډله خوراک کوونکي انديوالان يو بل هغې کاسې ته راوغواړي چې د خوړولو دپاره يې پکېنې څه تيار کړي وي.

چا پوښتنه وکړه: ايا زمونږ دښمنان به دا کار ځکه کوي چې په هغه وخت کېنې به مونږ د شمار د حيثه لږ ياستو؟

نبي کریم ﷺ وفرمايل: نه، بلکې تاسو به په هغه وخت کېنې ښه ډېر ياست خو د سيلاب د څک په څېر به بې وزنه او سپک ياست او الله ﷻ به ستاسو د دښمنانو د زړونو څخه ستاسو هېټ او رعب وباسي او ستاسو په زړونو کېنې به "وَهْن" واچوي.

چا پوښتنه وکړه چې: ايا د الله پيغمبره^(۲) او "وَهْن" څه شی دی؟

نبي کریم ﷺ وفرمايل چې: «حُبُّ الدُّنْيَا وَكَرَاهِيَةُ الْفُتُورِ»^(۳) وهن د دنيا محبت او د مرګ څخه کرکه کول دي. يعنې دغه دواړه د سړي د کمزورۍ او سستۍ باعث گرځي. لکه چې د اُحد په غزا

(۱) حاشيه الشيخ زاده على تفسير البضاوي ج ۱ ص ۶۷۲

(۲) مفردات الراغب ص ۵۷۲

(۳) سنن ابی داود ج ۲ ص ۲۳۴

کښې د غشو وشتونکو د ډلې څخه ځينو کسانو د غنیمت راغونډولو ته وروډانگل او په نتیجه کښې یې په ټولو صحابه وو کرامو ښه باندې بد اثر پرېوت.

مؤمنان همېشه عالي دي

۵- ښکاره ده چې دغه ایت شریف ﴿وَأَنْتُمْ الْأَغْلَوْنَ﴾ په داسې وخت کښې نازل شوی دی چې په مجاهدینو کښې او یا کسه شهیدان شوي وه او زخمیان هم پکښې ډېر وه، خو د دې ټولو سره- سره الله ﷻ دوی ته زېری ورکړ چې دغه ظاهري حالت ته مه گوري په عین وخت کښې تاسو برلاسي یاست که باور مو کېږي. نو د برلاسي وجې یې لاندې ولولئ:

الف: ستاسو شان ډېر لوړ دی ځکه چې ستاسو مشقات او تکلیفونه د کلمه الله د إعلاء (لوړولی) دپاره دی چې په دنیا او آخرت کښې به درته گټه ورسوي. او ستاسو د دښمن ټولې هلې ځلې د شیطان او د کلمه الکفر د لوړولو دپاره دي چې په دنیا او آخرت کښې به یې په زیان تمام شي.

ب: ستاسو شهیدان په جنت کښې دي او د هغوی وژل شوي په دوزخ کښې دي.

ج: ستاسو عاقبت برلاسي او غلبه ده او د هغوی عاقبت هلاک او نابودي ده.

سوال جواب

۶- که څوک وايي چې: په ﴿وَلْيَعْلَمَنَّ اللَّهُ الَّذِينَ آمَنُوا﴾ کښې د "و" کلمه عاطفه ده نو معطوف عليه یې کومه یوه جمله ده؟

مونږ واپو چې: معطوف عليه کلام یې د دې کبله نه دی ذکر کړی ترڅو په عموم باندې دلالت وکړي، چې د أحد د غزا اسرار او حکمتونه زښت ډېر دي خو دغه او دغه یې د مثالونو په توگه ولولئ. نو ټول عبارت یې داسې جوړېږي: "فَقَالَ اللَّهُ مَا قَتَلَ فِي أَحَدٍ لِأَجْلِ كَذَا وَكَذَا وَلْيَعْلَمَنَّ الْآيَةُ".

یوه پوښتنه او د هغې جواب

۷- که څوک وايي چې: د ﴿وَلْيَعْلَمَنَّ اللَّهُ الَّذِينَ آمَنُوا﴾ څخه ظاهراً داسې ښکاري چې د أحد په غزا کشي یو حکمت دا هم وه چې الله ﷻ خپل ځان ته معلومات کاوه چې څوک مؤمن دی او څوک منافق دی، څوک ښه مجاهد دی او څوک ښه صابر دی، حال دا چې د الله ﷻ علم خو ازلي او ابدي دی؟

مونږ وایو چې: د همدې پوښتنې جواب مونږ په ډېره دقیقه توگه د [البقرة: ۱۱۲، ۱۴۳] ایتونو لاندې لیکلي دي (والحمد لله) هیله ده هلته وکتل شي، دوهم ځل لیکلو ته یې ضرورت نه وینو.

سوال جواب

۸- که څوک وايي چې: د أحد د غزا د ماتې په حکمتونو کښې دا هم شمېرله شوې ده چې دا کار د دې دپاره وکړی شو چې کافران محو او نابود کړي، نو پوښتنه دا ده چې ایا د دوی روغ پېښ

ستنبدل نابودی ده؟ ایا د دوی محوه کول به دا نه وه چې ټول پوښنا شوي وی او یو کس هم کور ته نه وی ستون شوی؟

مونږ وايو چې: د الله ﷻ سنت په دې جاري دي چې تر هغه یو قوم نه پوښنا کوي چې ترڅو د هغه پوښنا کولو اسباب موجود نه شي او ښکاره ده چې که کافرانو د أحد په غزا کېنې هم داسې ماتې خوړلې وی لکه د بدر په غزا کېنې یې چې خوړلې وه نو دوی به د مؤمنانو په مقابله کېنې هیڅکله لښکر کشي نه وی کړې او عداوت او طغیان به یې آخري پړاو ته نه وی رسېدلی، نو دوی به هغې نابودی سره نه وی مخامخ شوي لکه چې ورسره مخامخ شوه چې د جزيرة العرب څخه یې په بشپړه توګه لاسونه وځاته او بوتخانې یې په دانمي توګه د خاورو سره برابرې شوې.

نو همدغې موقتي کامیابۍ هغوی ته جرئت ورکړ چې بیاسیا د مؤمنانو مقابله وکړي او د اسلام د ترقۍ دپاره ځنډ جوړ شي، ترڅو یې طغیان انتها ته ورسېږي او د بشپړې نابودی وړ وګرځي. همدې مضمون ته الله ﷻ اشاره کوي او فرمایي چې: ﴿وَإِذَا أَرَدْنَا أَنْ نُهْلِكَ قَرْيَةً أَمَرْنَا مُتْرَفِيهَا فَفَسَقُوا فِيهَا فَحَقَّ عَلَيْنَا الْقَوْلُ فَمَزْنَهَا تَذْمِيرًا﴾ [الإسراء: ۱۶] یعنی: او کله چې مونږ د یوې قریې د هلاکولو اراده وکړو نو د هغې قریې مخورو ته (په اطاعت سره) امر کوو نو هغوی پکښې فسق کوي نو په هغوی باندې د هلاکولو خبره ثابتېږي نو دوی هلاکوو هلاکول.

یادونه

۹- په دې باره کېنې چې د مرګ آرزو کول جواز لري او که نه؟ مونږ د [البقرة: ۹۴] ایت لاندې د دې آرزو ډولونه په مفصله توګه لیکلي دي، دلته همدومره اضافه کوو چې صحابه وو کرامو ﷺ د شهادت آرزو د زړونو د کومې کړې وه، د همدې کبله الله ﷻ په ﴿وَلَقَدْ﴾ سره تائید کړه چې یقیناً تاسو دغه آرزو په اخلاص سره کړې وه خو د عمل په میدان کېنې لږو مجاهدینو تصدیق کړه. همدې مضمون ته الله ﷻ اشاره کوي او فرمایي: ﴿مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ﴾ [الأحزاب: ۲۳] د مؤمنانو څخه ځینې داسې سړي هم دي چې دوی هغه خبره رښتیا کړه چې په هغې باندې یې د الله ﷻ سره عهد کړی وه. یعنی په ډېره مېړانه باندې وجنگېده چې ځینې شهیدان شوه او ځینې لا تر اوسه ژوندی دي.

یوه پوښتنه او د هغې جواب

۱۰- که څوک وایي چې: صحابه وو کرامو ﷺ خو د شهادت آرزو کړې وه لکه چې د [آل عمران: ۱۲۱] ایت لاندې یو مثال تېر شوی دی او ځینو مفسرینو کرامو د دوی د خولو څخه لیکلي دي چې ځینو صحابه وو کرامو به (چې بدر ته نه وه حاضر شوي) سوال کاوه چې: «اللَّهُمَّ إِنَّا نَسْأَلُكَ أَنْ تُرَبِّتَنَا يَوْمًا كَيَوْمَ بَدْرٍ»^۱ یعنی: ای الله! مونږ درڅخه سوال کوو چې مونږ ته هم داسې ورځ راولیده کړې لکه

(۱) تفسیر الطبري ج ۴ ص ۱۱۰

د بدر د غزا ورځ، ترڅو مونږ په مېړانه جهاد وکړو او د هغو اجرونو مستحق شو چې د بدر مجاهدین یې مستحق شوي دي.

نو پوښتنه دا ده چې د څه حکمت د کبله الله ﷻ د صحابه وو کرامو آرزو د دوی په الفاظو سره تعبیر نه کړه چې: «وَلَقَدْ كُنتُمْ تَمَنَّوْنَ الشَّهَادَةَ فِي سَبِيلِ اللَّهِ» او بې شکه تاسو د الله په لار کښې د شهادت آرزو کوله؟

مونږ وايو - والله أعلم - چې: د لاندې وجود کبله د «شهادة» څخه په «موت» سره تعبیر وکړی شو: الف: د مرگ آرزو خو د کلک جهاد څخه کنایې ده. یعنې ای الله ﷻ مونږ ته دومره ثبات او استقامت راپه برخه کړې چې د مرگ د وخته پورې ستا په لاره کښې وجنگېږو او فرار (تېښته) ونه کړو. په همدې مطلب باندې لاندې دوه روایتونه دلالت کوي چې ځینو محدثینو د حدیثیه د بیعت په هکله روایت کړی دی:

اول: د سلمه ﷺ څخه چا پوښتنه وکړه چې: د حدیثیه په ورځ مو د نبی کریم ﷺ سره په څه شي باندې بیعت وکړ؟ هغه وویل چې: «عَلَى الْمَوْتِ»^(۱) په مرگ مو ورسره بیعت وکړ.

دوهم: جابر ﷺ وايي چې مونږ د نبی کریم ﷺ سره په دې بیعت کړې دی چې: «أَنْ لَا نُفِرَ»^(۲) تېستو به نه. نو دا دوهم روایت د اول روایت دپاره بیان واقع شوی دی.

نو څرنگه چې دغه ډول کنایه د موت په کلمه کښې مروج ده او د شهادت په کلمه کښې یې رواج نه درلود نو ځکه الله ﷻ «وَلَقَدْ كُنتُمْ تَمَنَّوْنَ الْمَوْتَ» نازل کړ او «تَمَنَّوْنَ الشَّهَادَةَ» یې نازل نه کړ. ب: د شهادت مرگ لاندې دوه حیثیته لري:

اول: د الله ﷻ په لار کښې مړینه، ترڅو د همدې رضا حاصله شي. همدا د صحابه وو کرامو ﷺ قصدي غوښتنه وه.

دوهم: د کافرانو د لاسه وژنه. دا د هغوی قصدي غوښتنه نه وه خو په ضمني توګه یې د تحقق څخه خلاصون نه وه. نو که بالفرض د «الْمَوْتِ» په عوض د «الشَّهَادَةِ» کلمه نازل شوې وی نو د ځینو خلکو ذهن ته به دا خبره ورغلې وی چې هغوی محض د ځان وژنې (انتحار) آرزو کړې ده. حال دا چې دا کار نه د هغوی آرزو وه او نه د الله ﷻ خوښ دی لکه چې فرمایي: «وَلَا تُلْقُوا بِأَيْدِيكُمْ إِلَى التَّهْلُكَةِ» [البقرة: ۱۹۵] یعنې: تاسو د هلاکت ځای ته په خپلو لاسونو سره ځانونه مه وراچوئ.

د دې نظیر دا دی چې یو مسلمان مریض د کافر ډاکټر څخه د خپلې روغتیا دپاره دارو درمل کوي، که څه هم دا کار ډاکټر ته ګټه رسوي چې ډاکټري یې شهرت پیدا کوي او دارو درمل یې ښه خرڅېږي، مګر دا په ضمني توګه تحقق مومي نه په قصدي ډول باندې، ځکه چې د مسلمان مریض نیت دا وي چې خپل صحت یې ښه شي.

(۱) جامع الترمذي ج ۱ ص ۲۸۸

(۲) صحيح مسلم ج ۲ ص ۱۲۹

﴿ وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَلَا يَنْتَبِهُونَ ﴾
 أَعْقَبِكُمْ وَمَنْ يَنْقَلِبْ عَلَى عَقْبَيْهِ فَلَنْ يَضُرَّ اللَّهَ شَيْئًا وَسَيَجْزِي اللَّهُ الشَّاكِرِينَ ﴿١٤٤﴾
 وَمَا كَانَ لِنَفْسٍ أَنْ تَمُوتَ إِلَّا بِإِذْنِ اللَّهِ كِتَابًا مُؤَجَّلًا وَمَنْ يُرِدْ ثَوَابَ الدُّنْيَا
 نُؤْتِهِ مِمَّا مِنْهُ وَمَنْ يُرِدْ ثَوَابَ الْآخِرَةِ نُؤْتِهِ مِمَّا مِنْهَا وَسَيَجْزِي اللَّهُ الشَّاكِرِينَ ﴿١٤٥﴾

[۱۴۴] او محمد ﷺ نه دی مگر یو پیغمبر دی، بې شکه د ده څخه وړاندې (دې) پیغمبران تېر شوي دي. ایا نو که هغه (محمد ﷺ) مړ شي او یا (بالفرض) ووژل شي نو تاسو به بېرته په خپلو پوندو باندې ستنېږئ (او مرتد کېږئ به)؟ او هر څوک چې په خپلو پوندو باندې بېرته ستون شي نو هیڅکله به الله ﷻ ته څه ضرر ونه شي رسولی (او د دین د وړاندې تللو په لار کېنې به خنډ جوړ نه شي). او ډېر ژر به الله ﷻ شاکرانو ته جزا ورکړي (چې قدمونه به یې لا پسې ثابت کړي او د نېکیو توفیق به یې په برخه شي).

[۱۴۵] او هیڅ نفس لره دا نشته چې مړ شي مگر د الله ﷻ په اذن (ارادې) سره (د مرګ نېټه لیکلې شوې ده) داسې لیکل چې نېټه یې ټاکله شوې ده. او څوک چې د دنیا اجر غواړي نو هغه ته به د همدې اجر څخه (زمونږ د خوښې په اندازه) څه ورکړو. او څوک چې د آخرت اجر غواړي نو هغه ته به د همدې اجر څخه (زمونږ د خوښې په اندازه) څه ورکړو. او هم به مونږ ډېر ژر (په دنیا کېنې هم) شکر گذارانو ته (چې همدغه ثابت قدمه خلک دي) عوضونه ورکړو.

ارتباط او شان نزول

۱- په وړاندېنيو ایتونو کېنې یوې هولناکې واقعي ته اشاره ده چې د همدغې واقعي په نسبت ذکر شوي ایتونه نازل شوي دي چې تفصیل یې په لاندې ډول دی:

الف: د أحد د غره په نسبت پاسنۍ څنډه کېنې دوه ژۍ رابښکته شوې دي چې یوه ناله یې تشکيله کړې ده، دغه ځای نبي کریم ﷺ د مجاهدینو د مرکز دپاره وټاکه چې د په شاتګ دپاره ضرور وه.^(۱)

ب: د همدغه غره په لمن کېنې یې د مجاهدینو صفونه جوړ کړه چې خپل مرکز ته یې شا وه او مدینې منورې ته بالکل مخامخ وه.

ج: د مجاهدینو کین لاس ته یو وړوکی غره چې فعلاً د جَبَلُ الرُّمَاء (د غشو ویشتونکو غر) په نامه یادېږي او په هغه وخت کېنې د جبل عینین په نوم بلل کېده. نبي کریم ﷺ په دغه غره باندې

(۱) تفهیم القرآن ج ۱ ص ۲۷۰ ضمیمه نقشه.

پنځوس کسه غشي ويستونکي کښېنول چې تاسو د همدې خوا څارنه وکړئ چې دښمن راباندې د دې طرفه حمله ونه کړي، د دې ټولگي مشر عبد الله بن جبیر ؓ نومېده.

دغه ټولگي ته نبي کریم ﷺ توصیه کړې وه چې تاسو به په هیڅ صورت دغه کنډو نه پرېږدئ که مونږ غالب شو او که مغلوب، باید تاسو د همدې ځایه حرکت ونه کړئ ترڅو چې زه دوهم هدایت درکړم. حتی ورته یې فرمایلي وه چې: «إِنْ رَأَيْتُمُونَا نَخْطِفُ الطَّيْرَ فَلَا تَبْرَحُوا مَكَانَكُمْ»^(۱) «وَأَنَا لَنْ نَزَالَ غَالِبِينَ مَا تَبْنُم مَكَانَكُمْ»^(۲). یعنې: که بالفرض مونږ وگورئ چې مرغان مو غوښې تښتوي هم تاسو به د خپله ځایه حرکت نه کوئ، او مونږ به تر هغه همېشه غالب یاستو ترڅو چې تاسو په خپل ځای باندې ثابت پاتې یاستئ.

د: کله چې جنگ تود شو نو کافرانو ماتې وخوړه او حتی هغو کافرو زنانه وو هم پیڅې راپورته کړې او د میدانې څخه وتښتېدلې چې تر اوسه پورې یې د خپلو جنگیالیو دپاره سندرې ویلې او داریالونه یې ورته درزول.

ه: کله چې غشو ویشتونکو دغه حالت ولید نو یو تربله یې سره نارې کړې چې «الْغَنِيْمَةُ الْغَنِيْمَةُ» غنیمت! غنیمت!، یعنې کافران خو وتښتېدل نور نو دلته زمونږ کښېناستل څه فائده نه کوي، ښه دا ده چې وربښکته شو او د غنیمت مالونه راغونډ کړو. دوی ته خپل مشر (عبد الله بن جبیر ؓ) ډېره توصیه وکړه چې داسې مه کوئ او د نبي کریم ﷺ آوامر یې ورپه زړه کړه چې مونږ ته یې داسې-داسې فرمایلي وه، خو د دې ټولو هلو ځلو سره سره د مشر په شمول یوولس کسه دلته پاتې شوه او نور د غنائمو د راټولولو دپاره د خپلې مورچې څخه وربښکته شوه.

و: کافرانو د جنگ دپاره دوه نیم سوه (۲۵۰) کسان سواره درلوده، کله چې دوی ولیده چې کنډو د مجاهدینو څخه لږ څه خالي شو او په دې پوه شوه چې پاتې کسان مو د حملې مخه نه شي نیولی نو دغې (د سورو ډلې) د کنډو په پاتې مجاهدینو باندې برید وکړ چې هغوی یې شهیدان کړه او د جنگ په میدان کې یې د شا د پلوه نور مجاهدین د حملې لاندې راوستل چې د کافرانو په څار او د غنیمت په راغونډولو بوخت وه.

ز: په عین وخت کې تښتېدونکي کافران بهرته راتاو شوه او مجاهدین د دوه طرفه حملې لاندې واقع شوه او داسې توره شپه جوړه شوه چې خپل او پردي نه معلومېده. حتی چې الیمان ؓ پخپله د مجاهدینو د لاسه په دې گومان شهید شو چې کافر دی، که څه هم د هغه زوی (حذیفه ؓ) ډېرې نارې وکړې چې: «أَيُّ أَبِي»^(۳) یعنې دا زما پلار دی، دا زما پلار دی. مگر په دغسې حال کې چې خبره اورېده؟!.

ح: په دغه وخت کې اویا (۷۰) کسه مجاهدین شهیدان او ډېر زخمیان شوه چې هر چا خپل مرگ په سترگو ولیده.

(۱) صحیح البخاري ج ۱ ص ۴۲۶

(۲) البحر المحيط ج ۳ ص ۳۷۹: تفسیر البغوي ج ۱ ص ۳۵۷

(۳) صحیح البخاري ج ۲ ص ۵۸۱

ط: په عین وخت کښې نبي کریم ﷺ هم د حملې لاندې راغی چې مبارک غاښ یې شهید شو او د زغرو دوه کړۍ یې په مبارک مخ کښې ننوتلې او مبارکې وینې ورباندې راروانې شوې^(۱).

ي: د نبي کریم ﷺ څخه په دفاع کښې مصعب بن عمیر ؓ شهید شو او قاتل یې گومان وکړ چې دا نبي کریم ﷺ دی، نو کافرانو ته بېرته ورستون شو او خبر یې وروړ چې نبي کریم ﷺ مې وواژه.

يا: په همدې وخت کښې یوه نامعلومه چیغې وهونکي چیغه کړه چې: «إِنْ مُحَمَّدًا قَدْ قُتِلَ»^(۲) یعنې: بې شکه محمد (ﷺ) ووژل شو. ځینې لا وایي چې دا چیغه ابلیس علیه السلام وکړه.

يب: په هر تقدیر، د همدې چیغې سره د اکثرو مجاهدینو جنګي مورال تیت شو او روحیات یې کمزوري شوه او هغو منافقینو چې په غزا کښې د غنیمت دپاره گډون کړی وه په تحریک آمېزه خبرو شروع وکړه، چې په نتیجه کښې په مجاهدینو کښې لاندې ډلې جوړې شوې:

اول: ځینې مجاهدین لاس ترڅنې کښېناستل چې اوس نو جنګ څه په کار دی چې نبي کریم ﷺ شهید شو. د همدې جملې څخه عمر ؓ او طلحه ؓ هم دي^(۳).

دوهم: ځینو ویلې چې اوس نو ژوند څه په کار دی، باید چې په هغې لارې باندې مونږ هم ووژل شو په کومې چې نبي کریم ﷺ وژلی شوی دی. د همدې ډلې څخه انس بن النضر ؓ هم وه چې په شدت سره یې په جنګ پیل وکړ ترڅو چې شهید شو او څه د پاسه اتیا تپونه یې وخواړه چې د شهادت څخه وروسته د ډېرو تپونو له وجې چا نه پېژانده، ترڅو چې د هغه خور د گوتو څخه وپېژانده چې دا د انس بن النضر ؓ مری دی^(۴).

درېم: ځینو ویلې چې راځئ ابو سفیان ته تسلیم شو، هغوی زمونږ عزیزان او د تره زامن دي^(۵). څلورم: منافقانو ویلې چې کاشکې عبد الله بن أبي (رئيس المنافقين) ته مو څوک استولي وی چې د ابو سفیان څخه یې را ته امان اخستی وی، محمد (ﷺ) که پیغمبر وی نو وژل شوی به نه وی، باید چې خپل پخواني دین ته بېرته ورستانه شو^(۶).

پنج: د همدې چیغې په اورېدلو سره په مجاهدینو کښې شکست گډ شو او داسې منډه پیل شوه چې د هیچا یو بل ته فکر نه وه. د نبي کریم ﷺ په شاوخوا کښې ایله څوارلس کسان پاتې وه چې اوه کسان انصار وه او اوه مهاجرین^(۷).

يد: نبي کریم ﷺ د ماتې خوړلو مجاهدینو په آخر کښې نارې وهلې چې: «إِلَيَّ عِيَادَ اللَّهِ، إِلَيَّ عِيَادَ اللَّهِ»^(۸) یعنې ماته راشئ ای د الله ﷻ بندگانوا، ماته راشئ ای د الله ﷻ بندگانوا. تردې چې دېرش

(۱) جامع الترمذي ج ۲ ص ۱۲۹

(۲) تفسیر الطبري ج ۴ ص ۱۱۲

(۳) تفسیر البغوي ج ۱ ص ۳۵۷

(۴) صحيح البخاري ج ۱ ص ۳۹۲، ج ۲ ص ۵۷۹

(۵) البحر المحیط ج ۳ ص ۶۸

(۶) الدر المنثور ج ۲ ص ۳۳۵

(۷) التفسیر الكبير ج ۹ ص ۵۱

(۸) تفسیر الطبري ج ۴ ص ۱۱۲: تفسیر الخازن ج ۱ ص ۵۹۸

کسه صحابه کرام ۽ ورته راتول شوه.

یه: کله چې د نبی کریم ۺ په شاوخوا کښې دهرش کسه مجاهدین راغونډ شوه نو دوی یې د ملامتې لاندې راوستل چې تاسو ولې وتښتېدلئ او زه مو په خای پرېښودلم؟ نو دوی خپل اعتذار داسې وړاندې کړ چې یا رسول الله! زمونږ مور او پلار دې ستا څخه څار شي «أَتَانَا الْخَبْرُ بِأَنَّكَ قُتِلْتَ فَرُغْنَا قُلُوبَنَا قَوْلَيْنَا مُذِيرَيْنِ»^(۱) مونږ ته خبر راغی چې ته ووژلی شوې نو زمونږ زړونه د رعب (ډار) لاندې راغله چې په نتیجه کښې مونږ میدان ته شا کړه او وتښتېدلو.

یو: په ذکر شوي حالت کښې مجاهدین د دومره زیات رعب لاندې راغلي وه او دومره زیات وارخطا شوي وه چې ډېر بسیط معلومات یې هم د ماغزو څخه وتلي وه تا به ویل چې دوی ته هیڅ معلومات نشته. لاندې څو مثالونه یې ولولئ:

الف: دوی مرگ په سترگو باندې ولید خو دا بسیط حقیقت یې د نظره پټ پاتې شو چې نبی کریم ۺ د پیغمبرانو د جملې څخه یو پیغمبر دی، لکه د هغوی د ژوند دورې چې تېرې شوې دي د ده ۺ د ژوند دوره به هم ضرور یو وخت تېره شي، مرگ خو د رسالت سره څه منافات نه لري.

ب: نبی کریم ۺ خو د دین اصلي مالک نه دی، اصلي مالک خو یې یوازې الله ښه دی چې مسلمانان یې عبادت او بندگي کوي. نو که د دین رسوونکی وفات شي، وفات به شي، الله ښه خو همېشه ژوندی دی او هیڅکله ورباندې زوال نه راځي.

ج: ټولو صحابه وو کرامو ۽ ته څرگنده وه چې نبی کریم ۺ به یو وخت وفات شي مگر وژل کېږي نه. لکه چې الله ښه فرمایي: ﴿وَاللَّهُ يَعْصِمُكَ مِنَ النَّاسِ﴾ [المائدة: ۶۷] یعني: (ای پیغمبره!) او الله ښه دې د خلکو څخه ساتي (دوی دې وژلی نه شي). خو د وارخطانۍ د کبله ترې همدغه الهي فرمان هم هېر شوی وه.

لنډه دا چې په دغسې هولنګ حالت کښې ذکر شوي ایتونه نازل شوه^(۲)، چې د مضامینو خلاصه یې لاندې لوستلی شئ:

د مطلب خلاصه

- ۱- یعني: محمد ۺ خو الله نه دی چې نه به مړ کېږي او نه به وژل کېږي او همېشه به ژوندی وي، بلکې د پیغمبرانو د جملې څخه یو پیغمبر دی. لکه څنګه چې د هغوی دورې تېرې شوې دارنگه به د ده د ژوند دوره هم یو وخت ضرور ختمېږي. او دا ځکه چې نوموړی ۺ د دین مالک نه دی بلکې د دین رسوونکی دی، کله یې چې خپله وظیفه ترسره کړه نو بیا یې د ژوند ادامې ته څه اړتیا نشته.
- ۲- ای مؤمنانو د نبی کریم ۺ د وژنې په دروغژن خبر باندې ولې دومره وارخطا شوی چې وړاندې او بهرته درڅخه غلط شوه او په تښتېدلو مو پیل وکړ؟ نن چې په دروغژن خبر باندې تاسو

(۱) روح المعاني ج ۴ ص ۷۲

(۲) تفسیر ابن کثیر ج ۱ ص ۴۰۹؛ تفسیر البغوي ج ۱ ص ۲۵۸

دغه حالت ته ورسېدئ نو بله ورځ چې خبر رېښتیا شي او نبي کریم ﷺ وفات شي او يا بالفرض وفات شي نو ايا تاسو به دين ته شا کوئ او بهرته به کفر ته اوږئ؟

۳- که ستاسو دا خيال وي چې نبي کریم ﷺ د دين ساتونکی دی او کله چې دی د منځه لاړ شي دين به هم د منځه ځي، نو دغسې نه ده. د دين حافظ او ناصر الله ﷻ دی او بس، ستاسو څخه به غير يې هم ساتلی شي. نو که څوک مرتد شي يو ازې خپل خان ته به ضرر ورسوي د الله ﷻ دين ته ضرر نه شي رسولی. الله ﷻ تاسو ته څه اړتيا او احتياج نه لري بلکې د همدې ﷻ په تاسو باندې يو لوی نعمت ايښي دي چې په اسلام باندې يې مشرف کړي ياست. که د همدې نعمت شکريه وکړئ او په اسلام باندې کلک شئ (نبي کریم ﷺ ژوندی وي او که نه) نو الله ﷻ شکر گزاران يې اجره نه پرېږدي، ډېر ژر به په دنيا او آخرت کېنې اچونه درکړي.

۴- ای مؤمنانوا لاندې څو حقائق په ياد ولرئ:

الف: هر نفس ضرور د مرگ څکونکی دی که څه هم يا پيغمبر وي او يا مقرب ملائک وي. نو خپله مسلمانې د نبي کریم ﷺ په حيات پورې مه تړئ د الله ﷻ پورې يې وتړئ چې ازلا او ابدآ ژوندی دی. ب: هيڅوک د الله ﷻ د حکم څخه په غير نه شي مړ کېدلی نو که د ده ﷻ اراده نه وي شوې کافران تاسو نه شي وژلی. نو په جهاد کېنې يې زړه کېږئ مه او مه پکېنې سستي کوئ.

ج: د مرگ نېټه بالکل د الله ﷻ په نزد باندې ټاکله شوې ده چې نه وړاندې کېږي او نه وروسته کېږي، نه څوک يې وخته مړ کېږي او نه د وخت څخه وروسته څوک ژوندی پاتې کېدلی شي. نو هيڅوک په تېښته باندې د مرگ څخه نجات نه شي موندلی.

د: خو دا کېدلی شي چې د اچرونو څخه خپل خان محروم او بې برخې کړئ، او دا ځکه چې:

اول: څوک چې د دنيا اجر غواړي او د دې دپاره په جهاد کېنې مشغول وي چې څه غنائم په لاس ورشو نو هغه ته مونږ د دنيا اجر ورکوو مگر څومره چې زمونږ اراده وي، نه هغومره چې هغوی يې غواړي.

دوهم: څوک چې د آخرت اچرونه غواړي نو هغه ته هم د آخرت اچرونه ورکوو او هم د دنيا، ځکه چې دوی شاګران دي او مونږ به دوی ته د آخرت څخه مخکېنې په دنيا کېنې هم ډېر ژر اچرونه ورکړو او هم به يې د زياتو نېکيو توفيق په نصيب کړو.

توضیحات

۱- صحابه وو کرامو ﷺ د نبي کریم ﷺ سره افراطي محبت درلود، داسې محبت چې په تاريخ کېنې ساری نه لري. او دا قانون دی چې د هر شي سره څوک زيات محبت ولري د هغه د زوال اوازه ورباندې يې اندازې درنه تمامېږي، د همدې کبله د احد په غزا کېنې د نبي کریم ﷺ د وژنې دروغژنې اوازې دوی ډېر متاثر کړه او مورال يې ښکته شو، تردې چې ځينې لاس تر زني کېناستل او د جنگ څخه يې صرف نظر وکړ او ځينو تېښتېدلو ته مخه کړه.

الله ﷻ لطف و کرم او دوی یې په همدې باره کښې هم د ابتلاء (ازمېښت) لاندې ونيول او د نبی کریم ﷺ په ژوند کښې یې د نوموړي دهشتناک خبر سره لاس او گړهوان کړه، ترڅو دوی د یو پلوه د نبی کریم ﷺ د رښتیا نبي مرگ په وخت کښې روحیات د لاسه ورنه کړي او د بله پلوه ورته په همدې لار، هدايات او لارښوونې نازلې کړي چې د رښتیا نبي مرگ په وخت کښې پرې ډاډینه حاصله کړي او خپله وارخطائي ورباندې لرې کړي ته به وایي چې نبی کریم ﷺ د مرگ څخه وروسته بېرته راژوندی شو او دوی ته یې لارښوونې وکړې.

که دا واقعه نه وی پېښه شوې او نبی کریم ﷺ وفات شوی وی نو وحې به قطعه وی څوک به نه وی چې صحابه کرام ﷺ یې ډاډه کړي وی.

د همدې کبله کله چې رښتیا نوموړې واقعه پېښه شوه، صحابه کرام ﷺ د ذکر شوي ایت په اوریدلو باندې مطمئن شوه او وارخطائي یې ورکه شوه. د ښه وضاحت دپاره لاندې توضیح ولولی:

د نبی کریم ﷺ وفات او د صحابه کرامو حال

۲- کله چې نبی کریم ﷺ وفات شو ابو بکر الصديق ﷺ غائب وه، او په نورو صحابه وو کرامو ﷺ باندې د غم توره شپه جوړه شوه او ټول د وارخطائي سره مخامخ شوه، تر دې چې^(۱):

الف: عثمان بن عفان ﷺ بالکل ژبون وتاړه شو چې خبرې یې نه شوې کولې.

ب: علي ﷺ د خلکو څخه پټ شو، تا به ویل چې په خبرو باندې یې زور نه رسېږي.

ج: عمر بن الخطاب ﷺ توره وویستله او اعلان یې وکړ چې د هر چا د خولې څخه واورم چې نبی کریم ﷺ وفات شوی دی په دې توره به یې سر پرې کړم!

د: مگر کله چې ابو بکر الصديق ﷺ راغی او په همدې غملېلې پېښه باندې پوه شو نو په نبی کریم ﷺ باندې یې مبارک مخ لوڅ کړ او په اوچولي باندې یې مچې کړ او بیا یې مخاطب کړ چې ای د الله ﷻ پیغمبره! کوم مرگ چې الله ﷻ درته مقرر کړی وه هغه درته ورسېده. او الله ﷻ به په تاباندې دوه ځله مرگ رانه ولي.

بیا جومات ته لاړ او په ممبر باندې پورته شو او دغه ایتونه ﴿وَمَا مُحَمَّدٌ إِلَّا رَسُولٌ﴾ الآيات یې ولوستل (چې د احد په غزا کښې د دروغژن خبر د وجې نازل شوی وه) او خلک یې مخاطب کړه چې: ای خلکو! «مَنْ كَانَ يَعْبُدُ اللَّهَ فَإِنَّ اللَّهَ حَيٌّ لَمْ يَمُتْ وَمَنْ كَانَ يَعْبُدُ مُحَمَّدًا فَإِنَّ مُحَمَّدًا قَدْ مَاتَ»^(۲) یعنی: چا چې د الله ﷻ عبادت کاوه نو په خپل دین باندې دې کلک پاتې شي ځکه چې الله ﷻ ژوندی دی، نه مړ شوی دی او نه مړ کېږي، او چا چې د محمد ﷺ عبادت کاوه نو یقیناً محمد ﷺ خو وفات شو. کله چې خلکو د ابو بکر الصديق ﷺ وينا واورېدله نو وارخطائي یې پورته شوه. عمر ﷺ په خپل اعلان باندې پښېمانه شو. تا به ویل چې ذکر شوی ایت شریف همدا دستي نازل شو، د دې څخه لږ مخکښې ورته د هیچا توجه نه وه او د ټولو صحابه وو کرامو د اذهانو څخه وتلی وه.

(۱) تفسیر القرطبي ج ۴ ص ۲۲۲

(۲) سنن ابن ماجه ص ۱۱۷

نبي کریم ﷺ دفن کړی شو

۳۔ کله چې د ابو بکر الصديق ﷺ خطابې صحابه کرام ﷺ راوړېښ کړه او حقيقت ته يې متوجه کړه نو دوی د نبي کریم ﷺ د دفن کولو تجهيزات په لاندې ډول سره ونيول؛ په داسې حال کې چې لږ وخت وړاندې يې تجهيزات بالکل په فکر کېنې نه ګرځېده:

الف: نبي کریم ﷺ د دوشنبې په ورځ وفات شو او د سې شنبې په ورځ دفن کړی شو. د مړي د تدفين شرعي مسئله دا ده چې بايد په تعجيل سره دفن کړی شي مګر دوی پکېنې د لاندې وجود کبله ټال واقع کړ^(۱):

اول: څه وخت په دې باندې تېر شو چې صحابه کرام ﷺ د نبي کریم ﷺ په وفات باندې متفق نه وه. دوهم: بيا يې په مدفن کېنې اختلاف پېښ شو، د ځينو رايه دا وه چې بايد د البقيع په هديره کېنې دفن کړی شي او د ځينو نظر دا وه چې بايد په جومات کېنې يې دفن کړو. بالاخره ابو بکر الصديق ﷺ فيصله وکړه چې بايد په همغه ځای کېنې دفن کړی شي په کوم کېنې چې وفات شوی دی. يعنې د بي بي عائشې رضی الله عنها په هغې کوټه کېنې، چې په ﴿وَإِذْ غَدَوْتَ مِنْ أَهْلِكَ تُبَوِّئُ الْمُؤْمِنِينَ مَقْعِدَ لِلْقِتَالِ﴾ [آل عمران: ۱۲۱] ايت کېنې ورته اشاره شوې ده.

ابو بکر الصديق ﷺ وويلې چې ما د نبي کریم ﷺ څخه اورېدلي دي چې «مَا قُبِضَ نَبِيٌّ إِلَّا دُفِنَ حَيْثُ يُقْبَضُ»^(۲) يعنې: د هيڅ پيغمبر روح نه دی قبض شوی مګر په همغه ځای کېنې دفن کړی شوی دی چرته يې چې روح قبض کړی شي.

درېم: بيا څه وخت د خليفه په ټاکلو باندې هم ولګېد، ترڅو چې د ابو بکر الصديق ﷺ سره بيعت تمام شو او د اختلاف دروازه بنده شوه او د منافقانو د شیطانت مخه ونيوله شوه. مونږ ته داسې ښکاري چې که د خلافت د ټاکنې مسئله يې د تدفين څخه نه وی مخکېنې کړې دومره ژر به نه وی فيصله شوې. او دا ځکه چې نبي کریم ﷺ لا د دوی د منځه جسمًا نه وه وتلی او انوار يې لا نه وه تې شوي.

انس ﷺ وايي چې مونږ لا د نبي کریم ﷺ د تدفين څخه لاسونه نه وه ځنډلي «حَتَّى انْكَرْنَا قُلُوبُنَا»^(۳) چې خپل زړونه مونږ نااشنا وګڼل، يعنې پخوانی حالت پکېنې نه وه پاتې. برسېره په دې د منافقانو ټګۍ ته هم موقع ورنه کړی شوه، او د دې کبله چې د ټولو صحابه وړ کرامو ﷺ تدفين ته عجله وه نو چندان جنجال يې هم د خلافت په مسئله کېنې ونه کړ. په هر تقدير، کله چې ذکر شوې درې مسئلې حل شوې نو نبي کریم ﷺ ته غسل ورکړی شو او د تکفين څخه وروسته يې جنازه اداء کړی شوه.

(۱) تفسير القرطبي ج ۴ ص ۲۲۴

(۲) سنن ابن ماجه ص ۱۱۷

(۳) سنن ابن ماجه ص ۱۱۸

د نبی کریم ﷺ د جنازې کیفیت

۴۔ د نبی کریم ﷺ د جنازې په لمانځه کېنې صحیح خبره دا ده چې په لاندې کیفیت باندې اداء کړی شو^(۱):

د نبی کریم ﷺ مبارکه جنازه په کوټه کېنې په کټ باندې کېښودله شوه او ډلې-ډلې سړي ورننوتل، کله چې نارینه د جنازې څخه فارغ شوه نو بیا زنانه په همدې کیفیت باندې ور داخلې شوې او د جنازې لمونځونه یې ورباندې وکړه، او په آخر کېنې هلکانو ته هم په ذکر شوي ډول باندې د جنازې اداء کولو موقع ورکړی شوه.

سوال جواب

۵۔ که څوک وايي چې: په دې کېنې څه حکمت دی چې په دې مقام کېنې نبی کریم ﷺ په نامه (محمد ﷺ) باندې یاد کړی شو چې د ولادت په اومه ورځ ورباندې خپل نیکه عبد المطلب ایښی وه؟
مونږ وایو چې^(۲):

الف: د احد په غزا کېنې چې کوم منافق د نبی کریم ﷺ د وژل کېدو دروغینه چیغه کړه، هغه چیغه د نبی کریم ﷺ په نوم (محمد) سره وه، نو الله ﷻ د همدغې دروغینې چیغې د رد کولو او د صحابه وو کرامو ﷺ د تسکین دپاره هم د نبی کریم ﷺ محضه نوم یاد کړ او ایتونه یې رانازل کړه ترڅو تشویش او د تشویش پورته کول دواړه سره مطابق شي.

ب: دا د مرگ د یادونې مقام وه، او څرنگه چې نبی کریم ﷺ د نورو خلکو څخه صرف په مړه کېدلو کېنې څه فرق نه لري، نو په نامه باندې یاد کړی شو چې یوازې د ده ﷺ په مبارک شخصیت باندې دلالت کوي او بس. یا په بل عبارت: نبی کریم ﷺ د رسالت له حیثه د قیامت تر ورځې ژوندی دی خو د شخص له حیثه وفات شوی دی او بس.

خلوة څه معنی؟

۶۔ د ﴿خَلَّتْ﴾ کلمه د "خِلوة" څخه اشتقاق شوې ده او "خِلوة" د خالیوالي په معنی سره دی^(۳)، لکه چې الله ﷻ فرمایي: ﴿وَإِذَا خَلَوْا عَضُّوا عَلَيْكُمُ الْأَنَامِلَ مِنَ الْغَيْظِ﴾ [آل عمران: ۱۱۹] یعنې: او کله چې دوی خالي شي نو په تاسو باندې د غصې د کبله د خپلو گوتو څوکی چيچي. مگر څرنگه چې د یو شي وخت تېر شي نو په حقیقت کېنې هغه د نورو شيانو څخه خالي شي د همدې وجې کله-کله د مرگ په معنی هم استعمال مومي.

(۱) سنن ابن ماجه ص ۱۱۸

(۲) روح المعاني ج ۴ ص ۷۳

(۳) مفردات الراغب ص ۱۵۹

په دې مقام کښې يې د معنی حاصل داسې کېږي چې ستاسو پیغمبر ﷺ خو د نورو پیغمبرانو عليهم السلام په څېر یو پیغمبر دی، الله ﷻ خو نه دی چې همېشه به ژوندی وي، که نن مړ نه دی سبا به مړ شي او دوره به يې تېره شي لکه چې د نورو پیغمبرانو عليهم السلام دورې تېرې شوې، ځينې وفات شوه لکه موسیٰ ﷺ، هارون ﷺ، او نور. ځينې ووژل شوه لکه زکریا ﷺ، یحییٰ ﷺ، او نور. او عیسیٰ ﷺ لا ژوندی اسمان ته وځېږول شو او دوره يې ختمه شوه.

خو په دې ټولو صورتونو کښې د هغوی امتیانو نه په جهاد کښې سستي وکړه او نه د دین څخه بېرته ستانه شوه. نو ای محمدي (ﷺ) امته! چې تاسو په ټولو امتونو کښې مختار امت یاست ایا ستاسو سره دا خبره مناسبه ده چې د خپل پیغمبر ﷺ د وفات څخه وروسته یا په جهاد کښې سستي وکړئ او یا دین ته شا کړئ؟ ستاسو څه خیال دی چې نبي کریم ﷺ به همېشه ژوندی وي؟

سوال جواب

۷- که څوک وايي چې: د نبي کریم ﷺ د مرګ په اوازې سره خو ځينې مجاهدین وارخطا شوه او په جهاد کښې سست شوه، مرتد خو نه شوه، نو څنگه ورته الله ﷻ داسې کلمات استعمال کړه چې هغه د مرتد دپاره استعمالېږي او ويې فرمايل چې: ﴿أَنْقَلَيْتُمْ عَلَىٰ أَعْقَابِكُمْ﴾؟ مونږ وايو چې:

الف: د ځينو صحابه وو کرامو ﷺ جهاد ته شا کول د دوی شان او رتبې ته په کتلو سره داسې وگڼل شوه لکه چې د دوی څخه ارتداد واقع شوی وي، لکه چې وايي "حَسَنَاتُ الْأَبْرَارِ سَيِّئَاتُ الْمُفْرِّقِينَ" د نېکانو حسنات د مقربينو دپاره د گناه په منزله دي.

ب: چې نن په يوه دروغژن خبر باندې په جهاد کښې سست شوی ایا نو سبا به په رښتياني خبر باندې د جنگ په میدان کښې مرتد کېږي او د اسلام څخه به لاس اخلي؟

ج: ځينې خلک واقعاً هم مرتد شوي وه او د کفر خبرې يې د خولو څخه وتلې وې لکه چې مونږ د همدې ايتونو د شان نزول او ارتباط په بحث کښې واضحه کړي دي. مګر هغوی اصلاً منافقان وه مونږ ورته ځکه مرتدان وايو چې ظاهراً مؤمنان وه او بيا يې خپل باطني کفر ښکاره کړ او کفرې خبرې يې وکړې.

په عربي لغت بلکې په ټولو لغاتو کښې قاعده ده چې د ځينو خلکو د فعل نسبت کله-کله ټولو خلکو ته هم کېږي، لکه چې د [البقرة: ۷۲] ايت لاندې پکښې مکمل بحث تېر شوی دی.

هېر مونه شي!

۸- هېر مونه شي چې په عربي کلام کښې دا ډول جمله "وَمَا كَانَ لِزَيْدٍ أَنْ يَقُولَ" په هغه حال کښې استعمالېږي چې د مجرور څخه فعل منفي وګرځولی شي. مګر دغه منفي کول په لاندې صورتونو کښې تحقق مومي^۱:

الف: چې فعل د مجرور دپاره حقیقه محال وي. لکه چې الله ﷻ فرمایي: ﴿ مَا كَانَ لَكُمْ أَنْ تُبْنُوا شَجَرًا ﴾ [النمل: ۶۰] یعنی: تاسو لره دا نشته چې د باغونو ونې رازرغونې کړئ. دا کار تاسو ته محال دی.

د همدې ډول څخه دا ایت شریف هم دی چې: ﴿ وَمَا كَانَ لِنَفْسٍ أَنْ تَمُوتَ إِلَّا بِإِذْنِ اللَّهِ ﴾ یعنی: هر نفس ته محال ده چې د الله ﷻ د اجازې څخه په غیر مړ شي نو د جنگ د میدان څخه تېرېدل څه فائده کوي.

ب: چې فعل د مجرور دپاره په عادت کښې محال وي. لکه چې مونږ ووايو: ﴿ مَا كَانَ لَكَ أَنْ تُطِيرَ ﴾ تاته دا نشته چې ته والوزي. یعنی دا کار عادة محال دی چې انسان مستقیماً پرواز وکړي.

ج: چې فعل د مجرور دپاره شرعاً ممنوع وي. لکه چې الله ﷻ فرمایي: ﴿ وَمَا كَانَ لِمُؤْمِنٍ أَنْ يَقْتُلَ مُؤْمِنًا ﴾ [النساء: ۹۲] او یوه مؤمن لره دا نشته چې بل مؤمن ووژني. یعنی: دا کار په شریعت کښې ممنوع دی.

د: چې فعل د مجرور څخه ادباً منفي کړی شوی وي. لکه: ﴿ مَا كَانَ لِلتُّلَمِيذِ أَنْ يَتَقَدَّمَ الْأَسَازَ ﴾ شاگرد نه دا نشته چې د استاذ څخه وړاندې شي. یعنی دا کار هغه ته بې ادبي ده.

﴿ وَكَأَيِّنْ مِنْ نَبِيِّ قَتَلَ مَعَهُ رَبِّيُونَ كَثِيرٌ فَمَا وَهَنُوا لِمَا أَصَابَهُمْ فِي سَبِيلِ اللَّهِ وَمَا ضَعُفُوا وَمَا اسْتَكَانُوا وَاللَّهُ يُحِبُّ الصَّابِرِينَ ﴾ (۱۱۱) ﴿ وَمَا كَانَ قَوْلُهُمْ إِلَّا أَنْ قَالُوا رَبَّنَا اغْفِرْ لَنَا ذُنُوبَنَا وَإِسْرَافَنَا فِي أَمْرِنَا وَثَبِّتْ أَقْدَامَنَا وَانصُرْنَا عَلَى الْقَوْمِ الْكَافِرِينَ ﴾ (۱۱۲) ﴿ فَآتَاهُمُ اللَّهُ ثَوَابَ الدُّنْيَا وَحُسْنَ ثَوَابِ الْآخِرَةِ وَاللَّهُ يُحِبُّ الْحَسَنِينَ ﴾ (۱۱۳)

[۱۴۶] او د پیغمبرانو څخه ډېر (داسي) وه چې د دوی په ملګرتیا سره ډېر ربانيان (متقيان د کافرانو په مقابل کښې) جنگېدلي وه نو دوی د هغو مصیبتونو د کبله نه وه سست شوي چې دوی ته د الله ﷻ په لار کښې رسېدلي وه، او نه کمزوري شوي وه، او نه یې (دښمنانو ته) عاجزي کړې وه (نو تاسو ولي د هغوی په شان جوړ نه شوی).

او الله ﷻ صبر کوونکي خوښوي (په هره زمانه کښې چې وي).

[۱۴۷] او د دوی (ربانيانو) بله خبره نه وه مګر دا وه چې دوی به ويلي: اي زمونږ ربه! مونږ ته ګناهونه راوبښه او هم (مونږ ته) زمونږ په کار کښې د حد څخه تېرېدنه (راوبښه)، او پښې مو (په جنگ کښې) کلکې کړه، او په کافر قوم باندې راسره نصرت وکړه.

[۱۴۸] نو دوی ته الله ﷻ د دنیا اجر و ورکړه او د آخرت ډېر ښائسته اجر و ورکړه. او الله ﷻ محسان (نيکي کوونکي) خوښوي.

ارتباط او د مطلب خلاصه

۱- دا ایتونه هم وړاندې مضمون تعقیبوي چې د نبی کریم ﷺ د مرګ په درو شزته اواز به بالدي په تاسو کېنې ولې کمزوري او سستي موجوده شوه او حتی ځینو کسانو مو وغوښتل چې د کافرانو اطاعت ته سرونه ټیټ کړي.

۲- یعنې ای موښانوا څرنگه چې تاسو په ټولو امتونو کېنې مختار امت یاست نو په کار ده چې ستاسو مقاومت هم د نورو امتونو په پرتله قوي او کلک وي، حال دا چې په پخوانیو امتونو کېنې داسې ډېر خلک تېر شوي دي چې د خپلو پیغمبرانو علیهم السلام په انډیوالۍ کېنې ستاسو غوندې ډېرو مشکلاتو سره مخامخ شوي وه خو د لاندې درې کارونو څخه یې یو هم نه دی کړی:

الف: د همدغو مصیبتونو د کبله د جهاد څخه سست نه شوه چې وتښتي او میدان خوشې کړي.

ب: کمزوري نه شوه چې وسله په ځمکه کېږدي او د جنگ په میدان کېنې لاس تر زنې کېنې.

ج: د خپلو دښمنانو څخه د امان غوښتلو ته نه دي چمتو شوي.

خو په تاسو کېنې داسې خلک وه چې ذکر شوي درېواره کارونه یې وکړه. ایا دغسې کارونه کول بې صبري نه ده؟ ایا دا کارونه د مختار امت سره مناسب دي؟ الله ﷻ خو صبر کوونکي خوښوي ایا ذکر شوي کارونه بې صبري نه ده؟

دا وه د پخوانیو امتونو عملي کړنلاره، اما د هغوی قولې کړنلاره دا وه چې هغوی به په عین اطاعت کېنې الله ﷻ ته سوالونه کول او خپله ناتواني او کمزوري به یې ورته وړاندې کوله.

یا په بل عبارت: هغوی د دښمن په مقابل کېنې کمزوري نه وه خو د الله ﷻ په وړاندې یې خپل ځانونه ډېر کمزوري او گناهکار معرفي کول ترڅو دوی لاندې دوه نکتو ته اشاره وکړي:

اول: د دښمن په مقابل کېنې په قوت سره ودرېدل د الله ﷻ فضل دی.

دوهم: گناهونه د شکست اسباب دي.

نو دوی به ځکه ولې چې ای زموږ ربه! موږ ته زموږ گناهونه راوبښه او جزا ورباندې مه راکو او هم د هغه اسراف (د حد څخه تېرېدنې) څخه راتېر شه چې په دغه کار کېنې زموږ څخه واقع شوی دی او ته ورباندې نارضا یې. موږ چې د کافرانو په مقابل کېنې کلک ولاړ یو دا ستا فضل دی که نه نو موږ به هیڅکله مقاومت نه وی کړی. نو ای ربه! زموږ قدمونه محکم کړه او په کافر قوم باندې نصرت راکړه.

نو الله ﷻ به د دوی سوالونه قبول کړه په کافر قوم باندې به یې نصرت وکړ او په دښمن باندې به برلاسي شوه او هم به یې گناهونه وروبښل او د مصیبتونو اجرونه به یې ورکړه چې د آخرت د ډېرو ښو اجرونو مستحق به وگرځېده او دا ځکه چې دوی محسان وه او الله ﷻ محسان خوښوي.

نو ای مختار امت! تاسو ته په کار دي چې تاسو د پخوانیو امتونو څخه په مصیبتونو کېنې قولا او عملا سبقیت وکړئ او وروسته پاتې نه شئ.

توضیحات

۱- د ذکر شوو ایتونو څخه معلومېږي چې د جنگ په میدان کېنې الله ﷻ سوالونه قبلوي، نو ذکر شوي ایتونه مجاهدینو ته ارشاد کوي چې د موقع څخه استفاده وکړي او په همدې وخت کېنې ډېر-ډېر سوالونه وکړي.

همدارنگه مونږ ته د سوال کولو طریقه هم رازده کوي چې د هر څه څخه وړاندې د گناهونو مغفرت وغواړو او بیا خپل احتیاجات وړاندې کړو. او دا ځکه چې گناهونه د سوالونو د اجابت مخه نیسي.

د "رَبُّونَ" د کلمې تحلیل

۲- د ﴿رَبُّونَ﴾ کلمه د "رَبِّي" جمع ده، چې "رَبَّ" ته یې نسبت شوی دی. په عربي ژبه کېنې د نسبتي "ي" په پیوستون سره کله-کله په کلماتو کېنې بې قانونه تغیرونه واقع کېږي. مثلاً د "رَبَّ" په کلمه پورې چې نسبتي "ي" ونښلې نو لاندې دوه ډوله تغیرات پکښې پېښېږي:

الف: یو "الف" او یو "ن" پکښې اضافه کېږي چې د "رَبِّي" په عوض "رَبَّانِي" لوستل کېږي، چې د [آل عمران: ۸۱] ایت لاندې یې څه بیان تېر شوی دی.

ب: د "ر" زور په زیر باندې بدلېږي نو د "رَبِّي" په عوض "رَبِّي" جوړېږي او روغه جمع یې "رَبُّونَ" راځي. نو مونږ یې په پښتو کېنې په متقیانو خلکو باندې معنی کوو. یعنې هغه خلک چې د هغو ټول کره وړه د الله ﷻ د رضا دپاره وي.

د "اَسْتَكَانُوا" تحلیل

۳- د ﴿اَسْتَكَانُوا﴾ په کلمه کېنې لاندې دوه تحلیلونه شوي دي^(۱):

الف: ځینې وایي چې د ﴿اَسْتَكَانُوا﴾ مجرد "سکون" دی او د "اَفْتَقَلُوا" په وزن ده چې اشباعي "الف" پکښې زیات شوی دی نو وزن یې "اَفْتَعَالُوا" جوړ شوی دی لکه چې د "عَقْرَب" په کلمه کېنې "عَقْرَاب" اورېدلی شوی دی.

ب: اکثریت په دې عقیده دي چې نوموړې کلمه د "مَوْن" څخه اخستله شوې ده، وزن یې اصلاً "اَسْتَفْعَل" دی، "الف" پکښې زائد نه دی بلکې اصلي دی چې د "واو" څخه بدل راغلی دی. مفسرینو کرامو خو دوهم تحلیل ظاهر گڼلی دی ځکه چې په لومړي تحلیل کېنې د "الف" زیادت متبادر نه دی، مگر مونږ ته همدا لومړی تحلیل بهتر ښکاري چې د معنی حاصل یې د مقام سره ډېر ښه تناسب لري. یعنې د پخوانیو پیغمبرانو علیهم السلام امتونو د خپل دښمن په مقابل کېنې سکون نه دی کړی چې د حرکت لویدلي وي او هغوی ته تسلیم شوي وي، ته به وایي چې په ښکین (چرې) باندې وهل شوي دي؛ بلکې هغوی یې په مقابل کېنې مقاومت کاوه.

اسراف څه ته وايي؟

۴۔ د "اسراف" معنی معلومه ده چې د حد څخه تېرېدنه ده، خو ځينو مفسرينو کړامو يې په دې مقام کېنې په گناه کېنې د حد څخه تېرېدنه اخستې ده^(۱)، چې لویو گناهونو ته اشاره ده. نو د معنی حاصل يې داسې کېږي چې ای زموږ ربه! موږ ته واړه گناهونه هم راوېښې او لوی گناهونه هم راته عفوہ کړې.

مگر موږ ته دا ښه ښکاري چې په دې مقام کېنې د "اسراف" څخه په جائزو کارونو کېنې اسراف مراد دی تر دې چې د گناه اندازې ته ورسېږي، لکه چې یو مجاهد د کافرانو په وژنه کېنې اسراف وکړي حتی چې ماشومان او زنانه هم ووژني. نو د معنی حاصل به يې داسې شي چې هغوی به د خپل قصور او تیري دواړو بڼه غوښته چې د حق په اداء کولو کېنې ترې پېښ شوي وه.

سوال جواب

۵۔ که څوک وايي چې: ظاهراً خو داسې ښکاري چې په ﴿ثَوَابَ الدُّنْيَا﴾ کېنې د غنیمت مالونه هم داخل دي چې د مجاهدینو دپاره د دنیا اجر دی، حال دا چې پخوانیو امتونو ته خو د غنیمت د مال خوراک جائز نه وه، حتی چې غنیمت ته به يې اور اچاوه ترڅو معلومه کړي چې جهاد د الله ﷻ په دربار کېنې قبول شوی دی او که نه؟

برسېره په دې د غنیمت د مالونو خوراک خو محمدي (ﷺ) امت ته حلال گرځولی شوی دی او د همدې امت خاصه ده، نو د پخوانیو امتونو د مجاهدینو په دنیاوي اجرونو کېنې په څه اعتبار سره ذکر شوی دی؟

موږ وايو چې: پخوا به هغه غنیمت ته اور وراچول کېده کوم به چې جمادات وه لکه پيسې، خوراکي شيان او داسې نور^(۲)، اما ژونديو غنیمتي مالونو ته اور نه وراچول کېده لکه اوبې، غوايه او داسې نور، چې دا د پیغمبرانو عليهم السلام څخه په غیر د مجاهدینو په ملکیت کېنې داخلېدل. اما موږ ته الحمد لله د هر ډول غنیمت خوراک جائز دی.

﴿يَتَأْتِيهَا الَّذِينَ ءَامَنُوا اِنْ تَطِيعُوا الَّذِينَ كَفَرُوا يَرُدُّوْكُمْ عَلٰٓى اَعْقَابِكُمْ فَتَنْقَلِبُوْا خٰسِرِيْنَ ۝۵۱﴾ بَلِ اللّٰهُ مَوْلٰىكُمْ ۖ وَهُوَ خَيْرُ النَّٰصِرِيْنَ ۝۵۲ سَنُلْقِيْ فِيْ قُلُوْبِ الَّذِيْنَ كَفَرُوا الرُّعْبَ بِمَا اَشْرَكُوْا بِاللّٰهِ مَا لَمْ يُنَزَّلْ بِهٖ سُلْطٰنًا ۖ وَمَا لَهُمُ النَّارُ وَيَسَ مَثْوٰى الظّٰلِمِيْنَ ۝۵۳﴾

(۱) تفسیر الطبري ج ۴ ص ۱۲۰

(۲) روح المعاني ج ۴ ص ۸۶

[۱۴۹] ای هغو کسانو چې ایمان یې راوړی دی که (بالفرض) تاسو د هغو کسانو متابعت وکړئ چې هغوی کافر شوي دي، نو هغوی به (تر هغه تاسو پرېنږدي ترڅو مو چې) په خپلو پوندو باندې بهرته تاو کړي (او مرتد مو کړي)، نو زیانکاران به وگرځي.

[۱۵۰] (د دوی په متابعت کېنې هیڅ گټه نشته) بلکې الله ﷻ ستاسو کار ساز دی او همدی ﷻ د ټولو کومک کوونکو څخه خیر (بهر) دی (د ده ﷻ غوندې کار سازي بل هیڅوک نه شي کولی).
[۱۵۱] ډېر ژر به د هغو کسانو په زړونو کېنې (ستاسو) ډار ورواچوو چې هغوی کفر اختیار کړی دی، د دې کبله چې هغوی د الله ﷻ سره هغه څیزونه شریک جوړوي چې په هغو باندې الله ﷻ هیڅ دلیل نه دی نازل کړی (او نه ورباندې دلیل شته) او د دوی پناځای اور (دوزخ) دی. (دوی ظالمان دي) او د ظالمانو د اوسېدلو ځای ډېر بد دی (چې همدغه اور دی).

ارتباط

د وړاندېنیو ایتونو مضمون دا وه چې تاسو په جهاد کېنې د پخوانیو امتونو په پل باندې پل کېږئ چې هغوی په مصیبتونو کېنې ثابت قدمه وه. د دې ایتونو مضمون دا دی چې د کافرانو او منافقانو خبره مه منی او اطاعت یې مه کوئ که نه نو هم به مو په دنیا کېنې پېنې وښویږي او هم به آخرت کېنې، او د هلاکت کندی ته به ولوېږي.

د مطلب خلاصه

۱- یعنې ای موښانوا تاسو خو ایمان راوړی دی او د ایمان غوښتنه دا ده چې د کافرانو اطاعت او متابعت به نه کوئ. منافقان خو تاسو ته همدا خبره وړاندې کوي چې د عبد الله بن ابی (رئیس المنافقین) په ذریعه د کافرانو د مشر څخه امان وغواړئ او ورته تسلیم شی.

که بالفرض تاسو د هغوی متابعت وکړئ نو د زیان او تاوان څخه به غیر به هیڅ شی ترلاسه نه کړی شی. او دا ځکه چې د یو پلوه به مو د ایمان غټه سرمایه په کفر بدله شي او د بله پلوه هغوی تاسو ته نه په دنیا کېنې خیر رسولی شي او نه په آخرت کېنې. د هغوی دا وسه نشته چې تاسو ته د الله ﷻ د غضب څخه نجات درکړی شي او یا مو څه مشکل حل کړي او کار مو درجوړ کړي.

بلکې الله ﷻ ستاسو کارساز دی، مشکلات مو حل کوي او کارونه مو درجوړوي. نن ورځ چې په تاسو باندې څه مصیبتونه درنازل کړي شوه دا د دې کبله نه دي چې الله ﷻ ستاسو کارسازي ته دی، بلکې د څه حکمتونو په بنا ورباندې نازل کړی شوي دي. الله ﷻ ستاسو ناصر دی، ستاسو هیڅا ته حاجت نشته چې کومک او نصرت ترې وغواړئ، د الله ﷻ غوندې بهتر کومک کوونکی بل هیڅوک نشته او نه کېدلی شي. دا کار به هغه څوک کوي چې الله ﷻ د هغه سولې او ناصر ته وي چې هغه کافران او منافقان دي.

۲- د الله ﷻ د نصرت یوه غیر مرئي نمونه همدا دسني درواخلن چې ډېر ژر به ستاسو د دښمنانو په زړونو کېنې رعب واچوو او دا ځکه چې هغوی د الله ﷻ سره شریکان جوړوي او د

آل عمران (۳)

هغوی څخه د نصرت امید لري حال دا چې په دغه شرکي عمل باندې هیڅ دلیل نه لري او د خپلو ځانو څخه یې اختراع کړي دي.

که بالفرض الله ﷻ شریک درلودی نو پخپله به یې د هغه د ثبوت دپاره ایتونه نازل کړي وی. ایا دا عجیبه نه ده چې الله ﷻ وایي چې ما سره شریک نشته او هغوی وایي چې ته خبر نه یې، یو شریک لا څه چې تا سره ډېر شریکان دي. نو کله چې دوی په غیر الله باندې اتکا لري او د هغوی د لاسه هیڅ پوره نه دي نو همدا کفایت کوي چې د دوی زړونه ستاسو څخه په ډار کښې وي او رعب ورباندې مسلط وي.

۳- دا وه د دوی د دنیاوي ژوند حالت، اما په آخرت کښې خو د دوی بل پناځای نشته په غیر د دوزخ څخه چې دا ډېر ناکاره استوګنځای دی، او دا ځکه دوی ته ټاکلی شوی دی چې دوی ظالمان دي او دغسې بد ځای د ظالمانو سره مناسب دی.

توضیحات

۱- دا خو یقیني ده چې په هره زمانه کښې مؤمنان مکلف دي چې د کافرانو اطاعت ونه کړي، که څه هم د حکم په عموم باندې د شان نزول خصوص څه اغېز نه شي غورځولی مګر په دې مقام کښې د ﴿الَّذِينَ كَفَرُوا﴾ په تفسیر کښې مفسرین کرام لاندې اختلاف لري:

الف: دلته ترې ابو سفیان او د ده نور لښکر مراد دی، لکه چې منافقانو همداسې آرزو کړې وه چې د ده څخه امان وغواړي او ځانونه ورتسلیم کړي.^(۱)

ب: دلته ترې عبد الله بن ابی (رئیس المنافقین) او د ده ډله مطلب ده^(۲)، او دا ځکه چې کله مجاهدین مدینې منورې ته بیرته ورستانه شوه نو دوی په پرویاګند شروع وکړه چې که محمد ﷺ رښتیا پیغمبر وی نو د ده حالت به په جنگونو کښې د نورو خلکو څخه فرق درلودی او په هر حال کښې به غالب وی نو باید چې د ده ملګري بیرته خپل پلرني دین ته ورتاوسي. څرنگه چې الله ﷻ ته دا معلوم وه چې کله صحابه کرام ﷺ مدینې منورې ته لاړ شي دوی (منافقان) به دغسې چټیات وایي، نو د بیرته ستنېدلو څخه وړاندې یې د جنگ په میدان کښې دوی ته ارشاد وکړ چې پام کوئ چې نښته ورسره ونه کړئ.

ج: دلته ترې یهود او نصارا مراد دي^(۳)، ځکه چې دوی هم نوموړې خبره کوله کله چې صحابه کرام ﷺ مدینې منورې ته ورستانه شوه.

مګر مونږ ته داسې ښکاري چې دلته هم د وخت ټول کافران مطلب دي چې مشرکانو، منافقانو، یهودو، نصاراوو او نورو ته شاملېږي، او څه حاجت نشته چې یوې ډلې پورې تخصیص ورکړو.

(۱) التفسیر الکبیر ج ۹ ص ۳۰

(۲) تفسیر المنار ج ۴ ص ۱۷۶

(۳) روح المعانی ج ۴ ص ۸۷

رُعب څه ته وايي؟

۲۔ "رُعب" هغه ډار ته وايي چې د انسان زړه د تاثير لاندې راولي او د جرئت مخه يې ونيسي. په دې مقام کې چې الله ﷻ وعده وکړه چې د کافرانو په زړونو کې به رعب واچوو، دا په حقيقت کې د الهي نصرت يوه بېلگه وښودله شوه چې په داسې ډول به د دوی په زړونو کې ډار واچوو چې دوی به يې هيڅ مقابله هم ونه کړي شي. د همدې ډول رعب لاندې دوه مثالونه ولولي:

الف: الله ﷻ د بني نضير و يهودانو په زړونو کې رعب واچاوه کله چې هغوی په قوي کلاگانو کې د صحابه وو کرامو څخه د پلوه محاصره شوي وه، لکه چې فرمايي: ﴿وَقَذَفَ فِي قُلُوبِهِمُ الرُّعْبَ﴾ [الحشر: ۲] يعني: او الله ﷻ د دوی په زړونو کې رعب واچاوه چې په نتيجه کې د کلابندی څخه رابښکته او د وطنه وشرل شوه.

ب: کله چې د احد د غزا څخه مشرکان بېرته ستانه شوه نو په لاره کې ورته دا فکر پيدا شو چې بايد د صحابه وو کرامو څخه ټولنې ته بالکل خاتمه ورکړو. او دا ځکه چې قوت يې مات شوی دی او د منځه وړل يې هيڅ مشکلات نه لري، خو الله ﷻ د دوی په زړونو کې رعب واچاوه او دغه کار ته يې اقدام ونه کړی شو.

برسېره په دې د جنگ په ميدان کې هم دوی د مجاهدينو کمزوري په سترگو وليده خو جنگ ته يې ادامه ور نه کړې شوه، که د دوی په زړونو کې د مجاهدينو رعب نه وی نو د هغوی پوښا کول ورته چندان مشکل نه وه.

بالمقابل د صحابه وو کرامو جرئت دومره قوي وه چې د حمراء الأسد پورې يې هغوی تعقيب کړه، کله چې ورته ښه څرگنده شوه چې دښمن خپل وطن ته مخ په حرکت دی او د راستنېدلو جرئت نه لري نو دوی هم بېرته راستانه شوه. دغې غزا ته په [آل عمران: ۱۷۲] ايت کې اشاره شوې ده.

دوه عجيبه خبرې

۳۔ يوه عجيبه خبره خو دا ده چې د احد په غزا کې مجاهدينو قاحشه ماتې وخوړه چې بايد تر ډېره وخته پورې دوی په دښمن باندې د حملې جرئت نه وی کړی، خو د دې سره-سره دوی د احد په دوهمه ورځ آن تر حمراء الأسد پورې دښمن تعقيب کړ، ته به وايي چې پرون ورځ د دوی څخه نه څوک شهيد او نه زخمي شوی دی.

مگر د دوی په مقابله کې مشرکان د جنگ د ميدان څخه د غلبې په حال کې ستانه شوه او د مجاهدينو شهيدان او زخميان يې په سترگو وليده خو د دې سره-سره مورال يې دومره ټيټ وه چې د بېرته راستنېدلو جرئت يې ونه کړی شو.

دغه دواړه عجيبه خبرې نور څه نه دي بې د دې څخه چې الله ﷻ د صحابه وو کرامو څخه په زړونو

کښې اطمینان و اچاوه او د مشرکانو زړونه یې په رعب باندې ډک کړه ﴿وَهُوَ خَيْرُ النَّاصِرِينَ﴾ د ده ښه په شان بل کومک کوونکی چرته دی؟

یادونه

۳- د هغو امتیازاتو څخه چې نبی کریم ﷺ پرې د نورو پیغمبرانو څخه مختص ګرځولی شوی دی همدغه رعب هم دی. همدې مطلب ته نبی کریم ﷺ په خپل یوه اوږده حدیث کښې اشاره کړې ده چې: «لُصِرْتُ بِالرُّعْبِ مَسِيرَةَ شَهْرٍ»^(۱) یعنې: زما بله ځانګړنه دا ده چې د الله ﷻ د پلوه زما سره د میاشتې په مسافه کښې په رعب سره نصرت کړی شوی دی چې د همدغه رعب د کبله په ډېره لرې مسافه کښې زما دښمنان ډارېږي او لښکي یې رېږي.

الحمد لله ﷻ همدغه رعب د نبی کریم ﷺ امت ته هم ورکړی شوی دی چې تر قیامت پورې به باقي وي. یوه غټه نمونه یې مونږ د افغانستان په مجاهدینو کښې ګورو چې د ټولې نړۍ کافران ترې ډارېږي، د همدې کبله مستقیمې او غیر مستقیمې هلې ځلې کوي چې د مجاهدینو سوچه اسلامي حکومت جوړ نه شي او په ځای یې مختلط حکومت ځای په ځای شي، دوی پوهېږي چې سوچه اسلامي حکومت به په دنیا کښې د کفر جرړې وباسي.

سوال جواب

که څوک وایي چې: په ځینو ځایونو کښې مسلمانان د کافرانو د رعب لاندې راځي او همدارنګه په ځینو ځایونو کښې کافران زیات جرئت کوي ته به وایي چې د دوی په زړونو کښې هیڅ رعب نشته؟!

مونږ وایو چې: په دې کښې شک نشته چې محمدي (ﷺ) امت ته رعب ورکړی شوی دی مګر په ځینو ځایونو کښې یې چې آثار نه لیده کېږي هلته به یې څه مانع موجود وي. لکه چې د احد په غزا کښې د کنډو د مجاهدینو اختلاف د دې سبب شو چې د دوی په زړونو کښې په موقت ډول رعب واقع شي او د کافرانو جرئت د لږ وخت دپاره زیات شي.

د دې مثال داسې دی چې اوبه د تېرې سړي تنده ماتوي مګر د ځینو تېرو مریضانو تنده نه شي ماتولی، څوک چې د استسقاء په مرض باندې مبتلا وي هغه په اوبو باندې نه مېږي.

﴿وَلَقَدْ صَدَقَكُمُ اللَّهُ وَعْدَهُ إِذْ تَحُسُونَهُمْ بِإِذْنِهِ ۚ حَتَّىٰ إِذَا فَشِلْتُمْ وَتَنَزَّعْتُمْ فِي الْأَمْرِ وَعَصَيْتُمْ مِمَّا أَرَّانَكُمْ مَا تُحِبُّونَ ۚ مِنْكُمْ مَن يُرِيدُ الدُّنْيَا وَمِنْكُمْ مَن يُرِيدُ الْآخِرَةَ ۚ ثُمَّ صَرَفَكُمْ عَنْهُمْ لِيَبْتَلِيَكُمْ ۚ وَلَقَدْ عَفَا عَنْكُمْ ۚ وَاللَّهُ ذُو فَضْلٍ عَلَىٰ

الْمُؤْمِنِينَ ﴿۱۵۲﴾ إِذْ تَصْعَدُونَ وَلَا تَلُودُونَ عَلَىٰ أَحَدٍ وَالرَّسُولُ يَدْعُوكُمْ فِيٰ
 أُخْرَاكُمْ فَأَتَابَكُمْ غَمًّا بِغَمٍّ لِّكَيْلَا تَحْزَنُوا عَلَىٰ مَا فَاتَكُمْ وَلَا مَا أَصَابَكُمْ ۗ وَاللَّهُ
 خَبِيرٌ بِمَا تَعْمَلُونَ ﴿۱۵۳﴾

[۱۵۲] او بې شکه الله ﷻ خپله (د نصرت) وعده ستاسو سره په هغه وخت کښې رښتیا کړه چې تاسو کافران د الله ﷻ په حکم وژل، تر هغه وخته پورې چې تاسو بې زړه شوی (د بې زړه توب په لار روان شوی) او په خپلو منځو کښې سره د جهاد په کار کښې په جگړه شوی، او د هغه څخه وروسته مو (د شرعي حکم څخه) نافرمانی وکړه چې (الله ﷻ) تاسو ته هغه شی په خپلو سترگو باندې درولید کړ چې خوښ مو وه (یعنې نصرت او غنیمت).

ستاسو څخه ځینې هغه کسان دي چې دنیا غواړي او ستاسو څخه ځینې هغه کسان دي چې آخرت غواړي.

بیا الله ﷻ تاسو د هغوی څخه راتاو کړی (د کافرانو تعقیب مو پرېښود) د دې دپاره چې تاسو امتحان کړي. او بې شکه تاسو ته یې عفو وکړه، او الله ﷻ په موټنانو باندې د فضل خاوند دی.

[۱۵۳] په هغه وخت کښې (تاسو د امتحان لاندې راغلی) چې ښکته پورته وتښتېدلې او په هیچا باندې نه راتاوېدلې حال دا چې رسول ﷺ ستاسو په آخره کښې درېسې نارې وهلې (چې ای د الله ﷻ بندگانو ماته راشی، خو ستاسو ورته هیڅ توجه نه وه)، نو ځکه الله ﷻ تاسو ته د غم د پاسه بل غم دروړس او ترڅو (د غمونو په ډېروالي سره تمرین شی) او په هغه شي باندې غمگین نه شی چې ستاسو څخه فوت شو (چې هغه نصرت او غنیمت وه) او نه په هغه شي باندې (خپه شی) چې تاسو ته رسېدلې وه (چې هغه د صحابه وو کرامو ﷺ شهادت او زخمي کېدل وه).

او الله ﷻ په هغه عمل باندې خبردار دی چې تاسو یې په راتلونکي کښې کوئ (نو ځکه یې د دغسې غمونو لاندې راوستلی چې د عبرت درس زده کړی او مصیبتونو ته وارخطا نه شی).

شان نزول

کله چې صحابه کرام ﷺ د احد د غزا څخه مدینې منورې ته ورستانه شوه نو هلته دا خبره وښورېده چې مونږ سره خو الله ﷻ د نصرت وعده کړې وه نو دا ماتې مو ولې وخوړه؟، لرې نه ده چې دغې خبرې ته منافقانو نشر او اشاعت ورکړی وی. په هر تقدیر، الله ﷻ ذکر شوي ایتونه نازل کړه او ذکره شوې اشتباه یې پورته کړه.

ارتباط

د وړاندېنيو ایتونو مضمون دا وه چې د کافرانو اطاعت مه کوئ ځکه چې د هغوی زړونه ستاسو

په رعب باندې ډک دي بلکې په الله ﷻ باندې اتکا وکړی چې هغه ستاسو کارسازی دی او تاسو ته یې داسې رعب درکړی دی چې دښمن درڅخه د جنگ څخه په غیر هم ډارېږي. په دې ایتونو کښې د منافقانو هغه استدلال جواب شوی دی په کوم باندې به یې چې مسلمانان د کافرانو اطاعت ته ورېلل چې محمد ﷺ رښتیني پیغمبر نه دی ځکه چې د نصرت وعده یې دروغ شوه او د جنگ نتیجه د کافرانو په گټه تمامه شوه.

د مطلب خلاصه

۱- یعنې منافقان دروغ وایي چې الله ﷻ خپله وعده رښتیا نه کړه، ده ﷻ خو خپله د نصرت وعده رښتیا کړه او نښه یې دا ده چې تاسو یې په کافرانو باندې مسلط کړئ او د الله ﷻ په حکم مو وژل او د حس او حرکت څخه مو غورزول او د میدان پرېښودلو ته مو مجبور کړه. مگر دغې وژنې او پرزوني تر هغه وخته پورې دوام وکړ چې په تاسو کښې د بې زړه توب نښې پیل شوې او د مورچې په ساتنه کښې سره په جگړه شوی چې په نتیجه کښې تاسو د خپل گروپ د قومندان څخه عصیان وکړ او هم مو د نبي کریم ﷺ څخه نافرمانی وکړه چې د غشو ویشتلو مورچه مو پرېښودله او د ماتې خوړلو کافرانو د مالونو د راغونډولو دپاره میدان ته ورښکته شوی. تاسو ځکه دغه کار ته بدلې ووهلې چې هغه شيان مو په سترگو وليده کوم چې تاسو ته ډېر محبوب او گران دي، د همدې کبله مو خپل ځانونه اداره نه کړي شوه او د مورچې پرېښودل مو خوښ کړه؛ که دا خبره نه وی نو په هغسې حساس وخت کښې مورچه پرېښودل او د اوامرو اطاعت نه کول باید هیڅوک ونه کړي پاتې خو لا تاسو چې مختار امت یاست.

نو اوس تاسو په انصاف سره ووايئ چې الله ﷻ خپله وعده ترسره کړه او که نه؟
۲- اصلي خبره دا ده چې په تاسو کښې ځینې خلک دنیا غواړي، کله چې ورته دنیا لاس ته ورته شي نو بیا مرور وي او په الله ﷻ باندې اعتراض کوي چې خپله وعده یې رښتیا نه کړه. او ځینې نور آخرت غواړي چې دوی په هر حالت کښې د الله ﷻ رضا لټوي، دوی پوهېږي لکه څنګه چې الله ﷻ پخپله وعده باندې کلک دي بل هیڅوک نه دومره کلک دي او نه کلکېدلی شي.
الله ﷻ خو تاسو سره داسې وعده نه وه کړې چې که تاسو تقوی او صبر ونه کړئ هم نصرت به مو په برخه کېږي، نو تر هغه چې تاسو صابران وی په کافرانو باندې یې مسلط کړي وی چې هغوی مو د تعقیب لاندې نیولي وه. خو کله چې په تاسو کښې بې صبري پیدا شوه نو د هغوی د تعقیب څخه یې راتاو کړئ ترڅو چې تاسو د مصیبت لاندې راشئ او د بې صبرۍ د گناه مجازات په دنیا کښې وځکئ که نه نو په آخرت کښې خو الله ﷻ تاسو ته عفو کړې ده، په همدې عصیان باندې به هلته ونه نیولی شی.

۳- الله ﷻ کولی شو چې په دنیا کښې یې هم ډرته عفو کړي وی خو دا کار یې ځکه ونه کړ چې ترڅو تاسو د مصیبتونو سره آشنا شئ چې د یو پلوه اجر و نه وگتنئ او د بله پلوه ستاسو څخه پاڅه

سړي جوړ شي چې په مصیبتونو باندې مو جرئت کم نه شي او مورال مو ټیټ نه شي. همېشه خو به په تاسو کښې نبي کریم ﷺ ژوندی نه وي چې ټول غمونه به د هغه په سر وي.

نو اوس خو پوه شوی چې الله ﷻ په مؤمنانو باندې د فضل خاوند دی، که په تاسو باندې یې فضل نه وي نو ستاسو مجازات به یې آخرت ته پرېښي وي او په دنیا کښې به یې نه وي مجازات کړي، او نه به یې تمرین کړي وي. نو ستاسو نصرت هم د الله ﷻ فضل دی او ستاسو ماتې هم د الله ﷻ فضل دی. تاسو په هر یو حالت کښې کامیاب او بریالي یاست.

۴- ای مؤمنانو! کله چې الله ﷻ تاسو د کافرانو د تعقیب څخه ستانه کړی نو په دغه وخت کښې په تاسو باندې داسې حالت درغی چې ټول خواړه واره شوی، ځینې پورته په غره باندې ختلی او چا په هواره کښې یو پلو او بل پلو ته منډې وهلې، تردې چې یو کس هم په بل باندې نه راتاوبده چې په حال باندې یې ځان پوه کړي.

په عین وخت کښې نبي کریم ﷺ ستاسو په آخره کښې تاسو ته نارې وهلې چې ای د الله بندگانو! ماته راشی، زه د الله ﷻ پیغمبر یم زما خبره ومنی او منډې مه وهی. مگر تاسو په دومره اندازې سره وارخطا وی چې د ده ﷺ اواز ته مو هم فکر نه وه، ته به وایې چې ټول کانه یاست.

۵- ای مؤمنانو! که څه هم ستاسو ماتې د گناه نتیجه وه او پخپله گناه نه وه، ځکه چې کافرانو ستاسو نژدې څلور چنده جوړېده، مگر دا مو گناه وه چې د ماتې په وخت کښې مو نبي کریم ﷺ هېر کړی وه چې د هغه به څه حال وي او هم مو د هغه ﷺ بلنه قبوله نه کړه چې نارې یې درېسې وهلې چې «إِلَيَّ عِبَادَ اللَّهِ» ماته راشی ای د الله ﷻ بندگانو!

نو د همدې گناه په سبب باندې الله ﷻ دریاندې د غم د پاسه بل غم درنازل کړ او دا اواز یې هم ستاسو غوږونو ته دروړساره چې نبي کریم ﷺ وژلی شوی دی، دا داسې غم وه چې پخواني غمونه پرې درڅخه ټول هېر شوه. د دې گناه څخه هم الله ﷻ درته د آخرت عفو وکړه خو دنیاوي مجازات یې درکړه ترڅو تاسو په هغه څه باندې غمژن نه شئ کوم چې ستاسو د لاسه ووت، چې نه غنیمت په لاس درغی او نه مو فتحه په نصیب شوه. او په هغه څه باندې هم ونه ژړېږئ کوم چې دروړسېده او اویا کسان مو شهیدان او زیات شمېر مو زخمیان شوه. په دې ټولو باندې د پاسه نبي کریم ﷺ هم زخمی شو چې په هغه ﷺ باندې د هر څه څخه زیات خپه او غمژن وی.

او الله ﷻ په هغه څه باندې خبردار دی چې تاسو یې کوئ. نو په راتلونکي کښې به درته څرگنده شي چې تاسو د احد غزا څخه څومره عبرت اخلئ او څه ډول کړنلاره غوره کوئ.

توضیحات

۱- ځینې مفسرین کرام وایي چې نبي کریم ﷺ د احد د غزا د پیل څخه مخکښې مجاهدینو ته وعده ورکړې وه^(۱) چې مونږ به په کافرانو باندې غالب شو، البته په هغه وخت کښې چې د غشو

ویشتلو ټولگی یې مخاطب کړ چې: «وَإِنَّا لَنُزَالُ غَالِبِينَ مَا تَبْتِغُمْ مَكَانَكُمْ»^(۱) مونږ به دوامداره غالب یاستو ترڅو چې تاسو په خپل ځای باندې ثابت پاتې یاست.

او ځینې نور وایي چې دغه وعده په هغو عموماتو کېنې داخله ده چې الله ﷻ په قرآن کریم کېنې مؤمنانو ته ځای په ځای ورکړې ده^(۲)، لکه چې فرمایي: ﴿وَإِنْ جُنَدْنَا لَهُمُ الْغَلَبُونَ﴾ [الصافات: ۱۷۳] یعنی: او یقیناً زموږ لښکر (مؤمنان) ضرور همدوی غلبه موندونکي دي او یا داسې نور ایتونه چې همدغه مضمون پکېنې واضحه شوی دی.

مونږ ته داسې ښکاري چې دا څه منافات نه لري چې په دې مقام کېنې یې په دواړه ډولو وعدو سره تفسیر کړو چې دواړه واقع شوي دي. مگر اولنۍ وعده ډېره واضحه ښکاري چې ډېره نژدې (د جنگ په پیل کېنې) ورکړه شوې وه.

حس* څه ته وایي؟

۲- د ﴿تَحْسُونَهُمْ﴾ کلمه د 'حس' څخه اخستله شوې ده، د 'حس' مشتقات په عربي ژبه کېنې په لاندې دوه معناوو باندې استعمالېږي^(۳):

الف: 'حَسْتُ زَيْدًا' زید ته مې خپله حاسه ورسولې وه. یعنې یا مې لیدلی وه او یا مې لاس وروړی وه.

ب: 'حَسْتُ زَيْدًا' د زید حاسه مې د منځه وړې وه. یعنې هغه مې وژلی وه چې ټولو جواسو یې کار پرېښود او یخ پخ په ځمکه مې پرېووت.

دلته همدغه دوهمه مراده ده^(۴)، چې الله ﷻ خپله د نصرت وعده په هغه وخت کېنې پوره کړه چې تاسو د کافرانو حواس د منځه وړل او د حس او حرکت څخه مو غورزول.

صحابه کرام ﷺ او دنیا

۳- په جهاد کېنې دنیا غوښتنه په لاندې دوه ډولونو باندې وېشله کېږي:

الف: چې سړی جهاد ته صرف د غنیمت دپاره تللی وي او د ثواب او اجر هیڅ نیت یې نه وي. دا ډول دنیا غوښتنه صحابه وو کرامو ﷺ نه کوله هغوی د الله ﷻ محبوب بندگان وه. هو! د دوی په ډله کېنې ځینې منافقان د همدې مطلب دپاره غزا ته وتلي وه. لکه چې د [آل عمران: ۱۴۵] ایت لاندې د الله ﷻ په توفیق تهر شوی دی.

خو الله ﷻ په دنیا پرستانو باندې پرده واچوله او په عامه توګه یې وفرمایل چې: ﴿مِنْكُمْ مَنْ يُرِيدُ الدُّنْيَا﴾، ترڅو دنیا پرستان په غوږ ووهي چې د منافقت څخه په پټه کېنې لاس واخلي.

(۱) تفسیر البغوي ج ۱ ص ۳۵۷

(۲) تفسیر المنارج ۴ ص ۱۸۱

(۳) مفردات الراغب ص ۱۱۵

(۴) تفسیر القاسمي ج ۴ ص ۲۵۱

ب: چې جهاد ته صرف د الله ﷻ د رضا دپاره تللي وي خو کله چې هلته د غنیمت مال وگوري نو زړه يې ورته میلان وکړي. دا ډول دنیا غوښتنه خو څه مذمومه نه ده او غوښتوونکي ته څه عیب نه ده. لکه چې د غشو ویشتونکو د ډلې څخه اکثر و کسانو همدا ډول دنیا غوښتنه وکړه چې د غنیمت په راغونډولو مصروف شوه، اما کله چې د همدې ډول غوښتنې سره د نبی کریم ﷺ هدايت د پښو لاندې شو او مورچه پرېښودله شوه نو الله ﷻ په کلکو تعبیراتو سره تعبیر کړه چې ﴿ مِنْكُمْ مَنْ يُرِيدُ الدُّنْيَا ﴾ ځينې ستاسو دنیا غواړي، يعنې ته به وايي چې جهاد ته صرف د غنیمت دپاره تللي دي. دا ځکه چې د «حَسَنَاتُ الْأَنْبَارِ سَيِّئَاتُ الْمُقَرَّبِينَ» په بناء د صحابه وو کرامو دا ډول دنیا طلبې تغليظاً داسې وگڼله شوه لکه چې د تگ په وخت کښې يې همدا نيت وي. او دا ځکه چې د دوی د شان سره دا هم مناسبه نه وه.

عبد الله بن مسعود ؓ وايي چې د أحد د غزا پورې زما دا شعور نه وه چې د نبی کریم ﷺ په صحابه وو کښې به داسې څوک هم وي چې «يُرِيدُ الدُّنْيَا وَغَرَضَهَا»^(۱) دنیا به غواړي او د دنیا سازو سامان به اراده کوي.

«إِصْعَادُ» څه معنی؟

۴- د ﴿تُصْعِدُونَ﴾ کلمه د «إِصْعَادُ» څخه اخستله شوې ده، «إِصْعَادُ» په هواره ځمکه باندې تللو ته وايي او «صعود» په لوړو ځایونو باندې د پورته کېدلو نوم دی^(۲). د احد په غزا کښې مجاهدین د ماتې په وخت کښې خواره واره شوه، څوک په غره وختل او څوک یو طرف ته لاړه او څوک بل طرف ته^(۳) حتی چې ځینې لا آن مدینې منورې ته ورسېده. زمونږ په خیال په دې مقام کښې الله ﷻ د هغو خلکو ذکر وکړ کوم چې په هواره ځمکه باندې تېښتېدلي وه ځکه چې دوی نسبت هغو کسانو ته لرې لاړه کوم چې په غره باندې ختلي وه. او دا ځکه چې د غره والا خو هلته بیا تم شوي او په نبی کریم ﷺ باندې لږ وخت وروسته ورغونډه شوي وه، اما د هوارې ځمکې والاوو د بېرته راغونډېدلو وخت اوږد وه حتی ځینې لا درې ورځې وروسته ورغله^(۴).

د غم د پاسه غم

۵- ځینې مفسرین کرام د ﴿فَأَثْبَكُمْ غَمًّا بِغَمٍّ﴾ تفسیر داسې کوي چې الله ﷻ تاسو ځکه په غم کړی چې تاسو نبی کریم ﷺ غمزن کړی وه، کله یې چې تاسو ته نارې وهلې چې ماته راشی مگر تاسو په تېښته وی^(۵).

(۱) الدر المنثور ج ۲ ص ۲۴۸

(۲) تفسیر الطبری ج ۴ ص ۱۳۳

(۳) تفسیر القرطبي ج ۴ ص ۲۳۹

(۴) روح المعاني ج ۴ ص ۹۹

(۵) تفسیر القرطبي ج ۴ ص ۲۴۰

او ځینې نور یې داسې تفسیروي چې الله ﷻ تاسو ته د یو غم د پاسه بل غم دروړس او، چې دوی د غمونو شمېره په لاندې ډول باندې ښیي^(۱):

د گټلې نصرت د لاسه وتل، د لاس ته ورغلی غنیمت فوت کېدل، شهیدان، زخمیان، د ښې کریم ﷺ د شهادت د اواز اورېدل.

او هم د دې خبرې خطر چې کافران خپلې تعرضي حملې ته دوام ورکړي، بل غم وه. خصوصاً په هغه وخت کې چې ابو سفیان ورته په یوه لوړه غونډۍ باندې کښناست او سوال جواب یې ورسره شروع کړ چې: فلانی ژوندی دی؟ فلانی ژوندی دی؟ او بیا یې یو بوت ته چې هبل نومېده وویل چې: «أَغْلُ هَبْلُ» ای هبله! : لوړ اوسېږې چې مونږ ته دې غلبه راپه برخه کړه. او داسې نورې خبرې یې هم وکړې^(۲).

مونږ ته همدغه دوهم تفسیر په زړه پورې ښکاري چې د وروستني متصل کلام سره ښه مناسب دی. یعنې: ځکه درې باندې الله ﷻ د یو غم د پاسه بل غم درنازل کړ ترڅو د غمونو سره اشنا شی او پوه شي چې په هر حالت کې شکر په کار دی.

خلک وایي چې غم د غم څخه نه شرمېږي او په یوه غم باندې بل غم هېرېږي، لکه چې وایي:

دا دستور دی چې لوی غم په سړي ورشي :: واره غمونه یې همه شي تر پښو لاندې^(۳)

﴿ثُمَّ أَنْزَلَ عَلَيْكُم مِّنْ بَعْدِ الْغَمِّ أَمْنَةً نُّعَاسًا يَغْشَى طَآئِفَةً مِّنْكُمْ وَطَآئِفَةٌ قَدْ أَهَمَّتْهُمْ أَنفُسُهُمْ يَظُنُّونَ بِاللَّهِ غَيْرَ الْحَقِّ ظَنَّ الْجَاهِلِيَّةِ يَقُولُونَ هَل لَّنَا مِنَ الْأَمْرِ شَيْءٌ قُلْ إِنَّ الْأَمْرَ كُلَّهُ لِلَّهِ يُخَفُّونَ فِي أَنفُسِهِمْ مَا لَا يُبْدُونَ لَكَ يَقُولُونَ لَوْ كَانَ لَنَا مِنَ الْأَمْرِ شَيْءٌ مَا قُتِلْنَا هَاهُنَا قُلْ لَوْ كُنْتُمْ فِي بُيُوتِكُمْ لَبَرَزَ الَّذِينَ كُتِبَ عَلَيْهِمُ الْقَتْلُ إِلَى مَضَاجِعِهِمْ وَلِيَبْتَلِيَ اللَّهُ مَا فِي صُدُورِكُمْ وَلِيُمَحَّصَ مَا فِي قُلُوبِكُمْ وَاللَّهُ عَلِيمٌ بِذَاتِ الصُّدُورِ ﴿١٥٤﴾﴾ إِنَّ الَّذِينَ تَوَلَّوْا مِنكُمْ يَوْمَ الْتَقَى الْجَمْعَانِ إِنَّمَا اسْتَزَلَّهُمُ الشَّيْطَانُ بِبَعْضِ مَا كَسَبُوا وَلَقَدْ عَفَا اللَّهُ عَنْهُمْ إِنَّ اللَّهَ غَفُورٌ حَلِيمٌ ﴿١٥٥﴾﴾

[۱۵۴] بیا د غم څخه وروسته الله ﷻ په تاسو باندې د ډاډ (اطمینان) دپاره پرکالي نازل کړه، چې ستاسو یوه ډله یې پټه کړه (او خوب ورباندې ورغی). او یوه بله ډله مو داسې وه چې خپلو

(۱) تفسیر القاسمي ج ۴ ص ۲۵۷: التفسیر الکبیر ج ۹ ص ۴۱

(۲) تفسیر البغوي ج ۱ ص ۳۵۶

(۳) د عبد الرحمن مومند دیوان

ځانونو به غم کښي اچولي دي (او د ډاډه کېدلو استعداد نه لري) دوی په الله ﷻ باندې ناحقه د جهالت گومانونه کوي! دوی وايي چې ايا مونږ لره د دې کار (غزا) څخه (د نصرت) څه شي شته؟ (بلکې نشته نو معلومه شوه چې د نبي کریم ﷺ د نصرت وعده دروغ ده). ورته ووايه چې يقيناً ټول کار الله ﷻ لره دی (د حکمت په اقتضاء هم نصرت ورکوي او هم شکست).

(ای پیغمبره! دغه ډله) د ځانو سره داسې خبرې (نورې هم) پټې ساتي چې تاته يې نه ښکاره کوي. دوی وايي چې که مونږ لره د دې کار (غزا) څخه څه برخه وي (او زموږ خبره چا منلې وي چې د جنگ نقشه د مدينې منورې په داخل کښي عملي شوې وي) نو مونږ به دلته نه وي وژل شوي. ورته ووايه چې که (بالفرض) تاسو په خپلو کورونو کښي وي هم (او مدينه منوره د جنگ ميدان جوړ شوی وي هم) نو ضرور به هغه کسان چې په هغوی باندې وژل کېدل (په تقدير کښي) ټاکلي شوي وه د خپل اړخ لگولو (وژل کېدلو) ځايونو ته وروتلې وي.

او (دا کار د ډېرو حکمتونو دپاره عملي شو چې ځينې دا دي): ترڅو الله ﷻ هغه شی وازمايي چې هغه ستاسو په سينو کښي دی او چې ترڅو هغه شی سوچه وگرځوي چې هغه ستاسو په زړونو کښي دی. او الله ﷻ په هغو (اعتقاداتو او تصوراتو) باندې پوه دی چې د سينو اندېوالان دي (او د باندې نه دي راوتلي).

[۱۵۵] او بې شکه ستاسو د جعلي څخه هغه کسان چې هغوی په هغې ورځ د جنگ څخه بېرته تاو شوه (او ماتې يې وخوړه) په کومه ورځ کښي چې دوه لويې ډلې سره د جنگ دپاره مخامخې شوې (يعنې د احد په غزا کښي)، يقيناً دوی د ځينو هغو گناهونو د کبله شيطان ولغزول چې دوی کړي وه (د غشو ويشتلو مورچه يې پرېښي وه). او يقيناً دوی ته الله ﷻ عفو کړې ده، بې شکه الله ﷻ ښوونکی (او) د حلم څښتن دی.

ارتباط او د مطلب خلاصه

۱- د وړاندېنيو ايتونو څخه معلومېږي چې د احد په غزا کښي غازيانو دوه گناهونه کړي وه يو دا چې د نبي کریم ﷺ ټاکلي مورچه يې پرېښي وه او د غنيمت په مالونو پسې روان شوي وه. او بله دا چې نبي کریم ﷺ ورپسې نارې وهلې چې مه تښتئ بېرته راوگرځئ، ماته راشئ. خو د ډېرې وارخطانۍ د کبله ورته د غازيانو فکر نه شو او د نبي کریم ﷺ حکم ترې فوت شو.

د دغو دواړو گناهونو څخه الله ﷻ په [آل عمران: ۱۵۲] ايت کښي عفو وکړه. که عفو يې ورته نه وي کړې، د اطمینان ورکولو مستحق به هم نه وي. نو د دې دپاره چې دوی ښه مطمئن شي چې مونږ الله ﷻ وښلو، لاندې اطمینانونه يې ورکړه:

الف: يو دا چې د دوی د دښمنانو په زړونو کښي يې رعب و اچاوه چې زړونه يې د ډاره څخه ډک شوه او دا جرئت يې د لاسه ورکړ چې د ماتې خوړلو صحابه کرامو ﷺ د پوښا کولو دپاره بېرته راتاو شي. او بالمقابل د غازيانو جرئت دومره قوي شو چې د حمراء الاسد پورې يې تعقيب کړه.

ته به وایی چې آن د هماغه ځایه پورې یې وځلول. همدې مضمون ته په [آل عمران: ۱۷۲] ایت کښې اشاره شوې ده.

ب: په عین جنگ کښې یې په دوی باندې خوب ورووست چې غازیانو د خوب د کبله سروڼه نه شوه پورته کولی او تورې یې د لاسونو څخه ښوېدلې، تا به ویل چې دوی د جنگ په میدان کښې واقع نه دي بلکې په کوم تفریح ځای کښې سیل ته وتلي دي.

ج: د دوهم ځل دپاره بیا الله ﷻ د عفوې اعلان وکړ چې: ﴿وَلَقَدْ عَفَا اللَّهُ عَنْهُمْ﴾ او یقیناً الله ﷻ دوی ته عفو کړې ده. ترڅو د یو پلوه صحابه کرام ﷺ ښه مطمئن شي چې الله ﷻ د گناهونو څخه راتېر شو. او د بله پلوه د قیامت د ورځې پورې د معاندینو د اعتراض مخه ونیوله شي چې په هغوی باندې د اعتراض خولې خلاصې کړي او په همدې پلمه باندې د صحابه کرامو ﷺ پسې د اقتداء کولو څخه خپلې اوږې سپکې کړي.

۲- یعنې الله ﷻ تاسو په غمونو باندې د حکمت د غوښتنې سره سم مبتلا کړئ خو بیا یې د غمونو څخه وروسته په تاسو باندې اطمینان او ډاډینه هم نازله کړه تردې چې ټول غمونه درڅخه هېر او زړونه مو ارام شوه حتی چې خوب درغی، ته به وایی چې دا د جنگ میدان نه بلکې نرمه بستره ده چې د ارام کولو دپاره درته اواره کړی شوې ده.

مگر نوموړی اطمینان ستاسو د ټولو په برخه نه شو، په تاسو کښې صرف د یوې ډلې په برخه شو چې هغوی جهاد ته صرف د الله ﷻ د رضا دپاره وروتلې وه او نیتونه یې سوچه وه.

په تاسو کښې یوه بله ډله وه چې د هغوی تشویش لا پسې زیات شو، نه یې زړونه ارام شوه او نه د غمونو څخه خلاص شوه، هغوی د خپلو خانو په غم کښې اخته وه چې ابو سفیان به امان راکړي او که نه؟ دوی په الله ﷻ باندې د جاهلیت د زمانې باطل گومانونه کول او دا یې خیال نه وه چې اسلام به مخ په وړاندې لاړ شي. هغوی الله ﷻ هېر کړ او په غیر الله باندې یې اتکا وکړه.

۳- ای پیغمبره! دوی وایی چې ایا مونږ ته د نصرت او غلبې څخه څه شی شته؟ مطلب یې دا دی چې د نصرت وعده دروغ شوه، کله چې دا وعده دروغ شوه نو د نبی کریم ﷺ نورې وعدې هم دروغ دي. دوی ته اسلام باطل دین ښکاري، د دوی په نزد حق دین هغه دی چې په هیڅ وخت کښې یې پیروان مغلوب نه شي بلکې دوی صرف د دې دپاره کلمه طیبه وایی چې غنیمت ترلاسه کړي. او د دې څخه منکر دي چې الله ﷻ دنیاوي کارونه په اسبابو باندې بنا کړي دي (د معجزې په توګه کله-کله اجراء کېږي) که نه نو کافران به په ایمان راوړلو باندې مجبور شوي وی، خو د مجبوري ایمان د الله ﷻ په نزد باندې مقبول نه دی.

نو ته ورته ووايه چې ټول کارونه د الله ﷻ په واک او اختیار کښې دي، زما په لاس کښې څه شی نشته او د الله ﷻ کارونه په حکمت باندې ولاړ دي. ایا الله ﷻ درسره خپله وعده رښتیا نه کړه چې کافرانو ته مو ماتې ورکړه او د هغوی د مالونو په راغونډولو باندې مصروف شوی؟ ایا هغه

نصرت نه وه؟، خو د بې صبرۍ د کبله درڅخه الله ﷻ خپل نصرت بېرته واخست. ایا تاسو سره یې د داسې نصرت وعده کړې وه چې که تاسو جنایت کوئ هم تاسو به غالب یاست؟!

۴- ای پیغمبره! د دوی په زړونو کښې څه نورې کفرې خبرې هم شته چې هغه لا تاسو ته نه ښکاره کوي، ستاسو په وړاندې څه نرمې کلمې استعمالوي خو کوم شی چې د دوی په زړونو کښې دي هغه صریح کفر دی. مثلاً دوی وایي چې که مونږ په دې غزا کښې د نصرت څه برخه درلودی نو مونږ به دلته نه وی وژل شوي. ایا نصرت دې ته وایي چې چې اویا نږه ووژل شي او ښه ډېر زخمیان شي؟

برسېره په دې دوی د الله ﷻ په تقدیر باندې هم قائل نه دي. دوی وایي چې که مونږ په مدینه منوره کښې پاتې شوي وی او یا د عبد الله بن ابی (رئیس المنافقین) سره بېرته ستانه شوې وی نو هم دغه مرگ او ژوبله به نه وی واقع شوې.

۵- نو ای پیغمبره! ته ورته ووايه چې که بالفرض تاسو په کورونو کښې وی او هیڅ د جنگ میدان ته نه وی راوتلي هم، نو د چا چې نېټه پوره وه او په دنیا کښې یې روزي خلاصه وه هغه به د أحد د غره لمن ته وروتلې وی او په هغه ځای باندې به یې سا ورکړې وی په کوم ځای باندې چې اوس شهید پروت دی. او دا ځکه چې د هر چا دپاره لکه څنگه چې د ژوند وخت ټاکلی شوی دی همدارنگه ورته د روح ورکولو ځای او موقعیت هم تعین شوی دی، چې نه ځای بدلون موندلی شي او نه زمانه.

۶- ذکر شوي واقعات الله ﷻ د ډېرو حکمتونو په بناء واقع کړي دي چې د هغو د جملې څخه لاندې دوه حکمتونه هم دي:

الف: ترڅو ستاسو اخلاص د ابتلاء او ازمېښت لاندې راولي چې څوک په رښتیا مؤمنان دي او څوک منافقان دي. که ذکر شوي واقعات یې نه وی پېښ کړي نو د منافقانو منافقت به هم پټ پاتې شوی وی او دغه خبرې به یې نه وی کړې چې اوس یې کوي.

ب: ترڅو چې ستاسو ایمانونه سوچه او خالص وگرځوي او غه تشویشونه او شبهات جواب کړي چې منافقان یې تاسو ته دراجوي، اوس ښه څرگنده شوه چې د هغوی شبهات هیڅ موثر واقع نه شوه او نه به موثر واقع شي.

ذکر شوي دوه شیان (منافقت او ایمان) خو الله ﷻ ته معلوم وه ځکه چې هغه ﷻ په زړونو باندې پوه دی او ټول کیفیات یې ورته ښکاره دي، خو الله ﷻ د لاندې دوه وو مطلبونو دپاره رابرسېره کړه:

اول: چې تاسو ورباندې پوه شئ او هر چا ته د خپل ځان وزن څرگند شي.

دوهم: چې الله ﷻ هیڅا ته تر هغه نېکه یا بده جزا نه ورکوي ترڅو چې خپل معلومات پیاده نه کړي، که یوازې په علم باندې یې چا ته جزا ورکولی نو پیغمبران علیهم السلام به یې نه وی استولي او مخلوق به یې د پیدا کولو څخه وروسته متصل څوک جنت ته بیولي وی او څوک دوزخ ته؛ لکه څنگه چې ورته په ازل کښې معلوم وه.

۷- ای مؤمنانو! ټول شیطانان (انسی دي او که جني) غواړي چې تاسو د الله ﷻ د لارې څخه یې لارې کړي، د همدې کبله تشویشونه او اشتباهګانې در اچوي. خو ترڅو چې تاسو په برابره لار باندې روان یاست څه وسه به یې در باندې ونه شي.

یقیناً ستاسو د جملې څخه چې ځینې کسان د جنگ د میدان څخه وتښتېدل او د نبی کریم ﷺ دعوت ته متوجه نه شوه (چې ای د الله ﷻ بندگانو! ماته راشئ) هغوی هم د ځینو گناهونو د کبله جني شیطان خطا کړه. که بالفرض د غشو ویشتونکو ټولگي گناه نه وی نو نه به شکست واقع شوی وی او نه به یې میدان پرېښی وی.

لنډه دا چې د هغوی تېنېستېدل د عقیدې په بناء باندې نه وه بلکې یوه عملي خطا ترې واقع شوه نو ځکه الله ﷻ دوی ته عفو وکړه. او دا ځکه چې الله ﷻ بېښونکی دی.

هو! چا چې دغه کار د منافقت د عقیدې په بناء کړی دی نو هغوی ته عفو نه شته سمدستي هغوی ته پوره جزا ورنه تړی شوه ځکه چې الله ﷻ حلیم دی، کارونه په عجله نه کوي.

توضیحات

۱- د الله ﷻ په نومونو کښې یو نوم 'ستار' دی، یعنې پرده پوښ. نو د همدې کبله یې په دې مقام کښې د منافقانو نومونه وانخستل، چې ته منافق یې او ته منافق یې. او نه یې گناهگاران څرگند کړه چې فلاني دا گناه وکړه او فلاني دا گناه وکړه. بلکې په ټولو ارشاداتو کښې یې د مجاهدینو ټولگی مخاطب کړ چې ترڅو هر څوک ترې د خپل ځان سره مناسب ارشاد ترلاسه کړي، او هم منافقین دې خبرې ته وهڅوي چې د منافقت څخه لاس واخلي ترڅو داسې وگڼل شي چې دوی هیڅکله د نفاق څخه کار نه دی اخستی، او نه ورته څوک پیغور ورکړی شي چې په یو وخت کښې یې منافقت کړی وه.

د بیان دا طرز هم په دې دلالت کوي چې قرآن کریم په حقه د الله ﷻ کتاب دی، د الله ﷻ څخه په غیر بل څوک خپل ځان دومره نه شي اداره کولی او نه د منافقانو او گناهکارانو ذکر په پورتنۍ سويه کولی شي.

د احد غزا او منافقان

۲- په دې ایتونو کېنې چې کومو خبرو ته اشاره شوې ده ځینې مفسرین کرام وايي^(۱) چې دا د کمزورو موټنانو خبرې دي، نه د منافقانو. ځکه چې:

الف: منافقان د عبد الله بن ابی په مشرۍ د غزا د پیل څخه وړاندې د نیمایي لارې څخه بهرته ستانه شوي وه او په غزا کېنې یې گډون نه وه کړی.

مگر دا دلیل ضعیف دی. څه لرې نه ده چې ځینې منافقان د غنیمت دپاره د نیماني لارې څخه بېرته نه وی ستانه شوي او په جهاد کښې یې اشتراک کړی وی.

(١) تفسير المأرج ٢ ص ١٨٧

ب: د غازیانو په باره کښې الله ﷻ فرمایي چې: ﴿وَلَقَدْ عَفَا اللَّهُ عَنْهُمْ﴾ او ښکاره ده چې منافقان خو د عفوې مستحق نه دي.

دا جواب هم مزه ناک نه دی. څه لري نه ده چې په عفوې کښې هغه څوک مراد وي چې هغوی د عفوې مستحق وه، نو نه پکښې منافقان داخلېږي او نه هغه صحابه کرام ﷺ چې د هغوی څخه په نوموړې غزا کښې هیڅ قصور نه وه شوی، نه یې مورچه پرېښي وه او نه د نبی کریم ﷺ د څنگ څخه د ډېر لږ وخت دپاره په څنگ شوي وه. مگر الله ﷻ د خپل ستاريت په غوښتنه د چا په نامه باندې صراحت ونه کړ.

عام مفسرین کرام څه وایي؟

۳. عام مفسرین کرام وایي چې نوموړې خبرې منافقانو کړې وې. ځکه چې:
الف. په راتلونکي [۱۵۶] ایت کښې الله ﷻ صراحت کړی چې د ذکر و شوو خبرو سره مشابه خبرې کافرانو کړې دي چې: ﴿لَوْ كَانُوا عِنْدَنَا مَا مَاتُوا وَمَا قُتِلُوا﴾ یعني: که دوی زمونږ سره وی (غزا ته نه وی تللي) نو نه به مړه شوي وی او نه به وژل شوي وی. نو معلومه شوه چې ذکر شوې خبرې هم منافقانو (کافرانو) کړې دي، چې په همدې باندې پخوانیو مفسرینو کرامو اجماع کړې ده.^(۱)
ب: د زبیر ؓ څخه روایت دی چې زه د جنگ په میدان کښې نعاس (پرکالی) نیولی وم چې نیم ویده او نیم وینس وم او د معتب بن قشیر څخه مې ذکر شوې خبرې واورېدې، او دغه (معتب) خو د منافقانو څخه وه.^(۲)

تبصره

۴. مونږ ته داسې ښکاري چې ذکر شوي دواړه قولونه سره څه منافات نه لري، ممکنه ده چې خبرې به اصلاً منافقانو کړې وي خو ځینو په اسلام باندې نوي مشرف شوو ساده لوحو خلکو به هم ورسره د خبرو لکۍ تاوه کړې وي. لکه چې د بي بي عائشې ؓ د افک (بهتان) خبره اصلاً منافقانو کړې وه خو ځینې ساده گان مسلمانان هم ورسره بې اړیکو نه وه پاتې شوي.

نُعَاس څه ته وایي؟

۵. لږ خوب ته نُعَاس وایي^(۳)، او یا د خوب هغه مقدمه د نعاس په نامه یادېږي چې د سړي سترگې د تاثیر لاندې راولي او په ټول بدن باندې یې تسلط نه وي موندلی^(۴)، چې مونږ ترې په پرکالی سره تعبیر کوو.

(۱) البحر المحيط ج ۳ ص ۸۷

(۲) تفسیر القرطبي ج ۴ ص ۲۴۲

(۳) مفردات الراغب ص ۵۲۰

(۴) المدارک ج ۱ ص ۱۷۸

آل عمران (۳)

په هر تقدیر، کله چې جنگ پای ته ورسېد او کافرانو خپلو څارویو ته مراجعه وکړه نو د صحابه کرامو سره دا تشویش پیدا شو چې کافران دا ځل په مدینه منوره باندې حمله ونه کړي، حال دا چې هلته د دفاع هیڅوک نشته. نو نبي کریم ﷺ یو څارونکی ورواستاوه او ورته یې وویل چې لاړ شه د کافرانو څارنه وکړه چې دوی د کوچېدلو په وخت کېنې په اسونو باندې سورېږي او که په اوبیانو؟، که په اوبیانو سواره شوه نو دوی په مدینه منوره باندې د حملې نیت نه لري او که په اسونو سواره شوه نو بیا جنگ ته ځانونه تکره کړی چې دوی دا ځل هلته د حملې اراده لري^(۱). څارونکی بېرته راغی او خبر یې راوړ چې کافران په اوبیانو باندې سواره شوه، نو دوی خوشاله، بې غمه ویده او د نبي کریم ﷺ په اخبار باندې مطمئن شوه چې کافران په مدینه منوره باندې حمله نه کوي، او اطمینان یې د خوب حالت ته ورسېده.

مگر بالمقابل منافقانو د نبي کریم ﷺ په اخبار باندې اعتناء ونه کړه او تشویش یې پورته نه شو او په همدې غم کېنې وه چې کافران دا ځل په مدینه منوره باندې چې هلته زمونږ کور کهول دی حمله کوي.

تبصره

۶- مونږ دا خبره تائیدوو چې مسلمانان د نبي کریم ﷺ په اطمینان باندې مطمئن شوه چې کافران په مدینه منوره باندې حمله نه کوي، مگر دا مو زړه ته نه لوېږي چې په ایت شریف کېنې به همدغه مطلب وي. او دا ځکه چې:

الف: د ابو طلحه رضی الله عنه څخه روایت دی چې په مونږ باندې الله ﷻ نعاس (پرکالي) نازل کړه «وَوَلَّخْنُ فِي مَصَافِنَا يَوْمَ أَحَدٍ»^(۲) حال دا چې مونږ د احد د غزا په ورځ د جنگ په صفونو کېنې ولاړ وو، تردې چې د نعاس د کبله به مو توره د لاسه بنوېدله او بېرته به مو راتینګوله، د لاسه به مو بنوېدله او بېرته به مو راتینګوله. نو معلومه شوه چې په صحابه وو کرامو ﷺ باندې نعاس په عین جنگ کېنې نازل کړی شوی وه.

ب: په دې کېنې څو شک نشته چې ذکره شوې پرکالي په مجاهدینو باندې د معجزې په توګه الله ﷻ نازل کړې وه او ښکاره خبره ده چې په هر څومره خطرناکه مرحله کېنې نازل شوې وي هغومره به غټه معجزه وي. او دا هم ښکاره ده چې د جنگ د اختتام په پرتله د جنگ میدان ډېر خطرناک دی چې د تورو پر قهار، د غشو پر هار او د جنگیالیو شورماشور او هاها وي، دا داسې خطرناک وخت دی چې د جنگ د پیل څخه څو ورځې وړاندې لا باید چاته خوب ورنه شي، پاتې څو لا د جنگ میدان، نو په داسې خطرناک وخت کېنې د ذکر شوې معجزې تحقق موندل ښه سمون خوري.

(۱) تفسیر الطبري ج ۴ ص ۱۴۰: الدر المنثور ج ۲ ص ۲۵۲

(۲) صحیح البخاري ج ۲ ص ۱۵۵: جامع الترمذي ج ۲ ص ۱۳۰

ج: عبد الله بن مسعود رضی اللہ عنہ وایی چې: «الْتَّعَاسُ فِي الْقِتَالِ مِنْ اللَّهِ وَفِي الصَّلَاةِ مِنَ الشَّيْطَانِ»^(۱) په جنگ کښې پرکالي د الله تعالی د پلوه ده او په لمانځه کښې د شیطان د طرفه. او پوره څرگنده ده چې نوموړي صحابي رضی اللہ عنہ په عین لمانځه کښې پرکالي د شیطان د طرفه گڼلې ده نو معلومه شوه چې د جهاد پرکالي هم په عین جنگ کښې مطلب ده چې الله تعالی یې د خپل نصرت د نژدېوالي نښه ګرځوي او په مجاهدینو باندې یې نازلوي. لکه چې عین کیفیت الله تعالی د افغانستان په جهاد کښې هم په مجاهدینو باندې ځای په ځای نازل کړی دی.

یوه پوښتنه او د هغې جواب

۷- که څوک وایی چې: په ایت شریف کښې کوم گومان ته د ناحقه او جاهل گومان لقب ورکړی

شوی دی؟

مونږ وایو چې: هر هغه گومان چې د الله تعالی د نه پېژاندنې څخه یې منشا نیولې وي د ناحقه او جاهلي گومان په نامه یادېږي. که څه هم هغه گومانونه چې منافقانو د احد په غزا کښې کړي وه زینت وېر وه لکه چې په ﴿تُخَفُّونَ فِي أَنْفُسِهِمْ﴾ کښې ورته اشاره شوې ده، مګر په عین ایت کښې لاندې گومانونو ته الله تعالی جواب ورکړی دی:

الف: منافقانو به ویلي چې: ﴿هَلْ لَنَا مِنَ الْأَمْرِ مِنْ شَيْءٍ﴾ ایا مونږ ته اوس د نصرت څه برخه شته؟ نو کله چې مونږ سمدستي د نصرت برخه نه لرو او د ماتې سره مخامخ یاستو نو زموږ دا عقیده ده چې د دې پیغمبر صلی اللہ علیہ وسلم خبره دروغ ده چې الله تعالی به ورسره نصرت وکړي او دین به یې په ټوله دنیا باندې غالب شي.

الله تعالی جواب ورکړ چې: ﴿إِنَّ الْأَمْرَ كُلَّهُ لِلَّهِ﴾ یقیناً ټول کار الله تعالی لره دی، هیڅ شی د ده تعالی د قدرت څخه وتلی نه دی او همدې تعالی په هر وخت کښې غالب دی، اوسنۍ ماتې د مغلوبیت معنی نه ورکوي بلکې دا د حکمت غوښتنه وه چې د الله تعالی په اراده باندې واقع شوې ده او الله تعالی به ضرور د خپل پیغمبر صلی اللہ علیہ وسلم سره خپلې ژمنې ترسره کوي او د ده دین ته به په ټوله دنیا غلبه ورکوي.

ب: هغوی به ویلي چې: ﴿لَوْ كَانْ لَنَا مِنَ الْأَمْرِ شَيْءٌ مَا قُتِلْنَا هَاهُنَا﴾ یعنې: که مونږ لره د دې کار (جهاد) څخه څه برخه وی نو مونږ به دلته نه وی وژل شوي او د ماتې سره به نه وی مخامخ شوي. او دا ځکه چې زموږ نظر خو دا وه چې د جنگ دپاره باید د مدینې منورې څخه دباندې د احد د غره لمنې ته بهرون لار نه شو، نو که زموږ تدبیر منلی شوی وی نو اوس به دغه مرګ ژوبله نه وی واقع شوې او زموږ تدبیر به یې مخه نیولې وی. نو الله تعالی د دوی دغه ناحقه گومان په لاندې وجو سره جواب کړ چې:

اول: د الله تعالی تقدیر ته نه تدبیر جوړېږي او نه یې مخه نیولی کېږي. که بالفرض ستاسو په تدبیر

(۱) تفسیر ابن کثیر ج ۱ ص ۴۱۸

آل عمران (۳)

باندې عمل شوی هم وی نو څوک چې ژوبل شوي دي دوی به ژوبل شوي وی او څوک چې وژل شوي دي دوی به په عین موقع کښې وژل کېده. دا د تقدیر غوښتنه وه چې سر ته ورسېده او د تقدیر په پیاده کولو کښې د الله ﷻ بې شمېره حکمتونه نغاړل شوي دي چې ځینې یې دا دي.

دوهم: د دې دپاره دا کار واقع شو چې ترڅو هغه څه چې ستاسو په زړونو کښې دي داسې څرګند شي چې حتی تاسو هم ترې انکار ونه شئ کړی. که بالفرض همدغه ماتې نه وی واقع شوې نوای منافقانو! ستاسو دغه خبرې به چې اوس یې ښکاره کوي ټولې پټې پاتې شوې وی، دا خود همدې شکست برکت دی چې د منافقت خبرې مو په زړونو کښې ونه شوې ساتلې او بهر مو راوړستلې. درېم: د دې دپاره چې د سمې عقیدې خاوندان سوچه وګرځوي، چې تاسو (ای منافقانو!) هرڅومره وسواس او تشویشونه ورواچوئ په هغوی باندې څه اثر ونه غورزوي، تر اوسه پورې څو ورته ستاسو تمه وه چې د هغوی عقائدو ته به انحراف ورکړئ خو اوس پوه شوی چې هغوی ستاسو د تشویشاتو د اغېزې لاندې نه شي راتلی او په عقائدو کښې یې خلل نه شي وراچولی.

ذات الصدور څه معنی؟

۸- د "ذات" کلمه په عربي ژبه کښې په لاندې دوه معناوو باندې استعمالېږي:

الف: "ذاتُ الشَّيْءِ" یعنې عین شی.

ب: "ذاتُ الشَّيْءِ" یعنې د یو شي انډیوال او مصاحب.

په دې مقام کښې په دوهمه معنی باندې استعماله شوې ده. نو د معنی حاصل یې داسې کېږي چې: الله ﷻ په هغو احوالاتو باندې پوه دی چې هغه د سینو سره مصاحب او انډیوالان دي. یعنې الله ﷻ ته هغه اعتقادات او تصورات معلوم دي چې هغه په زړونو کښې دي، خو د کنایې په توګه د زړونو څخه په سینو باندې تعبیر وکړی شو ځکه چې سینې د زړونو لرونکې دي، نو څه چې په زړونو کښې وي هغه په سینو کښې هم وي.

د ایتونو ارشاد

۹- ذکر شوي ایتونه مونږ لاندې حقائقو ته زیات متوجه کوي:

الف: یوه ګناه سړی بلې ګناه ته راکاږي. لکه چې صحابه کرام ؓ د جنگ د میدان څخه د دې کبله وتښتېدل او د نبی کریم ﷺ اوازونو ته یې فکر نه شو چې دوی د مورچې په پرېښودلو کښې د ګناه مرتکب شوي وه، هغې ګناه دوی دغې ګناه ته راکش کړه.

نو مسلمانانو ته په کار دي چې د دې کبله هم د ګناه څخه ځانونه بچ وساتي ترڅو د ګناه په تسلسل سره یوه ګناه د بلې سبب نه شي.

ب: په دنیا کښې د ګناه تاثیرات او اغېزې د ګناه کوونکي څخه نور بې ګناه خلکو ته هم ورتهېږي، حتی چې د غشو ویشتونکو د ګناه د کبله د نبی کریم ﷺ (چې د ګناه څخه معصوم وه) مبارک مخ هم په وینو رنګ شو.

نو هر مسلمان ته په کار دي چې د دې امله هم د گناه څخه ځان وساتي ترڅو نور مسلمانان د ده د گناه د کبله په مصیبت باندې اخته نه شي.

ج: الله ﷻ په مکرر ډول باندې د صحابه کرامو ﷺ څخه عفو اعلان کړه. نو د همدې کبله مونږ عقیده لرو چې دوی ټول عادلان دي او ټول د امت دپاره امامان دي چې دوی په هغې زمانه کې ژوند کړی دی کومې ته چې نبي کریم ﷺ "خير القرون" لقب ورکړی دی^(۱).

پاتې شوه د صحابه وو کرامو ﷺ خپلمنځي اختلافات، نو په دغو اختلافاتو کې باید مونږ سکوت وکړو او په اجتهادي اختلافاتو باندې یې حمل کړو، مونږ نه په دې باندې مکلف یاستو چې څوارلس سوه کاله وروسته یوه ته د ملامتی گوټې ونیسو او بل په حقه وېولو، او نه به راڅخه ان شاء الله د قیامت په ورځ الله ﷻ پوښتنه وکړي چې ولې دې د صحابه وو کرامو ﷺ په باره کې خپل نظر نه دی ښکاره کړی؟

﴿يَتَأَيُّهَا الَّذِينَ ءَامَنُوا لَا تَكُونُوا كَالَّذِينَ كَفَرُوا وَقَالُوا لِإِخْوَانِهِمْ إِذَا ضَرَبُوا فِي الْأَرْضِ أَوْ كَانُوا غُزًى لَوْ كَانُوا عِنْدَنَا مَا مَاتُوا وَمَا قُتِلُوا لِيَجْعَلَ اللَّهُ ذَٰلِكَ حَسْرَةً فِي قُلُوبِهِمْ وَاللَّهُ نَحِيءٌ وَنَمِيءٌ وَاللَّهُ بِمَا تَعْمَلُونَ بَصِيرٌ ﴿١٥٦﴾ وَلَئِنْ قُتِلْتُمْ فِي سَبِيلِ اللَّهِ أَوْ مُتُّمْ لَمَغْفِرَةٌ مِّنَ اللَّهِ وَرَحْمَةٌ خَيْرٌ مِّمَّا يَجْمَعُونَ ﴿١٥٧﴾ وَلَئِنْ مَّثُمْ أَوْ قُتِلْتُمْ لِلَّهِ تَحْشُرُونَ ﴿١٥٨﴾﴾

[۱۵۶] ای هغو کسانو چې ایمان یې راوړی دی! تاسو د هغو کسانو په شان مه کېږئ چې هغوی کافر شوي دي، او د خپلو وروڼو (یا هم مسلکو) په باره کې یې وايي کله چې هغوی په ځمکه کې اوريد سفر وکړي او یا غزا کوونکي وي (یا ووژل شي او یا په خپل مرگ مړه شي چې): که هغوی زمونږ سره وي (د کوره نه وي وتلي) نو نه به مړه شوي وي او نه به وژل شوي وي.

(د دوی د وينا) عاقبت دا جوړېږي چې الله ﷻ ورته خپله وينا په زړونو کې حسرت (ارمان) وگرځوي. (ځکه چې په مرگ او ژوند کې اسباب موثر نه دي) یوازې الله ﷻ ژوندي کول کوي او مړه کول کوي او الله ﷻ په هغو کارونو باندې بېنا دی چې تاسو یې کوئ.

[۱۵۷] او خامخا که تاسو د الله ﷻ په لار کې ووژل شئ او یا مړه شئ (نو دا خو ستاسو د مغفرت او رحمت سبب جوړېږي او) ضرور د الله ﷻ د پلوه (وړوکی) مغفرت او (کوچنی) رحمت هم د هغه شیانو څخه ډېر بهتر دی چې (کافران او منافقان) یې راغونډوي (نو ستاسو په مرگ او وژنه کې تاوان نشته).

[۱۵۸] او ضرور چې تاسو مړه شئ او یا ووژل شئ (ټول به) خاص الله ﷻ ته ورغونډ کړی شئ (او د عدل فیصله به درسره وکړي).

ارتباط

په وړاندېنيو ایتونو کښې الله ﷻ د منافقانو خبرې مؤمنانو ته څرگندې کړې وې چې دوی د احد د شهیدانو په باره کښې وایي چې که دوی جهاد ته نه وی تللي نو شهیدان شوي به نه وی ترڅو تاسو ته تشویش درواچوي او د تقدیر په مسئله باندې مو - العیاذ بالله - عقیده خامه کړي.

په دې ایتونو کښې فرمایي چې منافقان او کافران په تقدیر باندې عقیده نه لري، دوی غواړي چې تاسو هم ورباندې د خپلو ځانونو په څېر غیر معتقد کړي. نو پام کوی چې د هغوی د خبرو د تاثیر لاندې را نه شی او لکه چې هغوی خپل ځانونه د حسرت په دریاب کښې لاهو کړي دي تاسو پکښې ځانونه لاهو نه کړئ.

د مطلب خلاصه

۱- یعنې: ای مؤمنانو! منافقان چې کومه خبره کوي هغه په حقیقت کښې د دې کبله کوي چې دوی کافر دي. د دوی په کلمه ویلو باندې مه تېروزی، هغوی په زړونو کښې اسلام ته د حقانیت عقیده نه لري او د الله ﷻ په تقدیر باندې معتقد نه دي. د دوی ذکره شوې عقیده یوازې د احد په شهیدانو کښې نه ده بلکې دوی د خپلو نسبي یا عقیدوي ورونو په مړینه یا وژنه کښې همېشه د همدې عقیدې پیروي کوي، کله چې هغوی چرته په سفر لاړ شي او یا غزا ته ووځي او هلته یا ووژلی شي او یا مړه شي نو دوی د هغوی په باره کښې وایي چې که هغوی همدلته وی نو به مړه شوي او نه به وژل شوي وی. ته به وایې چې دوی د الله ﷻ د ارادې مخه نیولی شي او د مرګه یې خلاصولی شي.

دغسې نه ده لکه چې دوی اټکل کوي، بلکې مرګ او ژوند د الله ﷻ په لاس کښې دي او په ټاکلې نېټه باندې پیاده کېږي لکه څنګه چې جنګ ته تلل یا په سفر باندې وتل په مړینه کښې تاثیر نه لري، همدارنګه په کور کښې پاتې کېدل هم د ژوندي پاتې کېدلو تضمین نه شي کولی. نو ذکره شوې عقیده د دې څخه په غیر بله نتیجه نه لري چې د دوی دپاره د حسرت او افسوس سبب جوړه شي او د یوه عذاب په حیث یې الله ﷻ ورباندې نازل کړي.

۲- ای مؤمنانو! منافقان غواړي چې تاسو هم د دوی په څېر د خپلو ورونو شهیدانو په باره کښې همدا عقیده خپله کړئ چې که دوی د احد غزا ته نه وی وتلي نو دوی به نه وی شهیدان شوي. دا د کفر عقیده ده، دا د الهي تقدیر څخه انکار دی، دا اسبابو ته موثریت ورکول دي او بالاخره دا د حسرت یو لوی عذاب دی، د دې څخه ځانونه وساتئ.

که بالفرض تاسو همدې عقیدې ته خوشبین شئ نو ضرور به ستاسو په اعمالو کښې د دې عقیدې تاثیرات ښکاره شي. او الله ﷻ خو ستاسو ټول اعمال گوري او هیڅ شی ترې پټ نه دی نو په دنیا کښې به ورباندې د حسرت عذاب درنازل کړي او د آخرت عذاب خو ښکاره دی.

۳- ای مؤمنانو! تاسو خو د هغوی په شان نه یاست، ستاسو مرګ او ژوند ټول د الله ﷻ دپاره دی. تاسو خو معتقد یاست چې په هر ځای او هره زمانه کښې واک او اختیار د الله ﷻ دی، نو

ستاسو هر حالت في سبيل الله گنل کېږي، که په کور کېنې ياست او که غزا ته وتلي ياست، بالاخره که ووژل شئ او يا مړه شئ. په هر حال الله ﷻ تاسو ته مغفرت کوي او د رحمت باران درباندي وروي. او ښکاره ده چې دغه دواړه د منافقانو او کافرانو د غټو- غټو پانگو څخه بهتر دي چې هغه دواړه باقي دي او دغه دواړه فاني دي.

لنډه دا چې تاسو ته د الله په لار کېنې مرگ وياړ او افتخار دی، حسرت نه دی، بلکې تاسو ته د مغفرت او رحمت څخه محرومېدل حسرت دی.

۴- برسېره په دې دوی خو په خپلو سرمايو باندې غره دي او په دې باندې نه پوهېږي چې لکه څنگه چې د هر چا ژوند او مرگ د الله ﷻ په اختيار کېنې دی همدارنگه د سرمايو څخه استفاده کول هم د ده ﷻ د ارادې څخه وتلي نه دي، څه لرې نه ده چې د دوی مالونه هم دوی ته حسرت او افسوس جوړ شي.

۵- ای مؤمنانو! تاسو او ستاسو حریفان (کافران او منافقان) که مړه شئ او که ووژل شئ په هر تقدير الله ﷻ ته به ورغونډه کړی شئ او په انصاف سره به درسره محاسبه وکړي. دا کار به ضرور کېږي، دلته ستاسو ژوند دائمي نه دی.

توضیحات

۱- ځينو مفسرينو کرامو په دې مقام کېنې د ﴿كَالَّذِينَ كَفَرُوا﴾ تفسير په منافقانو سره کړې دی او ځينو نورو ترې د منافقانو څخه په غير نور کافران مراد کړي دي^(۱)، مگر مونږ ته داسې ښکاري چې دلته به عامه معنی مراد وي چې منافقانو او غير منافقانو ټولو ته شامله شي.

دا د خطاب "ل" نه دی

۲- په ﴿لَا خَوَانِهِمْ﴾ کېنې د "ل" کلمه د خطاب دپاره نه ده. او دا ځکه چې په راتلونکي ﴿مَاتُوا وَمَا قُتِلُوا﴾ کېنې همدغه مجرور ﴿لَا خَوَانِهِمْ﴾ ته ضميرونه راجع دي او د مړو سره خو مخاطبه عادتاً محاله ده.

بلکې نوموړی "لام" يا اجليه دی او يا د ظرف معنی ورکوي. نو د معنی حاصل يې داسې کېږي چې ای مؤمنانو! تاسو د کافرانو په شان مه جوړېږئ چې هغوی د خپلو وروڼو د کبله او يا د دوی په باره کېنې داسې-داسې خبرې کوي.

﴿لَا خَوَانِهِمْ﴾ څه معنی؟

۳- دلته "لَا خَوَانِهِمْ" کلمه عامه ده. لاندې اشخاصو ته شاملېږي:

الف: هغو مسلمانانو ته چې د نسب په اعتبار سره د منافقانو وروڼه وه. او دا ځکه چې د احد د شهيدانو اکثريت د خزرج د قبيلې څخه وه چې د عبد الله بن أبي (رئيس المنافقين) قبيله ده^(۲).

(۱) الدر المنثور ج ۲ ص ۳۵۷

(۲) البحر المحیط ج ۳ ص ۹۲

ب: هغو اندیوالانو ته چې په منافقت کښې د دوی هم مسلکه او هم مذهبه وه.
ج: دا هم لرې نه ده چې منافقانو د احد شهیدان د وروڼو په نامه د دې دپاره یاد کړي وي چې مسلمانانو ته خپل خانونه خواخوږې معرفي کړي ترڅو دوی د خپلې عقیدې خوا ته وهڅوي.

سوال جواب

۴- که څوک وایي چې: ذکر شوې خبرې منافقانو د احد د غذا څخه وروسته کولې او که مخکښې یې کړې وې؟

مونږ وایو چې: د ځینو مفسرینو کرامو نظر دا دی چې دوی د غذا څخه مخکښې ذکر شوي خبرې کولې ترڅو د مجاهدینو پښو ته تیرې ورواچوي چې جهاد ته لاړ نه شي^(۱). مگر مونږ ته دا ښه ښکاري چې په ایت شریف کښې د منافقانو صرف عقیده بیان شوې ده، نو څه لرې نه ده چې وړاندې او وروسته بلکې په استمرارې توګه یې د ذکر شوې عقیدې څرګندونه کړې وي.

دا لږ څه معنی؟

۵- که څه هم د ﴿لِيَجْعَلَ اللَّهُ﴾ په لږ کښې مفسرینو کرامو اوږد بحث کړی دی^(۲) خو بهتره دا ده چې نوموړی لَام د عاقبت لَام دی؛ چې په لاتدې دوه ډوله سره یې د معنی حاصل اخستل کېږي: الف: چې د ﴿قَالُوا﴾ پورې تعلق ونیسي. نو د معنی حاصل یې داسې کېږي چې: د منافقانو د ذکرې شوې وینا عاقبت دا جوړېږي چې الله ﷻ دوی ته د همدغې خپلې وینا څخه حسرت او غم جوړوي. دا ځکه چې د بې وخته لاس موبنلو څخه د افسوس څخه په غیر بله نتیجه نه اخستله کېږي. ب: چې د ﴿لَا تَكُونُوا﴾ پورې متعلق شي. نو د معنی حاصل یې داسې کېږي چې: ای موټنانونا! تاسو د منافقانو غوندې وینا مه کوئ ترڅو الله ﷻ هغوی د خپلې وینا د حسرت په اور کښې وسوزوي او تاسو ترې پاتې شئ. نو په دې سره به یې د حسرت اور لا تازه شي چې تاسو یې اطاعت ونه کړئ او توصیه یې د پښو لاتدې کړئ. او دا ځکه چې هغوی درته د اطاعت په تمه ذکره شوې وینا دراوروي.

﴿فَبِمَا رَحْمَةٍ مِّنَ اللَّهِ لَنتَ لَهُمْ وَلَوْ كُنتَ فَظًّا غَلِيظَ الْقَلْبِ لَانفَضُّوا مِنْ حَوْلِكَ فَاعْفُ عَنْهُمْ وَاسْتَغْفِرْ لَهُمْ وَشَاوِرْهُمْ فِي الْأَمْرِ فَإِذَا عَزَمْتَ فَتَوَكَّلْ عَلَى اللَّهِ إِنَّ اللَّهَ يُحِبُّ الْمُتَوَكِّلِينَ ﴿١٥٦﴾﴾
﴿إِن يَنْصُرْكُمُ اللَّهُ فَلَا غَالِبَ لَكُمْ وَإِن يَخْذُلْكُمْ فَمَن ذَا الَّذِي يَنْصُرُكُم مِّنْ بَعْدِهِ ۗ وَعَلَى اللَّهِ فَلْيَتَوَكَّلِ الْمُؤْمِنُونَ ﴿١٥٧﴾﴾

(۱) اضواء البيان ج ۱ ص ۲۵۹

(۲) روح المعاني ج ۴ ص ۱۰۱: البحر المحیط ج ۳ ص ۹۴

[۱۵۹] نو په سبب د لوی رحمت سره د الله ﷻ د پلوه (چې په تا باندې شوی دی ای پیغمبره!) ته دوی (مؤمنانو) ته نرم شوی یې او که چېرې ته بدخویه، د سخت زړه خاوند وی نو دوی به ستا د شاوخوا څخه تار په تار شوي وی. نو دوی ته عفو وکړه (د گناه څخه ورتېر شه) او (د الله ﷻ څخه) ورته هم بښنه وغواړه او په کار کښې (خصوصاً په جهادي امورو کښې) ورسره مشوره وکړه. نو کله چې دې (د مشورې څخه وروسته هوډ او) عزم وکړ نو یوازې په الله ﷻ باندې توکل وکړه (چې شوری څه موثریت نه لري او ترې پښېمانه کېږه مه) بې شکه الله ﷻ د توکل کوونکو سره محبت کوي (توفیق ورکوي).

[۱۶۰] که الله ﷻ تاسو ته نصرت درکړي نو په تاسو هیڅ غلبه کوونکی نشته. او که (الله ﷻ) توفیق ورته کړي نو څوک دی هغه کس چې (د الله ﷻ د توفیق نه درکولو څخه) وروسته تاسو ته نصرت درکړي. او خاص په الله ﷻ باندې دې نو مؤمنان توکل وکړي (لکه چې د دوی پیغمبر ﷺ ورباندې توکل کوي).

ارتباطونه

۱- په وړاندېنيو ایتونو کښې الله ﷻ مؤمنان منعه کړه چې د منافقانو په څېر خبرې مه کوي او په دې ایتونو کښې ورته توصیه کوي چې د هغوی شوم غرضونه ترسره نه کړي. او دا ځکه چې د ذکرې شوې وینا څخه د هغوی لاندې دوه مطلبه وه:

الف: چې د مؤمنانو په الله ﷻ توکل او اعتماد کمزوری او په اسبابو یې اتکا قوي شي.

ب: چې نبي کریم ﷺ د مؤمنانو څخه زړه بدی شي او په راتلونکي کښې ورسره مشوره ونه کړي. نو الله ﷻ دغه دواړه مطلبه رد کړه.

۲- هلته د الله ﷻ د رحمت او مغفرت بهتري بیانه شوې ده مگر مؤمنانو ته یې په ورکړه باندې صراحت نه وه شوی خو دلته یې د دواړو په ورکړې باندې یو-یو مثال په لاندې ډول ذکر کړ:

الف: د الله ﷻ د رحمت یوه بېلگه دا ده چې نبي کریم ﷺ یې د مؤمنانو دپاره "رَءُوفٌ رَّحِيمٌ" څرځولی دی.

ب: د مغفرت یوه کوچنۍ نښه یې دا ده چې نبي کریم ﷺ ته یې امر کړی دی چې د مؤمنانو دپاره زما څخه بښنه وغواړه. او ښکاره ده چې کله الله ﷻ په استغفار سره مامور کړ نو اجابت (مغفرت) یې یقیني دی.

د مطلب خلاصه

۱- یعنې ای پیغمبره! په مؤمنانو باندې د الله ﷻ د عظیم الشان رحمت یوه بېلگه دا ده چې ته د دوی دپاره نرم طبیعت او پوست جوړ کړی شوی یې چې د یو پلوه دې په دوی باندې زړه سوزې او د بله پلوه دې دوی ته سخته او ستغه خبره په خوله نه راځي. که منافقان هرڅومره هلې ځلې وکړي د همدې مبارک خوی څخه دې نه شي اړولی، او چې مؤمنان هرڅومره خطاوې وکړي ته ورته سپوره خبره نه کوي.

که بالفرض ته سپور خبری او په زړه سخت وی نو یقیناً دوی به په تا باندې دغسې نه وی راتول شوي لکه اوس چې درباندي راتول دي، بلکې دوی به د منافقانو په منافقت او د دوی په خطاکارو سره درڅخه تار په تار شوي وی.

۲- نو ای پیغمبره! همدې خوی ته ادامه ورکړه، مؤمنانو ته د خطاوو څخه عفو وکړه لکه چې الله ﷻ ورته عفو کړې ده او د الله ﷻ څخه ورته بښنه وغواړه چې د گناهونو څخه تزکیه او پاک شي. برسېره په دې په راتلونکي کښې هم ورسره په کارونو کښې مشورې کوه لکه څنگه چې دې ورسره پخوا مشورې کولې، ترڅو د یو پلوه دوی مطمئن او ډاډه شي او د بله پلوه د قیامت د ورځې پورې ټولو اسلامي حاکمانو ته د هدایت ډبره کېښودله شي.

۳- هو! هر کله چې په کار کښې فیصله وشوه او تا د هغه کار کولو ته قصد وکړ نو بیا یوازې په الله ﷻ باندې اعتماد کوه او د الله ﷻ په توکل هغه ته اقدام کوه، په دغه وخت کښې زړه نازړه کېږه مه. او دا ځکه چې الله ﷻ د متوکلینو سره محبت کوي او متزلزل خلک یې خوښ نه وي.

۴- ای مؤمنانو! لکه څنگه چې نبي کریم ﷺ ته په توکل باندې توصیه وشوه تاسو ته هم په توکل توصیه کېږي چې هر کار د الله ﷻ په ارادې پورې تړلی دی او اسباب هیڅ موثریت نه لري، نو که الله ﷻ درسره نصرت وکړي نو هیڅوک به درباندي غالب نه شي، او که نه نو هغه څوک دی چې د ده ﷻ څخه په غیر نصرت درکړي او د مغلوبیت مخه مونیسي؟

نو څرنگه چې تاسو په الله ﷻ باندې ایمان راوړی دی ستاسو د ایمان غوښتنه دا ده چې په همدې ﷻ باندې توکل وکړئ او اسبابو پورې زړه ونه تړئ، اگر که منافقان غواړي چې ستاسو اړیکې د الله ﷻ سره کمزوري کړي او د اسبابو سره مو علاقه قوي شي، مگر دا کړنلاره د ایمان غوښتنه نه ده.

توضیحات

۱- په ﴿فَبِمَا رَحْمَةٍ﴾ کښې د "مَا" کلمه د رحمت په عظمت باندې ځکه دلالت کوي چې (۱) الف: د "شيء" په معنی واخستله شي او رحمت یې بیان شي ځکه چې د ابهام څخه وروسته بیان په عظمت دلالت کوي.

ب: د استفهام په معنی باندې واخستله شي چې په "آيَة رَحْمَةٍ" سره ترې تعبیر کوو او استفهام د تعجیب دپاره واخلو. په هر تقدیر، د "مَا" کلمه بې مطلبه زانده نه ده.

د "قَظْ" او "غَلِيظُ الْقَلْبِ" معناوي

۲- د "قَظْ" کلمه د سَيِّئِ الْخُلُقِ (بدخویه) معنی ورکوي چې په مقابل کښې یې حَسَنُ الْخُلُقِ (ښک خویه) استعمال مومي. نبي کریم ﷺ دومره عالي اخلاق درلوده چې حتی کافرو ته یې هم د ادب د

چوکاټ څخه وتلې خبره نه ده کړې. لکه چې الله ﷻ فرمایي: ﴿وَإِنَّكَ لَعَلَىٰ خُلُقٍ عَظِيمٍ﴾ [القلم: ۴] یعنی: او بې شکته ته په ډېرو عالي اخلاقو باندې یې.

«غَلِيظُ الْقَلْبِ» هغه چا ته ویل کېږي چې په زړه باندې سخت وي او په چا باندې یې زړه نه سوزي. بدخويي د هر چا سره عیب دی اما د زړه سختي د دین د دښمنانو په باره کېنې عیب نه دی، د همدې کبله نبي کریم ﷺ ته امر شوی دی چې په کافرانو باندې زړه سخت کړه لکه چې فرمایي: ﴿وَأَغْلَظْ عَلَيْهِمْ﴾ [التوبة: ۷۳] یعنی: او په دوی باندې زړه سخت کړه.

خو داسې ورته هیڅکله نه دي ویل شوي چې د دوی سره بد اخلاقي وکړه او سپکې سپورې خبرې ورته وکړه. نو د دین داعیانو ته په کار دي چې د همېشه دپاره د بد اخلاقي څخه ځانونه بچ کړي ځکه چې دا د دعوت سره منافي کار دی.

شوری څه معنی؟

۳- «شوری» په لغت کېنې د خالي څخه د شاتو د راوېستلو نوم دی، لکه چې عرب وايي: «شِرْتُ الْقَسْلَ» د گبین (خالي) څخه مې شات راوېستلي وه. او په عام عرف کېنې چې ځینې خلک د ځینو نورو نظریات په یوه موضوع کېنې رابنکاره کړي نو دې ته شوری وايي^(۱). او کله-کله لا هغو خلکو ته هم د شوری لقب ورکول کېږي چې هغوی د افکارو د څرگندونې دپاره سره راغونډ شوي دي.

د شوری اهمیت

۴- شوری په اسلام کېنې لوړ شان لري د همدې کبله په همدې نوم باندې د قرآن کریم یو سورت نومولی شوی دی، ترڅو ورته مسلمانان زیات متوجه شي. لکه چې الله ﷻ فرمایي: ﴿وَأْمُرْهُمْ شُورَىٰ بَيْنَهُمْ﴾ [الشوری: ۳۸] یعنی: د مسلمانانو یو خاصیت دا دی چې خپل مهم کارونه په مشوره باندې د عمل میدان ته وړاندې کوي. او هم پکېنې د نبي کریم ﷺ څخه زښت ډېر احادیث روایت کړي شوي دي لاندې دوه مثالونه یې ولولئ:

الف: د انس رضی الله عنه په روایت نبي کریم ﷺ فرمایلي دي چې: «مَا خَابَ مَنْ اسْتَخَارَ وَلَا نَدِمَ مَنْ اسْتَشَارَ»^(۲) یعنی: هغه څوک ناامیده نه شو چې استخاره یې وکړه او نه هغه څوک پښېمانه شو چې مشوره یې وکړه.

ب: ابو هريره رضی الله عنه وايي چې: «مَا رَأَيْتُ أَحَدًا أَكْثَرَ مَشُورَةً لِأَصْحَابِهِ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ»^(۳) یعنی: ما داسې څوک نه دی لیدلی چې هغه به د خپلو اندویوالانو سره د نبي کریم ﷺ څخه زیات مشوره کوونکی وه.

(۱) مفردات الراغب ص ۲۷۷

(۲) المعجم الاوسط للطبراني ج ۶ ص ۳۶۵

(۳) جامع الترمذي ج ۱ ص ۲۰۱

د نبی کریم ﷺ د شوراگانو څو مثالونه

۵- په کومه مسئله کېنې به چې په نبی کریم ﷺ باندې الهي حکم نه وه نازل شوی او حکم ته به حاجت شو نو نبی کریم ﷺ به د صحابه وو کرامو ﷺ سره پکېنې مشوره کوله او همدارنگه به یې د نازل شوي حکم د ترسره کولو په څرنگوالي کېنې هم د هغوی شوری د نظره نه غورزوله. لاندې څو مثالونه یې ولولئ:

الف: د بدر په غزا کېنې یې ورسره شوری وکړه، البته کله چې د قافلې خبره د منځه ووتله او د جنگ خبره یقیني شوه، نو صحابه وو کرامو ﷺ د جنگ مشوره ورکړه او په پوره جرئت سره یې وویل چې مونږ به د موسی ﷺ د قوم په شان خبره هیڅکله ونه کړو چې وایو ﴿فَأَذْهَبَ أَنتَ وَرَبُّكَ فَقَبِلاً إِنَّا هَاهُنَا قَاعِدُونَ﴾ [المائدة: ۲۴] یعنی: ته او ستا رب لاړ شی نو جنگ وکړئ مونږ به دلته ناست یو^(۱).

ب: همدارنگه یې د الخباب بن المنذر ﷺ مشوره د بدر په غزا کېنې قبوله کړه او مرکز یې د همدې په مشوره باندې لږ څه وړاندې ښه موقعیت ته وړانته کړه^(۲).

ج: د احد په غزا کېنې یې د صحابه وو کرامو ﷺ د اکثریت خبره ومنله او د جنگ دپاره د احد خوا ته ورغی، که څه هم د ده ﷺ رایه دا وه چې باید د مدینې منورې د داخل څخه وځنګېږي^(۳). دغسې نور زښت ډېر مثالونه یې د سیرت په کتابونو کې ثبت شوي دي چې د ټولو رانقلول دې کتاب د خوصلې څخه وتلی کار دی.

ایا په نبی کریم ﷺ باندې مشوره کول واجب وه؟

۶- که څه هم فقهاء کرام په دې کېنې اختلاف لري چې په نبی کریم ﷺ باندې مشوره کول واجب وه او که نه. مگر دا خبره اتفاقي ده چې په غیر منصوصي قضایاوو کېنې نبی کریم ﷺ د هر چا څخه زیات مشوره کوونکی وه. برابره خبره ده چې قضایا به دیني وې لکه د بدر د بندیانو قضیه او که به شخصي وې لکه چې د بی بی عائشې رضی الله عنها د بهتان په حادثه کېنې یې د ځینو صحابه کرامو ﷺ سره مشوره وکړه چې ایا نوموړې بی بی رضی الله عنها ته طلاق وکړي او که نه؟^(۴) پاتې شوه دا خبره چې د مشورې اخستلو څخه وروسته ایا په نبی کریم ﷺ باندې د مشورې قبولول ضرور وه او که څنګه؟

زمونږ نظر په دې باره کېنې دا دی چې د مشورې قبول ورباندې ضرور نه وه. او دا ځکه چې:

الف: که بالفرض د مشورې قبول ورباندې ضرور وی نو د مشاورینو نظر به په عزم کېنې دخل

(۱) صحیح البخاري ج ۲ ص ۵۶۴

(۲) سيرة النبي لابن هشام ج ۲ ص ۲۵۹

(۳) سيرة النبي لابن هشام ج ۳ ص ۷

(۴) تفسير ابن كثير ج ۱ ص ۴۲۰

پیدا کړی وي، نو په کار وه چې د ﴿وَشَاوِرْهُمْ فِي الْأَمْرِ﴾ په نتیجه کېنې داسې عبارت نازل شوی وي چې: «فَإِذَا عَزَمْتَ فَتَوَكَّلْ عَلَى اللَّهِ» نو کله چې تاسو عزم وکړ نو په الله ﷻ باندې توکل وکړئ. حال دا چې الله ﷻ د عزم په مرحله کېنې مشاورین نه دي شریک کړي او دغه مرحله یې یوازې په نبي کریم ﷺ پورې مختصه کړې چې: ﴿فَإِذَا عَزَمْتَ فَتَوَكَّلْ عَلَى اللَّهِ﴾ یعنې: نو کله چې یوازې ته (ای پیغمبره!) عزم وکړې نو په الله ﷻ باندې توکل وکړه.

ب: څرنگه چې ټولو صحابه وو کرامو ﷺ ته معلومه وه چې نبي کریم ﷺ په اجتهادي مسائلو کېنې په خطا باندې نه پرېښودل کېږي لکه چې د بدر د بندیانو په باره کېنې چې ورته الله ﷻ وحې وکړه چې د فدیې په اخستلو کېنې خطا شوې^(۱)؛ نو دوی ټول ډاډه او مطمئن وه چې نبي کریم ﷺ چې هره یوه کړنلاره غوره کړه همغه حقه ده او دا ځکه چې که بالفرض د لارې په انتخاب کېنې خطا شي نو الله ﷻ به ورته د تنبیه دپاره وحې نازله کړي.

ج: علاوه په دې دا هم څرگنده وه چې نبي کریم ﷺ د الله ﷻ پیغمبر دی، د دنیا د جاه طلبانو په شان نه دی چې د مشاورینو نظر ته د استبداد او استکبار د کبله پاملرنه نه کوي، نو دوی د خپل نظر په غورخولو سره نه خپه کېده.

سوال جواب

۷- که څوک وایي: چې هر کله په نبي کریم ﷺ باندې د مشورې قبول ضرور نه شو نو په دې کېنې څه حکمت دی چې په مشوره کولو باندې مامور شو چې ﴿وَشَاوِرْهُمْ فِي الْأَمْرِ﴾؟.

مونږ وایو چې: البته د لاندې حکمتونو په بناء به ورته الله ﷻ په مشوره کولو امر کړی وي، والله ﷻ اعلم:

الف: ترڅو د قیامت د ورځې پورې اسلامي مشرانو ته وروښودل شي چې د خپلو کشرانو سره مشوره وکړي او خپل انفرادي نظر په نورو باندې تحمیل نه کړي، چې مینه او محبت یې سره زیات شي او د تفرق او تشتت مخه ونیوله شي.

ب: ترڅو ټول امت په دې پوه شي چې صحابه کرام ﷺ د ډېر زیات قدر او عزت وړ دي او درجې یې ډېرې اوچتې دي، د همدې کبله الله ﷻ خپل پیغمبر ﷺ ته توصیه وکړه چې د دوی سره په غیر منصوصي مسائلو کېنې او خصوصاً په جهادي امورو کېنې مشوره وکړي.

ج: ترڅو ټول امت په دې باندې پوه شي چې په غیر منصوصي مسائلو کېنې د اجتهاد څخه کار واخلي. او دا ځکه چې په یوه مسئله کېنې نظر ورکول هم یو ډول اجتهاد دی چې الحمد لله فقهاوو کرامو د همدې اصل څخه استفاده کړې ده او د قیامت د ورځې پورې د ټولو تازه پېښدونکو مسائلو شرعي احکام یې څرگند کړي او د دین تکمیل ته یې عملي بڼه ورکړې ده.

آل عمران (۳)

د: که څه هم نبي کریم ﷺ د خپلو صحابه وو کرامو ﷺ سره د ذکر شوي ایت د نزول څخه پخوا هم مشورې کولې مگر د احد د غزا څخه وروسته ورته په مشوره ﴿وَشَاوِرْهُمْ فِي الْأَمْرِ﴾ باندې ځکه توصیه وکړې شوه ترڅو دوی مطمئن شي چې الله ﷻ زمونږ څخه راضي دی څه قصور چې راڅخه واقع شوی وه هغه یې راته عفو کړی دی او د هغې درجې څخه نه یو لوېدلی چې نبي کریم ﷺ به راسره مشورې کولې، بلکې زمونږ حیثیت لا د پخوا څخه لوړ شوی دی. ځکه چې الله ﷻ زمونږ په مشوره کولو باندې دا اول ځل دی چې په قرآن کریم کې خپل پیغمبر ته امر کوي، که بالفرض الله ﷻ زمونږ څخه راضي نه وی نو نوموړی امر به یې ورته زمونږ په باره کې نه وی کړی.

د شوری غړي باید څومره وي؟

۸- د ﴿وَشَاوِرْهُمْ فِي الْأَمْرِ﴾ جمله مطلقه ذکره ده چې د مشاورینو شمېر او د هغوی څرنگوالی پکې نه دی بنودلی شوی، نو ځکه لاندې ټول صورتونه د ایت شریف د ارشاداتو څخه ګڼل کېږي:
الف: چې څوک د امکان تر حده پورې د عامو خلکو مشورې ته خبره واچوي، لکه چې نبي کریم ﷺ د احد په غزا کې (چې د جنگ میدان کوم ځای وټاکي) تقریباً د عامو خلکو سره مشوره کړې وه تردې چې عبد الله بن أبي (رئيس المنافقين) یې هم وربللی وه.

ب: چې د هغه شخص سره مشوره وکړې شي کوم چې په مجلس کې حاضر وي او یا یې په ډېر لږ وخت کې په اسانۍ سره نظر څرګندولی شي، لکه د حدیبې په سوله کې چې کله مسلمانانو د خپلو هدایاوو په ذبحه کولو کې سستي وکړه نو نبي کریم ﷺ یوازې د أم سلمه (أم المؤمنین) رضی الله عنها سره مشوره وکړه، نوموړې یې بي رضاه مشوره ورکړه چې ای د الله رسول! که تاسو خپله هدیه ذبحه کړئ نو دوی به درېسې عملاً اقتداء وکړي او د ذبحې کار به عملاً پیل شي. چې په نتیجه کې همدا نظر ګټور واقع شو او مسلمانانو هم خپلې هدایا ذبحه کړې.^(۱)

ج: چې مشوره اخستونکي په خپله خوښه څه کسان د خپلې مشورې دپاره وټاکي، لکه چې عمر (أمیر المؤمنین) ﷺ د خپل مرګ څخه وروسته د مشر ټاکلو دپاره شپږ کسان انتصاب کړي وه، چې په نتیجه کې یې حضرت عثمان ﷺ د خلیفه په حیث تعین کړی شو. د شپږو کسانو نومونه دا دي:^(۲) عثمان ﷺ، علي ﷺ، طلحه ﷺ، الزبیر ﷺ، سعد ﷺ، عبد الرحمن بن عوف ﷺ.

اهل التشیع څه وایي؟

۹- اهل التشیع د عمر ﷺ شپږ نفري مشورتي کمیټون د لاندې وجوهو د کبله د ایت څخه مخالف ګڼي^(۳):

الف: دوی وایي چې په امام کې عصمت شرط دی او په عصمت باندې خود الله ﷻ څخه په غیر

(۱) صحیح البخاري ج ۱ ص ۳۰۸

(۲) تفسیر ابن کثیر ج ۴ ص ۱۲۰

(۳) تفسیر نمونه ج ۳ ص ۱۴۷

بل څوک نه پوهېږي، نو مشورتي کمیسیون دا حق نه درلود چې عثمان ؓ یې د درېم خلیفه په صفت انتخاب کړی دی.

دا وجه یې په لاندې دلایلو سره د قبول وړ نه ده:

اول: د نبی کریم ﷺ د وفات څخه وروسته خو وحې قطعې شوې ده نو ایا د قیامت د ورځې پورې د اسلامي مشرانو په ټاکنه کېنې مسلمان وحې ته منتظر شي؟ دلته د [البقرة: ۱۲۴] ایت تفسیر یو خل وگورئ:

دوهم: شک نشته چې د فاطمة الزهراء رضی الله عنها زوزات او نسل د قدر وړ دي، په ټولو مسلمانانو باندې د احترام کولو حق لري، مگر د پیغمبرانو علیه السلام څخه په غیر هیڅوک د عصمت درجې ته نه شي رسېدلی که څه هم پلار یا نیکه یې پیغمبر وي. د همدې کبله په یهودانو باندې الله ﷻ د هغوی عقیده رد کړه چې مونږ د پیغمبرانو عليهم السلام د نسل څخه یو او په الله ﷻ باندې زبنت ډېر گران یو. او ورته یې اعلان کړ چې: ﴿بَلْ أَنْتُمْ بَشَرٌ مِّمَّنْ خَلَقَ﴾ [المائدة: ۱۸] یعنې: بلکې تاسو د هغه مخلوق د جملې څخه یو مخلوق یاست چې الله ﷻ پیدا کړي دي.

درېم: که بالفرض ذکر شوي کمیسیون علي ؓ د خلیفه په توگه ټاکلی وی نو گومان نه کوم چې اهل التشیع به د هغوی څخه د خلیفه د ټاکلو حق سلب کړی وی، بلکې ویلی به یې چې ډېر په ځای کار یې وکړ چې د عصمت خاوند یې د وحې څخه په غیر وپېژاند.

ب: ذکر شوی مشورتي کمیسیون د مشورې په موازینو باندې برابر نه وه، ځکه چې عام نه وه چې ټول مسلمانان پکېنې شریک وي او نه د نظر خاوندانو پورې مختص وه ځکه چې نور د نظر خاوندان هم هلته موجود وه، لکه سلمان ؓ، ابو ذر ؓ او داسې نور.

مونږ وایو چې: ایت شریف مطلق دی ذکر شوي صورت ته هم شامل دی او په مطلق باندې څوک په خپله رایه هیڅ قید نه شي اضافه کولی.

ج: دغه کمیسیون په مرگ باندې تهدید شوی وه که چرته دوی د یوه مشر په ټاکلو باندې توافق ته ونه رسېده، او دا ډېر مشکل شرط وه.

مونږ وایو چې: د مشورې ایت په خپل اطلاق سره همدغه صورت ته هم شاملېږي، نو عمر ؓ غیر شرعي کار نه دی کړی بلکې په همدې شرط سره یې د فتنې مخه ونیوله او په لږ وخت کېنې خلیفه وټاکل شو، او د دین دښمنانو ونه شو کړی چې د اختلاف اور ته لمن ووهي او مسلمانان په خپلو منځو کېنې په جگړه اخته کړي. لکه چې همدا اوس^(۱) یې د افغانستان مجاهدین سره په جنگ اچولي دي چې تقریباً په لسو میاشتو کېنې د یوه مشر په ټاکلو باندې موفق نه شوه او په زرگونو ناروا قتلونه وشوه.

د شوری غړي باید څنگه وي؟

- ۹- د شوری د اعضاوو د څرنگوالي په باره کښې باید لاندې ټکي په نظر کښې ونیولی شي:
- الف: په مطرحه شوې موضوع کښې د هوښیارانو او باتجربه اشخاصو څخه کار واخستل شي ترڅو یې ټول اړخونه وڅېړلی شي.
- ب: هغه څوک د دې کار دپاره انتخاب شي چې د مشوره کوونکي سره دښمني او عداوت ونه لري ترڅو د حسد د کبله غلطه مشوره ور نه کړي.
- ج: د هرې مسئلې د متخصص څخه مشوره واخستلی شي. نو د همدې کبله د علماوو، سیاستمدارانو، اینجنرانو او نورو مختلفو ډلو څخه په خپل وار مشوره اخستل گټور واقع کېږي. نو ځکه د اهل الحل والعقد مشورتي ټولگي هم د مسلمانانو د عمومي مشر د ټاکلو یوه شرعي طریقه گڼله شوې ده چې د [البقرة: ۲۴۷] ایت لاندې یې څه بحث تېر شوی دی.
- د: د مسئلې د مربوطو خلکو سره مشوره کول ضرور دي، د همدې کبله نبي کریم ﷺ فرمایلي دي چې: «لَا تُنْكَحُ الثَّيْبُ حَتَّى تُسْتَأْمَرَ وَلَا تُنْكَحُ الْبُكَرُ حَتَّى تُسْتَأْذَنَ وَإِذْنُهَا الصُّمُوتُ»^(۱) یعنې: کونډه تر هغه په نکاح نه ورکوله کېږي ترڅو چې ورسره مشوره وکړي شي او پېغله هم تر هغه په نکاح نه ورکوله کېږي ترڅو چې ترې اجازه واخستله شي او اجازه یې چپ کېدل دي.

سوال جواب

- ۱۰- که څوک وایي چې: د مسلمانانو عمومي مشر خو د عوامو او خواصو سره ارتباط لري حال دا دی چې د ده ټاکنه یوازې د خواصو (اهل الحل والعقد) کار دی؟
- مونږ وایو چې: که د عوامو څخه د خواصو د تحدید دپاره کار واخستلی شي نو په دې تقدیر به دوی هم په مشورتیانو کښې د گډون څښتنان شي. لکه چې همدا طریقه په موجوده نړۍ کښې د اجراء لاندې ده. او دا ډېره بهتره طریقه ده ځکه چې:
- اول: په دې تقدیر د عمومي امیر په ټاکنه کښې ټولې ذی دخلي خواوې گډون کولی شي.
- دوهم: د اهل الحل والعقد شمېره دومره اندازې ته راښکته کولی شي چې راغونډول یې عادتاً محال نه لیده کېږي.
- درېم: په دې تقدیر د خواصو په منځو کښې د جگړې او زړه بدایي مخه هم نیوه کېږي.
- خو لنډه دا چې که څه هم په موجوده نړۍ کښې د انتخاباتو طریقه ډېره ښه طریقه ده مگر غیر شرعي برخه پکښې دا ده چې په دغې مروجې طریقه کښې کانديدل دود دي، چې د شریعت څخه مخالف کار دی. لکه چې د [البقرة: ۲۴۷] ایت لاندې ورته اشاره شوې، او د انتخاباتو مشروعې طریقه هم هلته ښودلې شوې ده - وَلِلَّهِ الْحُكْمُ - هیله ده هلته یو ځل مراجعه وکړي شي.

(۱) جامع الترمذي ج ۱ ص ۲۱۰

د شوری د اختلاف حل لاره

۱۱- که په یوه موضوع کېنې د شوری غړي په اتفاق سره یوې نتیجې ته ونه رسېږي نو د حل لار یې دا ده چې باید وکتل شي که اهل الشوری د فیصلې دپاره څه معیار په اتفاق سره منلی وه، لکه د تصویب دپاره دوه ثلثه بس دي او یا داسې نور، نو باید چې همغه منلي شوي معیار باندې عمل وشي. ځکه چې نبي کریم ﷺ فرمایي چې: «الْمُسْلِمُونَ عَلَى شُرُوطِهِمْ»^(۱) مسلمانان په خپلو شرطونو باندې دي. یعنې دوی په خپلو شرطونو باندې عمل کوي.

او که د فیصلې دپاره معیار د مخکې څخه نه وه شرط کړی شوی نو په کار دي چې د اکثریت نظر د فیصلې معیار وگڼل شي، لکه چې نبي کریم ﷺ د احد په غزا کېنې د جنگ د میدان د ټاکلو دپاره د اکثریت په نظر باندې فیصله وکړه^(۲).

یوه پوښتنه او د هغې جواب

۱۲- که څوک وایي چې: د اصول الفقه مسئله ده چې د دلایلو د تعارض په صورت کېنې باید د دلایلو اکثریت ته ونه کتل شي بلکې د دلایلو قوت په نظر کېنې ونیولی شي، نو باید چې د شوری اختلاف هم په اکثریت سره حل نه کړی شي؟

مونږ وایو - والله ﷻ اعلم - چې: دلته د ضرورت د کبله په اکثریت باندې ترجیح ورکوله کېږي. او دا ځکه چې که په شوراگانو کېنې د فیصلې دپاره سابق معیار هم نه وي ټاکلی شوی او اختلاف په اکثریت باندې هم پورته نه کړی شي نو مسئله به بې حله پاتې شي. او فقهاء وایي چې: «الضُرُورَاتُ تُبَيِّحُ الْمَحْظُورَاتِ» ضرورتونه ناجائز او احکامو ته د جواز لاره پیدا کوي.

په شوری کېنې ټکي کول خیانت دی

۱۳- ټولو مشاورینو ته په کار دي چې د مشورې ورکولو په وخت کېنې هغه نظر ښکاره کړي چې ده ته صواب او ښه ښکاري، لکه چې نبي کریم ﷺ فرمایي: «الْمُسْتَشَارُ مُؤْتَمَنٌ»^(۳) د چا څخه چې شوری غوښتله کېږي هغه ته امانت ایښودلی شوی دی. یعنې باید چې مستشار د امانتگر په شان د خیانت څخه ځان وساتي.

د ګود تیمور شوری

۱۴- هو! دا بېله خبره ده چې شوری غوښتونکي د دې دپاره شوری نه غواړي چې حقه لاره ځان ته معلومه کړي بلکې د دې دپاره یې غواړي چې خپل نظر په نورو باندې تحمیل کړي. لکه چې ګود تیمور د خپلې شوری د غړو سره همدا چال چلند غوره کړی وه چې هر چا به د ده د نظر څخه مخالف

(۱) صحیح البخاري ج ۱ ص ۳۰۳: سنن ابی داود ج ۲ ص ۱۵۰

(۲) تفسیر الطبري ج ۴ ص ۷۰: سيرة النبي لابن هشام ج ۲ ص ۷

(۳) جامع الترمذي ج ۲ ص ۱۰۹

نظر ورکړ هغه به یې داسې تهدید اوه لکه چې لوی جنایت یې کړی وي، حتی په ځینو وختونو کې به یې ترې د شوری غږیتوب سلباوه او یو چېرې یې به یې ترې جوړاوه^(۱).

په دغسې وختونو کې د ایمان قوت ته ضرورت دی، لکه چې نبی کریم ﷺ فرمایي: «إِنَّ مِنْ أَعْظَمِ الْجِهَادِ كَلِمَةً عَذْلٍ عِنْدَ سُلْطَانٍ جَائِرٍ»^(۲) یعنی: د لوی جهاد څخه د انصاف خبره هم ده چې د جابر (ظالم) پاچا په وړاندې وویل شي.

﴿وَمَا كَانَ لِنَبِيٍّ أَنْ يَغُلَّ وَمَنْ يَغْلُلْ يَأْتِ بِمَا غَلَّ يَوْمَ الْقِيَمَةِ ثُمَّ تُوَفَّى كُلُّ نَفْسٍ مَا كَسَبَتْ وَهُمْ لَا يُظْلَمُونَ﴾^(۳) أَفَمَنْ أَتَّبَعَ رِضْوَانُ اللَّهِ كَمَنْ بَاءَ بِسَخَطٍ مِنَ اللَّهِ وَمَا لَهُ مِنْ جَهَنَّمَ وَبِئْسَ الْمَصِيرُ^(۴) هُمْ دَرَجَتُ عِنْدَ اللَّهِ وَاللَّهُ بِصِيرُ بِمَا يَعْمَلُونَ﴾^(۵)

[۱۶۱] او نشته (صحت نه لري) هیڅ پیغمبر لره چې څه خیانت وکړي. او هر څوک چې څه خیانت وکړي نو هغه شی به د قیامت په ورځ راوړي په کوم کې یې چې خیانت کړی وي. بیا به (علاوه په دې) هر نفس ته (د) هغه شي (جزا) ورکړی شي چې کوم یې کسب کړی وي. او په دوی به هیڅ تېری ونه کړی شي.

[۱۶۲] ایا نو هغه څوک چې هغه د الله ﷻ رضا پسې گرځي د هغه چا په شانه دی چې هغه د الله ﷻ د پلوه په غضب سره رجوع وکړي (ځان ته یې وگټي) او د ده استوگنځای دوزخ دی او (دا دوزخ) د بهرته ورگرځېدلو ډېر بد ځای دی.

[۱۶۳] دوی ټول (نېکان دي او که پدان) د الله ﷻ په نزد د ډېرو منازلو خاوندان دي (یو برابر نه دي)، او الله ﷻ په هغه څه باندې بینا دی چې دوی یې کوي.

شان نزول او ارتباطونه

۱- که څه هم مفسرینو کرامو د ذکر شوو ایتونو په شان نزول کې ګڼ شمېر روایات ذکر کړي دي چې ټول تقریباً اوو ته رسېږي^(۱)، او څه لرې نه ده چې د یوه ایت دپاره د نزول اسباب متعدد وي، مګر مونږ دلته په لاندې دوه روایتو سره اکتفاء کوو او بس:

الف: د عبد الله بن عباس رضی الله عنهما څخه روایت چې د بدر د غزا په ورځ د غنیمت د مالونو څخه یو سور رنگی څادر ورک شو، نو ځینو خلکو وویل چې: «لَقَدْ رَسُولَ اللَّهِ ﷺ أَخَذَهَا»^(۲) شاید چې نبی کریم ﷺ اخستی وي. نو ذکر شوي ایتونه نازل شوه.

(۱) تاریخ تیمور لنگ

(۲) جامع الترمذي ج ۲ ص ۴۰

(۳) زاد المسرح ج ۲ ص ۴۸: التفسير الكبير ج ۹ ص ۷۰: تفسير القرطبي ج ۴ ص ۲۵۴

(۴) جامع الترمذي ج ۲ ص ۱۳۰

ب: د الکلیې او مقاتل د بار د خطبه روايت دی چې ذکر شوي ايشونه د هغو غازيانو په باره کې چې نازل شوي دي چې هغوی د احد په غزا کې چې د کتلو مورچه پرې چې وه او پخپله د غنیمت د مالونو په راغونډولو باندې بوخت شوي وه چې په نسیجه کې چې د هغوی پاتې ملګري شهیدان او مسلمانان د ماتې سره مخامخ شوه، او دا ځکه چې د هغوی دا خیال وه چې احتمال نشته چې نبی کریم ﷺ د غنیمت مالونه هغه چاته ورکړي چا چې نیولې وي، نو که موږ څه شی ونه نیسو د غنیمت خطبه په محروم شو.

۲- په هر تقدیر د ذکر وایتونو ارتباط د تېرو شوو ایتونو خطبه د لاندې وجوهو د کبله په نظر راځي: الف: د تېرو شوو ایتونو مضمون دا وه چې الله ﷻ په خپل کامل قدرت سره نبی کریم ﷺ ته ځکه خویه او زړه سوونکې پیدا کړې دی. په دې ایتونو کې چې د همدغه مضمون تاکید دی چې د هېڅ پیغمبر سره خیانت او ټکي برکي مناسب نه لري ځکه چې دا د بدخویه او سخت زړي سړي کار دی. ب: هلته نبی کریم ﷺ ته امر شوی وه چې مومنانو ته عفو وکړي او دلته اشاره شوې ده چې عفو یوازې هغو غازیانو پورې ځانګړې نه ده کومو چې ستا د امر څخه د احد په غزا کې مخالفت کړی وه، بلکې د نورو سادګیو څخه هم ورته شته چې ستا په باره کې داسې خبره وکړي کوم چې ستا سره مناسبه نه وي لکه په وېش کې چې عدالتی کول، د غنیمتي مالونو څخه د ځان دپاره څه شي پټول او داسې نور.

د مطلب خلاصه

۱- یعنې هېڅ پیغمبر ته د دې خبرې نسبتول صحت نه لري چې هغه دې په وېشلو کې چې عدالتی وکړي او یا دې د غنیمت د مالونو څخه کوم شی د خپل استحقاق څخه اضافه په غلا باندې واخلي، او دا ځکه چې هر یو پیغمبر ځمکې ته د خیانت د ورکولو او د عدالت د پیاده کولو دپاره راستولی شوی دی، نو په همدې بناء خیانت کول د نبوت سره منافی شی دی.

۲- که بالفرض یو پیغمبر ﷺ د بنده په حقولو کې خیانت وکړي نو په هغه به څه اعتما پاتې شي چې هغه دې په وجې کې خیانت نه وي کړی او یا د بې عدالتۍ څخه عصمت ولري؟ نو تاسو ته په کار دي چې په هېڅ پیغمبر باندې په عامه توګه او په نبی کریم ﷺ (مختار الرسل) باندې په ځانګړي توګه هیڅکله د خیانت او بې عدالتۍ تور ونه لګوی، او دا ځکه چې په دې تقدیر به تاسو خیانت کړی وي چې په معصوم پیغمبر باندې مو د خاین نوم ایښی وي.

۳- او همدارنګه تاسو پخپله د خپلو ځانونو اصلاح ته متوجه شئ او په هېڅ شي کې خیانت مه کوئ او د غنیمت د مالونو څخه څه شی په غلا سره مه اخلئ، که نه نو د قیامت په ورځ به د ځمکې رسوایی سره مخامخ شئ چې همدغه په خیانت سره الحسټل شوی شی به مو په شا وي او د محشر میدان ته به راشئ.

په دې صورت کښې به ستاسو د خیانت جزا په همدې ځای باندې ختمه نه شي بلکې هر چا ته به د هغه عمل په مېچ پوره جزا ورکړې شي او څه تېری به ورباندې ونه کړی شي.

۴- او دا حساب کتاب ځکه ضرور دی چې ترڅو د هغه عدالت ښه مظاهره وشي د کوم د پیاده کولو دپاره چې ځمکې ته د پیغمبرانو عليهم السلام سلسله جاري شوې ده. او که نه نو د الله ﷻ د رضا غوښتونکي او د الله ﷻ د غضب غوښتونکي به سره یو برابر شي، خو الله ﷻ د ذکر شوو دواړو اشخاصو په منځکښې هیڅکله مساوات نه راولي. د همدې کبله یې د غضب ککړ شخص دپاره دوزخ ټاکلی دی چې ناکاره ځای دی او د الله ﷻ د رضا غوښتونکو دپاره یې جنت مقرر کړی دی چې ډېر د خوشالۍ او خوښۍ ځای دی.

خو په یاد ولری! چې جنتیان او هم دوزخیان په خپلو خپلو ځایونو کښې مختلف منازل لري چې الله ﷻ د هر چا په کړو وړو باندې ښه دی او هیڅ عمل ورڅخه پټ نه دی.

توضیحات

۱- ځینو مفسرینو کرامو لیکلي دي چې ذکر شوی پروياگند منافقانو کړی وه^(۱). مگر مونږ ته داسې ښکاري چې د پروياگند تېره به منافقانو ایښې وي او په لا شعوري توګه به پکښې ځینې ساده لوحې مسلمانان هم ښکېل شوي وي. لکه د "افک" په پېښه کښې چې اصلاً منافقان د بهتان بنیاد ایښودونکي وه خو ځینې مسلمانان پکښې په لا شعوري توګه واقع شوي وه.

غلول څه معنی؟

۲- دغه دواړه کلمې (يَغْلُ، غُلٌّ) د "غ، ل، ل، ل" څخه اخستلې شوې دي چې د لغت کتابونو ورته زښتې ډېرې معناوې کړې دي، لکه خیانت، کینه، عداوت او داسې نورې^(۲).

خو مفسرین کرام په دې مقام کښې "غلول" په هغه حرام شي باندې تفسیروي چې د غنیمت څه مال د ویشلو څخه مخکښې په پټه سره واخستلی شي^(۳)، چې په همدې معنی باندې زښت ډېر احادیث دلالت کوي. که څوک غواړي چې ټول احادیث د نظره تېر کړي نو لطفاً دې اوږدو کتابونو ته مراجعه وکړي^(۴).

مگر مونږ ته داسې ښکاري چې دلته به ترې هر یو حرام مال مطلب وي. او دا ځکه چې ځینو مفسرینو کرامو حکامو ته تحفې ورکول هم د "غلول" څخه ګڼلې دي^(۵) او په همدې باره کښې یې د "غلول" د احادیثو څخه یو حدیث دلیل نیولی دی.

(۱) في ظلال القرآن ج ۱ ص ۵۰۴: تفسیر الکشاف ج ۱ ص ۴۲۴

(۲) مفردات الراغب ص ۳۷۵: لسان العرب ج ۱۱ ص ۴۹۹

(۳) تفسیر الساج ج ۴ ص ۲۱۵

(۴) الدر المنثور ج ۲ ص ۳۶۴: تفسیر ابن کثیر ج ۱ ص ۴۲۱

(۵) تفسیر القرطبي ج ۴ ص ۲۶۱

مسئله

۳۔ مجاہدینو ته روا ده چې د غنیمت د مالونو څخه پخپله خوراک او څښاک وکړي او یا ترې خپلو آسونو ته خوراک، څښاک ورکړي. دا حکم تقریباً د ټولو علماوو اتفاقي حکم دی^(۱)، البته دا پکښې شرط ده چې د خوراک او څښاک څخه څه اضافه شي نو هغه به بېرته په غنیمتي مالونو کښې وراچوي او پانگه به ترې نه جوړوي.

مونږ ته -والله اعلم- د همدې قبیلې څخه د موټر تېل او روغنیات هم ښکاري، مجاهدینو ته روا ده چې د دار الحرب په داخل کښې ترې د ضرورت په اندازه استفاده وکړي.

حرام مال به د حرامخور په شا وي

۴۔ د ایت شریف مضمون دا دی چې د قیامت په ورځ به حرامخور سړی په داسې حال کښې چې ټول حرام مالونه به یې په شا وي، د محشر میدان ته ورشي او هلته به د لویې رسوایی سره مخامخ شي. په نوموړي باندې به په اصطلاح د درې ژبې دا متل صادق وي چې وایي: "دُز با پشتاره". نو ځینې مفسرین کرام همدا مضمون د کنایې په توګه د گناه څخه عبارت اخلي^(۲). یعنې غل سړی به د غلا ټول گناهونه په غاړه د محشر په میدان کښې ودرېږي.

دوی ترې ځکه د کنایې په توګه گناه اخلي چې د ایت شریف ظاهري مضمون ورته لرې ښکاري، او آخرت یې په دنیا باندې قیاس کړی دی چې یو سړی په خرورونو وزن نه شي پورته کولی او په غلو کښې خو به داسې غل هم وي چې هغه به په خرورونو مالونه غلا کړي وي.

مونږ ته دا ښه برېښي چې باید د ایت شریف مضمون ته تاویل ورته کړی شي. او دا ځکه چې: الف: همدا مضمون په یوه اوږد حدیث کښې په دومره تفصیل سره بیان شوی دی^(۳) چې بالکل د تاویل قابل نه دی.

ب: هغه بېل ژوندون دی او دا بېل، باید چې یو په بل باندې قیاس نه کړی شي. هلته داسې ډېر کارونه شته چې دلته سړي ته لرې ښکاري.

ج: د قیامت په ورځ خو هر یو گناهګار (حرامخور وي او که نه) د گناهونو خپل خپل پېټی په غاړه لري. که داسې شي نو د حرامخور هغه خاصه رسوایی د منځه ځي کومه چې نورو گناهګارانو ته نشته. لنډه دا چې بې ضرورته ایت شریف ته تاویل ورکول ښه کار نه دی.

درجات او درکات څه فرق لري؟

۵۔ ﴿دَرَجَاتٍ﴾ د "دَرَجَة" جمع ده لکه "دَرکات" چې د "دَرکَة" جمع ده. دا دواړه نومونه د زینې هغو لندو لندو لږگیو ته وایي چې سړی ورباندې پښې ږدي. نو د پورته کېدلو په اعتبار سره ورته

(۱) احکام القرآن للجصاص ج ۲ ص ۴۲

(۲) تفسیر المنار ج ۴ ص ۲۱۶

(۳) صحیح البخاري ج ۱ ص ۴۳۲

درجات وایي او د ښکته کېدلو په لحاظ سره یې درکات بولي^(۱).
 څرنګه چې په دې مقام کېنې یوازې د ﴿ذَرَجَاتٍ﴾ کلمه استعماله شوې ده چې یوازې د جنتیانو سره ښه مناسبه ده او حال دا دی چې وړاندې دوزخیان هم ذکر دي نو ځکه ځینو مفسرینو کرامو لیکلي دي چې دلته د تغلیب د لحاظه "درکات" هم د "درجات" د اطلاق لاندې راوستلی شوی دی^(۲) لکه چې شمس او قمر ته "شمسین" وویلی شي.
 نو حاصل یې داسې کېږي چې: جنتیان او دوزخیان دواړه د مختلفو طبقاتو خاوندان دي چې چا د الله ﷻ څومره رضا حاصله کړې وي په هماغې اندازه به یې درجې لوړې شي او چې چا یې څومره غضب - العیاذ بالله - تر لاسه کړی وي په هماغې اندازه به په دوزخ کېنې د ښکته درکاتو خاوند جوړ کړی شي.

د مصیر او مرجع تر منځ فرق

۶- د مصیر کلمه د "صِرْوَرَة" څخه ده، "صِرْوَرَة" د حالت بدلېدلو ته وایي لکه د خاورې څخه چې خټه جوړه شي. او د مرجع کلمه د رجوع څخه ده او رجوع خپل اصلي حالت ته د ورتاوبدلو څخه عبارت دی لکه انسان چې بیرته خاورې شي.
 د الله ﷻ په حضور کېنې ودرېدلو ته په دې اعتبار سره مصیر وایي چې هلته سړي ته بل حالت ورپه مخه کېږي، چې د هغه حالت سره په دنیا کېنې هیڅ اشنا نه وي.
 او په دې اعتبار سره ورته مرجع وایي چې هلته سړی خپلې اصلي ناتوانۍ ته بیرته ستنېږي، ته به وایي چې نه یې په دنیا کېنې پاچاهي کړې ده او نه یې کومه خوښي تېره کړې ده.
 ﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُوا عَلَيْهِمْ ءَايَاتِهِ ۖ وَزَكَرِيَّهُمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِن قَبْلُ لَفِي ضَلَالٍ مُّبِينٍ ﴿١٦٤﴾﴾
 [۱۶۴] یقیناً الله ﷻ په مؤمنانو باندې احسان کړی دی چې په دوی کېنې یې د همدوی د نوعې (انسان) څخه استاذی مبعوث کړی دی چې په دوی باندې د الله ﷻ ایتونه لولي او دوی (د شرک او گناهونو څخه) تزکیه کوي او هم ورته د کتاب (قرآن کریم) او حکمت (د واقعي علم) ښودانه کوي.
 او بې شکه چې دوی (د نوموړي استاذي څخه) مخکېنې په ښکاره گمراهۍ کېنې (پراته) وه (او) د واقعیتونو څخه ناخبره وه.

د مطلب خلاصه

دا ایت شریف د تېرو شوو ایتونو مضمون تاییدوي. یعنې الله ﷻ په ټولو انسانانو باندې عموماً او په مؤمنانو باندې خصوصاً لوی احسان کړی دی چې:

(۱) مفردات الراغب ص ۱۷۰

(۲) تفسیر السراج ۴ ص ۲۱۹

۱۔ په دوی کښې یې خپل استازی مبعوث کړی دی او د دوی ټولگی یې پرې متبرک گرځولی دی، که نه نو د دوی ټولنه به جاهلي ټولنه وي او بس.

۲۔ بیا ذکر شوی استازی یې د همدوی د جملې څخه په همدوی کښې پیدا کړی دی چې خلکو ته یې څلوېښت کاله عمر (د نبوت څخه وړاندې) او د دې څخه وروسته عمر ښه څرگند دی او پاک لمنی او صداقت یې ورته ښه معلوم دی، نو باید چې د پیغمبر په صفت یې وپېژني.

په دې باندې علاوه، که الله ﷻ خپل استازی د پېرښتې یا پیري په شکل استولی وي نو دومره استفاده به یې ترې نه شوی کولی لکه چې اوس یې ترې کولی شي. په عامو انسانانو کښې د دې خبرې توان نشته چې د پېرښتې یا پیري سره لږ تر لږه ملاقات قدرې وکړي پاتې خو لا استفاده او یو څه زده کول.

۳۔ ذکر شوی استازی په دوی باندې د الله ﷻ ایتونه لولي. که په دوی کښې نه وی مبعوث شوی نو د غیبو سره به یې هیڅ تعلق نه وي او د غیبو څخه به هیڅ نه وی خبر شوي.

۴۔ د الله ﷻ استازی دوی د گناه څخه تزکیه کوي او داسې لارې چارې ورزده کوي چې دوی ورباندې د گناهونو څخه پاک او د الله ﷻ د نورو نعمتونو جوگه شي.

۵۔ همدارنگه دوی ته د الله ﷻ کتاب (قرآن کریم) ورزده کوي او د ده ﷻ په احکامو باندې یې پوهوي، چې دا کوئ او دا مه کوئ. او په خپله ژبه، یعنې د احادیثو په رڼا کښې یې ورته شرحه کوي.

۶۔ او هم ورته د حکمت ښودنه کوي او واقعیتونه ورته څرگندوي چې د بتانو د لاسه هیڅ پوره نه دي او نه د الله ﷻ په مقابل کښې ملائک څه کولی شي او نه څه کوي.

۷۔ یقیناً د الله ﷻ د استازي څخه وړاندې دوی په ښکاره گمراهۍ کښې وه او د ذکر شوو شیانو څخه ورته یو هم څرگند نه وه، ځکه چې د پخوانیو پیغمبرانو علیهم السلام د نبوت پلوشې مړې شوې وې. نو چې کله الله ﷻ په دوی باندې دا لوی نعمت او رحمت پېرزو کړی دی نو دوی ته په کار دي چې مننه یې وکړي او ناشکري یې ونه کړي چې یا یې لارښوونو ته غوږونه ونه نیسي او یا ورته په لا شعوري توګه د منافقانو په لمسون سپکې سپورې خبرې وکړي چې د غنیمت څخه دې څه شي پټ کړی دی.

﴿أَوَلَمَّا أَصَبْتُمْ مُمْصِبَةً قَدْ أَصَبْتُمْ مِثْلَهَا قُلْتُمْ أُنْزِلَ هَذَا مِنْ عِنْدِ أَنْفُسِكُمْ إِنْ أَرَادَ اللَّهُ عَلَىٰ كُلِّ شَيْءٍ قَدِيرٌ ﴿٢٧﴾ وَمَا أَصَابَكُمْ يَوْمَ الْتَقَى الْجَمْعَانِ فَبِإِذْنِ اللَّهِ وَلِيَعْلَمَ الْمُؤْمِنِينَ ﴿٢٨﴾ وَلِيَعْلَمَ الَّذِينَ نَافَقُوا وَقِيلَ لَهُمْ تَعَالَوْا قَاتِلُوا فِي سَبِيلِ اللَّهِ أَوْ ادْفَعُوا قَالُوا لَوْ نَعْلَمُ قِتَالًا لَا تَبْعَثْكُمْ هُمْ لِلْكَفَرِ يَوْمَئِذٍ أَقْرَبُ مِنْهُمْ لِلْإِيمَانِ يَقُولُونَ

بِأَفْوَاهِهِمْ مَا لَيْسَ فِي قُلُوبِهِمْ وَاللَّهُ أَعْلَمُ بِمَا يَكْتُمُونَ ﴿١٦٥﴾ الَّذِينَ قَالُوا لَا خَوْفٌ مِنَّا وَنَقَعُوا

لَوْ أَطَاعُونَا مَا قَتَلُوا قُلْ فَأَذْرِوْا عَن أَنْفُسِكُمُ الْمَوْتَ إِنْ كُنْتُمْ صَادِقِينَ ﴿١٦٦﴾

[۱۶۵] ایا (تاسو عصیان کوئ) او کله چې درته داسې مصیبت ورسېږي چې د هغه مصیبت دوه

چنده تاسو (خپل دښمن ته) رسولی وي هم وایاست چې دا (غم مونږ ته) څنگه راوړسېده.

(ای پیغمبره!) ته ورته ووايه چې دا (غم) ستاسو د خپلو ځانونو څخه دی. یقیناً الله ﷻ په هر شي

باندې د قدرت خاوند دی.

[۱۶۶] او هغه (مصیبت) چې تاسو ته د دوه لښکرو د ملاقات په ورځ کښې ورسېده، نو هغه د

الله ﷻ په حکم سره وه (ترڅو تاسو پوه شئ چې هغه د الله ﷻ د اجازې څخه په غیر نه دی

دررسېدلی) او (هم) د دې دپاره چې (الله ﷻ) موښان معلوم کړي.

[۱۶۷] او (هم) د دې دپاره چې (الله ﷻ) هغه کسان معلوم کړي چې هغوی منافقت کاوه او چې

دوی ته ویل شوي وه چې راشئ د الله ﷻ په لار کښې غزا وکړئ یا دفاع وکړئ، (نو) دوی ویلي وه

چې که مونږ په جنگ باندې پوهېدلی نو مونږ به ستاسو متابعت کړی وی (درسره به تللي وی).

دوی چې وه په دغې ورځ کښې کفر ته ډېر ورنژدې وه د دوی څخه ایمان ته.

دوی په خولو باندې هغه څه وایي چې هغه یې په زړونو کښې نه وي. او الله ﷻ په هغه څه باندې

ډېر ښه پوهېږي چې دوی یې (ستاسو څخه) پټوي.

[۱۶۸] (دوی) هغه کسان دي چې دوی د خپلو نسبي وروڼو په باره کښې (چې شهیدان شوي

دي) وایي، په داسې حال کښې چې پخپله ناست دي (جهاد ته نه دي تللي)، که دوی زمونږ اطاعت

کړی وی (دوی هم جهاد ته نه وي تللي) نو دوی به نه وي وژل شوي.

(ای پیغمبره!) ته ووايه چې د خپلو ځانونو څخه مرگ دفعه کړئ (مخه یې ونیسئ) که تاسو

رښتیا ویونکي یاست (چې ستاسو په اطاعت سره به دوی د وژلو څخه بچ شوي وی).

ارتباط

په دې ایتونو کښې د تېرو شوو ایتونو په څېر د منافقانو یو بل اعتراض جواب شوی دی چې

دوی به د احد د غزا څخه وروسته په غیر مستقیمه توګه ساده لوحو مسلمانانو ته تلقین کاوه چې

نبي کریم ﷺ خو د فتحې وعده کړې وه. برسېره په دې مونږ مسلمانان یو او مقابل طرف مو کافران

دي نو دوی ولې په مونږ باندې بریالي شوه او د نبي کریم ﷺ وعدې مصداق پیدا نه کړ؟ د جواب

حاصل یې دا دی:

د مطلب خلاصه

ایا تاسو د نبي کریم ﷺ څخه نافرمانی هم کوئ او کله چې درته داسې مصیبت ورسېږي چې د

هغه مصیبت دوه چنده مصیبت مو دښمن ته رسولی وي هم وایي چې ﴿أَنْتَ هَذَا﴾ دا ولې؟ مونږ ته

دا مصیبت ولې ورسېده حال دا دی چې مونږ مسلمانان یو او دښمنان مو کافران دي؟ زمونږ سره نبي کریم ﷺ د نصرت وعده کړې وه او د دښمنانو شکست یې راته اورولی وه. بالاخره په مونږ کښې نبي کریم ﷺ (فخر عالم) موجود دی او دښمن مو د شیطان په لار روان دی، مونږ د اسلام د پرمختګ دپاره هلې ځلې کوو او دښمن مو د شیطان د لارې ترقي غواړي.

ښه! نو د دې ټولو خبرو سره سره هم مونږ ماتې خورو او دښمن مو راباندې بريالی کېږي. دا ولې؟ ایا دا د نبي کریم ﷺ د وعدې څخه تخلف نه دی؟

نو ای پیغمبره! د دوی ذکره شوې اشتباه په لاندې نکاتو سره پورته کړه چې:

۱- د هر څه څخه وړاندې تاسو ته مناسب وه چې د احد ماتې دومره نه وی ورخطا کړي څومره چې فعلا تاسو وارخطا یاست. او دا ځکه چې ستاسو مصیبت د کافرانو په نسبت سپک وه چې ستاسو او یا نږه شهیدان شوه، خو څوک مو اسیران شوي نه دي. او په بدر کښې تاسو د خپل دښمن او یا نږه ووژل او او یا نږه نور مو د هغوی اسیران کړه، تاسو کولی شوه چې هغه مو هم وژلي وی خو تاسو په خپله خوښه د هغوی څخه فدیو واخستله او ژوندي مو پرېښودل، ته به وایې چې هغه مو هم وژلي دي.

لنډه دا چې کله ستاسو دښمن په دوه چنده مصیبت وارخطا نه شو، چې د همدې کبله یې سړ کال د احد غزا پیل کړه، نو تاسو په یو چند مصیبت باندې ولې دومره وارخطا شوی چې وایې: هَذَا بِدَا وَلِي؟

دا ځکه چې تاسو همدا شی کرلی وه او څوک چې څه کړي هغه به رېښي. تاسو ته خو نبي کریم ﷺ د نصرت وعده درکړې وه چې الله ﷻ به د کافرانو چلونه او مکرونه بې نتیجې کړي خو که تاسو ثبات او استقامت د لاسه ورنه کړئ څه وایې: وَإِنْ تَضَرُّوا وَتَنْفُتُوا لَا يَضُرُّكُمْ كَيْدُهُمْ شَيْئًا ﴿[آل عمران: ۱۲۰].

اما تاسو دا کار ونه کړ، د کنډو مورچه مو پرېښودله او په غنیمت باندې مشغول شوی.

۲- ستاسو څه خیال دی چې تاسو هره گناه وکړئ هم الله ﷻ به جزا نه درکوي؟ داسې نه ده، یقیناً الله ﷻ به هر څه باندې قدرت لري چې د دې جملې څخه ستاسو مصیبت (د گناه جزا) هم ده. هو! الله ﷻ په تاسو باندې داسې مصیبت درنازل نه کړ چې ستاسو بېخ یې وېستلی وی. الله ﷻ دا کولی شو او تاسو یې مستحق وی خو دا کار یې ونه کړ. ایا تاسو اوس هم شکایت کوئ؟

بالاخره دومره وارخطایي څه په کار ده؟، الله ﷻ کولی شي چې تاسو ته بیا په دښمن باندې غلبه درکړي، د ده ﷻ قدرت دائمی دی، د یو وخت او یو ځای پورې منحصر نه دی.

۳- علاوه په دې، په ذکر شوي مصیبت کښې لاندې فوائد او گټې مرموزې دي چې:
الف: ترڅو تاسو پوه شئ چې دا کار د الله ﷻ په تګوښه امر سره ترسره شوی دی، د کافرانو په لاس کښې هیڅ شی نشته. او هم پوه شئ چې د معصیتونو نتیجې دغسې دي لکه چې تاسو په

سترگو وليده، نو په کار دي چې تاسو ټول د قيامت د ورځې پورې ترې د عبرت درس زده کړئ او د الهي احکامو ساتنه وکړئ.

که بالفرض نوموړی مصیبت تاسو ته نه وی رسېدلی نو تاسو به په هر حال کېنې فتحې ته په تمه ناست وی، که څه هم د الله ﷻ احکام مو د پښو لاندې کړي وی.

ب: ترڅو الله ﷻ واقعي مؤمنان معلوم کړي چې په غم او ښادی کېنې یې په عقیده باندې څه اثر نه پرېوزي^(۱).

ج: ترڅو منافقان هم معلوم کړي چې په خوشالۍ کېنې څانونه مؤمنان معرفي کوي مگر د غم په وخت کېنې په الله ﷻ باندې اعتراض کوي او خپلو جنايتونو ته یې نه پام کېږي.

که څه هم دغو منافقانو په دائمي توګه منافقت کړې دی خو تاسو ورباندې نه پوهېدلئ، دوی په خپل نفاق باندې دومره پرده اچولې وه چې تاسو ته د مؤمنانو د ډلې څخه او یا د مؤمنانو ډلې ته نژدې ښکارېده مګر یوازې په هغه وخت کېنې تاسو پوه شوی چې دوی د ایمان څخه کفر ته نژدې دي چې کله دوی ته د احد د غزا په پیل کېنې وویلې شوه چې راشئ د مسلمانانو په شان د الله ﷻ په لار کېنې جهاد وکړئ او د کافرانو سره مخامخ وښکېږئ او که دا نه کوئ نو لږ تر لږه په دفاعي ګروپ کېنې خو ودرېږئ ترڅو د یو پلوه درېاندې د مجاهدینو ډله غټه ښکاره شي او د بل پلوه د جهاد څخه بې برخې پاتې نه شئ.

نو منافقانو په جواب کېنې وویلې چې که مونږ پوهېدلی چې تاسو جنگ ته روان یاست نو مونږ به ضرور ستاسو خبره منلې وی او درېسې به درغلي وی (په دفاعي ګروپ کېنې به شامل شوي وی)، خو مونږ پوهېږو چې تاسو جنگ ته روان نه یاست بلکې فقط ځان وژنې ته روان یاست، تاسو د دښمن په شان جنگي وسائل نه لرئ او جنگي پرسونل مو دومره لږ دي چې د هغوی درېسې برخې ته نه شئ رسېدلی.

د: نو په دغه وخت کېنې ایله په ایله تاسو پوه شوی چې دوی خو ذکر شوی استدلال زمونږ د غولونې دپاره محض په خولو باندې جاري کوي او په زړونو کېنې یې داسې نه ده.

خو د دې سره سره په هغو مفسدو باندې تاسو څه پوهېږئ کوم چې د دوی په زړونو کېنې پټ دي، په هغو باندې یوازې الله ﷻ ډېر ښه پوهېږي.

د هغو مفسدو څخه یو دا دی چې دوی خپلو همجنسو ته په پټه کېنې وايي چې که د احد شهیدان زمونږ په شان په کورونو کېنې ناست وی، او کله چې مونږ د لښکر څخه رابېل شوو دوی مو متابعت کړی وی، نو دوی به اوس زمونږ په شان ژوندي وی او وژل شوي به نه وی.

۴- نو ای پیغمبره! دوی ته ووايه که همداسې وي لکه چې تاسو خیال کوئ چې په کور کېنې پاتې کېدل د ژوند باعث وي، نو تاسو د خپلو ځانونو څخه مرګ ایسار کړئ چې مړه نه شئ خو

(۱) د الله ﷻ د علم په اړوند [البقرة: ۱۴۳] آیت لاندې بحث تیر شوی.

خبره دغسې نه ده، د هر چا د مرګ وخت چې ورسېږي بیا نو ښکته پورته نه کېږي، که څوک په کور کېنې وي او که د جنگ په میدان کېنې وي او یا په بل ځای کېنې وي. نو بالفرض که د احد د غزا مصیبت په تاسو باندې نه وی نازل شوی نو د منافقانو په منافقت باندې به دومره چرته پوه شوي وی لکه څومره چې ورباندې اوس پوهېږئ.

توضیحات

۱- که څوک وايي چې: د منافقانو دغه اعتراض چې د نبی کریم ﷺ د نصرت وعده ترسره نه شوه، یو ځل په [آل عمران: ۱۵۲] ایت کېنې جواب شوی وه، په دوهم ځل جوابولو کېنې یې څه حکمت دی؟

مونږ وایو چې: په اعتراض کېنې دوه لحاظه دي، یو دا لحاظ چې الله ﷻ خپله وعده رښتیا نه کړه او بله دا چې نبی کریم ﷺ د الله ﷻ رښتیانۍ وعده مونږ ته نه ده رارسولې. نو ذکر شوی اعتراض په اول لحاظ سره هلته جواب شوی وه، د همدې کبله ورسره ﴿وَلَقَدْ صَدَقَكُمُ اللَّهُ وَعْدَهُ﴾ کلمه اضافه شوې ده. یعنې الله ﷻ خپله وعده په یقین سره رښتیا کړه. او په دې مقام کېنې په دوهم لحاظ سره جواب شو، د همدې کبله دغه ایتونه د ﴿وَمَا كَانَ لِنَبِيٍّ أَنْ يَغُلَّ﴾ [آل عمران: ۱۶۱] ایت په تعقیب نازل شوه، یعنې هېڅ پیغمبر ته د دې خبرې صحت نشته چې هغه دې خیانت وکړي.

علاوه په دې، دلته په ذکر شوي جواب کېنې د موټنانو د تسلی څنډه هم په جدیت سره په نظر کېنې نیولې شوې ده، نو ځکه ورپسې د شهیدانو مناقب او فضائل بیان شوي دي چې تاسو خپه کېږئ مه، په ذکر شوي مصیبت کېنې تاسو ډېره لویه ګټه کړې ده چې د شهادت لوړ مقام د اویا کسانو په نصیب شوی دی، آن تردې پورې چې هغوی ستاسو د شهادت په خبر باندې ډېر خوشالېږي هم.

مصیبت مو د خپله لاسه دی

۲- مونږ خود ﴿مِنْ عِنْدِ أَنْفُسِكُمْ﴾ معنی دا واخستله چې د احد د غزا مصیبت د مجاهدینو د خپله لاسه وه چې غشو ویشتونکو خپله مورچه پرېښې وه. مګر ځینو مفسرینو کرامو یې لاندې دوه نورې معناوې هم کړې دي:

الف: دا مصیبت ځکه ستاسو د خپله لاسه دی چې تاسو اصرار کاوه چې باید د دښمن مقابلې ته د مدینې منورې څخه دېرې ورووځو، که تاسو دا اصرار نه وی کړی نو مصیبت به نه وی درېښ شوی.^۱

مونږ ځکه دا خوښه نه کړه چې د نصرت وعده د خروج څخه وروسته ورکړه شوې وه. دا معنی هلته صحت پیدا کوي چې د نصرت وعده د خروج څخه وړاندې ورکړه شوې وي^(۱).

ب: عمر رضی اللہ عنہ (امیر المؤمنین) د ﴿مِنْ عِنْدِ أَنْفُسِكُمْ﴾ په هکله وایي چې: «عُوقِبُوا بِمَا صَنَعُوا يَوْمَ بَدْرٍ مِنْ أَخْلِيهِمُ الْقِدَاءِ»^(۲) یعنی: مجاهدین (صحابه کرام رضی اللہ عنہم) ځکه د احد په غزا کې معذب کړی شو (مصیبت ورباندې نازل شو) چې د بدر په غزا کې یې د اسیرانو څخه فدیہ اختې وه.

همدغه تفسیر ته ځینو مفسرینو کرامو د علي رضی اللہ عنہ په روایت ښه تفصیل ورکړی دی^(۳) چې حاصل یې داسې راڅیږي:

جبرائیل امین رضی اللہ عنہ نبي کریم صلی اللہ علیہ وسلم ته وویل چې: د الله تعالی دا کار خوښ نه شو چې صحابه وو کرامو رضی اللہ عنہم د بدر په غزا کې بنديان ونيول، په کار وه چې ټول یې وژلي وي. نو ای پیغمبره! اوس نو دوی ته اختیار ورکړه چې یا همدا بنديان ووژني او یا پرې فدیہ واخلي، خو که فدیہ یې واخسته نو په مقابل کې به د دوی څخه د بنديانو په اندازه باندې شهیدان شي.

نو کله چې نبي کریم صلی اللہ علیہ وسلم دوی ته ذکر شوې خبره وروړاندې کړه نو دوی فدیہ خوښه کړه، چې خیر دی زموږ څخه دې اویا نفره شهیدان شي خو چې په فدیہ باندې د جهاد دپاره خانوته قوي کړو. په دې تقدیر یې د ﴿مِنْ عِنْدِ أَنْفُسِكُمْ﴾ معنی دا ده چې: دا مصیبت همدا تاسو خوښ کړی وه نو اوس ورباندې ولې دومره وارخطا یاست؟!

نو که دا تفسیر مراد کړی شي هم څه مانع نشته. مگر زموږ په نظر د وړاندې او بهرته ایتونو سره د غشو ویشتونکو د مورچې خوشې کولو تفسیر ښه پیوند اخلي، او هم د قیامت د ورځې پورې د ډېرو اعتراضونو جواب گرځي. مثلاً:

اول: که څوک وایي چې په ۱۳۷۱/۲/۵ هـ ش نېټه مجاهدین کابل ته د فاتحینو په توګه ورداخل شوه خو د نر رځې (۱۳۷۲/۴/۱۹ هـ ش) پورې چې تقریباً څوارلس میاشتې کېږي په افغانستان کې امنیت نه دی ټینګ شوی او جنگونه پکې روان دي نو "أَلَيْ هَذَا" دا ولې؟

جواب یې همدا دی چې ﴿مِنْ عِنْدِ أَنْفُسِكُمْ﴾ دا ستاسو د خپله لاسه دی؛ چې بې اتفاقي کوی او شریعت مو د پښو لاندې کړی دی او په دښمنانو باندې اعتماد کوي او خبرې یې مني.

دوهم: که څوک وایي چې مونږ (افغانانو) خو روسان وشرل مگر داخلي کمونستان اوس هم په قدرت کې پاتې دي، دا ولې؟

دا ځکه چې مونږ ورته په خپلو اجتماعګانو کې ځای ورکړی دی او د لستوني ماران ترې جوړوو.

(۱) روح المعاني ج ۴ ص ۱۱۶

(۲) مسند احمد بن حنبل ج ۱ ص ۷۵: اسباب النزول للواحدی ص ۸۵

(۳) الدر المنثور ج ۲ ص ۳۶۸

درېم: که څوک وايي چې زموږ څخه خو ټوله کفرې نړۍ ډارېدله حال دا چې اوس په مونږ کېنې مداخله کوي او په مونږ کېنې گرځي راځي، دا ولې؟
دا ځکه چې مونږ په بې اتفاقي باندې اخته ياستو.
څلورم: که څوک وايي چې مونږ خو د ټولې اسلامي نړۍ د سترگو تور وو حال دا چې اوس نوکاني راتو کوي، دا ولې؟
دا ځکه چې مونږ اسلامي جهادي لاره پرېښي ده او ترې منحرف شوي ياستو.
پنځم: که څوک وايي چې مونږ خو د کفارو څخه کرکه کوله حال دا چې اوس يې په څنگ کېنې ناست ياستو او لا په ناسته يې افتخار خپلور، دا ولې؟
دا ځکه چې مونږ خپل مجاهدين وروڼه د بنسټان او ترهگر گڼو.

سوال جواب

۳- که څوک وايي چې په ﴿قِيلَ لَهُمْ﴾ کېنې قائل څوک وه او په څه منظور ورباندې صراحت ونه کړی شو؟

مونږ وايو چې: قائل ابو جابر بن عبد الله ؓ وه، قيصه يې دا ده^(۱):
کله چې نبي کریم ﷺ د احد د غزا دپاره بو زر (۱۰۰۰) که مجاهدين تيار کړه او د احد د غره په لورې روان شوه نو د لارې د منځ څخه ترې عبد الله بن ابي (رئيس المنافقين) د درې سوه (۳۰۰) کسانو سره راستون شو چې د مجاهدينو شمېر اوه سوه (۷۰۰) تنو ته رابښکته شو او په مقابل کېنې يې کافران درې زره (۳۰۰) تنه وه.
نو دغې منافقي ډلې ته ابو جابر بن عبد الله ؓ ورستون شو او دغه سوال جواب يې ورسره وکړ کوم چې په ايت شريف کېنې ذکر دی.
خو الله ﷻ د ابو جابر ؓ نوم وانځست ترڅو دې ته اشاره شي چې دا يوازې د همدغه صحابي ؓ خبره نه وه بلکې نوموړي صحابي ؓ هغوی سره د ټولو صحابه وړ کرامو ؓ او حتی د نبي کریم ﷺ په استازيتوب سوال جواب کړی وه.
لرې نه ده چې دې ته هم اشاره وي چې منافقانو ته که هر چا ذکر شوی وړاندېز کړی وی نو هغوی به همدغه جواب ورکړی وی، حتی چې که قائل نبي کریم ﷺ وی هم دوی به بل جواب نه وی ورکړی.

راشي دفاع وکړي!

۴- مفسرينو کرامو د دې جملې چې ﴿أَوْ أَذْقُوا﴾ لاتدې بېلابېلې معناوې کړې دي^(۲):
الف راشي: د خپل حريم څخه دفاع وکړي، که بالفرض د قریشو لښکر زورور شي نو نه به د

مدینې منورې کښت او زراعت په امن پاتې شي او نه ابادي او ودانۍ. ځکه چې د لښکر په وړاندې وچ او لامده یو شی وي.

ب: که جگړه نه کوي نو راشي: د مجاهدينو ډله خو غټه کړې چې د مسلمانانو لښکر ستاسو په موجودیت سره لوی ورځرگند شي او مورال یې کمزوری شي.

مگر مونږ ته دا ښه ښکاري چې مطلب به یې دا وي **وَاللّٰهُ يَتَعْلَمُ** چې راشي: مستقیماً د الله په لار کښې جهاد ته وروړاندې شي او په تعرضي گروپ کښې شامل شي. او که نه نو د دفاع په گروپ کښې خو گډون وکړي.

مونږ ځکه دا معنی خوښه کړه چې دا د منافقانو د جواب سره ښه مناسبه ده چې **﴿لَوْ نَعْلَمُ قِتَالًا لَّا تَبَعَنَّكُمْ﴾** که مونږ په جنگ پوهېدلی نو مونږ به درسره تللي وی او د ذکر و شوو دواړو گروپونو څخه به په یوه کښې شامل شوي وی؛ خو مونږ په جنگ نه پوهېږو.

مونږ په جنگ نه پوهېږو

۵- مفسرینو کرامو^(۱) د منافقانو د دې خبرې چې **﴿لَوْ نَعْلَمُ قِتَالًا لَّا تَبَعَنَّكُمْ﴾** د جواب متعددي معناوې کړې دي، هغه دا چې:

الف: که مونږ پوهېدلی چې جنگ به واقع شي نو مونږ به درسره تللي وی خو مونږ پوهېږو چې جنگ نه واقع کېږي.

ب: که مونږ پوهېدلی چې تاسو د الله په لار کښې جهاد کوي نو مونږ به درسره تللي وی خو مونږ پوهېږو چې ستاسو فی سبیل الله نیت نه دی.

ج: که مونږ پوهېدلی چې هغوی زمونږ سره جنگ کوي نو مونږ به درسره تللي وی خو مونږ پوهېږو چې د هغوی زمونږ سره څه کار نشته، نو تاسو پوهېږئ او جنگ مو.

د: که مونږ پوهېدلی چې په مونږ کښې د جنگ وسه شته نو مونږ به یوازې نه وی پرېښي خو په مونږ د جنگ وسه او توان نشته.

ه: که مونږ پوهېدلی چې دا جنگ دی مونږ به هم پکښې برخه اخستې وی خو دا محض د خپل ځان وژنه ده ځکه چې د مقابل لوري سره تاسو په هیڅ وجه سیالي نه شئ کولی، هغوی د هر حیثه په تاسو باندې قوي دي. نو مونږ خو ستاسو غوندې خپل ځانونه په لوی لاس د هلاکت ځای ته نه شو اچولی.

و: بالاخره، دوی د مسخرو په توګه مسلمانانو ته خبره ورتاو کړه چې مونږ خو تاسو ته د جنگ سره نابله ښکارو ځکه مو زمونږ خبره ونه منله او د جنگ دپاره د مدینې څخه دېباندي وروتلې. نو بیا ولې مونږ ته وړاندیز کوي چې مونږ سره لار شې؟. که مونږ تاسو ته د جنگ په تکتیک باندې

(۱) روح السعالي ج ۴ ص ۱۱۸: تفسیر المصنوع ج ۴ ص ۱۲۸

پوه ښکارېدلی نو مونږ به درسره تللي وی، لکه چې په جنگ باندې تاسو ډېر ښه پوه یاست! چې نه د جنگ میدان پېژنی او نه یې نقشه برابرولی شی.

په ایت شریف کښې د ذکر شوو ټولو معناوو ځای شته او احتمال لري چې د منافقانو په درې سوه کسېزه ډله کښې به چا یوه خبره کړې وي او چا بله. اما مونږ ته د ټولو معناوو څخه شپږمه معنی په زړه پورې ښکاري چې د دوی د حالت سره ښه مطابقت لري، لکه چې په درېمه توضیح کښې ورته اشاره شوې ده او څه بیان یې د [آل عمران: ۱۲۲] ایت لاندې تېر شوی دی.

یادونه

۶- د ﴿لَا خَوْنِیْمَ﴾ د لام په باره کښې د [آل عمران: ۱۵۶] ایت لاندې بحث تېر شوی دی چې بیا لیکنې ته یې اړتیا نه وینو نو هیله ده علاقمندان یو ځل هلته مراجعه وکړي.

یوه پوښتنه او د هغې جواب

۷- که څوک وایي چې: د ﴿إِنْ كُنْتُمْ صَادِقِينَ﴾ د معنی حاصل دا دی چې که تاسو د قتل څخه رښتیا څوک بېج کولی شی نو خپل ځانونه خو باید د مرګ څخه بېج کړئ. نو پوښتنه دا ده: که دوی ووايي چې مونږ خو په کور کښې اوسېدانه د قتل څخه د خلاصون چاره گڼلې ده، د مرګ څخه د خلاصون چاره خو مو نه ده گڼلې ترڅو چې مونږ ته ذکر شوی سوال متوجه شي. بیا به مونږ دوی ته څه جواب ورکړو؟

مونږ وایو چې: دوی ذکر شوې خبره ځکه نه شي کولی چې:

الف: دوی ته د مرګ او قتل دواړو څخه د نجات سبب د کور اوسېدانه ښکارېده لکه چې الله ﷻ د دوی د خولو څخه حکایت کوي: ﴿لَوْ كَانُوا عِنْدَنَا مَا مَاتُوا وَمَا قُتِلُوا﴾ [آل عمران: ۱۵۶] یعنې: که دوی زمونږ سره وی نو نه به مړه شوي وی او نه به وژل شوي وی. نو دلته هم داسې وگڼل شوه لکه چې دوی ویلي وي "لَوْ أَطَاعُونَا مَا قُتِلُوا وَمَا مَاتُوا" که زمونږ خبره یې منلې وی نو نه به وژل شوي او نه به مړه شوي وی.

ب: څرنگه چې مرګ او قتل هر یو د الله ﷻ په قضاء او قدر سره دي او د دوی د وینا څخه څرگندېدل چې مونږ په وژنه کښې قضا او قدر ته تغیر ورکولی شو، نو دوی ته وویل شوه چې که هغه کار کولی شی دا کار هم وکړئ او د مرګ څخه ځان بېج کړئ. نو کله چې دا نه شی کولی نو معلومه شوه چې هغه هم نه شی کولی.

ج: څه لري نه ده چې په دوی باندې ذکر شوی تور د استهزاء په توګه لگولی شوی وي چې تاسو خو نور خلک په خپل تدبیر سره د وژنې څخه بېج کولی شئ، نو خپل ځانونه خو به د مرګ څخه هم بېج کولی شئ. دا کار وکړئ چې سند په لاس درشي.

وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا ۚ بَلْ أَحْيَاءُ عِنْدَ رَبِّهِمْ يُرْزَقُونَ ﴿۱۶۹﴾
 فَرِحِينَ بِمَا آتَاهُمُ اللَّهُ مِنْ فَضْلِهِ ۚ وَنُتَبِّشِرُونَ بِالَّذِينَ لَمْ يَلْحَقُوا بِهِمْ مِنْ خَلْفِهِمْ أَلَّا
 خَوْفٌ عَلَيْهِمْ وَلَا هُمْ يَحْزَنُونَ ﴿۱۷۰﴾ يَسْتَبْشِرُونَ بِنِعْمَةِ مِنَ اللَّهِ وَفَضْلِهِ وَأَنَّ اللَّهَ لَا
 يُضِيعُ أَجْرَ الْمُؤْمِنِينَ ﴿۱۷۱﴾

[۱۶۹] او ته (هر څوک چې يې او يا اي پيغمبره) په هغو کسانو باندې د مړو گومان مه کوه چې هغوی د الله ﷻ په لاره کښې وژل شوي وي بلکې دوی د خپل رب په نزد ژوندي دي چې (په داسې توگه) دوی ته روزي ورکوله کېږي (لکه څنگه چې ژونديو ته روزي ورکوله کېږي).

[۱۷۰] حال دا چې - دی په هغه شي باندې خوشاله دي چې الله ﷻ دوی ته ورکړی دی چې هغه د ده ﷻ فضل دی. او په هغو کسانو باندې هم خوشالېږي چې دوی پسې وروسته لا نه دي پيوسته شوي (ژوندي دي) د دې کبله چې په هغوی باندې هم نه دار شته او نه به غمژن شي (البته کله چې هغوی شهيدان او يا وفات شي).

[۱۷۱] شهيدان د الله ﷻ د پلوه په لوی نعمت باندې (لکه شهادت) او په فضل (د الله ﷻ په ديدار) باندې هم خوشالېږي او هم په دې چې بې شکه الله ﷻ د مومنانو اجر و نه ضائع کوي (برابره خبره ده چې شهيدان شي او که وفات شي).

شان نزول

د ذکر شوو ايتونو په شان نزول کښې داسې روايات هم راغلي دي چې د بدر د شهيدانو يا د بدر معونه د شهيدانو په باره کښې نازل دي^(۱). مگر د عبد الله بن عباس (رضي الله عنه) او د نورو لويانو روايات دا دي چې دا ايتونه د احد د شهيدانو په هکله نازل شوي دي چې کله الله ﷻ ورته نعمتونه ورکړه نو هغوی الله ﷻ ته سوال وکړ چې اي الله! مونږ بېرته دنيا ته واستوه ترڅو ستا په لار کښې د دوهم ځل دپاره شهيدان شو. نو کله چې د دوی دا سوال د الله ﷻ په دربار کښې منظور نه شو نو بيا يې د الله ﷻ څخه وغوښتل چې اي ربه! زموږ دغه ښه حالت او خوشالي زموږ پاتې ژونديو وروڼو ته ورسوه ترڅو هغوی په جهاد کښې سستي ونه کړي او د شهادت د گټلو هڅې وکړي. نو الله ﷻ ذکر شوي ايتونه رانازل کړه^(۲).

مونږ وايو چې د روايتونو ترمنځ څه منافات او ټکر نشته ځکه چې ټول شهيدان د ذکر شوو ايتونو مصداقونه گڼل کېږي او په مصداقونو باندې د شان نزول اطلاق څه لرې نه دی.

(۱) زاد المبرج ۲ ص ۵۵

(۲) صحيح مسلم ۲ ص ۱۳۵

ارتباط

په وړاندېنيو ایتونو کښې منافقان پوهول شوي وه چې یوه ورځ به ضرور په تاسو باندې د (اموات) مړو نوم ایښودل کېږي. او په دې ایتونو کښې هغه چاره ښودله شوې ده چې د هغې برکت باندې خلک د ذکر شوي نوم د ایښودلو څخه نجات پیدا کوي او دايمي ژوند یې په برخه کېږي چې هغه د الله ﷻ په لار کښې د شهادت مقام دی. نو د معنی حاصل یې داسې کېږي:

د مطلب خلاصه

۱- یعنې ای انسانه! هرڅوک چې یې، هیڅکله په شهیدانو باندې دا گومان قدرې هم مه کوه (پاتې خولا یقین شو) چې دوی د خپل رب په نزد باندې هم مړه دي لکه څنگه چې د دنیاوي حالاتو په اعتبار سره مړه دي چې مال یې وارثان وړي او ښځه یې بل مېړه کولی شي بلکې دوی د خپل رب ﷻ په نزد باندې ژوندي دي. د دوی ژوند داسې خاص ژوند دی چې د شهیدانو څخه پرته د بل چا نه په برخه کېږي. او هم د شهیدانو ژوند یوازې روحي او برزخي ژوند نه دی چې هر یو مړی په هغه ژوند سره ژوندی دی بلکې د دوی ژوند جسمي ژوند دی، که څه هم جسم یې منحل شي او انسان یې په دنیاوي حواسو باندې درک نه شي کولی، هم دوی ته د ژوندیو غونډې خاصه روزي ورکوله کېږي.

۲- نو ای انسانه! پام کوه چې ستا خیال ته درنه شي چې شهیدان به په دنیاوي ژوند باندې خپه وي چې د لاسه یې وتلی دی، بلکې هغوی د الله ﷻ په فضل باندې ډېر خوشاله دي چې په شهادت باندې یې مشرف کړي دي او نور مادي او معنوي نعمتونه یې ورکړي دي، چې کیفیت یې د الله ﷻ څخه په غیر بل چا ته معلوم نه دي.

۳- نو تاسو د هغوی په شهادت باندې مه غمژن کېږئ ځکه چې هغوی په خپل شهادت باندې خوشاله دي او حتی د خپلو دوستانو په شهادت باندې هم خوشالېږي چې کله دوی ته خبر ورکړی شي چې فلانی دوست به دې تا پسې د شهادت په گټلو سره درشي. او دا ځکه چې دوی پوهېږي چې په دوی باندې به هم زموږ په شان نه ډار وي او نه به غمژن شي. نو کله چې هغوی ستاسو په باره کښې د شهادت په خبر باندې خوشالېږي نو تاسو ولې د دوی په شهادت باندې غمژن یاست.

۴- علاوه په دې، دوی د الله ﷻ په لوی نعمت او لوی فضل باندې خوشالېږي چې همدوی ته او هم د دوی دوستانو ته د الله ﷻ د پلوه ورعنايت کېږي.

او هم دوی په دې خوشالېږي چې الله ﷻ د مؤمنانو اجر نه ضائع کوي، برابره خبره ده چې هغوی شهیدان شوي وي او که په خپل مرگ باندې مړه شوي وي. او دا ځکه چې دوی پوهېږي چې ایماندارانو ته هم الله ﷻ ډېر لوی اجر و نه ساتلي دي که څه هم دوی شهیدان نه شي.

۵- لنډه دا چې په شهیدانو باندې باید هیڅوک حسرت او غم ونه کړي ځکه چې دوی د خپلو ځانونو په شهادت او هم د نورو دوستانو په شهادت باندې خوشالېږي. او هم په دې خوشالېږي چې د دوی دوستان د دنیا د حقیرو نعمتونو څخه د ایمان په درلودلو سره لاس په سر شي او وفات شي.

توضیحات

۱۔ د شهیدانو په اړه مونږ د [البقرة: ۱۵۴] ایت لاندې څه بحثونه لیکلي دي نو دلته یې بیا لیکلونه ضرورت نه وینو، یوازې لاندې څو وضاحتونه وراضافه کوو.

د شهیدانو فضائل

۲۔ د شهیدانو د فضائلو په باره کښې زښت ډېر احادیث روایت کړي شوي دي چې دلته رانقلول یې د دې کتاب د حوصلې څخه وتلي دي. که څوک یې شوق لري نو هیله ده ځینو اوږدو کتابونو ته مراجعه وکړي^(۱) او ویاړ ورباندې ترلاسه کړي.

د "فرح" معنی

۳۔ د ﴿فَرِحِينَ﴾ کلمه د "فرح" څخه اخستله شوې ده، فرح هغې خوشالۍ ته وايي چې په عاجل لذت سره حاصله شي، خو اکثره په بدني لذتونو کښې استعمالېږي^(۲).

دا د یو پلوه، او د بله پلوه د ﴿فَرِحِينَ﴾ د کلمې څخه څرگندېږي چې شهیدانو ته الله ﷻ په عالم برزخ کښې په معنوي نعمتونو باندې د پامه بدني او مادي نعمتونه هم ورکوي لکه چې د ﴿يُرْزُقُونَ﴾ کلمه ورباندې دلالت کوي.

هوا دا بېله خبره ده چې مونږ ورباندې شعور نه لرو لکه چې الله ﷻ فرمایي: ﴿وَلَكِنْ لَا تَشْعُرُونَ﴾ [البقرة: ۱۵۴]. په دې دنیا کښې مونږ د آخرت په کیفیتونو باندې نه شو پوهېدلی او نه ورباندې مکلف یاستو چې ځانونه ورباندې پوه کړو.

استبشار څه معنی؟

۴۔ د ﴿يَسْتَبْشِرُونَ﴾ کلمه د "استبشار" څخه اشتقاق شوې ده، استبشار دې ته وايي چې سړی هغه شی ترلاسه کړي په کوم باندې چې ورته خوشالي (فرح) حاصلېږي^(۳)، چې مفسرینو کرامو په دې مقام کښې د "استبشار" لاندې معناوې کړې دي^(۴):

الف: کله چې الله ﷻ د شهیدانو کرامات او عزتونه په نبي کریم ﷺ باندې نازل کړه نو د همدې نزول خبر یې شهیدانو ته هم ورکړ چې ستاسو په پیغمبر ﷺ باندې مې ستاسو د اعزاز ایتونه ورنازل کړه. نو هغوی په دې باندې لا زیات خوشاله شوه چې دا ایتونه به د مسلمانانو مینه د جهاد سره لا زیاته کړي او شهادتونه به یې په نصیب شي.

(۱) تفسیر ابن کثیر ج ۱ ص ۴۲۶: تفسیر القرطبي ج ۴ ص ۲۷۶: الدر المنثور ج ۲ ص ۳۷۶

(۲) مفردات الراغب ص ۳۸۹

(۳) مفردات الراغب ص ۴۵

(۴) زاد السیر ج ۲ ص ۵۶: تفسیر الطبري ج ۴ ص ۱۷۵

ب کله چې شهیدانو ته لوړې درجې ورکړې شي نو دوی په دې لا زیات خوشالېږي چې که زمونږ وروسته پاتې وروڼه شهیدان شي نو هغوی ته به هم زمونږ غوندې درجې ورکړې شي.

ج: شهید ته د شهادت څخه وروسته یو کتاب ورکول کېږي چې په هغه کې مفصل معلومات لیکلي شوي دي چې ستا خپلوان او دوستان به فلانی په فلانی ورځ تاته وصل شي او فلانی به په فلانی ورځ درشي، نو شهید به د هغه د ورتللو په خبر باندې داسې خوشالېږي چې د چا کوم یو خپلوان د سفر څخه ورستون شي.

سوال جواب

۵- که څوک وايي چې: په دې مقام کې د ﴿يَسْتَبْشِرُونَ﴾ کلمه دوه ځله استعماله شوې ده نو په تکرار کېنې يې څه حکمت دی؟

مونږ وايو چې: د اول څخه د شهیدانو هغه خوشالي مطلب ده چې دوی ته د نورو وروڼو په ورتللو او هم په شهید کېدلو باندې حاصلېږي. او په دوهم ځل ذکر کېنې د هغوی په خپلو ځانونو باندې خوشالي مراده ده.

که څه هم په ﴿فَرَجِين﴾ کلمه کېنې هم د دوی په خپلو ځانونو باندې خوشالي مطلب وه خو (لکه څنګه چې مخکې وویل شوه، هلته د شهیدانو د مادي نعمتونو خوشاليو ته اشاره ده. لکه خوراک، څښاک او داسې نور، او دلته يې معنوي نعمتونو ته اشاره کېږي لکه په شهادت باندې کامیاب کېدل، د گناهونو مغفرت او داسې نور.

یوه پوښتنه او د هغې جواب

که څوک وايي چې: په دې تقدیر د ﴿بِنِعْمَةِ رَبِّكَ﴾ ټکی ټولو معنوي نعمتونو ته شامل دی نو په ﴿وَفَضْلٍ﴾ کېنې څه شی مراد دی؟

مونږ وايو چې: د ﴿وَفَضْلٍ﴾ ټکی ټولو نعمتو د الله ﷻ د دیدار ته اشاره ده، لکه چې په بل ځای کېنې ترې په ﴿وَزِيَادَةٍ﴾ سره تعبیر شوی الله ﷻ فرمایي: ﴿لِلَّذِينَ أَحْسَنُوا الْحُسْنَىٰ وَزِيَادَةٌ﴾ [یونس: ۲۶] یعنې: خاص هغو کسانو ته چې نیکو کاران دي، نیکې درجې دي او زیادت (د الله ﷻ دیدار) ورته هم دی.^(۱)

﴿الَّذِينَ اسْتَجَابُوا لِرَبِّهِمْ وَالرُّسُولِ مِنْ بَعْدِ مَا أَصَابَهُمُ الْقَرْحُ لِلَّذِينَ أَحْسَنُوا مِنْهُمْ وَاتَّقُوا أَجْرٌ عَظِيمٌ﴾ (۳۱) الَّذِينَ قَالَ لَهُمُ النَّاسُ إِنَّ النَّاسَ قَدْ جَمَعُوا لَكُمْ فَاخْشَوْهُمْ

(۱) تفسیر تبصیر الرحمن ج ۱ ص ۳۲۵

فَزَادَهُمْ إِيمَانًا وَقَالُوا حَسْبُنَا اللَّهُ وَنِعْمَ الْوَكِيلُ ﴿١٧٢﴾ فَأَنْقَلَبُوا بِنِعْمَةٍ مِّنَ اللَّهِ وَفَضْلٍ لَّمْ يَمَسَّسْهُمْ سُوءٌ وَاتَّبَعُوا رِضْوَانَ اللَّهِ وَاللَّهُ ذُو فَضْلٍ عَظِيمٍ ﴿١٧٣﴾ إِنَّمَا ذَالِكُمُ الشَّيْطَانُ يُخَوِّفُ أَوْلِيَآءَهُ فَلَا تَخَافُوهُمْ وَخَافُوا مِنِّي إِن كُنتُمْ مُؤْمِنِينَ ﴿١٧٤﴾

[۱۷۲] (مؤمنان) هغه کسان دي چې دوی د الله ﷻ او د پیغمبر ﷺ (د حکم) دپاره اجابت (قبولتیا) وکړه، (البته) د هغه څخه وروسته چې دوی ته (یوه ورځ مخکښې د احد د غزا) زخمونه رسېدلې وه.

نو خاص هغو کسانو لره چې دوی نیکی او تقوا کوي (چې د دوی ټولو څخه عبارت دی) لوی اجر دی.

[۱۷۳] (دوی) هغه کسان دي چې دوی ته خلکو (د عبد القیس قوم جوړه والی) وویلې چې بې شکه تاسو ته خلک راغونډ شوي دي (چې په تاسو باندې حمله وکړي) نو دوی یې وډار کړه (مگر دوی ونه ډار شوه) نو دغې خبرې دوی د ایمان (عقیدې) د حیثه لا قوي کړه او ویې ویلې چې الله ﷻ مو پس دی او همدې بڼه کار سازی دی.

[۱۷۴] نو دوی د الله ﷻ د پلوه په لوی نعمت او فضل سره بهرته راستانه شوه چې هیڅ بدې ورته ونه رسېده (مشکلات ورته پېښ نه شوه) او د الله ﷻ د رضا پسې لاړه. او الله ﷻ د لوی فضل خاوند دی.

[۱۷۵] یقیناً دغه (خبرې کوونکي) شیطان دی چې د خپلو دوستانو څخه (تاسو) ډاروي. نو د دوی څخه مه ډارېږئ او خاص زما څخه وډار شئ که تاسو (رښتیاڼي) ایمان درلودونکي یاست.

شان نزول

د ذکر شوو ایتونو په شان نزول کښې لاندې دوه ډوله روایتونه روایت شوي دي:

۱- اکثره مفسرین کرام وایي چې دغه ایتونه د حمراء الاسد د غزا په باره کښې نازل شوي دي^(۱) چې لنډ مضمون یې دا دی:

کله چې د احد د غزا توده لمبه سره شوه او د کافرانو لښکر د مکې معظمې په لور روان شو نو د یو پلوه نبي کریم ﷺ ته دا خیال پیدا شو هسې نه چې کافران بهرته راتاو شي. نو د احد د غزا په دوهم ورځ یې د جهاد نفیر اعلان کړ، مجاهدینو هم ناځواني ونه کړه او په داسې حال چې تازه زخمونه یې خوړلي وه (په اصطلاح وینې ترې څڅېدلې) د قریشي لښکر په تعقیب روان شوه، ترڅو چې حمراء الاسد مقام ته ورسېده چې د مدینې منورې په اته میله فاصله کښې واقع دی.

په همدې مقام کښې د نبي کریم ﷺ سره معبد الخزاعي ولیده، که څه هم معبد تر هغه وخته

(۱) تفسیر ابن کثیر ج ۱ ص ۴۲۸

پورې نه وه مسلمان شوی مگر د مسلمانانو سره یې اخلاص درلود، نوموړي (معبد) نبي کریم ﷺ ته وعده ورکړه چې زه به د قریشي لښکر پښو ته تیرې ورواچوم چې بېرته راستانه نه شي^(۱). او د بله پلوه، د قریشي لښکر د مشر (ابو سفیان) سره چې په هغه وخت کې د رضي الله عنه لائق نه وه په "الروحاء" مقام کې دا خیال پیدا شو چې باید بېرته ورستانه شو او د مسلمانانو بیخ وباسو.

په همدې مقام کې د قریشي لښکر سره نوموړي معبد الخزاعي ولیده او د خپلې ژمنې په اساس یې ورته د مسلمانانو د قوت ډېرې خبرې وکړې ترڅو چې هغوی د بېرته ورستېدلو څخه پښېمانه شوه.

خو په عین حال کې دوی غوښتل چې په مسلمانانو خپل رعب او ډار کښنوي نو د عبد القیس قوم جوړه والو ته یې څه رشوت ومانه او دا وعده یې ترې واخستله چې نبي کریم ﷺ او د ده ملګري غازیانو ته د دروغو خبر ورسوي چې قریشي لښکر درېسې بېرته درستیډونکي دی ترڅو تاسو پوښا کړي.

ذکر شوي جوړه د نبي کریم ﷺ سره په حمراء الاسد کې ملاقي شوه (چرته چې نبي کریم ﷺ او صحابه کرام ﷺ د جهاد په انتظار ناست وه) او د قریشي لښکر زیات ساز او سامان یې بیان کړ او د خپلې وعدې په اساس یې دا خبره هم وکړه چې هغوی ستاسو دپاره په ټولونه بوخت دي او ډېر ژر به په تاسو باندې دوهمه حمله پیل کړي. نو په همدغه وخت کې اسلامي غازیانو په یوه خوله وویلې چې: **حَسْبُنَا اللَّهُ وَنِعْمَ الْوَكِيلُ** ۱ الله ﷻ مو بس دی او دی ﷻ ډېر ښه کار سازی دی.

۲- لنډه دا چې کله غازیان د کافرانو په بېرته ورستېدلو باندې خبر شوه نو ځانونه یې الله ﷻ ته وسپارل او هود یې لا پسې پیاوړی شو. مګر بالمقابل چې کافرانو ته د غازیانو د تعقیب خبر ورسېده نو وارخطا شوه او د مکې معظمې په لور وتښتېدل.

دا وه د الله ﷻ د دوستانو او شیطان د دوستانو یو بارز توپیر.

۳- ځینې مفسرین کرام وايي چې دا ایتونه د بدر الصغری د غزا په باره کې نازل شوي دي چې لنډ مضمون یې دا دی:

کله چې د احد د غزا څخه قریشي لښکر وغوښتل چې بېرته ستانه شي نو د دوی مشر (ابو سفیان) په نبي کریم ﷺ باندې غږ وکړ چې که خوښه دې وي په راتلونکي کال کې به د بدر په مقام کې سره مقابلې وکړو، په اصطلاح هلته به زور ازمایي وکړو. نو نبي کریم ﷺ ورته وویلې چې: **«ذَلِكَ بَيْنَنَا وَبَيْنَكَ إِنْ شَاءَ اللَّهُ»**^(۲) یعنې: که د الله ﷻ رضا وي نو زموږ او ستاسو په منځ کې همدا وعده شوه.

(۱) سيرة النبي لابن هشام ج ۳ ص ۵۲

(۲) تفسیر البغوي ج ۱ ص ۳۷۴

نو کله چې بل کال ته د وعدې وخت راوړسېده نو قریشي لښکر د مکې معظمې څخه د بدر په لور روان شو. خو چې "مَرَّ الظَّهْرَانُ" ته ورسېده، په خپله لښکر کشۍ باندې پښېمانه شوه. مگر د یو پلوه ورتد دا خبره سخته ښکارېده چې خپل عهد مات کړي او بېرته ستون شي په داسې حال کې چې مقابل طرف به یې په عهد کلک ولاړ وي او په موعده کې به د دوی د ورتللو انتظار کوي، او د بله پلوه یې په زړونو کې رعب ننوتلی وه او جرئت یې نه شو کولی چې د بدر د مقام په لور وړاندې لاړ شي چرته یې چې تقریباً دوه کاله وړاندې غټ-غټ مشران اویا تنه اسیران شوي او د اویا کسانو جسدونه یې په څا کېنې اچولي شوي وه او تر اېده پورې هملته پاتې شوه.

خو په عین حال کې یې یو چل جوړ کړ ترڅو بېرته ستانه شي او پرې په مسلمانانو غازیانو باندې واچوي چې تاسو د بدر مقام ته حاضر نه شؤ.

د ابو سفیان چل

۴- د قریشي لښکر مشر (ابو سفیان) یوه سړي ته چې نَعِیم بن مسعود الاشجعي نومېده- ښه غټ رشوت ومانه چې مدینې منورې ته لاړ شه او غازیانو ته زمونږ قوت او سازو سامان وستایه ترڅو هغوی جرئت ونه کړي چې موعده ته راشي او ترڅو پرې په دوی باندې ولوبېږي او مونږ د جنگ څخه خلاص شو.

نوموړی رشوتخور مدینې منورې ته لاړ او د مسلمانانو پښو ته یې ډېرې تیږې ورواچولې چې پام کوئ بدر ته د جنگ دپاره لاړ نه شئ، هغوی ډېر قوي تجهیزات نیولي دي او چټي په چټي به پرې ځانونه سټ کړي. څه لرې نه ده چې د ذکر شوي "نَعِیم" سره به ځینو منافقانو هم د خبرې لکۍ تاوه کړې وي او په لا شعوري ډول به پکښې ځینې ساده لوحه مسلمانان هم شریک شوي وي، نو د همدې کبله نبي کریم ﷺ وفرمایل چې زما دې په خپل رب ﷻ قسم وي چې زه به د بدر مقام ته ورشم «وَلَوْ وَخَّذِي» اگر که یوازې وم.

لنډه دا چې په دغه وخت کې مجاهدین تللو ته تیار شوه او په خولو باندې یې دا کلمه جاري وه چې ﴿حَسْبُنَا اللَّهُ وَنِعْمَ الْوَكِيلُ﴾ الله ﷻ مو بس دی او همدې ډېر ښه کارساز دی.

نو نبي کریم ﷺ د یونیم زړه (۱۵۰۰) تنه غازیانو سره^(۱) د بدر مقام ته لاړ او هلته یې اته شپې وکړې خو د نېکه مرغه همدا وخت داسې وخت وه چې هر کال به په همدې وخت کې هلته سیار بازار جوړېده او د هره ځایه به ورته تجاران ورتولېده، نو صحابه وو کرامو ﷺ په دې عوض چې هلته د کافرانو سره جهاد وکړي د تجارانو سره یې راکړه ورکړه پیل کړه چې په نتیجه کې یې هم دنیاوي گټې وکړې او هم یې د الله ﷻ رضا حاصله کړه.

ذکر شوي ایتونه په همدې کېنې نازل شوي دي.

(۱) تفسیر القاسمي ج ۴ ص ۲۹۷

تبصره

په ذکر شوو ایتونو کښې د دواړو نظرونو د خاوندانو دپاره اشارات موندل کېږي، لاندې اشاراتو ته متوجه شئ:

د لومړي نظر تائید

۱- د ﴿مِنْ بَيْنِ أَصْحَابِهِمُ الْقَرْحُ﴾ څخه متبادر تازه زخمونه دي. نو د دې څخه معلومېږي چې دلته د حمراء الاسد غذا مراده ده. ځکه چې دا غذا د احد د غذا په دوهمه ورځ پیل شوې ده او ښکاره ده چې په یوه ورځ کښې زخمونه نه جوړېږي.

که څه هم د بدر الصغری په غذا باندې هم دا جمله صادق ده چې غازیانو د الله ﷻ او د ده رسول ﷺ د امر مننه وکړه، د هغه څخه وروسته چې دوی یو کال مخکښې زخمونه خوړلي وه. مگر دا معنی سړي ته په تبادر سره ذهن ته نه ورځي.

۲- د ﴿الَّذِينَ قَالَ لَهُمُ النَّاسُ﴾ څخه هم همدغه غذا معلومېږي ځکه چې په همدې غذا کښې ابو سفیان د عبد القیس د جوړه والو څخه د جاسوسی کار اخستی وه چې هغوی غټه ډله وه او په ایت شریف کښې په ﴿النَّاسُ﴾ سره تعبیر شوی دی، اما د بدر الصغری په غذا کښې خو دغه کار یوازې یو سړي (نعیم) کړی وه.

مگر کېدلی شي چې په یوه سړي باندې هم د «الناس» اطلاق د دې کبله شوی وي چې په مدینه منوره کښې د هغه په خبره کښې، منافقانو هم اشتراک کړی وي او هغوی هم د قریشي لښکر سازو سامان ستایلی وي.

د دوهم نظر تائید

۱- د ﴿فَانْقَلَبُوا بِنِعْمَةٍ مِنَ اللَّهِ وَفَضْلٍ﴾ څخه معلومېږي چې دلته د بدر الصغری غذا مراده ده. ځکه چې په همدې غذا کښې مجاهدینو مالي گټې هم وکړې چې په تجارتي سیار بازار کښې یې اته ورځې تېرې کړې او تجارتي مالونه یې تبادله کړه، د حمراء الاسد مقام خو تجارتي مرکز نه وه. او دا ځکه چې ځینو مفسرینو کرامو په دې ایت شریف کښې «فضل» په مادي گټو باندې تفسیر کړی دی^۱، مگر دا هم امکان لري چې «فضل» دلته هم په معنوي گټو باندې تفسیر شي لکه چې په [۱۷۱] ایت کښې ترې معنوي فوائد اخستلی شوي دي. نو په دې تقدیر به ترې د حمراء الاسد غذا مرادول هم څه لرې نه وي.

۲- د ﴿إِنَّمَا ذَلِكُمُ الشَّيْطَانُ﴾ څخه هم معلومېږي چې دلته د بدر الصغری غذا مراده ده ځکه چې هلته د قریشي لښکر د پلوه یوه سړي (نعیم) د جاسوسی وظیفه اخستې وه او په حمراء الاسد

۱- تفسیر ابی السعود ج ۲ ص ۱۱۴

کښې خو دغه کار جوړه والاو کړی وه چې د هغې څخه باید په جمعې (الشیاطین) باندې تعبیر شوی وی، نه په مفرد سره.

هو! که د ﴿الشَّيْطَانُ﴾ څخه د همدې جوړې اصلي استاذ (ابلیس) مراد کړی شي او یا ټوله ډله د یوه شیطان په نامه ځکه یاده شوې وي چې د ټولو هدف یو وه، نو بیا د حمراء الأسد د غزا مراد ول هم لرې نه دي.

زمونږ نظر

څرنگه چې صالحینو سلفو د ایتونو مصداقات هم د شان نزول په نامه یادول^۱ نو زموږ نظر دا دی ځاې الله ﷻ چې [۱۷۲] ایت به د حمراء الأسد په باره کښې نازل شوی وي او د بدر الصغری غزا یې ځکه شان نزول گڼلی شوی دی چې هغه یې هم یو مصداق وه. او متباقي درې ایتونه به د بدر الصغری په متعلق نازل شوي وي او د حمراء الأسد غزا ته یې ځکه شان نزول ویل شوی دی چې هغه یې هم یو مصداق دی.

نو په دې تقدیر د ټولو مفسرینو کرامو تفسیرونه سره تطبیق مومي او اختلاف یې د منځه پورته کېږي.

ارتباط

د ایتونو ارتباط دلته پوره واضحه دی ځکه چې وړاندیني ایتونه په دې تمام شوي وه چې الله ﷻ د مؤمنانو اجر نه ضائع کوي او په دې ایتونو کښې یې د نه ضائع کولو وجه ذکر شوې ده چې اجر و نه به یې ولې ضائع کوي په داسې حال کښې چې دوی په خپل رب ﷻ باندې دومره قوي اعتماد لري او په نېک عمل کښې دومره اخلاص لري چې مثالونه یې په حمراء الأسد او بدر الصغری کښې د هیچا څخه پټ نه دي.

د مطلب خلاصه

۱- یعنې الله ﷻ به د مؤمنانو اجر ولې ضائع کوي چې دوی په ډېرو مشکلو شرانطو کښې هم د الله ﷻ او د پیغمبر ﷺ د امر مننه کوي او په داسې حال کښې غزا ته روان دي چې د زخمونو څخه یې وینې څاڅي البته هغه زخمونه چې یوه ورځ مخکښې د الله ﷻ په لار کښې دوی ته رسیدلي وه، دوی په خپلو زخمونو افتخار کوي او د الله ﷻ څخه یې اجر و نه غواړي، نه شکایت کوي او نه په الله ﷻ باندې احسان اچوي.

نو دوی ټول نېکان او متقیان دي، دوی ته د الله ﷻ په دربار کښې د استحقاق څخه اضافه ډېر لوی اجر و نه دي چې د الله ﷻ څخه په غیر د هیچا په اندازه کښې نه راځي.

۲- په دې باندې علاوه، مؤمنان هغه کسان دي چې په الله ﷻ باندې یې اعتماد دومره قوي دی

۱، تفسیر الفاسي ج ۱ ص ۲۷

چې هیڅوک پکښې ضعف او کمزوري نه شي اچولی. دوی ته چې شیطانانو خلکو هرڅومره ډار ورواچاوه چې په مقابل کښې مو دومره دښمنان ټول شوي دي چې باید په خلکو سره ترې تعبیر وشي، ځکه چې د ډېروالي د کبله یې سر بسر معلوم نه دی؛ نو د دوی په هغه اعتماد کښې چې په الله ﷻ باندې یې درلود هیڅ ضعف او کمزوري واقع نه شوه، بلکې عقیدې یې په الله ﷻ باندې لا قوي شوې او ویې ویلې چې زموږ الله ﷻ بس دی او د الله ﷻ څخه په غیر بل څوک ښه کارسازی نشته، موږ ستاسو په چل او فریب باندې نه غولېږو او هم تاسو زموږ په ارادو کښې ترزلل نه شی واقع کولی.

نو دوی د خلکو د خبرو سره سره د جنگ په موعده کښې څو ورځې او شپې منتظر وه چې په نتیجه کښې دوی خپلو کورونو ته د الله ﷻ د نعمت سره ورستانه شوه چې د غزا اجرونه یې وگټل او هم یې د الله ﷻ فضل (حلاله گټه) لاس ته راوړه او د هیڅ مشقت (جنگ) او جدل سره مخامخ نه شوه.

۳- برسېره په دې ټولو باندې، د الله ﷻ رضا پلټنه یې وکړه او هغه یې ترلاسه کړه، ذکر شوي احسانات یوازې د همدوی پورې مختص نه دي بلکې الله ﷻ د لوی فضل خاوند دی، د قیامت د ورځې پورې یې د ټولو مخلصو بندگانو سره کوي او د آخرت احسانات خو یې ورته ساتلي دي.

۴- نو ای مؤمنانوا هغه کسان چې ستاسو پښو ته تیرې درېچوي چې جهاد ته لار نه شی او یا په هغه اعتماد کښې چې په الله ﷻ باندې یې لری څه قصور واقع کړی، دا شیطانان دي او غواړي چې تاسو د خپلو دوستانو څخه وډار کړي چې تاسو یې د مقابلې څخه لاس واخلي؛ نو که تاسو رښتیا مؤمنان یاست د دوی څخه مه ډارېږئ، د دوی د لاسه هیڅ شی نه کېږي، زما څخه وډار شی چې هر څه زما واک او قدرت کښې دي او بس.

توضیحات

۱- دغه جمله ۱۰ خَتَبْنَا اللَّهَ وَنَعْمَ الْوَكِيلُ ۱۱ ابراهیم رضی الله عنه په هغه وخت کښې ویلي وه چې نمرود په اور کښې واچاوه نو الله ﷻ ورباندې اور گل گلزار جوړ کړ. او نبی کریم ﷺ د حمراء الاسد په غزا کښې وویلې، چې الله ﷻ د دنیا او آخرت دواړه نعمتونه ورپېرزو کړه او د ده د دښمن په زړه کښې یې رعب واچاوه چې د جنگ ته د ورتللو اراده یې سلبه شوه.^(۱)

نو هیله ده دغه جمله مؤمنان په سختو ځایونو کښې هېره نه کړي چې الله ﷻ ورباندې اساني راولي او د مشکلاتو څخه یې خلاص کړي.

څلور اجرونه

۲- کله چې مؤمنانو په ذکره شوې غزا کښې زیات اخلاص ښکاره کړه او د شیطانانو خبرو ورباندې څه تاثیر ونه کړ نو الله ﷻ لاندې څلور اجرونه ورکړه:

(۱) صحیح البخاري ج ۲ ص ۶۵۵: تفسیر ابن کثیر ج ۱ ص ۴۲۰

الف: نعمت، یعنی ثبات او د ایمان قوت.

ب: فضل، یعنی حلاله گټه او حلال مال.

ج: عافیت، چې د کافرانو زړونه رعب ونيوه او د جنگ جرئت یې ونه کړ.

د: رضوان الله، یعنی الله ﷻ ترې راضي شو که څه هم دوی څه سخت او دروند عبادت ترسره نه کړ مگر الله ﷻ د دوی اخلاص د خپلې رضا سبب جوړ او محض سفر یې په غزا مجرا کړ.

دا د یو پلوه، او د بله پلوه د ﴿وَاللَّهُ ذُو فَضْلٍ عَظِيمٍ﴾ د تعقیب څخه څرگندېږي چې د قیامت د ورځې پورې چې هر څوک په ډېر اخلاص سره نېک عمل ته وړاندې کېږي همدغسې اجر و نه به ترلاسه کوي.

د الله ﷻ څخه ډارېدل څه معنی؟

۳- د الله ﷻ څخه خوف (ډار) دې ته وايي چې سړی د هغو شيانو څخه اجتناب وکړي چې په هغو کېنې د الله ﷻ د تعذیب خطر وي. نو هغه څوک چې د الله ﷻ د ډاره ژاري خو د معاصیو څخه اجتناب نه کوي، د الله ﷻ څخه په ډارېدونکو کېنې نه شمېرل کېږي.^(۱)

د بدر دوه غزاګانې

۴- د بدر مقام ته مجاهدین دوه ځلې د جهاد دپاره ورغلي دي:

الف: د هجرت په دوهم کال چې جنگ واقع شو او کافرانو سخته ماتې وخوړه. دې ته بدر الکبری (د بدر لویه غزا) وايي.

ب: د هجرت په څلورم کال مجاهدین هلته ورغله. مګر مقابل لوری حاضر نه شو ترڅو جنگ واقع شوی وي. نو الله ﷻ د صحابه وو کرامو څخه محض سفر په غزا باندې مجرا کړ. دې ته بدر الصغری (د بدر وړه غزا) وايي.

﴿وَلَا تَحْزَنْكَ الَّذِينَ يُسْرِعُونَ فِي الْكُفْرِ إِنَّهُمْ لَن يَضُرُّوا اللَّهَ شَيْئًا يُرِيدُ اللَّهُ أَلَّا يَجْعَلَ لَهُمْ حِطًّا فِي الْآخِرَةِ وَلَهُمْ عَذَابٌ عَظِيمٌ﴾ (۱۷۶) ﴿إِنَّ الَّذِينَ اشْتَرُوا الْكُفْرَ بِالْإِيمَانِ لَن يَضُرُّوا اللَّهَ شَيْئًا وَلَهُمْ عَذَابٌ أَلِيمٌ﴾ (۱۷۷) ﴿وَلَا تَحْسَبَنَّ الَّذِينَ كَفَرُوا أَنَّ نِعْمَ الْمَالِي لَهُمْ خَيْرٌ لِّأَنْفُسِهِمْ إِنَّ نِعْمَ الْمَالِي لَهُمْ لَيَزِيدُنَّ أَدْوًا إِنَّهُمْ لَبِئْسَ مَلِئِينَ﴾ (۱۷۸)

[۱۷۶] او تا دې (ای پیغمبره!) هغه کسان غمزن نه کړي چې هغوی په کفر کېنې تاند وهي (ځکه چې) یقیناً دوی به هېڅکله الله ﷻ ته د هېڅ شي ضرر ونه شي رسولی. (الله ﷻ چې دوی ته د تاند

(۱) تفسیر القرطبي ج ۴ ص ۲۸۴

وهلو وخت ورکړی دی دا ځکه چې، الله ﷻ اراده لرې چې دوی لره په آخرت کښې هیڅ برخه ونه ټاکي (په کفر باندې مړه شي). او دوی لره لوی عذاب دی.

[۱۷۷] بې شکه هغه کسان چې په ایمان باندې یې کفر اخستی دی دوی به هم هیڅکله الله ﷻ ته د هیڅ شي ضرر ونه شي رسولی. او دوی لره دردناک عذاب دی.

[۱۷۸] او هغه کسان دې چې کافر شوي دي دا گومان نه کوي چې دوی ته زمونږ مهلت ورکول د دوی د ځانونو دپاره گټور دي (او مونږ ورته گټه رسو).

بې شکه مونږ دوی ته د دې دپاره مهلت ورکوو چې دوی (پکښې) د گناه د حیثه ښه زیات شي (او د جنايتو پټتې یې ښه درانه شي). او دوی لره سپکوونکې عذاب دی.

شان نزول

که څه هم مفسرینو کرامو د ذکر شوو ایتونو مختلف وجوهات بیان کړي دي چې^(۱) الف: نبي کریم ﷺ د منافقانو په منافقت باندې ډېر خفه شوی وه چې دوی هیڅ یوه دلیل ته غوږ نه نیسي او د اسلام په تخریب کښې یې د مشرکانو سره یې لاس یو کړی دی.

ب: نبي کریم ﷺ د ځینو مرتدینو د ارتداد د کبله د خپګان سره مخامخ شوی وه.

ج: نبي کریم ﷺ د یهودانو د مشرانو د اوږدو هلو ځلو څخه غمگین شوی وه چې د اسلام د پرمختګ په لار کښې خنډ واقع کېدل.

د: بالاخره، د قریشو کافرانو نبي کریم ﷺ غمژن کړی وه چې د اسلام په تخریب پسې یې پښې لوڅې کړې وې.

مګر مونږ ته دا ښه ښکاري چې ذکر شوي څلور واړه وجوهات یو تربله سره څه منافات نه لري، څه لري نه ده چې د ټولو وجو د کبله غمژن شوی وي او الله ﷻ د ده د تسکین او اطمینان دپاره ذکر شوي ایتونه نازل کړي وي.

د ایتونو اړوند

د [آل عمران: ۱۲۱] ایت څخه را په دې خوا د احد په غزا کښې بحث راروان دی او د همدې غزا په مختلفو اړخونو باندې په ډول-ډول اسالیبو سره رڼا اچولې شوې ده، آن تردې چې په وړاندېنیو ایتونو کښې الله ﷻ مؤمنانو ته توصیه وکړه چې ﴿فَلَا تَخَافُوهُمْ وَخَافُوا إِن كُنتُمْ مُؤْمِنِينَ﴾ یعنې: کله چې زه ستاسو ملګری یم او په ماباندې مو په واقعي ډول سره عقیده کلکه وي نو بیا د هیچا څخه مه ډارېږئ او مه غمژن کېږئ چې د اسلام د ترقۍ مخه به ونیسي.

نو په دې ایتونو کښې الله ﷻ د خبرو مخ نبي کریم ﷺ ته اړولی دی چې ته هم مه غمژن کېږه چې کافران به اسلام د منځه یوسي، لکه چې د دوی زړه دی، او مسلمانان به پوښا کړي، لکه چې دوی ورته نیت کړی دی.

(۱) تفسیر القرطبي ج ۴ ص ۲۸۴، زاد السیر ج ۲ ص ۶۰

یعنی دومره حسرت او خپګان ورباندې مه کوه چې بالکل خان د هلاکت د خطر سره مخامخ کړي.
ج چې د دې کبله پرې سړی خپه شي چې هسې نه چې دوی د اسلام د پرمختګ ونیسي او یا یې
بالکل د منځه یوسي.

نو په دې مقام کېنې وروستني دواړه ډولونه مراد دي چې کافران نه اسلام د منځه وړلی شي او
نه یې د وړاندې تګ مخه نیولی شي او نه یې په الله ﷻ باندې زور رسېږي چې څه ضرر ورته
ورسولی شي.

یوه پوښتنه او د هغې جواب

۲- که څوک وايي چې: ایا د کافرانو سره دا خیال وه چې الله ﷻ ته ضرر ورسوي چې الله ﷻ
رد کړ؟

مونږ وايو چې:

الف: څرنگه چې الله ﷻ غواړي چې د اسلام دین ته د ټولې دنیا په ادیانو باندې غلبه ورکړي لکه
چې فرمایي: ﴿لِيُظْهِرَهُ عَلَى الدِّينِ كُلِّهِ﴾ [الفتح: ۲۸] یعنی: ترڅو د اسلام دین ته په ټولو ادیانو باندې
غلبه ورکړي، او کافران غواړي چې د اسلام دین د منځه یوسي، نو دا کار داسې وګڼل شو لکه چې
کافرانو نیت کړی وي چې الله ﷻ ته ضرر ورسوي او د ارادې مخه یې بنده کړي.

ب: الله ﷻ مسلمانانو ته ضرر رسول داسې وګڼل لکه چې پخپله الله ﷻ ته څوک ضرر رسوي
ترڅو د یو پلوه کافران پوه کړي چې مسلمانانو ته ضرر رسول (د دوی بالکل د منځه وړل) الله ﷻ ته
ضرر رسول دي، نو څرنگه چې تاسو دا کار نه شئ کولی نو مسلمانان به هم پوښت نه کړي شئ: او د
بله پله مسلمانان ډاډه او مطمئن کړي شوه چې ستاسو کار زما کار دی او ستاسو لار زما لار ده،
ډاډه اوسېږئ زه ستاسو ملګری یم.

سوال جواب

۳- که څوک وايي چې: د ایت شریف څخه څرګندېږي چې کافران هیڅکله او هیڅ ډول ضرر
مسلمانانو ته نه شي رسولی لکه چې فرمایي: ﴿لَنْ يَضُرُّوا اللَّهَ شَيْئًا﴾ یعنی: دوی به هیڅکله او د
هیڅ شي ضرر الله ﷻ ته ونه شي رسولی. حال دا چې کافرانو اویا (۷۰) کسه په احد کېنې شهیدان
کړه او څه نور یې زخمیان کړه. برسېره په دې د تاریخ په اوږدو کېنې ډا ډول واقعات ډېر پېښ شوي
دي او ډېر به لا پېښ شي؟

مونږ وايو چې:

الف: دلته خاص ضرر مطلب دی (چې د اسلام او مسلمانانو بالکل د منځه وړل دي) لکه څنګه
چې د کافرانو آرزو ده^۱، همدې مضمون ته په [الفتح: ۲۸] ایت کېنې اشاره شوې ده.

(۱) البحر المحیط ج ۳ ص ۱۲۱

ب دلته عام ضرر مراد دی لږ وي او که ډېر. ځکه چې هر څه د الله ﷻ په ارادې پورې تړلي دي،
 ۱: احد په غزا او يا په نورو غزاگانو کښې چې مسلمانانو ته څه مشکل پېښ شوی دی او يا پېښېږي
 هغه د الله ﷻ په اراده صورت نیولی دی او په څه حکمتونو پورې ارتباط لري.
 نو د دې جواب حاصل دا دی چې کافران مسلمانانو ته په خپله اراده باندې هيڅ ضرر نه شي
 رسولی، څه چې دوی ته رسېږي هغه د الله ﷻ اراده ده او الله ﷻ د مسلمانانو دوست دی، د دوست
 د لاسه هر څه خوندور وي.

د ایمان خرڅوونکي څوک دي؟

۴- که څه هم د **إِنَّ الَّذِينَ اشْتَرُوا الْكُفْرَ بِالْإِيمَانِ** ۱ څخه په اول نظر کښې څرگندېږي چې دلته
 به یوازې مرتدان مراد وي ځکه چې دوی ایمان درلود خو په کفر باندې یې تبدیل کړ. مگر په دقیق
 نظر سره په ټولو کافرانو باندې دا مضمون صادقېږي ځکه چې ^(۱)
 الف. مرتدانو خو خپل بالفعل ایمان په کفر باندې بدل کړی دی.
 ب. اهل الکتابو کافرانو خپل قریب استعدادي ایمان په کفر باندې تبدیل کړ ځکه چې دوی خو
 نبي کریم ﷺ په خپلو کتابونو کښې پېژانده، نو د هر چا څخه په دوی کښې نژدې استعداد وه چې
 ایمان یې ورباندې راوړی وي. نو کله چې دوی ایمان رانه وړ، داسې وگڼل شوه لکه چې استعدادي
 ایمان یې په کفر باندې خرڅ کړی وي.
 ج. د ټولو کافرانو سره د ایمان د راوړلو فطري استعداد شته چې همدغه استعداد په انفيسي
 او آفاقي دلايلو سره تقویه شوی دی خصوصاً د نبوت د معجزاتو په لیدلو سره خو لا زیات قوي
 شوی دی. نو کله چې دوی ایمان رانه وړي، داسې گڼل کېږي لکه چې دغه فطري ایمان یې په کفر
 باندې ورتبدیل کړ.

تبصره

۵- د پورتنی تفصیل څخه څرگندې چې په دې مقام کښې ټول کافران مطلب دي ځکه چې ټولو
 خپل ایمانونه خرڅ کړي دي البته د درجو په تفاوت سره، چې چا فعلي ایمان او چا استعدادي او چا
 فطري ایمان په کفر باندې بدل کړی دی.
 همدارنگه په لومړني ایت شریف **إِنَّ الَّذِينَ يُسْرِغُونَ فِي الْكُفْرِ** ۲ کښې هم ټول کافران شامل دي
 ځکه چې ټول د کفر په ترقی او د اسلام په تخریب کښې د مراتبو په تفاوت سره تاند وهي.
 نو په دواړو ایتونو کښې د ټولو کافرانو دوه ناکاره صفتونه (د ایمان تبدیل او د اسلام تخریب)
 ذکر شوی دی ترڅو مسلمانان ښه پوه شي او اعتماد ورباندې ونه کړي.

ایا دهر عمر بهتر دی؟

۶- نبی کریم ﷺ د عمر اوږدوالی او لنډوالی په یوه حدیث کښې په دېر ښه توګه بیان کړی دی چې د ذکر شوي درېم ایت شریف ته بهترین تفسیر واقع کېږي، هغه حدیث دا دی چې:

یوه ورځې د نبی کریم ﷺ څخه یوه سړي پوښتنه وکړه چې: ای د الله ﷻ پیغمبره! په خلکو کښې څوک بهتر دی؟ نو نبی کریم ﷺ جواب ورکړ چې: «مَنْ طَالَ عُمُرُهُ وَحَسَنَ عَمَلُهُ» یعنې: هغه څوک چې عمر یې اوږد وي او عمل یې ښک وي. بیا یې ترې پوښتنه وکړه چې: په خلکو کښې څوک بدتر دی؟ جواب یې ورکړ چې: «مَنْ طَالَ عُمُرُهُ وَسَاءَ عَمَلُهُ»^(۱) یعنې: هغه څوک چې عمر یې اوږد وي او عمل یې بد وي.

نو څرنگه چې د کافرانو عقیده فاسده ده نو ښک عمل یې هم په درد باندې نه خوري نو د هر یوه کافر چې څومره عه اوږد شي او په کفر باندې مړ شي په هماغې اندازه به د سپکوونکي عذاب سره مخامخ شي. نو دوی دې د جنايتونو سره سره د عمرونو په اوږدوالي او د نعمتونو په ډېروالي باندې نه خوشالېږي او نه دې ورباندې استدلال کوي چې مونږ په حقه لاره باندې روان یاستو.

﴿مَا كَانَ اللَّهُ لِيَذَرَ الْمُؤْمِنِينَ عَلَىٰ مَا أَنْتُمْ عَلَيْهِ حَتَّىٰ يَمِيزَ الْخَبِيثَ مِنَ الطَّيِّبِ وَمَا كَانَ اللَّهُ لِيُطْلِعَكُمْ عَلَى الْغَيْبِ وَلَٰكِنَّ اللَّهَ يَجْتَبِيٰ مِنْ رُسُلِهِ مَن يَشَاءُ ۖ فَتَأْمِنُوا بِاللَّهِ وَرُسُلِهِ ۚ وَإِنْ تَوَلَّيْتُمْ وَلَكُمْ عَذَابٌ عَظِيمٌ ﴿١٧٩﴾﴾

[۱۷۹] الله ﷻ داسې نه دی چې مؤمنان په هغه حالت باندې پرېږدي چې تاسو (مؤمنان او منافقان) ورباندې یاست (چې هغه ګډوډ حالت دی) ترڅو چې الله ﷻ پلټ (منافق) د پاکیزه (مؤمن) څخه جدا کړي.

او الله ﷻ داسې هم نه دی چې تاسو (ټول) ته په غیبو باندې اطلاع درکړي (چې هر یو یې په وحې سره وپېژنئ) مګر الله ﷻ هغه څوک غوره کوي چې اراده یې وشي چې هغوی د ده ﷻ د پیغمبرانو عليهم السلام څخه عبارت دی (نو هغوی ته وحې کوي او بس).

نو تاسو په الله ﷻ او د ده ﷻ په پیغمبرانو عليهم السلام باندې خپل ایمان ته ادامه ورکړئ. او که تاسو ایمان ته دوام ورکړئ او هم تقوی ته دوام ورکړئ نو تاسو لره لوی اجر دی.

ارتباط او شان نزول

۱- ځینو مفسرینو کرامو د ذکر شوي ایت شریف د شان نزول په باره کښې څو متعدد روایات لیکلي دي^(۲)، که څوک یې د لوستلو شوق لري نو هیله ده هملته مراجعه وکړي.

(۱) جامع الترمذي ج ۲ ص ۵۹

(۲) زاد المسیر ج ۲ ص ۶۱

مگر مونږ ته یې د وړاندېنیو ایتونو سره اړوند داسې ښکاري:

۲۔ د [آل عمران: ۱۲۱] ایت څخه را په دې خوا د اُحد د غزا په مختلفو اړخونو باندې بحث شوی دی مگر په مختلفو اسالیبو سره په دې خبره باندې زیات زور اچولی شوی دی چې په نوموړې غزا سره د منافقانو پټې خبرې راڅرگندې شوې او چا چې د مسلمان په لباس کښې د اسلام تخریب کاوه هغه رابښکاره شو.

نو امکان لري چې د چا په ذهن کښې گرځېدلي وی چې اول خو د منافقانو جدا کول څه ضرور وه؟ تردې چې د همدې مطلب دپاره د اُحد غزا واقع شوه او هلته مسلمانانو ماتې وخوړه، ایا دا به ښه نه وه چې منافقان همدا سې پټ پاتې شوي وی او مسلمانانو ماتې نه وی خوړلې؟

او دوهمه دا چې هر کله الله ﷻ د منافقانو او د مؤمنانو په منځکښې ضرور بېلتون واقع کاوه نو د جدا کولو خو همدا یوه لار نه وه چې په مؤمنانو باندې مصیبت نازل شو او په دې مصیبت باندې منافقانو خپل مخونه رالوڅ کړه. ایا داسې به ښه نه وه چې الله ﷻ د وحې په ذریعې سره منافقان د مؤمنانو څخه جدا کړي وی چې فلانی منافق دی او فلانی مؤمن؟

نو دغه دواړه اشتباهګانې الله ﷻ جواب کړې او ذکر شوی ایت شریف یې نازل کړ. برسېره په دې، څه لري نه ده چې د ارتباط وجه دا هم وگڼله شي چې په مخکني ایت کښې د منافقانو اخروي عذاب بیان شوی وه او په دې ایت کښې یې د نیاوي عذاب بیانېږي چې رسوایي او فضیحت دی.

د مطلب خلاصه

۱۔ یعنې د ډېرو حکمتونو په بناء الله ﷻ داسې نه کوي چې پاک او ناپاک سره ګډوډ پرېږدي. یا په بل عبارت: الله ﷻ ضرور په دنیا کښې منافقان او مؤمنان سره جدا کوي. هو! دا کار الله ﷻ د وحې په ذریعې هم کولی شو چې خپلو پیغمبرانو عليهم السلام ته یې وحې کړې وی چې هغه منافق دی او هغه مؤمن دی.

خو دا طریقه یې ځکه خوښه نه کړه چې په دې طریقه باندې یوازې د نبی کریم ﷺ په متبرکه زمانه کښې نوموړی تمیز ممکن وه چې وحې جاري وه او نبی کریم ﷺ ژوندی وه. که بالفرض الله ﷻ دا طریقه غوره کړې وی نو په کار وه چې تاسو ټولو ته مو په هره زمانه کښې وحې درنازله کړې وی او په غیبو باندې مو خبر کړي وی، په اصطلاح په دې تقدیر باید نبوت ختم نه شي او په هر مؤمن وحې نازلې شي. خو الله ﷻ داسې نه کوي بلکې څوک یې چې د همدې کار دپاره غوره کړي دي وحې همغوی پورې مختصه ده چې هغه د پیغمبرانو عليهم السلام ډله ده او بس.

۲۔ نو ای مؤمنانو! مستقیماً د علم الغیب تمه مه کوئ بلکې په الله ﷻ او د ده ﷻ په پیغمبرانو عليهم السلام باندې خپل ایمان ته ادامه ورکړئ چې په غیبو باندې د پوهېدلو همدغه یوه لار ده او بس. د پیغمبرانو وظیفه ده چې خلک په هغې اندازې په غیبی علومو باندې خبر کړي چې دوی ورته ضرورت لري لکه قرآن کریم، جنت، دوزخ، بالآخره د الله ﷻ د رضا د حاصلولو طریقه او داسې نور.

۳۔ نو ای مؤمنانو! که تاسو په همدې توگه ایمان ته ادامه ورکړئ او د بې ځایه شیطاني وهمونو څخه ځانونه وساتئ نو برسېره په دې چې تاسو ته په آخرت کې لوی اجر دی، په دنیا کې به هم د تشویشونو څخه بچ شئ.

توضیحات

۱۔ په دنیا کې د حوادثو په ذریعه د منافقانو د جدا کولو حکمتونه دا دي:

الف: که منافقان جدا نه کړی شي نو مؤمنانو ته په داخل کې سخت ضرر رسولی شي. په اصطلاح دوی د لستونې ماران دي چې ځان بچ کول ترې گران کار دی.

ب: کله چې دوی په حوادثو جدا شي نو د ناندريو مخه یې نیوه کېږي او دا بهانه نه شي کولی چې مونږ خو سم ایمان لرو خو تاسو راته د منافقانو لقب راکوئ. همدارنگه په آخرت کې به هم د استدلال خوله ماتېږي چې مونږ ډېر ښه مخلص مؤمنان وو.

ج: په حوادثو او مصیبتونو، خصوصاً په جهاد او هجرت باندې بېلتون راوستل ځکه بهتر دي چې د یو پلوه عمومیت لري، د پیغمبر ﷺ په زمانه پورې مختص نه دي، او د بله پلوه مؤمنانو ته هم هر یوه ته د خپل خپل ایمان وزن معلومېږي چې زه څومره اخلاص لرم او فلانی څومره مخلص دی.

د: که څه هم په نوموړې طريقې سره منافقان څه ناڅه پېژندل کېږي مگر کفر یې په شریعت کې رسمیت نه پیدا کوي، د مسلمانانو د قطاره نه اوځي چې د وسلوال جهاد څخه خلاص وي، په غزاگانو کې اشتراک کولی شي او په غنیمت کې هم بې برخې نه پاتې کېږي.

بالآخره، د جوماتونو دروازې ورته بېرته دي او تکفین او تجهیز یې په شرعي توگه زمونږ په زمانه کې صورت نیسي چې د کفر قاطع حکم ورباندې نه شو کولی.

نو د یو پلوه لرې نه ده چې د مسلمانانو د نېکې گوزارې د اغېز لاندې راشي او سم مسلمان شي او د بله پلوه یې مسلمانانو ته منافقت ښکاره شي او د ضرر څخه یې ځانونه وساتي.

د همدې کبله نبي کریم ﷺ د خپلې زمانې منافقان د کافرانو په صف کې نه وه ودرولي او د کافرانو غوندې معامله یې ورسره نه کوله، که څه هم په نوموړې طريقې سره یې ښه پېژاندلي وه، ترڅو چې الله ﷻ ورته توصیه وکړه چې: ﴿وَلَا تُصَلِّ عَلَىٰ أَحَدٍ مِّنْهُمْ مَّا تَأْتِيهِ وَلَا تُقُمْ عَلَىٰ قَبْرِهِ﴾ [التوبة: ۸۴] يعني: او هیڅکله د منافقانو څخه په یوه باندې هم د جنازې لمونځ مه کوه او مه یې په قبر باندې ودرېږه.

سوال جواب

۲۔ که څوک وايي چې: د ایت شریف څخه څرگندېږي چې الله ﷻ د منافقانو د خبرو څخه د وحې په ذریعه پرده نه پورته کوي، حال دا دی چې تاسو د [البقرة: ۹] ایت لاندې لیکلي دي چې نبي کریم ﷺ په یوه مجلس کې شپږ دېرش (۳۶) تنه منافقان په گوته کړه. او ښکاره ده چې دا کار د وحې څخه په غیر بل شی نه وه؟

مونږ وايو چې ايت شريف د منافقانو د بنوداني عمومي فارمول (قانون) بيان كړى دى چې د دې سره په ځينو خاصو حالاتو كښې د وحې په ذريعه بنودانه څه منافات نه لري ځكه شاذ او نادر په هر قانون كښې تحقق موندلى شي.

همدارنگه ځينو خاصو كسانو ته په وحې سره د هغوى بنودانه هم ورسره منافات نه لري لكه چې نبي كريم ﷺ خاص يوه صحابي (حذيفه بن څي) ته د منافقانو نومونه بنودلي وه^(۱).

يادونه

۳- په دې مقام كښې الله ﷻ د منافق څخه په خبيث (پليت) سره او د مؤمن څخه يې په طيب (پاكيزه) سره تعبير وكړ ترڅو د جدا كولو وحې ته اشاره وكړي شي. يعنې الله ﷻ منافق ځكه د مؤمن څخه جدا كوي چې د پليت او پاكيزه گډون ډېر نامناسبه كار دى.

كه بالفرض داسې نازل شوى وي چې "لَيَمَيِّزُ اللَّهُ الْمُتَافِقُ مِنَ الْمُؤْمِنِ" نو ذكره شوې وجه به پته پاتې وي، او هم به مؤمنان د منافقت څخه ځان ساتلو ته نه وي هڅولي شوي.

ايا علم غيب پيغمبرانو عليهم السلام پورې مختص دى؟

۴- كه څوك وايي چې: د ايت شريف څخه څرگندېږي چې غيبي علوم د الله ﷻ د پلوه پيغمبرانو عليهم السلام څخه په غير بل چا ته نه ورکول کېږي او حال دا چې ځينې اهل الكشف اولياء عليهم الرحمه هم د غيبي علم څخه بې برخې نه دي؟!

مونږ وايو چې: اول خو د اهل الكشف علم يقين ته نه رسېږي، په هر وخت كښې ورسره دا اشتباه وي چې دا شيطاني نه وي، او په ايت شريف كښې يقيني علم مطلب دى.

او بيا دا وايو چې كه بالفرض دوى ته يقيني كشف هم وشي نو هغه به ضرور د نبي كريم ﷺ د متابعت د كبله وي او په كامل اطاعت سره به كشف ته رسېدلي وي چې دې ته وراثي علم وايي^(۲).

د دې مثال داسې دى لكه چې د سليمان عليه السلام په متابعت سره د هغه وخت يو سړي ته يو خاص علم ورکړى شوى وه لكه چې الله ﷻ فرمايي: ﴿قَالَ الَّذِي عِنْدَهُ عِلْمٌ مِّنَ الْكِتَابِ﴾ [النمل: ۴۰] يعنې: هغه چا وويلې د كوم سره چې د كتاب څخه څه خاص علم موجود وه.

نو څرنگه چې نوموړي سړي ته د سليمان عليه السلام په متابعت سره خاص علم ورکړى شوى وه نو سليمان عليه السلام نوموړى علم د خپل ځان دپاره امتحان وباله، لكه چې الله ﷻ د ده دخولې څخه فرمايي:

﴿قَالَ هَذَا مِن فَضْلِ رَبِّي لِيَتْلُوَنَ أَشْكُرَ أَمْ أَكْفُرُ﴾ [النمل: ۴۰] يعنې: ده وويلې چې دا زما د رب د فضل يوه څنډه ده چې ما امتحان كړي چې زه شكر كوم او كه ناشكري كوم.

لنډه دا چې د اولياء الله كشي علم د ثبوت په تقدير سره د پيغمبرانو عليهم السلام د غيبي علم د توابعو څخه گڼل كېږي او د ايت شريف سره څه منافات نه لري.

(۱) صحيح البخاري ج ۱ ص ۵۳۰

(۲) روح المعاني ج ۴ ص ۱۳۸

یوه عجیبه قیصه

۵۔ وایی چې حجاج بن یوسف یوه ورځې څو شگې (گتکې) په موتي کښې ونيولې خو شمېر یې ورته معلوم وه. نو یوه نجومی ته یې وویل چې: زما په موتي کښې څو گتکې دي؟
نجومی وویل: ستا په موتي کښې دومره گتکې دي، البته هغه اندازه چې حجاج په موتي کښې نیولې وې.

حجاج بیا څو نورې گتکې په موتي کښې ونيولې خو ده ته یې هم شمېر معلوم نه وه او ورته یې وویل چې دا څو دي؟

نجومی یو ځل دوه ځله خپل علم په کار واچاوه خو په هر ځل خطا کېده او رښتیا نې عدد یې نه شو ښودلی نو بیا یې حجاج ته مخ وروړاوه او ورته یې وویل چې ای پاچا! گومان کوم چې ته پخپله هم د گتکیو په شمېر باندې علم نه لرې چې څو دي.

حجاج وویل: هوا زه یې هم دا ځل په شمېر باندې پوه نه یم، خو دا راته ووايه چې زما پوهه ستا په پوهه څه تاثیر اچوي؟

نجومی جواب ورکړ: کله چې په اول ځل کښې تا د خپل موتي گتکې شمېرلې وې او تاته معلومې وې نو ستا د علم څخه زما علم څه رڼا واخستله او شمېر مې ټیټک وښودلی شو. اما په دوهم ځل کښې تا په گتکیو باندې علم نه درلود نو په هغو باندې علم راوستل علم غیب وه او علم غیب خو د الله ﷻ خاصه ده نو ما ونه کړی شو چې ورباندې پوه شم.

﴿وَلَا تَحْسَبَنَّ الَّذِينَ يَبْتَخُلُونَ بِمَا ءَاتَاهُمُ اللَّهُ مِنْ فَضْلِهِ هُوَ خَيْرًا لَّهُمْ بَلْ هُوَ شَرٌّ لَّهُمْ

سَيُطَوَّقُونَ مَا نَخْلُوا بِهِ يَوْمَ الْقِيَمَةِ ۚ لِلَّهِ مِيرَاثُ السَّمَوَاتِ وَالْأَرْضِ ۚ وَاللَّهُ بِمَا

تَعْمَلُونَ خَبِيرٌ﴾

[۱۸۰] او هیڅکله دې هغه کسان گومان نه کوي چې هغوی په هغه شي باندې بخل کوي چې الله ﷻ ورته د خپل فضل څخه ورکړی دی (داسې گومان چې) همدا بخل ورته بهتر دی. بلکې دا ورته شر دی چې ډېر ژر به د قیامت په ورځ هغه شی د دوی په غاړو کښې ورواچولی شي چې دوی پرې بخل کاوه. او (دوی ته په کار نه ده چې بخل وکړي ځکه چې) خاص الله ﷻ لره د اسمانونو او ځمکو پاتې کېدل دي او الله ﷻ په هغه شي باندې خبردار دی چې دوی یې کوي (ښه وي او که بد).

ارتباطونه

۱۔ ذکر شوی آیت که د هغو شپېتو (۶۰) ایتونو څخه وشمېرل شي چې د احد په غزا پورې مربوط دي او د [آل عمران: ۱۲۱] آیت څخه پیل شوی دی، نو د تړون وجه یې دا کېږي چې د دې

څخه مخکښې په جهاد کښې د سرښندنې بحث وه او دلته د مال ښندنه بیانې شوې ده چې جهاد دواړو ډولونو ته اړتیا لري.^(۱)

۲- او که د هغو ایتونو څخه ونه شمېرل شي نو د ارتباط وجه یې دا وه چې هلته د کافرانو دپاره د مهلت په ورکولو باندې د خیر گومان کول غلط ښودلې شوي دي، او دلته په بخل باندې دا اټکل یې ځایه معرفي شوی دی.

۳- او یا دا ده چې هلته په دې خبره باندې زور اچولی شوی وه چې خبیث به ضرور د طیب څخه بېلتون مومي، او دلته یې د بېلتون یو صورت ښودلی شوی دی چې خبیثان د الله ﷻ په فضل باندې بخل کوي او خپل ځان په لوی لاس په دنیا او آخرت کښې د پاکیزه خلکو څخه جدا کوي.^(۲)

۴- مگر مونږ ته یې د ارتباط قوي وجه دا ښکاري چې د [آل عمران: ۱۲۱] ایت څخه مخکښې بحث په یهودانو پورې مربوط وه چې هغوی به هیڅکله ستاسو دوستان نه شي او همېشه ستاسو دپاره په شر او فساد کښې کوښښ کوي، همدې مطلب باندې یې د احد غزا شرحه کړه او د یهودانو او منافقانو خبرې یې پکښې ځای په ښای څرگندې کړې.

خو څرنگه چې د احد د غزا بحث پای ته ورسېد نو د ایتونو مخه بېرته اصلي مطلب ته وراوړلې شوې ده او د یهودانو لازم صفت بیان کړی شوی دی چې خلاصه یې داسې کېږي:

د مطلب خلاصه

یعنې: یهودان خو بخل کوي او د الله ﷻ ورکړی شوی فضل د خلکو څخه منعه کوي، نه په درست صورت باندې د تورات محتویات څرگندوي او نه په خپلو مالونو کښې د سخاوت څخه کار اخلي بلکې په حق باندې خولې پټوي او د ورکړې څخه خپل لاسونه تړي.

او دا ځکه چې دوی ته د صدقاتو ورکول اتلاف ښکاري نو طبعي ده چې په بخل باندې د خیر (ښېگڼې) گومان وکړي چې ډېر ښه کار کوي او ځانونو ته گټه رسوي مگر دغسې نه ده همدا کار به ورته د غاړې غاړکی جوړه شي او د گناهونو پېټی به یې په غاړو کښې ولوېږي چې هیڅکله به ترې د قیامت په ورځ ځانونه بچ نه شي کړی.

اسمانونه او ځمکې د الله ﷻ مخلوق دي او همده ﷻ ته به پاتې وي، ضرور به دا دنیا په یو وخت کښې د غټو- غټو حارصانو څخه خالي کېږي او هیڅوک به یې د ځانه سره یونه سي، نن پرې د آخرت سودا لاس ته راځي خو سبا به یې عوضه پاتې وي.

هوا هرڅوک به د خپلو کړو وړو پېټي د ځانگړيوسي او بس. که د دوی څخه هېر وي د الله ﷻ څخه نه هېرېږي او که دوی ترې ناخبره وي نو الله ﷻ ترې ناخبره نه دی او په ټولو باندې خبردار دی.

(۱) التفسیر الکبیر ج ۹ ص ۱۱۳

(۲) روح المعانی ج ۴ ص ۱۳۹

توضیحات

۱۔ د ﴿يَتَخَلَّوْنَ﴾ کلمه د 'بخل' څخه اخستله شوې ده او بخل دې ته وايي چې سړی د واجب شي د ورکړې څخه ډډه وکړي^(۱)، لکه:
 اول: په خپل ځان باندې د مال نه مصرف کول.
 دوهم: خپلو اقاربو ته (چې نفقه يې په سړي باندې واجبه وي) څرڅه نه ورکول.
 درېم: د زکات نه ورکول.
 څلورم: يو مضطر انسان ته خواړه نه ورکول چې د اضطرار څخه پرې خلاص شي او داسې نور.

د 'بخل' او 'شح' توپیر

۲۔ کله چې بخل ښه قوي شي او حرص هم ورسره ملګری شي نو بیا د شح په نامه یادېږي، چې څه ورسره وي په هغو باندې يې موی کلک کړی وي او د نورو په لاس ته راوړنه کښې هم افراطي هڅه کوي^(۲).

فضل څه ته وايي؟

۳۔ د هغه شي ورکړې ته فضل ويل کېږي چې په ورکونکي باندې يې ورکړه واجبه نه وي، برابره خبره ده چې علم وي، که مال او که بل شی^(۳). د الله ﷻ ورکړه ټول فضل دی ځکه چې په ده ﷻ باندې څه شی واجب نه دی.

هو! دا بېله خبره ده چې الله ﷻ په خپل ځان باندې څه شی واجب وګرځوي لکه چې فرمايي:
 ﴿وَكَانَ حَقًّا عَلَيْنَا نَصْرُ الْمُؤْمِنِينَ﴾ [الروم: ۴۷] يعني: په مونږ باندې د مومنانو نصرت حق دی.

دلته کوم بخیلان مراد دي؟

۴۔ دلته مفسرين کرام د بخیلانو په باره کښې د نظر اختلاف لري^(۴):

الف: د عبد الله بن عباس رضی الله عنهما څخه روایت دی چې دلته يهودان مراد دي ځکه چې هغوی ته الله ﷻ د خپل فضل څخه د نبی کریم ﷺ په نبوت او صفاتو باندې علم ورکړی وه خو هغوی پرې بخل وکړ او علاوه په پټولو باندې يې تحریف هم ورکړ.

ب: د عبد الله بن مسعود رضی الله عنه څخه روایت دی چې دلته هغه کسان مراد دي چې هغوی په زکات باندې بخل کوي. همدا نظر امام البخاري رحمه الله غوره کړی دی چې ذکر شوی ایت شریف يې د زکات په نه ورکونکو باندې تفسیر کړی دی، لکه چې لږ وروسته ان شاء الله راځي.

(۱) التفسير الكبير ج ۹ ص ۱۱۳

(۲) تفسير القرطبي ج ۴ ص ۲۹۳

(۳) مفردات الراغب ص ۳۹۶

(۴) زاد السير ج ۲ ص ۱۶۳، تفسير المنار ج ۴ ص ۲۵۸

تبصره

۵۔ په دې کښې شک نشته چې د ایت شریف مفهوم عام دی، د زکات نه ورکونکو او یهودانو ټولو ته شامل دی. خو مونږ ته داسې ښکاري چې په یهودانو باندې به په عبارة النص سره دلالت کوي، لکه چې راتلونکي ایتونه ورته اشاره کوي، ځکه چې هلته خو یقیناً یهودان مراد دي. او په زکات خورو باندې به په اشاره النص سره دلالت کوي.

نو د همدې قاعدې په بناء مونږ وایو چې دغه ایت په یهودانو کښې نص دی چې د همدوی په باره کښې په قصدي توګه نازل شوی دی، او د زکات خورو په باره کښې ظاهر دی ځکه چې په مفهوم کښې یې دوی هم په څرګنده توګه شامل دي. نو په دې تقدیر د نظریاتو منافات د منځه ځي او د روایتو تطبیق لاس ته راځي.

طوق څه معنی؟

۶۔ د ﴿سَيُطَوَّقُونَ﴾ کلمه اصلاً د «طَوَّقَ» څخه اخستله شوې ده او طوق هغه شي ته ویل کېږي چې هغه په غاړه کښې اچول کېږي^(۱)، لکه د سرو زرو یا سپینو زرو هار چې زنانه یې په غاړو کښې اچوي. همدارنګه هغه رنګه کرښه هم د هار په نامه یادېږي چې د ځینو حیواناتو په غاړو کښې پیدایښي جوړ شوی وي، لکه د پیل مرغ یا د زرکو د غاړو خطونه. نو د معنی حاصل یې داسې کېږي چې د قیامت په ورځ به بخیلانو ته همغه شی د غاړې هار جوړ کړی شي چې دوی ورباندې بخل کاوه.

دا څنګه غاړکۍ ده؟

۷۔ ځینې مفسرین کرام وایي چې دلته غاړکۍ (د غاړې هار) د ګناه څخه کنایه ده^(۲)، یعنې بخیلان به د بخل د ګناه څخه په هیڅ ډول خلاصون ونه مومي ته به وایي چې ګناه ورته غاړکۍ جوړه شوې ده. نو څرنګه چې ګناه دوزخ ته د داخلېدلو سبب دی نو ځکه ترې د اور په غاړکۍ سره هم تعبیر کړی شوی دی^(۳).

مګر بهتره دا ده چې غاړکۍ د متبادرې معنی څخه په څنګ نه کړی شي چې په زبنتو ډېرو احادیثو کښې ورباندې صراحت کړی شوی دی^(۴)، د هغو ټولو احادیثو څخه مونږ د لنډون په غرض لاندې یو حدیث رانقلوو:

(۱) مفردات الراغب ص ۳۲۰

(۲) تفسیر المصالح ج ۴ ص ۲۵۹

(۳) زاد المصبر ج ۲ ص ۶۴

(۴) تفسیر ابن کثیر ج ۱ ص ۴۳۳

د ابو هريره ۷ په روايت نبي کریم ﷺ يوه ورځې وفرمايل چې: «مَنْ آتَاهُ اللَّهُ مَالًا فَلَمْ يُؤَدِّ زَكَاتَهُ مِثْلَ لَهُ مَالَهُ شُجَاعًا أَقْرَعَ لَهُ زَيْبَتَانِ يُطَوَّقُهُ يَوْمَ الْقِيَامَةِ يَأْخُذُ بِلَهْزِمَتَيْهِ يَقُولُ أَنَا مَالِكٌ أَنَا كُنُزُكَ لِمُ تَلَّا هَذِهِ الْآيَةَ»^(۱) يعني: هغه څوک چې هغه ته الله څخه مال ورکړی وي خو زکات يې ورنه کړي نو د قيامت په ورځ به همدې مالدار ته خپل مال گنجی مار جوړ کړی شي (چې د زهر و د شدت او د عمر د ډېروالي د کبله به يې سر گنجی وي) دغه مار به د سترگو د پاسه دوه تور-تور خالونه ولري (چې دا په مارانو کې ډېره خبیثه نوعه ده)، دغه مار به د مالدار دواړه وېشکي (په خوله باندې) نیسي او ورته به وايي چې زه خو ستا مال یم، زه خو ستا خزانه یم (اوس دې ولې نه خوښېږم).
بيا نبي کریم ﷺ ذکر شوی آيت شریف (د استشهاد په توگه) ولوست.
هوا د دې باک نشته چې فعلا يې مونږ په کیفیت باندې ښه نه پوهېږو. او دا ځکه چې آخرت بېله دنيا ده او کوائف يې هم بېل دي، په اصطلاح ورته شي خبر به شي.
په دې باندې علاوه د دې تفسير سره اول تفسير هم څه منافات نه لري چې برسېره په غاړکۍ د گناه څخه به يې هم خلاصون ونه مومي.

سوال جواب

۸- که څوک وايي چې: مخکېني تاسو وليکل چې مفسرينو کرامو د ﴿مِنْ فَضْلِهِ﴾ کلمه په دوه معناوو باندې تفسيره کړې ده چې يو علم دی او بل مال. مال خو مادي شی دی نو څه لرې نه ده چې د قيامت په ورځ ترې مار جوړ کړی شي او د مالدار د غاړې هار شي، اما علم خو معنوي څيز دی نو د مار جوړېدنه ترې لږ لرې برېښي؟
مونږ وايو چې: الله څخه په هر شي باندې قادر دی، ټوله دنيا يې د نشت څخه پيدا کړې ده نو د ده څخه د قدرت سره دا خبره هيڅ لرې نه ده چې معنوي شی د مادي شي په څېره باندې د قيامت په ورځ ښکاره کړي.
دا خبره په هغه حديث کې ډېره ښه واضحه شوې ده چې د قيامت په ورځ به هر ځانن لره د خيانت څخه بېرغ جوړ شي او د خيانت په اندازه به يې په کوناتي باندې رېږي^(۲)، نو دلته اگر که خيانت معنوي شی دی خو د قيامت په ورځ به ترې مادي بېرغ جوړ کړی شي.

ټوله دنيا الله څخه ته پاتې ده

۹- که څه هم د "ميراث" کلمه اصلا په هغه مال کېني استعمالېږي چې مالک يې وفات شي او ملکيت يې غير مالک ته وړانتقال شي، خو په دې مقام کېني د هغه حالت څخه په ميراث باندې

(۱) صحيح البخاري ج ۲ ص ۶۵۵

(۲) جامع الترمذي ج ۱ ص ۲۸۷

تعبير کړی شوی دی چې ټول مخلوقات مړه شي او الله ﷻ د خپل ځانه سره ووايي چې: ﴿لَمَنِ الْمُلْكُ الْيَوْمَ لِلَّهِ الْوَاحِدِ الْقَهَّارِ﴾ [غافر: ۱۶] يعني: نن ورځ پاچاهي چا لره ده؟ خاص الله ﷻ لره ده چې واحد (لا شريک) او غالب دی. او دا ځکه چې په دغې ورځ کبښې د خلکو ظاهري تصرفات اختتام مومي او هيڅوک د ملکيت دعوه نه شي کولی، لکه چې د مړي ټول تصرفات ختم او خوله يې په مرگ باندې بنده شي چې د ظاهري ملکيت دعوه هم نه شي کولی.

په همدې ځای دوهم ټوک د الله ﷻ په توفيق ختم شو.

د دوهم ټوک محتویات

دوهم ټوک	۵۷۵	محتويات
د گناه په لحاظ د طلاق ډولونه	۶	د 'نبر' معنی
د حبض په حالت کې طلاق ورکولو کې د پاره	۶	د 'عزم' معنی
څه مناسب دي؟	۶	سوال جواب
د وقوع په لحاظ د طلاق اقسام	۷	منعه څه نه وايي؟
رجعي طلاق	۷	صحيحه خلوت کوم خلوت دی
خفيف بائن	۷	د نکاح عقد چا په لاس کې دی؟
د خلعي په ارتباط وضاحتونه	۷	سوال جواب
غليظ بائن طلاق او حکم يې	۹	يوه ورکې قيصه
د تحليل په غرض د نکاح صحت	۱۰	د لمانځه حفاظت
'تلقن' څه معنی؟	۱۲	'الوسطی' د کوم لمانځه نوم دی؟
سوال جواب	۱۲	قنوت څه معنی؟
د الله ﷻ په ایتونو باندې استهزاء څه معنی؟	۱۴	صلاة الخوف وپېژنئ
وعظ څه نه وايي؟	۱۴	'صلاة المسایفه' کوم لمونځ دی؟
د بل مېړه د منعي ډولونه	۱۶	دوه ډوله تفسیر
د تي ورکولو موده څومره ده؟	۲۰	عشمانی ترتیب او نزولي ترتیب
په مور باندې د تي ورکړه حق دی	۲۱	دلته کومې مطلقې مرادې دي؟
يوه پوښتنه او د هغې جواب	۲۱	د زرگونو خلکو مړه کېدل او راژوندي کېدل
'لا تضار' څه صيغه ده؟	۲۳	دا قيصه خیالي نه ده واقع ده
وارث يعني څوک؟	۲۳	د دغه تاويلي تفسیر د رد دلايل
سوال جواب	۲۴	زرگونو خلکو د جهاد څخه فرار کړی وه
د دې ایت ارشادات	۲۴	قرض او صدقه څه فرق لري؟
د کونډې عدت او د عدت پیل يې	۲۶	د صدقاتو چندانو
د امیدوارې ښځې عدت	۲۷	د ډېرو عوضونو د ورکولو شرط
ایا د کونډې خان سنگارول جواز لري	۲۸	د عزت بنیاد اتفاق دی
ایا مطلقې نه سنگار جواز لري؟	۲۸	دلته علمي رویت مطلب دی
د کونډې نفقه په چا ده؟	۲۸	د 'عی' د کلمې معنی
د عدت تېرولو بهتر صورت	۲۸	څومره کسان جهاد ته تیار شوه؟
د کونډې په عدت کې څه حکمت دی؟	۲۹	د خلکو په نزد پاچاهي شرطونه
د ایت شریف ارشادات	۲۹	د پاچاهي معیار څلور صفات دي
'جناح' څه معنی؟	۳۲	د امیر د ټاکلو طریقه
تعريض څه وايي؟	۳۲	سوال جواب
سوال جواب	۳۳	يوه پوښتنه او د هغې جواب
خطبه څه معنی؟	۳۳	

دوهم نوک	۵۷۶	محتويات
د تابوت په هکله معلومات..... ۶۹	سوال جواب..... ۱۰۴	
د سکینه او بقیه معناوې..... ۷۱	یوه پوښتنه او د هغې جواب..... ۱۰۵	
د امتحان دپاره د ویاړې د تخصیص حکمت..... ۷۴	د نمرود سره د ابراهیم عليه السلام مجادله..... ۱۰۸	
سوال جواب..... ۷۴	څلور پاچاهان..... ۱۰۹	
د امتحان نتیجه..... ۷۴	د مفسرینو کرامو نظر..... ۱۰۹	
دا د چا خبره ده؟..... ۷۵	د اسمان د ربوبیت دعوه هیچا نه ده کړې..... ۱۱۰	
په کمزورۍ کېنې غلبه..... ۷۶	یوه کمزورې توجیه..... ۱۱۰	
په امتحان کېنې ناکامي کفر نه دی..... ۷۶	دا د کومې زمانې او کوم ځای قیصه ده؟..... ۱۱۳	
لقاء الله څه معنی؟..... ۷۶	ژوندی کړی شوی سړی څوک وه؟..... ۱۱۴	
داود څوک وه؟..... ۷۹	سوال جواب..... ۱۱۷	
هم پاچا او هم پیغمبر..... ۸۰	یوه پوښتنه او د هغې جواب..... ۱۱۸	
سوال جواب..... ۸۱	طعام او شراب څه شیان وه؟..... ۱۱۸	
هغه علوم چې داود عليه السلام ورکړي شوي وه..... ۸۱	یو صرفي تحلیل..... ۱۱۹	
د پیغمبرانو عليهم السلام ترمنځ د فضائلو تفاوت..... ۸۶	سوال جواب..... ۱۱۹	
یوه پوښتنه او د هغې جواب..... ۸۷	دا تمثیل نه دی واقعیت دی..... ۱۲۲	
بیع څه معنی؟..... ۸۷	د ابو مسلم د قول رد..... ۱۲۲	
د دې ایت ارشاد..... ۸۸	د مرغانو د معجزې باعث..... ۱۲۴	
سوال جواب..... ۸۸	یوه پوښتنه او د هغې جواب..... ۱۲۵	
کافران یعنې څوک؟..... ۸۹	سوال جواب..... ۱۲۵	
حیات متعددې معناوې لري..... ۹۳	یوه پوښتنه او د هغې جواب..... ۱۲۶	
قیوم څه معنی؟..... ۹۴	ځونکات..... ۱۲۶	
د سنه معنی..... ۹۴	څلور مرغان راژوندي شوه..... ۱۲۷	
کرسي څه ته وايي؟..... ۹۴	دا تجربه او غرونه..... ۱۲۷	
دا اضافت د تعظیم دپاره دی..... ۹۵	د ایت شریف ارشادات..... ۱۲۸	
د ایتونو ترمنځ تفاضل شته..... ۹۶	صدقاتو فضائل..... ۱۳۰	
د ایت کرسي فضائل..... ۹۶	د غنمو حاصلات..... ۱۳۱	
په دېن کېنې اکراه (زور) نشته..... ۹۹	زراعت په اسلام کېنې..... ۱۳۱	
د جهاد اهداف..... ۱۰۱	فی سبیل الله خرڅونه..... ۱۳۳	
د مرتد مسئله..... ۱۰۲	مَنْ څه معنی؟..... ۱۳۴	
د رشد او غي معناوې..... ۱۰۳	د اذی معنی..... ۱۳۴	
طاغوت د چا لقب دی؟..... ۱۰۳	سوال جواب..... ۱۳۵	
نور او ظلمات..... ۱۰۴	یادونه..... ۱۳۵	

محتویات	۵۷۷	دوهم نوک
۱۵۶..... یوه پوښتنه او د هغې جواب	۱۳۶.....	مغفرت څه معنی؟
۱۵۸..... "وجه الله" څه معنی؟	۱۳۷.....	کبیره گناه ټول د نېک اعمال نه باطلوي
۱۵۹..... ایا کافر ته د خیرات ورکړه جائزه ده؟	۱۳۸.....	ریاکاري کفر نه دی
۱۶۰..... په یاد ولری	۱۴۰.....	"زبوة" څه معنی؟
۱۶۲..... اهل الصفه څوک وه؟	۱۴۰.....	د "وابل" او "طل" معناوې
۱۶۳..... ابو ذر ؓ څه وایي؟	۱۴۲.....	د "جنة" دوه معناوې
۱۶۳..... احصار څه معنی؟	۱۴۲.....	"اعصار" څه معنی؟
۱۶۴..... تعفف څه معنی؟	۱۴۴.....	فرضي انفاق که نفلي؟
۱۶۴..... د "سما" د کلمې تحلیل	۱۴۵.....	په یاد ولری
۱۶۴..... د فقیر علامات	۱۴۵.....	هېر مونه شي
۱۶۵..... سوال جواب	۱۴۵.....	د طبیب او خبیث معناوې
۱۶۵..... "الحاف" څه معنی؟	۱۴۶.....	سوال جواب
۱۶۶..... یوه پوښتنه او د هغې جواب	۱۴۶.....	یوه پوښتنه او د هغې جواب
۱۶۶..... سوال جواب		د ځمکې په حاصلاتو کښې مطلقاً عشر
۱۶۷..... ایا سوال کول جائز دي؟	۱۴۷.....	واجب دی
۱۶۷..... د سوال تحقیقي حکم	۱۴۹.....	د "وعده" او "وعید" فرق
۱۶۷..... یوه عجیبه قصه	۱۴۹.....	سوال جواب
۱۶۹..... د بام وړ تبصره	۱۴۹.....	فحشاء څه معنی؟
۱۷۱..... "ربوا" څه معنی؟	۱۴۹.....	حکمت څه ته وایي؟
۱۷۲..... د سود شکلونه	۱۵۰.....	یادونه
۱۷۲..... "خبط" څه معنی؟	۱۵۰.....	نذر څه ته وایي؟
۱۷۴..... ایا سود او بیعه یوشی دی؟	۱۵۰.....	هېر مونه شي
۱۷۴..... عجیبه خبره	۱۵۱.....	د نذر احکام او مسائل
۱۷۶..... "أقره إلى الله" څه معنی؟	۱۵۲.....	سوال جواب
۱۷۶..... یادونه	۱۵۳.....	د صدقاتو ښکاره ورکول
۱۷۷..... په سود باندې څوک نه کافر کېږي	۱۵۳.....	د صدقاتو پټ ورکول
۱۷۷..... سود ګټه نه ده تاوان دی	۱۵۴.....	د ښکاره خیرات احادیث
۱۷۷..... یادونه	۱۵۴.....	د پټ خیرات احادیث
۱۸۰..... "فأذنوا" څه معنی؟	۱۵۴.....	په دې باره کښې قرآني فیصله
۱۸۰..... ایا د الله ﷻ سره جنگ	۱۵۴.....	سوال جواب
۱۸۱..... یوه پوښتنه او د هغې جواب	۱۵۴.....	علماء څه ته وایي؟
۱۸۱..... یادونه	۱۵۵.....	تحقیقي خبره

دوهم ټوک	۵۷۸	محتويات
د قرض غلامان ۱۸۲.....	دا ایت عام دی ۲۰۴.....	
سوال جواب ۱۸۲.....	محاسبه په دوه ډوله ده ۲۰۵.....	
سود د تجارت دپاره ۱۸۳.....	سوال جواب ۲۰۵.....	
په انسان باندې درې مرحلې ورځي ۱۸۴.....	تبصره ۲۰۶.....	
د قرآن کریم وروستنی نازل شوی ایت ۱۸۴.....	کسب او اکتساب څه معنی؟ ۲۱۰.....	
د قرآن کریم ډېر اوږد ایت ۱۸۷.....	خطا او نسیان ۲۱۱.....	
دین څه ته وايي؟ ۱۸۸.....	په سهوې او خطا باندې ځینې دنیاوي احکام	
سوال جواب ۱۸۸.....	ترتب مومي ۲۱۲.....	
د دین توثیق ۱۸۹.....	إِضْرَ څه معنی؟ ۲۱۲.....	
دین او لیکنه ۱۸۹.....	طَاقَة څه معنی؟ ۲۱۳.....	
دین او شاهدان ۱۹۱.....	د غَفْو، مَغْفِرَة، رَحْمَة معناوي ۲۱۴.....	
یو سړی یا دوه ښځې ۱۹۱.....	څو تنبیهات ۲۱۴.....	
الله ﷻ ښځې هوښیاري نه دي گرځولې ۱۹۲.....	یو تذکر ۲۱۵.....	
یادونه ۱۹۳.....		
هره وړه او غټه ولیکي ۱۹۳.....	آل عمران (۳)	
لاس په لاس معامله ۱۹۴.....	سریره ۲۱۷.....	
یو تذکر ۱۹۴.....	څلور سورتونه په "آلَم" باندې پیل شوي ۲۲۲.....	
لیکونکی او شاهد مه خپه کوي ۱۹۴.....	فرقان څه معنی؟ ۲۲۳.....	
یادونه ۱۹۵.....	انتقام څه ته وايي؟ ۲۲۳.....	
که کاتب نه وه؟ ۱۹۵.....	د تورات او انجیل تحلیل ۲۲۳.....	
ایا د گروي دپاره سفر شرط دی؟ ۱۹۵.....	په یاد ولړئ ۲۲۴.....	
رهان څه وايي؟ ۱۹۶.....	سوال جواب ۲۲۴.....	
ایا په مرهونه فائده اختل جواز لري؟ ۱۹۶.....	قرآن کریم متشابه او محکم دی ۲۲۷.....	
د دې مقام ښه وضاحت ۱۹۶.....	د محکم او متشابه لغوي معناوي ۲۲۸.....	
سوال جواب ۱۹۸.....	د محکم او متشابه اصطلاحي معناوي ۲۲۸.....	
یوه پوښتنه او د هغې جواب ۱۹۸.....	د متشابه ډولونه ۲۲۹.....	
امانت څه ته وايي؟ ۱۹۸.....	ایا د متشابهاتو علم په الله پورې خاص دی؟ ۲۳۰.....	
سوال جواب ۱۹۹.....	د اقلیت دلایل ۲۳۰.....	
ایا دا ایت منسوخ دی؟ ۲۰۱.....	یادونه ۲۳۰.....	
سوال جواب ۲۰۱.....	د اکثریت دلایل ۲۳۱.....	
دلته نسخه د قبول وړ نه ده؟ ۲۰۲.....	د متشابهاتو حکمتونه ۲۳۲.....	
یوه پوښتنه او د هغې جواب ۲۰۲.....	سوال جواب ۲۳۳.....	
دا ایت مخصوص البعض دی ۲۰۳.....	یوه پوښتنه او د هغې جواب ۲۳۳.....	

محتويات	۲۳۴	د اهل الكتابو جواب	۲۳۴	تاویل څه معنی؟
۲۶۱	۲۳۴	زمونږ په نظر	۲۳۴	د متشابهاټو څو مثالونه
۲۶۲	۲۳۶	اميان څوک دي؟	۲۳۶	د اب څه معنی؟
۲۶۲	۲۴۰	کفار داعيان وژني	۲۴۰	لږ ډېر ښکاره کوي او ډېر لږ
۲۶۳	۲۴۱	هېر مونه شي	۲۴۱	سوال جواب
۲۶۴	۲۴۲	دلته د کتاب الله څخه کوم کتاب مطلب دی؟	۲۴۲	د بحث نتیجه
۲۶۷	۲۴۲	يادونه	۲۴۲	يوه پوښتنه او د هغې جواب
۲۶۷	۲۴۵	د ټولې او اعراض تر منځ فرق	۲۴۵	کوم محبت
۲۶۷	۲۴۵	يهودان د څو ورځو په عذاب قائل وه؟	۲۴۵	سوال جواب
۲۶۷	۲۴۶	هغه دروغ چې يهود ورباندې تېر وتلي وه	۲۴۶	په ښځو باندې ازموینه
۲۶۸	۲۴۶	سوال جواب	۲۴۶	ښځې د ارتداد باعثې جوړېږي
۲۶۹	۲۴۷	عاصي مومن ابدي دوزخي نه دی	۲۴۷	د مېرمنو او مېړونو فسق
۲۷۰	۲۴۷	سوال جواب	۲۴۷	په زامنو باندې ازموینه
۲۷۳	۲۴۸	د اللّٰهُم تحليل	۲۴۸	يادونه
۲۷۳	۲۴۸	د مُلک معنی	۲۴۸	قنطار څه معنی؟
۲۷۴	۲۴۹	يوه پوښتنه او د هغې جواب	۲۴۹	يادونه
۲۷۴	۲۴۹	هېر مونه شي	۲۴۹	خيل څه معنی؟
۲۷۴	۲۵۰	سوال جواب	۲۵۰	يادونه
۲۷۵	۲۵۰	د شپې او ورځې تداخل	۲۵۰	انعام څه ته وايي؟
۲۷۶	۲۵۰	د مړي او ژوندي تخارج	۲۵۰	يادونه
۲۷۶	۲۵۰	چرکه مشره ده او که هگۍ؟	۲۵۰	يو تذکر
۲۸۰	۲۵۲	دُون څه معنی؟	۲۵۲	د بلاغت دوه وجې
۲۸۰	۲۵۳	أولياء څه معنی؟	۲۵۳	د جنتي نعمتونو ترتيب
۲۸۱	۲۵۳	د کفارو سره د موالاة ډولونه	۲۵۳	د العباد څخه څوک مطلب دی؟
۲۸۱	۲۵۳	سوال جواب	۲۵۳	د دنيایو او اخروي نعمتونو مقايسه
۲۸۲	۲۵۴	يوه پوښتنه او د هغې جواب	۲۵۴	په جنت کې توالد نشته
۲۸۳	۲۵۵	د ثقاة د کلمې تحليل	۲۵۵	سُحَر د کوم وخت نوم دی؟
۲۸۳	۲۵۵	تقيه او شرعي حکم	۲۵۵	د سهار وخت او استغفار
۲۸۵	۲۵۸	يادونه	۲۵۸	سوال جواب
۲۸۶	۲۵۸	اهل التشيع څه وايي؟	۲۵۸	اولو العلم څوک دی؟
۲۸۶	۲۵۹	ايا اعمال حاضرېدلی شي؟	۲۵۹	يوه پوښتنه او د هغې جواب
	۲۵۹		۲۵۹	د شهادة معنی

دوهم ټوک	۵۸۰	محتويات
د "ابد" او "آمد" فرق..... ۲۸۹	د "اقدام" څخه څه شی مراد دی؟..... ۳۱۳	
د الله ﷻ د محبت مظهر..... ۲۸۹	د عیسی ﷺ څخه څلور تعبیرات..... ۳۱۶	
دلته کوم عمران مراد دی؟..... ۲۹۱	سوال جواب..... ۳۱۷	
د "ذریعة" کلمه..... ۲۹۲	عیسی ﷺ وجیه وه..... ۳۱۸	
د "مریمې" د مور نوم..... ۲۹۵	کهل څه معنی؟..... ۳۱۸	
ایا د ماشوم نذر کول جواز لري؟..... ۲۹۵	یادونه..... ۳۱۸	
سوال جواب..... ۲۹۶	یوه پوښتنه او د هغې جواب..... ۳۱۸	
مریم څه معنی؟..... ۲۹۶	په طفولیت کېنې د عیسی ﷺ خبرې..... ۳۱۸	
قبول حسنه څه معنی؟..... ۲۹۷	سوال جواب..... ۳۱۸	
محراب څه ته وايي؟..... ۲۹۷	یادونه..... ۳۱۹	
غیبي رزق څه شی وه؟..... ۲۹۷	یو تذکر..... ۳۱۹	
د مریمې رضاشفا د کراماتو څخه..... ۳۰۰	دلته د کتاب او حکمت څه معنی؟..... ۳۲۳	
"هنا لک" څه معنی؟..... ۳۰۰	سوال جواب..... ۳۲۳	
سوال جواب..... ۳۰۱	د بني اسرائيلو پیغمبر..... ۳۲۴	
یادونه..... ۳۰۲	د خټې مرغه به والوزي..... ۳۲۴	
د "یحیی" د کلمې لغوي معنی..... ۳۰۲	سوال جواب..... ۳۲۵	
په "کلمة الله" باندې تصدیق څه معنی؟..... ۳۰۲	"اکفه" څه معنی؟..... ۳۲۶	
سوال جواب..... ۳۰۴	د ناروغانو رغېدل..... ۳۲۶	
"خصور" څه معنی؟..... ۳۰۴	عیسی ﷺ څومره مړي ژوندي کړي دي؟..... ۳۲۶	
د "ننید" معنی؟..... ۳۰۵	ډېره عجیبه قیصه..... ۳۲۷	
سوال جواب..... ۳۰۵	عیسی ﷺ او د خوراک او څښاک معلومات..... ۳۲۸	
نکاح بهتره ده که نفلي عبادت..... ۳۰۵	بني اسرائيل او تورات..... ۳۲۹	
عجیبه پوښتنه او د هغې جواب..... ۳۰۶	یوه پوښتنه او د هغې جواب..... ۳۲۹	
یوه عجیبه نښه..... ۳۰۷	یادونه..... ۳۲۹	
"رمنز" څه معنی؟..... ۳۰۷	څه معلومات..... ۳۳۰	
څلور ښځې کمال ته رسېدلې دي..... ۳۰۹	د عیسی ﷺ د رسالت دوره..... ۳۳۰	
مریمه رضاشفا مطهره وه..... ۳۱۰	د عیسی ﷺ هجرت ځای..... ۳۳۲	
په لمانځه باندې ماموریت..... ۳۱۰	یادونه..... ۳۳۲	
یادونه..... ۳۱۱	د "حواري" د کلمې تحلیل..... ۳۳۲	
یو تذکر..... ۳۱۱	حواریان څوک او څومره وه؟..... ۳۳۳	
هېر مونه شي..... ۳۱۲	مکر څه معنی؟..... ۳۳۳	
د مریمې رضاشفا د قرعه کشۍ باعث..... ۳۱۳	د کافرانو د سیه شننه شوه..... ۳۳۴	
	د عیسی ﷺ په هکله متعددې خبرې..... ۳۳۶	


محتویات	۵۸۱	دوهم لړۍ
۳۷۰..... د عهد ماتونې جزاگانې	۳۳۹	خو نکات
۳۷۱..... خو تبصرې	۳۳۹	د عیسی ﷺ تابعان یعنې څوک؟
۳۷۲..... نصارا وو هم انجیل تحریف کړی وه	۳۴۳	سوال جواب
۳۷۳..... "لې اللسان" څه معنی؟	۳۴۴	اېتهال څه ته وايي؟
۳۷۳..... د تحریف ډولونه	۳۴۵	اجتماعي غوښتنه
۳۷۴..... قرآن کریم او نور کتابونه	۳۴۵	نبي کریم ﷺ مېاهلې ته تیار شو
۳۷۵..... معجزه یا صرفه	۳۴۵	یادونه
۳۷۶..... سوال جواب	۳۴۵	مېاهله عملي نه شوه
۳۷۸..... "عیناد" د څه شي جمعه ده؟	۳۴۶	هېر مو نه شي
۳۷۸..... د "زباني" د کلمې تحلیل	۳۴۶	ایا اوس مېاهله جواز لري؟
۳۷۹..... د "درس" او "تعلیم" فرق	۳۴۸	د "کَلِمَةٍ سَوَاءٍ" معنی څه ده؟
۳۷۹..... د علماء سوء ډولونه	۳۴۸	ربوبیت څه معنی؟
۳۸۲..... درې ډوله عهدونه	۳۴۹	تحلیل او تحریم د چا حق دی؟
۳۸۲..... یادونه	۳۵۰	سوال جواب
۳۸۲..... دوه پوښتنې او د هغو جوابونه	۳۵۳	ابراهم ﷺ څومره پخوا تېر شوی دی؟
۳۸۴..... یادونه	۳۵۳	ابراهیمي دین د صحت معیار دی
۳۸۵..... "لام" په قسم دلالت کوي	۳۵۳	سوال جواب
۳۸۷..... د "طَوْعًا" او "کَرْهًا" تفسیرونه	۳۵۴	په یاد ولری
۳۸۸..... یادونه	۳۵۵	یو تذکر
۳۹۲..... توبه څه ته وايي؟	۳۵۷	د اهل الکتابو علماء
۳۹۲..... سوال جواب	۳۵۷	: خپلو ځانونو گمراه کول
۳۹۳..... هېر مو نه شي	۳۵۸	د اهل الکتابو شهادت
۳۹۴..... په کومو شيانو باندې کفر تقویه کېږي؟	۳۵۹	یوه تبصره
۳۹۵..... یوه پوښتنه او د هغې جواب	۳۶۲	د دې عصر د سانس
۳۹۶..... د ایتونو تازه مصداق	۳۶۲	زړه د سیه بیا تازه شوه
۳۹۷..... عجیب منظر	۳۶۳	مشکل التفسیر ایت
۳۹۷..... د "وَلَوْ" د توري قانون	۳۶۷	په اهل الکتابو کښې هم امانتگر شته
۳۹۷..... یوه پوښتنه او د هغې جواب	۳۶۷	سوال جواب
۳۹۹..... یو تذکر	۳۶۸	د "قنطار" او "دینار" معناوې
۴۰۱..... "بر" څه معنی؟	۳۶۸	د "مَا دُمْتُ عَلَيْهِ قَائِمًا" څه معنی؟
۴۰۱..... سوال جواب	۳۶۹	مصداق یا شانزول
۴۰۱..... یوه پوښتنه او د هغې جواب	۳۶۹	عهد او یمین

سوال جواب	۴۰۲	سوال جواب	۴۰۲
هېر مونه شي	۴۰۳	هېر مونه شي	۴۰۳
يادونه	۴۰۳	يادونه	۴۰۳
دلته کوم طعام مراد دی؟	۴۰۶	دلته کوم طعام مراد دی؟	۴۰۶
په دې باره کښې زمونږ شريعت	۴۰۷	په دې باره کښې زمونږ شريعت	۴۰۷
د اهل الكتابو جنايات	۴۰۷	د اهل الكتابو جنايات	۴۰۷
يوه بله معجزه	۴۰۷	يوه بله معجزه	۴۰۷
د عبادت دپاره اولنۍ کوټه کعبه ده	۴۱۰	د عبادت دپاره اولنۍ کوټه کعبه ده	۴۱۰
سوال جواب	۴۱۰	سوال جواب	۴۱۰
يوه پوښتنه او د هغې جواب	۴۱۱	يوه پوښتنه او د هغې جواب	۴۱۱
بکه او مکه	۴۱۱	بکه او مکه	۴۱۱
کعبه شريفه برکتناکه ده	۴۱۲	کعبه شريفه برکتناکه ده	۴۱۲
کعبه شريفه هدايت دی	۴۱۳	کعبه شريفه هدايت دی	۴۱۳
مقام ابراهيم عليه السلام د کوم ځای نوم دی؟	۴۱۳	مقام ابراهيم عليه السلام د کوم ځای نوم دی؟	۴۱۳
سوال جواب	۴۱۳	سوال جواب	۴۱۳
کعبه د امن ځای دی	۴۱۵	کعبه د امن ځای دی	۴۱۵
د امن ډولونه	۴۱۵	د امن ډولونه	۴۱۵
يوه مسئله	۴۱۵	يوه مسئله	۴۱۵
سوال جواب	۴۱۶	سوال جواب	۴۱۶
د حج فرضيت	۴۱۶	د حج فرضيت	۴۱۶
يادونه	۴۱۶	يادونه	۴۱۶
استطاعت څه ته وايي؟	۴۱۷	استطاعت څه ته وايي؟	۴۱۷
سوال جواب	۴۱۷	سوال جواب	۴۱۷
يوه مسئله	۴۱۷	يوه مسئله	۴۱۷
يوه پوښتنه او د هغې جواب	۴۱۸	يوه پوښتنه او د هغې جواب	۴۱۸
ايا د حج نه کول کفر دی؟	۴۱۸	ايا د حج نه کول کفر دی؟	۴۱۸
"ثقة" څه معنی؟	۴۲۳	"ثقة" څه معنی؟	۴۲۳
اعتصام او حبل الله	۴۲۳	اعتصام او حبل الله	۴۲۳
يوه پوښتنه او د هغې جواب	۴۲۴	يوه پوښتنه او د هغې جواب	۴۲۴
د مجتهدينو اختلاف	۴۲۴	د مجتهدينو اختلاف	۴۲۴
هېر مونه شي	۴۲۵	هېر مونه شي	۴۲۵
د امر بالمعروف او نهی عن المنکر ټولگی	۴۲۸	د امر بالمعروف او نهی عن المنکر ټولگی	۴۲۸
ايا اسلامي دعوت فرض کفائي دی؟	۴۲۸	ايا اسلامي دعوت فرض کفائي دی؟	۴۲۸
سوال جواب	۴۲۸	سوال جواب	۴۲۸
د دواړو نظرونو تطبيق	۴۲۹	د دواړو نظرونو تطبيق	۴۲۹
د دعوت مراحل	۴۲۹	د دعوت مراحل	۴۲۹
د دعوت طريقه	۴۳۰	د دعوت طريقه	۴۳۰
سوال جواب	۴۳۰	سوال جواب	۴۳۰
دا هم څه لري نه ده	۴۳۱	دا هم څه لري نه ده	۴۳۱
د "تفرقوا" او "اختلفوا" معناوي	۴۳۲	د "تفرقوا" او "اختلفوا" معناوي	۴۳۲
دوه اويا فرقې	۴۳۲	دوه اويا فرقې	۴۳۲
يو تذکر	۴۳۳	يو تذکر	۴۳۳
په ياد ولری	۴۳۳	په ياد ولری	۴۳۳
سوال جواب	۴۳۳	سوال جواب	۴۳۳
"مکتبم خير امة" څه معنی؟	۴۳۷	"مکتبم خير امة" څه معنی؟	۴۳۷
ايا د خير کلمه اسم تفضيل ده؟	۴۳۸	ايا د خير کلمه اسم تفضيل ده؟	۴۳۸
محمدي امت بهتر امت دی	۴۳۹	محمدي امت بهتر امت دی	۴۳۹
سوال جواب	۴۳۹	سوال جواب	۴۳۹
يوه پوښتنه او د هغې جواب	۴۴۰	يوه پوښتنه او د هغې جواب	۴۴۰
يادونه	۴۴۰	يادونه	۴۴۰
دا امت فاضل او افضل لري	۴۴۱	دا امت فاضل او افضل لري	۴۴۱
د الله ﷻ خبره رښتيا شوه	۴۴۱	د الله ﷻ خبره رښتيا شوه	۴۴۱
امة الدعوة او امة الإجابة	۴۴۱	امة الدعوة او امة الإجابة	۴۴۱
سوال جواب	۴۴۲	سوال جواب	۴۴۲
حبل الله او حبل الناس څه فرق لري؟	۴۴۳	حبل الله او حبل الناس څه فرق لري؟	۴۴۳
سوال جواب	۴۴۳	سوال جواب	۴۴۳
دغه ډله څومره کسان وه	۴۴۷	دغه ډله څومره کسان وه	۴۴۷
د سجدې څخه لمونځ مراد دی	۴۴۷	د سجدې څخه لمونځ مراد دی	۴۴۷
"صير" څه معنی؟	۴۴۹	"صير" څه معنی؟	۴۴۹
سوال جواب	۴۵۰	سوال جواب	۴۵۰
ټول کفار د مؤمنانو دښمنان دي	۴۵۳	ټول کفار د مؤمنانو دښمنان دي	۴۵۳
"بطانة" څه معنی؟	۴۵۴	"بطانة" څه معنی؟	۴۵۴
مسلمانان بارحمه وي	۴۵۴	مسلمانان بارحمه وي	۴۵۴
يوه پوښتنه او د هغې جواب	۴۵۵	يوه پوښتنه او د هغې جواب	۴۵۵
د أحد موقعيت	۴۵۸	د أحد موقعيت	۴۵۸

محتویات	۵۸۳	دوهم ټوک
۴۸۸..... یوه پوښتنه او د هغې جواب	۴۵۸.....	د احد د غزا سبب
۴۹۵..... د نبي کریم ﷺ وفات	۴۵۸.....	نبي کریم ﷺ د مجاهدین مجبزه کړه
۴۹۶..... نبي کریم ﷺ د دفن کړی شو	۴۵۹.....	سوال جواب
۴۹۷..... د نبي کریم ﷺ د جنازې کیفیت	۴۶۰.....	د احد په غزا کې د مجاهدینو شمېر
۴۹۷..... سوال جواب	۴۶۰.....	یادونه
۴۹۷..... 'خلوة' څه معنی؟	۴۶۱.....	صحابه کرامو څو د جهاد سره مینه درلوده
۴۹۸..... سوال جواب	۴۶۴.....	'بدر' د کوم ځای نوم دی؟
۴۹۸..... هېر مونه شي	۴۶۴.....	یوه پوښتنه او د هغې جواب
۵۰۱..... په جنگ کې الله ﷻ سوالونه قبلوي	۴۶۷.....	د احد په غزا کې ملائک نازل شوي وه
۵۰۱..... د 'رَبِّيُون' د کلمې تحلیل	۴۶۷.....	د بدر د ملائکو علامات
۵۰۱..... د 'اَسْتَكَاوُوا' د کلمې تحلیل	۴۶۸.....	ملائک او غزاګانې
۵۰۲..... اسراف څه معنی؟	۴۷۰.....	'غور' څه معنی؟
۵۰۲..... سوال جواب	۴۷۱.....	د یوه ایت شان نزول
۵۰۵..... 'رُعْب' څه معنی؟	۴۷۲.....	تبصره
۵۰۵..... دوه عجیبې خبرې	۴۷۲.....	د عربیت یو تحلیل
۵۰۶..... یادونه	۴۷۷.....	'اضعاف' څه معنی؟
۵۰۶..... سوال جواب	۴۷۷.....	سوال جواب
۵۱۰..... 'حَس' څه ته وايي؟	۴۷۸.....	یوه پوښتنه او د هغې جواب
۵۱۰..... صحابه کرام څو او دنیا	۴۷۸.....	د جنت عرض څه معنی؟
۵۱۱..... 'اصعاد' څه معنی؟	۴۷۹.....	سوال جواب
۵۱۱..... د غم د پاسه غم	۴۷۹.....	د 'الضُّرَاءُ' او 'الرَّاءُ' معناوې
۵۱۶..... د الله ﷻ یو نوم ستار دی	۴۸۰.....	غیظ او غضب څه فرق لري؟
۵۱۶..... د احد غزا او منافقان	۴۸۰.....	د 'فاحشه' او 'ظلم' معناوې
۵۱۷..... عام مفسرین کرام څه وايي؟	۴۸۱.....	سوال جواب
۵۱۷..... تبصره	۴۸۵.....	'نَسْن' څه معنی؟
۵۱۷..... نعلس څه ته وايي؟	۴۵۸.....	یادونه
۵۱۸..... تبصره	۴۸۶.....	د 'بیان، هداية، موعظة' معناوې
۵۱۹..... یوه پوښتنه او د هغې جواب	۴۸۶.....	د 'وَهْن' معنی
۵۲۰..... ذات الصدور څه معنی؟	۴۸۷.....	مؤمنان همېشه عالي دي
۵۲۰..... د ایتونو ارشاد	۴۸۷.....	سوال جواب
۵۲۳..... دا د خطاب 'ل' نه دی	۴۸۷.....	یوه پوښتنه او د هغې جواب
۵۲۳..... 'اِخْوَانِهِمْ' څه معنی؟	۴۸۷.....	سوال جواب
۵۲۴..... سوال جواب	۴۸۸.....	یادونه

۵۵۵..... تبصره	۵۲۴..... دال* څه معنی؟
۵۵۵..... د لومړي نظر تائید	۵۲۶..... دلته د "ما" کلمه په عظمت دلالت کوي
۵۵۵..... د دوهم نظر تائید	۵۲۶..... د "فظ" او "غليظ القلب" معناوي
۵۵۶..... زمونږ نظر	۵۲۷..... "شوری" څه ته وايي؟
۵۵۷..... د "حسبنا الله" فضائل	۵۲۷..... د شوری اهمیت
۵۵۷..... څلور اجر و نه	۵۲۸..... د نبي کریم ﷺ د شوراگانو مثالونه
۵۵۸..... د الله ﷻ څخه ډار څه معنی؟	ایا په نبي کریم ﷺ باندې مشوره کول واجب وه؟
۵۵۸..... د بدر دوه غذاگانې	۵۲۸..... سوال جواب
۵۶۰..... د نبي کریم ﷺ د غمژن کېدلو اسباب	۵۲۹..... د شوری غړي باید څومره وي؟
۵۶۱..... په کفر باندې خفه کېدل په درې ډوله دي	۵۳۰..... اهل التشیع څه وايي؟
۵۶۲..... یوه پوښتنه او د هغې جواب	۵۳۰..... د شوری غړي باید څنګه وي؟
۵۶۲..... سوال جواب	۵۳۲..... سوال جواب
۵۶۳..... ایمان خرڅوونکي څوک دي؟	۵۳۲..... د شوری د اختلاف حل لاره
۵۶۳..... تبصره	۵۳۳..... یوه پوښتنه او د هغې جواب
۵۶۴..... ایا ډېر عمر بهتر دی؟	۵۳۳..... په شوری ټګي کول خیانت دی
۵۶۶..... د منافقانو پېژندل	۵۳۳..... د ګوډ تیمور شوری
۵۶۶..... سوال جواب	۵۳۳..... "غلول" څه معنی؟
۵۶۷..... یادونه	۵۳۶..... یوه مسئله
۵۶۷..... ایا علم غیب پیغمبرانو پورې مختص دی؟	۵۳۷..... حرام مال به د حرامخور په شا وي
۵۶۸..... یوه عجیبه قیصه	۵۳۷..... درجات او درکات څه فرق لري
۵۷۰..... بخل څه ته وايي؟	۵۳۷..... د "مصیر" او "رجع" فرق
۵۷۰..... بخل او شح څه فرق لري؟	۵۳۸..... مصیبت مو د خپله لاسه دی
۵۷۰..... فضل څه ته وايي؟	۵۴۳..... سوال جواب
۵۷۰..... دلته کوم بخیلان مراد دي؟	۵۴۵..... راشي دفاع وکړی
۵۷۱..... تبصره	۵۴۵..... مونږ په جنگ نه پوهېږو
۵۷۱..... طوق څه معنی؟	۵۴۶..... یوه پوښتنه او د هغې جواب
۵۷۱..... دا څنګه غاړګۍ ده؟	۵۴۷..... د شهیدانو فضائل
۵۷۱..... سوال جواب	۵۵۰..... د "فرح" معنی
۵۷۲..... ټوله دنیا الله ﷻ ته پاتې ده	۵۵۰..... استبشار څه معنی؟
	۵۵۰..... سوال جواب
	۵۵۱..... یوه پوښتنه او د هغې جواب
	۵۵۱..... د ابو سفیان چل







کفایت دینی کتب خانہ



رابطہ نمبر

کفایت اللہ ٹیلی گرام وائٹس

ایب نمبر

+923247442395

وائٹس ایب

+923052488551